

فهرست

المائدة ٢

الانعام ١١٦

الاعراف ٢٠٩

الانفال ٣٤٢

د قرآن پلوشې المائدة

الرَّحِيمِ الرَّحْمَنِ اللَّهُ بِسْمِ

المائدة

د سوري معرفي

د دې مبارکې سوري معروف نوم المائدة دى، دا د سوري د مضامينو لپاره عنوان نه بلکې يوازي نوم دى، د عقود او منقذه په نامه هم ياده شوې، ۱۲۰ آيتونه لري، د آيتونو فواصل ئې دغو صيغو ته ورته دي: خاسرين، رحيم، قدير، يريد، تشكرون، صدور او عقاب، اکثر آيتونه ئې خاسرين ته په ورته صيغو پای ته رسېدلي چې رحيم، قدير او يريد ته هم ورنږدې دي، د نورو مدني سورتونو په څېر ئې آيتونه اوږده اوږده دي، خو هر آيت ئې له څو لنډو، متوسطو او مسجع فقرو جوړ شوى، چې آيتونو ته ئې خوندور وزن ورکړى. مدني سوره ده، د سوري له مضامينو هم او له رواياتو هم معلومېږي چې دا سوره د حديبيي له معاهدې او د الفتح له سوري وروسته نازلې شوې. کله چې د شپږم هجري کال د نو القعدې په مياشت کې قريشو مکې ته د مسلمانانو د ننوتلو او د عمرې د اداء کولو مخنيوى وکړ او شخړه د حديبيي په معاهدې منتج شوه او د دغې معاهدې له مخې مسلمانانو ته دا حق ورکړى شو چې په راتلونکي کال کې د عمرې لپاره مکې ته داخلېدې شي، نو په دغې مرحلې کې چې کومو ځانگړو لارښوونو ته ضرورت وو، د مائدي په سوره کې دغه لارښوونې گورو، په لومړي آيت کې په دوو خبرو ترکيز شوى: د تړون درناوى او د احرام په حالت کې له ښکاره ډډه کول، له دې په ډاگه معلومېږي چې د مائدي مبارکه سوره د حديبيي له معاهدې وروسته او د عمرې له اداء کولو مخکې نازلې شوې.

په احرام کې له ښکاره ډډه کول داسې دى لکه له دښمن سره د تړون په دوران کې پر هغه له بريد ځان ساتل، هم احرام خاصو شيانو ته لاس غزول منع کوي او هم تړون او معاهده، د احرام درناوى موږ ته د معاهداتو د درناوي درس راکوي، په يوه آيت کې د دواړو ذکر همدا مطلب افاده کوي.

د دې سوري اساسي مضامين دا دي:

د طعام او خوراک اړوند احکام.

د شعائر الله درناوى.

د قرآن پلوشې المائدة

په نېکو کارونو کې د هر چا مرسته او په بدو کارونو کې د هر چا له ملګرتیا ډډه کول.
د اودس، تیمم او غسل احکام.
د دوست او دښمن په اړه د عدالت او قسط مراعات.
له الله تعالی سره په خپلو ژمنو وفا ته بلنه او د هغو مخکنیو قومونو بد عاقبت بیانول چې خپلي
ژمنې ئې ترپښو لاندې کړې.
د پیغمبرانو د بعثت لاملونه او دلائل او د دوی اساسي دندې بیانول.
د اهل کتابو انحرافات او شرک په ګوته کول او د دوی د غلطو ادعاوو تردید.
د الله تعالی په لار کې جهاد ته بلنه او د هغو قومونو بډې پایلې بیانول چې له جهاد ئې ډډه
کړې.
د هغه چا سزا بنودل چې د ناروا جګړو او تېریو بنسټ ږدي، په زمکې کې فساد خوروي،
شوکی او غلاوي کوي.
د اهل کتابو له منافقتونو پرده پورته کول.
دا پر الله تعالی او د ده پر کتاب باندې د ایمان اساسي غوښتنه ګڼل چې مؤمن انسان به په ما
أنزل الله حکم کوي، خپل ټول ژوند به د الله تعالی د دین مطابق تنظیموي او د ټولو خپلمنځیو شخړو
او منازعاتو د حل و فصل لپاره به د الله دین ته مراجعه کوي.
عوام او خواص، علماء او مذهبي مشران دې ته هڅول چې په ما أنزل الله حکم وکړي، له بدې
وینا، له بدو کړو وړو او له حرامو خلک منع کړي او په دې اړه د خلکو له مخالفتونو وېره ونلري.
هغه څوک د کافر، ظالم او فاسق په توګه معرفي کول چې په ما أنزل الله حکم نه کوي.
د کافرانو له موالات او دوستۍ ډډه کول، دا د منافق نښه ګڼل چې له کافرانو سره په دوستۍ
کې تلوار کوي.
هغه کسان واقعي مؤمنان ګڼل چې دوستي ئې له خدای، پیغمبر او مؤمنانو سره وي، له کافر
سره په چلن کې شدید، له مؤمن سره په خپل تعامل کې مهربان وي، د الله په لار کې جهاد کوي او
د ملامتوونکو د سپکو سپورو تبلیغاتو پروا نه کوي،
ګناه، تېری، حرامه وینا او په حرامو اخته کېدا او د همدې په وجه په دوی کې د دښمنیو او
کرکي راولاړېدا، د یوې غیراسلامي ټولنې مشخصات ګڼل.
پیغمبر علیه السلام او د ده له لارې مؤمنانو ته دا لارښوونه چې د دین په پلي کولو او نورو
ته په رسولو کې غفلت ونکړي او له خلکو وېره ونلري.
د هغه چا د ایمان دعوی پوځه او بې بنسټه بنودل چې په الهي احکامو عمل نه کوي او دین ئې
د خپل ژوند تګلاره او لارښود نه دی ګرځولی.
د مشرکو اهل کتابو او ټولو هغو خلکو په اړه د کفر قاطع او پرېکنده فیصله چې له الله تعالی
سره بل څه او بل څوک په الوهیت او ربوبیت کې شریکوي، تر یوه په زیاتو خدایانو باور لري، له
الله تعالی پرته بل څوک د ګټې رسولو او ضرر دفع کولو مرجع ګڼي او له کافرانو د کرکي په ځای
له هغوی سره دوستي کوي.
له دې ممانعت چې څوک د تقوی په نامه له هغه څه ډډه وکړي چې الله تعالی حلال کړي.
د مهمل قسم او د قسمونو د کفارې په اړه احکام.
د شراب، قمار، انصاب او ازلام تحریم او هغه شیطاني کارونه ګڼل او بدې پایلې ئې په ګوته
کول.

د قرآن پلوشې المائدة

د احرام په وخت کې په وچه او بحر کې د ښکار احکام.
د بیت الله شریف اهمیت او د انسانانو په ژوند باندې د هغې ژورې اغېزې.
تر خپل وخت وړاندې پوښتنو ممانعت.
د بتانو په نامه د نذر شوو حیواناتو په اړه د مشرکینو غلط دودونه او د پلار نیکه په دین د
دوی جاهلانه ټینګار.
د وصیت اړوند څو احکام.

د قیامت د ورځې د هغې پوښتنې ګروېزني یو هیبتناک انځور د مخاطب مخې ته اېښودل چې
الله تعالیٰ به ئې له پیغمبرانو علیهم السلام کوي او ورته وایي به: خلکو څه ځواب درکړ؟ دوی به
خپل عجز او بې خبري اعلاني، د خپلو امتونو او پلویانو له هغو شرکي عقائدو او اعمالو به برائت
او بې زارې څرګندوي چې دوی ته ئې منسوبول او وایي به: موږ دوی ته همغه څه ویلي چې تا
پرې مأموره کړي وو، دوی ته مو ویل چې یوازي د الله تعالیٰ عبادت وکړئ.

او په پای کې د یوه جامع آیت په ترڅ کې ویل شوي: الله تعالیٰ مطلق ټولواک دی، د زمکې
او آسمانونو هر څه د ده په واک کې دي او دی ئې ټولواک، خاوند او واکمن دی او په هر کار
قادر، دا یوازي د ده حق دی چې په خپل ملک کې خپل حکم نافذ کړي او دا د دې عالم د هر څه
دنده ده چې د خپل مالک حکم ته غاړه کېږدي، نه د دې عالم کومه برخه د ده له واکه وتلې، نه
د عالم په اداره او د چارو په سمبالولو کې کوم شریک لري، نه د چا مرستې ته اړ دی، نه
داسې کار موندل کېږي چې قدیر خدای ئې له کولو عاجز وي، بل ته ئې وسپاري او د هغه په
مرسته ئې ترسره کړي، نه په واکمنۍ کې شریک لري او نه د امورو په ترسره کولو کې
مرستندوی. او دا همغه خبره ده چې د دې سوري په لومړي آیت کې په دې الفاظو شوې: **إِنَّ
اللَّهَ يَحْكُمُ مَا يُرِيدُ**.

دا ټول مطالب د یوه بل په څنګ کې پداسې ښکلي ښې راغلي چې یوه موضوع ئې د
بلي لپاره مقدمه او وروستۍ ئې د مخکنۍ لپاره شرح او تفصیل. په ګډه ئې له ټولي سوري یو
جامع مضمون جوړ کړی او آخري آیت ئې داسې تتمه چې د سوري له ټولو مضامینو سره
ژوره رابطه لري.

الرَّحِيمِ الرَّحْمَنِ اللَّهُ بِسْمِ

يَتَأْتِيهَا الَّذِينَ ءَامَنُوا أَوْفُوا بِالْعُقُودِ ؕ أَحَلَّتْ لَكُمْ بَهِيمَةُ الْأَنْعَامِ إِلَّا مَا يُتْلَىٰ
عَلَيْكُمْ غَيْرَ مُحْلَىٰ الصَّيْدِ وَأَنْتُمْ حُرْمٌ ۗ إِنَّ اللَّهَ تَحْكُمُ مَا يُرِيدُ ﴿١﴾

۱- اې مؤمنانو! په تړونونو وفا وکړئ، څرېدونکي بډوډه درته حلال کړی شوي، مگر هغه چې درباندي ولوستی شي، خو حلال نه گڼونکي د ښکار کله چې په احرام کي وي، بې شکه چې الله همغسې حکم کوي چې غواړي ئې.

(۱)- په دې مبارک آيت کي درې اساسي خبري راغلي:

په خپلو ژمنو او تړونونو وفا وکړئ، که دا له الله سره وي او که په خپلو منځونو کي، که د مسلمان او مسلمان تر منځ وي او که د مسلمان او نامسلمان تر منځ. په لږ دقت سره په دې پوهېدی شو چې ديانته په دوو خبرو کي راخلاصه کېږي: خپلو تعهداتو او ژمنو ته التزام او د حلال او حرام مراعات، دا مبارک آيت دغو دوو اساسي خبرو ته گوته نيسي، په خپلو تعهداتو وفا کول په حقيقت کي د ديانته بل نوم دی، څوک چې خپلو ژمنو ته وفادار نه وي هغه هيڅ دين نلري، لکه چې پيغمبر عليه السلام فرمايي: لا دين لمن لا عهد له. څوک چې په خپل عهد نه وي ولاړ، هيڅ دين نه لري.

ټول څرېدونکي حيوانات، که دا د کور څاروي وي او که د صحرا څرېدونکي حيوانات، درته حلال دي، مگر هغه چې الله تعالی له دې حکمه مستثنی کړي. د آيت دغه برخه څو لارښوونې لري: د هغو حيواناتو غوښه انسان ته حلاله کړی شوې چې څارويو ته ورته وي، وايښه او دانه خوري. په آيت کي د (صيد: ښکار) له ذکر معلومېږي چې په بهيمه الانعام کي ټول هغه حيوانات شامل دي چې څارويو ته ورته وي، يعني د هغو حيواناتو غوښه هم حلاله ده چې صحرائي دي، په کور کي د څارويو په څېر نه ساتل کېږي، خو څارويو ته ورته وي.

په دغه مبارک آيت کي د هغو صحرائي حيواناتو په اړه وضاحت نه دی شوی چې څارويو ته ورته نه وي او د وايښو په ځای غوښه خوري. د همدې لپاره ځينو فقهاوو دا حيوانات ترې مستثنی کړي، دوی په هغه روايت هم استناد کوي چې وايي پيغمبر عليه السلام د هر داړي لرونکي ځناور او د هر منگولي لرونکي ښکاري مرغه له غوښې ممانعت کړی:

عن بن عباس قال نهى رسول الله ﷺ عن أكل كل ذي ناب من السباع وعن كل ذي مخلب من الطير. رواه ابوداؤد

دا الهي احکام دي، الله دا پرېکړه کړې چې په ژمنو به وفا کوئ او د څرېدونکو حيواناتو غوښه خورلې شئ مگر هغه چې الله تعالی ترې مستثنی کړي.

دا چې په اسلامي شريعت کي ولي د ځينو حيواناتو غوښه تحریم شوې، آیا دليل ئې دا دی چې د دغو حيواناتو غوښه انسان ته له صحي پلوه تاوان لري؟ او که په تحریم کي ئې کوم بل غرض او حکمت په پام کي نيول شوی؟ د بقرې د سوري په (۲۱۹) آيت کي تاسو گورئ چې د (اثم: گناه) په مقابل کي د (منفعت: گټې) ذکر شوی، له دې په ډېر وضاحت سره معلومېږي چې د حلال او حرام د ټاکلو په اړه دا اصل په پام کي نيول شوی چې څه انسان ته گټه لري او څه تاوان، هر څه چې

د قرآن پلوشې المأئده

انسان ته ئې تاوان تر ګټې زیات وي، الله تعالی هغه حرام کړي او هر څه چې ګټه ئې تر تاوانه زیاته وي هغه ئې حلال کړي. انسان ته د غوښه خوړونکو حیواناتو او مرغانو د غوښې خوراک چې کوم کوم تاوانونه او ضررونه لري، په دې باندې انسان هلته په دقیقه توګه پوهېدی شي چې هم د دغو غوښو د ترکیب او خاصیت په اړه کامل معلومات ترلاسه کړي او هم ئې په انسان باندې له اغېز پوره خبر شي، د علمي تحقیقاتو په ترڅ کې خو تر ډېره حده دا خبره معلومه شوې چې د دغو حیواناتو غوښه له صحي پلوه انسان ته ضررونه لري، یو مثال ئې د بیزو غوښه ده چې وایي د ایدز بيماري د دغې غوښې له خوړلو له بیزو نه انسان ته منتقل شوې، اما له روحي پلوه ئې په ټولو اضرارو پوهېدل انسان ته مقدور نه دي، د موضوع دا اړخ په لابراتوار کې نشي معلومېدی، دا به د تجاربو له مخې معلومېږي، تراوسه انسانانو په دې اړه هېڅ ندي کړي، د دې زحمت ئې ندی ایستلی چې وګوري کوم څه له روحي پلوه انسان ته تاوان لري او کوم څه ګټه، دومره ویلی شو چې هر خوراک د انسان په مزاج او روحيي ځانګړی اغېز لري، ځینې د انسان یوه غریزه پاروي او ځینې ئې بله، ځینې د نشاط او تحریک باعث شي او ځینې د کسالت او خمود، د دارونکو او څیړونکو مرغانو او حیواناتو په غوښه کې د دارلو او څیړلو خاصیت شته، د دوی د غوښې په خوراک سره دغه خصلت په انسان کې راپیدا کېږي او وده کوي او دا معلومه ده چې که په انسان کې د دغو ځناورو دا خصلت راپیدا شي څومره خطرناک عواقب ورباندې مرتب کېدی شي، که په وسلو د مجهز انسان له زړه نه ترحم او عاطفه وایستی شي او ځای ئې د دارونکو او درنده ځناورو دغه خصلت ته خالي شي، په زمکې کې به څومره تباهي خوره کړي؟! ځناور خو یوازي د خپل ضرورت په اندازه دارل او څیړل کوي، چې موږ شي له دارلو او څیړلو لاس واخلې، خو انسان بیا په دې حد کې توقف نه کوي، هغه د غچ، انتقام، قهر او غصې او پر نورو د خپلې لویې او برلاسي تپلو جذبات هم لري، که دا د څیړلو او دارلو خصلت هم له دغو ځناورو ترلاسه کړي، پایله به ئې څه وي؟ دغه ستر مصلحت او حکمت ته په پام سره د دغو حیواناتو غوښه تحریم شوې.

په زړو ادیانو او مذاهبو کې ځینې داسې دي چې یا د غوښې خوراک ناسم او ناروا کار ګڼي او یا خو هغه د روحي او معنوي ارتقاء مانع بولي او اوس داسې ډلې راپیدا شوي چې وایي انسان باید یوازي د حبوباتو، نباتاتو او میوو په خوړلو اکتفاء وکړي او د غوښې له خوړلو ځان وساتي، له دوی نه ځینې د حیوان ذبح کول د ترحم او عاطفې خلاف کار ګڼي او ځینې ئې د غوښې خوراک د انسان روغتیا او سلامتیا ته مضر شمېږي. په دې اړه څو خبرو ته ستاسو پام رااړوم:

هر هغه مذهب چې حلال شیان تحریم کړي او د انسان روغتیا او سلامتیا ته ئې مضر او د ده د معنوي ارتقاء په وړاندې ئې خنډ وګڼي، هغه غلط او د اسلام له دائرې وتلی مذهب دی.

انسان ته د غوښې د خوراک له جواز نه معلومېږي چې قرآن په دې اړه هم ډېر دقیق او علمي دریځ لري او د انسان فطري جوړښت ئې دقیقاً په پام کې نیولی، د ژورو علمي تحقیقاتو په نتیجه کې ثابته شوې چې د انسان جسمي جوړښت او د هاضمې جهاز ئې نه هغو حیواناتو ته ورته دی چې یوازي وابنه خوړی او هضموی شي او نه هغو ته چې یوازي غوښه خوړی او هضموی شي، بلکې ځینې برخې ئې یوې ډلې او ځینې ئې بلې ته ورته دي، له غابنونو او د تريخي د موادو له ترکیب ئې معلومېږي چې هغه د غوښې خوړلو او هضمولو توان لري، د دې تحقیقاتو له مخې په قاطع توګه دا حکم کولی شو چې هر هغه دین، مذهب او مسلک چې په انسان باندې د غوښې خوراک منع کوي، هغه د انسان د فطرت خلاف غیر علمي خبره کوي. په دې اړه هم د هندو مذهب دریځ غلط دی او هم هغه نظریه چې په اروپا کې نوې راتوکېدلې او یوازي د نباتاتو په خوړلو تأکید کوي

د قرآن پلوشې المأئده

او هم د تصوف په نامه هغه عقیده چې وایي: د معنوي ارتقاء لپاره باید د غوښي له خوړو ډډه وشي، ځکه د غوښي خوراک زړه سختوي!!

که څوک د حیوان ذبح کول د ترحم او عاطفې ضد عمل گڼي، هغه باید د یوه بوټي پرې کول، وربتل او سوزول هم د ترحم خلاف عمل وگڼي، بوټي هم ژوند او احساس لري، په ژوند او احساس کې ئې له حیواناتو سره توپیر ډېر لږ دی.

ولي باید یوازې پر انسان باندې دا حکم جاري او نور حیوانات ترې مستثنی کړو، ناچار باید دا پرېکړه ټولو حیواناتو ته وغزوو او ووايو چې یو د بل خورل ظالمانه عمل دی، خو که دا غلطه او غیرطبیعي نظریه ومنلې شي، د یوه ژوي لپاره د بل قرباني کېدل متوقف شي او د ژوو ترمنځ د ارتباط او تعلق د لویې کړۍ په کوم ځای کې دا رابطه قطع شي، ټول ژوي به له منځه ځي. هره هغه نظریه چې دا خبره کوي هغه غیرعلمي نظریه ده او خبره ئې د طبیعت د عام قانون خلاف خبره ده. بیا خو به زمريان د پیلانو او اوبسانو په څېر د وینو په خورلو مکلف کوو!! که په صحرا کې دا کار نشو کولی په کور کې به پشی له غوښي منع کوو او د پالکو خوړو ته به ئې اړ کوو.

د احرام په حالت کې د ښکار له ممانعت نه معلومېږي چې الله تعالی د حج فریضه داسې ټاکلې چې په دې کې به انسان نه یوازې د خپل همنوع انسان په اړه د روغي جوړي، صلح، ورورۍ، یووالي، عدم جدل تمرین کوي، له بدو خبرو به ډډه کوي او له شخړو او جگړو به ځان لرې ساتي، ټول توپیرونه به ختموي، د ټولو جامه به ورته وي، د جامې په وجه چې په خلکو کې کوم توپیرونه راولاړ شوي، دا به ټول ختموي، نه به څوک په فاخره جامو کې ځان تر نورو اوچت گڼي او نه به بل په خړو جامو کې حقیر او ذلیل شمېږي، دا د جامو په وجه انسانان په شریف او ذلیل وېشل به پای ته رسوي، ټول به په ورته جامو کې د خدای کور ته حاضرېږي، دا خو پریږده چې هیڅ انسان به په بل هیڅ تېرۍ نه کوي بلکې د صحرا په بې ضرره حیواناتو او حتی د حرم په بوټو به هم تیرۍ نه کوي، د حج دا تربیتي دوره حاجي ته عملاً دا روزنه ورکوي چې له حج نه وروسته له یوې خوا د دغو حیواناتو په اړه هم توجه ولري، یوازې د مجبوریت او ضرورت په صورت کې هغه ښکار کړي، نه د خپل شوق پوره کولو لپاره او له بلي خوا د هر هغه تړون درناوی وکړي چې د هغه التزام ئې پر ځان منلې او د تړون له حدودو نه له اوبستلو او لاس آخوا غزولو ځان داسې وساتي لکه په احرام کې چې له ډېرو شیانو حتی له حلالو هم ځان ساتي.

يَتَأَيُّهَا الَّذِينَ ءَامَنُوا لَا تَحْلُوا شَعِيرَ اللَّهِ وَلَا الشَّهْرَ الْحَرَامَ وَلَا الْهَدْيَ وَلَا الْقَلَئِدَ
وَلَا ءَامِينَ الْبَيْتِ الْحَرَامَ يَبْتَغُونَ فَضْلًا مِّن رَّبِّهِمْ وَرِضْوَانًا وَإِذَا حَلَلْتُمْ فَاصْطَادُوا
وَلَا تَجْرِمَنَّكُمْ شَنَاٰنُ قَوْمٍ أَن صَدُّوكُمْ عَنِ الْمَسْجِدِ الْحَرَامِ أَن تَعْتَدُوا
وَتَعَاوَنُوا عَلَى الْبِرِّ وَالتَّقْوَىٰ ۖ وَلَا تَعَاوَنُوا عَلَى الْإِثْمِ وَالْعُدْوَانِ ۚ وَاتَّقُوا اللَّهَ ۖ إِنَّ

الله شديداً الْعِقَابِ ﴿٢﴾

۲- اې مؤمنانو! مه د الهي نينو بي حرمتي كوي او مه د محترمي مياشتي او مه كعبي ته د هديه شوي څاروي او مه د هغو څارويو چي په غاړو كي ئي غړوندي وي او مه بيت الحرام ته د خپل رب د فضل او رضاء په لټه كي د تلونكو، او بنكار هغه وخت وكړئ چي له احرام ووځئ او د كوم قوم دا دښمني دي تاسو تيري كولو ته ونه هڅوي چي له مسجدالحرام ئي منع كړئ، په ښېگڼي او تقوى كي يو د بل مرسته وكړئ، په گناه او تيري كي يو د بل مرسته مه كوي او له الله ووپريئ، بي شكه چي الله سخت عذاب وركوونكى دى.

(۲)- هره عقیده، مسلك او نظام ځان ته داسي شعارونه لري چي د هغه اساسي نښي گڼل كېږي، پلويان ئي د هغه درناوى كوي او سپكاوى ئي د خپلي عقيدې، مسلك او نظام سپكاوى گڼي، د نظامونو لپاره بېرغ او نښان او د دين، مذهب او مسلك لپاره معبد او د عبادت طور او طريقې، شعائر گڼل كېږي، له شعائر الله نه هغه نښي او علامات مراد دي چي پر الله د ايمان او د ده د عبادت او بندگۍ څرگندونه كوي، مسلمانان مكلف دي د دغو شعائرو درناوى به كوي، د هر چا په كړو وړو كي چي دا علامات او نښي وگوري، له هغه سره به له داسي سلوك نه ډډه كوي چي معنى ئي د دغو شعائرو بي حرمتي وي. دا حكم په هغه وخت كي وركړى شوى چي د مسلمانانو او مشركينو تر منځ جگړي رواني وي، پر مكه باندې د قريشو واكمني وه، كوم مشرك قبائل چي له نورو سيمو د حج لپاره مكې ته تلل، د مسلمانانو د بريد له گواښ سره مخامخ ول، په دغه وخت كي مسلمانانو ته امر وشو چي كه څه هم دوى مشركان دي، ستاسو په خلاف ئي د قريشو مرسته كړي، خو د دې لپاره چي دا سفر ئي د حج لپاره دى او په دې كي هغوى له تاسو سره شريك دي، د شعائر الله د درناوي او احترام لپاره بايد د دوى مزاحم نشئ، مخه ئي ونه نيسي او ضرر وروڼه رسوي. دا د مسلمانانو لپاره ډېره ستره لارښوونه ده، د دې حكم له مخي به پر هغه چا له تيري نه ډډه كوي چي د الله په عبادت كي لگيا دى، كه څه هم هغه نه خپل رب سم پيژندلى او نه ئي د عبادت طريقه سمه ده، خو الله او د الله عبادت كوونكو ته د درناوي په خاطر بايد د ده مزاحم نشي. زموږ دښمني له هغه چا سره ده چي د الله او د هغه د دين او بندگانو دښمن وي، كله چي څوك داسي وگورو چي له الله سره ئي خپله دښمني ختمه كړي او دا دى د هغه عبادت او بندگي ته غاړه ږدي، نور نو موږ خپله دښمني ورسره بندوو او پر هغه له تيري نه ډډه كوو. چي كله گورو زموږ دښمنان د حج په لوري درومي، د بيت الله د زيارت په نيت، د حج او عمرې په قصد، له چا سره داسي څاروي چي غړوندي ئي په غاړو كي او له ځينو سره له داسي نينو پرته څاروي، د چا موخه د الله رضاء او د چا غرض تجارت، دا ټول بايد د مسلمانانو له هر راز گواښ او لاس اچوني خوندي وي. داسي نه چي بل له تاسره دښمني كړي او ته ئي له مسجد الحرام، حج او عمرې نه منع كړى يې، نو ته هم اوس هغه له مسجدالحرام او عبادت نه منع كړي!! نه: ته به برعكس د ښېگڼي او تقوى په كار كي له هر چا سره مرسته كوي كه څه هم هغه كافر او ستا دښمن وي او د گناه او تيري په كار كي به د هيچا

د قرآن پلوشې المائدة

ملګرتيا نه کوي که څه هم هغه مسلمان او ستا دوست وي. يوازي د الله پروا کوي، دا ځکه چې د هغه عذاب ډېر شديد دی.

حُرِّمَتْ عَلَيْكُمُ الْمَيْتَةُ وَالْدَّمُ وَلَحْمُ الْخِنْزِيرِ وَمَا أُهِلَّ لِغَيْرِ اللَّهِ بِهِ وَالْمُنْخَنِقَةُ
وَالْمَوْقُوذَةُ وَالْمُتَرَدِّيَةُ وَالنَّطِيحَةُ وَمَا أَكَلَ السَّبُعُ إِلَّا مَا ذَكَّيْتُمْ وَمَا ذُبِحَ عَلَى
النُّصُبِ وَأَنْ تَسْتَقْسِمُوا بِالْأَزْلَمِ ۚ ذَلِكُمْ فِسْقٌ ۗ الْيَوْمَ يَيسرُ الَّذِينَ كَفَرُوا مِنْ
دِينِكُمْ فَلَا تَخْشَوْهُمْ وَاخْشَوْنِ ۗ الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي
وَرَضِيتُ لَكُمُ الْإِسْلَامَ دِينًا ۚ فَمَنِ اضْطُرَّ فِي مَخْمَصَةٍ غَيْرِ مُتَجَانِفٍ لِإِثْمٍ ۖ فَإِنَّ اللَّهَ
غَفُورٌ رَحِيمٌ ﴿٢٠٠﴾

۳- پر تاسو د مردار څاروي غوښه، وینه، د خنزیر غوښه او هر هغه څه چې د غیر الله لپاره پری غوړ شوی وي، د خفه کړی شوي، وهل شوي، غورځېدلي، په ښکر څیرل شوي، ځناور خورلي، مګر هغه چې حلال کړی مو وي، هغه چې په کوم درشل کې ذبح شوی وي او هغه چې په غشو سره ئې په خپلو کې وېشي، حرام کړی شوي، دا به مو فسق او سرغړونه وي، نن کافران ستاسو له دین مایوس شول، نو لدوی مه وېرېږئ او له ما ووېرېږئ، نن مو ستاسو دین درته بشپړ کړ او خپل نعمت مې درباندي پوره کړ او اسلام مې د دین په توګه درته غوره کړ، خو که څوک په سخته لورې کې اړ شو، په داسې حال کې چې د ګناه په لوري تلوسه کوونکی نه وي، نو الله مهربان بخښونکی دی.

(۳) - په دې مبارک آیت کې د لسو حرامو شیانو ذکر شوی:
مینه: په خپل مرګ مړ شوی څاروی، څرېدونکی حیوان او مرغې، (له ماهي او ملخ نه پرته، مشروط په دې چې ګنده شوی نه وي)
په رګونو کې بهېدونکې وینه.

د خنزیر غوښه، خنزیر که څه هم د څارویو په څېر وابښه خوري، خو دوه ډېرې ناولې ځانګړتیاوې لري: ۱- هر ګنده شی خوري، د حیواناتو ګندګي هم او حتی یو د بل ګندګي هم. ۲- په جنسي عمل کې ډېر افراط کوي، یو د بل له جنسي عمل نه خوند اخلي. په دې کار کې له هېڅ څاروي سره نشي مقایسه کېدلی، ډېر څاروي داسې دي چې یوازي د القاح په وخت کې د لنډ وخت لپاره جنسي نږدېوالی کوي، د کال په نورو وختونو کې ئې دا تمایل سوړ او ساکت وي او ډېر نور

د قرآن پلوشې المبائده

بيا داسي دي چي په خپلي ښځي غيرت کوي او د بل د تېري په مقابل کي شديد عکس العمل ښيي، خو خنزير له دغو دواړو توپير لري.

د خنزير غوښه د نورو څارويو په پرتله ډېره غوره ده، نږدې ۳۶% کي ئې وازگه وي، او دا د پسه په پرتله نږدې دوه ځله زياته ده، د علمي تحقيقاتو او تجربو له مخي ثابته شوې چي زياته وازگه انسان ته تاوان لري، دغو ځانگړتياوو او هغو تاوانونو ته په پام سره هم چي ورو ورو به انسان ته څرگندېږي، د خنزير غوښه حرامه شوې.

هغه څاروی چي د حلالولو په وخت کي ئې له الله تعالی پرته د بل چا نوم اخیستل شوی وي، د بل په نامه او د هغه د تعظیم لپاره ذبح شوی وي.

په زندۍ کولو وژل شوی وي.

په وهلو ټکولو مړ شوی وي.

له لوړي په رارغښتو او راغورځېدو مړ شوی وي.

بل حيوان په ښکر وهلی او وژلی وي.

کوم دارونکي ځناور خوړلی وي او له حلالولو پرته مړ شوی وي. البته دا او مخکني څلور که له مرگه مخکي ذبح شي حلال دي.

د بت، قبر، زیارت او د چا په درگاه او درشل کي ذبح شوی وي، که څه هم د حلالولو په وخت کي د الله نوم ورباندي ویل شوی وي.

او هغه چي وېشل ئې د قمار په توگه او د غشو په اچولو سره وي، مگر دا چي نه په مشرکانه دود دستور سره وي او نه د قمار په توگه، بلکي مساوي او برابري برخي په قرعه ووېشل شي.

دا ټول کارونه فسق او سرغړونه گڼل کېږي. خو که څوک ډېر اړ وو، له لوړي ئې د مرگ وېره وه، په داسي حالت کي وو چي د دغو حرامو غوښو له خوړلو پرته ئې بله چاره نه وه، نو خوړل ئې په دې شرط ورته روا دي چي گناه ته د تمایل په وجه به دا کار نه کوي، د گناه تلوسه به ئې په زړه کي نه وي، نه به د بغاوت په جذبه دا کار کوي او نه به له ضرورت نه زیات خوري، د مجبوریت په حالت کي دا رخصت ځکه ورکړی شوی چي الله مهربان بخښونکی دی.

نن او د دغو احکامو او لارښوونو په راتلو سره ستاسو دین بشپړ شو، الله د دین د بشپړتیا او پر کافرانو ستاسو د برلاسي په نتیجه کي خپل ستر نعمت او پېرزوینه درباندي مکمله کړه، اوس نو کافرانو ته له یاس او ناهيلي پرته بل څه نه دي پاته، نه پر تاسو د بریا طمع کولی شي او نه خپل دین ته ستاسو د راگرځولو هیله ساتلی شي.

د مستندو روایاتو له مخي پیغمبر علیه السلام د حجة الوداع په تاریخي خطبي کي د دې آیت دغه برخه ولوسته (اليوم اکملت لکم دینکم و اتممت علیکم نعمتی و رضیت لکم الاسلام دینا) له دې معلومېږي چي یا خو د آیت دا برخه په دغه وخت کي نازل شوې او یا له دې مخکي او د آیت له نورو برخو سره یو ځای.

په داسي حال کي چي دا آیت د یوه داسي بشپړ مضمون یوه برخه ده چي ټولي فقرې ئې یوه له بلي سره تړلې او په گډه ئې دا بشپړ مضمون جوړ کړی، خو متأسفانه یوه مذهبي فرقه د دې آیت یوه برخه داسي تعبیر او تفسیروي چي نه له مخکنیو فقرو سره اړخ لگوي او نه له وروستنیو سره.

دوی وايي چي په (اليوم اکملت لکم دینکم) کي د علي ﷺ امامت ته اشاره شوې او دا فقره هغه وخت نازل شوې چي پیغمبر علیه السلام له مکې د مدینې په لور د راگرځېدو په دوران کي غدير خم ته ورسېدو، دلته ئې د صحابه وو په وړاندي د علي ﷺ امامت اعلان کړ او هغه ئې خپل ځای ناستی

د قرآن پلوشې المأئده

وټاکو او له دې وروسته دغه آیت نازل شو!! د دې فرقي يوه کس په خپل تفسیر کې د دې اعتراض په ځواب کې چې دلته خو د آیت په سر او پای او ټولو فقرو کې د حرامې غوښتې په اړه بحث شوی، له دې آیت مخکې او وروسته هم د امامت او امارت هیڅ ذکر نه دی شوی، د ټول مضمون یوه برخه څنگه رابېلوی او داسې مطلب ترې راباسی چې له نورو فقرو سره هیڅ اړخ نه لگوي!! هغه په ځواب کې وایي: دا داسې وگنئ لکه څوک چې د غلو له وېرې د سرو او سپینو زرو کومه کڅوړه په غوډل کې ښخه کړي!! انسان حیران شي چې په قرآن د ایمان مدعي څنگه کولی شي د قرآن د صریح آیت په اړه داسې غلطه، بېهوده او بې بنسټه خبره کوي او څنگه د الله تعالی په اړه داسې له ادب نه لرې بې باکي کوي!! د دې معنی خو دا ده چې الله وېرېدو، خپله خبره ئې واضح او صریح نشوی کولی، د علي عليه السلام د امارت اعلان ئې په صریحو او واضحو الفاظو نشوی کولی، د شیعه وو په څېر ئې تقیه کړې او په داسې اشارو او داسې ځای کې ئې دا خبره وکړه چې له دغه مفسر نه پرته بل هیڅوک ورباندې پوه نشي، هیڅ صحابي ترې دا مطلب وانخلي، حتی په خپله علي عليه السلام هم ورباندې پوه نشي او د ابوبکر، عمر او عثمان رضي الله عنهم د انتخاب په وخت کې هیڅا ته ونه وایي چې دغه آیت زما په اړه نازل شوی او امامت زما شرعي حق دی او پیغمبر علیه السلام هم له دې آیت دا مطلب وانخلي او د علي عليه السلام د امامت لپاره داسې تدابیر ونه نیسي او په صریحو الفاظو او مکرره توگه اصحابو ته دا خبره ونه رسوي چې له ده وروسته علي عليه السلام د ده ځای ناستی دی، که هغه یو ځل هم ویلي وی څنگه ممکنه وه چې صحابه وو د ده له وینا مخالفت کړی وی او د ده له رحلت نه وروسته ئې د علي عليه السلام په ځای بل څوک غوره کړی وی!! موږ چې اوس او څوارلس سوه کاله وروسته د پیغمبر علیه السلام کوم حدیث اورو نو خپل ټول شخصي افکار او آراء لري غورځوو او د هغه د حدیث په وړاندې د تسلیمې لاسونه اوچتوو، نو د پیغمبر علیه السلام په خپل لاس روزل شوي کسان به څنگه د ده خبره پر زمکه اچوي او د هغه خلاف به عمل کوي؟! دا کسان د روند تعصب په وجه هم قرآن غلط تعبیروي او هم دې ته اړ کېږي چې وایي: د علي عليه السلام د امامت په نه منلو سره له دریو نه پرته نور ټول صحابه نعوذ بالله منافق شول!! له دوی نه پوښتنه کوو: تاسو وایی چې معاویه په دې وتوانېدو چې د خپل نااهله زوی لپاره په تدبیر، زور یا چل سره بیعت ترلاسه کړي، آیا د پیغمبر علیه السلام تدبیر دومره هم نه وو چې د علي عليه السلام لپاره داسې بیعت ترلاسه کړي چې له ده وروسته هیڅوک ورسره مخالفت ونشي کولی!! معصوم پیغمبر به څنگه د الله د یوه حکم په تعمیم کې داسې اهمال کوي!!

نه په قرآن کې د پیغمبر علیه السلام د ځای ناستي په اړه صریحاً یا تلویحاً څه راغلي او نه پیغمبر علیه السلام د خپل ځای ناستي په اړه څه ویلي، او همدا څه نه ویل ستر حکیمانه کار او د ده عظمت او نبوت ستره نښه ده، که پیغمبر علیه السلام ځای ناستی ټاکلی وی نو تر ده وروسته به ظالمانو او مستبدو واکمنانو ته دا فرصت په لاس ورتلو چې اقتدار په خپلي کورنۍ کې منحصر کړي، اولاد ته ئې انتقال کړي، نااهله ځای ناستی وټاکي او خلکو ته ووايي: ما د پیغمبر علیه السلام د سنت مطابق عمل کړی، سرکاري مفتیانو به هم ویل چې دا د ده حق دی او د پیغمبر علیه السلام د سنت مطابق عمل!!

شیعه گان وایي: امامت منصوبي دی او امام د الله له لوري نصب کېږي!! د دغې عقېدې له مخې دوی په غائب امام باور ته اړ شول او د حکومت جوړولو او د امام او امیر د ټاکلو او غوره کولو له وجیبي ئې لاس واخیست، په دې حکم ئې عمل کول پرېښودو چې مسلمانان به حکومت

د قرآن پلوشې المپاڼه

جوړوي، د ظالمانو او مفسدينو واکمني به پای ته رسوي، اقتدار به صالح، عادل او متقي واکمنانو ته لېږدوي او د امارت او امامت منصب به داسې چا ته سپاري چې د دې مقام اهليت ولري، د دوی دا عقیده د هغه دینمن په ګټه وه چې غواړي دین له سیاست نه ګوښه شي، مسلمانان حکومت ونلري او په یوه امیر او امام راغونډ نشي، په داسې حال کې چې د قرآن له بشپړېدو وروسته د وحی لړۍ بنده شوه، په قرآن کې د پیغمبر د خای ناستي یادونه نه ده شوې، له دې وروسته نه پیغمبر راځي او نه وحی، که څلک هم د امام د غوره کولو حق ونلري، نو دا امام به څنګه غوره کېږي؟ مګر د دې عقیدې طبیعي او محتومه نتیجه دا نه ده چې څلک به انتظار کوي؟ غائب امام ته او مجهول راتلونکي ته؟ او آیا دا هغه څه نه دي چې دینمن ئې غواړي؟! په ایران کې انقلاب راغی، چا راووست او څنګه راغی دا بېله خبره ده، په هر صورت قدرت د مذهبي مشرانو لاس ته ورغی، خو د دې عقیدې پلویان حیران وو چې اوس دا انقلاب د خپلې عقیدې له مخې څنګه توجیه کړي؟ دوی خو په دولسو امامانو باور لري، دیارلسم امام خو د دوی په مذهب کې هیڅ مجال او توجیه نه لري؟ دوی خو په دې باور وو چې دولس امامان د وحی له لارې ټاکل شوي، خو اوس د دې باور خلاف دوی په خپله امام او رهبر او جمهور رئیس انتخابوي، دا خو ټول د دوی د عقیدې او باور خلاف کار دی!! مجبور شول د ولایت فقیه په نامه داسې اصطلاح راوباسي چې نه ئې په خپلو مذهبي کتابونو کې نښه موندلې شوې او نه له دې مخکې د دوی هیڅ دا خبره کړې وه!! نه پوهېږو ولې د یوې غلطې رأيې لپاره په قرآن داسې ملنډې وهي؟ کوم عقلمن انسان به داسې تعبیر او تفسیر ومنې؟ ولې د واقعیت خلاف خبره کوي؟ ولې د داسې بې بنسټې خبرې لپاره په امت کې د اختلاف باعث کېږي؟ که اوس هم دوی دا خبره ومنې چې د امام او امیر غوره کول د مسلمانانو وجیبه او حق دی نو په امت کې به د اختلاف یو مهم ټکی ختم شي او ټولې هغه اختلافي مسئلې به حل شي چې له دغې غلطې انګېرنې راولاړې شوې!!

يَسْأَلُونَكَ مَاذَا أُحِلَّ لَهُمْ قُلْ أُحِلَّ لَكُمْ الطَّيِّبَاتُ وَمَا عَلَّمْتُم مِّنَ الْجَوَارِحِ
مُكَلِّبِينَ تَعْلَمُونَهُنَّ مِمَّا عَلَّمَكُمُ اللَّهُ فَكُلُوا مِمَّا أَمْسَكَنَّ عَلَيْكُمْ وَادْكُرُوا اسْمَ اللَّهِ عَلَيْهِ
وَاتَّقُوا اللَّهَ إِنَّ اللَّهَ سَرِيعُ الْحِسَابِ ﴿٤﴾

٤- له تا پوښتي چې څه ورته حلال دي؟ ورته ووايه: پاک او ستره شيان درته حلال شوي او د ښکار کوونکو حیواناتو چې کوم یو تاسو روزلی وي او په ښکار پسې ئې لېږئ او هغه څه وربښئ چې الله تاسو ته درېښودلي، نو څه چې درته وساتي هغه خورئ او د الله نوم ورباندي یادوئ او له الله ووپړېږئ، بې شکه چې الله ژر حساب کوونکی دی.

(٤)- مسلمانانو د حلالو شیانو په اړه مزید معلومات غوښتو، دلته د یوې جامع لارښوونې په ترڅ کې د دوی پوښتنو ته ځواب ویل شوی، داسې ځواب چې د حلال او حرام په پېژندو کې د

د قرآن پلوشې المائدة

دوى لپاره د محك حيثيت لري: هر پاكيزه شي درته حلال دى او هر گنده شى حرام، په دې لارښوونې كې څو اساسي خبرې د پوره غور غوښتنه كوي: په ځواب كې د دې په ځاى چې د حلالو شيانو كوم تفصيلي فهرست وركړى شي په عامه صيغه ورته ويل شوي چې له گنده شيانو پرته ټول پاكيزه شيان درته حلال دي، حرام هغه دي چې الله حرام كړي، بايد په دې ځان پوه كړئ چې الله تعالى څه حرام كړي، له دغو حرام شوو شيانو پرته نور ټول پاكيزه شيان حلال دي، د شيانو د حل او حرمت په اړه اصل دا دى چې هر څه حلال دي مگر هغه چې الله حرام كړي وي.

گورئ چې دلته يو ځل بيا ويل شوي چې د شيانو د حل او حرمت او حلال والي او حراموالي په اړه د هغوى پاكې او ناپاكې په پام كې نيول شوى كوم څه چې پاكيزه دي هغه درته حلال شوي او كوم څه چې ناپاك او گنده دي هغه حرام كړى شوي. د روزل شوي ښكاري حيوان او مرغه هغه ښكار هم درته حلال دى چې ستاسو لپاره ښكار كوي، په څو شرائطو:

تاسو به په ښكار پسي لېرلى وي.

هغه به ښكار شوى حلال حيوان او مرغه ستاسو لپاره ساتي او په خپله به ئې نه خوري.

په ښكار پسي د لېرلو په وخت كې مو د الله نوم ياد كړى وي.

په دې صورت كې كه ښكار ژوندى يا مړ ستاسو لاس ته درشي هغه حلال دى. خو زموږ امام ابو حنيفه رحمه الله عليه دا هم ضروري گڼي چې ښكاري حيوان به خپل ښكار داسې زخمي كړى وي چې وينه ترې بهېدلې وي، په آيت كې د (جوارح) له لفظ ئې دا مطلب اخيستی او يا دا چې ښكار ژوندى پاته وي او ذبح شي.

الْيَوْمَ أُحِلَّ لَكُمْ الطَّيِّبَاتُ وَطَعَامُ الَّذِينَ أُوتُوا الْكِتَابَ حِلٌّ لَكُمْ وَطَعَامُكُمْ حِلٌّ لَهُمْ وَالْمُحْصَنَاتُ مِنَ الْمُؤْمِنَاتِ وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ إِذَا آتَيْتُمُوهُنَّ أَجُورَهُنَّ مُحْصِينَ غَيْرَ مُسْفِحِينَ وَلَا مُتَّخِذِي أَخْدَانٍ وَمَنْ يَكْفُرْ بِالْإِيمَانِ فَقَدْ حَبِطَ عَمَلُهُ وَهُوَ فِي الْآخِرَةِ مِنَ الْخَسِرِينَ ﴿٥٠﴾

۵- نن ټول پاكيزه شيان درته حلال كړى شوي او د اهل كتابو طعام ته حلال دى او ستاسو طعام دوى ته حلال دى او له مؤمنانو پاك لمنې ښځې هم او له هغو خلكو پاك لمنې ښځې هم درته حلالې دي چې له تاسو مخكې كتاب وركړى شوى، په دې شرط چې مهر ئې وركړئ، په داسې حال كې چې نكاح كوونكې به وئ نه زنا كوونكې او نه د پټې معشوقې او محبوبې نيونكې او څوك چې له ايمانې انكار وكړي نو يقيناً چې عمل ئې حبط او تباه شو او هغه به په آخرت كې له زيانمنو وي.

د قرآن پلوشې المائدة

(۵) - په مخکنیو آیتونو کې د شیانو حل او حرمت یا د دوی د ذاتي مواصفاتو له مخې څېړل شوی وو او یا د حلالولو د طریقې له مخې، خو په دې مبارک آیت کې حل او حرمت ته له یوه بله پلوه اشاره شوې او هغه دا چې دا د مؤمن د لاس دي او که د غیر مؤمن د لاس، په دې اړه څو لارښوونې شوي:

نن ټول پاکیزه شیان درته حلال شول.

د اهل کتابو پاکیزه طعام هم درته حلال دی.

ستاسو طعام دوی ته حلال دی، تاسو ته دا اجازه درکړې شوې چې هغوی ته طعام ورکړئ. لکه څنګه چې د مسلمانو ښځو نکاح درته روا ده د اهل کتابو د پاک لمنو ښځو نکاح هم درته روا ده، خو په څو شرطونو: ۱- مهر ئې ورکړئ. ۲- په خپلې نکاح کې د دوی د ساتلو په موخه ئې په نکاح کړئ نه د دې لپاره چې څو ورځې خپل جنسي اړتیا رفع کړئ او نه داسې چې دا نکاح مو پټي یارانې ته ورته وي. ۳- دې ته مو پام وي چې دا نکاح تاسو کفر ته متمایل نکړئ، پام کوئ چې د اهل کتابو داسې ښځې په نکاح نکړئ چې ستاسو ایمان ته تاوان رسوي او ستاسو آخرت تباہ کوي. دې ته مو باید پام وي چې اهل کتاب یوازي نوم نه دی او په هر هغه چا ئې اطلاق نشي کېدی چې په قوم یهودي وي او یا له یهودي او مسیحي مور پلار نه پیدا شوی وي، اهل کتاب یعنې هغه کسان چې په کوم الهي کتاب باور لري، د تورات او انجیل متابعت کوي، د داسې اهل کتابو ذبیحه خوړل او ښځې په نکاح کول روا دي، اما هغه چې نوم ئې یهودي یا مسیحي دی خو نه په عقیده کې دوی ته ورته دی او نه په عمل او اخلاق کې، نه په تورات عمل کوي او نه په انجیل، دوی ته د اهل کتابو په سترګه کتل، ذبیحه ئې حلاله ګڼل او ښځې ئې په نکاح کول روا نه دي. که د مسلمان هغه غیر شرعي ذبیحه حلاله نه وي چې د الله نوم ورباندې نه وي یاد شوی او یا له الله پرته د بل چا په نامه ذبح شوی وي، نو د مشرک اهل کتاب هغه ذبیحه به څنګه حلاله وي چې د خپل مذهب مطابق ئې نه ده ذبح کړې؟!

يَتَأَيُّهَا الَّذِينَ ءَامَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ وَإِنْ كُنْتُمْ جُنُبًا فَاطَّهَرُواْ وَإِنْ كُنْتُمْ مَرْضَى أَوْ عَلَى سَفَرٍ أَوْ جَاءَ أَحَدٌ مِّنْكُم مِّنَ الْغَايِطِ أَوْ لَمَسْتُمُ النِّسَاءَ فَلَمْ تَجِدُواْ مَاءً فَتَيَمَّمُواْ صَعِيدًا طَيِّبًا فَامْسَحُواْ بِوُجُوْهِكُمْ وَأَيْدِيكُمْ مِّنْهُ مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَٰكِنْ يُرِيدُ لِيُطَهِّرَكُمْ وَلِيُتِمَّ نِعْمَتَهُ عَلَيْكُمْ

لَعَلَّكُمْ تَشْكُرُونَ ﴿٦﴾

۶- ای مؤمنانو! کله چې لمانځه ته پورته کېږئ نو خپل مخونه او خپل لاسونه تر ځنگلیو ووينځئ او پر خپل سر مسح وکړئ او پښې مو هم تر بېډیو او که جنب وئ نو بڼه ځان پاک کړئ او که ناروغ وئ او یا په سفر باندې او یا مو کوم یو له اودس ماتې راوگرځېدو او یا مو له ښځو سره نږدېوالی وکړ، خو اوبه مو ونه موندلې، نو بیا کومي پاکي خاوري ته مخه کړئ او خپل مخ او لاسونو پرې مسح کړئ، الله پر تاسو د کومي سختۍ او زحمت تپل نه غواړي، برعکس دا غواړي چې تاسو پاک کړي او خپلي پېرزويني درباندي بشپړي کړي، ترڅو شکر وکړئ.

(۶)- دا د اودس په اړه لومړۍ او یوازینۍ لارښوونه او د غسل او تیمم په اړه دوهمه لارښوونه ده، مخکې له دې چې د دې مبارک آیت ټول مطالب توضیح شي څو ټکیو ته توجه ضروري ده: د عمرې، حج او سفر په دوران کې د اوبو نشتوالي له ستونزې سره مخامخ کېږو، د همدې لپاره دلته د دې مشکل په اړه لارښوونه شوې.

په ټول قرآن کې د اودس په اړه یوازې دغه آیت نازل شوی، خو که تاسو د فقه کتابونو ته رجوع وکړئ وبه گورئ چې په دې موضوع هومره مشرح او مفصل بحث شوی چې د هر فقهي کتاب یوه لویه برخه جوړوي او که تاسو دا مفصل او مشرح فقهي بحث، د شوری، امارت، جهاد او هجرت، په څېر له بحثونو سره مقایسه کړئ نو وبه گورئ چې مقایسه ئې نشي کېدې، دا پداسې حال کې چې د دغو قضایاوو په اړه د قرآن آیتونه ډېر زیات او د اودس په پرتله څو برابره دي، زموږ درنو فقهانو ولي دا کار کړی، د دوی د وخت شرائط همداسې وو او د دې تقاضا ئې کوله او که کوم بل مصلحت ئې په پام کې نیولی؟ په دې اړه څه ویل نه مفید دي او نه ضروري، مهمه خبره دا ده چې اوس باید دا تشه ډکه شي، د قضایاوو په اړه زموږ اهتمام او شرح او توضیح ئې باید په همغه تناسب وي چې د الله په کتاب کې ورته اهتمام شوی، د شوری په اړه بحث باید د اودس په نسبت لږ تر لږه درې برابره وي، دا ځکه چې د اودس په اړه یو آیت راغلی او د شوری په اړه درې آیتونه.

دلته د څلورو اعضاوو د وینځلو او مسح کولو یادونه شوې: د مخ او تر ځنگلیو پوري د لاسونو وینځل، د سر مسح او ورپسې د پښو یادونه په داسې توگه شوې چې په یوه صورت کې د پښو وینځل ترې معلومېږي او په بل صورت کې ئې مسح کول. اهل سنت و جماعت ټول په دې متفق دي چې د دې آیت له مخې هم او د گڼ شمېر صحیح احادیثو له مخې هم د پښو وینځل فرض دي، خو اهل تشیع ئې مسح کافي گڼي او وایي چې پښې له سر نه وروسته ذکر شوې او د مسح تر امر لاندې راغلي او اعراب ئې هم د (ارجلکم) په ځای (ارجلکم) دی، یعنې لام ته د فتحې پر ځای کسره ورکوي. دا رایه په څو دلیلې ضعیفه ده: ۱- که یوازې د پښو مسح کول مراد وی نو دا به نه ویل کېدل چې تر بېډیو پوري، لکه څنگه چې د سر په اړه نه دي ویل شوي چې له کوم ځایه تر کوم ځای پوري ئې مسح کړئ، همداراز باید د پښو لپاره کوم حد نه وی ټاکل شوی، خو دلته گورو چې د پښو لپاره داسې حد ټاکل شوی لکه د لاسونو لپاره، د لاسونو

د قرآن پلوشې المپاڼده

په اړه ویل شوي: الی المرافق او د پښو په اړه ویل شوي: الی الکعبین، له دې په ډېر صراحت سره معلومېږي چې دلته پښې په لاسونو عطف شوې او د لاسونو په څېر ئې د وینځلو امر شوی. د تیمم مربوط آیت دا موضوع توضیح کوي، هلته د لاس او مخ مسح کول راغلي خو نه مخ ته کوم حد ټاکل شوی او نه لاسونو ته، له دې په صراحت سره معلومېږي چې که په اودس کې د پښو مسح کول مراد وی نو دا به نه ویل کېدل چې تر بېډیو پورې. ۲- اودس د پاکي او نظافت لپاره دی او د هغو غړیو د وینځلو وینا شوې چې د ناپاکه کېدو له ګواښ سره زیات مخامخ دي، په دغو څلورو اعضاوو کې د پښو د ناپاکه کېدو احتمال تر ټولو زیات دی او تر ټولو ژر ناپاکه کېږي، که دا لوڅي وي هم او که په بوټونو کې وي هم، په بوټونو کې خولې شي او اکثراً بد بوی ترې پورته کېږي، که تاسو د شیعې و جومات ته ورشئ نو له ننوتو سره سم به دا بد بوی احساس کړئ، هومره به مو ځوروي چې د ژر وتلو تکل به کوئ، دغه مشکل ته په پام سره د دوی امام خمیني اعلان وکړ چې جومات ته له ننوتو مخکې خپلې پښې وویځئ، خو ای کاش دا جرأت ئې هم کړی وی چې ووايي: د پښو نه وینځلو په اړه زموږ فقهاوو اشتباه کړې ده!!

له دې آیت مخکې د حرامو او ګنده شیانو له خوړلو ممانعت شوی وو او په دې آیت کې لمانځه ته له ودرېدو د مخه د اودس حکم راغلی، له دې معلومېږي چې د هغه چا اودس په واقعي معنی اودس دی چې له حرامو ئې ځان ساتلی وي. لمونځ یو مقدس روحاني ملکوتي سفر او د الله په لوري روحي ارتقاء او الوتنه ده. ته غواړې له الله سره خپلې اړیکې تجدید کړي، د هغه په وړاندي ودرېږي او له هغه سره مخامخ تکل وکړي، د همدې لپاره باید ستا هرڅه پاک او ستره وي، دا مقدس سفر له تا نه د عقیدې پاکوالی، د وجود پاکي، د ودرېدو د ځای پاکوالی او د جامو پاکي غواړي.

باید دې ته متوجه وي چې که الله جل شانہ ستا لمونځ، له معمولي ظاهري نجاست او ناپاکۍ سره نه قبلوي، نو په هغه صورت کې به څنگه ستا لمونځ قبول کړي چې:

- ستا عقیده د شرک په رڼا او پلیدي ناپاکه او ستا افکار او عزائم د شیطان له ناولو وسوسو ډک وي.

- ستا د وجود سلول سلول له حرامو جوړ شوی وي، ستا مطعم حرام، ستا ملبس حرام، ستا د معیشت د تأمین لارې چارې حرامې، ستا کار کسب، راکړه ورکړه، بیع او شراء حرامه، د تن جامي دي حرامې او له حرامو لارو ترلاسه شوې، د خیانت، رشوت، غلا، د بل په حق د تېري له لارې.

- ستا مصلی او هغه زمکه چې ته ورباندي ودرېږي او الله جل جلاله ته ورباندي سجده کوي، په ظاهر کې پاکه، خو په باطن کې له حرامو لارو ترلاسه شوې.

- ما ته ووايه! له دې ناپاکۍ او نجاست سره سره به، پاک رب چې یوازي د پاک بنده پاک عبادت قبلوي ستا داسې لمونځ څنگه قبول کړي؟

د ابو هريره رضی الله عنه روایت دی:

عن ابي هريره رضی الله عنه قال في الرجل يطيل السفر أشعث أغبر يمد يديه إلى السماء يا رب يا رب ومطعمه حرام ومشربه حرام وملبسه حرام وغذي بالحرام فأنى يستجاب لذلك رواه مسلم

د قرآن پلوشې المائدة

له ابو هريره روايت دى چې رسول الله و فرمايل: د هغه چا دعاء به الله جل شأنه څنگه قبوله کړي چې که څه هم له لري ځايه له اوږده مزله وروسته کعبې ته رسېدلى، د اوږده سفر آثار ئې په خپرونو جامو او په دورو لږلو ويښتانو کي څرگند دي، (د حجرالاسود مخي ته ولاړ دى)، د دعاء لاسونه ئې اوچت کړي، خو د خوراک او څښاک وسېلې ئې حرامې، د جامو ذريعه ئې حرامه او له حرامو تغذيه شوى!!

زما لمونځ کوونکيه وروره! ته د لمانځه لپاره اودس کوي، ستا اودس يوه ظاهري بڼه لري چې د مخ، لاس، پښو پرېمنځل او د سر مسح کول دي، خو د دې ظاهري حرکت تر شا ژور معنوي مفاهيم مضمير دي. د دې حرکت معنى او تقاضا دا ده چې له هر هغه ناولي او حرام کار چې په لاس تر سره کېږي، لاسونه پرېمنځم، خپل لاس تل پاك ساتم، له داسي عمل نه چې الله ته مي مختورن کړي ډډه کوم، غواړم مخ مي تل سپين وي، په طمعي او سوال سره ځان نه سپکوم او خپل عزت نه ختموم. خوله مي پاکه ساتم، نه حرام خوراک پرې کوم او نه حرامه وينا، له هري ناپاکي خبري، دروغ، دوکي، غيبت، نامت او شيطانت ئې خوندي ساتم. له سر نه مي ټول غلط افکار، ناجايز عزائم، ناروا شيطاني منصوبي، د مسلمان لپاره دسيسې، له باطل سره علاقه او له مفسدينو سره تعلق، لري غورځوم، په خپل سر پاك لاس راکاږم او هر راز پليدي ترې پاکوم. پښي مي وينځم، په پښو مي د حرام کار په لوري له تگ نه ډډه کوم، دا پښي به ما فقط د الله په لوري او د حق په پاکيزه لار بيايي او هيڅکله به د پليد شيطان په ناولي پل، پل کېښېږدم.

ستا د لاس، مخ او پښو پرېمنځلو او د سر مسح کولو به څه اهميت وي که همدا غړي دي ټول په حرامو کړو وړو کي مصروف او سلول سلول دي له حرامو ډک او شپه ورځ د پليد شيطان په خدمت کي وي. هغه ژبه چې له اودس او لمانځه نه مخکي او وروسته په حرامه وينا خوځېږي، هغه لاسونه چې په ناولو کارونو کي اخته وي، هغه گوتي چې ناروا ليکني کوي، د باطل په خدمت کي او د ظالم د ظلم توجيه کوي او د مفسد تکريم او ستاينه کوي، څنگه ومنم چې دا خو له، دا گوتي او دا لاسونه پرېمنځل شوي؟! پداسي پرېمنځلو سره خو انسان کولى شي له اسرارو نه بې خبره انسان دوکه کړي خو علیم، خبر او په اسرارو پوه خداى به څنگه دوکه کړي؟!

خو که جنب وئ نو بيا به له لمانځه نه مخکي بڼه ځان پاکوئ، د بڼه پاکولو معنى غسل کول او خپل ټول ځان وينځل دي. خو که اوبه ونه مومئ نو تيمم هم د اودس ځای ناستى دى او هم د غسل. د تيمم په اړه د نساء د سوري په ۴۳ آيت کي تفصيلي بحث شوى هلته، مراجعه وکړئ.

وَأَذْكُرُوا نِعْمَةَ اللَّهِ عَلَيْكُمْ وَمِيثَاقَهُ الّذِي وَاثَقَكُمْ بِهِ إِذْ قُلْتُمْ سَمِعْنَا وَأَطَعْنَا

وَأَتَّقُوا اللَّهَ إِنَّ اللَّهَ عَلِيمٌ بِذَاتِ الصُّدُورِ

۷- او پر تاسو د الله نعمت درپه ياد کړئ او هغه تړون ئې هم چې تاسو ئې هغه وخت پرې ژمن کړي يئ چې ومو ويل: واموورېدو او ومومانو او له الله ووېرېږئ، يقيناً چې الله د سينو په شته وو بڼه پوه دى.

د قرآن پلوشې المائدة

(۷) - دا مبارك آيت درې خبرې د مؤمنانو مخې ته پردي: الله تعالى يو ستر نعمت ستاسو په برخه كړ، تاسو ئې هدايت كړئ، ستاسو د لارښوونې لپاره ئې قرآن راولېږو، په تاسو كې ئې مهربان لارښود پيغمبر مبعوث كړ، دا ستر الهي نعمت مو بايد تل په ياد وي او د هغه قدر وكړئ. تاسو له الله سره د اطاعت او مننې ژمنه كړې، له الله تعالى سره د هر مؤمن ژمنه دا ده چې د ده د هر امر په اورېدو سره به هغه ته غاړه پردي او له هر راز سرغړاوي به ډډه كوي. په دې پوه شئ چې الله تعالى ستاسو د زړونو له اسرارو خبر دئ.

يَتَّيِبُهَا لِلَّذِينَ ءَامَنُوا كُنُوا قَوْمِينَ لِلَّهِ شُهَدَاءَ بِالْقِسْطِ ۚ وَلَا يَجْرِمَنَّكُمْ شَنَاٰنُ قَوْمٍ عَلَىٰٓ اَلَّا تَعْدِلُوْا ۚ اَعْدِلُوْا هُوَ اَقْرَبُ لِلتَّقْوٰى ۚ وَاتَّقُوا اللَّهَ ۚ اِنَّ اللَّهَ خَبِيْرٌۢ بِمَا تَعْمَلُوْنَ ﴿٨﴾

۸- اې مؤمنانو! د الله لپاره د عدل د شاهدانو په توگه ښه او كلك ودرېدونكي اوسئ او د كوم قوم دښمني دي تاسو دي ته ونه هڅوي چې عدالت ونكړئ، عدالت وكړئ چې دا تقوى ته ډېر نږدې دئ او له الله ووېرېږئ، يقيناً چې الله په هغه څه ښه خبر دئ چې تاسو ئې كوئ.

(۸) - په دې مبارك آيت كې د عدالت په اړه مؤمنانو ته څو اساسي لارښوونې شوې: تاسو به د عدالت لپاره ژوندۍ بېلگه وي، ستاسو له قول او عمل نه به خلك د عدالت په حقيقت او معنى پوهېږي. له عدالت نه به دفاع كوئ، ستاسو هر قضاوت او شهادت به په عدالت او قسط ولاړ وي. دا كار به د الله لپاره كوئ، په دې كې به د الله تعالى د رضا او د ده د حكم له تعميل نه پرته بله موخه او هدف نلرئ. د بل دښمني بايد تاسو له عدالت نه انحراف ته ونه هڅوي، له دښمن او دوست سره به عدالت كوئ، نه به د چا دوستي تاسو له عدالت نه اړوي او نه د چا دښمني. په خپلو قضاوتونو او شهادتونو كې به له الله تعالى وېره لرئ او له دې به ځان ساتئ چې د الله تعالى د حكم مخالفت وكړئ او د قيامت د ورځې محاسبه هېره كړئ. دا مو بايد تل په پام كې وي چې الله په هغه څه ښه خبر دئ چې تاسو ئې كوئ.

وَعَدَ اللَّهُ الَّذِينَ ءَامَنُوا وَعَمِلُوا الصَّالِحَاتِ هُمْ مَغْفِرَةٌ ۖ وَأَجْرٌ عَظِيمٌ ﴿٩﴾

وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ الْجَحِيمِ ﴿٩﴾

۹- الله له هغو سره د بخښني او ستر اجر وعده کړې چې ايمان ئې راوړی او صالح عملونه ئې کړي. ۱۰- او هغه چې کافران شوي او زموږ آيتونه ئې تکذيب کړي، دوی دوزخيان دي.

(۹-۱۰)- د ايمان او صالح عمل بدله بخښنه او ستر اجر دی، په مقابل کې ئې د کفر او د الهي آيتونو د تکذيب سزا دوزخ دی. دلته د ايمان په مقابل کې د کفر او د صالح عمل په مقابل کې د الهي آيتونو تکذيب ذکر شوی، له دې معلومېږي چې بد عمل او په الهي آيتونو عمل نه کول د الهي آيتونو د تکذيب مترادف دی.

يَا أَيُّهَا الَّذِينَ ءَامَنُوا اذْكُرُوا نِعْمَتَ اللَّهِ عَلَيْكُمْ إِذْ هُمْ قَوْمٌ أَن يَبْسُطُوا إِلَيْكُمْ

أَيْدِيَهُمْ فَكَفَّ أَيْدِيَهُمْ عَنْكُمْ ۖ وَاتَّقُوا اللَّهَ ۚ وَعَلَى اللَّهِ فَلْيَتَوَكَّلِ الْمُؤْمِنُونَ ﴿١١﴾

۱۱- اي هغو چې ايمان ئې راوړی! پر خپل ځان د الله د هغه وخت نعمت راپه ياد کړئ چې يوه قوم غوښتل لاس درواچوي خو الله د دوی لاسونه له تاسو دفع کړل او له الله ووېرېږئ او مؤمنان خو بايد پر الله توکل وکړي.

(۱۱)- دلته هغې پېښې ته اشاره شوې چې د يهودانو يوې ډلې پيغمبر عليه السلام او د ده څو مهمو يارانو ته د ميلستيا بلنه ورکړې وه خو په پټه ئې داسې ترتيبات نيولي وو چې ناڅاپي به پر دوی حمله کوي او په دې سره به د اسلام او مسلمانانو له گواښ نه د تل لپاره ځان بې غمه کوي، خو پيغمبر عليه السلام ته له تلو لږ د مخه اطلاع ورسېده، هلته نه ولاړ او په دې سره الله تعالى د دښمن دا خطرناکه دسيسه شنډه کړه. د دې لويې پېرزوينې دوه تقاضاوې د مسلمانانو مخي ته ږدي:

بايد وېره ئې له الله وي.

له هر هغه څه نه ځان وساتي چې الله ناراضه کوي.

تل او د هر دښمن په وړاندي ئې توکل پر الله وي.

د دغه (تقوى) او (توکل) په نتيجه کې به الله تعالى ستاسو په خلاف د هر دښمن توطئې او دسائس شنډوي.

وَلَقَدْ أَخَذَ اللَّهُ مِيثَاقَ بَنِي إِسْرَءِيلَ وَبَعَثْنَا مِنْهُمُ اثْنَيْ عَشَرَ نَقِيبًا ۖ وَقَالَ اللَّهُ إِنِّي

مَعَكُمْ^ط لَيْنَ أَقَمْتُمْ الصَّلَاةَ وَآتَيْتُمْ الزَّكَاةَ وَآمَنْتُمْ بِرُسُلِي وَعَزَّرْتُمُوهُمْ
وَأَقْرَضْتُمُ اللَّهَ قَرْضًا حَسَنًا لَّا كُفْرَنَ عَنْكُمْ سَيِّئَاتِكُمْ وَلأَدْخَلْنَكُمْ جَنَّاتٍ
تَجْرَى مِنْ تَحْتِهَا الْأَنْهَارُ^ج فَمَنْ كَفَرَ بَعْدَ ذَلِكَ مِنْكُمْ فَقَدْ ضَلَّ سَوَاءً

السَّبِيلِ ﴿١٢﴾

۱۲- او يقيناً چي الله د بني اسرائيلو ژمنه هم ترلاسه کړې وه او لدوی مو دولس
مشران رابرسېره کړل او الله وفرمايل: زه درسره يم، که مو لمونځ اداء کړ او زکات مو
ورکړ او زما پر پيغمبرانو مو ايمان راوړ او د دوی ملاتړ مو وکړ او الله ته مو غوره
پور ورکړ، نو هرومرو به ستاسو سيئات درنه محو کړم او حتماً به مو هغو جنتونو ته
داخل کړم چي لاندي ئي ويالي بهيږي، خو که له دې وروسته له تاسو څوک کافر شو
يقيناً چي سمه لاره ئي ورکه کړي.

(۱۲)- دلته د بني اسرائيلو په قصې کي د يوه ديندار ولس د سعادت او بریا لاندي اساسي لاملونه بيان شوي:

- له الله تعالى سره تعهد او په دې تعهد ودرېدا.
 - يو والی او وحدت او د يوه مشر تر قيادت لاندي راغونډېدل.
 - د لمانځه التزام.
 - زکات ورکول.
 - پر پيغمبرانو عليهم السلام ايمان.
 - د پيغمبر ملگرتيا او ملا تړ.
 - او د الله تعالى په لار کي جهاد.
 - د دې په نتيجه کي الله تعالى له دوی سره دوه وعدي کوي:
 - د سيئاتو محو کول، يعني وضع به ئي اصلاح کوي او له گناهونو به ورتېرېږي
 - جنت ته به ئي داخلوي.
-

فَبِمَا نَقْضِهِمْ مِيثَاقَهُمْ لَعَنَّاهُمْ وَجَعَلْنَا قُلُوبَهُمْ قَاسِيَةً^ط يُحَرِّفُونَ^ط الْكَلِمَ عَنْ
مَوَاضِعِهِ^٧ وَنَسُوا حَظًّا مِمَّا دُكِّرُوا بِهِ^ع وَلَا تَزَالُ تَطَّلِعُ عَلَى خَائِنَةٍ مِنْهُمْ إِلَّا قَلِيلًا

مِنْهُمْ فَأَعْفُ عَنْهُمْ وَأَصْفَحْ إِنَّ اللَّهَ يُحِبُّ الْمُحْسِنِينَ ﴿١٣﴾

۱۳- نو د خپلو ژمنو د ماتولو له کبله مو ورتل او د دوی زړونه مو سخت کړل، کلمي له خپل خپل خايه کېږوي او له هغه څه ئې برخمن کېدل هېر کړل چې پند پرې ورکول کېدو او تل به د دوی له يوه او بل خيانته خبرېږي، مگر لږ ئې، نو ترې تېر شه او مخ ترې واړوه، بې شکه چې الله داسې محسنين خوښوي.

(۱۳)- په دې مبارکو آيتونو کې د يهودانو څو هغو خصلتونو ته گوته نيول شوې چې الله تعالى د همدې په سبب ورتل او زړونه ئې ورسخت کړل، د همدې په وجه د هر چا له لوري رتل شوي او هر څوک په سپکه سترگه ورته گوري او د همدې په وجه له الهي هدايته محروم شوي:

- خپلې ژمنې ماتول.
 - هغه لارښوونې شا ته غورځول چې د پيغمبرانو عليهم السلام په لاس ئې په برخه شوې وې.
 - پرله پسې خيانت، له دوست او دينمن سره، له الله تعالى او د ده له بندگانو سره.
 - دا خيانت پکې عام شوی، له لږو پرته ټول پرې اخته شوي.
- له دوی سره په معامله کې د څو لارښوونو توصيه کېږي: د دوی له کرو ورو سترگې پټول، مخ ترې اړول او ښېگڼه ورسره کول، دا ځکه چې الله تعالى ښېگڼې او ښکان خوښوي.

وَمِنَ الَّذِينَ قَالُوا إِنَّا نَصْرِي أَخَذْنَا مِيثَقَهُمْ فَنَسُوا حَظًّا مِمَّا ذُكِّرُوا بِهِ فَأَغْرَيْنَا بَيْنَهُمُ الْعَدَاوَةَ وَالْبَغْضَاءَ إِلَى يَوْمِ الْقِيَمَةِ ۚ وَسَوْفَ يُنَبِّئُهُمُ اللَّهُ بِمَا

كَانُوا يَصْنَعُونَ ﴿١٤﴾

۱۴- او له هغو مو هم خپلې ژمنې ترلاسه کړې چې وايي موږ نصرانيان يو، نو هغوی هم له هغه څه برخمن کېدل هېر کړل چې پند پرې ورکول کېدو، نو په دوی کې مو د قيامت تر ورځې دښمني او کينه واچوله او ډېر ژر به ئې الله په هغه څه خبر کړي چې دوی به کول.

(۱۴)- دلته د نصاراوو هغې ستري غلطۍ ته اشاره شوې چې په سبب ئې په خپلمنځيو نښتو او دښمنيو اخته شول: له الله تعالى سره خپلې ژمنې ماتول، د الله تعالى لارښود کتاب شا ته غورځول او له نصائحو ئې مخ اړول.

د قرآن پلوشې المپاڼده

د دې لپاره چې يهودان او نصارا په الهي آزمېښت کې ناکام وختل، د پيغمبرانو په لاس ورته راغلي کتابونه ئې شا ته وغورځول، په خپل منځيو نښتو او اختلافاتو اخته شول، نو ځکه الله تعالى نوی پيغمبر، له نوي کتاب سره په بل قوم کې مبعوث کړ، دوی ئې له دې جليل منصب نه عزل کړل او بل چا ته ئې وسپارو.

يَتَاهَلَّ الْكِتَابُ قَدْ جَاءَكُمْ رَسُولُنَا يُبَيِّنُ لَكُمْ كَثِيرًا مِّمَّا كُنْتُمْ تُخْفُونَ مِنَ الْكِتَابِ وَيَعْفُو عَنْ كَثِيرٍ قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ ﴿١٥﴾ يَهْدِي بِهِ اللَّهُ مَنِ اتَّبَعَ رِضْوَانَهُ سُبُلَ السَّلَامِ وَيُخْرِجُهُم مِّنَ الظُّلُمَاتِ إِلَى النُّورِ بِإِذْنِهِ وَيَهْدِيهِمْ إِلَى صِرَاطٍ مُسْتَقِيمٍ ﴿١٦﴾

۱۵- اې اهل کتابو! بې شکه چې زموږ استازی درته راغلی، د کتاب ډېر هغه څه درته څرگندوي چې تاسو پټول او له ډېرو تېرېږي، يقيناً چې تاسو ته د الله له لوري رڼا او څرگند کتاب راغلی. ۱۶- په دې سره الله هغه څوک د سلامتيا په لار هدايت کوي چې د ده رضاء لټوي او په خپل اذن سره ئې له تيارو د نور په لوري بيايي او د مستقيمي لاري په لور ئې لارښوونه کوي.

(۱۵-۱۶)- له دې آيت که له يوې خوا دا معلومېږي چې د اهل کتابو مذهبي مشرانو د الله تعالى د کتاب ډېري برخي پټولي، له بلې خوا د پيغمبر عليه السلام د بعثت دا دليل په گوته کوي چې د الله کتاب د دوکه مارو مذهبي مشرانو له منگولو وباسي، خلکو ته د کتاب هغه برخي څرگندي کړي چې دغو مذهبي مشرانو پرې پرده اچولې. خو دا لارښود کتاب به يوازي هغه څوک مني، د سلامتيا روغه او مستقيمه لار به ورته ښيي او له تيارو به ئې د رڼا په لور بيايي چې د الله تعالى رضاء لټوي، د خپل نفس او هوې و هوس بندگان له دې سعادت نه محروم دي.

لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ قُلْ فَمَنْ يَمْلِكُ مِنَ اللَّهِ شَيْئًا إِنْ أَرَادَ أَنْ يُهْلِكَ الْمَسِيحُ ابْنُ مَرْيَمَ وَأُمُّهُ وَمَنْ فِي الْأَرْضِ جَمِيعًا وَلِلَّهِ مُلْكُ السَّمَوَاتِ وَالْأَرْضِ وَمَا بَيْنَهُمَا سَخْلُ مَا يَشَاءُ وَاللَّهُ عَلَى كُلِّ شَيْءٍ قَدِيرٌ

شېءٌ قَدِيرٌ ﴿١٧﴾

۱۷- هغه کسان بې له شکه کافران شوي چې ونې ويل: يقيناً چې الله خو همدغه مسيح د مريمې زوی دی!! ووايه: که الله وغواړي چې مسيح، د ده مور او ټول هغه چې په زمکې کې دي مړه کړي، نو څوک به له الله کوم څه په خپلې ولکې کې وساتي؟ او د آسمانونو، زمکې او څه چې په دوی کې دي، د ټولو واک له الله سره دی، څه چې وغواړي پيدا کوي ئې او الله په هر څه قادر دی.

(۱۷)- نصاراوو پر الله تعالى د ايمان دعوی درلوده، په داسې حال کې چې دوی عیسی علیه السلام ته د خدای په سترگه کتل، هغه څه ئې ده ته منسوبول چې له الله تعالى پرته له هېچا سره نه ښايي. په دې آيت کې د دوی په اړه په قاطع الفاظو ويل شوي چې دوی کافران شوي، د دوی د کفر لپاره همدا کافي ده چې عیسی علیه السلام خدای گڼي. د دوی د دغې غلطې عقیدې د ترديد لپاره څو مضبوط او قوي دلائل وړاندي شوي:

- عیسی د مريمې زوی دی، له انسانه یوازي انسان پيدا کېږي، له یوه انسانه پيدا شوی څنگه خدای گڼي؟
- څوک چې د ځان د مرگ او ژوند واک هم نه لري، څنگه هغه ته د خدای په سترگه گوري؟ تاسو وایئ چې مسيح وژل شوی او په صلیب ځړول شوی، مور ئې وفات شوې، کوم عاقل انسان به داسې چا ته د خدای په سترگه گوري؟
- د یوه خدای په څنگ کې د بل خدای شته والی له دواړو نه داسې خدايان جوړوي چې هم ئې قدرت محدود وي او هم ئې واک، د ټولو واک او په هر څه برلاسي او قادر خدای په خوا کې د بل خدای تصور ممکن نه دی. دا ځکه چې دوهم خدای ته چې هر څومره واک او قدرت منسوب کړئ، د لومړي خدای له واک او قدرت نه باید دا برخه راکمه کړئ، په دې سره هم لومړی خدای ناقص گرځي او هم دوهم خدای.

وَقَالَتِ الْيَهُودُ وَالنَّصَارَىٰ نَحْنُ أَبْنَاءُ اللَّهِ وَأَحِبُّهُ رَبِّ قُلْ فَلِمَ يُعَذِّبُكُم بِذُنُوبِكُمْ ۖ بَلْ أَنتُمْ بَشَرٌ مِّمَّنْ خَلَقَ يَغْفِرُ لِمَن يَشَاءُ وَيُعَذِّبُ مَن يَشَاءُ ۚ وَلِلَّهِ مُلْكُ السَّمٰوٰتِ
وَالْأَرْضِ وَمَا بَيْنَهُمَا ۚ وَإِلَيْهِ الْمَصِيرُ ﴿١٨﴾

۱۸- يهودانو او نصاراوو وويل: موږ د الله زامن او د ده محبوبان يو، ووايه: نو ولې مو په خپلو گناهونو تعذيبوي؟ داسې نده: بلکې تاسو همغه عادي انسانان یئ چې الله پيدا کړي. چا ته چې وغواړي بخښنه کوي او څوک چې وغواړي تعذيبوی ئې او د

د قرآن پلوشې المائدة

آسمانونو، زمکي او څه چي په دوی کي دي، د ټولو واک له الله سره دی او بېرته ورتگ د ده په لوري دی.

(۱۸) - نصاراوو نه یوازي عیسی علیه السلام د خدای زوی گڼلی بلکي ډېر نور ئي هم د خدای د نازولو زامنو په نامه یاد کړي، د ځان په اړه ئي هم ویل چي موږ د خدای نازولي زامن یو!! دلته دوی ته ویل شوي:

- که تاسو د خدای زامن او محبوبان وئ نو دا ستر ستر الهي عذابونه به پر تاسو نه نازلېدل، له هغه سپکاوي، ذلت او اسارت سره به ئي نه مخامخ کولی چي په مصر کي ورسره مخامخ وئ، هیڅ پلار نه غواړي چي زامن ئي په عذابونو اخته شي.
- تاسو خو همغه انسانان یئ چي الله تعالی ستاسو په څېر ډېر نور پیدا کړي، ستاسو او د هغوی تر منځ څه توپیر شته چي ځان د خدای زامن گڼئ!!
- زوی ته خو هغه څوک ضرورت لري چي مري، خدای به ولي زوی لري په داسي حال کي چي نه یوازي هیڅکله نه مري؛ بلکي تاسو له خپلي له مړیني وروسته د هغه لوري ته درومئ!!
- زوی او ځای ناستي ته خو هغه څوک اړ وي چي خپل ملک په خپله، د بل له مرستې پرته او د تل لپاره نه شي سمبالولی، الله تعالی خو د زمکي او آسمانونو مالک او ټولواک دی هغه به ولي زوی او ځای ناستی غوره کوي!!

يٰۤاَهْلَ الْكِتٰبِ قَدْ جَاۤءَكُمْ رَسُوْلُنَا يُبَيِّنْ لَكُمْ عَلٰۤى فَرَقٍ مِّنَ الرُّسُلِ اَنْ تَقُوْلُوْا مَا

جَاۤءَنَا مِنْ بَشِيْرٍ وَلَا نَذِيْرٍ فَقَدْ جَاۤءَكُمْ بَشِيْرٌ وَنَذِيْرٌ وَاللّٰهُ عَلٰۤى كُلِّ شَيْءٍ قَدِيْرٌ ﴿١٩﴾

۱۹- ای اهل کتابو! بی شکه چي زموږ استازی درته راغی، د پیغمبرانو د لړۍ د خنډېدو په وخت کي څرگندوني درته کوي، ترڅو ونه وایئ چي موږ ته کوم بشیر او نذیر نه وو راغلی، نو دا دی بشیر او نذیر درته راغی او الله په هر څه ښه قادر دی.

(۱۹) - په مخکنیو آیتونو کي د پیغمبر علیه السلام د بعثت څو اساسي لاملونه توضیح شول او هغه دا چي د مخکني پیغمبر امت په بشپړه توگه دین ته شا کړي وه او دا ئي خصلتونه وو:

- خپلي ژمني ماتول.
- هغه لارښووني شا ته غورځول چي د پیغمبرانو عليهم السلام په لاس ئي په برخه شوي وې.
- پرله پسې خیانت، له دوست او دښمن سره، له الله تعالی او د ده له بندگانو سره.
- دا خیانت پکي عام شوی، له لږو پرته ټول پري اخته شوي.
- په دین کي تحریف کول او ډېري برخي ئي هېرول او پټول.
- شرک او د الله تعالی نېک بندگان له هغه سره په الوهیت او ربوبیت کي شریکول.

د قرآن پلوشې المائدة

• داسې مذهبي ډله په دوی کې راپیدا شوه چې ځان ئې تر نورو لوړ او د خدای خاص تېر گڼلو، له مذهب ئې د خلکو د غولولو او پر نورو د خپلې سلطې قانمولو لپاره استفاده کوله. دلته د پیغمبر علیه السلام د بعثت بل دلیل وړاندې کوي: او هغه دا چې اوږده موده تېره شوې وه چې په دوی کې (بشیر) او (نذیر) نه وو مبعوث شوی، د پیغمبرانو له لارښوونو محروم پاته شوي وو، نه داسې څوک په دوی کې راپیدا شوی وو چې ښېگڼو ته ئې راوبلي، ښکانونو ته په دنیا او آخرت کې د سعادت او ښکونکي پایلو زیږی ورکړي او ظالمان او مفسدان د ظلم او فساد له بدو پایلو ووېروي.

د آیت په پای کې دا فقره راغلې چې الله په هر څه قدير دی، له مخکښو فقرو سره ئې په ارتباط پوهېدل لږ غور غواړي. که دا فقره د ورپسې آیت په رڼا کې وڅېړئ له مخکښو برخو سره ئې ارتباط درته واضح کېږي. په ورپسې آیت کې د موسی علیه السلام دا وینا رانقل شوې چې خپل قوم ته ئې وویل: د الله پېرزویني ریاډ کړئ؛ چې په تاسو کې ئې پیغمبران راپیدا کړل، تاسو ئې پاچایان وگرځولئ او هغه څه ئې درکړل چې په ولسونو کې ئې هیڅا ته نه وو ورکړي. ښي اسرائیل له الله تعالی مایوس شوي وو، دا گمان ئې نه کاوو چې له ذلت نه د نجات وسیله ئې دا ده چې بېرته خپل رب ته مخه کړي او دین ته رجوع وکړي، په دې ئې باور ختم شوی وو چې الله تعالی هم سزا ورکولی شي او هم هغه څه ورسره کولی شي چې د دوی له پلرونو سره ئې وکړل، په دوی کې ئې پیغمبران مبعوث کړل او اقتدار ئې ورپه برخه کړ. په دې فقرې سره دوی دغه حقیقت ته متوجه کوي.

وَإِذْ قَالَ مُوسَىٰ لِقَوْمِهِ يَنْقُومِ آذْكَرُوا نِعْمَةَ اللَّهِ عَلَيْكُمْ إِذْ جَعَلَ فِيكُمْ أَنْبِيَاءَ
وَجَعَلَكُمْ مُلُوكًا وَآتَاكُمْ مَّا لَمْ يُؤْتِ أَحَدًا مِّنَ الْعَالَمِينَ ﴿١٠١﴾ يَنْقُومِ آذْخُلُوا
الْأَرْضَ الْمُقَدَّسَةَ الَّتِي كَتَبَ اللَّهُ لَكُمْ وَلَا تَرْتَدُّوا عَلَىٰ أَدْبَارِكُمْ فَتَنْقَلِبُوا خَاسِرِينَ
﴿١٠٢﴾ قَالُوا يَمُوسَىٰ إِنَّ فِيهَا قَوْمًا جَبَّارِينَ وَإِنَّا لَنَنَدْخُلُهَا حَتَّىٰ تَخْرُجُوا مِنْهَا فَإِن
تَخْرُجُوا مِنْهَا فَإِنَّا دَاخِلُونَ ﴿١٠٣﴾ قَالَ رَجُلَانِ مِنَ الَّذِينَ يَخَافُونَ أُنْعَمَ اللَّهُ
عَلَيْهِمَا أَذْخُلُوا عَلَيْهِمُ الْبَابَ فَإِذَا دَخَلْتُمُوهُ فَإِنَّكُمْ غَالِبُونَ ۖ وَعَلَى اللَّهِ فَتَوَكَّلُوا
إِن كُنْتُمْ مُّؤْمِنِينَ ﴿١٠٤﴾ قَالُوا يَمُوسَىٰ إِنَّا لَنَنَدْخُلُهَا أَبَدًا مَّا دَامُوا فِيهَا ۖ فَادْهَبْ

أَنْتَ وَرَبُّكَ فَقَتِلَا إِنَّا هَهُنَا قَاعِدُونَ ﴿٢٠﴾ قَالَ رَبِّ إِنِّي لَا أَمْلِكُ إِلَّا نَفْسِي
وَأَخِي ۖ فَافْرُقْ بَيْنَنَا وَبَيْنَ الْقَوْمِ الْفَاسِقِينَ ﴿٢١﴾ قَالَ فَإِنَّهَا مُحَرَّمَةٌ عَلَيْهِمْ أَرْبَعِينَ
سَنَةً يَتِيهُونَ فِي الْأَرْضِ ۚ فَلَا تَأْسَ عَلَى الْقَوْمِ الْفَاسِقِينَ ﴿٢٢﴾

۲۰- او کله چې موسی خپل قوم ته وویل: ای زما قومه! پر تاسو د الله پېرزویني درپه
یاد کړئ؛ کله چې ئې په تاسو کې پیغمبران راپیدا کړل، تاسو ئې پاچایان وگرځولئ او
هغه څه ئې درکړل چې په ولسونو کې ئې هېچا ته نه وو ورکړي. ۲۱- ای زما قومه!
دغې مقدسې زمکې ته چې الله درته لیکلي ورننوځئ او شا ته شا ته مه کېږئ، که نه نو
زیانمن به راوگرځئ. ۲۲- ونې ویل: ای موسی! په دې کې خو یو پیاوړی قوم دی او
موږ به تر هغه هیڅکله ورداخل نشو چې دوی ترې ووځي، که ترې ووتل بیا به
ورننوتونکي شو. ۲۳- له دغو چې وېرېدل، دوو سړیو ئې چې الله پرې پېرزوینه کړې
وه، وویل: له دروازی پرې ورننوځئ، نو کله هم چې ورننوتئ تاسو به بريالي وئ او
که مؤمنان وئ نو پر الله باید توکل وکړئ. ۲۴- ونې ویل: ای موسی! تر څو چې دوی
په کې وي موږ به هیڅکله ورداخل نشو، نو ته او رب دې لار شئ او وجنګېږئ، موږ
به همدلته ناست یو! ۲۵- ونې ویل: ای زما ربه! زما په واک کې خو له خپل خان او له
خپل ورور پرته نور څه نشته، نو موږ او دغه فاسق قوم په خپلو کې سره بېل کړه.
۲۶- ونې فرمایل: نو دا تر څلوېښتو کلونو پرې حرامه شوه، په زمکې کې به لالهانده
گرځي، نو پر دې فاسق قوم تأسف مه کوه.

(۲۰-۲۶)- په پورتنیو آیتونو کې بني اسرائيلو ته هغه ورځې ورپه یاد شوې چې موسی علیه
السلام دوی جهاد ته وبلل، ترې ونې غوښتل چې فلسطين ته ننوځي، له عمالقه وو ئې ونیسئ، دا
ستاسو پلرنی ټاټوبی دی، الله تعالی درسره وعده کوي چې دا سیمه به بېرته تاسو ته سپاري، که
له جهاده ډډه وکړئ، زیان کوئ او له سپکاوي او ذلت سره مخامخ کېږئ، دوی د نه ځواب
ورکړ، موسی علیه السلام د سیمې او د دښمن د وضعیت څېړنې لپاره یو پلاوی ولېږو، پلاوی
له سیمې بېرته راوگرځېد، له دوو پرته نورو د جنګ مخالفت وکړ او ونې ویل چې دښمن ډېر
ځواکمن دی، موږ ئې له مقابلې عاجز یو، ته ئې د ایستلو چاره وکړه، له خپل رب وغواړه چې
دوی وباسي، د دوی له وتلو وروسته به سیمې ته ننوځو، د پلاوي دوو چې وېره ئې له الله تعالی
وه، نه د دښمن له زور او ځواکه، وویل: که د دښمن ظاهر ځواکمن برېښي، په حقیقت کې ډېر
بې همته او ډارن دی، ستاسو له برید سره سم به تښتي او سیمه به پرېږدي، د ایمان تقاضا خو دا
ده چې پر خپل رب توکل وکړو. قوم په ځواب کې وویل: ای موسی! پدې پوه شه چې موږ تر
هغه دې سیمې ته هیڅکله نه ننوځو چې دښمن ترې وتلی نه وي، ته دې له خپل رب سره ولاړ

د قرآن پلوشې المائدة

شه او جنگېږئ. موسى عليه السلام له خپل بي همته او جبون قوم نه خپل رب ته په داسي الفاظو شکايت وکړ چي ترې معلومېږي له خپل قوم نه سخت مأیوس شوی، په خای ئي د بل باهمته او توريالي قوم د ملگرتيا هيله لري او دا شکايت او هيله په دې الفاظو بيانوي: زما ربه! له خان او خپل ورور نه پرته بل څوک راسره نشته، ته مو له دې فاسق قوم نه بېل کړي! الله تعالى د دوی په اړه پرېکړه وکړه چي تر څلوېښتو کلونو به په صحرا کي لالهانده گرځي، د تېکي ډاډمن خای به نه مومي، موسى عليه السلام ته ئي وفرمايل: اي موسى! دا د دوی د فسق او له جهاد د انکار سزا ده، ته ئي پر دردناک حالت تأسف مه کوه. دا قصه بني اسرائيلو ته هم او د قرآن هر مخاطب ته هم دا حقيقت په گوته کوي چي الله تعالى ولي د بني اسرائيلو په خای په بل قوم کي پيغمبر مبعوث کړ؟ وجه ئي دا وه چي نور نو دا قوم د دې وړ نه وو، دوی په سختو شپو ورځو کي خپل ناجي لارښود او پيغمبر موسى عليه السلام يوازي پرېښود، دوی د پيغمبرانو د ملگرتيا وړ نه دي، په دوی کي د جهاد او د الله تعالى په لار کي د قرباني جذبه مړه شوې، په کورنيو شخړو کي ډېر تکره دي، يو د بل ويښ ته تړی خو د حق په لار کي جهاد ته ئي ملا ماته ده، پر خپل آخري پيغمبر عيسى صلعم ئي له ايمان راوړلو ډډه وکړه او غوښتل ئي د روميانو په لاس ئي ووژني، له راتلونکي قصي هم معلومېږي چي په دې قصي کي همدا مطلب مراد دئ،

وَاتْلُ عَلَيْهِمْ نَبَأَ آدَمَ بِالْحَقِّ إِذْ قَرَّبَا قُرْبَانًا فَتُقُبِّلَ مِنْ أَحَدِهِمَا وَلَمْ يُتَقَبَّلْ
مِنَ الْآخَرِ قَالَ لَأَقْتُلَنَّكَ ۖ قَالَ إِنَّمَا يَتَقَبَّلُ اللَّهُ مِنَ الْمُتَّقِينَ ﴿٢٧﴾ لَئِنْ بَسَطْتَ إِلَيَّ
يَدَكَ لَتَقْتُلَنِي مَا أَنَا بِبَاسِطٍ يَدِيَ إِلَيْكَ لَأَقْتُلَنَّكَ ۖ إِنِّي أَخَافُ اللَّهَ رَبَّ الْعَالَمِينَ
﴿٢٨﴾ إِنِّي أُرِيدُ أَنْ تَبُوءَ بِإِثْمِي وَإِثْمِكَ فَتَكُونَ مِنْ أَصْحَابِ النَّارِ ۖ وَذَلِكَ جَزَاءُ
الظَّالِمِينَ ﴿٢٩﴾ فَطَوَّعَتْ لَهُ نَفْسُهُ قَتْلَ أَخِيهِ فَقَتَلَهُ ۖ فَأَصْبَحَ مِنَ الْخَاسِرِينَ ﴿٣٠﴾

۲۷- او د آدم د دوو زامنو حقيقي خبره ورواړوه، کله چي دواړو يوه يوه قرباني وړاندي کړه، خو له يوه ئي ومنل شوه او له بله ونه منل شوه، وئې ويل: هرومرو به دي ووژنم، وئې ويل: الله خو ئي يوازي له پرهېزگارانو قبلوي. ۲۸- که زما د وژلو لپاره دي لاس رااوږد کړ، زه خو ستا د وژلو لپاره د خپل لاس درغزوونکی نه يم، زه خو د عالمونو له پالونکي الله وېرېږم. ۲۹- زه خو دا غواړم چي ته زما په گناه هم او پر خپلي گناه هم مواخذه شي، په دې سره به ته له دوزخيانو شي او همدا د ظالمانو سزا ده. ۳۰- نو خپل نفس د خپل ورور وژل ورته ښايسته کړ، نو وئې واژو او له

د قرآن پلوشې المائدة

زيانمنو شو.

(۲۷-۳۰) - د آدم عليه السلام د دوو زامنو؛ هابيل او قابيل په دې قصې کې دوه څېرې انځور شوي، يوې خوا ته يو حسود او کينه کين وروړ او بلې خوا ته يو متقي او له خپل رب وپېژونکی وروړ، الله تعالى د دوی دواړو له منځه د متقي وروړ قرباني قبلوي، حسود وروړ د الله تعالى پرېکړې ته غاړه نه ږدي، حسادت ئې دې ته پاروي چې خپل وروړ ووژني، کله چې په دې موخه خپل وروړ ته ورنږدې کېږي، هغه ورته وايي: زه د جگړې اراده نلرم، نه غواړم زما په لاس ووژل شي، که له خانه د دفاع په ترڅ کې زما په لاس ووژل شوې گناه به ئې ستا په غاړه وي، زه له تا نه بلکې له رب العالمين وپېژم، خپل نفس دې ته وهڅاوو چې خپل وروړ ووژني. دې قتل د گټې په ځای تاوان وروړس او.

دلته څو خبرو ته پام کول ضروري دي:

- په دې قصې کې بني اسرائيلو ته ويل شوي چې له محمد عليه السلام سره په خپل چلن کې د قابيل په څېر مه کېږئ، ولي حسادت کوئ، ولي په ناحقه د ده او د ده د ملگرو د وژلو لپاره ملا تړئ!!

- نه دلته او نه د قرآن په کوم بل آيت کې دا نه دي ويل شوي چې شخړه څه وه او هر يوه څه شي قرباني ته وړاندي کړی، له رسول الله هم په دې اړه صحيح حديث نه دی روايت شوی، ځينو مفسرينو د بايبل په استناد ويلي چې شخړه د بشخي پر سر راوړل شوي، قابيل غوښتل هغه نجلی ده ته په نکاح ورکړی شي چې اصولاً بايد هابيل ته په نکاح شوې وي، آدم عليه السلام د شخړې د حل و فصل لپاره دواړو ته وويل چې قرباني وکړي، د چا قرباني چې قبوله شوه هغه په حقه دی، د قرباني لپاره هابيل د خپلې رمې تر ټولو غوره يو پسه او قابيل د غنمو يوه بې کاره گېډۍ وړاندي کړه.

په دې اړه د بايبل بې بنسټه قصه داسې ده: حوی حامله شوه، زوی ئې وزېږاوه او نوم ئې پرې قانن کېښود، بيا ئې بل زوی پيدا شو چې هابيل ئې ونوماوه، هابيل شپني کوله او قانن بزگري، څه موده وروسته قانن د خپلې زمکې له حاصلاتو يوه هديه خدای ته وړاندي کړه، هابيل هم د خپلې رمې څو هغه څاروي ذبح کړل چې د خپلو ميندو لومړني بچيان ول او د غوښې تر ټولو غوره برخه ئې خدای ته وړاندي کړه، خدای هابيل او د ده هديه قبوله او قانن او د ده هديه ئې قبوله نه کړه، قانن غصه شو او له ډېرې غصې ئې سر ټيټ واچاوه، يوه ورځ قانن له خپل وروړ هابيل نه وغوښتل چې له ده سره بېديا ته ولاړ شي، کله چې په صحرا کې ول ناڅاپي قانن پر خپل وروړ بريد وکړ او هغه ئې وواژه، بيا خدای ترې پوښتنه وکړه چې هابيل چېرې دی؟ قانن خدای ته ځواب ورکړ: زه څه پوهېږم چې هغه چېرې دی، زه خو ئې څارونکی نه يم!! خدای وفرمايل: آيا دا کار د کولو وړ چې تا وکړ؟ ستا د وروړ وينه ما ته چيغې وهي، ته نور ملعون يې او له دغې زمکې چې ستا د وروړ په وينو سره شوې رټل کېږي، نور به زمکه هغه حاصل نه درکوي چې بايد درکړی ئې وي، قانن وويل: دا سزا خو زما له زغمه اوچته ده، له دې وروسته چې هر څوک ما وويني وژني به مي، خدای وفرمايل: داسې نه ده، هيڅوک دي نه شي وژلی، که چا ووژلي سزا به ئې ستا د سزا اوه برابره وي، بيا خدای قانن

د قرآن پلوشې المأثده

په داسې نښې سره نښانمن کړ چې که څوک ئې وگوري وئې نه وژني!! بيا ليکي چې قائن د عدن ختيځ ته د يوه ښار په جوړولو لگيا شو او د خپل زوی خنوع نوم ئې پرې کېښود!! بيا وايي چې د ده په اوم نسل کې د يابال په نامه يوه لمسي ئې په کېږديو کې ژوند کول او شپني رائج کړه او د ده ورور د لومړي ځل لپاره موسيقي اختراع کړه او چنگ او نې ئې جوړ کړل او د دوی ناسکه ورور توبل د قائن لمسي مسي اوسپنيز آلات جوړ کړل!! لمک د دوی پلار خپلو مېرمنو ته وويل: ما يو ځوان وژلی، که څوک د هغه په بدل کې ما ووژني، سزا به ئې اوه اويا برابره وي!!

په دې بې بنسټې او له ځانه جوړې شوې جعلي قصې کې څو برخې د يادولو وړ او په دې ارزي چې نقد شي:

- د آدم عليه السلام د اولاد شمېر به د ده تر اوم اتم نسله پورې ښايي دومره هم نه وو چې يو وړوکی کلی ترې جوړ شي، د قرآن او اصلي انجيل دا وينا ډېره دقیقه ده چې د دوی د اوسېدا ځای جنت (باغ) او خوراک ئې ميوه وه، تر ډېرې اوږدې مودې بايد د ده اولاد په ميوو اکتفاء کړي وي، په دې مودې کې نه دوی زراعت ته مخه کړې او نه ئې حيوانات اهلي کړي، علمي تحقيقات او څېړنې ښيي چې انسان ډېر وروسته او له نن نه يوازي څو زره کاله مخکې زراعت ته مخه کړې او حيوانات ئې اهلي کړي او دا هم د مجبوريت په وجه او په دې خاطر چې شمېر ئې زيات شوی، يوازي ئې په ميوو اکتفاء نه شوی کولی او دې ته اړ شوي چې د خوراک نوي نوي توکي او نوي نوي منابع ولټوي. د بايبل دا وينا کاملاً غير علمي او بې بنسټه ده چې د آدم عليه السلام زوی يا د ده اوم اتم نسل زراعت پيل کړی، په کېږديو کې ژوند ئې پيل کړی او له اوسپنې او مسو ئې آلات جوړ کړي، علمي تحقيقات ښيي چې انسان مس او اوسپنه له نن نه فقط څو زره کاله مخکې کشف او له هغوی ئې د ساده وسائلو جوړولو لپاره استفاده پيل کړه، په ابتداء کې يوازي د ښکار لپاره او ډېر وروسته د زمکې کيندلو او بيا د قطع کولو او رېښو لپاره، علمي څېړنې او تحقيقات دا هم ښيي چې انسان په سر کې په طبيعي سوږو او غارونو کې اوسېدو، بيا ئې د لوړو ډډې تراشلي او ځان ته ئې د اوسېدو غارونه جوړ کړي، په څېمو کې ژوند او يا د زمکې پر سر کور جوړول ډېر ډېر وروسته او له نن نه څو زره کاله مخکې پيل شوي، د آدم عليه السلام د زوی قائن په اړه دا ويل چې هغه د ښار په جوړولو بوخت شو ډېره مسخره خبره ده، هيڅ عاقل انسان به په داسې غلطې خبرې د خولې پرانيستلو جسارت ونه کړي!! دا خبره هم علمي بنسټ نه لري چې يو شپون وو او بل کروندگر، او دا چې يوه پسه قربانۍ ته وړاندي کړی او بل د غنمو يوه گېډۍ.

کومو درنو مفسرينو چې پر بايبل اعتماد کړی او د قرآن د آيتونو په تفسير کې ئې د بايبل قصې رانقل کړې، الله تعالی دې ورته عفو وکړي، بايبل له خرافاتو او دروغجنو قصو ډک دی، قرآن د دغو قصو ترديد او تصحيح کوي نه تأييد، د بايبل دا قصه او هغه څه چې قرآن دلته ويلي ژور توپيرونه لري، عجيبه ده که څوک دا توپيرونه له پامه غورځوي او د دواړو قصو د تلفيق هڅه کوي، له دې علاوه، په داسې حال کې چې قرآن د يوې موضوع تفصيل نه وي وړاندي کړی، پيغمبر عليه السلام د هغې په اړه څه نه وي ويلي، آيا د ادب تقاضا او په قرآن باندې د ايمان غوښتنه دا نه ده چې موږ هم له څه ويلو ډډه وکړو؟!

د ۳۰ آيت له وروستۍ برخې معلومېږي چې قابيل په دې قتل سره نه يوازي خپلې موخي

د قرآن پلوشې المائدة

ته نه دئ رسېدلی بلکې مزید تاواني شوی، دا تاوان څه وو؟ دنیوي خسران، که اخروي او که دواړه؟ الله تعالی بڼه پوهېږي، قرآن وضاحت نه دئ کړی، خو دا چې ندامت او خسران څنگ په څنگ راغلي بڼي چې په دنیا کې ئې هم سزا په برخه شوې. طبیعي ده چې آدم علیه السلام به حتماً هغه ته مناسبه سزا ورکړې وي، دا قصه په داسې ځای کې راغلې چې د قتل او قصاص پر موضوع بحث کېږي، په مخکني آیت کې ویل شوي چې قایل تاوان وکړ او په وروستي آیت کې هم ویل شوي چې په خپلو کړو پښیمانه شو، دا بڼي چې ده ته سزا ورکړې شوې.

فَبَعَثَ اللَّهُ غُرَابًا يَبْحَثُ فِي الْأَرْضِ لِيُرِيَهُ كَيْفَ يُورِي سَوَاءَ أَخِيهِ^ع قَالَ
يَوَيْلَتِي أَعْجَزْتُ أَنْ أَكُونَ مِثْلَ هَذَا الْغُرَابِ فَأُورِيَ سَوَاءَ أَخِي^ط فَأَصْبَحَ مِنَ

الْأَنْدَمِينَ

۳۱- نو الله یو کارغه راولېږو چې زمکه ئې سپرله، ترڅو وروښي چې د خپل ورور جته څنگه پټه کړي، ونې ویل: های افسوس، آیا له دې هم عاجز شوم چې د دې کارغه په څېر وای او د خپل ورور جته مې پټه کړې وای، نو له پښېماني کوونکو شو.

(۳۱)- دا آیت په ډېر صراحت سره بڼي چې قایل نه پوهېدو د خپل وژل شوي ورور جسد څنگه پټ کړي، دا ندي ویل شوي چې ولي ئې د هغه د پټولو هڅه کوله؟ د دې لپاره چې د ورور په وژلو تورن نشي او که د دې لپاره چې د ورورۍ عاطفه ئې تحریک شوې او دا ئې نه ده پرې پېرزو شوې چې حیوانات ئې وځوري؟! خو هغه څه چې طبیعي برېښي دا ده چې غوښتل ئې د ورور په وژلو تورن نشي، دا هم نه دي ویل شوي چې کارغه ولي زمکه سپرله، د دې لپاره چې څه پټ کړي او که د بل مړه کارغه جسد پټ کړي؟ د دواړو احتمال شته، کارغان داسې دي چې که یو ترې ووژل شي نوډېر راغونډ شي، شور کوي، بل حیوان او انسان نه پرېږدي چې ورنږدې شي، که خوراک پرې زیات شي نو هغه داسې پټوي چې بل وخت ئې راوباسي، که قایل لومړی حالت لیدلی وي نو معنی ئې دا ده: کله چې کارغه گوري چې د خپل همنوع د مړي جسد ترڅاورو لاندې کوي، متوجه شوی چې دا کارغه هم په عقل او هم په عاطفې کې تر ده غوره دئ، د کارغه دا نه پېرزو کېږي چې خپل مړ شوی ورور په ډاگ پرېږدي چې غوښه ئې نور حیوانات وځوري، زمکه ورته کیني او ښځوي ئې، قایل د دې صحنې په لیدو سره په خپل جرم پښېمانه کېږي. او که دوهم حالت ئې لیدلی وي نو معنی ئې دا ده چې د ښځولو کار ئې له کارغه زده کړی، خو کله چې حقیقت څرگند شوی او ده ته سزا ورکړې شوې په خپل کار پښېمانه او نادم شوی.

متأسفانه په ځینو تفسیرونو کې داسې خبرې هم مومو چې وایي قایل د خپل مړي ورور

د قرآن پلوشې المائدة

جسد په جراب او کڅوړي کې واچاوو او سل کاله یا یو کال ئې په خپلې غاړې ګرځولو!! عجیبه ده! انسان خو یو کیلو دروند شی هم لنډه موده په خپلې غاړې کې نشي ګرځولی قابیل به څنگه د ځان هموزنه شی څو کاله ګرځولو او ولې؟! د انسان جسد خو په څو ورځو کې وروست شي، تر سلو کلونو پورې خو ئې هډوکي هم خاوري شي!!

دې حقیقت ته مو باید پام وي چې انسان ډېر څه له حیواناتو زده کړي، که مرغان نه وي نو انسان به نه د الوتو هڅه کوله او نه به ئې د جهاز جوړولو هنر زده کړی وو، د جهازونو د جوړولو او الوزولو په ډېرو برخو کې انسان له مرغانو تقلید کړی. حیواناتو ته د ژوند ډېر ضروري لارښوونې په فطري توګه شوي، د دوی په دماغ کې اېښودل شوي چې څه وکړي، څه وخوري، څنگه له یخني او ګرمي ځان وساتي، کوم مهال په هګیو کښېني او بچیان پیدا کړي، څنگه خپل بچیان له مرض او خطر نه وژغوري، انسان به دا هرڅه زده کوي، یا په تجربو سره یا له نورو نه په تقلید سره. انسان هغه وخت یوه نوې میوه او نوې دانه خوړلې چې لومړی ئې یو حیوان د هغې په خوړلو لیدلی او دا ورته معلومه شوې چې هغه ته ئې تاوان نه دی رسولی، حیوان په فطري توګه په دې پوهیږي، مور ئې خپل بچي ته نه وایي چې دا وخوره او دا مه خوره، په خپله تاواني بوتی پېژني، خو انسان ئې باید له دوی زده کړي.

مِنْ أَجْلِ ذَلِكَ كَتَبْنَا عَلَىٰ بَنِي إِسْرَءِيلَ أَنَّهُ مَن قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا وَلَقَدْ جَاءَتْهُمْ رُسُلُنَا بِالْبَيِّنَاتِ ثُمَّ إِنَّ كَثِيرًا مِّنْهُمْ بَعَدَ ذَلِكَ فِي الْأَرْضِ لَمُسْرِفُونَ ﴿٣٢﴾

۳۲- د همدې لپاره مو بني اسرائيلو ته حکم وکړ چې: که څوک د بل کس له قصاص پرته او یا په زمکې کې له کوم فساد پرته یو کس ووژني، نو دا داسې دی لکه چې ټول خلک ئې وژلي وي او چا چې هغه ژوندی وژغورو نو دا داسې دی لکه چې ټول خلک ئې ژوندي کړي وي او زموږ پیغمبران له همدغو څرګندو نښو سره ورغلل، خو دا دی ډېری ئې له دې وروسته هم په زمکې کې اسراف کوونکي دي.

(۳۲)- دا آیت که له یوې خوا د یوه بې ګناه انسان وژل د ټولو انسانانو له وژلو سره مترادف ګڼي او له مرګه ژغورل ئې د ټولو انسانانو له ژغورولو سره ورته، دا ځکه چې:

- د یوه انسان وژنه د ده د نسل وژل دي، د ټولو هغو له وژلو سره مترادف دي چې له همدې مقتول نه به زیږېدل، او ژغورنه ئې دي ته ورته د یوه نسل ژغورنه ده.

د قرآن پلوشې المپاڼده

• او يو قتل د نورو قتلونو لپاره لار آواروي او نور خلك هم قتل ته هڅوي، او يو كس له مرگ نه ژغورل نور خلك دي ته هڅوي چي همدا كار وكړي، له بلي خوا د بايبل دا ادعاء په كلكه ردوي چي د قتل سزا له قصاص نه پرته بل څه گڼي او حتی قاتل ته سزا ورکونکی د اوه برابره سزا ور بولي. بايبل په دې اړه ليكي: خداى، قائن (قابيل) په داسي توگه نښانمن كړ چي څوك ئې ونه وژني او دا پرېكړه ئې وكړه چي كه څوك دا قاتل ووژني سزا به ئې د ده اوه برابره وي. د دې قاتل په اوم نسل كي لمسى وايي: ما قتل كړى، خو كه څوك ما ووژني سزا به ئې اوه اويا برابره وي!! پوښتنه كوو: د بايبل له نظره د قاتل سزا څه ده؟ له مخكي بيانه خو معلومېږي چي سزا ئې لعنت او تبعيد دئ، نو تاسو ووايئ چي ولي د دې قاتل د قاتل سزا اوه برابره ټاكل شوې؟ د دې معنى څه ده؟ اوه ځله لعنت او اوه ځله تبعيد؟ او ولي بايد د دې قاتل سزا د لومړني په پرتله اوه ځله زياته وي؟ كه څوك زما زوى ووژني او زه انتقام ترې واخلم او هغه ووژنم زما سزا به ولي د هغه قاتل اوه برابره وي؟ په كوم دليل او كوم انساني معيار سره دا ظالمانه فيصله توجيه كولى شو؟

د بايبل ليكونكي هڅه كړې چي د اصلي انجيل او د هر الهي كتاب هغه لارښوونه او صريح حكم نفي كړي چي د قتل عادلانه سزا قصاص او د قاتل وژل گڼي، قرآن فرمايي چي بني اسرائيلو ته همدا خبره شوې وه، ټولو پيغمبرانو عليهم السلام دوى ته همدا حكم اورولى وو، خو دوى الهي احكام شا ته وغورځول او د تېږي او اسراف لار ئې غوره كړه. په بايبل كي چي د قاتل د سزا په اړه څه ليكل شوي، له څرگند تېږي او اسراف نه پرته بل څه نشي گڼل كېدى. بايبل د قصاص په اړه وايي: (كه چا كوم انسان داسي وواهو چي ترې مړ شو بايد ووژل شي!! كه ئې په خطا سره وواژو نو زه به ډېر ژر داسي ځاى ورته وټاكم چي پناه وروړي!! څوك چي پلار يا مور ووهي بايد ووژل شي، كه چا كوم انسان وټېټاوو، كه ئې د مړي په توگه پلورلى او كه ئې نه وي پلورلى بايد ووژل شي، چا چي پر خپل مور او پلار لعنت ووايو بايد ووژل شي... كه څوك خپل مړى يا وينځه داسي په لرگي ووهي چي زخمي شي او ومري بايد مجازات شي!!! خو كه هغه مړى او وينځه له وهلو وروسته ژوندي پاته شول، ارباب به ئې نه مجازات كېږي ځكه چي د دوى څښتن دئ !!!)

د بايبل منونكي دي د دې بي عدالتۍ، عدم مساوات او ظالمانه احكامو توجيه وړاندي كړي او زموږ دغو پوښتنو ته دې ځواب ووايي: تاسو خو اوس د قصاص حكم له خپلو اساسي قوانينو او جزائي مقرراتو حذف كړى، دا ولي؟

د قرآن پلوشې المائدة

په بایبل ایمان نه لرئ که هغه قوانین درته غیر عادلانه برېښي؟ څوک چې بایبل مني پر اسلام څنگه د قصاص په اړه اعتراض کوي؟!!!

آیا د دې لپاره کومه معقوله توجیه لرئ چې ارباب به د خپل غلام او مریي په وژلو نه قصاص کېږي او یوازي څه مجازات به ورته ټاکل کېږي او دا مجازات هم په هغه صورت کې منتفی کېږي چې په څو ورځو کې وهل شوی مریي او وینځه له خپلو ټپونو ونه مري؟!!!
د عدالت تقاضا خو دا ده چې په قصاص کې هم انسانان برابر وگڼل شي او هم قصاص تېري ته ورته وي، وهونکی باید ووهل شي او وژونکی ووژل شي!! بایبل ولي د عدالت خلاف هم په انسانانو کې توپیر کوي او هم په قصاص کې؟!!!

د خطا قتل په اړه خو عادلانه حکم دا دی چې د مقتول ورته وو ته دیت ورکړی شي، په دې دیت سره هم د مقتول د کورنۍ هغه خساره څه ناڅه جبرانېږي چې د خپلې کورنۍ د یوه غړي له وژل کېدو راولاړه شوي، هم قاتل ته مناسب درس دی چې بیا بې احتیاطي ونه کړي او هم د قاتل او مقتول د کورنیو تر منځ د روغي جوړې غوره طریقه ده او د هغو فتنو مخه پرې نیول کېږي چې اکثراً له داسې پېښو راولاړېږي، دا بایبل ولي ټول دغه حقائق له پامه غورځولي او د خطا قتل په اړه ئې ویلي چې قاتل باید داسې ځای ته پناه یوسي چې د حکومت لخوا به ورته ټاکل کېږي، دا سیمه به د حکومت تر سلطې لاندې وي خو د قصاص قانون به نه په کې عملي کېږي؟!!!
راشئ لږ قرآن ته ځیر شئ او وگورئ چې په دې اړه ئې قضاوت څومره عادلانه او د عقل او انصاف له غوښتنو سره سم دی او څومره له بایبل سره توپیر لري!! قرآن فرمایي:

وَالَّذِينَ بِالْعَبْدِ وَالْعَبْدُ بِالْحُرِّ الْقَتْلَى فِي الْقِصَاصِ عَلَيْكُمْ كُتِبَ ءَامَنُوا الَّذِينَ يَتَأْتِيهَا

مِّنْ تَخْفِيفٍ ذَٰلِكَ بِإِحْسَنِ إِلَيْهِ وَأَدَاءٌ بِالْمَعْرُوفِ فَاتَّبَاعُ شَيْءٍ أَخِيهِ مِّنْ لَهُ غُفَىٰ فَمَنْ بِالْأُتَىٰ

حَيَوةُ الْقِصَاصِ فِي وَلَكُمْ ﴿١٧٨﴾ أَلِيمٌ عَذَابٌ فَلَهُ ذَٰلِكَ بَعْدَ أَعْتَدَىٰ فَمَنْ وَرَحْمَةً رَبِّكُمْ

﴿١٧٩﴾ تَتَّقُونَ لَعَلَّكُمْ أَلَّا يَبْسُ يَتَأُولَىٰ

البقرة: ١٧٨-١٧٩

۱۷۸- ای مؤمنانو! د وژل شوو په اړه قصاص درباندي فرض کړی شوی، آزاد په آزاد، مریي په مریي او ښځه په ښځي، خو که چا ته د خپل ورور له لوري څه وبخښل شو، نو په ښه توگه ورپسې کېدل دي او په ښکته وجه ئې ده ته اداء کول، دا ستاسو د رب له لوري تخفیف او پېرزوینه ده، نو چا چې له دې وروسته تېری وکړ، هغه ته دردناک عذاب دی. ۱۷۹- او ای عقلمنو! په قصاص کې تاسو ته ژوندون دی، د دې لپاره چې خان ساتنه مو کړي وي.

یعني قصاص درباندي فرض کړی شوی، قاتل به دې ته غاړه ږدي، د آزاد په بدل کې آزاد، د مریي په بدل کې مریي او د ښځې په بدلې کې ښځه، همدا راز نارینه د ښځې، ښځه د نارینه، مریي د آزاد او آزاد د مریي په مقابل کې. یوازي قاتل به وژل کېږي، که قاتل نارینه

د قرآن پلوشې المأثده

وي، يا بنځه، آزاد وي يا مړی، د قتل بدل به له بل چا: نه اخیستل کېږي، داسي نه چې د قاتل خپلوان ووژل شي. د قصاص پرېکړه به د اسلامي حکومت قاضي کوي، داسي نه چې د مقتول ورته په خپل سر دا کار وکړي. حکومت مکلف شوی چې د قصاص حکم به نافذوي، د مقتول ورته ته به دا شرائط برابرې چې قاتل قصاص کړي.

قرآن هم د بایبل دا غلط او له انصافه لرې قوانین مردود وگڼل او هم ئې د جاهلیت د دور ټول هغه ناروا او ظالمانه دود دستور ختم کړ چې د قصاص او بدلې په اړه رائج وو. دوی خلک په عزیز او ذلیل، شریف او رذیل، حر او عبد وېشلي وو، د قتلونو په اړه هم د دوی دا ناروا وېش په نظر کې نیول کېدو، شتمن د بې وزلي، شریف د رذیل او بادار د غلام په بدله کې نه وژل کېدو، اسلام راغی د خلکو ترمنځ ئې د مساوات اعلان وکړ، وئې ویل چې ټول انسانان د یوه الله مخلوق او بندگان دي، په رگونو کې ئې یوه وینه خوځېږي، یو په بل له تقوی پرته په بل څه کې فضیلت او شرف نلري، د بدلې لپاره ئې د قصاص نوم کېښود چې معنی ئې برابري ده. او وئې ویل: نفس د نفس په مقابل کې، (أَنَّ النَّفْسَ بِالنَّفْسِ) دا د انسانانو ترمنځ د برابری هغه اعلان وو چې زرکاله وروسته هم د نړۍ د هیڅ هیواد په مدني قوانینو کې ئې بېلگه نه لیدل کېده، په عمل کې خو تر اوسه حتی په هغو هیوادونو کې چې په دروغو ځان د بشري حقوقو مخکینان گڼي او د انسانانو ترمنځ د برابری دعوی کوي، یوه هم دا اصل نه دی مراعات کړی، امریکا خپلو فوځیانو ته په اشغال شوو سیمو کې د هر جنایت اجازه ورکوي، د جنګي جناياتو په نړۍ والو محاکمو کې د دوی د محاکمې مخالفت کوي، د بگرام، ابوغریب او گوانتانامو په جهنمي زندانونو کې چې دوی له بې وزلو بندیانو سره څه وکړل او عکسونه ئې په ټولې نړۍ کې خواره شول، دې ټولو ثابته کړه چې دا بې رحمه متمدن کافران لا څومره له هغه څه لرې دي چې اسلام ئې د انسان د کرامت د ساتنې، مساوات او د قصاص په اړه وايي، عجیبه لا دا ده چې دغه د تمدن او ترحم دروغجن، مکار او ریاکار مدعیان د قصاص په اړه اسلامي قوانین د اعتراض وړ گڼي او وايي چې د قتل په مقابل کې د قتل حکم باید لغو شي او د نړۍ د ټولو هیوادو له اساسي قوانینو او جزائي احکامو حذف شي، خو اسلام که له یوې خوا وايي چې قصاص د خلکو ژوند خوندي کوي، په قصاص سره عدالت تأمینېږي، په قصاص سره د قتلونو مخنیوی کېږي، له بلي خوا د دیت په قانون سره د قاتل او د مقتول د کورنۍ ترمنځ د روغي جوړې لار پرانیزي او د قصاص واک د مقتول ورته ته ورکوي، خو یوه ته ئې ویلی: قصاص ته به غاړه ږدي، بل ته ئې ویلي: یوازې له قاتل نه به قصاص اخلي نه د ده له خپلوانو. یوه ته ئې وویل: که د مقتول ورته د قصاص نه منصرف او په دیت راضي شول نو په ښه توګه به هغه اداء کوي او بل ته ئې وویل: په دیت له رضایت نه وروسته به په ښه توګه د هغه مطالبه کوي، مبدا د دیت ترلاسه کولو وروسته له قاتل نه د غچ او انتقام اخیستو هڅه وکړي.

په قصاص سره د قتلونو مخنیوی کېږي، د خلکو ژوند د هغو قاتلانو له گواښونو خوندي پاته کېږي چې د قصاص د نشتوالي په صورت کې په هر بې وزلي تېری کوي او د ټولنې امنیت او د خلکو ژوند له خطر سره مخامخ کوي. په ټولنې کې واقعي امنیت نه په پولیسې او جاسوسي نظام او د پولیسو په زیاتولو راتلی شي او نه د زندانونو په جوړولو او ډکولو سره، له دې لارې راغلی امنیت تل کاذب او موقتي وي، د نیویارک په څېر د امریکا په لویو لویو ښارونو کې چې په هر ګام کې پولیس او د استخباراتو غړي ولاړ وي او هري خوا ته کامرې نصب

د قرآن پلوشې المائدة

دي، خو څوك نه په جيب كې له ځان سره پيسې ساتلې شي او نه لاسي بكس گړخولې شي، له دې وېرې چې بدمعاشان به ئې په چاره تهديد او هر څه به ترې واخلي، كه د څو ساعتونو لپاره برېښنا ولاړه شي، هومره جنائي پېښې وشي چې د آسيا په لويو لويو ملكونو كې په يوه كال كې هم دومره پېښې نه كېږي.

پيغمبر عليه السلام د دغه لومړني قتل په اړه فرمايي:
عن عبد الله رضي الله عنه قال: قال رسول الله صلى الله عليه وسلم: لا تُقْتَلُ نفسٌ ظُلماً إلا كانَ على ابنِ آدمَ الأولُ كِفْلٌ منَ دِمِها، لأنه أولُ من سَنَّ القتلَ. رواه البخاري

چې هر څوك په ظلم سره ووژل شي، د آدم په لومړي زوى به ئې د ده د ويني سزا راځي، ځكه چې ده په لومړي ځل د قتل طريقه رائج كړه.

دې ته مو پام وي چې په مسلمانانو كې هم ځينې وايي چې مالك د مريي په مقابل كې نه قصاص كېږي، دوى په ځينو رواياتو هم استناد كوي، خو محققين له دې رايې سره په څو دلانلو موافق نه دي:

• د قرآن درې آيتونه په دې صراحت لري چې په قصاص كې برابري په نظر كې ده: ۱- **إِنِ النَّفْسُ يالْنَفْسِ:** نفس د نفس په مقابل كې. ۲- **الْحَرُّ بِالْحَرِّ وَالْعَبْدُ بِالْعَبْدِ** بالانتي: آزاد د آزاد په مقابل كې، مريي د مريي په مقابل كې او ښځه د ښځې په مقابل كې. د دې آيت له الانتي بالانتي نه په واضح توگه معلومېږي چې په مخكښو دواړو كې المرء بالمرء مراد دى ۳- قرآن د قتل او جرح لپاره د قصاص لفظ غوره كړى او د قصاص لغوي معنى برابري ده.

څوك چې دا نه مني هغه بايد دغو پوښتنو ته ځواب ووايي: ۱- كه آزاد د غلام په مقابل كې نشي قصاص كېدى د والانتي بالانتي توجيه به څنگه كوي؟ د دوى د رايې په اساس خو بايد، آزاده ښځه د وينځي په مقابل كې قصاص نشي، او نارينه د ښځې په مقابل كې، دا نظر خو له آيت سره صراحتاً مغايرت لري، د والانتي بالانتي معنى خو دا ده چې ښځه كه آزاده وي او كه وينځه د بلې ښځې په وژلو سره قصاص كېږي!! د آيت الفاظ داسي دي چې هيڅ استثنى نه مني، د دوى د رايې له مخې خو بايد نارينه د ښځې په مقابل كې هم قصاص نشي خو اجماع د امت په دې ده چې نارينه د ښځې په مقابل كې قصاص كېږي. ۲- **إِنِ النَّفْسُ يالْنَفْسِ** په كوم آيت سره منسوخوي او دليل ئې څه دى؟ دا دليل خو قطعاً د منلو وړ نه دى چې دا د مخكښي امت د شريعت حكم دى او زموږ لپاره نشي حجت كېدى!!

آيا د دغې رايې د ترديد لپاره دا دوه احاديث كفايت نه كوي:

۱- **المسلمون تتكافأ دماؤهم: د مسلمانانو ويني سره برابري دي**

۲- **عن أنس بن مالك أن الربيع عمه أنس كسرت ثنية جارية فطلبوا إلى القوم العفو فأبوا فأتوا رسول الله فقال [القصاص] فقال أخوها أنس بن النضر: يا رسول الله تكسر ثنية فلانة فقال رسول الله [يا أنس كتاب الله القصاص]**

له انس بن مالك رضي الله عنه روايت دى چې د انس ترور الربيع د يوې وينځې ژامه ماته كړه، له خپلوانو ئې د عفوي غوښتنه وكړه خو هغوى ونه منله، رسول الله ته راغلل، هغه وفرمايل: قصاص، ورور ئې

د قرآن پلوشې المائدة

انس بن النضر وويل: آیا د فلانی ژامه به ماتېږي؟ نو رسول الله و فرمايل: اي انسه! د الله کتاب د قصاص حکم کوي.

څوک چې دا صريح نصوص نه مني، له عقلي پلوه به د دې نظر لپاره څه توجيه وړاندي کوي؟ ولي به آزاد د مريي په مقابل کې نه قصاص کېږي؟ د دوی دواړو په وینه، ژوند او انساني حيثيت کې څه فرق شته؟ مالک خو د څو پيسو په مقابل کې د ده ژوند نه دی اخيستی بلکې د ده آزادي ئې اخيستی ده، د دغو پيسو په مقابل کې خو هغه يوازي د ده له توان او ځواک نه د استفادې حق لري، که دا بيه چې مالک پرې ورکړي د ده د ژوند او انساني حيثيت بيه وگڼل شي بيا خو بايد مالک له ده سره د يوه پسه په څېر د هري معاملې حق ولري!! په وژلو ئې بايد هيڅ سزا ونه گوري!!

إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِّنْ خَلْفٍ أَوْ يُنْفَوْا مِنَ الْأَرْضِ ذَٰلِكَ لَهُمْ خِزْيٌ فِي الدُّنْيَا وَلَهُمْ فِي الْآخِرَةِ عَذَابٌ عَظِيمٌ ﴿٣٣﴾ إِلَّا الَّذِينَ تَابُوا مِن قَبْلِ أَنْ تَقْدِرُوا عَلَيْهِمْ فَأَعْلَمُوا أَنَّ اللَّهَ غَفُورٌ رَّحِيمٌ ﴿٣٤﴾

۳۳- د هغو کسانو چې له الله او د ده له پيغمبر سره جنگېږي او په زمکي کې د فساد هڅه کوي سزا ئې له دې پرته بل څه نده چې يا ووژل شي يا پانسی شي، يا ئې لاسونه او پښې سره مخالف پرې کړی شي او يا له ملکه وشړل شي، دا د دوی لپاره د دنيا سپکاوی او په آخرت کې ورته ستر عذاب دی. ۳۴- مگر هغه چې مخکې له دې توبه وکړي چې تاسو پرې برلاسي شئ، نو پوه شئ چې الله مهربان بخښونکی دی.

(۳۳-۳۴)- په دې آيتونو کې د هغو شوکمارو او مفسدينو سزاوي بيان شوې چې له خدای او پيغمبر سره جنگېږي او په زمکي کې فساد خوروي، دا هغه مفسدين دي چې د اسلامي نظام تر واک لاندې سيمي کې شوکي کوي او بې امنې خوروي، د دوی سزا داسې بنودل شوې:

- که ئې يوازي قتل کړی وي سزا ئې دا ده چې ووژل شي.
- که ئې د شوکي په مهال هم قتل کړی وي او هم ئې مال غلا کړی وي، له اعدامه وروسته دي په دار وځړول شي چې د نورو لپاره د عبرت سبب شي.
- که ئې يوازي مال لوټ کړی وي او څوک ئې نه وي وژلي، لاس او پښه به ئې د يو بل خلاف قطع کېږي.

- که ئې شوکمارى ته ملا تړلي وي، تيارى ئې ورته نيولى وي، خو نه ئې څوک وژلى وي او نه ئې د چا مال لوټ کړى وي، نو سزا ئې له خپلي سيمي بهر په بل ځاى کې زنداني کول دي.
- که تر نيول کېدو وړاندي ئې توبه وکړه او له شوکمارى ئې لاس واخيست، هغه سزا ئې ورته معاف کېږي چې په حقوق الله کې راځي، حقوق العباد په توبې سره نه معاف کېږي، غصب شوى مال به مستردوي او د قتل په مقابل کې به قصاص کېږي. البته د اسلامي حکومت زعيم کولى شي په عامه بغاوتونو کې، عمومي مصلحت ته په پام سره، باغيان د توبې په صورت کې له محاکمې معاف کړي، همغسې لکه چې ابوبکر او علي رسول له مرتدينو او خوارجو سره وکړل.

يَتَائِبُهَا الَّذِينَ ءَامَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِدُوا فِي سَبِيلِهِ
لَعَلَّكُمْ تُفْلِحُونَ ﴿٣٥﴾

۳۵- اې مؤمنانو! له الله ووبرېږئ او د ده لوري ته وسيله ولټوئ او د ده په لار کې جهاد وکړئ ترڅو بريالي شئ.

- (۳۵)- په دې آيت کې د مؤمنانو د برياليتوب لپاره درې شرائط بنودل شوي:
- تقوى او ځان ساتنه، يعنى له الله تعالى وېره درلودل او له گناه نه ځان لرې ساتل.
 - د الله تعالى لوري ته د تقرب وسيله لټول، په طاعت او نېک عمل سره د ده د رضاء حاصلولو هڅه کول.
 - او د الله تعالى په لار کې جهاد.
- د ټولو معتبرو مفسرينو له نظره، دلته له وسيلې مراد هغه نېک عمل دى چې الله تعالى ته د تقرب سبب گرځي، د وسيلې له لټولو مراد دا دى چې انسان د داسې نېکو عملونو په لټه کې وي چې د الله تعالى تقرب او رضاء ئې په برخه کړي.
- دې ته مو بايد پام وي چې (وسيله) هغه قرآني مفهوم دى چې د عوامو او عوام غولونکو له خوا ظلم ورسره شوى، سخت مظلوم واقع شوى او داسې جامه وراغوستل شوې چې نه ئې له بنکلي شکل سره بنيايي او نه ئې له اوچتي ونې سره اړخ لگوي؛ وسيله په قرآنکريم او حديث کې د هغه نېک عمل په معنى استعمال شوې چې د الله تعالى د تقرب او نږدېوالي موجب گرځي، خو عوام غولونکو د الله او بنده تر منځ د وسيط او رابط په معنى نيولي او د شرک بنسټ ئې تړې جوړ کړى.
- که دا مبارک آيت د قرآن په رڼا کې تفسير کړو او په قرآن کې دا ولټوو چې تقوى، وسيله او د الله په لار کې جهاد کومو اعمالو ته ويل کېږي چې بنده الله ته نږدې کوي؛ نو وېه گورو چې قرآنکريم لمونځ، زکات، حج، روژه، په نېکې امر، له بدې نه نهې، د الله په لار کې مال لگول، له الله

د قرآن پلوشې المائدة

او رسول نه اطاعت او د اسلام د حاکمیت لپاره جهاد؛ الله ته د نږدېوالي او تقرب وسائل گڼي. د اسلام له نظره هیڅ داسې عمل نشته چې د فرائضو تر اداء کولو زیات الله تعالی ته د تقرب سبب شي، پیغمبر علیه السلام فرمایي چې انسان د سجدې په حالت کې تر بل هر حالت نه الله ته ورنږد وي. خو که د رنځورو زړونو خاوندانو ته ووايو چې د قرآن له نظره دا اعمال، الله ته د تقرب وسائل دي؛ د هغوی شیطان پدې خبرو نه قانع کېږي! که ورته وویل شي چې د دعاء د اجابت او قبلېدو تر ټولو غوره وخت د فريضي له اداء نه وروسته شپې او لحظې دي، د دعاء د قبلېدو لپاره تر ټولو غوره ځای جومات او د جهاد سندر دى، په دې هم نه راضي کېږي، که څه هم دا د الله او د ده د رسول خبره ده. دوى داسې دریځ نیولی چې نه د خدای خبره مني او نه د ده د رسول!! آیا د تعجب او حیرت خبره نده چې څوک په قرآن باندې له ایمان سره سره له وسیلې نه داسې تعبیر ولري چې سل په سلو کې له قرآن سره تناقض لري؟ قرآنکریم (وسيله) هلته ذکر کړې چې له هغې مخکې او وروسته ئې د شرک په نفي او له غیرالله د مرستې غوښتلو په تحریم ټینګار کړی او فرمایلي ئې دي: که له خدای پرته له هرچا نه، که په زمکې کې وي یا آسمان کې، مړ وي یا ژوندی، انسان وي یا فرشته او له هرچا او هر څه نه استعانت او مرسته وغواړئ، هغه نه درنه د زیان دفع کولو وس لري او نه ستا حالت بدلولی شي، هغه چې مشرکان مرسته ترې غواړي په خپله د الله دربار ته د تقرب د وسیلې په لټه کې دي، غواړي د الله په وړاندې نږدې مقام ترلاسه کړي، په خپله ئې سترګې د الهي رحمت په لوري دي او له عذاب ئې وېره لري. فرمایي:

قُلْ اَدْعُوا الَّذِيْنَ رَعَمْتُمْ مِّنْ دُونِهِ فَلَا يَمْلِكُوْنَ كَشْفَ الضُّرِّ عَنْكُمْ وَلَا تَحْوِيْلًا ﴿٥٦﴾
اُولٰٓئِكَ الَّذِيْنَ يَدْعُوْنَ يَبْتَغُوْنَ اِلٰى رَبِّهِمُ الْاَوْسَلَٔ اَيُّهُمْ اَقْرَبُ وَيَرْجُوْنَ رَحْمَتَهُ
وَيَحْذَرُوْنَ عَذَابَهُ ؕ اِنَّ عَذَابَ رَبِّكَ كَانَ مَحْذُوْرًا ﴿٥٧﴾

الاسراء: ۵۶-۵۷

ووايه: له الله تعالی پرته چې (پر هر چا او هرڅه د ملجأ او مرجأ) گمان کوئ؛ (خپلې مرستې ته) ئې دروېلئ، هغوی نه له تاسو د ضرر دفع کولو توان لري او نه ئې د بدلولو، هغه چې مشرکان ئې مرستې ته وربلې؛ هر یو ئې چې الله ته ډېر نږدې وي په خپله د الله دربار ته د تقرب وسیله لټوي، د هغه رحمت ته ئې سترګې دي او له عذابه ئې وېره لري، بې شکه چې ستا د رب عذاب د دې وړ دى چې وېره ترې وشي.

قرآن خپلو مخاطبینو ته امرکوي چې له شرک ځان وساتئ، او له الله تعالی پرته بل چا ته د مرستې لاس مه اوږدوئ، یوازي له خدایه مرسته او مدد وغواړئ او د الله لوري ته ورنږد شئ. پداسې حال کې چې د خدای لوري ته وسیله لټول، د شرک د نفي لپاره او د هغه ترڅنګ ذکر شوې، خو متأسفانه عوام غولونکي او ټګماران دا جزء داسې تفسیروي چې له ماسوې الله نه د مرستې غوښتلو د جواز دلیل پکې وموندل شي، د اهل سنت و جماعت ټول علماء او معتبر تفاسیر؛ وسیله یا د تقرب یعنې نږدېوالي په معنی اخلي او یا د هغه عمل په معنی چې د تقرب موجب ګرځي، په احادیثو کې چې چېرې د وسیلې کلمه راغلې نو مطلب ترې تقرب (نږدېوالی) او د الله په وړاندې لوړ مقام دى.

قرآنکریم، قریش د مشرکینو په نامه یادوي، که څه هم هغوی په خدای باور درلود، الله ئې

د قرآن پلوشې المأثده

د زمکي او آسمان پالونکي او پيدا کوونکي او د ټولو شيانو خالق منلو، د کعبې طواف ئې کاوو، ځانونه ئې د بيت الله مجاورين او متوليان بلل، بتان ئې خدايان نه؛ بلکې الله تعالى ته د تقرب وسيله گڼل او ويل به ئې: موږ دا بتان نه لمانځو بلکې دا زموږ او د خدای ترمنځ رابطه او وسيله دي، دا د الله تعالى دربار ته د نږدې او مقربو کسانو مجسمې دي، د دوی په وسيله الله ته ورنږدې کېږو او د دوی شفاعت او سپارښتنه زموږ د دعاگانو او سوالونو د اجابت سبب کېږي!! قريشو د خپل تاريخ د مشهورو او د دوی په نظر د لوړ معنوي مقام خاوندانو او الهي دربار ته د مقربو کسانو (۳۶۰) مجسمې په بيت الله کې دننه نصب کړې وې، لومړی ئې د دوی په قبرونو ځلي او زیارتونه جوړ کړل او بیا ئې د دوی بتان جوړ او په کعبه کې ئې نصب کړل، دا عقیده ئې درلوده چې د الله تعالى عبادت باید د دې بتانو له لارې وشي او دعاء د همدوی له لارې د الله حضور ته وړاندي شي، همدا ئې د عبادت او دعاء د قبلېدو لاره بلله او دا بتان ئې د خدای (اهل بیت: کهول) بلل او هر یوه ته ئې د کایناتو د یوې برخې د واکدار او متصرف په سترگه کتل!! هر بت د یوې ډلې او قبیلې لپاره د ډېرو سیاسي، اجتماعي او اقتصادي امتیازاتو وسيله وه، همدې ډلې به هغه ته کرامات ثابتول، د عوامو په زړه کې به ئې د هغه د هیبت، قدر او قیمت زیاتولو لپاره پراخ تبلیغات کول، د دې لپاره چې ساده زړې عوام د بت په نامه خپلې شکرانې او نذرانې لازياتي کړي؛ غولونکي لارې چارې به ئې لټولې، له همدغو شکرانو او نذرانو چې د ده په نامه به ئې ترلاسه کولې؛ یوه برخه به ئې د بت او د بت د ماحول په سینگارولو او په لازيات جالب او جاذب جوړولو باندې مصرفوله او زیاته برخه به ئې د عبادت ځي مجاورینو او متولیانو په خپلو کې وېشله. دا بت یوه ته معبود وو، پناه ځی وو او د حاجتونو ترسره کېدو مرجع، خو بل ته دام او دکان وو او د خلکو د دوکه کولو او لدوی نه د پیسو شکولو وسيله. که تاسو د هر بت، بتخانې او د هر قبر په سر د زیارتونو جوړولو قصې ته ځیر شئ نو حتماً به د هغه ترشا یو (سامري) او (بلعم باعور) بیامومی.

د قرآنکریم له نظره د قريشو دا عقیده د شرک عقیده ده او دې ته ورته هره عقیده د شرک عقیده. لدې شرک سره نه د توحید ادعاء د منلو وړ گڼي او نه په خدای ایمان او اعتقاد د اعتبار وړ. قرآن خلکو ته وایي: الله یو دی، داسې نده چې د څو خدايانو له جملې نه یو وي، بلکې احد او یوازی دی. هغه د ټولو رب دی، ور ئې د ټولو په وړاندې برابر پرانیستی دی، د ده او بنده ترمنځ نه فاصله شته او نه واسطه او وسيله، هر څوک مخامخ او له واسطې او وسیلې پرته هغه ته رجوع کولی شي، د هرچا دعاء اوږي، هرچا ته د غاړې تر رگ زیات ورنږدې دی، شریک نه لري، خپل ملک او واکمني ئې په شریکانو نده وېشلي. ستا د توحید معنی دا ده چې له واحد خدای پرته نه په بل معبود باور ولري او نه بل چا ته د دعاء او حاجت لاس اوږد کړي. که قرآنکریم ته رجوع وکړئ نو دا به درته څرگنده شي چې د پیغمبرانو علیهم السلام مبارزه اکثراً د شرک خلاف وه، نه د الحاد او له خدای د انکار په خلاف. د ملحدینو په نسبت ئې له مشرکینو سره زیاته مقابله راغلې. د پیغمبرانو علیهم السلام اساسي او ستر مشکل یا له هغو ټگمارانو سره وو چې له دین ئې ځانته دام او دکان جوړ کړی وو او یا له هغو دیندارانو سره چې غولېدلي وو او د دغو ټگمارانو په لومو کې نښتي وو، هغه چې شرک ئې له ایمان سره خلط کړی وو او دې ته تیار نه وو چې خپل جعلی معبودان پرېږدي. د پیغمبرانو علیهم السلام مخالفینو به د هغوی د توحید پر بلنه دا اعتراض کاوو چې: آیا دوی راغلي چې موږ له نورو ټولو خدايانو لاس واخلو

د قرآن پلوشې المأثده

او يوازي د يوه خدای عبادت وکړو؟! د پلرونو او نيکونو خدايان پرېږدو، اصنام يا بتان چي الهي دربار ته زموږ د تقرب وسيله ده، پرېږدو؟! قرآنکريم دا حالت خومره ښه انځوروي او فرمايي:

أَجْعَلِ الْآلِهَةَ إِلَهًا وَاحِدًا إِنَّ هَذَا لَشَيْءٌ عَجَابٌ ﴿٦٦﴾ وَأَنْطَلِقَ الْأَمْلَأُ مِنْهُمْ أَنْ آمْسُوا وَاصْبِرُوا عَلَى إِلَهَيْكُمْ إِنَّ هَذَا لَشَيْءٌ يُرَادُ ﴿٦٧﴾ مَا سَمِعْنَا بِهَذَا فِي الْأَمَلَةِ الْآخِرَةِ إِنَّ هَذَا إِلَّا آخِثٌ



ص: ٦

آيا ټول معبودان ئي يو معبود گرځولى، دا خو حيرانونکي خبره ده!! مشران او سرداران ئي روان شول او وني ويل: څي او پرځپلو معبودانو صبر وکړئ، بي شکه چي همدا مطلوب او غوره کار دئ، دا مو په بل مذهب کي ندي اورېدلي، دا له کذب او افتراء پرته بل څه نه دي.

گورئ چي پيغمبر د يوه معبود لوري ته بلنه ورکوي او نور ټول معبودان باطل او مردود گڼي، خلکو ته وايي: خدای يو دئ، د ټولو خدای دئ او تاسو ټول د هغه په وړاندي برابر ياست، هم د خدايانو تعدد مردود گڼي او هم له دې تعدد نه راوړل شوى طبقاتي نظام، خو د شرک ځپلي ټولني سرداران، چي د معبودانو تعدد دوى ته د ټولني سرداري ورپه برخه کړي، د يوه معبود په ځاى د متعددو خدايانو په وجود ټينگارکوي، دوى له دين او مذهب هم د طبقاتي نظام د توجيه وسيله او د بقاء او دوام ذريعه جوړوي او خپلو پلويانو ته وايي: پرځپلو سابقه، له پلار نيکه نه راپاته معبودانو صبر وکړئ! پيغمبر پر توحيد او د يوه معبود په عبادت اصرارکوي، خو د شرک ځپلي ټولني سرداران او سالاران د شرک او متعددو خدايانو شعار پورته کوي! پيغمبران عليهم السلام توحيد د خلکو د نجات وسيله شمېري خو د کفر مشران شرک د خپل قدرت د بقاء راز بولي. موږ ته رسول الله لارښوونه کوي چي له آذان نه وروسته دا دعاء وکړو:

اللَّهُمَّ رَبِّ هَذِهِ الدَّعْوَةُ التَّامَّةُ وَالصَّلَاةُ الْقَائِمَةُ آتِ مُحَمَّدًا الْوَسِيلَةَ وَالْفَضِيلَةَ، وَابْعَثْهُ مَقَاماً مَحْمُوداً الَّذِي وَعَدْتَهُ* متفق عليه

اي ربه! د دې بشپړي بلني او د دې اداء کېدونکي لمانځه ربه! محمد ته وسيله، فضيلت او لوړه درجه ورکړه او په هغه ستايل شوي مقام ئي بېرته راژوندی کړه چي تا ئي وعده ورسره کړې ده. وواياست: موږ پدې دعاء کي له الله تعالى د اسلام ستر پيغمبر ته کومه وسيله غواړو؟! الهي دربار ته مزید تقرب او که پر بل انسان توسل چي د ده او الله ترمنځ وسيله شي، سوالونه ئي خدای ته ورسوي او د دعاء د اجابت لپاره ئي سفارش او شفاعت وکړي؟! او دا هم وواياست چي له لاندي دوو تعبيرونو کوم يو له قرآن او احاديثو سره تطابق لري او کوم يو ورسره ټکر کوي: وسيله يعنى له الله تعالى د مرستي په هيله په بل چا توسل او هغه د ځان او الله جل جلاله ترمنځ وسيله او واسطه گرځول، هغه مغیث او د مشکلاتو حلونکی گڼل او د ده له لاری الله تعالى ته د سوال او دعاء رسول!!

وسيله يعني الله ته په نېک عمل سره نږدېوالی.

راشئ وگورو چي د (وسيلې) لدغو دوو معانيو نه کومه يوه د اسلام له روح سره برابره ده؟ که قرآنکريم ته په دقت سره ځير شو نو په هيڅ آيت کي به هم دا ونه مومو چي الله تعالى ته د تقرب

د قرآن پلوشې المائدة

لپاره په ماسوی الله د توسل جواز ترې ثابت شي او صراحتاً یا اشارتاً پدې دلالت وکړي چې الله تعالی ته د رسېدو په لار کې داسې ساتونکي او څارونکي ګمارل شوي چې لومړی باید دوی ته مراجعه وکړو، د دوی له لارې د الله دربار ته ځان ورسوو، خپل سؤلونه او عرائض د دوی په لاس د الله حضورته وړاندي کړو، که نه نو الله تعالی ئې نه قبلوي، د دې برعکس قرآنکریم په ټینگار سره وايي:

الله تعالی تاسو ته ستاسو د غاړې تر رګ هم درنږدې دئ.

الله تعالی دعاء قبلوي.

هرڅوک چې خدای ته رجوع وکړي توبه ئې قبلوي.

هر چا چې له خدای مرسته وغوښتله همغه ورته کافي دئ.

له خدای پرته تاسې بل ولي او مرستندوی نه لرئ.

یوازي د خدای عبادت وکړئ او یوازي له همغه مرسته وغواړئ.

خو دا خبره چې آیا د دې جواز شته چې له کوم ژوندي انسان د دعاء غوښتنه وکړو؟ هو، دا نه یوازي جائز ده بلکې الله تعالی د یوه مسلمان دعاء د بل په حق کې ژر قبلوي، الله تعالی د مور او پلار دعاء، د دوستانو دعاء او د مسلمان له خوا بل مسلمان ته دعاء، ژر قبلوي، خو پدې شرط چې له داسې چا نه دعاء وغوښتل شي چې ژوندی وي او د دعاء توان ولري، انسان له مرګ نه وروسته بل چا ته د دعاء وس او توان نه لري، بلکې په خپله د نورو دعاء ته محتاج وي، دا که هرڅوک وي او د هر څومره لوړ مقام خاوند وي. نه گورئ چې موږ د هر لمانځه په وروستی برخه کې محمد صلی الله علیه وسلم، ابراهیم علیه السلام او نورو صالحو بندگانو ته دعاء کوو او له لوی خدای ورته لوړې درجې غواړو.

د دعاء د الفاظو او طریقي په اړه هم باید زموږ لپاره قرآنکریم او نبوي احادیث معیار وي، په قرآنکریم کې د ډېرو پیغمبرانو علیهم السلام دعاګانې رانقل شوي دي، داسې دعاګانې چې پیغمبرانو علیهم السلام د خپلو مشکلاتو د حل لپاره د الله تعالی حضورته وړاندي کړي او رحیم خدای هغه قبولي کړي دي. زموږ اړتیاوي، غوښتنې او سؤلونه به حتماً د الله تعالی د دغو غوره بندگانو د غوښتنو په څېر وي، باید د هر ضرورت او مشکل د حل لپاره همغه لاره غوره کړو چې دوی غوره کړي، خپل عرائض په همغو کلماتو سره الله تعالی ته وړاندي کړو چې لدوی نه کوم یوه په خپلې دعاء کې کارولي. په قرآني دعاګانو کې له ورايه گورو چې په هرې دعاء کې په مستقیمه توګه الله تعالی ته خطاب شوی دئ، د هر څه سؤل مستقیماً او له کومې واسطې پرته مخامخ الله تعالی ته راجع شوی دئ.

مشرکین له الله تعالی پرته له نورو نه د مرستې غوښتلو د جواز په اړه وايي: موږ خو د دې شیانو عبادت نه کوو، فقط دوی د خدای په دربار کې خپل شفاعت کوونکي نیسو، دوی د خدای په وړاندي زموږ وسیله او شفیع دي، قرآن د دوی د دې ادعاء د تردید لپاره فرمایي: آیا تاسې غواړئ د خپلو شفاعت کوونکو له لارې الله تعالی ته داسې څه ووايست چې هغه نه پرې پوهېږي؟! په زمکه او یا آسمان کې له هغه نه پټ دي؟! په دنیا کې چې څوک د حاکم او پاچا په وړاندي د کوم کس شفاعت کوي نو ورته وايي: دا ښه سړی دئ، له تاسې سره اخلاص لري، څه جرم ئې نه دئ کړی، ستاسې معلومات د ده په اړه مکمل او دقیق نه دي، هغه د دې لایق ندی چې سزا ورکړی شي او مجازات شي، باید عفو ورته وشي، دا ستاسې او د نظام په ګټه ده..... آیا فکر کوئ چې الله تعالی هم همداسې دئ لکه دا دنیوي پاچایان چې شفاعت کوونکي ئې د مجرم له حقیقي حالت نه

د قرآن پلوشې المائدة

خيروي؟! آيا داسي څه شته چې له الله تعالى پټ وي؟! او بيا دا شفاعت كيونكي راشي او الله تعالى ته ئې په اړه معلومات ورکړي؟! الله تعالى لدې عيب پاك او له شريك نه بې نياز دى.

قرآن د هغه كسانو حالت څومره ښه ترسيم كړى چې پدې ډول شفاعت باور لري او خپل مزعوم شفاعت كوونكي ئې د الوهيت تر درجې پورې لوړ كړي دي، دا كسان به د قيامت په ورځ په حقيقت پوه شي او وبه وينې چې دوى په غلظه روان وو، د دې خيالي شفاعت كوونكو په اړه ئې باطل تصور درلود، هغه چې دوى په دنيا كې له الله تعالى سره برابر او شريكان گرځولي وو، نه يوازي د شفاعت كولو توان نه لري بلكې له دوى نه خپله بې زاري اعلاني او په خپله غلطې اعتراف كوي، قرآن فرمايي:

تَاللّٰهِ اِنْ كُنَّا لَفِي ضَلٰلٍ مُّبِيْنٍ ﴿٧﴾ اِذْ نُسَوِّكُمْ بِرَبِّ الْعٰلَمِيْنَ ﴿٨﴾ وَمَا اَضَلّٰٓا۟ اِلَّا الْمَجْرُمُوْنَ

﴿٧﴾ فَمَا لَنَا مِنْ شٰفِعِيْنَ ﴿٨﴾ وَلَا صٰدِقٍ حَمِيْمٍ ﴿٩﴾ الشعراء:

۹۷-۱۰۱

قسم په خداى چې موږ په څرگند ضلالت او بې لارۍ كې وو چې تاسو مو له رب العالمين سره برابرگرځولي وئ، موږ بل چا نه يو بې لاري كړي مگر دغو مجرمينو، اوس نه شفاعت كوونكي لرو او نه رښتيني دوست.

د قيامت په ورځ چې ټول حقائق به څرگند شي، وبه ليدل شي چې دا مشركه ډله او په مشركانه شفاعت باور لرونكي به په خپله خپل باورونه غلط گڼي، ځانونه به گمراه بولي، اعتراف به كوي چې دوى خپل لويان د الوهيت درجې ته اوچت كړي وو او هغه كسان به مجرم شمېري چې دوى ئې بې لاري كړي وو او وبه وايي: اوس نه داسي شفيع لرو چې د خداى په وړاندي زموږ شفاعت او مرسته كولى شي او نه داسي دوستان او اولياء چې گمان مو كولو دوى پر موږ او موږ پر دوى گران يو او د قيامت په ورځ به د الله په وړاندي زموږ حمايت او شفاعت كوي!!

اِنَّ الَّذِيْنَ كَفَرُوْا لَوْ اَنَّ لَهُمْ مَّا فِى الْاَرْضِ جَمِيْعًا مِّثْلَهُ مَعَهُ لَيَفْتَدُوْا بِهٖـ

مِنْ عَذَابِ يَوْمِ الْقِيٰمَةِ مَا تُقْبَلُ مِنْهُمْ ۖ وَهُمْ عَذَابُ اَلِيْمٌ ﴿٣٦﴾ يُرِيْدُوْنَ اَنْ

يَخْرُجُوْا مِنَ النَّارِ وَمَا هُمْ بِخٰرِجِيْنَ ۖ مِنْهَا وَلَهُمْ عَذَابٌ مُّقِيْمٌ ﴿٣٧﴾

۳۶- يقيناً هغه چې كافران شوي كه د زمكې ټول شته د دوى وى او دې ته ورته نور هم ورسره وى، ترڅو د قيامت د ورځې د عذاب په بدله كې ئې وركړي، ترې قبول به نشي او دوى ته به درناك عذاب وي. ۳۷- غواړي به چې له اور ووځي خو ترې وتونكي به نه وي او دوى ته به دائمي عذاب وي.

د قرآن پلوشې المائدة

(۳۶-۳۷)- په مخکني آيت کي د مؤمنانو د دنيوي او اخروي بريا او فلاح لپاره درې اساسي عوامل په گوته شول؛ تقوی، تقرب الی الله او جهاد فی سبيل الله، په دې آيتونو کي ويل شوي چي له ايمانې محروم کافران که له بلي هري لاري وغواړي د سعادت دا مقام ترلاسه کړي او د قيامت د ورځي له عذابې وژغورل شي، دا هيله به ئې ترسره نشي، که څه هم د دنيا ټولي خزاني ئې په واک کي وي او همدومره نور هم ورسره وي، او دا ټول له دې عذابې د نجات لپاره فديې کړي، الله تعالی ئې نه ترې قبلوي، که هري وسيلې ته د پناه وړلو له لاري وغواړي له دوزخ نه ووځي، د وتلو ټولي لاري به پر خپل مخ تړلي ومومي.

وَالسَّارِقُ وَالسَّارِقَةُ فَاقْطَعُوا أَيْدِيَهُمَا جَزَاءُ بِمَا كَسَبَا نَكَالًا مِّنَ اللَّهِ وَاللَّهُ عَزِيزٌ

حَكِيمٌ

۳۸- او د غله او غلي لاسونه ورپرې کړئ، د لاسته راوړنو سزا ئې، الهي عبرت، او الله باحکمت عزتمن دئ.

(۳۸)- په پخوانۍ رکوع کي د شوکمارانو او داره مارانو د سزا يادونه وشوه، دلته د غلا کوونکو سزا بيان شوې، دا د غله او غلي سزا ټاکي چي لاس ئې قطع شي، خو وايي چي دا د غلا د فعل سزا ده نه د غلا شوي مال سزا، او دا د عبرت لپاره ده، هم ده ته او هم نورو ته، (جزاء بما کسبا نکالاً من الله) همدا مطلب افاده کوي، د آيت په پای کي ويل شوي چي الله باحکمت عزتمن دئ، ارتباط ئې د آيت له مخکنيو برخو سره له څو جهته دئ: قرآن معمولاً په دغسي مواردو کي د الله تعالی دا دوه صفتونه (عزیز او حکیم) راوړي او په دې سره مخاطب ته دا احساس ورکوي چي ستا معامله له عزتمن خدای سره ده، او د ده حکم او پرېکړي حکیمانه دي او ستا خیر او مصلحت پکي مضمّن دئ. د غلو د لاس پرې کولو حکم د حکیم خدای له لوري وضع شوی، دا یو حکیمانه حکم او پرېکړه ده، په ټولني کي د غلاوو د خورېدو، د شخړو، جگړو او فتنو د راوړېدو مخه نیسي. د عزیز صفت یا دې ته یوه لطیفه اشاره کوي چي دا قانون ستاسو د عزت ضامن دئ او یا دې ته چي دا د غلبې او اقتدار د وخت کار دئ، دا قانون هغه مهال پلي کېږي چي اقتدار د مسلمانانو په لاس کي وي. او دا ډېره مهمه مسئله ده، پیغمبر علیه السلام ته دا حکم نه د مکې په دیارلسو کلونو کي ورکړی شو او نه د مدینې په ابتدائي دور کي، دا حکم هغه مهال نازل شو چي په مدینې کي یوه مستقلة اسلامي ټولنه جوړه شوه، په خپلو پښو ودرېده، د دښمن ډېر بریدونه ئې په شا وتمبول، دا ئې ثابته کړه چي له ځانه دفاع کولی شي، د دښمن د تېري گواښونه پای ته رسېدلي وو، له دښمن ئې د حدیبیې د معاهدې په ترڅ کي دا اعتراف ترلاسه کړی وو چي د دوی مستقل موجودیت ومنې، د نوي دین د پلویانو په توگه دوی ته د عمرې او طواف حق ورکړي، اوس د دې ټولني بشپړ واک د مسلمانانو په لاس کي وو، نه ئې ځواکمن داخلي دښمنان درلودل او نه له بهر نه جدي گواښ او خطر ورته متوجه وو،

د قرآن پلوشې المأئده

دوی کولی شو چې قانون نافذ او مجرم مجازات کړي. د شرعي قوانینو نفاذ د مدني دور کار دی نه د مکي دور، متأسفانه ځیني خلک دغو حقائقو ته له پام کولو پرته په یوې داسې ټولنې کې د شریعت او اسلامي قوانینو د نفاذ خبره او غوښتنه کوي چې هلته نه یوازې اقتدار د مسلمانانو په لاس کې نه دی بلکې د اسلام داخلي دښمنان په مستقیمه توګه او بهرني دښمنان یې په غیرمستقیمه توګه پرې حکومت کوي، دوی له داسې چا نه د غلو د لاس پرې کولو غوښتنه کوي چې هغه په خپله غل دی، له دې الهي حکم سره د اسلامي هېوادو د اوسنیو واکمنانو د مخالفت لویه وجه دا ده چې دوی په خپله غله دي، له دغو غلو د شریعت د نفاذ غوښتنه کول یا د ناپوهانو کار دی یا د ټګمارانو.

دې ته مو هم باید پام وي چې اسلامي شریعت یو بشپړ او مکمل نظام دی، یوه برخه یې له بلې سره تړلې ده، یو قانون یې د بل د پلي کېدو لپاره لار اواروي، یو یې د ډېرو نورو قوانینو لپاره د بنسټ په توګه عمل کوي، کوم ترتیب او تسلسل چې د قوانینو د نفاذ په اړه په مدینه منوره کې مراعات شو، د هري اسلامي ټولنې په جوړیدو کې باید مراعات شي. دلته هم تاسو گورئ چې لومړی د مسلح شوکمارانو او لوتمارانو یادونه شوې او د هغوی سزا بیان شوې او وروسته د غلو، د دې معنی هم دا ده چې اسلامي حکومت باید لومړی د هغو چاره وکړي او بیا د دغو.

شریعت انسان ته دروند او پتمن مقام ورکړی، د ده پر مال، سر او عزت د هر راز تېري مخه نیسي، که چا د بل لاس قطع کړ نو شریعت حکم کوي چې یا به یې لاس قطع کېږي او یا به پنځه سوه دیناره دیت ورکوي، خو که دغه لاس د بل پر حق تېري ته وړاندي شو، شریعت یې د قطع کېدو وړ ګڼي، که څه هم ډېر لږ څه یې غلا کړي وي.

بې دینه غریبان او د محرف بابیل پلویان پر اسلام اعتراض کوي چې ولې یې د غله سزا د لاس قطع کول ښودلې؟ دا د تمدن او ترحم خلاف قانون دی!! دوی ته په ځواب کې وایو:

۱- راشئ وگورو چې ستاسو سپېڅلی کتاب بابیل د غلا سزا څه ګڼي، بابیل د عخان ګناه تر عنوان لاندې لیکي: ... خو اسرائیلیانو ګناه وکړه... یوه کس د عخان په نامه د غنیمت له اموالو څه پټ کړي وو... او خدای د دغه کار په سبب پر ټولو اسرائیلیانو غصه شو... یوشع د عای ښار د نیولو لپاره درې زره کسان ولېږل... خو دوی ماته وخوړه او شپږ دېرش کسان یې ووژل شوو... د اسرائیلیانو لښکر له دې پېښې سخت ووېرېدل او خپله روحیه یې له لاسه ورکړه... یوشع او نورو مشرانو له ویره خپلې جامې څیرې کړې،... یوشع خدای ته شکایت وکړ چې ولې دې موږ دلته راوستو تر څو د اموریانو په لاس ووژل شو؟... خدای ورته وویل: پاڅه، ولې داسې په خاورو پروت یی؟!... اسرائیلیانو خیانت کړی... د غنیمت مال یې پټ کړی... که دا له منځه یو نه سئ نو زه به نور له تاسو سره نه وم... سبا ټول زما په وړاندي حاضر شئ چې زه ګناهګار در معرفي کړم... قوم قوم، قبيله قبيله او کورنۍ کورنۍ دې زما مخ ته تېري شي تر څو هغه کس دروښتم چې غنیمت یې پټ کړی... خدای هغه قوم، قبيله او کورنۍ او په دوی پورې مربوط هغه مجرم معرفي کړ، د ده له څیمې د غنیمت پټ کړی مال تر لاسه شو... اسرائیلیانو دی او کورنۍ یې رجم کړل او بیا یې وسوزول... او د ډېرو ځلی یې

پرې جوړ کړ!!!

څو پوښتنې لرو:

د قرآن پلوشې المائدة

آيا ستاسو خدای د يوه کس په خاطر ټول قوم ته سزا ورکوي؟ هغه قوم ته چې نه په گناه کي ورسره شريک دئ او نه ترې خبر؟ آيا دا لوی ظلم نه دئ؟
آيا عقل او عدل د دې اجازه ورکوي چې د غنیمت له مال نه څه پټول داسي لوی جرم وگڼلی شي چې په سبب ئې مجرم او د ده کورنی رجم او وسوزول شي؟! د بایبل پلویان خو نن په دې اعتراض کوي چې اسلام ولي د غله لاس قطع کول جائز کړي، خو په خپله د معمولي غنیمت پټولو په وجه د يوه جنگيالي سوزول او رجم کول جائز گڼي!!
دا خو عجیب خدای دئ چې د غله د معرفي کولو لپاره به ټول خلک، صف صف، قبيله قبيله د ده تر مخ تېرېږي چې غل وپېژني او ترې راوځي باسي!!

فَمَنْ تَابَ مِنْ بَعْدِ ظُلْمِهِ وَأَصْلَحَ فَإِنَّ اللَّهَ يَتُوبُ عَلَيْهِ إِنَّ اللَّهَ غَفُورٌ رَحِيمٌ



۳۹- نو که چا له خپل ظلمه وروسته توبه وکړه او (ځان ئې) اصلاح کړ، نو يقيناً چې الله ئې توبه قبولي، بې شکه چې الله مهربان بخښونکی دئ.

(۳۹)- په دې مبارک آيت کي د غلو په اړه ويل شوي چې که توبه وکړي، له غلا لاس واخلي، ځان اصلاح کړي نو الله تعالى به ئې توبه قبوله کړي، الله مهربان بخښونکی دئ، د رحمت او پېرزويني لمن ئې پراخه ده او د مغفرت دروازه ئې د هر گناهگار په وړاندي خلاصه، نه يوازي گناه بخښي بلکي په توبه کوونکي گناهگار د خپل رحمت پېرزوينه کوي.
په رښتيني توبې کي څو شيان شامل دي: غلاشوی مال خپل خاوند ته مستردول، له خپل کار ندامت ښودل او له الله تعالى مغفرت غوښتل.

أَلَمْ تَعْلَمْ أَنَّ اللَّهَ لَهُ مُلْكُ السَّمَوَاتِ وَالْأَرْضِ يُعَذِّبُ مَنْ يَشَاءُ وَيَغْفِرُ لِمَنْ يَشَاءُ

وَاللَّهُ عَلَى كُلِّ شَيْءٍ قَدِيرٌ

۴۰- آيا په دې نه پوهېږې چې د آسمانونو او زمکي واکمني د الله ده، څوک چې وغواړي تعذيبوي ئې او چا ته چې ئې خوښه وي بخښنه ورته کوي او الله په هر څه ښه قادر دئ.

(۴۰)- الله تعالى د زمکي او آسمانونو ټولواک دئ، قانون وضع کول، سزا ورکول او له سزا معافول د ده حق دئ، نه په واکمنۍ کي څوک ورسره شريک دئ، نه د قانون په وضع کولو کي،

د قرآن پلوشې المائدة

نه د سزا په ټاکلو کې او نه د گناهونو په بڅېلو کې، نه یوازې ټولواک دې بلکې د قدرت څښتن هم دې، هیڅوک نشي کولی د ده واک محدود کړي او د ده د احکامو د نفاذ په وړاندې خنډ شي.

يَتَأْتِيهَا الرُّسُولُ لَا تَحْزَنُكَ الَّذِينَ يُسْرِعُونَ فِي الْكُفْرِ مِنَ الَّذِينَ قَالُوا ءَامَنَّا بِأَفْوَاهِهِمْ وَلَمْ تُؤْمِنْ قُلُوبُهُمْ^ط وَمِنَ الَّذِينَ هَادُوا^ط سَمَّعُونَ لِلْكَذِبِ سَمَّعُونَ لِقَوْمٍ ءَاخِرِينَ لَمْ يَأْتُوكَ^ط تُحَرِّفُونَ الْكَلِمَ مِنْ بَعْدِ مَوَاضِعِهِ^ط يَقُولُونَ إِنْ أُوتِيتُمْ هَذَا فَخُذُوهُ وَإِنْ لَمْ تُؤْتَوْهُ فَاحْذَرُوا^ط وَمَنْ يُرِدِ اللَّهُ فِتْنَتَهُ فَلَنْ تَمْلِكَ لَهُ^ط مِنْ اللَّهِ شَيْئًا^ط أُولَئِكَ الَّذِينَ لَمْ يُرِدِ اللَّهُ أَنْ يُطَهِّرَ قُلُوبَهُمْ^ط هُمْ فِي الدُّنْيَا خِزْيٌ^ط وَلَهُمْ فِي الْآخِرَةِ عَذَابٌ عَظِيمٌ ﴿١١﴾ سَمَّعُونَ لِلْكَذِبِ أَكْثَلُونَ لِلْحَقِّ^ط فَإِنْ جَاءُوكَ فَاحْكُم بَيْنَهُمْ أَوْ أَعْرِضْ عَنْهُمْ^ط وَإِنْ تُعْرِضْ عَنْهُمْ فَلَنْ يَضُرُّوكَ شَيْئًا^ط وَإِنْ حَكَمْتَ فَاحْكُم بَيْنَهُم بِالْقِسْطِ^ط إِنَّ اللَّهَ يُحِبُّ

الْمُقْسِطِينَ ﴿١٢﴾

۴۱- ای پیغمبره! هغه خلک چې په خولو ئې ایمان راوړی خو زړونو ئې ایمان نه دی راوړی، په کفر کې د دوی تلوار دي هم تا غمجن نکړي او د هغو هم چې یهودان شوي، درواغو ته ښه غوړ نیوونکي او د هغو خلکو لپاره ښه اورېدونکي (یا جاسوسي کوونکي) چې لا تا ته نه دي راغلي، کلمې به له خپل خپل ځایه راوړوسته اړوي، وائي به: که دا دا درکړی شو، نو وائي خلئ او که درنکړی شو نو ډډه ترې وکړئ، او الله چې په فتنه کې د چا اچول وغوښتل نو له الله هېڅ څه نشي ورته ترلاسه کولی، دوی همغه دي چې الله د دوی د زړونو پاکول نه دي غوښتي، دوی ته په دنیا کې رسواني ده او په آخرت کې ورته ستر عذاب. ۴۲- درواغو ته ښه غوړ نیوونکي، د حرامو ډېر ډېر خوړونکي، نو که درته راغلل یا د دوی ترمنځ پرېکړه وکړه او یا مخ ترې واړوه او که مخ ترې واړوي نو هېڅ ضرر نشي دررسولی او که پرېکړه دي کوله نو د دوی تر منځ عادلانه پرېکړه کوه، بې شکه چې الله عدالت کوونکي خوښوي.

د قرآن پلوشې المائدة

(٤١-٤٢) - په دې مبارکو آيتونو کې د قوانينو په وړاندې د منافقينو او د لارورکو اهل کتابو غبرگون په څو فقرو کې ښودل شوی:

- منافقين د يهودانو په څېر الهي احکامو ته په تسليمېدو کې لټ دي خو د کفر په لوري تلوار کوي. د دوی دا تلوار دي تا غمجن نه کړي.

- درواغو او د حقيقت خلاف خبرو ته ښه غوړ نيسي او مني ئې.

- د ښمن خبرو ته ښه غوړ نيسي او د هغه په وينا عمل کوي.

- په دين کې تحريف کوي، خلکو ته وايي: د دين د دغه او هغه حکم په اړه يوازي دا تفسير او تعبير ومنئ، له دې پرته بل تعبير او تفسير مه منئ، دا په داسې حال کې چې دوی د همدې احکامو په الفاظو کې داسې لاسوهنې کړې وي او داسې تاويل به ئې وړاندې کړی وي چې د دين له اصلي احکامو سره هيڅ اړخ نه لگوي.

- دوی په فتنه کې لوبېلي دي، زړونه ئې خپرن شوي، له الهي هدايت نه محروم دي، د هيچا لارښوونه گټه نه ورسوي، الله تعالى به ئې په دنيا کې له سپکاوي سره او په آخرت کې له ستر عذاب سره مخامخوي.

- د حقيقت مخالفت کوي خو دروغجنې خبرې ډېر ژر مني.

- په حرامو اخته شوي، له حرامو لارو تغذيه کېږي، په دين کې د دې لپاره لاسوهنې کوي چې خلک و غولوي او له دوی نه څه وشکوي، دا حرامه لار د دوی د تغذیې وسيله ده.

- که دوی خپلې شخړې د حل و فصل لپاره تا ته وړاندې کړي، ستا خوښه چې پرېکړه کوي که مخ ترې اړوي، حالت او مصلحت ته په پام سره تصميم ونيسي، که مخ ترې واړوي نو هيڅ ضرر نشي دررسولی او که پرېکړه دې کوله نو د دوی تر منځ عادلانه پرېکړه کوه، که څه هم دوی مسلمانان نه دي، خو ته د دوی ترمنځ په عادلانه پرېکړې مکلف يې.

- الله تعالى عدالت کوونکي خوښوي.

د بقرې سوري په (٧٧-٧٨) آيتونو کې د اهل کتابو د علماوو د دغه خصلت په اړه داسې ويل شوي: او له دوی نه يوه ډله داسې ده چې په خپلې ليکنې او کتاب خپلې ژبې داسې اړوي چې ته هغه د الله د کتاب يوه برخه وبولي، په داسې حال کې چې هغه د الله د کتاب برخه نه ده، دوی وايي: دا خبرې ټولي د الله له لوري دي په داسې حال کې چې د الله له خوا نه دي، په الله پوري دروغ ترې سره له دې چې ښه پوهېږي.

يعنی دا مکاره او ټگماره ډله خپلې ليکنې او خپلې خبرې د الله تعالى کتاب ته منسوبوي، خپل غلط او مغرضانه تفسير او تعبير ته الهي تعبير وايي، دوی دا غلطې قصداً او په لوی لاس کوي، ښه پوهېږي چې دا خبرې نه د الله تعالى په کتاب کې شته او نه د الهي کتاب معنی هغه ده چې دوی ئې وايي. په دې رنځ اخته کسان يا هغه خلک دي چې له دين ناوړه گټه پورته کول ورته په ميراث رسېدلي او يا هغه واکمنان دي چې له دين د خپل زعامت او واکمنۍ د اثبات لپاره وسيله جوړوي او دين د خلکو د غلامۍ آله گرځوي او يا هغه کسان دي چې غواړي پيغمبرانو عليهم السلام او ديني مشرانو ته د انتساب له لاري امتيازات لاسته راوړي.

وَكَيْفَ تَحْكُمُونَكَ وَعِنْدَهُمُ التَّوْرَةُ فِيهَا حُكْمُ اللَّهِ ثُمَّ يَتَوَلَّوْنَ مِنْ بَعْدِ ذَلِكَ

وَمَا أَوْلَيْكَ بِالْمُؤْمِنِينَ ﴿٤٣﴾

۴۳- او څنگه به تا حکم گرځوي حال دا چې لدوی سره خو تورات دی چې د الله احکام په کې شته، بیا له دې سره سره مخ اړوي او دوی خو اصلاً مؤمنان نه دي.

(۴۳)- که دوی حق ته غاړه ایښودی او له زړه ئې دا غوښتلې چې منازعات او شخړې ئې د الله د دین مطابق حل و فصل شي، نو خپل مؤمن به کتاب به ئې شا ته نه غورځولو، په داسې حال کې چې دوی د الله په دین کې په دې خاطر تحریفونه کړي چې په احکامو ئې د عمل نه کولو لپاره ځان ته پلمې جوړې کړي، اوس به څنگه تا ته د دې لپاره مراجعه کوي چې د دوی شخړې او منازعات د الله د دین مطابق حل و فصل شي؟ تورات د دوی مخي ته پروت دی، د الله تعالی حکونه پکې بیان شوي، خو دوی له توراته مخ اړوي، دوی په هیڅ کتاب ایمان نه لري.

له دې آیتونو په ډېر صراحت سره معلومېږي چې په الهي کتاب د ایمان ادعاء یوازي په هغه صورت کې اعتبار لري چې په احکامو ئې عمل وشي، چا چې د الله تعالی په کتاب عمل ونه کړ، خپلې شخړې او منازعات ئې د الهي کتاب د احکامو مطابق حل و فصل نه کړل، د ایمان ادعاء ئې د الله تعالی په نزد هیڅ وزن او اعتبار نه لري.

إِنَّا أَنْزَلْنَا التَّوْرَةَ فِيهَا هُدًى وَنُورٌ تَحْكُمُ بِهَا النَّبِيُّونَ الَّذِينَ أَسْلَمُوا لِلَّذِينَ

هَادُوا وَالرَّبَّيْنِیُّونَ وَالْأَحْبَارُ بِمَا اسْتُحْفِظُوا مِنْ كِتَابِ اللَّهِ وَكَانُوا عَلَيْهِ شُهَدَاءً

فَلَا تَخْشَوُا النَّاسَ وَاخْشَوْنَ اللَّهَ لَا تَشْتَرُوا بِآيَاتِي ثَمَنًا قَلِيلًا وَمَنْ لَمْ يَحْكَمْ بِمَا

أَنْزَلَ اللَّهُ فَأُولَئِكَ هُمُ الْكَافِرُونَ ﴿٤٤﴾

۴۴- یقیناً چې دا تورات مو نازل کړ چې په هغه کې لارښوونه او رڼا ده، په دې سره هم هغو پیغمبرانو یهودانو ته پرېکړي اورولې چې مسلمانان ول او هم خدای پالونکو او علماوو په هغه څه چې د الله له کتابه ئې په حفاظت گمارل شوي وو او پرې شاهدان ول، نو له خلکو مه وپریږئ او له ما ووپریږئ او زما پر آیتونو ناخیزه بیع مه پریږئ او چا چې په مائنزل الله حکم ونکړ نو همدا دوی کافران دي.

د قرآن پلوشې المائدة

- (٤٤)- په دې مبارکو آیتونو کې لاندې لارښوونې موږ ته شوې:
- تورات یو لارښود الهي کتاب وو چې خلک یې له تیارو ایستل او د نجات او سعادت روښانه لار یې وښوده.
 - خدای او د ده دین ته منقاد انبیاءو د یهودو تر منځ د دغه کتاب مطابق پرېکړې کولې. د یهودو خدای پالو علماوو او مذهبي شخصیتونو هم د دوی ترمنځ د دغه کتاب احکام پلي کول، په خپله هم د دې کتاب ساتونکي او د پلي کولو یې عملي بېلګې ول، عملاً ورته منقاد ول او د دوی په عملي ژوند باندې دې کتاب داسې سیوري غوړولی وو چې د هر چا تر سترگو کېدو.
 - تاسو هم باید د مخکنیو انبیاءو او خدای پالو علماوو په څېر عمل وکړئ، د خلکو له وېرې او د دنیوي ګټې په طمع الهي احکام شا ته مه غورځوئ.
 - څوک چې د الله تعالی له لوري د لېږل شوي کتاب مطابق حکم ونه کړي، کافر دی، د الله تعالی په نزد یې د ایمان ادعاء هیڅ اعتبار او وزن نه لري.

وَكَتَبْنَا عَلَيْهِمْ فِيهَا أَنَّ النَّفْسَ بِالنَّفْسِ وَالْعَيْنَ بِالْأَنفِ وَالْأُذُنَ بِالْأُذُنِ وَالسِّنَّ بِالسِّنِّ وَالْجُرُوحَ قِصَاصٌ فَمَن تَصَدَّقَ بِهِ فَهُوَ كَفَّارَةٌ لَهُ وَمَن لَّمْ يَحْكَمْ بِمَا أَنزَلَ اللَّهُ فَأُولَئِكَ هُمُ الظَّالِمُونَ ﴿٤٥﴾

٤٥- او په هغه کې مو پر دوی دا فرض کړي وو چې نفس د نفس، سترګه د سترګې، پزه د پزې، غوږ د غوږ او غاښ د غاښ په بدل کې او پړهرونه به سره برابر (قصاص) کېږي. او چا چې وبخښو نو همدا ئې کفار شوه او چا چې په ما انزل الله حکم ونکړ، همدا دوی ظالمان دي.

- (٤٥)- په دې مبارکو آیتونو کې لاندې لارښوونې شوې:
- د قصاص په اړه د تورات احکام د قرآن له احکامو سره ورته وو، همدا چې نفس د نفس، سترګه د سترګې، پزه د پزې، غوږ د غوږ او غاښ د غاښ په بدل کې او پړهرونه به سره برابر (قصاص) کېږي.
 - چا چې ضارب او جراح ته بخښنه وکړه، همدا ئې کفار شوه.
 - څوک چې په ما انزل الله حکم ونه کړي ظالم دی.

دلته څو وضاحتونه ضروري برېښي:

- بایبل د زخمونو په اړه یو ځل همغه خبره کوي چې قرآن کړې او وایي: نفس د نفس په بدل کې، سترګه د سترګې په بدل کې، غاښ د غاښ په بدل کې، لاس د لاس په بدل کې، پښه د پښې په بدل کې، داغ د داغ په بدل کې، زخم د زخم په بدل کې او وهل د وهلو په بدل کې، خو ورپسې بېرته تبعیض ته مخه کوي او لیکي: که چا خپل مریي یا وینځه په خپل گوزار سره ړنده

د قرآن پلوشې المائده

کړه، نو د دې په بدل کې به ئې آزادوي، که ئې غاښ ورمات کړ د غاښ په بدل کې به ئې آزادوي!! عجيبه خو لا دا ده چې بايبل د حيواناتو د مجازات په اړه داسې وايي: که کوم غويی سړی يا ښځه په ښکر ووهي او وئې وژني نو دا غويی به رجم (په ډبرو ويشتل) کېږي او غوښه به ئې هم نه خوړل کېږي!! او خاوند به ئې بې گناه گڼل کېږي، خو که ئې مخکې هم داسې کار کړی وو او خاوند ئې ترې خبر وو او هغه ئې نه وو ترلې نو په دې صورت کې به غويی رجم کېږي او خاوند به ئې وژل کېږي!! مگر دا چې د مقتول خپلوان په ديت راضي شي!! خو که غويی کوم غلام يا وينځه په ښکر وهلو ووژني نو بايد د دوی ارباب ته دېرش مثقاله سپين زر ورکړی شي او غويی دې ووژل شي!!

• په مخکنې آيت کې ويل شوي چې څوک د الله تعالى له لوري د لېږل شوي کتاب مطابق حکم ونه کړي، کافر دئ، دلته ويل شوي چې ظالم دئ، وروسته ويل شوي چې فاسق دئ، د دې معنی څه ده؟ کوم يوه ته ئې کافر ويلی شو او چا ته ئې ظالم او فاسق؟ ځيني مفسرين دا درې حکمه کفارو ته راجع گڼي، ځيني ئې د شخص په عقيدې پورې مربوط بولي او وايي چې که په ما انزل الله باور ونه لري کافر دئ، که باور ولري او حکم پرې نه کوي، نو ظالم او فاسق دئ، خو که لږ غور وکړو دا راته څرگنده کېږي چې حکم او قضاوت يا په اعتقادي مسائلو پورې مربوط وي، يا په حقوقي او يا په اخلاقي مسائلو پورې، که څوک په اعتقادي مسائلو کې په ما انزل الله حکم ونکړي، کافر کېږي، په حقيقت به پرده اچوي او د هغه خلاف به حکم کوي، که په حقوقي قضايو کې په ما انزل الله حکم ونکړي، خامخا به ظلم وکړي او د چا حق به تلف کړي، او که په اخلاقي مسائلو کې په ما انزل الله حکم ونکړي، خامخا به اخلاقي حدود ترپښو لاندې کړي او فاسق به شي. دې ته مو بايد پام وي چې قرآن د هغه چا ايمان هم د اعتبار وړ نه گڼي چې د حکميت لپاره طاغوتي محاکمې ته رجوع کوي، فرمايي:

أَنْ يُرِيدُوا قَتْلَكَ مِنْ أُزْلٍ وَمَا إِلَيْكَ أُنْزِلَ بِمَا ءَامَنُوا أَنَّهُمْ يَزْعُمُونَ الَّذِينَ إِلَى تَرَأَلَمَ

بَعِيدًا ضَلَالًا يُضِلُّهُمْ أَنْ الشَّيْطَانُ يُرِيدُ بِهِ يَكْفُرُوا أَنْ أُمِرُوا وَقَدْ آلَطُغُوتِ إِلَى يَتَحَاكَمُوا



النساء: ٦٠

آيا هغه دي ونه ليدل چې گمان کوي هم پر هغه څه ايمان لري چې پر تا نازل شوي او هم پر هغه څه چې له تا نه مخکې نازل شوي، خو غواړي چې د تحاکم لپاره طاغوت ته ورشي، حال دا چې ورته امر شوی چې له هغه نه به انکار کوي او شيطان غواړي چې په ژوري تېروتنې سره ئې تېرياسي.

د دې آيت له مخې د هغه چا د ايمان دعوی د منلو نه ده چې طاغوت ته خپلې شخړې راجع کوي، څوک چې د طاغوت واکمنی ته غاړه ږدي او د خپلو مشاجراتو په اړه د هغه پرېکړې مني، هغه سخت تېروتنی، شيطان دوکه کړی، د ايمان دعوی ئې د اعتبار وړ نه ده، حتی که په ځان ئې دا گمان هم وي چې هم پر قرآن ايمان لري او هم پر مخکنیو کتابونو. تر څو چې ته له طاغوت نه انکار ونکړي الله تعالى سنا ايمان نه قبلوي.

همداراز قرآن په ډېر تاکيد سره وايي چې د هغه چا ايمان هيڅ ارزښت نه لري چې پيغمبر

د قرآن پلوشې المائدة

عليه السلام او د ده په لاس لېږل شوی دین د حکمیت یوازینی مرجع نه گڼي، فرمایي:

حَرَجًا أَنْفُسِهِمْ فِي تَحْدُوا لَا ثُمَّ بَيْنَهُمْ شَجَرٌ فِيمَا يُحَكِّمُوكَ حَتَّى يُؤْمِنُوا لَا وَرَبِّكَ فَلَا

﴿٦٥﴾ تَسْلِيمًا وَتَسْلِيمًا قَضَيْتَ مِمَّا

النساء: ٦٥

نو نه، ستا په رب قسم چې تر هغه ئې ایمان نه دی راوړی چې تا په خپلمنځیو شخړو کې حکم ونه گرځوي، بیا ستا د پرېکړې په اړه په خپلو زړونو کې تنگوالی ونه مومي او په بشپړه توګه تسلیم نه شي. په دې آیت کې پیغمبر علیه السلام ته ویل شوي: ترڅو چې د ایمان مدعیان تا په خپلو شخړو کې حکم ونه نیسي او بیا ستا په پرېکړې راضي نه شي او په خپلو زړونو کې هیڅ حرج احساس نه کړي او عملاً انقیاد ونکړي، مؤمنان نه شي بلل کېدی او د ایمان ادعاء ئې نه شي قبلېدی. له دې آیت په ډېر وضاحت سره معلومېږي چې د ایمان د قبلېدو لاندې شرائط دي:

- شخړې او منازعات شریعت ته محول کول.
 - د اسلام په هرې پرېکړې رضایت.
 - او هر حکم ته ئې عملاً غاړه اېښودل.
- د دې آیتونو په رڼا کې قضاوت کولی شو چې د قرآن پرېکړه به د هغه چا په اړه څه وي چې په طاغوتي محکمې کې ناست دی او د ما انزل الله خلاف حکم کوي؟ دا په هر صورت کې هم کافر دی، هم ظالم دی او هم فاسق.

وَقَفَيْنَا عَلَىٰ ءَاثَرِهِمْ بِعِيسَى ابْنِ مَرْيَمَ مُصَدِّقًا لِّمَا بَيْنَ يَدَيْهِ مِنَ التَّوْرَةِ
وَعَاتَيْنَاهُ الْإِنجِيلَ فِيهِ هُدًى وَنُورٌ وَمُصَدِّقًا لِّمَا بَيْنَ يَدَيْهِ مِنَ التَّوْرَةِ وَهُدًى
وَمَوْعِظَةً لِّلْمُتَّقِينَ ﴿٦٦﴾ وَلِيَحْكُمَ أَهْلُ الْإِنجِيلِ بِمَا أُنزِلَ إِلَيْهِمْ وَمَن لَّمْ يَحْكَمْ
بِمَا أُنزِلَ إِلَيْهِ فَأُولَٰئِكَ هُمُ الْفَاسِقُونَ ﴿٦٧﴾

٦٦- او د دوی په پل مو عیسی د مریمي زوی ورپسې کړ، د هغه تورات تصدیقوونکی چې له ده د مخه وو او هغه انجیل مو ورکړ چې لارښوونه او رڼا په کې وه او د هغه تورات تصدیقوونکی وو چې ترې د مخه وو او متقیانو لپاره لارښود او پند وو. ٦٧- نو د انجیل خاوندان دي په هغه څه حکم وکړي چې الله په کې نازل کړي او څوک چې په ما انزل الله حکم ونکړي نو همدا دوی فاسقان دي.

د قرآن پلوشې المائدة

- (٤٦-٤٧) - په دې آيتونو كې دا مطالب زموږ مخې ته اېښودل شوي:
- د يهودانو له مخكښو پيغمبرانو وروسته عيسى عليه السلام د دوى د وروستي پيغمبر په توگه مبعوث شو، ده ته انجيل ورکړى شو، چې هم لارښود وو او هم له تيارو نه د وتلو لپاره روڼ خراغ، هم ده د تورات تصديق او تايد کولو او هم په خپله انجيل.
 - مسيحيان په دې مأموره شوي وو چې خپلې شخړې به د هغو احكامو مطابق حل و فصل کوي چې په انجيل كې راغلي.
 - څوك چې په ما انزل الله حكم ونه كړي، فاسق دى.

وَأَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِّمَا بَيْنَ يَدَيْهِ مِنَ الْكِتَابِ وَمُهَيْمِنًا عَلَيْهِ فَاحْكُم بَيْنَهُم بِمَا أَنْزَلَ اللَّهُ وَلَا تَتَّبِعْ أَهْوَاءَهُمْ عَمَّا جَاءَكَ مِنَ الْحَقِّ لِكُلِّ جَعَلْنَا مِنْكُمْ شِرْعَةً وَمِنْهَاجًا وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَكِنْ لِيَبْلُوَكُمْ فِي مَا آتَاكُمْ فَاسْتَبِقُوا الْخَيْرَاتِ إِلَى اللَّهِ مَرْجِعُكُمْ جَمِيعًا فَيُنَبِّئُكُمْ بِمَا كُنْتُمْ فِيهِ تَخْتَلِفُونَ ﴿٤٨﴾

٤٨- او تا ته مو دا په حق ولاړ كتاب رانازل كړ، د هغو كتابونو تصديقوونكى چې ترې د مخه وو او پرې احتواء كوونكى، نو د دوى ترمنځ په هغه څه حكم كوه چې الله نازل كړي او تا ته د راغلي حق په معامله كې د دوى د هوى او هوس متابعت مه كوه، ستاسو هر يوه ته مو خاص شريعت او تگلاره ټاكلي او كه الله غوښتلى نو تاسو ټول به نې يوه ډله گرځولي وئ، خو (غواړي) په هغه سره مو و آزمويي چې دركړي نې دي، نو د ښېگڼو په لوري تلوار وكړئ، ستاسو ټولو ورتگ د الله لوري ته دئ، نو په هغه څه به مو خبر كړي چې اختلاف مو په كې كاوو.

- (٤٨) - د دې مبارك آيت اساسي مطالب دا دي:
- محمد عليه السلام ته قرآن ورکړى شو، چې مخکني نازل شوي کتابونه تصدیقوي، د هغوی په ټولو مطالبو احتواء لري. د الله تعالی له لوري نازل شوي کتابونه د اساسي مطالبو له پلوه ټول سره ورته دي، په قرآن كې ټول هغه اساسي مطالب راغلي چې په مخكښو كتابونو كې راغلي وو.
 - پيغمبر عليه السلام په دې مأموره شوى چې د خلكو ترمنځ د قرآن له احكامو سره سم حكم

د قرآن پلوشې المائدة

وکړي، د دې معنی دا ده چې دا کتاب د حکمیت لپاره نازل شوی، د دې لپاره چې د خلکو ټول خپلمنځي منازعات د دغه کتاب مطابق حل و فصل شي. دا یوازې د تلاوت لپاره نه بلکې د تلاوت ترڅنګ د قضاوت او حکمیت لپاره راغلی.

• په هیڅ څه کې به د خلکو هوې او هوس او نفسي غوښتنو ته نه تسلیمېږي، داسې نه چې د دوی د خوشحالولو لپاره په کوم حکم عمل کول پرېږدي!

• الله تعالی د زمانې په هر پړاو کې او هر امت ته د دوی له وضعیت او شرائطو سره سم هادي پیغمبر او لارښود کتاب لېږلی، دا الهي لارښوونې دوه برخې لري: شریعت یعنې قوانین او ضوابط، او منهاج یعنې تګلاره او کرنلاره، داسې نه ده چې یوازې مقررات او قوانین لېږل شوي وي او د دغو مقرراتو او احکامو د تطبیق طریقه په خپله د خلکو خوښې ته پرېښودل شوې وي، بلکې د قانون تر څنګ دا هم ورته ویل شوي چې د ژوند لپاره به کومه تګلاره غوره کوي، الهي ادیان د انساني ژوند ټول اړخونه احتواء کوي او ټولو اړتیاوو ته یې ځواب وايي.

• که الله تعالی غوښتلی ټول انسانان به یې داسې پیدا کړي وو چې له فکري او اعتقادي پلوه په دوی کې هیڅ توپیر او اختلاف نه و، د ټولو دین او مذهب یو و، خو الله تعالی انسان داسې پیدا کړی چې کولی شي له دوو لارو یوه په خپله خوښه غوره کړي، له نورو مخلوقاتو د ده توپیر په دې کې دی چې (اراده) او (اختیار) ورکړی شوی، (محکوم) او (مجبور) یې نه دی پیدا کړی، دغه (واک) او (اختیار) د ده د امتحان او آزمېښت مجال دی، چې معلومه شي دی له خپل (اختیار) او (آزادي) نه څنګه استفاده کوي.

• الله تعالی په دې راضي کېږي چې انسان د ښېګڼو په لوري تلوار ولري، خپل استعدادونه، واک او اختیار په دې لار کې وکاروي.

• په پای کې د ټولو ورتګ د الله لوري ته دی، په هغه څه به یې خبر کړي چې اختلاف یې په کې کاوو، د قیامت ورځ او مکافات او مجازات یې د دې لپاره ټاکل شوي چې هر چا ته د خپل آزمېښت پاڼه په لاس کې ورکړی شي، د انسانانو ترمنځ د اختلافاتو حقیقت څرګند شي او هرڅوک د خپلې عقیدې او عمل حقیقي پایله او سزا وګوري.

وَأَنِ احْكُم بَيْنَهُم بِمَا أَنزَلَ اللَّهُ وَلَا تَتَّبِعْ أَهْوَاءَهُمْ وَاحْذَرْهُمْ أَنْ يَفْتِنُوكَ عَنْ

بَعْضِ مَا أَنزَلَ اللَّهُ إِلَيْكَ فَإِنْ تَوَلَّوْا فَاعْلَمْ أَنَّمَا يُرِيدُ اللَّهُ أَنْ يُصِيبَهُمْ بِبَعْضِ

ذُنُوبِهِمْ وَإِنَّ كَثِيرًا مِّنَ النَّاسِ لَفَاسِقُونَ ﴿٤٩﴾

۴۹- او دا چې د دوی ترمنځ په هغه څه پرېکړې کوه چې الله نازل کړي او د دوی د هوې او هوس متابعت مه کوه او په دې کې لدوی ځان ساته چې تا ته د الله له لوري د نازل شوو له کومې برخې دي وایوي، نو که یې ډډه وکړه نو په دې پوه وي چې الله غواړي د ځینو ګناهونو په وجه یې په مصیبتونو اخته کړي او یقیناً چې د دغو خلکو

د قرآن پلوشې المائدة

دېری فاسقان دي.

(٤٩) - دا مبارك آيت څو حقائق زموږ مخي ته ږدي:

- د پيغمبر عليه السلام او د ده د امت دنده دا ده چې په خپلمنځيو شخړو او منازعاتو او د ژوند په ټولو قضايو او كې به د مأنزل الله له مخي حكم كوي، د ژوند په هيڅ برخي او هيڅ قضيي كې به نه د خپل هوى او هوس تر اغېز لاندې قضاوت كوي او نه د نورو د نفسي غوښتنو تر اغېز لاندې، بايد سخت محتاط وي چې څوك ئې د الهي دين له كومي برخي انحراف ته ونه هڅوي، نه د چا د خوشحاليو لپاره او نه د چا د زور او ځواك له وېري.
- څوك چې دې ته چمتو نه وي چې شخړي او منازعات ئې د الله تعالى د دين مطابق حل و فصل شي، د خپل جرم سزا به حتماً وگوري، په دنيا كې د ځينو گناهونو نسبي سزا او په آخرت كې د ټولو گناهونو بشپړه سزا.
- دې ته اهميت مه وركوئ چې څومره خلك ستاسو مخالفت يا ملگرتيا كوي، په دې بنياد خپل دريځ مه ټاكئ، داسي نه چې د اكثريت خلكو مخالفت په تاسو كې څه تشويش راپيدا كړي او د دين له كومي برخي نه لاس اخيستو ته مو وهڅوي، داسي نه چې د دېرو خلكو د حمايت او تايد تر لاسه كولو په موخه د دين په كوم حكم باندې عمل او حكم كول پرېږدئ، د خلكو دېري به داسي ومومئ چې په گناهونو كې غرق دي او له خپل رب ئې عصيان كړى.

أَفَحُكْمَ الْجَهْلِيَّةِ يَبْغُونَ وَمَنْ أَحْسَنُ مِنَ اللَّهِ حُكْمًا لِّقَوْمٍ يُوقِنُونَ ﴿٥٠﴾

٥٠- آيا د جاهليت پرېكړه لټوي، په داسي حال كې چې تر الله به د باور لرونكو لپاره څوك په حكم كولو كې غوره وي؟!

(٥٠) - دا آيت موږ ته ښيي چې په نړۍ كې دوه حكومونه، حكومتونه او قضاوتونه شته، يا د الله تعالى حكم او د الهي دين حكومت او يا د جاهليت حكم او د جاهليت د دور حكومت، انسان له دې دواړو پرته بل انتخاب نشي درلودى، يا به د الله تعالى حكم مني او يا به د جاهليت حكم ته غاړه ږدي، په يوه كې د الله تعالى كتاب او قانون حكومت كوي او بل كې د زور او ځواك خاوندانو هوى او هوس، چېرې چې د الله تعالى حكم نافذ نه وي او د ده دين حكومت نكوي، هلته د جاهليت قانون نافذ دى، د زور د خاوندانو هوى او هوس حكومت كوي او محكمه ئې د جاهليت د دور محكمه ده. نو ځكه قرآن خپلو مخاطبينو ته وايي: آيا دوى د الله د حكم پر ځاى د جاهليت حكم لټوي؟! آيا تر الله تعالى د غوره حكم په لټه كې دي؟ الله تعالى د ايمان خاوندانو ته تر ټولو غوره حكم دى.

يَا أَيُّهَا الَّذِينَ ءَامَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ ۚ بَعْضُهُمْ أَوْلِيَاءُ بَعْضٍ

وَمَنْ يَتَوَلَّهُمْ مِنْكُمْ فَإِنَّهُ مِنْهُمْ إِنَّ اللَّهَ لَا يَهْدِي الْقَوْمَ الظَّالِمِينَ ﴿٥١﴾

۵۱- ای مؤمنانو! یهود او نصارا په دوستۍ مه نیسئ، دوی په خپلو کي یو د بل دوستان دي او له تاسو چی چا لدوی سره دوستي وکړه، هغه به د دوی له ډلي وي او یقیناً چی الله د ظالمانو دا ډله هیڅکله نه هدایت کوي.

(۵۱)- په مخکنیو آیتونو کي د حکمیت موضوع وڅېړل شوه او دا مطلب ئې په قاطع الفاظو توضیح کړ چي په الله تعالی د ایمان اساسي تقاضا دا ده چي مؤمنان به د ده دین د ژوند په ټولو قضایاوو کي د حکم په توگه مني او ټولي شخړي به دین ته راجع کوي، اوس د ایمان یوه بله اساسي غوښتنه توضیح کوي، چي هغه له کافرانو سره له موالات او دوستۍ نه ډډه او اجتناب کول دي، په دې آیت کي مؤمنانو ته ویل شوي چي یهود او نصارا په دوستۍ مه نیسئ، چا چي لدوی سره دوستي وکړه، د مؤمنانو له ډلي وتلي او د یهودو او نصاراوو په ډلي کي شامل شوی!!

تاسو پوهیږئ چي نصارا او یهود تر نورو ټولو خلکو له اعتقادي پلوه مسلمانانو ته ورنږدې دي، خو د همدوی په اړه هم حکم شوی چي دوستي به ورسره نه پالئ که نه نو د دوی له ډلي شمېرل کېږئ. د قرآن گڼ شمېر آیتونه په همدې مطلب تأکید کوي او مسلمانان له کافرانو او مشرکینو سره له دوستۍ منع کوي.

په دې اړه څو اساسي خبري په پام کي ولرئ:

- اسلام مسلمانان له دې نه منع کوي چي له خپلو کافرو خپلوانو سره د راکړي ورکړي او تگ راتگ مراوده ولري او حتی د حاجت په وخت کي مالي مرسته ورسره وکړي.
- له هغو کافرانو سره هم له دا راز معاملې نه دي منع شوي چي د مسلمانانو په ضد نه وي جنگېدلي، د دوی له دښمنانو سره ئې مرسته نه وي کړې، دوی ئې له خپل وطن نه نه وي ایستلي او د دوی په ایستلو کي ئې د دښمنانو مرسته نه وي کړې، لدوی سره بښگڼه او د دوی په اړه د عدالت مطابق چلن کول له دې مقاطعي او عدم موالات سره تعارض نه لري. قرآن په دې اړه فرمایي:

تَبَرُّوهُمْ أُنْ دِيرِكُمْ مِّنْ تُخْرِجُوهُمْ وَلَمْ أَلِّدِينَ فِي يُقْتَلُوكُمْ لَمْ أَلِّدِينَ عَنِ اللَّهِ يَنْهَكُمْ لَا

فِي قَتَلُوكُمْ أَلِّدِينَ عَنِ اللَّهِ يَنْهَكُمْ إِنَّمَا ﴿٥٢﴾ الْمُقْسَطِينَ تُحِبُّ اللَّهُ إِنَّ إِلَهُمُ وَتُقْسَطُوا

يَتَوَلَّهُمْ وَمَنْ تَوَلَّوْهُمْ أُنْ إِخْرَاجَكُمْ عَلَىٰ وَظَاهَرُوا دِيرِكُمْ مِّنْ وَأَخْرَجُوكُمْ أَلِّدِينَ

د قرآن پلوشې المائدة

﴿الْظَّالِمُونَ هُمْ فَأُولَٰئِكَ﴾

الممتحنه: ۸-۹

الله تاسو له هغو خلکو نه منع کوي چې د دين په وجه له تاسو سره نه وي جنگېدلي او تاسو ئې له خپل ټاټوبي نه وئ ایستلي، له دې چې بېځېنه ورسره وکړئ او د قسط مطابق چلن ورسره وکړئ، يقيناً چې الله مقسطين خوښوي. خبره دا ده چې الله مو له هغو خلکو منع کوي چې د دين په وجه درسره جنگېدلي، تاسو ئې له خپل ټاټوبي ایستلي یئ او ستاسو په ایستلو کې ئې (د دښمن) مرسته کړې ده، له دې چې دوستي ورسره وپالئ، او چا چې لدوی سره دوستي وکړه همدا دوی ظالمان دي.

فَفَرَى الَّذِينَ فِي قُلُوبِهِمْ مَرَضٌ يُسْرِعُونَ فِيهِمْ يَقُولُونَ نَخْشَى أَنْ تُصِيبَنَا دَآئِرَةٌ
فَعَسَى اللَّهُ أَنْ يَأْتِيَ بِالْفَتْحِ أَوْ أَمْرٍ مِّنْ عِنْدِهِ فَيُصْبِحُوا عَلَىٰ مَا أَسْرَوْا فِي أَنْفُسِهِمْ

نَدِيمِ ﴿٥٢﴾

۵۲- نو هغه چې په زړونو کې ئې بيماري ده، ته به ئې گوري چې د دوی په دوستي کې به تلوار کوي، وايي به: د کومي حادثې له رارسېدو وېرېږو!! نو ښايي چې الله به له خپل لوري فتح او يا کوم بل څه راولي او په دې سره به په هغو خبرو پېښماني کوونکي شي چې په خپلو زړونو کې ئې پټولي.

(۵۲)- په دې مبارک آيت کې هغه څوک د بيمار زړه خاوند او منافق گڼل شوی چې له دغو کافرانو سره دوستي کوي، ويل شوي چې د دغو بيمارو زړونو خاوندان په دې موخه دښمن ته د دوستۍ پيغامونه لېږي چې د دښمن په گټه د حالت له بدلېدو وېرېږي، غواړي دښمن له خپله اړخه مطمئن کړي، داسې څه وکړي چې که دښمن برلاسه کېږي نو ده او گټو ته ئې څه گواښ او خطر متوجه نشي، خو قرآن د دوی د زړه دغه پټ خباثت افشا کوي او فرمايي چې اميد دئ الله تعالی يا مسلمانانو ته پر دښمنانو فتح ورکړي او يا بل داسې حالت راولي چې منافقینو ئې د راتلو گمان نه کولو، وضعيت د خپل منافقانه تصور او گمان په خلاف ومومي او په خپلو هغو پټو خبرو پېښمانه شي چې په زړه کې ئې ساتلي.

وَيَقُولُ الَّذِينَ ءَامَنُوا أَهْتَؤُلَاءِ الَّذِينَ أَقْسَمُوا بِاللَّهِ جَهْدَ أَيْمَانِهِمْ^٦ إِنَّهُمْ لَمَعَكُمْ^٧

حَبِطَتْ أَعْمَالُهُمْ فَأَصْبَحُوا خَاسِرِينَ ﴿٥٣﴾

۵۳- او هغه چي ايمان ئې راوړی وايي به: آيا دا همغه دي چي د الله په نامه به ئې کلکي کلکي لوري کولې چي دوی له شکته پرته له تاسو سره دي! عملونه ئې تباہ شول نو له زیانمنو شول.

(۵۳)- په مخکني آيت کي ويل شوي چي دا منافقين به په خپلو کړو په دنيا کي نادم او پېښمانه شي او په دې آيت کي د قيامت په ورځي د دوی وضعيت بيان شوی، هلته به مؤمنان په حيرت سره دوی ته گوته نيسي او وايي به: آيا دا همغه خلک دي چي په دنيا کي به ئې کلکي کلکي لوري کولې چي دوی د مسلمانانو ملگري دي، ټول عملونه ئې په هيڅ شمار شوي، د الله تعالی په وړاندي تش لاس او تور مخ ولاړ دي، خاسر او نامراده؟

يَتَأْتِيهِمُ الَّذِينَ ءَامَنُوا مِنْ يَرْتَدَّ مِنْكُمْ عَنْ دِينِهِمْ فَسَوْفَ يَأْتِي اللَّهَ بِقَوْمٍ يُحِبُّهُمْ
وَيُحِبُّونَهُمْ أَذِلَّةٍ عَلَى الْمُؤْمِنِينَ أَعِزَّةٍ عَلَى الْكَافِرِينَ يُجَاهِدُونَ فِي سَبِيلِ اللَّهِ وَلَا

يَخَافُونَ لَوْمَةَ لَائِمٍ ذَلِكَ فَضْلُ اللَّهِ يُؤْتِيهِ مَن يَشَاءُ وَاللَّهُ وَاسِعٌ عَلِيمٌ ﴿٥٤﴾

۵۴- اي مؤمنانو! که له تاسو څوک له خپل دين ځني په شا شو نو الله به ډېر ژر داسي قوم راپيدا کړي چي دوی پر ده گران وي او دی پر دوی گران وي، پر مؤمنانو تواضع کوونکي او پر کافرانو ځان برگڼونکي، د الله په لار کي به جهاد کوي او د هيڅ ملامتونکي له ملامتولو به نه وېرېږي، دا د الله فضل دی، هغه چا ته ئې ورپه برخه کوي چي دی ئې غواړي او الله پوه د وسعت خاوند دی.

(۵۴)- دلته مؤمنانو ته دا ډاډ ورکړی شوی چي د منافقينو په بېلېدو او له کافرانو سره د دوی په ملگرتيا مه غمجن کېږئ، که څوک مسلمانان کمزوري وگڼي، د دوی له ملگرتيا لاس واخلي، مرتد شي، کافران ورته ځواکمن معلوم شي، هغوی ته د ذلت سر ټيټ کړي، نو الله تعالی به د دوی په عوض کي داسي مؤمنان راپيدا کړي چي دا صفات به لري:

- پر الله تعالی به گران وي.
- دوی به له الله تعالی سره مينه لري.
- تر مؤمنانو به ځان لوړ نه گڼي، هغوی ته به د حقارت په سترگه نه گوري، کمزوري او ضعیف به ئې نه شمېري، هر يو به تر ځان لوړ او تر ځان زیات د عزت خاوند بولي.
- تر کافرانو به ځان لوړ گڼي، د هغوی په وړاندي به سر نه ټيټوي، هغوی ته به د عزت او درناوي په سترگه نه گوري.

د قرآن پلوشې المائدة

- د الله تعالى په لار کي به جهاد کوي.
- د هېچا له ملامتولو به وېره نه لري، نه به د چا د تبليغاتو پروا کوي او نه ئې د سپکو سپورو خبرو.
- دا د الله تعالى فضل دی، هغه چا ته ئې ورپه برخه کوي چي الله تعالى ئې د دې ور ومومي.
- الله تعالى د پراخ فضل خاوند دی او پوهېږي چي څوک د ده د فضل وړ او مستحق دی. دا مطلب په بل آيت کي داسي راغلی:

بَيْنَهُمْ رَحْمَاءُ الْكُفَّارِ عَلَى أَشَدَّاءَ مَعَهُ وَالَّذِينَ اللَّهُ رَسُولٌ مُحَمَّدٌ

الفتح: ۲۹

محمد د خدای رسول او هغه چي له ده سره دي پر کافرانو شديد دي او په خپلو منځونو کي مهربان.

ابو ذر جله وايي: زما خليل په اوو خبرو وگمارلم: له مسکينانو سره محبت او دوی ته نږدېوالی، دا چي تر خان تيب ته (چي تر ما لږ څه په واک کي لري) وگورم نه هغه چا ته چي تر ما لور دی، د خپلوی اړيکي ټينگي وساتم که څه هم مقابل لوری شا وړوي، دا چي له هېچا د کوم څه غوښتنه ونه کړم، دا چي حق ووايم که څه هم تريخ وي، دا چي د الله په لار کي د هېچا له ملامتولو وېره ونه لرم او دا چي لا حول ولا قوة إلا بالله ډېر ووايم، ځکه چي دا کلام له هغي خزاني دی چي تر عرش لاندي ده.

عن أبي ذر قال: أمرني خليلي بسبع : أمرني بحب المساكين والدنو منهم وأمرني أن أنظر إلى من هو دوني ولا أنظر إلى من هو فوقني وأمرني أن أصل الرحم وإن أدبرت وأمرني أن لا أسأل أحدا شيئا وأمرني أن أقول الحق وإن كان مرا وأمرني أن لا أخاف في الله لومة لائم وأمرني أن أكثر من قول لا حول ولا قوة إلا بالله فإنهن من كنز تحت العرش. أخرجه احمد

له عباد بن صامت روايت دی چي وئې ويل: موږ له رسول الله سره په دې بيعت وکړ چي واورو او اطاعت وکړو، په سختی، آسانی، هلته چي زړه مو غواړي او هلته چي زړه مو نه غواړي، په هغه حالت کي هم چي پر موږ بل ته ترجيح ورکړي، په دې چي له چارواکو سره په امورو کي نزاع ونه کړو، په دې چي چېږي وو حق به وایو او د الله په لار کي به د هېڅ ملامتونکي له ملامتولو وېره نه لرو.

عن عبادة بن الصامت قال: بايعنا رسول الله على السمع والطاعة في العسر واليسر والمنشط والمكره وعلى أثره

د قرآن پلوشې المائدة

علينا و ان لا ننازع الأمر اهله وعلى أن نقول بالحق
أينما كنا لا نخاف في الله لومة لائم. رواه مسلم

إِنَّمَا وَلِيُّكُمُ اللَّهُ وَرَسُولُهُ وَالَّذِينَ ءَامَنُوا الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ

وَهُمْ رَاكِعُونَ ﴿٥٥﴾

۵۵- ستاسو دوستان خو الله او پيغمبر ئې او هغه مؤمنان دي چي لمونځ کوي او زکات ورکوي په داسي حال کي چي رکوع کوونکي وي.

(۵۵)- دا مبارک آيت د هر مؤمن بنده ولي او دوست په دغو ذواتو کي راخلاصه کوي: الله تعالى، د هغه پيغمبر او هغه مؤمنان چي په انکسار او خشوع او خضوع سره لمونځ اداء کوي او زکات ورکوي. د دې آيت مفهوم ډېر واضح او الفاظ ئې ډېره قاطع او پرېکنده دي، نه يهود او نصارا د مؤمنانو د دوستانو په لړ کي راځي او نه هغه چي ظاهر ئې د مسلمان دي خو نه ئې لمونځ لمونځ دي او نه ئې زکات زکات، هغه منافقين هم له دې جملې ايستل شوي چي لمونځ او زکات ئې د الله تعالى په وړاندي له رکوع او خضوع نه نشات نه کوي. تاسو په مخکنيو آيتونو کي وليدل چي د يهودانو او نصاراوو تر څنگ د منافقينو يادونه هم شوې، د دوی ځيني خو داسي معرفي شوي چي مؤمنان به ئې حتی د قيامت په ورځ هم خپل ملگري گڼي، خو هلته به ورته څرگنده شي چي دوی مؤمنان نه ول. تاسو ته دا هم بايد معلومه وي چي د مؤمنانو د موالات او دوستۍ له فهرست هغه خلك هم ايستل شوي چي د محاربو کافرانو تر سلطې لاندې ژوند کوي، د النساء په سوره کي ويل شوي:

وَمَنْ أَلَّهِ أَضَلَّ مَنْ تَهَدَّوْا أَنْ أَتْرِيدُونَّ كَسَبُوا بِمَا أَرَكَسَهُمْ وَاللَّهُ فَعَتَيْنِ النَّافِقِينَ فِي لَكُمَّ فَمَا

تَتَّخِذُوا فَلَا سَوَاءَ فَتَكُونُونَ كَفَرُوا كَمَا تَكْفُرُونَ لَوْ وَدُّوا ﴿٥٦﴾ سَبِيلًا لَهُ تَجِدَ فَلَئِنْ أَلَّهِ يُضِلِّلِ

وَلَا وَجَدْتُمُوهُمْ حَيْثُ وَاَقْتُلُوهُمْ فَخُذُوهُمْ تَوَلَّوْا فَإِنَّ اللَّهَ سَبِيلٍ فِي يُهَاجِرُوا حَتَّى أَوْلِيَاءَ مِنْهُمْ

﴿٥٧﴾ نَصِيرًا وَلَا وَلِيًّا مِنْهُمْ تَتَّخِذُوا

نو پر تاسو څه شوي چي د منافقينو په اړه دوه ډلي شوي، حال دا چي الله تعالى دوی د خپلو لاس ته راوړنو په وجه رانسکور کړل، آيا غواړئ هغه څوک هدايت کړئ چي الله بي لاري کړل او الله چي څوک بي لاري کړي هيڅ لار به ورته ونه مومي. د دوی خوښه دا ده چي تاسو

د قرآن پلوشې المباڼده

هم داسي کافران شئ لکه دوی چي کافران شول، نو بيا به سره برابر شئ، نو تر هغه له دوی نه دوستان مه نیسئ چي د الله په لار کي هجرت وکړي، نو که ئي ډډه وکړه، نو وئې نیسئ او هر ځای چي ئي مومئ وئې وژنئ او مه له دوی نه کوم دوست نیسئ او مه کوم مرستندوی له دغو دواړو آیتونو معلومیږي چي دلته بحث د هغو خلکو په اړه دی چي د ایمان دعوی ئي کوله خو په دارالکفر کي پاته شوي او په داسي حال کي ئي مدیني ته له راتلو ډډه کړې چي له یوې خوا د هجرت کولو امر ورته شوی وو او له بلې خوا په دې نتوانېدل چي هلته خپل دیني شعائر په څرگنده توگه او په اطمینان سره ترسره کړي، د هغو خلکو تر سلطې لاندې ئي ژوند کولو ته دوام ورکړی چي له مسلمانانو سره جنگېدل، په دارالحرب کي د دوی د پاته کېدو اصلي وجه دا وه چي د خپل دین او ایمان په خاطر قرباني ته چمتو نه وو، دې ته تیار نه وو چي د اسلام لپاره له خپل کور، کلي نه ووځي، د کافرانو له سلطې آزاد شي او د اسلام تر بېرغ لاندې د ژوند کولو لپاره مدیني ته راشي، نه مجبوریت منع کړي وو او نه ضعف او ناتوانی.

ډېر ځله به له مجاهدينو سره دا اندېښنه راپيدا کېده چي که موږ د دېمن په کومي سیمي برید کوو او هلته داسي مسلمانان وي او یا دېمن پر موږ حمله کوي او داسي کسانو په دې حملې کي برخه اخیستې وي او زموږ په لاس ووژل شي، زموږ حکم به څه وي او د دوی حکم څه؟ الله تعالی د دوی د دغې اندېښنې د رفع کولو لپاره دا لارښوونه وکړه چي مهمې برخي ئي دا دي:

- دا منافقین دي.
 - د دوی په اړه اختلاف مه کوئ.
 - د دوی عملونه داسي دي چي دارالایمان ته د راتلو وړ نه دي، الله تعالی د دې وړ ونه گڼل چي ستاسو خوا ته ئي راولي، د اسلام په لوري د مخکي تلو په ځای د کافرانو تر سلطې لاندې پاته کېدو باندې راضي شول، الله تعالی پرېښودل چي په هغه کي نسکور شي.
 - د دوی په اړه به ستاسو خپل منځي اختلاف څه گټه ولري او څنگه به د دوی د هدایت باعث شي، حال دا چي الله تعالی ئي د هدایت وړ نه گڼي او دا توفیق ئي نه دی ورپه برخه کړی چي له هغه ناولي ډنډ نه راوځي؟!
 - دوی خو دا خوښوي چي کاش تاسو هم د دوی په څېر وئ، تاسو هم له خپل ملک نه هجرت نه وی کړئ. له نورو سره د گډ ژوند کوم صورت مو راپیدا کړی وی، نه هغوی زموږ مزاحم کېدی او نه موږ د دوی. که موږ داسي ژوند کولی شو نو تاسو ئي ولي نه شئ کولی؟
 - ترڅو چي دا خلک د الله په لار کي هجرت ونکړي، خپل اولیاء او دوستان ئي مه گڼئ.
 - که له هجرت کولو ئي ډډه وکړه نو په نیولو او وژلو ئي هیڅ صرفه مه کوئ، د دېمن له ډلې ئي وگڼئ او همغه څه ورسره وکړئ چي له دېمن سره ئي کوئ، هیڅ یو ئي مه خپل دوست گڼئ او مه د مرستي طمع ترې کوئ.
- شیعه د مائدي د سوري د دغه آیت په اړه هم عجیب او د حیرت وړ تعبیر او تأویل لري، وایي چي دا آیت د علي علیه السلام د ولایت او امارت په اړه نازل شوی!! له ولي نه په دې آیت کي مراد ولي الامر او امیر دی، وایي چي علي علیه السلام په جومات کي لمونځ کولو، د رکوع په حالت کي وو چي یوه

د قرآن پلوشې المائدة

سؤالگر غږ کړ، ده په اشاره سره هغه پوه کړ چې راشي او د ده گوتې واخلې، خپله گوتې ئې ورکړه او دا آیت د همدې قضیې په اړه نازل شو!! ډېره عجیبه ده چې څوک د قرآن د یوه څرگند آیت په اړه د داسې تاویل جسارت کوي!! دې جنابانو ته څو خبرې لرو:

الله تعالی ستاسو په شان نه دی چې تقیه وکړي او د چا له وېرې خپله خبره په څرگندو الفاظو ونه کړي، که علي علیه السلام ئې د مسلمانانو د ولي الامر په توگه ټاکلی نو د ده په اړه به ئې په قرآن کې همداسې په وضاحت سره امر کړی وو لکه چې د هارون علیه السلام په اړه ئې وضاحت کړی. دلته خو د بحث موضوع له کافرانو سره عدم موالات ده، نه د مسلمانانو د ولي الامر ټاکنه او انتخاب، نه له دې مخکې او نه هم وروسته داسې څه مومو چې د امیرالمؤمنین له ټاکلو او انتخاب سره ارتباط ولري.

دلته خو مؤمنانو ته ویل شوي چې ستاسو دوست او دوستان او اولیاء؛ الله، د ده پیغمبر او هغه مؤمنان دي چې په خضوع سره لمونځ کوي او زکات ورکوي، په علي علیه السلام دا د جمعي صیغه څنگه تطبیقوي؟

که تاسو له رکوع کوونکو نه دا مطلب اخلئ چې د رکوع په حالت کې لمونځ کوي او زکات ورکوي، یا ستاسو په تعبیر د رکوع په حالت کې زکات ورکوي، نه خو لمونځ د رکوع په حالت کې ترسره کېدی شي ځکه لمونځ د رکوع ترڅنگ ډېر نور حرکات هم لري، او نه زکات د رکوع په حالت کې ورکول کېږي، زکات خو یوه فریضه ده، حکومت ته ورکول کېږي نه سوال کوونکو ته، که تاسو تکلف کوئ او زکات د صدقې او خیرات په نامه اخلئ، نو علي علیه السلام به ولي د رکوع په حالت کې دا کار کولو، آیا دا د علي علیه السلام په اړه منی چې هغه په خپل لمانځه کې له خپلو الفاظو دومره غافل وو چې حتی د رکوع په حالت کې ئې د سوال کوونکي غږ واورېدو، بیا ئې هغه ته اشاره وکړه، بیا ئې گوتې راوایسته او هغه ته ئې ورکړه او دا ټول کارونه ئې د رکوع په حالت کې وکړل!! ولي به ئې په دې وخت کې دا کار کاوو؟ آیا له لمانځه وروسته ئې دا کار نشو کولی؟

د شیعې گانو اصلي ستونزه دا ده چې یوه غلطه او بې بنسټه انګېرنه ئې خپله کړې، دا انګېرنه چې امارت د علي علیه السلام او د ده د اولاد منصوبي حق دی، د دې غلطې انګېرنې د اثبات لپاره دلائل لټوي، په قرآن کې د دې لپاره نه صریحاً څه مومي او نه تلویحاً او اشارتاً، هڅه کوي د بې بنسټو روایاتو په مرسته خپله غلطه ادعاء ثابته کړي. که څوک ورته ووايي: امارت خو به په هغه صورت کې د دوی منصوبي حق وو چې په دې اړه کوم نص موجود وی، که داسې نص وی نو علي علیه السلام به څنگه تر ځان نه مخکې له دریو خلفاوو سره بیعت کاوو؟ صحابه وو به څنگه د نص په شته والي کې له ده پرته له بل چا سره بیعت کاوو؟ د دې پوښتنو په ځواب کې وایي: علي علیه السلام! تقیه کوله!! او د صحابه وو په اړه وایي چې له دریو پرته نور ټول منافق شول!! گورئ چې روند تعصب انسان کوم ځای ته رسوي، یوازي یو بې دینه او منافق انسان د علي علیه السلام په اړه دا غلطه وینا او د هغو صحابه وو په اړه چې قرآن د دوی ستاینه کړې، داسې جسارت کولی شي!! پیغمبر علیه السلام د مدینې د انصارو په اړه فرمایي: که د نړۍ ټول خلک په یوې وادي کې او انصار په بله وادي کې وي، زه به له انصارو سره وم!! که د هجرت خبره نه وی نو زه به له انصارو وم.

د قرآن پلوشې المپاڼده

عن النبيّ لو أن الأنصار سلكوا واديا أو شعبا لسلكت في وادي الأنصار ولولا الهجرة لكنت عن أبي هريرة جله:
امراً من الأنصار. رواه البخاري و احمد

څوك چي خپل ايمان ته په ارزښت قائل وي په دې پوهېږي چي په ده باندي د صحابه وو څومره لوی حق دئ، كه دوی نه وی خدای خبر چي موږ او زموږ پلرونه به په كوم دين او مذهب وو، د بتانو عبادت به مو كولو كه د اور؟! دا دوی وو چي اسلام ئې ترموږ پوري راوړساوو، له مدينې تر ايران، افغانستان، هند او ماوراء النهر پوري ئې توره په لاس، د اسلام تر بيرغ لاندي مزلونه كول او د دې اوږدې لار لوېښت لوېښت د دوی په وينو سره كېده، دا ټولي قربانۍ ئې د پيغمبر عليه السلام له رحلت نه وروسته وركړې دي، ايراني شيعه وو ته وايو: تاسو د عمر جله د خلافت په دوران كي د كسري له استبدادي او فرعوني واكمنۍ نه او د اور له عبادت وژغورل شوئ، په كار خو دا وه چي تاسو تر علي جله نه زيات د ده درناوی كولی!! يوازي يو ناسپاسه انسان به د دغو صحابه وو احسان هېروي.

ابن كثير د دغه آيت په اړه ليكي: وقوله تعالى: {إنما وليكم الله ورسوله والذين آمنوا} أي ليس اليهود بأوليائكم بل ولايتكم راجعة إلى الله ورسوله والمؤمنين وقوله {الذين يقيمون الصلاة ويؤتون الزكاة} أي المؤمنون المتصفون بهذه الصفات من إقام الصلاة التي هي أكبر أركان الإسلام وهي عبادة الله وحده لا شريك له وإيتاء الزكاة التي هي حق المخلوقين ومساعدة للمحتاجين والمساكين وأما قوله {وهم راکعون} فقد توهم بعض الناس أن هذه الجملة في موضع الحال من قوله {ويؤتون الزكاة} أي في حال ركوعهم ولو كان هذا كذلك لكان دفع الزكاة في حال الركوع أفضل من غيره لأنه ممدوح وليس الأمر كذلك عند أحد من العلماء ممن نعلمه من أئمة الفتوى وحتى إن بعضهم ذكر في هذا أثراً عن علي بن أبي طالب أن هذه الآية نزلت فيه وذلك أنه مر به سائل في حال ركوعه فأعطاه خاتمه

او دا الله تعالى دا قول چي (إنما وليكم الله ورسوله والذين آمنوا)، په دې معنی دئ چي يهودان ستاسو اولياء او دوستان نه دي، بلکي ستاسو دوستي الله، د ده رسول او مؤمنانو ته راجع ده، او دا قول ئې چي (الذين يقيمون الصلاة ويؤتون الزكاة)، په دې معنی دئ چي هغه مؤمنان ستاسو اولياء دي چي په دغو صفاتو متصف دي، د لمونځ اقامه چي د اسلام تر ټولو ستر ركن او يوازي د هغه الله تعالى عبادت دئ چي هيڅ شريك نلري، او د هغه زكات وركړه چي د خلكو حق او له محتاجانو او مسكينانو سره مرسته ده، خو دا قول ئې چي (وهم راکعون)، ځيني خلك په دې توهم كي پرېوتې

د قرآن پلوشې المپانده

چي دا فقره د زکات ورکونکو حال بيانوي، يعني د رکوع په حالت کي زکات ورکوي!! که داسي وي نو د رکوع په حالت کي زکات ورکول به تر بل حالت نه غوره کار گڼل شوی وو، خو حقيقت داسي نه دی، له اهل فتوی او اهل رأى علماوو نه چي موږ ئي پېژنو د هېچا له نظره خبره داسي نده، او حتی ځينو ئي په دې اړه له علي ابن ابي طالب نه د دې آيت په اړه داسي روايت هم ذکر کړی چي گواکي دا آيت د ده په ارتباط نازل شوی، او دا هغه مهال چي دی په رکوع کي وو او يو سؤالگر ئي خوا ته تېر شو، او ده خپله گوتې ورکړه!!
دا وروستۍ آيت پورتنۍ مطلب مزید توضیح کوي او بنيي چي په پورتنۍ آيت کي له (الذین آمنو) مراد ټول مؤمنان دي:

وَمَنْ يَتَوَلَّ اللَّهَ وَرَسُولَهُ وَالَّذِينَ ءَامَنُوا فَإِنَّ حِزْبَ اللَّهِ هُمُ الْغَالِبُونَ ﴿٥٦﴾

۵۶- او څوک چي له الله او د ده له پيغمبر او مؤمنانو سره دوستي کوي نو بي شکه چي همدا د الله حزب غالب دی.

(۵۶)- دلته د الله تعالى مؤمنو بندگانو ته د حزب الله نوم ورکړی شوی، او ويل شوي: د الله تعالى حزب له هغو کسانو جوړ شوی چي دوستي ئي يوازي له الله تعالى، د ده له پيغمبر او مؤمنانو سره وي، دا حزب فاتح او غالب دی او الله تعالى ئي د غلبي ذمه وال.

يَا أَيُّهَا الَّذِينَ ءَامَنُوا لَا تَتَّخِذُوا الَّذِينَ اتَّخَذُوا دِينَكُمْ هُزُؤًا وَلَعِبًا مِّنَ الَّذِينَ أُوتُوا الْكِتَابَ مِن قَبْلِكُمْ وَالْكَفَّارَ أَوْلِيَاءَ ۚ وَاتَّقُوا اللَّهَ إِنَّ كُنتُم مُّؤْمِنِينَ ﴿٥٧﴾ وَإِذَا نَادَيْتُمْ إِلَى الصَّلَاةِ اتَّخَذُوهَا هُزُؤًا وَلَعِبًا ۚ ذَٰلِكَ بِأَنَّهُمْ قَوْمٌ لَا يَعْقِلُونَ ﴿٥٨﴾

۵۷- اي مؤمنانو! له هغو چي تر تاسو د مخه کتاب ورکړی شوی او ستاسو دين ئي په ټوکو او لوبو نيولی او له کافرانو دوستان مه نيسئ او له الله ووېرېږئ که مؤمنان ياست. ۵۸- او کله چي د لمانځه لوري ته بلنه ورکړئ ملنډي پرې وهي ، دا له دې کبله چي دوی بي عقله خلک دي.

(۵۷-۵۸)- د مخکني بحث په لړ کي يو ځل بيا او په مزيد تفصيل او وضاحت سره ويل شوي چي څوک ستاسو دين ته په سپکه سترگه گوري، که له اهل کتابو وي او که له نورو کافرانو، دوستي ورسره مه پالئ، لدوی نه وېره بايد د دې باعث نشي چي دوستي ورسره وپالئ او پر خپل دين د دوی تېری او استهزاء وزغمئ، له الله تعالى ووېرېږئ که واقعاً ايمان لرئ. د دې معنى دا ده چي له کافرانو سره د دوستۍ وجه يا لدوی نه وېره ده او يا خپل دين ته د داسي ارزښتمندي شتمنۍ په

د قرآن پلوشې المأثده

سترگه نه کتل چي د هېچا تېری پرې ونه زغمي. که ته پر خپل عزت تېری نشي زغملی، پر خپل مال او اولاد تېری نشي زغملی، که ایمان لرې نو پر خپل دین او ایمان به هم تر دې زیات غیرت کوي او د هېچا تېری او استهزاء به نه زغمي او په داسي حال کي به له چا سره دوستي نه پالي چي هغه په دین او د دین په کوم رکن باندې ملنډي وهي.

پر آذان باندې استهزاء او ملنډي د هغه چا کار گڼل شوی چي بې عقله دي، څوک چي عقل لري پوهېږي چي په دې آذان کي څومره مهم الفاظ راغونډ شوي او د انسانانو په ژوند کي ئې اغېز او تاثير څومره ژور دی، دا آذان د ورځي پنځه ځلي خلکو ته خپل رب وريادوي، دا د هر طاغوت له بندگۍ نه د آزادۍ اعلان دی، دا اعلان هره ورځ خلک په خپلو کي راغونډوي، د دوی خپلمنځي اړيکي ټينگوي، د يوه بل له حالت نه د خبريدو موقع په لاس ورکوي، چي په دې آذان سره د يوې محلي خلک، هره ورځ پنځه ځله راغونډېږي، په هري اونۍ کي د يوې منطقي خلک يو ځل اجتماع کوي، په کال کي دوه ځله د يوې لويې ساحي اوسېدونکي په يوې ستري غونډي کي د اختر په شان دوو خاصو ورځو کي غونډه کوي او پدې اجتماعاتو کي ټول په منظمو ليکو کي د يوه بل څنگ ته، يوې قبلې ته مخه کوي، د واحد رب په وړاندې ودرېږي، په يوه امام پسي اقتداء کوي، د هغه په قومنده، لاسونه الله جل جلاله ته د تسليمۍ په نامه پورته کوي، لاس ترلي ودرېږي، رکوع او سجده کوي، په خپلو حرکاتو کي له امام نه مخکي وروسته کېدل گناه گڼي، په خپلو منځونو کي معمولي فاصله او ډېره کمه اندازه له يوه بل نه وروسته مخکي ودرېدل غلطې شمېږي او له هغه نه ډډه کوي، دا ظاهري منظم حرکات له ژور فکري او معنوي احساس او يووالي سره توأم تر سره کېږي، د جمعي په هره اجتماع او د اختر په غونډو کي امام مکلف دی جامع او لارښوونکی وينا وکړي او مقتدي مکلف دی په ډېر غور او دقت سره هغه واورې، د دولت رئيس مکلف دی چي په مرکز کي په خپله د دغو اجتماعاتو رياست وکړي او شخصاً د لمانځه امامت وکړي او په لري ځايونو کي د ده کفيل دا کار ترسره کړي. پدې سره چي د خلکو ترمنځ د يووالي، د مشرانو او کشرانو ترمنځ د بعد او فاصلي ختمولو، د يوه بل له حالت نه د خبرېدو، د محل، منطقي، ساحي او هېواد او نړۍ په وضعیت د پوهېدو، او سترو سترو اجتماعي کارونو ته د ولس د چمتو کولوکوم کار کېدی شي له بلي هېڅ لاري ممکن نه دی.

تاسو چي د نړۍ د ډېرو منظمو، ځواکمنو، سياسي او انقلابي احزابو، تنظيمي او تربيتي پروگرامونه او د حزبي جلسو څرنگوالي لدغه څه سره چي اسلام وضع کړي، مقايسه کړئ نو هلته د آذان، لمانځه او جماعت په اهميت پوهېدی شئ، دا د جماعت لمونځونه په حقيقت کي د حزب الله ورځنۍ، اونيزي او کلنۍ حزبي جلسې دي.

قُلْ يٰٓأَهْلَ ٱلْكِتٰبِ هَلْ تَنقِمُونَ مِنّٰٓاِِلَّا أَنْ ءَامَنَّا بِٱللّٰهِ وَمَآ أُنزِلَ إِلَيْنَا وَمَآ أُنزِلَ

مِنْ قَبْلُ وَأَنَّ أَكْثَرَكُمْ فَٰسِقُونَ ﴿٥٩﴾

۵۹- ووايه: اي اهل کتابو! آيا له دې پرته د بل څه لپاره موږ عيبن گڼئ چي موږ هم پر الله ایمان راوړی او هم پر هغه څه چي موږ ته نازل شوی او هم پر هغه څه چي له دې د مخه نازل شوی او د دې لپاره چي ستاسو اکثریت فاسقان دي.

د قرآن پلوشې المائدة

(۵۹) - دلته له مسلمانانو سره د اهل کتابو مخالفت او پر اسلام او مسلمانانو د دوی استهزاء او تمسخر ته د یوه حیرانونکي عمل په توګه کتل شوي، دا څنګه او ولې دوی له مسلمانانو سره په داسې حال کې مخالفت ته ملا تړلې چې مسلمانان پر هماغه الله تعالی ایمان لري چې دوی هم د ایمان دعوی پرې لري، مسلمانان په ټولو الهي کتابونو ایمان لري، د قرآن په شمول په تورات او انجیل باندې، په قرآن کې خو د انجیل او تورات تأیید او تصدیق شوی، په کار خو دا وه چې اهل کتابو د اسلام درناوی او له مسلمانانو سره ملګرتیا کولی، تر نورو د مخه دوی دا دین منلی او تأییدولی، عجیبه ده چې دوی د تأیید او منلو پر ځای د مخالفت لپاره ملا تړي، د دوی د مخالفت ستره وجه دا ده چې په فساد او فسق کې تر ستوني غرق دي، د نېکانو شته والی په خپلې خوا کې نشي زغملی.

قُلْ هَلْ أَنْتُمْ بِشِرِّ مِّنْ ذَلِكَ مَثُوبَةً عِنْدَ اللَّهِ مَن لَّعَنَهُ اللَّهُ وَغَضِبَ عَلَيْهِ وَجَعَلَ
مِنْهُمْ الْقِرَدَةَ وَالْخَنَازِيرَ وَعَبَدَ الطَّاغُوتَ أُولَئِكَ شَرٌّ مَّكَانًا وَأَضَلُّ عَن سَوَاءِ

السَّبِيلِ ﴿٦٠﴾

۶۰ - ووايه: آیا په هغه مو خبر کړم چې تر دې ئې د الله په وړاندې سزا ډېره بده ده؟ هغه چې الله رټلي، غضب ئې پرې کړی او لدوی ئې بیزوګانې، خنزیران او د طاغوت بندگان جوړ کړل، دوی د دریځ له مخې ډېر بد او له سمې لارې ډېر تېروتي دي.

(۶۰) - تاسو پر مسلمانانو استهزاء کوئ، د هغوی دیني شعائرو ته په سپکه سترګه ګورئ، آیا هغه خلک دروښتو چې د الله تعالی په نزد تر ټولو بد دي؟ دا هغه دي چې الله تعالی پرې لعنت ويلي، پر خپل غضب ئې اخته کړي، د بیزوګانو او خنزیرانو په څېر ئې مسخ کړل، او هغه چې د طاغوت بندګي ئې وکړه. دا هغه څه دي چې یهودان پرې اخته شوي، دوی څنګه ځان ته د دې حق ورکوي چې مسلمانانو ته په بده سترګه وګوري او ځان تر دوی غوره وګڼي؟! دوی خو هغه خلک دي چې الله تعالی له خپل رحمته بې برخې کړل، د خپل رحمت دروازه ئې د دوی پر مخ وتړله، خپل غضب ئې پرې نازل کړ، د بیزوګانو په څېر یو مقلد قوم ترې جوړ شو او الله تعالی د بیزوګانو په څېر مسخ کړل، په فحش او ګنده کارونو کې د خنزیرانو په څېر شول او الله تعالی د خنزیرانو په څېر مسخ کړل، د هر طاغي او باغي واکمن په وړاندې ئې د غلامۍ او بندګۍ سر تیب کړ او ذلت ته ئې غاړه کېښوده، داسې ذلیل او پرېوتی قوم څنګه پر عزتمنو مسلمانانو استهزاء کوي!!!

اما دا چې آیا بیزوګانې او خنزیران د مسخ شوو یهودانو له نسله دي که نه؟ لاندې دوه روایتونه حقیقت توضیح کوي:

د قرآن پلوشي المپائده

عن ابن مسعود قال: سئل رسول الله عن القردة والخنازير: أهي مما مسخ الله؟ فقال [إن الله لم يهلك قوماً أو لم يمسح قوماً فيجعل لهم نسلًا ولا عقبا وإن القردة والخنازير كانت قبل ذلك. مسند احمد بن حنبل

له ابن مسعود جله روايت دئ چي له رسول الله د بيزوگانو او خنزيرانو په اړه پوښتنه وشوه چي آيا دا همغه دي چي الله تعالى مسخ کړي؟ وئې فرمايل: الله تعالى هيڅ قوم داسي نه هلاکوي يا ئې نه مسخ کوي چي بيا ئې نسل يا پاته شوني وي، بيزوگاني او خنزيران تر دې د مخه موجود وو.

عن ابن مسعود قال: سألنا رسول الله عن القردة والخنازير: أهي من نسل اليهود؟ فقال [لا إن الله لم يلعن قوماً قط فيمسحهم فكان لهم نسل ولكن هذا خلق كان فلما غضب الله على اليهود فمسحهم جعلهم مثلهم. رواه احمد

له ابن مسعود جله روايت دئ چي له رسول الله مو وپوښتل: آيا بيزوگاني او خنزيران د يهودانو له نسله دي؟ وئې فرمايل: الله تعالى پر هيڅ قوم لعنت نه وايي او نه ئې مسخ کوي چي بيا ئې نسل وي، خو دا مخلوقات تر دې د مخه موجود وو، کله چي الله تعالى پر يهودانو لعنت ووايو د دوی په څېر ئې مسخ کړل.

وَإِذَا جَاءُوكُمْ قَالُوا ءَامَنَّا وَقَدْ دَخَلُوا بِالْكَفْرِ وَهُمْ قَدْ خَرَجُوا بِهِ ؕ وَاللَّهُ أَعْلَمُ

بِمَا كَانُوا يَكْتُمُونَ ﴿٦١﴾

٦١- او چي درته راشي وايي: ايمان مو راوړی، حال دا چي له كفر سره راننوتي او له همدې سره بېرته وتلي او الله په هغه څه ډېر ښه پوهېږي چي پتوي ئې.

د قرآن پلوشې المائدة

(٦١)- دلته د اهل کتابو منافقت په ډېره اغېزمنه توگه انځور شوی، کله چې به د پيغمبر عليه السلام حضور ته راغلل يا به له نورو مسلمانانو سره مخامخ شول نو ويل به ئې: موږ هم ستاسو په څېر ايمان لرو، په دغو خبرو چې تاسو ئې کوئ موږ هم باور لرو، پداسي حال کې چې کافر به راغلل او کافر به ووتل، نه ئې له دې مخکې په دغو حقائقو ايمان درلود او نه به ئې اوس او له ملاقاته وروسته ايمان راوړی وو، د الله تعالى په نزد کې نه د دوی مخکنی ايمان اعتبار لری او نه اوسنی، د الله تعالى دا پرېکړه د دوی هغو پټو خبرو ته په پام سره شوې چې دا منافقين ئې پټوي، ايمان چې کومې غوښتنې لري دوی ئې ترسره کولو ته چمتو نه دي، په خوله خو د ايمان ادعاء کوي خو په زړونو کې چې څه لري هغه ټول د ايمان منافي دي. په وروستي آيت کې به وگورئ چې د دوی دا د ايمان منافي اعمال کوم کوم دي.

وَتَرَى كَثِيرًا مِّنْهُمْ يُسْرِعُونَ فِي الْآثِمِ وَالْعُدْوَانِ وَأَكْلِهِمُ الشَّحْتِ لِبَيْسٍ مَا
كَانُوا يَعْمَلُونَ ﴿٦٢﴾

٦٢- او ډېری به ئې وگوري چې په گناه، تبې او د حرامو په خوړلو کې تلوار کوي،
څومره بد دئ هغه څه چې دوی ئې کوي.

(٦٢)- دلته د ايمان منافي درې ستر ستر کارونه په گوته شوي:

- په گناه کې تلوار.
 - د بل پر حق تبې او تجاوز کې تلوار.
 - د حرامو په خوړلو کې تلوار.
- له دغو بدو کړو وړو سره سره به الله تعالى څنگه د دوی د ايمان دعوی قبلوي؟

لَوْلَا يَنْهَاهُمُ الرَّبَّيُّونَ وَالْأَحْبَارُ عَنْ قَوْلِهِمُ الْآثِمَ وَأَكْلِهِمُ الشَّحْتِ لِبَيْسٍ
مَا كَانُوا يَصْنَعُونَ ﴿٦٣﴾

٦٣- ولي ئې خدای پالونکي او علماء د گناه له وينا او د حرامو له خوړلو نه منع
کوي؟! ډېر بد دئ هغه څه چې دوی ئې کوي.

(٦٣)- د دوی د علماوو او مشاخو حالت هم داسې دی چې نه خلک له بدې او غلطې وينا منع کوي
او نه د حرامو له خوړلو، د چا په ښه او بد کار نلري، له بدو نه حساسيت پکې مړ شوی او له
وضعيت سره ئې روغه جوړه کړې، د حکامو په خدمت کې دي، په يوه مفسد او گنهگار قوم کې
هغه څوک د منلي عالم او پير په نامه شهرت مومي چې د عام ولس په څېر وي، د دوی د خوبني

د قرآن پلوشې المائدة

خبري کوي، نه د غلطي وينا مخالفت کوي او نه سمي او حق وينا ته خلک رابلي، له حکامو سره ئي لاس يو کړی وي، د کومي ټولني علماء او مشائخ چي داسي وي، حکام او عام ولس به ئي څنگه وي؟

وَقَالَتِ الْيَهُودُ يَدُ اللَّهِ مَغْلُولَةٌ غُلَّتْ أَيْدِيهِمْ وَلُعِنُوا بِمَا قَالُوا بَلْ يَدَاهُ مَبْسُوطَتَانِ يُنفِقُ كَيْفَ يَشَاءُ وَلَيَزِيدَنَّ كَثِيرًا مِّنْهُم مَّا أُنْزِلَ إِلَيْكَ مِنْ رَبِّكَ طُغْيَانًا وَكُفْرًا ۚ وَالْقَيْنَا بَيْنَهُمُ الْعَدَاوَةَ وَالْبَغْضَاءَ إِلَى يَوْمِ الْقِيَمَةِ ۚ كُلَّمَا أَوقَدُوا نَارًا لِلْحَرْبِ أَطْفَأَهَا اللَّهُ وَيَسْعَوْنَ فِي الْأَرْضِ فَسَادًا ۚ وَاللَّهُ لَا يُحِبُّ الْمُفْسِدِينَ ﴿٦٤﴾

٦٤- او يهودانو وويل: د الله تعالى لاس تړلی دی، د دوی لاسونه دي تړلي وي او پر دوی دي لعنت وي، په سبب د هغه څه چي ونې ويل، داسي نده لکه دوی چي وايي، د الله تعالى دواړه لاسونه خلاص دي او څنگه چي وغواړي همغسي انفاق کوي او هغه څه به د دوی د ډېرو طغيان او کفر حتماً ورزيات کړي چي ستا د رب له لوري درته نازل شوی او د دوی ترمنځ مو ترقيامته دېمنې او کرکه وغورځوله، هرکله ئي چي د جگړي کوم اور بل کړی، الله هغه مړ کړی او په زمکي کي د فساد لپاره هڅه کوي او الله دا مفسدين نه خوښوي.

(٦٤)- دا مبارک آيت څو مهمې برخې لري، چي پکار ده لږ په تفصيل سره وڅېړل شي: په لومړۍ برخي کي د بخل، سخاوت، امساك او انفاق په اړه بحث شوی، يهودان الله تعالى ته د بخل نسبت کوي او وايي: (يَدُ اللَّهِ مَغْلُولَةٌ: د الله لاس تړلی دی)، يعني څه چي ترې غواړو نه ئي راکوي، د هرڅه واک ورسره دی، د ټولو شيانو مالک دی، خو بندگان ئي همداسي پرېښي دي، څه نه ورکوي! په عربي ژبه کي له بخل نه په همدې کلماتو تعبيرکېږي او د دې برعکس هغه کسان چي سخاوت لري، هر چا ته د مرستي لاس ورکوي، له هر چا سره مرسته کوي، د هغه دا صفت د (يداه مبسوطتان) په الفاظو سره بيانوي، يعني لاسونه ئي خلاص دي، هر چا ته هرڅه ورکوي او په دواړو لاسونو سره انفاق کوي. الله تعالى د يهودانو په ځواب کي فرمايي: (بَلْ يَدَاهُ مَبْسُوطَتَانِ يُنفِقُ كَيْفَ يَشَاءُ) د دې معنی دا ده چي الله تعالى زيات انفاق کوي، هر چا ته له خپلو نعمتونو مناسبه برخه ورکوي. متأسفانه په مسلمانانو کي يوه داسي ډله راولاړه شوې چي د لارورکو اهل کتابو په څېر د متشابه آيتونو الفاظ په ظاهري او متبادري معنی اخلي او د دې غلط مسلک په سبب الله تعالى له مخلوق سره تشبیه کوي، دوی لدې آيت هم له حقيقت نه لري تعبير لري او وايي چي دا آيت په دې دلالت کوي چي الله تعالى دوه لاسونه لري!! دا په داسي حال کي چي دلته د بحث موضوع د الله تعالى ذات نه دی، دا الفاظ په دې لړ کي ندي راغلي چي د الله تعالى د ذات څرنگوالی موږ ته

د قرآن پلوشې المأئده

معرفي کړي، نه دلته په دې موضوع بحث شوی او نه د قرآن په کوم بل آیت کې، تاسو به په ټول قرآن او د پیغمبر علیه السلام په ټولو احادیثو کې هیڅ ځای دا ونه مومئ چې د الله تعالی د ذات د څرنگوالي په اړه ئې څه ویلي وي، پیغمبر علیه السلام په دې موضوع له بحث کولو او حتی فکر کولو موږ منع کړي یو، انسان له دې ډېر عاجز دی چې د الله تعالی د ذات څرنگوالی درک کړی شي، که چېرې دا آیت د الله تعالی د ذات د معرفي په لړ کې راغلی وی او دا آیت د داسې یوې بشپړې وینا یوه برخه وی چې د بحث محور او اصلي موضوع ئې د الله تعالی د ذات کیفیت بیانول وی او په همدې ارتباط ویل شوي وی چې (يَدَاهُ مَبْسُوطَتَانِ) نو په هغه صورت کې مو ویلی شوی چې د آیت معنی همغه ده چې دا ډله ئې ادعاء کوي، خو پدې صورت کې به هم له دې اشکال سره مخامخ وو چې: آیا الله تعالی دوه داسې لاسونه لري چې تل خلاص وي او هیڅ نه سره یوځای کېږي؟ ځکه د مبسوطتان معنی همدا ده!! د صاف زړه خاوند په دې پوهېږي چې د دغو الفاظو مراد همغه دی چې ترې وروسته راغلی (يُنْفِقُ كَيْفَ يَشَاءُ)، قرآن دې ته د ورته متشابه آیتونو په اړه موږ ته لارښوونه کړې ده چې د تأویل هڅه ئې ونه کړو، ځکه په تأویل ئې له الله تعالی پرته هیڅوک نه پوهېږي (و ما يعلم تأويله الا الله). دلته د (ید) په اړه چې هر تعبیر او تأویل، په ژبه، قلم او ذهن کې ولرو او هر تصویر چې په خیال کې ترې جوړ کړئ، دا تعبیر، تأیل او تصویر نه یوازې د الله تعالی په اړه صدق نه کوي، بلکې په دې کار سره مو د الله تعالی د صریح حکم مخالفت کړی، د تأیل ناکامه او ناسمه هڅه مو کړي، الله تعالی مو له مخلوق سره تشبیه کړی او ټولو صحابه وو او سلف صالح له منهج سره مو مخالفت کړی.

اهل کتابو همدا غلطې وکړه، الله تعالی ئې د انسان په څېر وگڼلو، تیار یو انسان ئې ترې جوړ کړ چې توپیر ئې له انسان سره یوازې په دې کې دی چې هغه خدای دی او دا انسان، نور ئې هر څه انسان ته ورته دي، دوه لاسونه، دوه پښې، دوه سترګې، دوه غوږونه او... لري، وایي خدای انسان د ځان په څېر پیدا کړ، دوی او ټولو لارورکو قومونو خپل خدای او بت د انسان مجسمې ته ورته جوړ کړ، دا نن چې تاسو د مسیحیانو کلیساوو ته ورشئ وبه گورئ چې خپل خدای ئې د انسان په بڼه کې انځور کړی. دا په داسې حال کې چې بایبل دوی د مجسمو له جوړولو منع کړي وو، بایبل لیکي چې خدای د هر راز مجسمو له جوړولو او د دوی په وړاندې د عبادت له کولو ممانعت کړی او فرمایلي ئې دي: بت مه جوړوئ او بتان مه لمانځئ، مجسمه، د ډېرو ځلي او تراشلي ډبرې د لمانځنې لپاره مه جوړوئ... خو نن د مسیحیانو کلیساوي له مجسمو ډکي دي، د مریمې او عیسیٰ علیهما السلام مجسمې او حتی خدای ئې د دوو فرشتو د مجسمو تر منځ پر تخت ناست انځور کړی او د تثلیث او درې گونو خدایانو عقېدې ته ئې عیني تجسم ورکړی.

په دې مبارک آیت د ایمان غوښتنه دا ده چې که څوک الله ته د بخل نسبت وکړي او ووايي: يَدُ اللَّهِ مَغْلُولَةٌ په ځواب کې ورته ووايو: بَلْ يَدَاهُ مَبْسُوطَتَانِ يُنْفِقُ كَيْفَ يَشَاءُ.

په قرآن د ایمان او د قرآن د آیتونو په تفسیر کې د احتیاط غوښتنه دا ده چې د هر آیت د تفسیر او ترجمې په وخت کې د هغه سیاق، سباق او له مخکې وروسته سره رابطه په پام کې ولرو، که دا اصل مراعات نشي نو د زیاتو اشتباهاتو مرتکب کېږو. که ستاسو د بحث موضوع د یوه شخص ذات او خاص حالت معرفي کول وي او په همدې لړ کې ووايي: هلته یو څوک دی له دوو خلاصو لاسونو سره، ستاسو له دې وینا مخاطب دا انتباه اخلي چې نوموړی سړی دوه داسې خلاص لاسونه لري چې یو له بل سره وصل کېدی نشي. خو که د بحث موضوع مو د هغه شخص د سخاوت بیان وي او په همدې ارتباط ووايي چې هغه سړی خلاص لاس لري، نو ستا مخاطب ډېر ژر پوهېږي

د قرآن پلوشې المأثده

چي ستا مقصد د ده هغه سخاوت ته اشاره ده چي له هر چا سره په خلاص لاس مرسته کوي، يوازي کمعقله انسان به ستا له دې وينا دا انتباه اخلي چي دې سړي خپل لاس خلاص نيولی. قرآن موږ ته لارښوونه کوي چي نه به الله تعالی په ذات او صفاتو کي د کوم مخلوق سره تشبیه کوو، او نه به کوم مخلوق له ده سره تشبیه کوو، د الله تعالی په اړه به د مثال له ویلو هم ډډه کوو، چا چي په خپل ذهن کي د الله تعالی د ذات په اړه کوم تصور وکړ، کوم تصویر ئي جوړ کړ، له کوم مخلوق سره ئي تشبیه کړ او کوم مخلوق ئي له ده سره ورته وگڼلو، اشتباه ئي کړي او د قرآن له لارښوونو سره ئي مخالفت کړی.

په ټولو هغو نصوصو کي چي د ید، عین، رجل او ... نسبت الله تعالی ته شوی، هلته هدف دا نه دی چي د الله تعالی د ذات کیفیت بیان کړي، بلکي د الله تعالی یو فعلی صفت ئي بیان کړی، نه بنيایي له دغو الفاظو ظاهري معنی واخلو، دا ځکه چي د الله تعالی د ذات په کیفیت باندې پوهېدا د انسان له وس نه لوړه خبره ده، انساني عقل دومره توان نه لري چي دا درک کړی شي. د الله تعالی د ذات د څرنگوالي د بیانولو لپاره په انساني قاموس کي الفاظ نشته، دا الفاظ چي دلته استعمال شوي ټول په حقیقت کي د محسوسو او مشهودو مخلوقاتو لپاره وضع شويدي او څرگنده ده چي پدې کلماتو سره د عظیم خدای د ذات کیفیت بیانول ممکن ندی.

ټول علماء او محققین د قرطبي په شمول په دې متفق دي چي د الله تعالی د ذات په اړه به له بحث نه ډډه کوو، الله تعالی ته به د غرو او جوارحو نسبت نه کوو.

د قرآن په ټولو هغو آیتونو کي چي الله تعالی ته د ید نسبت شوی، هلته داسي څه ید ته نه دي مربوط شوي چي (شی او څیز) وي او ترلاسه کول او اخیستل ئي غری یا اندام ایجابوي، لکه دا آیتونه:

... ا لمؤمنون: شئء کل ملکوت بيده من قل

۸۸

یس: ۸۳ إِلَیْهِ وَ شئء کل ملکوت بيده الَّذی فَبْحَنَ

تَرْجَعُونَ *

الملک: ۸۳ شئء کل عَلَى هُوَ وَ الْمُلْکُ بيده الَّذی تَبْرَکَ

قَدِيرٌ *

گورئ چي دلته ویل شوي: ملک او ملکوت د الله تعالی په لاس کي دی، خو تاسو پوهېږئ چي ملک او واکمني داسي څه نه دي چي په اختیار کي درلودل ئي د لاس په نامه غږي ته ضرورت ولري.

همدا راز که تاسو په هغو احادیثو کي لږ غور وکړئ چي د (ید) یادونه پکي شوې، درته جوته کېږي چي هلته (ید) د غږي (اندام) په توگه نه دی راغلی. د مثال په توگه: (بيده الامر)، (الخیر فی یدیک)، (والذی نفس محمدیبه)، (ان الله یبسط یده باللیل لیتوب مسئ النهار ویبسط یده بالنهار لیتوب مسئ اللیل) ...

که پدې نصوصو کي دقت وکړو نو وبه وینو چي دلته د خیر، توبی او نفس انتساب ید یا لاس ته مجازي دی نه حقیقي، د امورو تدبیر، د خیر ورکړه، د مرگ او ژوند د فیصلې صدور، د توبی قبول، دا نه ایجابوي چي دلته دي له ید نه مراد د بدن غږی او جارحه وي، ځکه نه امر جسم دی، نه خیر، نه نفس، نه توبه، نه خیرات او نه دا نور ذکر شوي شيان، دا یو هم جسم نه

د قرآن پلوشې المائدة

دئ چې ملکیت، ورکړه، اخیستل، قبول او سمبالول ئې د جارحه، آلي او اندام غوښتونکي وي. قرآن کریم په پوره صراحت سره فرمایي:

إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ *

یس: ۸۲

بیشکه چې کله الله د څه شي اراده وکړي نو کار ئې یوازي دا دئ چې ورته ووايي: وشه، نو هغه وشي.

یعني د ټولو امورو د تدبیر او ترسره کېدو لپاره یوازي د الله تعالی اراده کافي ده، د شیانو پیدایښت، مرگ، ژوند، ساتنه، پالنه، تدبیر، ورکړه، تمليک، اخیستل، امساک، بطش، دا ټول د الله تعالی په ارادې سره او د کُن په حکم ترسره کېږي.

الله تعالی د قرآن په اړه فرمایي: مصداقاً لما بین یدیه: د دې الفاظو تحت اللفظي معنی دا ده: تصدیقوونکی د هغه څه چې د دواړو لاسونو منځ کې ئې دي، خو هیڅ عالم او هوښیار انسان له دې دا مراد نه اخلي چې قرآن دوه لاسونه لري، او په لاسونو کې ئې داسې څه دي چې تصدیقوي ئې، ټول په دې متفق دي چې دلته مراد هغه کتابونه دي چې تر قرآن دمخه نازل شوي. الله تعالی ته د غرو نسبت کول داسې دي لکه کوم کم عقله انسان چې د دغه آیت په استناد ادعاء وکړي چې قرآن لاسونه لري!!

که په لاندې احادیثو کې هم غور وکړو همدا مطلب راته په گوته کوي:
رسول الله فرمایي: مَا تَصَدَّقَ أَحَدٌ بِصَدَقَةٍ مِنْ طَيِّبٍ، وَلَا يَقْبَلُ اللَّهُ إِلَّا الطَّيِّبَ، إِلَّا أَخَذَهَا الرَّحْمَنُ بِيَمِينِهِ..... رواه مسلم

هیڅوک کومه پاکه صدقه نه ورکوي او الله تعالی خو له پاک نه پرته بل څه نه قبلوي، مگر دا چې رحمن خدای هغه په خپل یمین (بني لاس) اخلي.

ابن عباس رضی الله عنهما وایي: الحجر الاسود یمین الله فی الارض فمن صافحه وقبله فکانما صافح الله وقبل یمینه

حجر الاسود په زمکه کې د الله تعالی بنی لاس دئ، چا چې پر هغې لاس کېښود او ښکول ئې کړه نو دا داسې ده لکه چې له الله تعالی سره ئې مصافحه کړې وي او د هغه بنی لاس ئې ښکول کړی وي.

• د لومړني حدیث مطلب او مدلول دا دئ چې الله تعالی یوازي پاکه صدقه او خیرات قبلوي، نه یوازي قبلوی ئې بلکې هغه ته خاص ارزښت ورکوي او لکه څنگه چې انسان یو باارزښته څیز په بنی لاس اخلي، شکور خدای هم د خپل بنده پاکې صدقې ته ارزښت ورکوي او قبلوي ئې، خو پدې حدیث کې نه د یمین او نه د اخذ د کلمې ظاهري معنی مراد ده، ځکه گورو چې صدقه د یوه انسان له خوا بل انسان ته ورکول کېږي، ورکونکی او اخیستونکی دواړه انسانان دي. په دوهم روایت کې هم گورو چې په لومړنۍ برخه کې ئې حجر الاسود ته په زمکه کې د خدای یمین (بنی لاس) ویل شوي او په دوهمه برخه کې د حجر الاسود لمس کول او یا ښکول د الله تعالی د لاس د لمس او ښکولولو په معنی راغلی دئ، هیڅ عاقل انسان به دا ادعاء ونکړي چې له دې الفاظو مراد همدا ظاهري معنی ده.

• موږ د متشابه آیتونو په مراد ایمان لرو، الفاظ ئې په خوله یادوو، بلي ژبي ته ئې ترجمه جائز گڼو، خو په متبادره او متداوله معنی ئې نه اخلو، په تائویل ئې له الله تعالی پرته بل څوک نه پوهېږي، که څوک ید د لاس په معنی ترجمه کړي دا د اعتراض وړ خبره نه ده خو که ید د عضوي په معنی تعبیر کړي، څو غلطی ئې کړي: ۱- تائویل ئې کړی، په داسې حال کې چې له الله تعالی پرته بل څوک ئې په تائویل نه پوهېږي، که دا غړي وگڼو نو بیا خو ئې هر څوک په تائویل پوه شو ۲- الله تعالی ئې له مخلوق سره تشبیه کړی، حال دا چې الله تعالی نه په خپل

د قرآن پلوشې المائدة

ذات کي، نه په صفاتو کي او نه په افعالو کي کوم مخلوق ته ورته دی ۳- د الله د ذات د څرنگوالي په اړه ئې څه ویلي حال دا چې اسلام موږ له دې منع کړي یو چې د الله تعالی د ذات په اړه فکر وکړو. ۴- د ټول سلف له منهج سره ئې مخالفت کړی. هغه خبره ئې کړې چې له دې پېړۍ مخکې هیڅ په دین پوه عالم نه ده کړې.

• د آیت د دوهمې برخې معنی دا ده چې د الله تعالی له لوري تا ته درکړی شوي آیتونه د دې په ځای چې دا مفسدین له طغیان او فساد نه راوگرځوي او له کفر نه لاس اخیستو ته ئې چمتو کړي، برعکس د دوی کفر او طغیان زیاتوي او د دې باعث کیږي چې له حقایقو سره دېمنی ته ملا وتړي او د حق دین په مخالفت او له کفر نه په دفاع کي د دوی طغیان ورځ په ورځ زیات شي. گمان مه کوئ چې هر څوک به د حق او د الله تعالی د کتاب د آیتونو په اورېدو سره له خپل کفر نه لاس اخلي او ستاسو ملګرتیا به کوي، ډېر خلک به داسې ومومي چې له تاسو سره یوازي په دې خاطر دېمنی کوي چې تاسو حق ته بلنه ورکوئ او له حقیقت نه دفاع کوئ، څومره چې تاسو په خپل دعوت کي مخکې ځئ د دوی دېمنی او مخالفت به همدومره زیاتېږي.

• دوی په خپلو منځونو کي هم په دېمنیو اخته دي او یو بل ته په زړه کي کرکه او کینه لري، دوی چې کومه لار غوره کړې، د دې په وجه به د دوی تر منځ دا دېمنی او کینه تر قیامته دوام کوي.

• دوی په وار وار د جگړو اور بل کړی، او تل الله تعالی د جگړو دا اور مړ کړی، تل ئې د فساد خورولو هڅه کړې او خپل زور ځواک ئې په دې لار کي کارولی، دوی مفسدین دي، الله تعالی ئې نه خوښوي.

په بعدي آیتونو کي به وگورئ چې د دوی د دغو ټولو انحرافاتو اصلي لامل او وجه عدم ایمان، له الله تعالی وېره نه درلودل او د الله تعالی د کتاب په احکامو عمل نه کول دي.

وَلَوْ أَنَّ أَهْلَ الْكِتَابِ ءَامَنُوا وَاتَّقَوْا لَكَفَّرْنَا عَنْهُمْ سَيِّئَاتِهِمْ وَلَأُدْخِلَنَّهُمْ
جَنَّاتِ النَّعِيمِ ﴿٦٥﴾ وَلَوْ أَنَّهُمْ أَقَامُوا التَّوْرَةَ وَالْإِنْجِيلَ وَمَا أُنْزِلَ إِلَيْهِمْ مِنْ رَبِّهِمْ
لَأَكَلُوا مِنْ فَوْقِهِمْ وَمِنْ تَحْتِ أَرْجُلِهِمْ ۚ مِنْهُمْ أُمَّةٌ مُّقْتَصِدَةٌ ۖ وَكَثِيرٌ مِنْهُمْ سَاءَ مَا
يَعْمَلُونَ ﴿٦٦﴾

۶۵- او که اهل کتابو ایمان راوړی وی او تقوی ئې کړې وی نو حتماً به مو د دوی ناځوالي ختمې کړې وی او هرومرو به مو د نعمتونو جنت ته ننېستي وو. ۶۶- او که دوی تورات، انجیل او هغه څه چې د خپل رب له لوري ورته نازل شوي، پلي کړي وی، نو هرومرو به ئې هم له بره خوړلي وو او هم د خپلو پښو له لاندې، د دوی یوه ډله خو

د قرآن پلوشې المائدة

منځ لارې ده خو ډېری ئې داسې دي چې کړنې ئې ډېرې بدې دي.

- (٦٥-٦٦) - په دغو دوو مبارکو آیتونو کې لاندې مهم مطالب زموږ مخې ته اېښودل شوي:
 - اهل کتابو په حقیقي معنی ایمان نه وو راوړی، د دوی بد وضعیت په دې شهادت ورکوي چې د ایمان دعوی ئې رېښتینې نه ده، له کومو ناخوالو سره چې مخامخ دي وجه ئې عدم ایمان او عدم تقوی ده، که دوی په واقعي معنی ایمان درلودی او په عملي ژوند کې ئې د تقوی لار غوره کړې وی نو الله تعالی به په دنیا کې د دوی ستونزې او ناخوالې ختمې کړې وې او په آخرت کې به ئې جنت ورپه برخه کړی وو، اوس له دواړو محروم دي.
 - دوی تورات، انجیل او هغه احکام او لارښوونې چې د الله تعالی د پیغمبرانو په لاس ورته راغلې شا ته وغورځول، د همدې لپاره د الله تعالی له پېرزوینو محروم شول، فقر او مسکنت ئې په برخه شو، که دوی دا لارښوونې شا ته نه وې غورځولې او خپل ژوند ئې د الهي دین له غوښتنو سره سم تنظیم کړی وي نو هم به د آسمان د برکت دروازي د دوی پر مخ پرانیستل شوې وې او هم د زمکې، آسمان به په خپل وخت بارانونه پرې وروړل او زمکې به له برکتونو ډک حاصلات ورکول.
 - د دوی محدود شمېر خلک منځ لارې او اعتدال خوښې دي او سمه لار ئې غوره کړې، اکثریت ئې په بدو افعالو بوخت دي، د دغو په سبب د دوی ټولنه په دې مصیبتونو اخته شوې، دا ځکه چې له ولسونو سره د الله تعالی معامله داسې ده چې د دوی د اکثریت له حالت سره متناسب وي.

يَتَأْتِيهَا الرُّسُولُ يَلْغُ مَا أُنْزِلَ إِلَيْكَ مِنْ رَبِّكَ وَإِنْ لَّمْ تَفْعَلْ فَمَا بَلَغْتَ رِسَالَتَهُ

وَاللَّهُ يَعْصِمُكَ مِنَ النَّاسِ إِنَّ اللَّهَ لَا يَهْدِي الْقَوْمَ الْكَافِرِينَ ﴿٦٧﴾

٦٧- ای پیغمبره! هغه څه ورسوه چې د خپل رب له لوري درته نازل شوي او که دي ونکړ نو د ده پیغام دي نه دی رسولی او الله دي له خلکو ساتي، یقیناً چې الله دا کافر قوم نه هدايت کوي.

(٦٧) - دا مطلب په دې سورې کې د پیغمبر علیه السلام په اړه درې ځلې، ٦٧، ٩٢ او ٩٩ آیتونو کې او د مؤمنانو په اړه یو ځل په ١٠٥ آیت کې راغلی، په دې آیت سره پیغمبر علیه السلام ته ویل شوي چې خپل رسالت له خوف، وېرې، تردد او تزلزل نه پرته په بشپړه توګه پای ته ورسوه، د هغه څه په تبلیغ او ولس ته په رسولو کې هیڅ کمی او قصور مه کوه چې د خپل رب له لوري درکړی شوي، که داسې ونه کړې نو تا به خپل الهي رسالت نه وي ترسره کړی، د دښمنانو د مخالفونو هیڅ پروا مه کوه،

د قرآن پلوشې المائدة

الله تعالى ستا ساتونکی دی، که خلک ستا دعوت ته مثبت ځواب ونه وایي، په دې مه مایوسه کېږه او په خپل دعوت کې کمی مه راوله، داسې نه چې د خپل دعوت له نتائجو مایوس شي او په نیمایي کې ئې پرېږدي، د خلکو د هدایت پرېکړه الله تعالى کوي، د دوی د عدم ایمان وجه دا ده چې الله تعالى دا کافر قوم د هدایت وړ نه گڼي.

که څه هم په دې مبارک آیت کې خطاب پیغمبر علیه السلام ته متوجه دی، خو هر مسلمان او مخصوصاً علماو ته چې د پیغمبر علیه السلام ورته گڼل کېږي، دا خطاب متوجه دی، باید د دې رسالت وارثان دا الهي پیغام په بشپړه توگه او له خلکو نه له وېرې او خوف پرته ورسوي، باید مطمئن وي چې الله تعالى به ئې ساتنه کوي. په داسې حال کې چې د دې او دې ته د ورته آیتونو مفهوم ډېر واضح دی، د صفا او روغ ذهن خاوندان په آسانی سره واضح مطلب ترې اخلي، خو متأسفانه د کږو او بیمارو ذهنونو خاوندان او هغه چې د قرآن په تحریف کې مهارت او جسارت لري، د دې آیت معنی د خپل کور ذهن مطابق تحریفوي او وایي: دلته پیغمبر علیه السلام ته ویل شوي چې ته ولي د علي عليه السلام امارت نه اعلانوي، که دا کار ونه کړي نو تا خپل رسالت پای ته نه دی رسولی، ولي له خلکو وېرېږي، ما خو تا ته ډاډ درکړی چې له خلکو دي زه ساتم، پیغمبر علیه السلام د دغه تهدید له اورېدو وروسته خلک په غدیر خم کې راغونډ کړل او وئې ویل: د چا چې زه مولا یم علي به ئې مولا وي، علي له حق سره دی او حق له علي سره، د علي دوست د خدای دوست دی او دښمن ئې د خدای دښمن!! او همدا د پیغمبر علیه السلام د ځای ناستي په توگه د علي عليه السلام ټاکل وو!! دا په داسې حال کې چې:

مولا په هیڅ قاموس کې د ولي الامر، امیر او ځای ناستي په معنی نه دی راغلی، هیڅ خلیفه او امیر ته دا لقب نه دی کارول شوی، صحابه وو به خپل آزاد کړي غلامان په دې نامه یادول او دا د دې لپاره چې د هغوی درناوی ئې کړی وي او د مړيې په ځای ئې سالار او سردار نومولې وي. له دې الفاظو نه علي عليه السلام دا غلطه معنی اخیستې ده او نه صحابه وو.

پیغمبر علیه السلام ته له حجة الوداع نه د راگرځېدو په مهال دا اطلاع ورسېده چې د علي عليه السلام ځینې هغه ملگري چې له ده سره د زکات د راغونډولو لپاره یمن ته تللي وو، دی د یمن د غنائمو په اړه په لاسوهنو او ناروا تصرف متهموي، رسول الله ته له پوښتنو او گروېږنو وروسته معلومه شوه چې دا کسان له علي عليه السلام نه په دې خفه شوي وو چې د دوی غوښتنو ته ئې مثبت ځواب نه وو ویلی او هغه څه ئې نه وو ورکړي چې ترې غوښتل ئې، نو ځکه پیغمبر علیه السلام خلک راغونډ کړل او د علي عليه السلام په اړه ئې دې ته ورته څو تأییدي خبرې وکړې.

دغو جنابانو ته وایو: دا هم د قرآن په نسبت یو کرکجن تور دی او هم د پیغمبر علیه السلام په اړه، نه قرآن دومره مبهم، غامض او پېچلی دی چې هیڅوک ئې له آیتونو مخامخ مفهوم نشي اخیستی او یوازي د روایاتو په مرسته کولی شي د هغه په مراد او مقصد پوه شي، او نه پیغمبر علیه السلام د خپل رسالت په ابلاغ کې دومره غفلت کولو چې په دروېشتو کلونو کې ئې د الله تعالى حکم پټ ساتلی وو، هغه هم د خلکو له وېرې، او اوس د ژوند په پای کې، له حجة الوداع د راگرځېدو په

د قرآن پلوشې المائده

مهال، د لاري په نيمايي كي، د الله تعالى د وروستي تهديد په سبب خپل د سفر ياران راغونډوي او په داسي مبهمو الفاظو دا خبره ورته اعلانوي چي له شيعه وو پرته هيڅوك نه دي پرې پوه شوي!!
آيا په قرآن او پيغمبر باندې ايمان لرونكي انسان به د داسي كركچني خبرې جسارت وكړي!!
دوى ته وايو: د خاى ناستي نه ټاكل د اسلام او د پيغمبر عليه السلام د عظمت نښه ده، اسلام په موروثي قيادت باور نه لري، دا د جاهليت د دور پاته شوني گني، په اسلام كي امارت او قيادت اهل ته سپارل كيږي، نه له پلاره زوى ته په ميراث پاته كيږي او نه د تره زوى ته، د تره زوى خو د تره په شته والي كي په ورته وو كي نه راځي، د پيغمبر عليه السلام د تره عباس جلاله په شته والي كي به د تره زوى څنگه وارث گنل كيږي؟

كه قيادت موروثي وي نو له ابوبكر، عمر او عثمان **وسلم** نه به د دوى هغو زامنو ته پاته شوى وو چي ټول مسلمانان ئي په اهلويت، تقوى او علم باور لري، د ابوبكر جلاله زوى محمد بن ابوبكر خو په علي جلاله تر خپلو زامنو هم ډېر گران وو، هغه ئي د والي په توگه ټاكلى وو.
موږ نه پوهېږو د دې آيت له كوم لفظ نه دا معنى راباسي، آيا گمان كوي چي قرآن دومره مبهم او غامض دى چي يوازي د رواياتو په مرسته ئي په حقيقي معنى پوهېدى شو؟ دلته خو نه تر دې آيت مخكي او نه وروسته د امارت موضوع خپرل شوې او نه د علي يادونه راغلي!! د تبليغ دا الفاظ په دې سوري كي درې ځلي او هر ځل د ما انزل الله د تبليغ او په بشپړه توگه د رسالت د رسولو په اړه راغلي، آيا له يوه متعصب او كور زري انسان پرته بل څوك له دې څرگند آيت داسي غلط مفهوم اخيستی شي؟

موږ په دې عقیده يو چي له عثمان جلاله نه وروسته د علي جلاله د انتخاب په اړه د صحابه وو پرېكړه تر ټولو مناسبه او عادلانه پرېكړه وه، تر بل هر چا زيات دى د دې مقام لپاره وړ وو، خو تر دې د مخه هغه په عمر خام وو، د مشرانو صحابه وو په شته والي كي ده ته په ځوانۍ كي دا منصب نشو سپارل كېدى.

قُلْ يٰٓأَهْلَ ٱلْكِتَٰبِ لَسْتُمْ عَلَىٰ شَيْءٍ حَتّٰى تُقِيمُوا ٱلتَّوْرَةَ وَٱلْإِنجِيلَ وَمَآ أُنزِلَ
إِلَيْكُمْ مِّن رَّبِّكُمْ ۖ وَلَيَزِيدَنَّ كَثِيرًا مِّنْهُمْ مَّا أُنزِلَ إِلَيْكَ مِن رَّبِّكَ طُغْيَٰنًا وَكُفْرًا ۖ

فَلَا تَأْسَ عَلَى ٱلْقَوْمِ ٱلْكَٰفِرِينَ ﴿٦٨﴾

٦٨- ووايه: اې اهل كتابو! تر څو تورات، انجيل او هغه څه چي د خپل رب له لوري درته نازل شوي پلي نكړئ، په هيڅ څه نه يئ او هغه څه به حتماً د دوى د ډېرو طغيان او كفر ورزيات كړي چي ستا د رب له لوري درته نازل شوى، نو د كافرانو پر دې قوم هيڅ تأسف مه كوه.

(٦٨)- دا مبارك آيت په پرېكنده او قاطع الفاظو فيصله كوي چي د اهل كتابو د ايمان دعوى يوازي

د قرآن پلوشې المپانده

په هغه صورت کې ارزښت لري چې د تورات او انجيل احکام پلي کړي، له دې پرته ئې نه پر الله تعالى د ايمان دعوى د منلو وړ ده او نه په الهي کتابونو د ايمان دعوى، په الهي احکامو د نه عمل کولو په صورت کې دوى اصلاً هيڅ دين او مذهب نلري، او د دې قاطع الهي حکم معنى دا ده چې په الهي کتاب له تمسک او عمل کولو پرته د ديانت، مذهب او پر الله تعالى او پيغمبر ئې د باور دعوى پوچه او بې ارزښته ده.

همداراز دا آيت ښيي چې دا بې دينه او بې مذهبه ټولې به داسې ومومي چې له دعوتگرانو سره ئې د مخالفت لويه وجه دا وي چې هغوى د مائزل الله لوري ته بلنه ورکوي، گوري به چې دا دعوت د دوى کفر او طغيان لا زيات کړي. مه د دغو کافرانو په بد حالت تأسف کوه او مه ئې له مخالفتونو مایوښه کېږه، د دوى له مخالفت سره سره خپل دعوت ته ادامه ورکړه.

إِنَّ الَّذِينَ ءَامَنُوا وَالَّذِينَ هَادُوا وَالصَّابِغُونَ وَالنَّصَارَىٰ مِنْ ءَمَنَ بِاللَّهِ
وَالْيَوْمِ الْآخِرِ وَعَمِلَ صَالِحًا فَلَا خَوْفٌ عَلَيْهِمْ وَلَا هُمْ يَحْزَنُونَ ﴿٦٩﴾

٦٩- يقيناً له هغو چې ايمان ئې راوړى او له هغو چې يهودان شوي او له صابئينو او نصرانيانو چې څوك هم پر الله او د آخرت پر ورځې ايمان راوړي او نېك عملونه وكړي نو نه څه وېره پرې شته او نه به غمجن شي.

(٦٩)- دلته د څو مذهبي ډلو يادونه شوې: مؤمنان، يهودان، صابئين او نصارا، له مؤمنانو مراد مسلمانان دي، له يهودانو د موسى عليه السلام پلويان، له صابئينو هغه خلك چې ځان د يحيى عليه السلام پلويان گڼي، ځينې ئې اوس هم په ايران كې مېشت دي، د نصاراوو په څېر د تعميد په غسل باور لري، د تعميد مراسم په خاصو ورځو كې په يوه سيند كې د خاصو مراسمو په ترڅ كې ترسره كوي، وايي چې دا له يحيى عليه السلام نه ورته په ميراث پاته دى، دا له گناهونو د پاكېدو وسيله بولي، احناف ئې د اهل كتابو له ډلې گڼي، ذباح ئې حلال او له ښځو سره ئې نكاح جائز گڼي، او له نصاراوو نه د عيسى عليه السلام پلويان مراد دي، دا آيت موږ ته وايي چې د دغو او نورو مذهبي ډلو لپاره محك دا دى چې په واقعي معنى ايمان راوړي او عمل ئې نېك او صالح وي، د هر مذهب حقانيت په دغه محك سنجول كېږي، په دې الهي محك او معيار كې نه نوم ارزښت لري او نه ادعاء، له هېچا سره په دې اساس چلن نه كېږي چې كوم مذهبي نوم ئې ځان ته غوره كړى، كومې مذهبي ډلې ته ځان منسوبوي او د كومې عقېدې درلودو ادعاء كوي، له هر چا سره د الله تعالى معامله د ده د ايمان او عمل له مخې ده، د صحيح ايمان او صالح عمل خاوندان د دنيا او آخرت سعادت او بريا ترلاسه كوي.

لَقَدْ أَخَذْنَا مِيثَاقَ بَنِي إِسْرَءِيلَ وَأَرْسَلْنَا إِلَيْهِمُ رُسُلًا كَمَا جَاءَهُمْ رَسُولٌ بِمَا

لَا تَهْوَىٰ أَنْفُسُهُمْ فَرِيقًا كَذَّبُوا وَفَرِيقًا يَقْتُلُونَ ﴿٧٠﴾

۷۰- يقيناً چې د بني اسرائيلو ژمنه مو ترلاسه کړې وه او پيغمبران مو ورليږلي وو، خو کله هم چې کوم پيغمبر هغه څه ورته راوړي چې د دوی نفسونو نه خوښاوو، نو ځيني ئې تکذيب کړل او ځيني ئې وژل.

(۷۰)- بني اسرائيلو له الله تعالى سره د دې ژمنه کړې وه چې د ايمان او صالح عمل لار به غوره کوي، د ده پيغمبرانو ته به غوږ ږدي او اطاعت به ئې کوي، خو کله چې پيغمبران له هغو الهي پيغامونو او احکامو سره ورته راغلي چې د دوی د نفسي غوښتنو او هوۍ او هوس خلاف وو، نو ځيني ئې تکذيب کړي او ځيني ئې وژلي، دوی د هوۍ او هوس بندگان دي، نه يوازې د هغه چا خبره نه مني چې د دوی د نفسي غوښتنو په وړاندې خنډ شي، بلکې مخالفت ته ئې ملا تړي او په وژلو ئې هم صرفه نه کوي.

وَحَسِبُوا أَلَّا تَكُونَ فِتْنَةً فَعَمُوا وَصَمُوا ثُمَّ تَابَ اللَّهُ عَلَيْهِمْ ثُمَّ عَمُوا وَصَمُوا

كَثِيرٌ مِنْهُمْ ۚ وَاللَّهُ بَصِيرٌ بِمَا يَعْمَلُونَ ﴿٧١﴾

۷۱- او دا گمان ئې وکړ چې څه عذاب به نه وي، نو رانده او کانه شول، بيا الله پرې ورهمېدو، خو بيا ئې ډېر رانده او کانه شول او الله د هغه څه بڼه ليدونکی دی چې کوي ئې.

(۷۱)- دوی گناهونو ته لاس کړ، په دې گمان چې په بدو عملونو به سزا ورنه کړی شي او په عذاب به ئې اخته نشي، گناهونو رانده او کانه کړل، نه ئې د مخکنيو گناهگارو قومونو بدو پايلو ته وکتل او نه ئې د پيغمبرانو او زړه سواندو دعاتو ويناوو ته اعتناء وکړه، الله تعالى پرې رحم وکړ، په دې خاطر ئې ټول قوم په عام عذاب اخته نه کړ چې د گناهگارانو شمېر ئې لږ وو، دوی بيا هم گناهونو ته مخه کړه، ډېری ئې په گناه کې پرېوتل، گناهونو مزید کانه او رانده کړل، نو ځکه ئې له هغو بدو پايلو سره مخامخ کړل چې په مخکنيو آيتونو کې ورته اشاره شوې. دا معامله د هغه بصير خدای له لوري ورسره شوې چې د دوی ټول پټ او څرگند عملونه ئې تر نظر لاندې دي.

لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ ۖ وَقَالَ الْمَسِيحُ يَبْنَىٰ إِسْرَءِيلَ أَعْبُدُوا اللَّهَ رَبِّي وَرَبَّكُمْ ۖ إِنَّهُ مَن يُشْرِكْ بِاللَّهِ فَقَدْ حَرَّمَ اللَّهُ عَلَيْهِ

الْجَنَّةَ وَمَأْوَهُ النَّارُ وَمَا لِلظَّالِمِينَ مِنْ أَنْصَارٍ ﴿٧٢﴾

۷۲- يقيناً هغه کسان کافران شول چې ويل ئي: بې شکه چې الله خو همدا مسيح د مريمي زوی دی، په داسي حال کي چې مسيح به ويل: اي بني اسرائيلو! د الله عبادت وکړئ چې هم زما رب دی او هم ستاسو رب، حقيقت دا دی چې چا له الله سره شرک وکړ، نو يقيناً الله جنت ورباندي حرام کړی او خای ئي اور دی او دغو ظالمانو ته هيڅ مرستندويان نشته.

(۷۲)- يهودانو د عيسی عليه السلام مخالفت وکړ، علماوو ئي هغه ونيولو او رومي حکامو ته ئي د اعدام لپاره وسپارو، دا په داسي حال کي چې د ده تر راتلو د مخه ئي خلکو ته د يوه ژغورونکي مسيحا د راتلو زېري ورکاوو، همغه منتظر مسيح راغی، د ده دعوت ئي د خپلو غداريو خلاف وموند، مخالفت ته ئي ملاوترله، خو کله چې الله تعالى دا ستر نعمت تري واخيست او هغه مسيح تري ولاړ، په دوی کي داسي خلک راپيدا شول چې همدا مظلوم او د خپل قوم له شديد مخالفت سره مخامخ شوی مسيح او د دوی په زعم په صليب خړول شوی مسيح ئي هغه مقام ته ورسولو چې ويل ئي: دا مسيح د مريمي زوی يو انسان نه وو، بلکي خدای وو چې د ده په بني کي زمکي ته راکوز شوی وو، دا په داسي حال کي چې مسيح عليه السلام به خلکو ته ويل: د هغه الله عبادت وکړئ چې هم زما رب دی او هم ستاسو رب، چې چا له الله تعالى سره شرک وکړ، جنت ورباندي حرام دی، خای به ئي د جهنم اور وي، داسي ظلم ئي کړی چې هيڅوک او هيڅ څه به ئي د الله تعالى له عذابه ونه ژغورلی شي.

لَقَدْ كَفَرَ الَّذِينَ قَالُوا إِنَّ اللَّهَ ثَالِثُ ثَلَاثَةٍ وَمَا مِنْ إِلَهٍ إِلَّا إِلَهُ وَاحِدٌ وَإِنْ لَمْ يَنْتَهُوا عَمَّا يَقُولُونَ لَيَمَسَّنَّ الَّذِينَ كَفَرُوا مِنْهُمْ عَذَابٌ أَلِيمٌ ﴿٧٣﴾ أَفَلَا يَتُوبُونَ إِلَى اللَّهِ وَيَسْتَغْفِرُونَهُ ۚ وَاللَّهُ غَفُورٌ رَحِيمٌ ﴿٧٤﴾

۷۳- يقيناً چا چې وويل: الله د دريو درېيم دی هغوی کافران شوي، له يوه معبود پرته بل معبود نشته او که ئي له هغه څه ډډه ونکړه چې دوی ئي وايي نو حتماً به د دوی کافر شوو ته دردناک عذاب ورسېږي. ۷۴- نو آيا الله ته توبه نه کوي او بخښنه تري نه غواړي، په داسي حال کي چې الله مهربان بخښونکی دی.

(۷۳-۷۴)- الله يو دی، له الله تعالى پرته بل معبود نشته، چا چې له يوازيني الله پرته بل معبود غوره کړ کافر شو، هغه مسيحيان کافران شوي چې په دريو خدايانو باور لري. په کار ده له دې غلطې خبري لاس واخلي، توبه وکړي، او له مهربان بخښونکي رب بخښنه وغواړي.

د قرآن پلوشې المائدة ۷۹

مسیحیان په دریو خدایانو باور لري، خو په عین وخت کې وایي چې خدای یو دی، مخکنی آیت دې ته اشاره کوي چې مسیحیان عیسی علیه السلام ته د خدای په سترګه ګوري او دا آیت ښيي چې دوی عیسی علیه السلام یو له دریو خدایانو ګڼلو، د دې عقیدې له مخې یو خدای له دریو خدایانو جوړ شوی، پلار، زوی (مسیح) او روح القدس، یعنې خدای له دریو اقایمو جوړ شوی، یعنې پلار خدای دی، زوی خدای دی او روح القدس خدای دی، خو دا درې په ګډه یو خدای دی، د ځینو مسیحیانو له نظره پلار، زوی او مریم درې ګوني اقایم دي!!

د دریو خدایانو خبره د لومړي ځل لپاره د یوحنا په انجیل کې یاده شوې، د یوحنا په اړه دا خبره مشهوره شوې چې دی د عیسی له دولسو حواریونو وو، خو محققین وایي چې د دې کتاب لیکونکی د اسکندریې د مدرسې یو شاګرد وو، نه حواري یوحنا، دی لومړنی کس دی چې د درې ګونو خدایانو او د مسیح د الوهیت عقیده یې رامنځته کړه. یوحنا وایي چې مسیح د خدای په خوا کې یوه کلمه وه! انسان شو، زمکي ته راغی او زموږ په منځ کې یې ژوند وکړ!!

پوښتنه کوو: د دې خبرې معنی څه ده؟ دا خو یوه نامکمله او نامفهومه جمله ده، کلمه خو وجود نه لري، کلمه او لفظ خو (شی) نه دی چې د خدای په خوا کې یې وګڼو، کلمه خو د متکلم د ارادې او فکر مظهر دی او د دې ښودنه کوي چې متکلم څه غواړي او څه وایي، د دې ناقصې جملې بشپړه بڼه دا ده چې ووايو: مسیح د الله تعالی د یوې داسې کلمې مظهر دی چې مریمې علیها السلام ته یې القاء کړه، الله تعالی فیصله وکړه چې مسیح له پلار نه پرته او یوازې له مور نه په فوق العاده توګه پیدا شي، دا فرمان یې صادر کړ، مسیح د هغې کلمې مظهر دی چې دا الهي فرمان یې منعکس کړ، قرآن هم د مسیح علیه السلام په اړه د (کلمه) لفظ کاروي خو د یوه بشپړ، مکمل او واضح آیت په ترڅ کې او فرمایي:

أَبْنُ عِيسَى الْمَسِيحُ إِنَّمَا الْحَقُّ إِلَّا اللَّهُ عَلَى تَقُولُوا وَلَا دِينَكُمْ فِي تَغْلُوا لَا أَلَكْتَبِ يَتَأَهْلَ

تَقُولُوا وَلَا وَرُسُلِهِ بِاللَّهِ فَعَامِنُوا مِنْهُ وَرُوحٌ مَرِيَمَ إِلَى أَلْقَنَهَا وَكَلِمَتُهُ اللَّهُ رَسُولٌ مَرِيَمَ

فِي مَا لَهُ وَلَدٌ لَهُ يَكُونُ أَنْ سُبْحَنَهُ وَاحِدٌ إِلَهُ اللَّهِ إِنَّمَا لَكُمْ خَيْرًا أَنْتَهُوا ثَلَاثَةٌ

﴿٧٩﴾ وَكَيْلًا بِاللَّهِ وَكَفَى الْأَرْضِ فِي وَمَا السَّمَوَاتِ

النساء: ۱۷۱

ای اهل کتابو! په خپل دین کې غلو مه کوئ او د الله په اړه له حق پرته بل څه مه وایئ، ټی شکه چې مسیح د مریمې زوی خو یوازې د الله رسول او د ده هغه کلمه وو چې مریمې ته یې القاء کړې وه او د ده یوه روح، نو پر الله او پیغمبرانو یې ایمان راوړئ او مه وایئ چې درې دي، ډډه وکړئ، چې دا درته غوره دی، الله خو یوازینی اله دی، له دې منزه دی چې کوم زوی نې وي، څه چې په آسمانونو کې دي او څه چې په زمکي کې دي ټول د ده دي او الله د وکیل په توګه کافي دی.

د قرآن پلوشې المأئدة

د بایبل منونکو ته وایو: یوازي مسیح نه بلکې د عالم هر (شی) د الله تعالی د یوې کلمې مظهر دی، یوحنا هم د الله تعالی د یوې کلمې مظهر دی، د الله تعالی له کلمې نه د یوحنا په څېر یو انسان جوړ شوی، یوحنا باید د الله تعالی د کلمو شمېر لږ تر لږه هومره وگڼي لکه د عالم د ټولو موجوداتو شمېر. جنابه! ته له یوې خوا وایې چې مسیح کلمه وو، له بلې خوا وایې هغه تل ژوندی وو او پر دې سربېره وایې چې هغه په خپله خدای وو!! دا درې خبرې هومره متناقضې دي چې یوازي ستر ناپوه او جاهل به په یوه وخت کې ټولې مني!! نه کلمه تلپاته ژوندی (شی) گڼلی شو، نه پر خدای د کلمې اطلاق کولی شو او نه د خدای په خوا کې بل شی په خپله خدای گڼلی شو!!

یو درې او درې یو گڼل یوه مغالطه ده، یا به هر یو مستقل ذات لري یا یو ذات، یا درې دي یا یو، په یو وخت کې دواړه خبرې نه عقل مني او نه علم، داسې عدد تراوسه نه دی پیدا شوی چې هم یو وي او هم درې، داسې شی نه شته چې هم یو وي او هم درې، که دا یو درې کړی شي نو هر یو به یې درېیمه برخه وي نه بشپړ یو، یوازي ډېر احمق انسان به داسې ناپېرته او بېهوده خبره په خوله راوړي چې خدای هم یو دی او هم درې!!

دوی په دې نه پوهېږي چې که له یوه شي نه څه بېل شي نو دوه ناقص شيان ترې جوړ شي، که یو په دریو ووېشو درې ناقص اعداد ترلاسه کوو، که د خدای له ذات، ځواک او صفاتو څه بېل او بل ته انتقال شي، نو دوه ناقص خدایان ترې جوړېږي، د بایبل د عقیدې له مخې هم د ده پلار خدای ناقص دی او هم یې زوی خدای!! دې اشکال ته په پام سره دوی دې ته مجبور شوي چې د تقسیم په ځای د تجسیم نظریه وړاندي کړي او ووايي: پلار خدای د زوی خدای په بڼې کې تجسم کړی، خدای له آسمانه راکوز شو، د انسان بڼه یې غوره کړه، له مور نه دنیا ته راغی، ستر شو، مصلوب شو، درې ورځې وروسته بېرته ژوندی شو او آسمان ته ولاړ!! حال دا چې په دې سره دوی تر مخکې نه په لازيات ژور ډنډ کې پرېوځي، د دې غلطې عقیدې معنی خو دا ده چې د بایبل خدای له هغه وخت نه چې د مور په رحم کې ځای په ځای شو تر هغې ورځې چې بېرته آسمان ته ختو، د عالم پالنه، ساتنه او اداره یې شا ته پرېښې وه او په خپله نورو ته محتاج وو!! په دې نږدې ډېرشو کلونو کې دی هغه خدای نه وو چې دا عالم اداره کوي بلکې د یوه انسان په څېر کمزوری او ضعیف خدای وو!! داسې خو هیڅکله نه شي کېدی چې په نوې بڼې کې له تجسم سره سره په مخکني حالت پاته وي!!

عجیبه دا ده چې دوی وایي: عیسی د خدای کلمه ده، کلمه د خدای صفت دی، صفت له خدای بېل نه دی، نو عیسی خدای دی!! دې جنابانو ته وایو: د خدای کلمه یوه نه بلکې دومره دي چې قرآن یې داسې بیانوي: که بحر مداد (د قلم رنګ) شي، د زمکې د سر ټولې ونې قلمونه شي، اوه بحرونه نور ورسره یو ځای شي او د الله تعالی کلمې ولیکي، نو رنګ به خلاص شي خو د خدای کلمې به لا پاته وي!! دا د عالم هر شی د الله تعالی د یوې کلمې مظهر دی، د الله تعالی د (کن) په امر سره راپیدا شوی!! ته هسي د الفاظو په چکر کې لوېدلی یې، یوازي عیسی د خدای کلمه گڼي او کلمه یوه، په دې هم نه پوهېږي چې کلمه شی نه دی او په کلام سره له متکلم کوم شی نه بېلېږي، کلمه مستقل وجود نه لري، داسې نه چې عیسی علیه السلام یا د عالم دا ټول مخلوقات د الله تعالی له ذاته رابېل شوي، بلکې دا هر څه د الله تعالی په یوه فرمان (کلمې) له نشت نه راپیدا شوي.

د قرآن پلوشې المائدة

دوی روح القدس هم د الله تعالی د رحمت د صفت مظهر گڼي او د کلمې په څېر دلته هم وایي چي رحمت د خدای صفت دی، صفت له خدای بېل نه دی، نو روح القدس هم خدای دی!! دا یوه کرکجنه مغالطه ده، دوی دې ته پام نه کوي چي د الله تعالی د رحمت د صفت مظاهر بي انتها دي، د عالم هر لوري ته چي مخ واړوو نو د الله تعالی د رحمت بي شمېره مظاهر مو تر سترگو کېږي، آیا کولی شو دې هر یوه ته د یوه مستقل خدای نوم ورکړو؟! دوی په دې هم نه پوهېږي چي د الله تعالی صفتونه یوازي دا دوه (کلام او رحمت) نه دي، هغه خدای چي یوازي دا دوه صفتونه ولري یو ناقص خدای دی، د خدای صفتونه بي انتها دي، کامل ذات هغه وي چي صفتونه يې زیات وي، په دې خور وور عالم کي چي څه موږ ته په نظر راځي او په هغه کي کوم صفت گورو دا په حقیقت کي د الله تعالی یو صفت موږ ته راپه گوته کوي، دا په حقیقت کي د الله تعالی د یوه صفت مظهر دی، په دې عالم کي د اشیاءو په لیدو سره په حقیقت کي موږ د الله تعالی د بي شمېرو صفتونو مظاهر گورو، دغه عالم موږ ته لارښوونه کوي چي خالق ئې په کومو کومو صفاتو متصف دی، موږ په عالم کي مخلوقات گورو نو ځکه وایو چي الله تعالی خالق دی، د علم نښي گورو نو ځکه وایو چي الله تعالی علیم دی، د قدرت مظاهر گورو نو ځکه وایو چي الله تعالی قدیر دی، بڼاپست او جمال گورو نو ځکه وایو چي الله تعالی جمیل دی... بایبل د دې په ځای چي د عیسی علیه السلام بې پلاره پیدا کېدا د دې دلیل ونیسي چي الله تعالی له پلار نه پرته هم انسان پیدا کولی شي، له دې معکوسه نتیجه اخلي او دا خارق العاده پیدایښت د دې نښه گڼي چي عیسی علیه السلام د خدای یوه ځانگړې کلمه ده، داسي کلمه چي له خدای رابېله شوې، نو ځکه دی په خپل ذات کي له خدای سره ورته دی، خدای له خدای، نور له نور پیدا شوی!! د دې بېهوده خبرې معنی دا ده چي آدم علیه السلام هم باید خدای وگڼو او تر ده مخکي دا د زمکي او آسمان هر څه چي په لومړي ځل او په خارق العاده توگه او د الله تعالی په فرمان او حکم پیدا شوي، د الله تعالی له ذات نه رابېل شوي او د عیسی علیه السلام په څېر مستقل خدایان وگڼو!! دا خبره به د بایبل له جاهل لیکونکي پرته کوم باشعوره انسان ومنې!!

مَا الْمَسِيحُ ابْنُ مَرْيَمَ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ وَأُمُّهُ صِدِّيقَةٌ
كَانَا يَأْكُلَانِ الطَّعَامَ ۗ أَنْظِرْ كَيْفَ نُبَيِّنُ لَهُمُ الْآيَاتِ ثُمَّ أَنْظِرْ أَنَّى

يُؤفِكُونَ ﴿٧٥﴾

۷۵- مسیح د مريمي زوی خو له یوه استازي پرته بل څه نه دی، تر ده د مخه هم پیغمبران تېر شوي او موږ ئې ډېره رښتیني بڼه وه، دواړو به خوراک کاوو، وگوره چي څنگه څرگند دلایل ورته بیانوو، بیا دې ته هم وگوره چي څنگه دوکه کېږي!

د قرآن پلوشې المپانده

(۷۵)- دلته د دې خبرې د اثبات لپاره چې مسیح یو انسان وو نه خدای او نه د خدای زوی، څو مضبوط او انکار نه منونکي دلائل وېل شوي:

هغه د نورو پیغمبرانو په څېر یو پیغمبر وو، تاسو په ډېرو داسې پیغمبرانو ایمان لرئ چې معجزې ئې درلودې او حتی د ځینو معجزې تر عیسی علیه السلام هم سترې گڼئ، که ده ته د خدای په سترگه گورئ نو د هغو نورو په اړه به څه وایئ؟

تاسو دا منئ چې عیسی علیه السلام د مریمي زوی وو، ماشوم دنیا ته راغی، ورو ورو ستر شو، ځوانی ته ورسېد، له انسانه پیدا شوي ماشوم ته چې ورو ورو ستر شوی څنگه د خدای نوم ورکوی؟ له هر څه نه د هغه همنوع او همجنس پیدا کېږي، عیسی علیه السلام ته په دې دلیل باید انسان ووايي چې له انسانه پیدا شوی.

ده او مور ئې د انسانانو په څېر خوراک کاوو، خوراک د احتیاج، نقص او ناتوانۍ نښه ده، هغه څوک خوراک کوي چې له ځانه بشپړ نه وي، بل څه ته اړ وي، له خوراکه پرته ژوندی نشي پاته کېدی، دا خوراک ته محتاج بندگان څنگه خدای او د خدای مور گڼئ؟!

عجیبه ده چې څوک دا ټول حقائق له پامه غورځوي او په دروغجنو بې بنسټو خبرو پسې درومي!!

بایبل خدای د یوه انسان په توگه معرفي کوي او حتی د خوراک نسبت ورته کوي!! لیکي: (هغه وخت چې ابراهیم د ممري د سیمې په بلوطو (څېړیو) کې اوسېدو خدای یو ځل بیا ورته راڅرگند شو، چې قصه ئې داسې وه: ابراهیم په غرمه کې د خپلې خیمې خوله کې ناست وو چې ناڅاپي ئې ولیدل درې کسان د ده خوا ته را روان دي، له ځایه پورته شو او د دوی استقبال ته ورغی، ابراهیم تندۍ پر زمکه کېښود او دوی ته ئې وویل: ای ښاغلو! هیله کوم چې لږ تم شی، د دې ونې سیوري ته دمه شی، زه ځم او ستاسو د پښو وینځلو لپاره اوبه راوړم، یوه مری ډوډۍ به هم راوړم چې ونې خورئ او د سفر د دوام جوگه شی، تاسو زما میلمانه یئ، هغوی ورته وویل: چې څه دي وویل همغسې وکړه، ... لازيات وخت نه وو تېر شوی چې ابراهیم څه کوچ، شیدې او کباب خپلو میلمنو ته راوړل او د دوی مخي ته ئې کېښودل او په داسې حال کې چې میلمانه په خوراک لگيا ول دی ئې خوا ته د یوې ونې په څنگ کې ودرېدو...)

گورئ چې بایبل دلته له یوې خوا خدای د انسان په څېره کې انځور کړی، ابراهیم ئې پښې ورمنځلي، کوچ، شیدې او کباب ئې وخوړل او له بلې خوا ئې درې گونۍ گڼلې، درې کسان راغلل، ابراهیم ورته سجده وکړه. قرآن دا ټولې خبرې دروغجنې گڼي او فرمایي چې د فرشتو یو ټولگي د ځوانانو په بڼه کې د ابراهیم علیه السلام خوا ته راغی، مأموریت ئې دا وو چې د لوط علیه السلام مرستې ته ورشي، هغه وژغوري او مفسد قوم ئې هلاک او کلی پرې رانسکور کړي، هلته د تلو په دوران کې د ابراهیم علیه السلام خوا ته راغلي، تر څو د ده په کورنۍ کې د دوو پیغمبرانو د پیدا کېدو زېږی ورکړي، د اسحاق او د هغه د زوی یعقوب علیهما السلام د زېږېدو زېږی، ابراهیم علیه السلام د ځوانانو گمان پرې وکړ، دوی ته ئې ورپته شوې غوښه راوړه خو هغوی له خوراک نه ډډه وکړه، په دې توگه قرآن د بایبل منونکو ته وایي نه یوازي دا چې خدای صمد او بې نیازه دی، خوراک نه کوي، بلکې د ده فرشتې هم داسې پیدا شوي چې خوراک نه کوي.

قرآن د بایبل د غلطې ادعاء د تردید په اړه په دې قاطع دلیل او حجت استدلال کوي چې څوک خوراک ته اړ وي هغه خدای نه شي کېدی، په هغه د خدای گمان مه کوئ، عیسی علیه السلام او مور ئې خوراک کاوو همدا کافي ده چې باور وکړئ هغوی انسانان وو نه خدایان،

د قرآن پلوشې المپانده

خوراک د عجز، ضعف او نقص نښه ده.

قُلْ أَتَعْبُدُونَ مِنْ دُونِ اللَّهِ مَا لَا يَمْلِكُ لَكُمْ ضَرًّا وَلَا نَفْعًا وَاللَّهُ هُوَ

السَّمِيعُ الْعَلِيمُ ﴿٧٦﴾

۷۶- ووايه: آيا له الله پرته د داسي څه عبادت کوئ چې نه تاسو ته کوم زیان په خپل واک کې لري او نه هم کومه گټه، او دا خو الله دی چې ښه پوه او رښتونی دی.

(۷۶)- دا د مسیحیانو د غلطې عقیدې د تردید لپاره بل دلیل دی: تاسو وایئ چې مسیح علیه السلام او یاران یې خورول شوي، زنداني شوي، اعدام شوي، له ملکه شړل شوي، په درو وهل شوي او له ډول ډول کړاوونو سره مخامخ شوي، څوک چې په خپل ژوند کې نه له ځانه ضرر دفع کړی شي، او نه له خپلو ملگرو دفاع وکړی شي، بل ته به څنگه گټه ورسوي او ضرر به تري دفع کړي؟! لازمه ده د دغو مبارکو آیتونو په اړه لږ مزید غور وکړو او د مخکینیو آیتونو په رڼا کې یې ژور مفاهیم په غور او دقت سره تر نظر تېر کړو. دا آیت د هغه بحث پای دی چې د الماندې سوري له ۷۲ آیت پیل شوی، دلته هغو کسانو ته اشاره شوې چې د شرک مرتکب شوي او مسیح علیه السلام یې د بندګۍ له مقام نه د الوهیت مقام ته اوچت کړی او حال دا چې مسیح علیه السلام بني اسرائيلو ته ویل: د خدای جل شأنه عبادت وکړئ، هغه زما او ستاسو ټولو رب دی، هر څوک چې له خدای سره شریک ونیسي پر هغه باندي خدای جنت حرام کړی، ځای یې دوزخ دی، دا ظالمانه ډله هیڅ مل او ملګری نه لري. پدې پسي فرمایي: هغه کسان چې ویل یې: خدای له دریو خدایانو یو دی، دا کسان کافر شوي، له الله پرته بل معبود او اله نشته، بیا فرمایي: د مریم علیها السلام زوی مسیح علیه السلام فقط یو پیغمبر وو، داسي پیغمبر چې له ده مخکې د ده په شان ډېر پیغمبران تېر شوي؛ مور یې نېکه او صادقې ښځه وه. د دې مبحث په پای او وروستی برخې کې دا ۷۶ آیت د دې بحث د خلاصې او تنمې په شکل راغلی او دا څرګندوي چې بني اسرائيل د مسیح او مریم علیهما السلام په اړه په خپلي عقیدې کې د شرک مرتکب شوي، د هغه په اړه د دوی عقیده مشرکانه ده، د دوی عبادت یې کړی او د گټې په جلب او د زیان په دفع کې یې له هغوی مرسته غوښتې، له همدې کبله قرآن کریم د دوی په اړه فرمایي: بني اسرائيلو له مسیح او مریم علیهما السلام نه د گټې د حاصلولو او د زیان د دفع کولو په هیلې او د مرستې په غوښتنلو سره د هغوی عبادت کړی، هغوی یې خپل خدایان نیولي، پداسې حال کې چې مریم او مسیح علیهما السلام لکه د نورو په شان نه د گټې مالکان دي، نه چاته زیان رسولی شي، نه د چا چيغې اورېدلی شي او نه د چا د کوم درد دوا ورسره شته، دا یوازې الله دی چې د ټولو استغاثې او چيغې اوري، دعاګانې قبلوي او د خپلو بندګانو له ټولو دردونو او غمونو خبر دی.

څوک چې پدې باور وي چې خدای یې د رزق او روزي مالک دی، د هر څه خزانې له هغه سره دي، باران د هغه په اراده ورېږي، دانې او میوې د هغه په حکم شې کېږي، د مرګ او

د قرآن پلوشې المائدة

ژوند، عزت او ذلت، کامیابی او ناکامی، صحت او رنځ، دا ټولې فیصلې د هغه له درباره صادرېږي، لدې عقیدې او باور سره سره که څوک له الله تعالی پرته له بل چا نه طمع کوي او په زړه کې له بل چا نه وېره او هیله پالي، نو آیا دا په رښتیا چې ډېره عجیبه او د افسوس او حیرت وړ خبره نده!!

قُلْ يٰٓأَهْلَ ٱلْكِتَآبِ لَا تَغْلُواْ فِى دِينِكُمْ غَيْرَ ٱلْحَقِّ وَلَا تَتَّبِعُواْ أَهْوَآءَ قَوْمٍ
قَدْ ضَلُّوْاْ مِنْ قَبْلُ وَأَضَلُّوْاْ كَثِيْرًا وَضَلُّوْاْ عَنْ سَوَآءِ ٱلسَّبِيْلِ ﴿٧٧﴾

۷۷- ووايه: اي اهل كتابو! په خپل دين کې په ناحقه غلو مه کوئ او د هغه خلکو د هوى او هوس متابعت مه کوئ چې په خپله لاد مخه تېروتلې او ډېر نور ئې له سمې لارې تېر ایستلي او سمه لاره ئې ورکه کړې.

(۷۷)- دا آيت موږ ته ښيي چې اهل كتابو په دين کې غلو وکړه، د لارورکو قومونو تر اغېز لاندې لاړل، شرک، مجسمې جوړول او مسيح عليه السلام ته د خداى په سترگه کتل، هغه څه دي چې دوى له مشرکو او بې لارو قومونو اقتباس کړي، د مجسمو جوړول له رومي بت پالو، د انسان په ښې کې زمکې ته د خداى راتگ او د انسان په جسد کې د خداى د روح حلول، د تعمید غسل او په دې سره له ټولو گناهونو پاکېدا، هغه څه دي چې دوى له هندوانو او بودايانو تر لاسه کړي.

لُعِنَ ٱلَّذِينَ كَفَرُواْ مِنْ بَنِي إِسْرَءِيْلَ عَلَى لِسَانِ دَاوُدَ وَعِيسَى ابْنِ مَرْيَمَ ؑ
ذَٰلِكَ بِمَا عَصَوْاْ وَكَانُواْ يَعْتَدُونَ ﴿٧٨﴾

۷۸- د بني اسرائيلو هغه کسان د داود او عيسى د مريمې زوى په ژبه لعنت کړى شول چې کافران شوي وو، دا د دې لپاره چې نافرمانې ئې کوله او تېرى به ئې کاوو.

(۷۸) - دوى د خپلو پيغمبرانو عليهم السلام په ژبه لعنت کړى شوي، د دې لعنت سببونه دوه دي: عصيان او اعتداء، په دوى کې لومړى د عصيان او د دين له حدودو نه د سرغړاوي او بيا د بل په حقوقو د تجاوز او تېري بيماري خوره شوې، دغې بيمارۍ هغه ځاى ته ورسول چې د پيغمبر او حق پالو داعيانو د مخالفت حتى وژلو لپاره ملا وتړي او د الله له آيتونو انکار وکړي.

عن عبد الله بن مسعود قال قال رسول الله " إن أول ما دخل النقص على بني إسرائيل كان الرجل يلقي الرجل فيقول يا هذا اتق الله ودع ما تصنع فإنه لا يحل لك ثم يلقاه من الغد فلا يمنعه ذلك أن

د قرآن پلوشې المائده

يكون أكيله وشريبه وقعيده فلما فعلوا ذلك ضرب الله قلوب بعضهم ببعض " ثم قال { لعن الذين كفروا من بني إسرائيل على لسان داود وعيسى ابن مريم } إلى قوله { فاسقون } " ثم قال " كلا والله لتأمرن بالمعروف ولتنهون عن المنكر ولتأخذن على يدي الظالم ولتأطرنه على الحق أطرا ولتقصرنه على الحق قصرا. رواه ابو داود

له عبد الله بن مسعود روايت دئ چي رسول الله و فرمايل: لومړی نقص چي په بني اسرائيلو کي راپيدا شو دا وو چي يوه کس به بل په گناه کي وليد نو ورته وبه ئي ويل: اي فلانيه! له خدايه ووپرېزه او کوم کار چي کوي هغه پرېږده، دا درته روا نه دئ، سبا به بيا ورسره مخامخ شو، نو د هغه گناه به دی له دي منع نه کړ چي خوراک، څښاک او ناسته پاسته ئي ورسره وي، کله چي ئي دا کار وکړ نو الله د دوی زړونه سره ووهل، (د دوی زړونه ئي يوه بل ته له کيڼي او عداوته پک کړل)، بيا ئي دا آيت ولوست: { لعن الذين كفروا من بني إسرائيل على لسان داود وعيسى ابن مريم } إلى قوله { فاسقون }، بيا ئي و فرمايل: نه په الله قسم چي تاسو به حتماً په معروف گمارنه کوئ، له منکر نه به حتماً مخنيوی کوئ، ظالم به له لاسه نيسي او د ظلم پرېښودو ته به ئي اړ کوئ، او د حق منلو ته به ئي مجبوروي.

كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ ﴿٧٩﴾

۷۹- دا دوی ول چي يوه به بل له هغو کرغېړنو عملونو نه منع کول چي دوی به پرې اخته وو، څومره بد دئ هغه چي دوی به کاوو.

(۷۹)- پر دوی باندي د الهي عذابونو د نازلېدو يوه ستره وجه دا وه چي يوه به بل له گناه نه منع کاوو، د دوی علماوو او مذهبي مشرانو د امر بالمعروف او نهی عن المنکر الهي دندي ته شا کړه، خلک به ئي په گناهونو کي اخته ليدل خو د دوی مخنيوی به ئي نه کاوو، دا يو نه بدلېدونکی الهي سنت دئ چي عام عذابونه هغه وخت نازلوي چي په ټولني کي د امر بالمعروف او نهی عن المنکر لړۍ په بشپړه توگه متوقف شي، داسي څوک په ټولني کي نه وي پاته چي د الله تعالی لوري ته بلنه ورکوي، خلک ښېگڼو ته رابلي او له بدو عملونو ئي لاس اخيستو ته هڅوي.

تَرَى كَثِيرًا مِّنْهُمْ يَتَوَلَّوْنَ الَّذِينَ كَفَرُوا لَبِئْسَ مَا قَدَّمَتْ لَهُمْ أَنفُسُهُمْ أَنْ

سَخِطَ اللَّهُ عَلَيْهِمْ وَفِي الْعَذَابِ هُمْ خَالِدُونَ ﴿٨٠﴾

۸۰- ډېری به ئي گوري چي له کافرانو سره به دوستي کوي، څومره بد دئ هغه چي د دوی نفسونو وروړاندي کړل، چي الله پرې په قهر شو او په عذاب کي به تلپاته وي.

(۸۰)- دلته د اهل کتابو د انحراف يوه بله بېلگه زموږ مخي ته کېښودل شوې، چي هغه له کافرانو د

د قرآن پلوشې المائدة

کرکي او نفرت په ځای له هغوی سره دوستي کول دي، قرآن فرمایي چې د دغي گناه په سبب د الله تعالی له قهر او غضب او تلپاتې عذاب سره مخامخ شول، له دې معلومېږي چې له کافرانو سره دوستي او موالات، د الله تعالی په نزد کې څومره ستره گناه ده، حقیقت دا دی چې انسان هغه وخت د خپل دین او عقیدې له دښمن سره دوستي ته تیارېږي چې دین او عقیده ورته بې ارزښته شي، په خپلو اغراضو پسې شي، د کافرانو تر فکري اغېز لاندې راشي او د هغوی په څنگ کې خپلو منحطو موخو ته د رسېدو امکانات په نظر ورشي.

وَلَوْ كَانُوا يُؤْمِنُونَ بِاللَّهِ وَالنَّبِيِّ وَمَا أُنْزِلَ إِلَيْهِ مَا اتَّخَذُوهُمْ أَوْلِيَاءَ وَلَكِنَّ كَثِيرًا مِنْهُمْ فَسِقُونَ ﴿٨١﴾

۸۱- او که دوی پر خدای، پیغمبر او هغه څه ایمان درلودی چې دوی ته نازل شوي وو نو هغوی به ئې دوستان نه نیول، خو اکثر د دوی فاسقان دي.

(۸۱)- دا آیت په قاطع الفاظو حکم کوي چې له کافرانو سره هغه څوک دوستي کوي چې پر خدای، پیغمبر او الهي کتاب ایمان نلري، فاسق وي او خپل فسق ئې د کافرانو دوستۍ ته هڅوي.

لَتَجِدَنَّ أَشَدَّ النَّاسِ عَدَاوَةً لِلَّذِينَ ءَامَنُوا الْيَهُودَ وَالَّذِينَ أَشْرَكُوا وَلَتَجِدَنَّ أَقْرَبَهُم مَّوَدَّةً لِلَّذِينَ ءَامَنُوا الَّذِينَ قَالُوا إِنَّا نَصْرِيْكَ ذَٰلِكَ بِأَن مِّنْهُمْ قَسِيسِينَ وَرُهْبَانًا وَأَنَّهُمْ لَا يَسْتَكْبِرُونَ ﴿٨٢﴾

۸۲- له مؤمنانو سره په دښمنۍ کې به حتماً يهودان او مشرکين تر ټولو خلکو شديد ومومي او هرومرو به مؤمنانو ته په دوستۍ کې هغه کسان ډېر نږدې ومومي چې وايي: موږ نصارا يو، دا د دې لپاره چې د دوی ځيني کشيشان او زاهدان دي او د دې لپاره چې تکبر نه کوي.

(۸۲)- دا آیت موږ ته وايي چې د مسلمانانو تر ټولو سخت دښمنان يهودان او بيا مشرکان دي، او له مسلمانانو سره په دوستۍ کې تر ټولو ورنږدې خلک هغه دي چې ځان ته نصارا وايي، دا ځکه چې د دوی ځيني هغه کشيشان دي چې د دين زده کړي ته ئې ځان وقف کړی او ځيني ئې هغه زاهدان دي چې د عبادت لپاره ئې ځان وقف کړی، هغه کسان چې له زړه نه او په اخلاص سره د الله تعالی په دين د پوهېدو هڅه کوي او غواړي په خپل عبادت سره د الله رضاء ترلاسه کړي، حتماً به له مسلمانانو سره مينه کوي، ځان به هغوی ته ډېر نږدې گڼي او دوی به ځان ته ډېر نږدې. د ایمان

د قرآن پلوشې المائدة

مانع يا جهل دي يا د دنيا حب او د خپل هوس بندگي، حقيقي عالم او رښتيني زاهد به خامخا له مسلمانانو سره د دوستۍ لار غوره کوي، لدوی سره به مينه لري، د دوی په خبرو کي به هغه څوک گوري چي دوی ئې په لټه کي دي.

خو دې ته مو بايد پام وي چي مشرکان يوازي هغو خلکو ته نه ويل کېږي چي د بتانو عبادت کوي (لکه هندوان او بودايان)، بلکي د نن ورځي مسيحيان د مکې تر قريشو په شرک کي مخکي دي، که د مکې قريشو کعبه له بتانو ډکه کړي وه، دوی خپلي کليساگانې له بتانو او مجسمو ډکې کړي دي، هغوی بتان رب العالمين ته د تقرب وسيله گڼل، خو دا په دريو خدايانو باور لري او عيسی ته د خدای په سترگه گوري. دې ته مو هم بايد پام وي چي نني نصارا د رسول الله د دور له نېکو نصاراوو سره قياس نکړو، اوسني نصارا د اسلام تر ټولو خطرناک او کينه کېس دښمنان دي، د مسلمانانو په ضد ټول روان جنگونه د دوی لخوا دي، دا دوی دي چي يهودان د مسلمانانو په ضد جنگوي، د اسرائيلو صهيونستي دولت چي نن پر مظلومو فلسطينيانو دا وحشيانه ظلمونه کوي، نصاراوو جوړ کړ، دوی فلسطين وروسپارو، دوی پر بيت المقدس مسلط کړ، دوی وسلې ورکوي او د مسلمانو په ضد ئې جنگوي.

وَإِذَا سَمِعُوا مَا أُنْزِلَ إِلَى الرَّسُولِ تَرَىٰ أَعْيُنُهُمْ تَفِيضُ مِنَ الدَّمْعِ مِمَّا عَرَفُوا
مِنَ الْحَقِّ يَقُولُونَ رَبَّنَا ءَإِنَّا فَاكْتُبْنَا مَعَ الشَّاهِدِينَ ﴿٨٣﴾ وَمَا لَنَا لَا نُؤْمِنُ بِاللَّهِ
وَمَا جَاءَنَا مِنَ الْحَقِّ وَنَطْمَعُ أَنْ يُدْخِلَنَا رَبُّنَا مَعَ الْقَوْمِ الصَّالِحِينَ ﴿٨٤﴾
فَأْتَبَهُمْ اللَّهُ بِمَا قَالُوا جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا ۚ وَذَٰلِكَ
جَزَاءُ الْمُحْسِنِينَ ﴿٨٥﴾

۸۳- او کله چي هغه څه واورې چي پيغمبر ته رانازل شوی د حقيقت د پېژندو له امله به د دوی سترگې گوري چي له اوښکو بهيږي، وايي به: اي زموږ ربه! موږ خو ايمان راوړی نود شاهدانو په زمره کي مو وليکه. ۸۴- او ولي به پر الله او پر هغه حقيقت باور نه کوو چي موږ ته رارسېدلی او دا طمع کوو چي زموږ رب به مو د صالحانو په ډله کي داخل کړي. ۸۵- نو الله د دوی د دې وينا په سبب هغه جنتونه په بدل کي ورکړل چي ترې لاندي ويالې بهيږي، تلپاته په هغوی کي، او همدا د نېکي کوونکو ډله ده.

(۸۳-۸۵)- په دې آيتونو کي د دغو اهل کتابو څو ځانگړتياوي ښودل شوي:

د قرآن پلوشې المائده

کله چې قرآن واورې، حقیقت ورته څرگند شي او په همدې سره ئې له سترگو او ښکې بهېږي. فوراً ایمان راوړي او الله تعالی ته د دعاء لاسونه اوچتوي او وایي: ای زموږ ربه! ایمان مو راوړ، له هغو کسانو مو وگرځوي چې په دغه حقیقت شهادت ورکوي، ایمان ئې په عملي ژوندکي ترسترگو کېږي، د خپل ایمان او عقیدې عیني تجسم وي. وایي: د دې لپاره هیڅ دلیل نه گورو چې په دې کتاب له ایمانه ډډه وکړو، ولي به پر الله او پر دغه حقیقت چې موږ ته وړاندې شوی ایمان نه راوړو؟! موږ خو تل په دې لټه کې وو چې حقیقت ومومو، ایمان پرې راوړو او لدې لاري جنت ته ورسېږو، په دې بلنې کې خو موږ خپل مقصود وموندو، ولي به ئې نه منو؟! د دغې وینا په سبب به ئې تلپاته جنت په برخه شي.

وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ الْجَحِيمِ ﴿٨٦﴾

۸۶- او هغه چې کافران شوي او زما آیتونه ئې تکذیب کړي، دوی دوزخیان دي.

(۸۶)- د اهل کتابو د دغه صالح ټولگي په مقابل کې هغه خلک دي چې د کفر لار ئې غوره کړې او د الله تعالی آیتونه تکذیبوي، دوی دوزخیان دي.

يَتَأْتِيهِمُ اللَّذِينَ ءَامَنُوا لَا تَحْرِمُوا طَيِّبَتِ مَا أَحَلَّ اللَّهُ لَكُمْ وَلَا تَعْتَدُوا ۚ إِنَّ اللَّهَ لَا يُحِبُّ الْمُعْتَدِينَ ﴿٨٧﴾ وَكُلُوا مِمَّا رَزَقَكُمُ اللَّهُ حَلَالًا طَيِّبًا ۚ وَاتَّقُوا اللَّهَ الَّذِي أَنْتُمْ

بِهِ مُؤْمِنُونَ ﴿٨٨﴾

۸۷- ای مؤمنانو! هغه پاکیزه شیان چې الله درته حلال کړي مه حراموئ او تېری مه کوئ، الله تېری کونکي نه خوښوي. ۸۸- او هغه پاکیزه حلال وخورئ چې الله دروزي کړي او له هغه الله ووېږئ چې ایمان پرې لرئ.

(۸۷-۸۸)- دلته د تقوی د یوه غلط تصور او انگېرني تردید شوی، ځیني خلک داسې دي چې د تقوی په نامه حلال شیان پر حرام کوي، گمان کوي چې په دې کار سره د الله تعالی رضاء ترلاسه کولی شي، قرآن په گڼ شمېر آیتونو کې دغه بدعت ته اشاره کړې او مؤمنان ئې ترې منع کړي، په دین کې هر بدعت حرام دی، هم څه له خپله ځانه پرې زیاتول حرام دي او هم ئې کمول، لکه څنگه چې حرام ته حلال ویل گناه ده، حلال ته د حرام په سترگه کتل هم گناه ده، که تاسو په قرآن کې غور وکړئ وبه گورئ چې اکثراً ناپوه او غرضي خلکو له خپله لوري په دین کې زیاتوالی راوستی او د الله تعالی آسان دین ئې خلکو ته گران کړی، د قرآن په اصطلاح د

د قرآن پلوشې المائده

خلکو پېټې ئې دروند کړی او په لاس پښو کې ئې زنځېرونه وړاچولي، پيغمبران عليهم السلام د دې لپاره لېږل شوي چې دغه اضافي پېټې د خلکو له اوږو کوز کړي، دا زنځيرونه وشلوي او هغه څه چې ټگمارو مذهبي مشرانو له خپله ځانه پرې حرام کړي بېرته ورته حلال کړي. قرآن دا کار تېری کړي چې څوک د الله تعالى له لوري حلال شوي شيان پر ځان حرام کړي او وايي چې الله تعالى داسې خلک نه خوښوي، څوک چې غواړي په دې سره خپل رب راضي کړي په دې پوه شي چې داسې کس او داسې کار د الله تعالى نه دي خوښ. هغه حلال رزق وخورئ چې پاکيزه وي، د حلال تر څنگ د پاکيزه ذکر ښيي چې کېدی شي کوم حلال شی په کوم سبب گنده شوی وي، له گنده حلال هم بايد ډډه وکړئ. او د آيت په پای کې د يوه جامع حکم په ترڅ کې ويل شوي چې د حلال او حرام په اړه له خپل هغه رب وېره ولرئ چې تاسو پرې ايمان لرئ

لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ وَلَكِنْ يُؤَاخِذُكُمْ بِمَا عَقَدْتُمُ الْأَيْمَانَ ط
فَكَفَرْتُمْ بِهِ إِطْعَامَ عَشْرَةِ مَسْكِينٍ مِنْ أَوْسَطِ مَا تُطْعَمُونَ أَهْلِيكُمْ أَوْ كِسْوَتُهُمْ أَوْ
تَحْرِيرُ رَقَبَةٍ ط فَمَنْ لَمْ يَجِدْ فَصِيَامُ ثَلَاثَةِ أَيَّامٍ ؕ ذَلِكَ كَفْرَةٌ أَيْمَانِكُمْ إِذَا حَلَفْتُمْ ؕ
وَأَحْفَظُوا أَيْمَانَكُمْ ؕ كَذَلِكَ يُبَيِّنُ اللَّهُ لَكُمْ ؕ آيَاتِهِ ؕ لَعَلَّكُمْ تَشْكُرُونَ ﴿٨٩﴾ ط

۸۹- الله مو په مهمل او خوشي قسمونو نه نيسي، خو په هغو قسمونو مو نيسي چې تېرون مو پرې ککړی، نو کفارې ئې لسو مسکينانو ته د هغه طعام اوسط ورکول دي چې خپل ټبر ته ئې ورکوي، يا جامي ورکول او يا د يوه مريي آزادول، نو چا چې دا ونه موندل نو درې ورځې روژه نيول دي، چې کله هم لوړه وکړئ، نو دا ستاسو د لوړو کفارې ده او د خپلو قسمونو حفاظت وکړئ، همدا راز الله خپل آيتونه درته بيانوي ترڅو شکر وکړئ.

(۸۹)- دلته د لوړي او قسم په اړه څو مهمې لارښوونې موندل شوې:

- په مهمل قسمونو چې له کوم قصد نه پرته مو له خولي وځي، الله تعالى مو پرې نه نيسي.
- د هغه قسم په وړاندي مسئول ياست چې د کومي ژمني او تعهد په موخه ئې کوي.
- که د داسې قسم ماتولو ته اړ شوي، په داسې څه مو لوړه کړې وه چې عملي کول ئې صحيح او سم کار نه وو، نو قسم مات کړئ او کفارې ئې اداء کړئ، کفارې ئې لسو مسکينانو ته د هغه طعام اوسط ورکول دي چې خپل ټبر ته ئې ورکوي، يا جامي ورکول او يا د يوه مريي آزادول دي، که چا دا توان نه درلود نو درې ورځې روژه نيول پرې لازم دي.

د قرآن پلوشې المائدة

- د قسمونو په کولو کې احتیاط وکړئ، چې قسم وکړئ نو بیا ئې درناوی وکړئ، یا حتماً عمل پرې وکړئ او که عمل کول مناسب نه وو کفارہ ئې ورکړئ.
- د آیت وروستی برخه که یوازې د آیت له مخکنیو برخو سره مربوط وگڼو نو معنی ئې دا ده چې الله تعالی د قسم په اړه په دې لارښوونو سره پرتاسو احسان وکړ، د دې احسان شکر اداء کړئ. او که د مخکنیو آیتونو لپاره ئې هم یوه موزونه تتمه وگڼو نو معنی ئې دا ده چې الله تعالی د دغو احکامو په بیانولو سره پر تاسو احسان کړئ، شکر ئې اداء کړئ.

يَتَأْتِيهِمُ الَّذِينَ ءَامَنُوا إِنَّمَا الْحَمْرُ وَالْمَيْسِرُ وَالْأَنْصَابُ وَالْأَزْلَمُ رِجْسٌ مِّنْ عَمَلِ
الشَّيْطَانِ فَأَجْتَنِبُوهُ لَعَلَّكُمْ تُفْلِحُونَ ﴿٩٠﴾

۹۰- ای مؤمنانو! اصلي خبره دا ده چې شراب، قمار، بتان او د فال غشي د شیطان پليتي کړنې دي، نو ځان ترې وساتئ ترڅو بریا ومومئ.

(۹۰)- په دې جامع آیت کې ستر ستر حرام شيان په لاندې توگه بنودل شوي:

- شراب، قمار، بتان او د فال غشي.
- له بتانو او د فال له غشو مراد هغه حیوانات دي چې د بتانو په نامه ذبح کېږي او یا ئې غوښه د غشو په وسیله وېشل کېږي، تفصیل ئې د همدې سوري په درېیم آیت کې تېر شوی.
- د اجتماعي ستونزو په حلولو کې اسلام خپله خاصه کړنلاره لري. د ځینو خاصو اجتماعي ستونزو د حلولو لپاره ئې دا کړنلاره غوره کړې چې ورو ورو د هغوی جرړې باسي، تدریجي بدلون غوره گڼي، لومړی د داسې تبدیلی لپاره ذهني شرائط برابرېږي، مقدماتي کارونه سر ته رسوي، رېښې ئې یوه په بل پسې قطع کوي او په پای کې د دې اجتماعي ستونزې کرغېړن بوټی له بېخه باسي، د شراب او قمار په اړه اسلام همدا اسلوب غوره کړ، په تدریج سره ئې د دې خبیثه بوټو جرړې وایستلې.
- دا آیت د شرابو د تحریم په اړه د قرآن وروستی حکم دی، تر دې د مخه ئې لومړی دا وویل:

مِنْ أَكْبَرُ وَإِنَّهُمَا لِلنَّاسِ وَمَنْفَعُ كَبِيرٌ إِنَّهُمْ فِيهِمَا قُلٌ وَالْمَيْسِرِ الْحَمْرِ عَنْ يَسْأَلُونَكَ

نَفَعَهُمَا

البقره: ۲۱۹

د شراب او قمار په اړه تا پوښتي، ورته ووايه: په دوی کې ستره گناه ده او څه گټې د خلکو لپاره، خو گناه ئې تر گټې ډېره ستره ده

د قرآن پلوشې المائدة

يعني شراب او قمار د دې لپاره حرام کړی شوي چې تاوان ئې تر گټې زیات دی، هم فرد ته او هم ئې ټولني ته، شراب انسان له خپل طبیعي حالت نه باسي، په خپلو حواسو او مشاعرو د ده واک کمزوری کوي، له سده ئې باسي او داسې کارونو ته ئې هڅوي چې په طبیعي حالت کې ترې ځان ساتي او قمار په ناحقه د بل د مال غصبولو وسیله ده، په دې سره هغه حریص انسان په دام کې اچول کېږي چې غواړي له آسانه لارې د ډېر مال او ثروت خاوند شي، د ده له دغه کمزورۍ نه په استفادې سره څېړک، زرنگ او ماهر ټگماران د ده موجود ثروت هم ترې غارت کړي، اوس خو متأسفانه حکومتونه له خپلو ولسونو سره همدا دوکه کوي، د لاطری په غولونکو اعلاناتو کې وايي: خپل بخت و آزمویئ، د ملیونر کېدو دا طلايي موقع له لاسه مه ورکوئ، کېدی شي د شلو روپو یو ټکټ تاسو ته هومره څه په لاس درکړي چې ټول آرمانونه مو ترسره کړي!! ناپوه او حریص کسان په دې غولونکو اعلاناتو دوکه کړي، له زرهاوو کسانو پیسې ترلاسه کړي او د هغه پنځه په سلو کې څو (په اصطلاح بختورو گټونکو) ته ورکړي او باقي ئې د غلو او خانو چارواکو د عیش عشرت سامان شي. ورپسې ئې د النساء سوري په ۴۳ آیت کې وفرمایل:

تَقُولُونَ مَا تَعْلَمُونَ حَتَّىٰ سُكِرْتُمْ وَاتَّمَرْتُمُ الصَّلَاةَ تَقْرَبُوا لَا ءَامَنُوا الَّذِينَ يَتَأْتُوا

ای مؤمنانو! په داسې حال کې لمانځه ته مه نږدې کېږئ چې مست وئ، تر څو په هغه څه پوه شئ چې تاسو ئې وایئ
یعنې لمونځ په داسې حالت کې مه کوئ چې مست وئ او په دې نه پوهېږئ چې څه وایئ، لمونځ خو له الله تعالی سره ستاسو راز و نیاز دی، هغه ته خپل حاجتونه وړاندي کوئ، له خپل زړه نه راخوټېدلې خبرې ورته کوئ، په داسې حالت کې په لمانځه ودرېږئ چې خپلو خبرو ته مو پام وي او ورباندې پوهېږئ.
ځینې محققین په دې باور دي چې د شرابو د تقبیح په اړه لومړنۍ آیت دا دی:

لَا يَأْتِيَنَّكَ فِي إِنْ حَسَنًا وَرِزْقًا سَكْرًا مِنْهُ تَتَّخِذُونَ وَالْأَعْنَبِ النَّخِيلِ ثَمَرَاتٍ وَمِنْ

يَعْقِلُونَ لِقَوْمٍ ﴿٦٧﴾

النحل: ۶۷

او د خرما او انگورو له میوو نه چې ترې شراب او غوره رزق ترلاسه کوئ، یقیناً چې په دې کې هغو خلکو ته نښه ده چې تعقل کوي.

د دغه آیت په اورېدو سره ډېرو صحابه وو له شرابو نه ډډه وکړه، ځکه چې دلته شراب د غوره رزق په مقابل کې ذکر شوی.
په پای کې ئې په قاطع او څرگندو الفاظو سره د دغو تحریم اعلان کړ او وئې ویل چې دا

د قرآن پلوشې المپاڼده

څلور واړه شیطاني کارونه دي، ځان ترې وساتئ، ستاسو سعادت او بریا په دې کې ده چې لدغو شیطاني کارونو ځان لرې وساتئ.

د دې آیت له مخې هغه ټولنه یوه شیطاني ټولنه ده چې دغه شیطاني کره وړه پکې ترسترگو کېږي، د کومې ټولنې په زړه او دماغ کې شیطان حکومت کوي، همدغه څلور شیطاني کارونه به پکې وگورئ.

د اسلام او هر الهي دین له مخې (شیطان) د (شر سمبول) او د انسان او انسانیت دښمن دی، ده د انسان د پېداېښت له لومړۍ ورځې لوره کړې چې په هر گام کې به انسان ته په کمین کې کېښې، له بني او کین اړخه به برید پرې کوي، له سمې لارې به ئې کږوي، بد شی او بد کار به ورته ښایسته کوي، د خپل انساني فطرت خلاف جگړې ته به ئې هڅوي او دا به ثابتوي چې انسان د دې وړ او مستحق نه دی چې د زمکې خلافت ئې په واک کې وي.

دین چې څه د انسان په ضرر گڼي او هغه ئې حرام کړي، که دا د ده په ذات پورې تعلق لري او که ئې په ټولنې پورې، که د اقتصاد په برخه کې وي او که د اخلاق په برخه کې، که د ده د سیاسي او اجتماعي نظام مربوط مسئله وي او که په اعتقادي او فکري امورو پورې مربوط مسئله، شیطان نه یوازې د دې حرمت نه مني او د انسان په تاوان او ضرر ئې نه گڼي، بلکې هغه د (خلود او دوام) موجب او د ارتقاء او تعالی باعث گڼي، څه چې دین ته کرکجن برېښي او انسان ترې منع کوي، شیطان هغه انسان ته ښایسته کړي او د هغه په لور لاس غځولو ته ئې هڅوي.

که د غربي نظام مختلفو برخو ته لږ ځیر شئ نو وبه گورئ چې په دې نظام کې ټول هغه څه حلال گڼل شوي چې هر الهي دین تحریم کړي، که د قرآن، تورات او انجیل په رڼا کې دا نظام وڅېړئ نو هغه به داسې ومومئ لکه چې شیطان په سپینې ماڼۍ کې د جمهوري ریاست پر کرسی ناست او د خپلې خوښې نظام ئې قائم کړی وي، په دې نظام کې ټول هغه څه روان دي چې الهي کتابونه ئې د شیطان کار گڼي.

که شیطان ته د دې موقع په لاس ورشي چې د نړۍ په کوم گوټ کې د خپلې خوښې ټولنه جوړه کړي او هغه نظام په کې قائم کړي چې دی ئې غواړي نو د امریکا له اوسنۍ ټولنې سره به ئې هیڅ توپیر نه وي، د غربي ټولنو په څېر به ئې یوه ټولنه جوړوله او سیاسي، اجتماعي، نظامي پالیسي به ئې همغسې وه چې نن ئې غربي واکمنان پلې کوي.

که وغواړو چې غربي ټولنه په څو مختصرو کرښو کې تشریح کړو او د دې ټولنې د فرهنګي، سیاسي، اجتماعي او اقتصادي برخو اساسي بنسټونه په گوته کړو نو ویلي شو چې د غربي ټولنې د اقتصادي نظام بنسټونه دا دي:

- سود چې د مظلوم او بې وزلي له اړتیا او مجبوریت نه د گټې اخیستو وسیله ده او په ټولو الهي ادیانو کې تحریم شوی، سود د غربي ټولنې د اقتصادي نظام اساسي بنسټ دی، د غرب ټوله راکړه ورکړه او اقتصادي مناسبات په سود ولاړ دي، که د دې ټولنې له بانکي سیستم او تجارتي او اقتصادي تعامل نه سود وباسئ نو دا نظام په تپه ودرېږي او د یوه گام مخکې اخیستو توان نه لري.
- قمار چې له زحمت پرته او د یوه حریص انسان د غولولو له لارې وړیا مال ترلاسه کول دي او د هر دین او هر عادلانه انساني قضاوت له مخې ناروا او ظالمانه عمل دی، په غرب کې نه یوازې جائز دی بلکې هم په شخصي توگه او هم په دولتي کچه د وړیا ثروت ترلاسه کولو یوه مهمه ذریعه ده.
- احتکار چې بډای ته د مسکین او محتاج انسان د استنثار او د نورو د شتمنیو د غارت کولو موقع په لاس

د قرآن پلوشې المأئده

ورکوي، له خپلي شتمنۍ نه په استفادې سره، د خلکو د اړتيا وړ شيان په ارزانه بيه تر لاسه کوي، بازار او نرخ په خپل کنترول کي راوړي، چي په بازار کي د احتکار شوو شيانو عرضه محدوده او تقاضا زياته شوه او نرخونه اوچت شول، هغه ئې د خپلي خوښي په بيه بازار ته راوباسي او وړيا گټه تر لاسه کوي، د دې گټې عامل نه د ده زيار او زحمت دی او نه د ده هنر او حکمت، فقط خپلي شتمنۍ او د نورو اړتيا او مجبوريت دا فرصت ورکړی چي خلک غارت کړي. دا د احتکار د جواز او هغه ته د مشروعيت ورکولو په وجه ده چي د دوا په خبر ضروري شيان هم د خپل اصلي قيمت نه څو څو ځله په زياته بيه بازار ته عرضه کېږي، د دوا محنکر د دې پروا نه لري چي د ده همنوع انسان له بيمارۍ په دې خاطر مري چي د دوا هغه بيه نه شي ورکولی چي محنکر تر اصلي بيې څو برابره زياته ټاکلي، يو مثال ئې د اپډز دوا ده، يوي امريکايي کمپنۍ هغه احتکار کړی، نورو کمپنيو ته د هغې د توليد اجازه نه ورکوي، د برازيل حکومت غواړي دا دوا په ارزانه بيه توليد او بازار ته ئې عرضه کړي خو د امريکا حکومت ئې نه پرېږدي، که د دې دوا اصلي بيه يو ډالر وي نو امريکايي کمپنۍ ئې په سل ډالره بازار ته وړاندې کوي.

- غولونکي تجارتي اعلانات او د ښځو له ښايست، جالب غږ او هڅونکو حرکتو نه د خلکو د راماتولو او د مشتريانو د جلبولو لپاره استفاده.
 - د وسلو د خرڅلاو بازارونه لټول او جوړول او په نورو ملکونو کي د دې لپاره د جگړو او وروڼه بلول.
 - د خپلو توليداتو لپاره مارکيټونه لټول او د دې لپاره هم سور او هم تود جنگ ضروري گڼل.
 - د پيسو د لاس ته راوړو لپاره هر کار جائز گڼل، حتی د خپل عفت عرضه کول او د فحاشي داسي رسمي او برېښد ځايونه جوړول چي دولت ته ټکس ورکوي او دغو گنده مرکزونو ته د دې اجازه ورکول چي د مشتريانو د پيدا کولو او راماتولو لپاره داسي ټلويزيوني خپرونې وکړي چي د فحش کار په پوره وقاحت کي برېښد ښيي.
- د غربي ټولني فرهنگي بنسټونه دا دي:

- آزاد جنسي روابط او ټول هغه اخلاقي او مذهبي حدود او ضوابط ماتول چي جنسي روابط تنظيموي او د قانون په حدودو کي ئې محدودوي.
 - شراب، قمار، موسيقي او نڅا
 - لوبي، نه د روغتيا لپاره او نه د ټولو لپاره، دا هم د بډايانو په لاس کي په تجارتي وسيلې بدله شوې، لوبغاړي اخيستل کېږي او د لوبو په تماشا پيسې تر لاسه کوي. لوبو، نڅا او سندرو هومره عموميت موندلی چي دا د قرآن له وينا سره سم د دوی په دين او مذهب بدل شوی. اتخدوا دينهم لهوا و لعبا
- د غربي ټولني ديني او مذهبي جوړښت داسي دی:

- په خرافاتو باور.
- عيسی خدای او د خدای زوی گڼل.
- د عيسی ويني د ده د منونکو د معافي ذريعه بلل.
- د عبادت څو مسخره او خندونکي شکليات.
- خدای له انسان سره تشبیه کول، دا اعتقاد چي خدای انسان خپل صورت ته ورته پيدا کړی، له ختې ئې د ده مجسمه جوړه کړي، بيا ئې په اور اېښي چي پخه شي، بيا ئې د خپلي روح يوه برخه په کي پو کړي.
- مذهبي موسيقي.
- د مذهب په نامه څو مسخره حرکات.
- د خدای په ځای د شخصيتونو لمانځنه.
- د خدای او بنده تر منځ په واسطې او وسيلې باور.
- په هغو مسخره وړاندوينو باور چي د تورات او انجيل په نامه کتابونو کي راغلي.
- کشيش د خدای استازی گڼل، د خدای برخه ده ته سپارل، د جنت اسناد له ده په پيسو پېرل او د کليسا په لکهاوو مفت خورو کشيشانو او راهبانو ته د مرفه او آرام بې زحمته ژوند اسباب برابرول.

د قرآن پلوشې المائدة

• د عیسی علیه السلام بیا راتلو او په ټولې نړۍ د مسیحیانو واکمنۍ ته انتظار درلودل. که د غربي نظام هره برخه د قرآن په رڼا کې وڅېړي او د شیطان او شیطاني کړو وړو په اړه چې قرآن څه ویلي، د هغوی په خوا کې ئې کېږدئ و به گورئ چې په غربي نظامونو کې ټول هغه څه راغونډ شوي چې هر الهي دین شیطان ته منسوب کړي. تاسو به په بایبل کې وگورئ چې اکثر پیغمبران علیهم السلام په شراب څښلو او نورو ناوړه کارونو متهموي، حال دا چې هیڅ پیغمبر او حتی هیڅ شریف او هوښیار انسان د شرابو څښلو شوق نه کوي.

نن په غربي ټولنې کې شراب عمومیت لري، دغو شرابو غریبان هغه ځای ته رسولي چې جنسي بې لاریتوب عام شي، پر زړه او ذهن ئې بې مهاره جنسي تمایلات مسلط شي، ټول ژوند ئې د دې تر اغېز لاندې راشي، هر څه له دغې زاوېې گوري، د جنسي هوس بنده شي، هم ئې دوستي د دې لپاره وي او هم ئې دښمني، له دې پرته بله مینه نه پېژني، د ښځو او نارینه وو آزاد اختلاط او برېښتوب ورباندې مزید تیل توی کړي، مسته موسیقي، رقص او نڅا او د عشق او شهوت په ستاینې کې سندري لازیات ورته لمن ووهي، هم ئې بتان او هم ئې مجسمې د ښځو انځورونه شي. که تاسو دا اوس غربي ټولنې ته لږ په دقت سره ځیر شئ، هري خوا ته به دې د ښځو مجسمې ترسترگو شي، هم په معبد کې او هم په مغازه کې، هم د کشیش په وینا کې او هم د ټلوېزیون په تجارتي اعلاناتو کې، هلته د تجارت لپاره ښځه او د دې ښایست استعمالېږي، هلته لوړو مراتبو ته رسېدل د ښځو له لارې وي، هلته مور او پلار هېر شوي، د دې مینې تغیر ټول شوی، ځای ئې جنسي هوس او تعلق ته خالي شوی، له نکاح او د کورنۍ له جوړولو ډډه کېږي دا ځکه چې نکاح د آزاد جنسي تعلقاتو مانع کېږي، له اولاد سره د ښځې او مېړه علاقه او مینه نشته او دا د دې لپاره چې اولاد ساتل او روزل زحمت غواړي او د جنسي تلذذ او خوند اخیستو په وړاندې خنډ کېږي، مېړه او ښځه د دې په ځای چې اولاد ولري، سپی او پشی ساتي، هلته به تاسو له کشیشانو هم واورئ چې مریم علیها السلام په زنا تورنوي او په دې خبرې خاص تاکید کوي او وايي چې هغې توبه وکړه او بیا ئې دا مقام ترلاسه کړ او دا د دې لپاره چې د یوه زناکار ولس معبود هم باید د زنا سمبول وي، هلته به تاسو د فروید په څېر د دوی له فیلسوفانو هم واورئ چې وايي: د انسان د ټولو کړو وړو، اړیکو او روابطو منشأ جنسي تمایل دی، د پلار مینه له لور سره او د مور مینه له زوی سره له دغه تمایل نه راولاړېږي، هم د انسان د وینې ټول فعالیتونه او هم ئې د خوب خوبونه جنسي منشأ لري. هلته به په بایبل کې ولولئ چې دا د عیسی علیه السلام معجزه گنې چې په یوې میلمستیا کې ئې له اوبو ډک منگي په شرابو بدل کړل.

بایبل یو ځای داسې لیکي: ... بت مه جوړوئ او بتان مه لمانځئ، مجسمه، د ډبرو څلي او تراشلي ډبرې د لمانځنې لپاره مه جوړوئ... د مور او پلار احترام کوئ، غلامه کوئ، درواغ مه وایئ، څوک مه دوکه کوئ، ... جادوگري مه کوئ، فال مه نیسئ، د بت لمانځونکو په څېر پر خپلو مړو ماتم مه کوئ او خپل مخ او ځان مه زخمي کوئ، د سر وېښتان مو د ماتم په توگه مه گونځي کوئ او خپل گروېان مه څیړئ او د دوی په څېر خالونه مه وهئ، کله چې د عبادت خیمې ته درومۍ نو هیڅکله شراب او نور مست کوونکي مشروبات مه څښئ... د خنزیر غوښه مه خورئ... زنا او لواطت کوونکي باید ووژل شي، جادوگران او د روح احضاروونکي باید

د قرآن پلوشې المائدة

ووژل شي...

او دا هغه خبرې دي چې هر الهي دين ئې کوي، خو تاسو گورئ چې د بايبل منونکي د دغو ټولو خبرو مخالفت کوي، نه شراب او قمار حرام گڼي او نه بتان او مجسمې، اوس خو ئې د کليساگانو چټونه او دېوالونه هم په بتانو او مجسمو بڼايسته شوي.

إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنْتَهُونَ ﴿٩١﴾

۹۱- شيطان خو غواړي چې په شراب او قمار سره په تاسو کې دښمني او کینه واچوي او د الله له ذکر او له لمانځه مو مخنيوی وکړي، نو آیا امتناع کوونکي یئ.

(۹۱)- په مخکنۍ آیت کې د شرابو د تحریم په ارتباط ویل شوي چې دا له یوه پلوه ګنده شی دی او له بله پلوه د شيطان د خوینې شی، په دې مبارک آیت کې د شراب او قمار په رائجولو کې د شيطان موخه په ګوته شوې او همدا د دغو دواړو د تحریم دلائل بنودل شوي، شيطان غواړي په دې سره خو اهداف ترلاسه کړي:

- په خلکو کې د دښمنۍ اوروڼه بل کړي.
- د خلکو زړونه له کینو ډک کړي.
- د الله تعالی له یاده ئې غافل کړي.
- له هغه لمانځه ئې منع کړي چې دوی هم په خپلو کې سره نږدې کوي او هم ئې له خپل رب سره نږدې کوي.

کله چې مؤمنانو دا آیت واورېدو ډېرو په اوچت غږ وویل: انتھینا انتھینا یا ربنا: ای زموږ ربه! لاس مو ترې واخیست، لاس مو ترې واخیست، د مدینې په کوڅو کې دومره شراب په زمکه توی شول لکه باران چې پکې ورېږدلی وي، تر اوږدې مودې له کوڅو نه د شرابو بوی تر سپرمو کېدو.

عن ابن عمر یقول: قال رسول الله ﷺ [لَعْنَتِ الْخَمْرُ عَلَى عَشْرَةِ أَوْجِهٍ: لَعْنَتِ الْخَمْرِ بَعِينِهَا وَشَارِبِهَا وَسَاقِيهَا وَبَاتِعِهَا وَمُبْتَاعِهَا وَعَاصِرِهَا وَمَعْتَصِرِهَا وَحَامِلِهَا وَالْمَحْمُولَةُ إِلَيْهِ وَآكِلُ ثَمْنِهَا]. رواه أبو داود وابن ماجه

شراب له لسو اړخونو لعنتي شوی: په خپله شراب، څښونکی ئې، ساقی ئې، پلورونکی ئې، پېرونکی ئې، زبېښونکی ئې، د چا لپاره چې زبېښل کېږي، وړونکی ئې، د چا لپاره چې وړل کېږي، او د بیعي (د پیسو) ترلاسه کوونکی ئې د لعنت وړ ګرځېدلی.

اسلامي حکومت په دې مکلف شوی چې د شرابو د تولید، پېر، پلور او څښلو مخه ونیسي، مجرم ته سزا ورکړي، د مجرم سزا د ځینو فقهاوو له نظره څلوېښت درې او د احنافو او ځینو نورو له نظره اتیا درې ده. د عمر ځلله په زمانه کې د بني سقیف د قبیلې د یوه کس دکان په دې

د قرآن پلوشي المائدة

خاطر وسوزول شو چي په پټه ئې شراب پلورل.

وَأَطِيعُوا اللَّهَ وَأَطِيعُوا الرَّسُولَ وَاحْذَرُوا فَإِنْ تَوَلَّيْتُمْ فَأَعْلَمُوا أَنَّكُمْ عَلَى رَسُولِنَا

الْبَلَاغُ الْمُبِينُ ﴿٩٢﴾

۹۲- او د الله اطاعت وكړئ او د پيغمبر اطاعت وكړئ او حذر وكړئ، نو كه مخ مو وړاوو نو پوه شئ چي زموږ د پيغمبر پر ذمه يوازي څرگند تبليغ دى.

(۹۲) - دا آيت موږ ته لارښوونه كوي چي بايد د الهي احكامو اطاعت وكړو، پيغمبر عليه السلام ځان ته لارښود ونيسو، د ده په لاس چي موږ ته څه رارسېدلي په هغه عمل وكړو، د پيغمبر عليه السلام ذمه والي دا ده چي الهي پيغام په امانت سره خلكو ته ورسوي، كه تاسو د دغه پيغام له رسېدو وروسته اعراض وكړئ، پيغمبر عليه السلام ستاسو د مخالفت ذمه وال نه دئ او له هغه ئې پوښتنه نه كېږي، دا آيت موږ ته په وضاحت سره ښيي چي بَلَّغْتَ فَمَا تَفْعَلْ لَمْ يَنْزِلْ مِنْ رَبِّكَ وَمِنْ إِلَيْكَ أَنْزَلَ مَا بَلَّغْتَ د دغي سوري په ۶۷ آيت كي له (رِسَالَتُهُ) نه مراد همغه دئ چي موږ هلته ورته اشاره كړې، نه هغه څه چي شيعه ئې ادعاء كوي، د پيغمبر عليه السلام ټول رسالت او هغه پيغام چي د الله تعالى له لوري د ده په لاس خلكو ته لېږل شوى مراد دئ، نه كومه خاصه موضوع. دا مطلب په ۹۹ آيت كي بيا تكرار شوى، په ټولو كي عام رسالت ته اشاره شوې نه كومي خاصي او ځانگړې موضوع ته.

لَيْسَ عَلَى الَّذِينَ ءَامَنُوا وَعَمِلُوا الصَّالِحَاتِ جُنَاحٌ فِيمَا طَعِمُوا إِذَا مَا اتَّقَوْا
وَوَءَامَنُوا وَعَمِلُوا الصَّالِحَاتِ ثُمَّ اتَّقَوْا وَءَامَنُوا ثُمَّ اتَّقَوْا وَأَحْسَنُوا وَاللَّهُ يُحِبُّ

اَلْحَسَنِينَ ﴿۱۳﴾

۹۳- پر هغو چي ايمان ئې راوړی او صالح عملونه ئې کړي په هغه څه کي کومه گناه نشته چي خورلي ئې دي، که (لږ وروسته) ځان وساتي، (په حرمت ئې) ايمان ولري، او نېک عملونه وکړي، بيا تقوی وکړي او ايمان راوړي، بيا تقوی او احسان وکړي او الله خو دا محسنين خوښوي.

(۹۳)- که دا آيت له مخکنيو سره په ارتباط کي ونيسو نو معنی ئې دا ده چي د دغو محرماتو له تحريم نه مخکي چي چا څه ترې خورلي او څښلي د تقوی او ايمان په صورت کي څه الزام پرې نشته، خو که ئې د وروستنيو آيتونو په ارتباط کي ونيسو نو معنی ئې عامه ده او دا مطلب افاده کوي چي د خوراک څښاک پوښتنه په هغه صورت کي نه ترې کېږي چي د تقوی او ايمان لار اختيار کړي.

د شرابو له تحريم نه وروسته له ځينو صحابه وو سره دا تشويش راپيدا شو چي له هغو مسلمانانو سره به څه کېږي چي له تحريم نه مخکي ئې شراب څښلي؟! دا مطلب په پېرو رواياتو کي راغلی چي يو ئې دا دی:

قال أبو داود الطيالسي: حدثنا شعبة عن أبي إسحاق عن البراء بن عازب قال: لما أنزلت تحريم الخمر قالوا: كيف بمن كان يشربها قبل أن تحرم؟ فنزلت هذه الآية: (ليس على الذين آمنوا و عملوا الصالحات جناح فيما طعموا) الآية. رواه الترمذي

په مخکني آيت کي د دوی دغي پوښتنې ته ځواب ويل شوی، چا چي له دې مخکي شراب څښلي خو له دې وروسته ځان ترې وساتي، په حرمت ئې ايمان ولري، صالح عمل وکړي، په تقوی او ځان ساتني کي مزید مخکي ولاړ شي، خپل ايمان او باور مزید مضبوط او پياوړی کړي، په تقوی کي دومره مخکي ولاړ شي چي د احسان مرحلې ته ورسېږي، په دوی باندي نه يوازي په دې اړه څه الزام نشته بلکي داسي محسنان د الله تعالی خوښېږي او پرې گران دي. له دې آيت معلومېږي چي: تقوی درې مرحلې لري، له کبانرو او محرماتو ځان ساتنه، له صغانرو ځان ساتنه او له مشنبه او مشکوکو مواردو ځان ساتنه.

احسان تر ټولو لوړ معنوي مقام دی. احسان دې ته وايي چي انسان نه يوازي خپله دنده په ښه توگه ترسره کوي بلکي تر خپل مأموريت او مسئوليت زيات څه کوي، هغه مأمور چي په خپل ټاکلي وخت کار ته حاضرېږي او په ټاکلي وخت خپل کار متوقف کوي، يو متقي مأمور دی، خو هغه چي له ټاکلي وخت نه مخکي کار ته حاضرېږي، او تر ټاکلي وخت وروسته هم د ضرورت په صورت کي کار ته ادامه ورکوي، محسن دی.

يَتَأَيُّهَا الَّذِينَ ءَامَنُوا لَيَبْلُوَنَّكُمُ اللَّهُ بِشَيْءٍ مِّنَ الصَّيْدِ تَنَالُهُ ءَأَيْدِيكُمْ وَرِمَاحُكُمْ

لِيَعْلَمَ اللَّهُ مَنْ تَخَافُهُ بِالْغَيْبِ ۚ فَمَنْ أَعْتَدَىٰ بَعْدَ ذَلِكَ فَلَهُ عَذَابٌ أَلِيمٌ ﴿٩٤﴾

۹۴- ای مؤمنانو! الله به مو حتماً په داسې ښکار سره آزمويي چي ستاسو لاسونه او نېزې وررسيږي، تر څو الله دا معلومه کړي چي څوک غائبانه ترې وېرېږي، نو چا چي له دې وروسته تېرى وکړ نو هغه ته دردناک عذاب دی.

(۹۴)- د احرام په حالت کي له ښکاره منع شوي یی، کېدی شي ستاسو د آزمویلو لپاره داسې حالت درباندي راشي چي ښکار ته مو لاس او نېزې رسيږي، الله تعالی غواړي په دې سره تاسو وزامويي چي په غیاب کي، هغه مهال چي لده پرته مو بل څوک نه گوري، له ده وېره لرئ که نه او ځان له محرماتو ساتئ که نه؟ د هغه چا لپاره دردناک عذاب دی چي په دې حالت کي تېرى کوي.

يَتَأْتِيهَا الَّذِينَ ءَامَنُوا لَا تَقْتُلُوا الصَّيْدَ وَأَنْتُمْ حُرْمٌ ۚ وَمَنْ قَتَلَهُ مِنْكُمْ مُتَعَمِّدًا فَجَزَاءٌ مِّثْلُ مَا قَتَلَ مِنَ النَّعَمِ يَحْكُمُ بِهِ ذَوَا عَدْلٍ مِّنْكُمْ هَدْيًا بَلِغَ الْكَعْبَةِ أَوْ كَفَرَةٌ طَعَامُ مَسْكِينٍ أَوْ عَدْلُ ذَلِكَ صِيَامًا لِّيَذُوقَ وَبَالَ أَمْرِهُ ۗ عَفَا اللَّهُ عَمَّا سَلَفَ ۚ وَمَنْ عَادَ فَيَنْتَقِمُ اللَّهُ مِنْهُ ۗ وَاللَّهُ عَزِيزٌ ذُو انْتِقَامٍ ﴿٩٥﴾ أَجَلٌ لَّكُمْ صَيْدُ الْبَحْرِ وَطَعَامُهُ مَتَعًا لَّكُمْ وَلِلسَّيَّارَةِ ۚ وَحُرِّمَ عَلَيْكُمْ صَيْدُ الْبَرِّ مَا دُمْتُمْ حُرُمًا ۚ وَاتَّقُوا اللَّهَ الَّذِي إِلَيْهِ تُحْشَرُونَ ﴿٩٦﴾

۹۵- ای مؤمنانو! چي کله په احرام کي وئ نو ښکار مه وژئ او له تاسو چي چا قصداً ووژلو نو سزا ئي هغه څه ته ورته څاروی دی چي وژلی ئي دی، چي ستاسو دوه بانصافه به ئي پرېکړه کوي، کعبی ته د رسېدونکي نذر په توگه، یا څو مسکینانو ته د خوړو ورکولو کفره ده، یا ئي له دې سره برابر روژه نیول، ترڅو د خپل کار سزا وڅکي، الله د هغه څه عفو وکړه چي پخوا تېر شوي او څوک چي وگرځېدو نو الله به ترې بدل واخلي او الله انتقام اخیستونکی عزتمن دی. ۹۶- د بحر ښکار او خواړه ئي درته حلال کړی شوي، چي ستاسو او د نورو مسافرانو لپاره یوه متاع ده او د وچي ښکار تر هغه درباندي حرام کړی شوی چي په احرام کي وئ او له هغه الله ووېرېږئ چي د هغه لوري ته به ورټول کړی شی.

د قرآن پلوشې المائدة

(۹۵-۹۶) - په دې مبارکو آیتونو کې د احرام په حالت کې د ښکار په اړه څو لارښوونې شوي:

د احرام په حالت کې په وچه کې ښکار منع دی او په بحر کې جائز، په بحر کې د جواز حکمت دا دی چې هلته د خوراک د ختمېدو په صورت کې بله چاره نه وي، دغه ضرورت ته په پام سره د بحر ښکار ورته جائز ګرځول شوی. محرم به نه خپله ښکار کوي او نه به له بل سره په ښکار کې مرسته کوي، که د ده لپاره کوم غیر محرم کس ښکار وکړ، محرم ته ئې خوړل جائز ندي، خو که هغه د ځان لپاره ښکار کړی وو او محرم ته ئې د هډيې او تحفې په توګه ورکړ خوراک ئې ورته جائز دی.

موذي حیوانات لکه لړم، مورک، تپوس، غټ کارغه، خورونکی سپی یا لېوه له دې حکمه مستثنی دي.

که له چا دا غلطي وشوه نو کفارې ئې یا ښکار شوي حیوان ته ورته څاروی ذبح کول، یا معادل ئې مسکینانو ته خوراک ورکول یا ئې معادل روژه نیول دي، دا پرېکړه به دوه عادل کسان کوي چې د ښکار شوي حیوان معادل قیمت به څومره وي، دی به د دغه مقدار له مخې تصمیم نیسي چې څه وکړي.

څوک چې د الله تعالی له احکامو سرغړاوی وکړي، الله به ترې بدل واخلې، الله انتقام اخیستونکی عزتمن دی. باید له الله نه ووېرېږئ چې په پای کې هغه ته ورتلونکي یئ او د هغه په وړاندې د خپلو عملونو له سزا سره مخامخیدونکي.

ځینې مفسرین او فقهاء د دغه آیت په استناد د بحر ټول حیوانات حلال ګڼي، په دې حدیث هم استناد کوي چې له پیغمبر علیه السلام نه د بحر د اوبو د پاکوالي په اړه پوښتنه وشوه او رسول الله و فرمایل: اوبه ئې پاکي او مړ شوی حیوان ئې حلال دی.

فقال رسول الله [هو الطهور ماؤه الحل ميتته] وقد روى هذا الحديث الإمامان الشافعي وأحمد بن حنبل وأهل السنن الأربع وصححه البخاري والترمذي وابن حبان وغيرهم

دا حدیث امام شافعي، امام احمد حنبل د څلورو سننو خاوندانو روایت کړی او بخاري، ترمذي او ابن حبان ئې صحیح ګڼي.

ځینې نور د بحر له طعام هغه حیوانات مرادوي چې له بحر پرته له ښکاره ترلاسه شي، لکه دا چې بحر ئې بهر وغورځوي او ځینې نور ئې هغه بحري حیوانات بولي چې په خپل مرګ مړه شوي، په دې شرط چې ګنده شوي نه وي.

احناف یوازي ماهیان حلال ګڼي او د مړه ماهي په اړه په دې حدیث استناد کوي:

عن جابر بن عبد الله [عن النبي قال: كلوا ما حسر عنه البحر وما ألقاه وما وجدتموه ميتا أو طافيا فوق الماء فلا تأكلوه]

هغه چې سیند تري تللی وي یا ئې بهر ته غورځولی وي وخوړئ، خو هغه چې مړ یا د اوبو پر سر نه ډوبېدونکی ومومئ مه ئې خوړئ.

امام مالک، امام شافعي، ابن ابي لیلی، اوزاعي او ثوري د اشجعي د روایت له مخې وايي: د بحر هر حیوان په شمول د ماهي او نورو ژوو خوړل کېدی شي، که ښکار شوی وي او که مړ وموندل شي، امام مالک او پلویان ئې د پیغمبر علیه السلام په دې قول استناد کوي چې فرمایي: (د

د قرآن پلوشې المابده

سيند) اوبه پاكي او مر شوی (حيوان) ئې هم حلال دی. شافعي وايي: د اوبو خنزير (غوبنه خورل) هم څه اشكال او مانع نلري، او ليث وايي: د بحر په مړه حيوان کي کوم اشكال نشته، همداراز د اوبو سپی او آس ئې.

قال مالك و الشافعي و ابن أبي ليلى و الأوزاعي و الثوري في رواية الأشجعي: يؤكل كل ما في البحر من السمك والدواب وسائر ما في البحر من الحيوان وسواء اصطيد أو وجد ميتا واحتج مالك ومن تابعه [بقوله عليه الصلاة والسلام في البحر: هو الطهور ماؤه الحل ميتته] قال الشافعي: لا بأس بخنزير الماء وقال الليث: ليس بميتة البحر بأس قال: وكذلك كلب الماء وفرس الماء

دوی په دې روایت استناد کوي چي په کي ويل شوي: يوه ډله د اصحابو چي په سفر تللي وو، د سيند په غاړه ئې يو ستر ماهي وموند، اتلس ورځي ټول لينکر ترې وخوړل، دومره ستر وو چي تر پوښتنې لاندې ئې يو اوبښ تېرېدی شو، کله چي مدينې ته راستانه شول دا قصه ئې پيغمبر عليه السلام ته وکړه، هغه وفرمايل: دا د الله تعالی له لوري تاسو ته رزق وو چي له سيند ئې درته رايستلی وو، آیا څه غوبنه ئې درسره پاته ده چي پر مور ئې وخوړئ؟ مور ورولېږله او هغه وخوړله.

فلما قدمنا المدينة أتينا رسول الله فذكرنا ذلك له فقال: هو رزق أخرجه الله لكم فهل معكم من لحمه شيء فتطعمونا [فأرسلنا إلى رسول الله منه فأكله.

دغو رواياتو او د فقهاوو آراوو ته په پام سره څو خبري کېدی شي:

- د سيند او وچي د حيواناتو د حل او حرمت تر منځ توپيرونه شته.
- کوم فقهاء او مفسرين چي د اوبو ټول حيوانات حلال گڼي د دې آيت د الفاظو په عموميت او په اړوند احاديثو استناد کوي.
- د سيند هغه حيوانات چي ځيني فقهاء ئې د غوښي خوراک ناجائز گڼي دا عدم جواز د کراهيت په کچه ده نه د حرمت په کچه، د حرمت لپاره صريح نص ته ضرورت وي، چي نشته.

جَعَلَ اللَّهُ الْكَعْبَةَ الْبَيْتَ الْحَرَامَ قِيَمًا لِلنَّاسِ وَالشَّهْرَ الْحَرَامَ وَالْهَدْيَ وَالْقَلْتِدَ

ذَلِكَ لِتَعْلَمُوا أَنَّ اللَّهَ يَعْلَمُ مَا فِي السَّمَوَاتِ وَمَا فِي الْأَرْضِ وَأَنَّ اللَّهَ بِكُلِّ شَيْءٍ

عَلِيمٌ ﴿١٧﴾ اَعْلَمُوا أَنَّ اللَّهَ شَدِيدُ الْعِقَابِ وَأَنَّ اللَّهَ غَفُورٌ رَحِيمٌ ﴿١٨﴾

۹۷- الله د کعبې دا محترم کور د خلکو لپاره د قيام وسيله گرځولی او درنه مياشت هم او نذر شوی څاروی او امېل داره څاروي هم، دا د دې لپاره چي پوه شئ الله په ټولو هغو شيانو پوهېږي چي په آسمانونو او زمکي کي دي او دا چي الله په هر څه بڼه پوه

د قرآن پلوشې المائدة

دئ. ۹۸- په دې پوه شئ چې الله هم سخت عذاب ورکونکى دئ او هم مهربان بخښونکى.

(۹۷-۹۸)- کعبه د خلکو لپاره د قيام، نظم، ثبات او امن وسيله ده، دا يوازي د طواف لپاره يا په لمانځه کې د مخ لوري او قبلي په توگه نه ده ټاکل شوې، بلکې د خلکو د فردي او اجتماعي ژوند د سمون او ثبات لپاره د اساس او بنسټ حيثيت لري، دا ځکه چې:

- دا د مسلمانانو د يووالي او وحدت ذريعه ده، د کور يووالی د کور اوسېدونکي سره متحد کوي او په دوی کې د يووالي احساس راولاړوي، د يوې کورنۍ غړي پدې خاطر يوه کورنۍ او يو موټی وي چې کور ئې گډ دئ، د يوه ټبر خلک د کور د بېلوالي په وجه ورو ورو هومره سره لري شي لکه پردې.

- هر کال د نړۍ د بېلو بېلو قومونو په لکونو استازي د الله تعالى په دې کور کې راغونډېږي، په يو رنگ جامو کې، په گډه او د يوه بل څنگ ته د الله د کور طواف کوي، د نړۍ هيڅ دين او مذهب او هيڅ سياسي نظام نشي کولی د دنيا د مختلفو ملتونو او نسلونو دومره خلک په يوه وخت او يوه ځای کې راغونډ کړي، هغه هم په خپل مصرف او له داسې پاکيزه او سپېڅلي شعور سره.

- هره ورځ په مليونو انسانان له خپلو نورو مسلمانو ورونو سره يوځای په وار وار د خدای جل جلاله د کور په لوري مخ کوي او پدې سره عملاً ښيي چې د ده او نورو مسلمانانو لوری او سمت يو دئ. له نورو سره يوځای د الله د کور په لوري مخه کول او د يوه معبود درې ته د ودرېدو معنى دا ده چې ستا د قبلي ورور، ستا ورور او ستا د لويې ديني کورنۍ غړی دئ.

- دا له الله تعالى پرته د بل چا کور ته له ودرېدو نه د بې نيازۍ درس ورکوي، هغه څوک چې په شپه ورځ کې پنځه ځله په واقعي معنى او له دې شعور سره قبلي ته مخه کوي چې زه د زمکې او آسمانونو او ټول عالم د رب د کور لوري ته مخه کوم او د هغه دروازه ټکوم، آيا ممکنه ده بلې درې ته ودرېږي او د بل کور طواف وکړي؟

- د کعبې طواف او په لمانځه کې د کعبې په لوري مخ اړول د دې نښه ده چې دا خلک ټول په گډه دا عزم اعلانوي چې له الله جل جلاله نه پرته د بل چا کور ته نه مخه کوو، نه پناه وړو او نه ئې دره ټکوو.

ته ډېر خلک داسې گوري چې په دې سبب د بل په وړاندې ذلت ته تسليم شوي چې قبله ئې د الله جل جلاله کور نه، بلکې د دنيا د واکمنانو قصرونه وي، مخه ئې همدې قصرونو ته، طمع ئې له همدې قصرونو، وېره ئې له همدې قصرونو، طواف ئې د همدې قصرونو، د دې قصرونو د خاوندانو احترام ئې په زړه کې او د دوی لويې او عظمت ئې په دماغ مسلط.

آه، څومره ډېر خلک داسې گورم چې په ظاهر کې ئې مخه د خدای د کور په لوري وي خو په حقيقت کې د دوی د زړونو قبلي نوري، په هماغه وخت کې چې د بيت الله په لوري ئې مخه وي، زړه ئې نورو قبلو ته متوجه وي. ډېر خلک بيا داسې دي چې د قبلي د سم او دقيق استقامت معلومولو لپاره بڼه غور او احتياط کوي، حتی قطب نما په جيب کې گرځوي، خو که د دوی د زړه کيفيت معلوم کړې پوه به شي چې د دوی د زړونو قبلي څومره کړې دي او څومره له

د قرآن پلوشې المباڼده

اصلي قبلي په معنوي لحاظ کاره ودرېږي!!

د دغه مبارک او محترم کور په سبب هغه میاشتي هم محترم او د درناوي وړ گڼل شوې چې په هغې کې خلک د طواف لپاره راځي او هغه څاروي هم چې د دې کور خوا ته د قربانۍ لپاره بېول کېږي او په غاړو کې ئې امیلونه اچول شوي. د دغې کعبې له برکته به د هر کال درېیمه برخه، څلور میاشتې، په ټول حجاز کې بشپړ امن او امان وو، د دښمن د قبیلې کاروانونو به ئې مخې ته تېرېدل خو د دغو محترمو میاشتو د درناوي لپاره به ئې هغه ته په بده سترگه نه کتل او مخه به ئې نه نیوله، په ټول حجاز کې به عام اوربند وو، هر چا به توري په تېکو کې کړې، د انتقام او غچ جذبې به ئې مړه شوه، په حرم کې به ئې د خپل پلار قاتل تش لاس او بې وسلې وموند خو څه ئې نه ورته ویل.

د حج په موسم کې به د مکې تجارتي بازار داسې تود وو چې مثال به ئې په نورو وختونو کې نشو ترسترگو کېدی، دې مبارک کور له اقتصادي پلوه هم د مسلمانانو په ژوند کې ژور او پراخ اغېز درلود، قرآن قریشو ته په خطاب کې فرمایي چې الله تعالی د دغه مقدس او مبارک الهي کور له برکته ستاسو لوړه له منځه یووړه او په عوض کې ئې پراخ رزق درکړ، ستاسو خوف او وېره ئې ختمه کړه په بدل کې ئې داسې امن او امان درپه برخه کړ چې اوس په دوبي او ژمي کې، شپه او ورځ سفر کولی شئ، هیڅوک مو نه مزاحم کېږي، په هر ځای کې امنیت دی، ستاسو تجارتي قافلې په ډاډه زړه او پوره امنیت له یوه ښاره بل ته درومي، ټولې تجارتي لارې ستاسو له سیمې تېرېږي، مکه د سیمې تر ټولو په ستر او مهم تجارتي مرکز بدله شوې، چې ستاسو لپاره ډېرې گټې له ځان سره لري. د اقتصادي گټو ترڅنګ ئې د ټولو عربو قیادت او زعامت هم تاسو ته سپارلی، د حجاز ټول عرب قبائل، تاسو او ستاسو دا ښار خپل محور او قبله گڼي، یو خور وور وېشل شوی قوم وئ، له فقر، لوږې او کورنیو جگړو سره مخامخ، د داسې خطرناکو او کینه کینو دښمنانو په محاصره کې چې تل ئې تاسو گواښلئ، ستاسو رب د دښمنانو بریدونه دفع کړل، تاسو ئې له فقر او لوږې وژغورلئ، د خوف او وېرې تېغ ئې ټول کړ، د دې سترو سترو الهي نعمتونو تقاضا دا ده چې قدر ئې وکړئ، د منعم شکر په ځای کړئ او عبادت ئې وکړئ.

پوه شئ چې دا محترم شعائر د هغه الله تعالی له لوري ټاکل شوي چې په هر څه پوه دئ، پوهېږي چې په دغو کې تاسو ته څومره دنیوي او اخروي ښېگڼې مضمّر دي. په دې هم باید پوه وئ چې الله تعالی هم شدید العقاب دئ او هم مهربان بخښونکی، که له الهي احکامو سر غړاوی او د شعائر الله سپکاوی وکړئ نو د الله تعالی له شدید عقاب او عذاب سره مخامخ کېږئ او که الله تعالی ته رجوع وکړئ هغه به مهربان بخښونکی ومومي.

مَا عَلَى الرَّسُولِ إِلَّا الْبَلَاغُ وَاللَّهُ يَعْلَمُ مَا تُبْدُونَ وَمَا تَكْتُمُونَ ﴿٩٩﴾

۹۹- پر پیغمبر له رسولو او تبلیغ پرته بله ذمه والي نشته او الله په هغه څه هم پوهېږي چې څرگندوی ئې او په هغه هم چې پټوی ئې.

د قرآن پلوشې المائدة

(۹۹)- قرآن دلته یو ځل بیا خپل مخاطب ته وایي چې د الله د پیغمبر دنده یوازې دا ده چې د ده پیغام په امانت سره خلکو ته ورسوي، دا چې خلك له پیغمبر او د ده له پیغام سره، په پټه یا په ښکاره، څه چلن کوي، الله پرې پوهېږي، محاسبه به ئې ورسره کوي.

قُلْ لَا يَسْتَوِي الْخَبِيثُ وَالطَّيِّبُ وَلَوْ أَعْجَبَكَ كَثْرَةُ الْخَبِيثِ فَاتَّقُوا اللَّهَ يَأْتِ اللَّهُ بِالْأَلْبَابِ لَعَلَّكُمْ تُفْلِحُونَ ﴿١٠٠﴾

۱۰۰- ووايه: ناپاک او پاک سره برابر نه دي که څه هم د ناپاکانو زیاتوالی دي حیران کړي، نو له الله ووېرېږئ ای عقلمنو تر څو بریا ومومئ.

(۱۰۰)- دلته د مخکنیو مضامینو لپاره یوه ډېره جامع او زړه راښکونکې تتمه راغلي، او ویل شوي چې: ناپاک او پاک سره برابر نه دي، که څه هم د ناپاکو زیاتوالی دي حیران کړي، لږ پاک تر ډېرو ناپاکو غوره وگڼه، لږ حلال رزق تر ډېر حرام رزق غوره وگڼه، لږ پاک لمني او صالح ملگري تر ډېرو ناولو، بدلمنو او مفسدو پلویانو غوره وگڼه، که عقلمن یئ نو له الله ووېرېږئ او له ناپاکو ځان لري وساتئ.

دا آیت د (ارزښت) لپاره خاص او ځانگړی معیار وړاندې کوي، چې د بې ایمانو خلکو له معیارونو سره ژور توپیر لري، دوی مقدار ته اهمیت ورکوي خو دا آیت د شمېر او مقدار په ځای پاکوالی د ارزښت بنسټ گڼي، هغه ارزښتناک او د قدر وړ نه دی چې د وزن او مقدار له پلوه دروند او زیات برېښي، بلکې هغه ارزښتناک دی چې په پاکوالي کې تر بل مخکې وي، که له نارواوو لارو زر ناپاکي سکې تر لاسه کړي هغه یوه سکه تر دې غوره ده چې له حلالې لارې په لاس درځي، یو جام پاکي اوبه د یوه لوی ډنډ تر ناپاکو اوبو ډېرې غوره دي.

يَا أَيُّهَا الَّذِينَ ءَامَنُوا لَا تَسْأَلُوا عَنَ أَشْيَاءَ إِن تُبَدَ لَكُمْ تَسْأَلُكُمْ وَإِن تَسْأَلُوا عَنْهَا

حِينَ يُنَزَّلُ الْقُرْءَانُ تُبَدَ لَكُمْ عَفَا اللَّهُ عَنْهَا ۚ وَاللَّهُ غَفُورٌ حَلِيمٌ ﴿١٠١﴾ قَدْ سَأَلَهَا قَوْمٌ

مِّن قَبْلِكُمْ ثُمَّ أَصْبَحُوا بِهَا كَافِرِينَ ﴿١٠٢﴾

۱۰۱- ای مؤمنانو! د هغو شیانو په اړه پوښتنه مه کوئ چې که درته څرگند شي نو خفه به مو کړي او که د هغه په هکله هغه وخت پوښتنه وکړئ چې قرآن نازلېږي نو درته څرگند به شي، الله دي د دې عفو وکړي او الله حلیم بخښونکی دی. ۱۰۲- یقیناً چې تر تاسو د مخه ځینو خلکو پوښتلي وو بیا پرې کافر شول.

د قرآن پلوشې المائدة

(۱۰۱-۱۰۲)- دلته د پوښتنو په اړه يوه جامع لارښوونه شوې، ويل شوي چې د هري خبري پوښتنه په خپل وخت او خپل مناسب ځای کې وکړئ، د يوې موضوع په اړه له خپل وخت او ځای نه مخکې پوښتنه مه کوئ، داسې پوښتنې اکثراً د دې په ځای چې گټه وکړي انسان ته ستونزي راولاړوي، قرآن دغه مطلب ته په دې آيت کې اشاره کړې ده، خلکو به له پيغمبر عليه السلام نه راز راز پوښتنې کولې او دا انتظار ئې درلود چې د دوی د هري پوښتنې ځواب به ورکوي، دوی ته لارښوونه وشوه چې په يوه څه پوهېدل ځانته وخت او ځانته خاصه لار لري، په خپل وخت او له خپلې لارې ئې د پوهېدو لپاره صبر وکړئ، کله چې د اړوند موضوع په اړه په قرآن کې لارښوونه وشوه، هملته به ئې ټول اړوند جوانب هم درته څرگند کړي شي. مثال ئې دا وگڼئ چې الله تعالى د شرابو د تحريم لپاره خاص وخت ټاکلی وو، داسې وخت چې مسلمانان له ذهني، روحي او عملي لحاظه د دې حکم تعميل ته چمتو شوي وي، تر دې د مخه ئې نه غوښتل چې د تحريم حکم صادر کړي، که چا تر دې د مخه له رسول الله د شرابو د حکم په اړه پوښتلي وي او هغه مبارک ځواب ورکړی وي چې شراب نجس او شیطاني شی دی، ځان ترې لري وساتئ، ډېرو ته به دې حکم ستونزي راولاړي کړې وي، نو په کار ده چې تر خپل وخت وړانديد يوې موضوع په اړه پوښتنې مه کوئ، الله تعالى د مخکنيو اشتباهاتو عفو درته کړې ده، دا ځکه چې الله تعالى حليم بخښونکی دی.

مَا جَعَلَ اللَّهُ مِنْ نَجِيرَةٍ وَلَا سَائِبَةٍ وَلَا وَصِيلَةٍ وَلَا حَامٍ وَلَكِنَّ الَّذِينَ كَفَرُوا يَفْتَرُونَ عَلَى اللَّهِ الْكَذِبَ وَأَكْثَرُهُمْ لَا يَعْقِلُونَ ﴿١٠٣﴾

۱۰۳- الله نه کومه بحیره ټاکلې، نه سائبه، نه وصيله او نه حام، خو کافران پر الله دروغجنې افتراگانې کوي او اکثر ئې تعقل نه کوي.

(۱۰۳)- قريشو به ځينې څاروي د بتانو په نامه نذر کړل، د چا به شيدې، د چا به غوښه او له چا به بله استفاده حرام گڼل کېده، په دغو ئې د بحيره، سائبه، وصيله او حام نومونه اېښي وو، الله تعالى فرمايي چې دا نومونه کافرانو له ځانه وضع کړي، د الله تعالى په نزد کې هيڅ اعتبار نلري، دا د بې عقلو خلکو افتراءات دي، حلال شيان ئې حرام کړي.

وَإِذَا قِيلَ لَهُمْ تَعَالَوْا إِلَىٰ مَا أَنزَلَ اللَّهُ وَإِلَىٰ الرَّسُولِ قَالُوا حَسْبُنَا مَا وَجَدْنَا عَلَيْهِ آبَاءَنَا أُولَٰئِكَ هُمُ الْفَاعِلُونَ ﴿١٠٤﴾

۱۰۴- او کله چې ورته وويل شي: هغه څه ته چې الله نازل کړي او پيغمبر ته راشئ، وايي: هغه راته بس دي چې خپل پلرونه مو پرې موندلي، آيا سره له دې چې پلرونه

د قرآن پلوشې المائدة

نې نه په څه پوهېدل او نه په سمه لار روان ول؟!

(۱۰۴) - کله چې د الله تعالى دين ته راوبلل شي او دا بلنه ورکړی شي چې د پيغمبر عليه السلام خوا ته راشي چې لارښوونه ئې وکړي او حلال او حرام وروښيي نو دا کافران په خپل پلرني زور مذهب ټينگار کوي او په دې دليل خپل مذهب سم او صحيح گڼي چې له پلار نيکه په ميراث ورته پاته دئ، که څه هم پلرونه ئې ناپوه او بي لاري ول. جاهلو قومونو تل خپلو پيغمبرانو ته همدا ځواب ورکړی چې ستا لپاره د خپل پلار نيکه مذهب نشو پرېښودی!!

يٰۤاَيُّهَا الَّذِيْنَ ءَامَنُوْا عَلَيْكُمْ اَنْفُسُكُمْ ۚ لَا يَضُرُّكُمْ مِّنْ ضَلٍّ اِذَا اَهْتَدَيْتُمْ ۚ اِلَى ٱللّٰهِ مَرْجِعُكُمْ جَمِيعًا ۖ فَيُنَبِّئُكُمْ بِمَا كُنْتُمْ تَعْمَلُوْنَ ﴿١٠٥﴾

۱۰۵- اي مؤمنانو! پر تاسو د خپل ځان ذمه والي ده، که په سمه لار روان وي نو هغه څوک هيڅ ضرر نشي دررسولی چې بي لاري شوی، ستاسو ټولو بېرته گرځېدل د الله په لوري دي، نو په هغه څه به مو خبر کړي چې کول مو.

(۱۰۵) - که کفار ستاسو بلنه او دعوت ونه مني، په خپل غلط دين ټينگار وکړي او له مخالفت نه لاس وانهخلي، تاسو ئې ذمه وال نه ياست، د دوی پوښتنه له تاسو نه کېږي، تاسو د خپلو اعمالو په اړه پوښتل کېږئ، دا پوښتنه به درنه کېږي چې آيا خپله ذمه والي مو ترسره کړي، خپل فرائض مو اداء کړي، د امر بالمعروف او نهی عن المنکر شرعي مسؤليت مو اداء کړی، دوی مو د الله تعالى دين او د پيغمبر اطاعت ته رابللي؟ که تاسو خپل الهي مسؤليتونه اداء کړي وي نو د دوی د مخالفت او انکار پوښتنه له تاسو نه کېږي، تاسو د دوی د حتمي هدايت ذمه وال نه یئ. که څه هم دا آيت ډېر واضح دئ، ارتباط ئې له مخکني آيت سره هم ډېر څرگند دئ، او هغه دا چې کافرانو ته د الله تعالى په لور او د پيغمبر عليه السلام اطاعت ته له دعوت او بلني وروسته که هغوی په خپل زور دين ټينگار کوي، تاسو ئې ذمه وال نه یئ او په داسي حال کي چې دا مطلب د پيغمبر عليه السلام په اړه هم څو ځلي مخکي تکرار شو او د ټولو مدعا ورته او واضح ده، خو متأسفانه د کړو زړونو خاوندان ئې غلط تعبيروي او د خپلو غلطو انگېرونو او افکارو د اثبات لپاره تري ناروا استفاده کوي.

د جهاد مخالفين او هغه چې له دين د دفاع په لار کي د قرباني ورکولو او له خطرونو سره ډغرو وهلو ته چمتو نه دي، دا آيت داسي تعبيروي چې گواکي مسلمان يوازي د خپل ځان ذمه وال دئ، په دې نه دئ مکلف چې د نورو د اصلاح هڅه به کوي!! دوی ته وايو: د دعوت، تبليغ، امر بالمعروف، نهی عن المنکر او جهاد في سبيل الله په اړه د هر مسلمان ذمه والي همغسې ده لکه د پيغمبر عليه السلام او د کافرانو او مخالفينو په اړه د دوی ذمه والي همغسې ده لکه د دوی د پيغمبر عليه السلام، که هغه يوازي په ځان بسنه نه ده کړی، د الله په لار کي ئې هجرت او جهاد کړی، په لسو کلونو کي ئې له دښمنانو سره اويا غزوي او جگړي درلودې، د ده په لاس روزل شوي صحابه

د قرآن پلوشې المائدة

په هند، افغانستان او ماوراءالنهر کي په شهادت رسېدلي، طارق اسپانيا فتح کړه، مخي ته ئې بحر حائل شو، د الله تعالى په وړاندي ئې لاسونه اوچت کړل او وئې ويل: اي زما ربه! که بحر مي مخي ته نه وي حائل شوی ستا دين به مي د نړۍ تر وروستي گوټه رسولی وو!! دوی ولي په ځان اکتفاء او بسنه نه کوله؟ ولي ئې ټولي نړۍ ته د الله د دين رسول خپله ذمه والي گڼله؟ مگر د قرآن دا وينا مو هېره کړې چې درته وايي:

الَّذِينَ وَالْوَلَدَانِ وَالنِّسَاءِ الرَّجَالِ مِنَ الْمُسْتَضْعَفِينَ اللَّهُ سَبِيلَ فِي تَقَاتِلُونَ لَا لَكُمْ وَمَا لَنَا وَاجْعَلْ وَلِيًّا لَدُنْكَ مِن لَّنَا وَاجْعَلْ أَهْلَهَا الظَّالِمِ الْقَرْيَةِ هَذِهِ مِنْ أَخْرَجْنَا رَبَّنَا يَقُولُونَ

نَصِيرًا لَدُنْكَ مِنْ

النساء: ۷۵

او په تاسو څه شوي چې د الله په لار کي او د هغو بي وزلو سړيو، ښځو او ماشومانو د ژغورني لپاره نه جنگېږئ چې وايي: اي زموږ ربه! له دې کلي چې اهل ئې ظالمان دي موږ وباسه او له خپلي خوا راته کوم پالونکی وټاکه او له خپل لوري راته کوم ملاتړ وټاکه.

دا مبارک آيت په ډېرو قاطع او واضح الفاظو وايي چې د الله په لار کي وسله وال جهاد او د مظلومانو د ژغورني لپاره له ظالمانو سره جنگېدل يوه داسي الهي فريضه ده چې پرېښودل ئې په هيڅ دليل او هيڅ بهانه نه شي توجيه کېدۍ، کله چې مسلمانان داسي يوې مرحلې ته ورسېږي چې وسلې ته لاس کول او د دښمن په خلاف جنگېدل ضروري وگڼل شي، نو دا کار ورباندې فرض دۍ او پرېښودل ئې د يوې الهي فريضې پرېښودل دي او الله تعالى د داسي جهاد له تارکينو هيڅ دليل او بهانه نه مني.

مگر د دې الهي سنت په اړه مو د قرآن وينا له پامه غورځولې چې وايي: چا چې د الله په لار کي جهاد ترک کړ، نو له ذلت سره به مخامخ کېږي او دښمن به پرې مسلط کېږي!! **إِلَّا تَنْفَرُوا يُعَذِّبْكُمْ عَذَابًا أَلِيمًا وَيَسْتَبْدِلْ قَوْمًا غَيْرَكُمْ ...** التوبه: ۳۹

مگر د پيغمبر عليه السلام دا ارشاد مو نه دۍ اورېدلی چې فرمايي:
عن حذيفة بن اليمان: عن النبي قال والذي نفسي بيده لتأمرن بالمعروف ولتنهون عن المنكر أو ليوشكن الله أن يبعث عليكم عقابا منه ثم تدعونه فلا يستجاب لكم.

رواه الترمذی

حذيفه بن يمان روايت کوي چې رسول الله و فرمايل: په هغه ذات قسم چې زما نفس ئې په واک کي دۍ حتماً به په معروف امر کوئ او حتماً به له منکر نه مخنيوی کوئ، که نه نو الله به له خپل لوري داسي عذاب درباندي راولېږي چې بيا به دعاگانې ورته کوئ خو دعاء به مو نه قبلېږي.

يَتَأْتِيهَا الَّذِينَ ءَامَنُوا شَهَادَةٌ بَيْنَكُمْ إِذَا حَضَرَ أَحَدُكُمْ الْمَوْتُ حِينَ الْوَصِيَّةِ اثْنَانِ
ذَوَا عَدْلٍ مِّنْكُمْ أَوْ ءَاخَرَانِ مِّنْ غَيْرِكُمْ إِنْ أَنتُمْ ضَرَبْتُمْ فِي الْأَرْضِ فَأَصْبَحْتُمْ
مُصِيبَةُ الْمَوْتِ ۚ تَحْسِبُونَهُمَا مِنْ بَعْدِ الصَّلَاةِ فَيُقْسِمَانِ بِاللَّهِ إِنْ أَرَبْتُمْ لَا
نَشْتَرِي بِهِ ثَمَنًا وَلَوْ كَانَ ذَا قُرْبَىٰ ۖ وَلَا نَكْتُمُ شَهَادَةَ اللَّهِ إِنَّا إِذَا لَمِنَ الْأَثِمِينَ
﴿١٦﴾ فَإِنْ غَرَّ عَلَىٰ أَنَّهُمَا اسْتَحَقَّا إِثْمًا فَءَاخَرَانِ يَقُومَانِ مَقَامَهُمَا مِنَ الَّذِينَ
اسْتَحَقَّ عَلَيْهِمُ الْأَوَّلَيْنِ فَيُقْسِمَانِ بِاللَّهِ لَشَهِدْتُنَا أَحَقُّ مِنْ شَهِدَتِيهِمَا وَمَا
أَعْتَدَيْنَا إِنَّا إِذَا لَمِنَ الظَّالِمِينَ ﴿١٧﴾ ذَلِكَ أَدْنَىٰ أَن يَأْتُوا بِالشَّهَادَةِ عَلَىٰ وَجْهَيْهَا أَوْ
يَخَافُوا أَن تُرَدَّ أَيْمَنٌ بَعْدَ أَيْمَنِمْ ۚ وَاتَّقُوا اللَّهَ وَاسْمَعُوا ۚ وَاللَّهُ لَا يَهْدِي الْقَوْمَ
الْفَاسِقِينَ ﴿١٨﴾

۱۰۶- ای مؤمنانو! چي کله مو کوم يوه ته مرگ راوړاندي شي، نو د وصيت په وخت
کي مو په خپلو کي شهادت ستاسو دوه عادل کسان دي او يا له تاسو پرته دوه نور، خو
هغه وخت چي په زمکي کي سفر کوئ او ناڅاپي د مرگ مصيبت درورسي، له لمانځه
وروسته ئي راتم کړئ، که په شک کي پرېوتئ نو هغوی دي د الله په نامه لوړه وکړي
چي نه خو کومه بيع پرې پېږو، که څه هم خپلوان وي او نه هم الهي شهادت پټوو،
يقيناً چي په دې صورت کي به موږ گناهگار وو. ۱۰۷- خو که دا معلومه شوه چي
دوی دواړو په گناه سره ځان مستحق گرځولي، نو دوه نور دي له هغو د دوی په ځای
ودرېږي چي لومړنيو ځان پرې مستحق گڼلي، نو د الله په نامه دي لوړه وکړي چي
زموږ شهادت د دوی تر شهادت ډېر حقيقي دئ او هيڅ تېری مو ندئ کړی، يقيناً چي
موږ به په هغه صورت کي له ظالمانو وو. ۱۰۸- دا دي ته ډېر نږدې دئ چي شهادت
په خپلي حقيقي بني کي وړاندي کړي او له دې ووېرېږي چي د دوی له قسمونو
وروسته د لوړي ترديد ونشي او له الله ووېرېږئ او واورئ او الله د فاسقانو دا قوم نه

د قرآن پلوشې المائدة

هدايت كوي.

- (۱۰۶-۱۰۸) - په دې مباركو آيتونو كې د هغه شهادت په اړه خو لارښوونې شوې چې د ميت (مړي) په وصيت پورې تړاو لري:
- دوه عادل مسلمانان به د ميت د وصيت په اړه شهادت ورکوي.
 - که هغه د سفر په حالت کې وفات شوی وو او د وصيت په مهال دوه مسلمان شاهدان نه وو نو د غيرمسلمانو شاهدانو شهادت هم معتبر وگڼي.
 - له لمانځه وروسته به د مسلمانانو په وړاندي شهادت ورکړي، که شکمن شوي نو دوی به لوړه وکړي او وبه وايي چې په دې شهادت او قسم سره څه گټه ترلاسه کول نه غواړو، که څه هم خپلوان وي او نه الهي شهادت پټوو، که دا کار وکړو گنهگار به وو.
 - که معلومه شوه چې دوی دواړو دروغ ويلي، نو د دوی په ځای دي د مړي د ورته وو له لوري دوه نور شاهدان ودرېږي او د الله په نامه دي لوړه وکړي چې د دوی شهادت تر مخکنيو سم او د حقيقت مطابق دی، هيڅ تېری مو نه دی په کې کړی، که نه له ظالمانو به وو.
 - دا ترتيب د دې سبب کېږي چې شهادت په حقيقي توگه ورکړی شي او له دې وېرې په دروغو لوړه ونه کړي چې نور شاهدان به خبره تردید کړي.
 - له الله تعالى ووبرېږي، احکامو ته ئې غور ونيسئ او په لارښوونو ئې عمل وکړئ.
 - څوک چې له الهي حدودو او احکامو سرغړاوی وکړي، فاسق دی او له الهي هدايت نه محروم. دې ته مو بايد پام وي چې دا احکام د دې لپاره په دې لړ کې راغلي چې دا هم د عمري اړوند يوه مسئله ده، د حج او عمري په سفر کې د مرگ او د وصيت مسئله راوړېږي، نو ځکه دا موضوع په همدې اړ کې ذکر شوې.

يَوْمَ يَجْمَعُ اللَّهُ الرُّسُلَ فَيَقُولُ مَاذَا أُجِبْتُمْ قَالُوا لَا عِلْمَ لَنَا إِنَّكَ أَنْتَ عَلَّمُ
الْغُيُوبِ ﴿١٠٦﴾ إِذْ قَالَ اللَّهُ يٰعِيسَى ابْنَ مَرْيَمَ اذْكُرْ نِعْمَتِي عَلَيْكَ وَعَلَىٰ وَلَدَتِكَ إِذْ
أَيَّدْتُكَ بِرُوحِ الْقُدُسِ تُكَلِّمُ النَّاسَ فِي الْمَهْدِ وَكَهْلًا ۖ وَإِذْ عَلَّمْتُكَ
الْكِتَابَ وَالْحِكْمَةَ وَالتَّوْرَةَ وَالْإِنْجِيلَ ۖ وَإِذْ تَخْلُقُ مِنَ الطِّينِ كَهَيْئَةِ الطَّيْرِ بِإِذْنِي
فَتَنْفُخُ فِيهَا فَتَكُونُ طَيْرًا بِإِذْنِي ۖ وَتُبْرِئُ الْأَكْمَةَ وَالْأَبْرَصَ بِإِذْنِي ۖ وَإِذْ تُخْرِجُ
الْمَوْتَىٰ بِإِذْنِي ۖ وَإِذْ كَفَفْتُ بَنِيَ إِسْرَءِيلَ عَنْكَ إِذْ جِئْتَهُم بِالْبَيِّنَاتِ فَقَالَ

الَّذِينَ كَفَرُوا مِنْهُمْ إِنَّ هَذَا إِلَّا سِحْرٌ مُبِينٌ ﴿١٠٩﴾ وَإِذْ أَوْحَيْتُ إِلَى الْحَوَارِيِّينَ أَنْ
ءَامِنُوا بِي وَبِرَسُولِي قَالُوا ءَامِنَّا وَاشْهَدْ بِأَنَّا مُسْلِمُونَ ﴿١١٠﴾ إِذْ قَالَ
الْحَوَارِيُّونَ يَٰعِيسَى ابْنُ مَرْيَمَ هَلْ يَسْتَطِيعُ رَبُّكَ أَنْ يُنْزِلَ عَلَيْنَا مَائِدَةً مِنَ
السَّمَاءِ ۖ قَالَ اتَّقُوا اللَّهَ إِنَّ كُنْتُمْ مُؤْمِنِينَ ﴿١١١﴾ قَالُوا نُرِيدُ أَنْ نَأْكُلَ مِنْهَا
وَتَطْبَعِنَّ قُلُوبُنَا وَنَعْلَمَ أَنْ قَدْ صَدَقْتُنَا وَعَلَيْهَا مِنَ الشَّاهِدِينَ ﴿١١٢﴾ قَالَ
عِيسَى ابْنُ مَرْيَمَ اللّٰهُمَّ رَبَّنَا أَنْزِلْ عَلَيْنَا مَائِدَةً مِنَ السَّمَاءِ تَكُونُ لَنَا عِيدًا لِأَوَّلِنَا
وَعَآخِرِنَا وَءَايَةً مِنْكَ ۖ وَآرْزُقْنَا وَأَنْتَ خَيْرُ الرَّازِقِينَ ﴿١١٣﴾ قَالَ اللَّهُ إِنِّي مُنْزِلُهَا عَلَيْكُمْ
فَمَنْ يَكْفُرْ بَعْدُ مِنْكُمْ فَإِنِّي أُعَذِّبُهُ عَذَابًا لَا أُعَذِّبُهُ أَحَدًا مِّنَ الْعَالَمِينَ ﴿١١٤﴾

۱۰۹- هغه ورځ چې الله به پیغمبران راغونډ کړي او وبه وایي: څه ځواب درکړی شو؟
وايي به: هیڅ علم ئې راسره نشته، په پټو خبرو خو یوازې ته ښه پوه یې. ۱۱۰- هغه
وخت چې الله به ووايي: ای عیسی د مریمي زویه! پر خپل ځان او پر خپلي مور دي
زما هغه نعمتونه درياد کړه چې په پاکي روح سره مي ستا ملاتړ وکړ، په وړوکوالي او
زوروالي کي دي له خلکو سره خبرې کولې او چې کتاب، حکمت، تورات او انجيل مي
درزده کړ، او چې زما په امر سره به دي له خټې د مارغه څېره جوړه کړه، په هغه کي
به دي پو کړل او زما په حکم سره به هغه الوتونکی مارغه شو او مورنۍ وړوند او برگۍ
به دي زما په حکم سره روغول او مري به دي زما په اجازه ژوندي رابره کول او چې
بني اسرائيل مي له تا حصار کړل، هغه وخت چې تا ورته څرگندي ښيي راوړی خو د
دوی کافرانو وويل: دا خو له څرگند جادو پرته بل څه نه دی!! ۱۱۱- او هغه وخت چې
حواریونو ته مي وويل: پر ما او زما پر پیغمبر ایمان راوړئ، وئې ويل: ایمان مو راوړ
او ته د دې شاهد اوسه چې موږ مسلمانان یو. ۱۱۲- او کله چې حواریونو وويل: ای
عیسی د مریمي زویه! آیا ستا رب کولی شي چې له آسمانه یوه ډکه خونچه راولېږي،
وئې ويل: که ایمان لرئ نو له الله وپېږي. ۱۱۳- وئې ويل: غواړو چې هم څه ترې
وڅورو، هم مو زیږونه ډاډه شي، هم په دې پوه شو چې تا راته رښتیا ويلي او هم پرې

د قرآن پلوشې المائدة

شهادت ورکونکي وو. ۱۱۴- عیسی د مریمې زوی وویل: ای الله زموږ ربه! له آسمانه پر موږ یوه ډکه خونچه رانازلې کړه، چې هم زموږ د مخکنیو او وروستیو لپاره د اختر په توګه وي او هم ستا له لوري یوه نښه او موږ ته روزي را چې ته تر ټولو غوره روزي ورکونکې یې. ۱۱۵- الله وفرمایل: زه ئې درباندي نازلوونکی یم، خو که څوک له دې وروسته کافر شو نو په داسې عذاب به ئې اخته کړم چې د عالمیانو هیڅ یو به پرې تعذیب نکړم.

(۱۰۹-۱۱۵)- د قیامت په ورځ به له پیغمبرانو علیهم السلام نه پوښتنه کېږي چې خلکو ستاسو بلني ته څه ځواب درکړ؟ دوی به وایي: نه پوهېږو، ته په غیب ښه پوه یې، موږ د دوی د زړونو له حاله خبر نه یو، دا نشو ویلی چې چا زموږ ملګرتیا کړې په زړه کې ئې څه وو، حقیقت ئې تا ته ښه معلوم دی.

د قرآن دغه آیت د بایبل هغه وینا ردوي چې وایي مسیح علیه السلام په دې پوهېدو چې کوم ملګری ئې مخلص او کوم نامخلص او منافق دی، او دا چې یو ملګری به ئې ورسره خیانت وکړی او دی به دښمنانو ته په لاس ورکړي، قرآن فرمایي چې دی به د خپلو هغو ملګرو په اړه هم له څه ویلو ډډه کوي چې په اخلاص سره او په سختو ورځو کې ئې د ده ملګرتیا کړې. بایبل د یوحنا په کتاب کې هغه آخري ماشامنی یادوي چې ګواکې عیسی علیه السلام له خپلو شاګردانو سره درلود، د ده ځان شاګرد اسخريوطي هم په کې شرکت کړی وو او همدلته ئې تصمیم ونيولو چې خپله ځانګړنه نقشه عملي کړي، عیسی اوبه، لوبښی او تولیا راواخیستل او د خپلو شاګردانو پښې ئې ورووینځلي او بیا ئې وچې کړلې، کله چې شمعون پطرس ته راوړسېد، هغه وویل: استاد! ښه نه ده چې ته زموږ پښې راووینځې! عیسی ورته وویل: اوس زما د دې کار په علت نه پوهېږي، یو وخت به پوه شي!! پطرس ټینگار وکړ، خو عیسی ورته وویل: که ما دې کار ته پرې نږدې نو زموږ رابطه به سره قطع شي!! ... په پای کې عیسی دوی ته وویل: له دې کار مې مقصد دا وو چې تاسو همداسې یو د بل پښې ووینځئ!! بیا ئې وویل: آسماني کتاب وایي: داسې یو کس چې له ما سره ئې ډوډۍ خورلې له ما سره به خیانت وکړي!! حقیقت دا دی چې له تاسو به یو کس له ما سره خیانت وکړي، ... زه (د دې کتاب لیکونکی یوحنا) د عیسی خوا ته ناست وم، ورنږدې شوم او ومې پوښتل: باداره! دا کس څوک دی؟ هغه وویل: دا هغه څوک دی چې زه به یوه ګوله مړۍ راواخلم او هغه ته به ئې ورکړم، په دې وخت کې ئې همدا کار وکړ او یهودا اسخريوطي ته ئې هغه ګوله مړۍ ورکړه، (په نورو ځایونو کې د دې خلاف بله خبره شوې، ویل شوي چې له ما سره به یو ځای لوبښي ته لاس اوږد کړي!!)، څنگه چې دا مړۍ د ده له ستوني تېره شوه، شیطان ئې زړه ته ننوت، عیسی ورته وویل: تلوار وکړه او کار پای ته ورسوه! هیڅوک د دې خبرې په مقصد پوه نه شو، یهودا پورته شو او د شپې په تیاره کې ووت، عیسی د ده له وتلو سره سم وویل: زما وخت پای ته رسېدلی!!

په بل ځای کې داسې لیکي: په دې وخت کې یهودا اسخريوطي چې د عیسی له دولسو شاګردانو وو، سترو کاهنانو ته ورغی او ورته وئې ویل: څومره راکوئ چې عیسی په لاس درکړم؟! هغوی د سپینو زرو دېرش سکې ورکړې، له هغې ورځې وروسته دی د مناسب

د قرآن پلوشې المائدة

فرصت په لټه کې وو چې عیسی په لاس ورکړي... یوه شپه چې عیسی له خپلو دولسو شاگردانو سره د یوه سړي په کور کې د مابنامني لپاره په دسترخان ناست وو، عیسی وویل: له تاسو به یو کس له ما سره خیانت وکړي!! ټول په اندېښنه کې ولوبدل او پوښتنه ئې وکړه: هغه به څوک وي؟ ده وویل: همغه چې له ما سره یو ځای ئې د خوراک لوبښي ته لاس اوږد کړ!! ... یهودا هم پوښتنه وکړه: استاده! آیا هغه کس زه یم؟ عیسی جواب ورکړ: هو په خپله دي وویل،... پوښتنه کوو: که عیسی علیه السلام دا ځان شاگرد پېژندو نو ولې ئې سره له دې هغه کور او بیا هغه ځنگله ته راغوبښتی چې دی او نور شاگردان ئې په کې پټ وو؟ داسې کار خو هیڅ هوښیار انسان نه کوي.

له عیسی صلعم به همدا پوښتنه وشي خو له هغه وروسته چې الله تعالی به خپلې ټولې ستري ستري پېرزوینې ورپه یاد کړي، او ورته وبه وایي:

پر تا او ستا پر مور زما نعمتونه در په یاد کړه.
په روح القدس سره مي ستا تاييد وکړ، پاکيزه روح مي ستا په برخه کړه، جبرئيل مي ستا مرستي ته درولېږو.
دا توفيق مي درپه برخه کړ چې په ماشومتوب کې دي داسې خبرې کولی شوي چې په زړښت کې دي کولي.
کتاب مي دروښود، حکمت مي درپه برخه کړ، د انجيل او تورات علم مي درکړ.
له خټي به دي د مرغه صورت جوړ کړ، زما په اذن به دي پکې پو کړل او هغه به زما په حکم سره روغ رمټ الوتونکی مرغه شو.
زما په حکم به دي له موره روند پيدا شوی او برگی روغول.
مړي به دي له قبرونو ژوندي راپاڅول.
د بني اسرائيلو له شره مي هغه مهال وژغورلي چې دوی په سحر متهم کړي او ستا معجزو ته ئې د سحر او جادو نوم ورکړ او غوښتل ئې تا ته هغه سزا درکړي چې جادوگران ئې د هغې مستحق گڼل.

حواريون مي دې ته چمتو کړل چې ايمان راوړي او ستا ملگرتيا وکړي.
ستا د حواريونو دا غوښتنه مي ومنله چې له آسمانه دك دسترخان پرې نازل شي، تا ورته وويل چې له الله ووبرېږئ او داسې غوښتنه مه کوئ، د هغوی د اصرار په سبب تا دعاء وکړه او ما ستا دعاء قبوله کړه. ومي ويل: زه ئې نازلوم، خو که له دې وروسته چا د کفر او انکار لار غوره کړه داسې عذاب به ورکوم چې په عالم کې ئې هیچا ته نه ورکوم.
دا آيتونه که له يوې خوا د عیسی علیه السلام معجزې بيانوي له بلې خوا موږ ته لارښوونه کوي چې دا نه د عیسی علیه السلام ذاتي کارونه ول او نه د ده په خوښه او هر مهال چې ده غوښتي ترسره شوي، بلکې د الله تعالی په اذن او امر تر سره شوي، دا د ده د رسالت نښې وې نه په الوهیت کې د ده د شرکت نښې.

تاسو به د بايبل په ځای ځای کې وگورئ چې د انبياوو او پيغمبرانو کار او ځانگړتيا د معجزو ښودل گڼي، داسې لکه چې د عیسی علیه السلام د پيغمبرۍ د اثبات نښه دا گڼي چې له آسمانه کوتره راکوزه او پر سر ئې کښېښته، يحيی علیه السلام له آسمانه غږ واورېدو او پوه شو چې عیسی علیه السلام پيغمبر دی، خو حقيقت دا دی چې پيغمبر د خپل پيغام، وينا، اخلاق

د قرآن پلوشې المائدة

او عملي ژوند له مخي پېژندل کېږي، لکه څنگه چې ونه له ميوې پېژندل کېږي، شخصيتونه هم له خپل عمل او وينا پېژندل کېږي، موږ محمد عليه السلام په خپلو سترگو نه دي ليدلي، د ده معجزې مو هم نه دي مشاهده کړي، خو د هغه قرآن له مخي چې ده خلکو ته وړاندې کړ، موږ په دې ايمان راوړي او د زړه هره حجره مو په دې شهادت ورکوي چې دی يقيناً د خدای پيغمبر دی، د ده لوړ اخلاق، د ده هغه پيغام چې خلکو ته ئې درلود، هغه تبديلي چې ده په نړۍ کي راوسته، هغه انسان چې ده ئې د جوړولو هڅه کوله، دا موږ ته ثابتوي چې دی پيغمبر وو، موږ چې د عيسى عليه السلام له ميلاده دوه زره کاله وروسته په بابيل کي داسي کوم کلام وگورو چې د يوه پيغمبر له شأن سره بنيابي نو وايو چې دا به حتماً د عيسى عليه السلام وينا وي، موږ له بابيل سره په دې اړه موافق يو چې ناپوه انسانان او فاسقان به معجزې غواړي، عاقلان له معجزو پرته په دې پوهېږي چې څوک رښتيني پيغمبر دی او څوک د پيغمبرۍ دروغجن مدعي. گوري چې په دې آيتونو کي د حواريونو له لوري د معجزې غوښتنه مناسب کار نه دی گڼل شوی، عيسى عليه السلام هم ورته ويلي چې له الله تعالى ووپېږي او الله تعالى هم ورته وفرمايل چې ستاسو غوښتنه به ترسره شي خو که د دغي معجزې له ليدو وروسته له تاسو څوک کافر شو تر ټولو سخته سزا به ورکوم.

وَإِذْ قَالَ اللَّهُ يٰعِيسَى ابْنَ مَرْيَمَ ءَأَنْتَ قُلْتَ لِلنَّاسِ اتَّخِذُونِي وَأُمِّي إِلَهَيْنِ مِن دُونِ
اللَّهِ ۖ قَالَ سُبْحٰنَكَ مَا يَكُونُ لِيْ أَن أَقُولَ مَا لَيْسَ لِيْ بِحَقِّ ۚ إِن كُنتُ قُلْتُهُ فَقَدْ
عَلِمْتَهُ ۚ تَعْلَمُ مَا فِي نَفْسِي وَلَا أَعْلَمُ مَا فِي نَفْسِكَ ۚ إِنَّكَ أَنْتَ عَلَّمُ الْغُيُوبِ ﴿١١٦﴾
مَا قُلْتُ لَهُمْ إِلَّا مَا أَمَرْتَنِي بِهِ أَنِ اعْبُدُوا اللَّهَ رَبِّي وَرَبَّكُمْ ۚ وَكُنتُ عَلَيْهِمْ شَهِيدًا مَّا
دُمْتُ فِيهِمْ ۚ فَلَمَّا تَوَفَّيْتَنِي كُنتَ أَنتَ الرَّقِيبَ عَلَيْهِمْ ۚ وَأَنْتَ عَلَى كُلِّ شَيْءٍ شَهِيدٌ
﴿١١٧﴾ إِن تُعَذِّبْهُمْ فَإِنَّهُمْ عِبَادُكَ ۚ وَإِن تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ ﴿١١٨﴾ قَالَ
اللَّهُ هٰذَا يَوْمُ يَنْفَعُ الصّٰدِقِينَ صِدْقُهُمْ ۚ لَهُمْ جَنَّٰتٌ تَجْرِي مِنْ تَحْتِهَا الْأَنْهَارُ
خَالِدِينَ فِيهَا أَبَدًا ۖ رَّضِيَ اللَّهُ عَنْهُمْ وَرَضُوا عَنْهُ ۚ ذٰلِكَ الْفَوْزُ الْعَظِيمُ ﴿١١٩﴾

۱۱۶- او کله چې الله وفرمايل: اي عيسى د مريمي زويه! آيا تا خلکو ته ويلي وو چې

د قرآن پلوشې المائدة

ما او مور مي له الله پرته د دوو خدايانو په توگه ونيسئ، وئې ويل: پاكي تا ته ده، ما ته نه بنايي چي هغه څه ووايم چي حق ئې نلرم، كه ما ويلي وى نو ته به بې شكه پرې پوه وي، ته په هغه څه پوهيږي چي زما په زړه كي دي او زه په هغه څه نه پوهيږم چي له تا سره دي، بې شكه چي ته خو په ټولو پټو خبرو بڼه پوه يې. ۱۱۷- ما له هغه څه پرته چي تا ئې امر راته كړى وو بل څه دوى ته نه دي ويلي، هغه دا چي د هغه الله عبادت وكړئ چي هم زما رب دئ او هم ستاسو رب، او زه تر هغه پر دوى شاهد وم چي په دوى كي وم، خو كله چي تا زما كار پاى ته ورساوو، ته په خپله پر دوى څارونكى وي او ته په هر څه بڼه شاهد يې. ۱۱۸- كه ئې تعذيبوي نو هغوى دي بندگان دي او كه ئې بخښي نو بې شكه چي ته باحکمت عزتمن يې. ۱۱۹- الله وفرمايل: دا هغه ورځ ده چي رښتینو ته به د دوى رښتيا گټه رسوي، دوى ته به داسي جنتونه وي چي ويالي به ترې لاندي بهيږي، تل تر تله په هغه كي پاته كېدونكي، الله لدوى راضي او دوى له هغه راضي، همدا ستره بريا ده.

(۱۱۶-۱۱۹)- مسيحان خپل شرکي عقائد عيسى عليه السلام ته منسوبوي، په تورات او انجيل كي ئې تحريفات وکړل، داسي څه ئې له خپلي خوا په كي وليکل چي د دوى د شرکي عقائدو بنسټ وگرځي، په بايبل كي ئې داسي خبري عيسى عليه السلام او نورو پيغمبرانو ته منسوب کړي چي د شرک او درې خدايانو عقیده ئې ترې راوايستله، په دغو آيتونو كي دوى ته ويل شوي: د قيامت په ورځ به عيسى عليه السلام له ټولو هغو دروغجنو خبرو چي تاسو ده ته منسوب کړي خپل برائت اعلانوي او وايي به:

- زما ربه! ستا شان تر دې لوړ دئ او ستا د عظمت لمن له دې پاكه ده چي شريك ولري.
- ما به څنگه دوى ته هغه خبره كوله چي د ويلو حق ئې نلرم؟ څنگه به مي دوى ته ويل چي ما او زما مور د خدايانو په توگه ومنئ؟! تا ته بڼه څرگنده ده چي ما دا خبره نه ده كړې، دوى له خپله ځانه جوړه كړي.
- ما دوى ته يوازي هغه خبري كړي چي تا ئې امر راته كړى وو او هغه دا چي د هغه الله عبادت وكړئ چي هم زما رب دئ او هم ستاسو رب.
- زه تر هغه پر دوى شاهد وم چي په دوى كي وم، خو كله چي تا زما كار پاى ته ورساوو، له دوى نه دي بېل كړم، له حاله ئې خبر نه يم، ته په خپله پر دوى څارونكى وي او ته په هر څه بڼه شاهد يې.
- كه ئې تعذيبوي نو هغوى دي بندگان دي او كه ئې بخښي نو بې شكه چي ته باحکمت عزتمن يې او ستا په هري پرېکړي كي حکمتونه مضمّر دي.
- الله وفرمايل: دا هغه ورځ ده چي رښتینو ته به د دوى رښتيا گټه رسوي، د صداقت په وجه به ئې داسي جنتونه په برخه شي چي ويالي به ترې لاندي بهيږي، تل تر تله به په هغه كي پاته وي، الله به له دوى راضي وي او دوى به له الله نه، همدا ستره بريا ده.

لِلَّهِ مُلْكُ السَّمَوَاتِ وَالْأَرْضِ وَمَا فِيهِنَّ ۚ وَهُوَ عَلَىٰ كُلِّ شَيْءٍ قَدِيرٌ ﴿١٢٠﴾

۱۲۰- د آسمانونو، زمکي او د ټولو هغو شيانو واکمني د الله ده چي په دوی کي دي او هغه په هر څه بڼه قادر دی.

(۱۲۰)- دا مبارک آیت چي د سورې تتمه ده او له ټولو مضامینو سره یې ژوره رابطه لري، وایي: الله تعالی مطلق ټولواک دی، د زمکي او آسمانونو هر څه د ده په واک کي دي او دی یې ټولواک، خاوند او واکمن دی او په هر کار قادر، دا یوازي د ده حق دی چي په خپل ملک کي خپل حکم نافذ کړي او دا د دې عالم د هر څه دنده ده چي د خپل مالک حکم ته غاړه کېږدي، نه د دې عالم کومه برخه د ده له واکه وتلې، نه د عالم په اداره او د چارو په سمبالولو کي کوم شریک لري، نه د چا مرستي ته اړ دی، نه داسي کار موندل کېږي چي قدیر خدای یې له کولو عاجز وي، بل ته یې وسپاري او د هغه په مرسته یې ترسره کړي، نه په واکمنۍ کي شریک لري او نه د امورو په ترسره کولو کي مرستندوی. او دا همغه خبره ده چي د دې سورې په لومړي آیت کي په دې الفاظو شوې: إِنْ أَرَادَ اللَّهُ بِكُمُ الْمَقَدَرَ

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن پلوشې
المائده
۷۷

د قرآن پلوشې
الانعام

الانعام

د قرآن پلوشې
الانعام
۶۶

د قرآن پلوشې الانعام

الرَّحِيمِ الرَّحْمَنِ اللَّهُ بِسْمِ

د سوري معرفي:

د دې مبارکې سوري نوم الانعام دی، دا يوازي نوم دی نه د مضامينو لپاره عنوان، ۱۶۵ آيتونه لري، چې د ټولو فواصل يا د لومړي آيت (يعدلون) ته ورته دي يا د شپږم آيت (آخري) نه، خو ځيني عليم، عظيم، خبر ته په ورته صيغو پای ته رسېدلي چې دا هم آخري ته ورته وزن لري، د ډېری آيتونو فواصل ئې د لومړي آيت په څېر دي، که څه هم آيتونه ئې نسبتاً اوږده دي خو هر آيت له دوه او دريو لنډو مسجع فقرو جوړ شوي او سوري ته ئې ښکلی وزن ورکړی.

له څو محدودو آيتونو پرته ټوله سوره د مکي دور په وروستي پړاو کې نازل شوي، د آيتونو اوږدوالی ئې د دغې مرحلې سورتونو ته ورته دی. ځيني په دې نظر دي چې دا سوره په مکمله توګه په مکه کې نازل شوي، ځيني د دې سوري دوه آيتونه، ځيني شپږ او ځيني دا نه آيتونه مدني ګڼي: ۲۰، ۲۳، ۹۱، ۹۳، ۱۱۴، ۱۴۱، ۱۵۱، ۱۵۲ او ۱۵۳ د سوري له متنه په څرګنده توګه معلومېږي چې يو شمېر ئې په مدينه کې نازل شوي.

د سوري اصلي مضامين دا دي:

- له اول آيت تر شپږم پوري څو مضبوط دلائل د توحيد په ارتباط وړاندي شوي، د آسمانونو او زمکې په پيدايښت او د انسان په خلقت کې، د تاريخ په اوږدو کې د ګناهګارانو په وار وار مؤاخذه هم د يوه دليل په توګه وړاندې شوي.
 - له اوم آيت تر شپږويشتم پوري د رسالت او د رسالت د معارضينو او مخالفينو او په دنيا او آخرت کې د دوی د پايلو په اړه بحث شوی.
 - له شپږويشتم تر دوه دېرشم پوري د آخرت او بعثت په اړه بحث شوی.
 - له درې دېرشم نه تر نه دېرشم پوري پيغمبر عليه السلام ته د مخالفينو د لجاجتونو په وړاندي د صبر سپارښتنه شوې او ورته ويل شوي چې د مخالفينو ځيني داسې دي چې په هيڅ دليل نه قانع کېږي.
 - بيا تر درې اويايم آيت پوري د شرک د رد په اړه دقيق او جامع بحث شوی.
 - ورپسې تر څلور اتيايم آيت پوري د ابراهيم عليه السلام په قصې کې د مخکنيو مطالبو لپاره يوه تاريخي بېلګه زموږ مخې ته اېښودل شوې. چې په همدې لړ کې تر نوي يم آيت پوري د ګڼ شمېر نورو پيغمبرانو يادونه کېږي.
 - ورپسې تر څلور نوي يم آيت پوري د الهي کتاب په اړه د منکرينو ويناوي او په مضبوطو دلائلو سره د
-

د قرآن پلوشې الانعام

هغوی تردید گورو.

- پدې پسي تر يو سل ديارلسم آيت پوري يو ځل بيا د توحيد په اړه ډېر جامع بحث او ډېر قانع کونکي دلائل راغلي.
- بيا تر يوسل اوه ويشتم آيت پوري په دې اړه بحث شوی چې يوازي الله تعالى د حکم په توگه او د ده دين د لارښود په توگه ونيسی، مه د شيطان متابعت کوئ او مه د خلکو د هوۍ او هوس.
- له دې وروسته تر يوسل پنځه دېرشم آيت پوري د قيامت د ورځې څو صحنې زموږ مخي ته انځور شوي.
- ورپسې تر يوسل شپېتم آيت پوري د حلال او حرام په اړه د مشرکينو غلطې انگېرنې او د الهي دين غوښتنې او لارښوونې بيان شوي.
- له يوسل يو شپېتم نه تر يوسل درې شپېتم آيت پوري پيغمبر عليه السلام ته لارښوونه شوې چې دغو مشرکينو ته څو خبرې اعلان کړي: زه خپل رب مستقيمي لاري ته هدايت کړی يم، سم او صحيح دين ته، د حنيف ابراهيم مسلک او دين ته چې له مشرکانو نه وو، زما هر څه، لمونځ، قرباني، ژوند او مرگ د عالميانو رب لره دي، زما رب هغه دی چې شريك ئې نشته، زه په دغو خبرو گمارل شوی يم، زه له لومړيو مسلمانانو يم، تر هر چا زيات او تر تاسو ټولو مخکې خپل رب ته تسليم يم.
- آخري دوه آيتونه چې په حقيقت کې يو آيت گڼل کېږي، د سوري د ټولو مضامينو لپاره يوه جامع تنمې ده. په دې کې پيغمبر عليه السلام ته د څو نورو اساسي خبرو د اعلان سپارښتنه شوې:
- آيا له الله تعالى پرته بل رب ځان ته ونيسم، په داسې حال کې چې هغه د هر څه رب او پالونکی دی؟
- ولي به د خلکو د ارضاء لپاره دا کار کوم، په داسې حال کې چې انسان د خپلو غلطيو له سزا سره هرو مرو مخامخ کېږي، هيڅوک د بل د گناه پېټې په خپلو اوږو نشي اخيستی، تاسو ما ته هيڅ گټه نشئ رسولی؟
- ستاسو د مخالفتونو راکمولو لپاره هم دا کار نه کوم، د مخالفتونو په اړه به الله تعالى خپله پرېکړه کوي، ټول د هغه لوري ته ورتلونکي یی.
- تاسو ئې د مخکنيو په ځای په زمکې کې مېشت کړئ، د زمکې خلافت ئې تاسو ته وسپارو، د دې لپاره ئې يوه ته پر بل ځانگړي فضيلتونه ورکړي، هم په جسمي لحاظ، هم په فکري لحاظ او هم په اجتماعي لحاظ چې تاسو آزمويې، دا امتحان ورکړئ چې له دغو امتيازاتو نه څنگه استفاده کوئ، پر نورو د خپلې لويې تحميلولو او د هغوی د تحقير لپاره ترې استفاده کوئ که له نورو سره د خواخوږۍ، ترحم او مرستې لپاره، دا فضيلتونه په تاسو کې د شکر او امتنان احساس راولاړوي که د بغاوت او تکبر احساس.
- په دې پوه شئ چې ستاسو رب هم باغي بنده ته په سزا ورکولو کې سريع دی او هم نادم بنده ته په عفو کې مهربان بخښونکی دی.

يادونه:

د دې سوري د تحقيق په دوران کې متوجه شوم چې دا څومره جامع، باعظمته او له ځلاندو لارښوونو ډکه سوره ده، څومره ستر ستر او اساسي مطالب په کې راغلي، داسې پراخ آسمان ته ورته چې هري خوا ته ئې ځلنده ستوري ترسترگو کېږي، له ځان سره مي ويل چې ولي تر دې د مخه د دې سوري عظمت ته نه وم متوجه شوی؟ ولي ئې حفظ را نه پاته شوی؟ په لومړۍ درېيمې کې له ما نه د الماندې او الانعام سوري پاته شوې وې، پرېکړه مي وکړه چې بايد حفظ ئې کړم. کله چې مي د دې مبارکې سوري د عظمت او لوړ مقام په اړه دا حديث تر سترگو شو نو ومي ويل: واقعاً چې دا سوره همدومره ستر او لوړ مقام لري:
عن جابر قال : لما نزلت سورة الانعام سبح رسول الله ثم قال [لقد شيع هذه السورة من الملائكة ما سد الأفق] رواه الحاكم في مستدرکه

د قرآن پلوشې الانعام

له جابر رضي الله عنه روايت دئ چي كله د الانعام سوره نازل شوه، رسول الله صلى الله عليه وسلم سبحان الله وويل او وئي فرمايل: دومره فرشتو د دې سوري د نزول مشايعت او بدرگه كوله چي ټول افق ئي پك كړى وو.

الرَّحِيمِ الرَّحْمَنِ اللَّهُ بِسْمِ

الْحَمْدُ لِلَّهِ الَّذِي خَلَقَ السَّمَوَاتِ وَالْأَرْضَ وَجَعَلَ الظُّلُمَاتِ وَالنُّورَ ثُمَّ الَّذِينَ
كَفَرُوا بِرَبِّهِمْ يَعْدِلُونَ ﴿١﴾

۱- ستاینه هغه الله ته ده چې آسمانونه او زمکه یې پیدا کړل او تیارې او رڼا یې جوړه
کړه، بیا هم هغه چې کافران شوي د خپل پالونکي په اړه تېروخي (او نور ورسره
برابروي).

(۱)- یعنې د آسمانونو او زمکې په پیدایښت او د تیارو او رڼا په رامنځته کولو کې چې د قدرت او حکمت کومې
نښې دي او هر لیدونکي ته ښیي چې دا حتماً یوه حکیم او علیم خالق پیدا کړي، کافران دا ټول حقائق له پامه
غورځوي، په داسې حال کې چې گوري له الله تعالی پرته داسې څوک نشته چې د آسمانونو او زمکې کوم څه یې
پیدا کړي وي یا د ورځې او شپې په تلو راتلو کې یې څه ونډه او اغېز وي!! قرآن په ډېرو ځایونو کې دې ته
ورته استدلال کوي او فرمایي: دا د آسمانونو او زمکې هر څه چا پیدا کړي؟ دا ورځ او شپه د چا په اراده ځي او
راځي؟ آیا له الله پرته داسې څوک شته چې څه یې پیدا کړي وي؟ د ورځې او شپې په تلو راتلو کې یې څه ونډه
وي؟

د زمکې او آسمان لپاره د (خلق) او د تیاره او نور لپاره د (جعل) کارول ډېر ظریف ټکي
ته اشاره کوي، دا ځکه چې تیاره (شي) نه دی، بلکې یو (حالت) دی، د نور او رڼا نشتوالي ته
تیاره ویل کېږي، په دې باندې د (خلق) اطلاق نشي کېدی. دا هم یوه ډېره ظریفه نقطه ده چې
تیاره د جمعي په صیغې سره او نور د مفرد په صیغې سره یاد شوي، دا ځکه چې تیاره د نور
نشتوالي حالت ته وايي، د نور د نشتوالي وجوهات هم بېل بېل کېدی شي او درجي یې هم بېلې
بېلې.

که تاسو د تیاره او رڼا په اړه د قرآن دا وینا د بایبل له وینا سره مقایسه کړئ درته
معلومېږي چې قرآن د مطالبو په بیان کې څومره دقت کوي او څنگه هر لفظ په خپل خای
کې په ډېر دقت سره کاروی.

د قرآن پلوشې الانعام

بایبل د پیدایښت د کتاب په پیل کې داسې لیکي: (په سر کې کله چې خدای زمکه او آسمان پیدا کړل، زمکه تشه او بې شکله وه، د خدای روح د تورو بخاراتو پر سر خوځېده، خدای وفرمایل: (رڼا دي شي، نو رڼا شوه، خدای رڼايي خوښه کړه او له تیارې نې بېله کړه، ده روښنایي د ورځې په نامه او تیاره د شپې په نامه ونوموله، شپه تېره او سبا شوه او دا لومړۍ ورځ وه!!)

د بایبل په دې وینا کې څو خبرې د غور وړ دي:

- دا خوشې او بې معنی خبره ده چې زمکه تشه او بې شکله وه!! له دې جملې هیڅوک څه مطلب نه شي اخیستی، له هر چا سره دا پوښتنه راولاړېږي چې زمکه څنگه او له څه تشه وه؟ هر شته شی شکل لري، زمکه څنگه بې شکله وه؟
- دلته د عالم د پیدایښت د بېلابېلو مرحلو لپاره همدا زموږ شپه او ورځ معیار ګڼل شوی، یعنې د لومړۍ ورځې په لومړیو دولسو ساعتونو کې الله تعالی رڼا راپیدا کړه، دا رڼا نې په لومړي ځل ولیده او خوښه نې شوه او د ورځې په نامه نې یاده کړه!! که تاسو د بایبل دا خبره د یوه ساینس پوه او هغه څېړونکي په وړاندې کېږدئ چې د عالم د پیدایښت په اړه څېړنې کوي نو تاسو ته به ووايي:

 ۱. دا هسې یوه خوشې او بې بنسټه قصه ده، هیڅ علمي ارزښت نه لري.
 ۲. د عالم د پیدایښت بېلې بېلې مرحلې په ساعتونو او ورځو نه بلکې په سلهاوو ملیونو کلونو اندازه کولی شو.
 ۳. رڼا او روښنایي له اجسامو بېل مخلوق نه ده چې په مستقلة توګه پیدا شوې وي، رڼا همغه وخت پیدا شوې چې د لمر په څېر روښانه او ځلېدونکي ستوري راپیدا شول، زمکه هم په سر کې روښانه او ځلېدونکې وه، وروسته وروسته او ورو ورو سره او تیاره شوه، خپله رڼا نې له لاسه ورکړه او له لمره نې رڼا او روښنایي اخیستل پیل کړل.
 ۴. د زمکې پر سر شپه او ورځ هغه وخت راپیدا شوې چې زمکې خپله اصلي رڼا او ځلا له لاسه ورکړه او تیاره شوه!!
 ۵. د ورځې او شپې نومونه انسانانو په خپله وضع کړي، په هر ځای او هر قوم کې نې بېل بېل نومونه دي، څوک نې ورځ، څوک یوم، څوک روز، څوک نې day په نامه یادوي، که دا نوم د الله تعالی له لوري اېښودل شوی وی نو په ټولو ژبو کې به سره ورته وو. د بایبل له لیکونکي پوښتنه کوو چې الله تعالی ورځ په کوم نامه یاده کړې وه، دا نوم عبري وو، عربي وو، انګلیسي، چینایي که جاپاني وو!!

د بایبل د پیدایښت باب چې چا لیکلی په دې وینا سره نې هڅه کړې چې د خپل جعلی خدای د هغې سرگرداني روح لپاره د اوسېدو مناسب ځای جوړ کړي چې د تیارو بخاراتو پر سر خوځېده، په دې سره نې غوښتلې د مسیحیانو د دې عقیدې لپاره کوم بنسټ جوړ کړي چې خدای پر زمکه او د بني اسرائيلو په منځ کې اوسېږي، د کائناتو د پیدایښت په لومړۍ ورځ نې د زمکې پر سر ځان ته مناسب ځای جوړ کړ او سرگردانه روح نې له تورو بخاراتو راکوزه شوه!!

د بایبل د دې غلطې وینا په مقابل کې قرآن څو خبرې لري:

 - زمکه او آسمان سره جوخت او یو وو، په یوه وخت او د یوې چاودنې په ترڅ کې سره بېل

د قرآن پلوشې الانعام

شول.

• الله تعالى آسمانونه او زمكه په شپږو ورځو كې پيدا كړي خو دا شپږ ورځي زموږ د معيارونو مطابق شپږ ورځي نه دي چې دوه اويا ساعته كېږي، بلكي د الله تعالى له عظمت سره مناسب شپږ مرحلې دي، قرآن موږ ته وايي چې دا ورځ كله د زرو او كله د پنځوسو زرو كلونو معادل وخت لپاره كارول شوې او دا ځكه چې د انسانانو لپاره د وخت معيار ورځ وه او الله تعالى همدا لفظ كارولی خو دا د داسې اوږدې مودې لپاره چې يوه طبيعي مرحله احتواء كوي. د ورځ لفظ په حقيقي او متداولي معنی نه بلكي په مجازي معنی كاروي.

هُوَ الَّذِي خَلَقَكُمْ مِنْ طِينٍ ثُمَّ قَضَىٰ أَجَلًا ۚ وَأَجَلٌ مُّسَمًّى عِنْدَهُ ۚ ثُمَّ أَنْتُمْ

تَمُوتُونَ ﴿٢﴾

۲- دی هماغه ذات دی چې له خټي ئې راپيدا کړئ، بيا ئې د مرگ د نېټې پریکړه وکړه او نومولې نېټه له ده سره ده، خو تاسو بيا هم شك کوئ!!

(۲)- په دې مبارک آيت كې درې اساسي لارښوونې گورو:

• انسانان ئې له خټي پيدا كړي، يا په دې معنی چې د انسانانو لومړی جد آدم عليه السلام ئې له خټي پيدا كړ او يا په دې معنی چې د هر انسان د پيدايښت اصلي ماده خټه ده، الله تعالى يوازي لومړی انسان له خټي نه دی پيدا كړی بلكي دا اوس هم هر انسان په حقيقت كې له خټي پيدا كوي، د انسان نطفه له هغې دانې او ميوې جوړېږي چې ونې او بوټي ئې له خټي جوړوي، كله چې د ونې او بوټي بېخ ته اوبه ورسېږي، خاوره ورته خټه شي، له همدې خټې د خپلو جرړو له لارې ضروري مواد جذب كړي او دانه او ميوه ترې جوړه كړي، الله تعالى دغه له خټو جوړه شوې دانه او ميوه د انسان په بدن كې په نطفې بدله او انسان ترې جوړ كړي. دا دوهمه توجيه په دې دليل ارجح ده چې د خلقكم لفظ عام دی او ټولو انسانانو ته راجع دی او همدا د هر مخاطب لپاره د يوه مضبوط او انكار نه منونكي دليل بڼه غوره كوي او هغه ته وايي: هغه څوك دی چې له خټي نه د انسان نطفه جوړوي او بيا يو بشپړ انسان ترې راپيدا كوي؟ آيا د عقل خاوندانو ته دا كافي نه دی چې په الله تعالى ايمان راوړي؟

• الله تعالى د انسان د پيدايښت او مرگ لپاره (اجل) ټاكلی، د نطفې بېل بېل مراحل ئې، د مور په رحم كې د ده پاته كېدا، ماشومتوب، ځواني، زړښت او په پای كې مرگ ئې د خاصې مودې په ترڅ كې وي، دا نېټې چا ټاكلي؟ ولي انسان نشي كولی دا نېټې بدلي كړي؟ ولي د خپل مرگ مخنيوی نشي كولی؟ آيا دا نه ښيي چې موږ د يوه مقتدر ذات د ارادې او پرېكړو په وړاندي مقهور يو؟

• لكه چې د انسان لپاره ئې اجل ټاكلی، همداسې ئې د دې عالم لپاره هم اجل ټاكلی، په معيني نېټې ئې پيدا كړی، زړښت لري او په مرگ محكومېږي، د انسان په اړه خو ویلی شو چې تخميني عمر به ئې څومره وي، په نورو ئې قیاسوو خو د عالم د عمر پای او اجل له الله تعالى پرته هیچا ته نه دی معلوم، د دې علم له الله تعالى سره دی هیچا ته ئې نه دی ورکړی.

وَهُوَ اللَّهُ فِي السَّمَوَاتِ وَفِي الْأَرْضِ يَعْلَمُ سِرَّكُمْ وَجَهْرَكُمْ وَيَعْلَمُ مَا تَكْسِبُونَ ﴿٣﴾

۳- او دی هم په آسمانونو کې معبود دی او هم په زمکې کې، هم ستاسو په اسرارو پوهیږي او هم مو په ښکاره وو او هم مو په کړنو پوهیږي.

(۳)- په آسمانونو او زمکې کې له ده پرته بل معبود نشته، له ده پرته هیڅې داسې څوک او څه نه موندل کېږي چې د عبادت وړ وي او دا ورسره ښايي چې انسان د خپلو اړتیاوو لپاره ورته لاس اوږد کړي او مرستې ته یې راوبلي، که له آسمان یا له زمکې څه تر لاسه کول غواړي، د واورې یا باران وربښت، د داني یا مېوې راټوکېدا، نو له الله تعالی یې وغواړه، هغه ستا په هر څه پوه دی، هغه اړتیاوې دي هم ورته معلومي دي چې له تا پټې یا درته څرګندي دي، ستا په ټولو کړو او هڅو پوهیږي.

د آیت د وروستۍ برخې ارتباط له توحید سره په دې توګه هم دی چې الله تعالی کوم کتابونه نازل کړي او په هغوی کې یې انسانانو ته کومې لارښوونې کړي، داسې دي چې ښيي د دې کتاب او لارښوونو نازلونکی داسې ذات دی چې د انسان له هر څه خبر دی، د جسمي او روحي جوړښت په ټولو ابعادو یې پوهیږي، دا ورته معلومه ده چې د انسان د فطرت څرګندي او پټې برخې څنګه دي، په مختلفو وختونو او شرائطو کې انسان کوم کارونه کوي، دغو اسرارو ته په پام سره یې دا لارښوونې ورته کړي. دا توجیه د دې لپاره غوره ده چې د توحید د اثبات لپاره د یوه قاطع او پرېکنده دلیل ښه لري.

وَمَا تَأْتِيهِمْ مِّنْ آيَةٍ مِّنْ آيَاتِ رَبِّهِمْ إِلَّا كَانُوا عَنْهَا مُعْرِضِينَ ﴿٤﴾

۴- او د خپل رب د آیتونو هیڅ آیت ورته نه راځي مګر دا چې ترې ډډه کوي.

(۴)- له دې مبارک آیت په څرګنده توګه معلومیږي چې قرآن په مخکنیو آیتونو کې خپل مخاطب ته داسې دلایل وړاندې کړي چې د انسان د اقتناع لپاره کفایت کوي، یوازې لږ وخت او بې عقله انسان به ترې انکار کوي، ځکه یې دلته ویلي: دغو کافرانو ته چې هره الهي ښه راشي نه یې مني او اعراض ترې کوي.

فَقَدْ كَذَبُوا بِالْحَقِّ لَمَّا جَاءَهُمْ فَسَوْفَ يَأْتِيهِمْ أَنْبُؤُهُمْ مَا كَانُوا بِهِ يَسْتَهْزِئُونَ ﴿٥﴾

۵- نو یقیناً کله چې دا حقیقت ورته راځي هغه یې دروغ وګڼلو، نو ډېر ژر به د هغه څه حقیقي اخبار ورته راشي چې ملنډې یې پرې وهلې.

(۵)- د دوی اعراض او مخالفت په اصل کې داسې دی لکه څوک چې حق خبره عمداً او په لجابت سره دروغ ګڼي، دوی له داسې حقیقت نه انکار کوي چې ښه ورته معلوم دی. نه یوازې اعراض او انکار کوي بلکې په دغه

د قرآن پلوشې الانعام

حقیقت استهزاء کوي، خو دا چې آیا دوی د قیامت په اړه د پیغمبر علیه السلام وینا د ملنډو وړ گڼي او که د هغه الهي عذاب په اړه د ده وینا چې ظالمان به په دنیا کې ورسره مخامخ کېږي، له وروستي آیت په وضاحت سره معلومېږي چې دوی دا دوهمه وینا د استهزاء او ملنډو وړ گڼي او الله تعالی ورته فرمایي چې ډېر ژر او حتماً به ئې په خپلو سترگو وگوري.

أَلَمْ يَرَوْا كَمْ أَهْلَكْنَا مِنْ قَبْلِهِمْ مِنْ قَرْنٍ مَكَّنَّهُمْ فِي الْأَرْضِ مَا لَمْ يُمْكِنْ لَكُمْ
وَأَرْسَلْنَا السَّمَاءَ عَلَيْهِمْ مِدْرَارًا وَجَعَلْنَا الْأَنْهَارَ تَجْرِي مِنْ تَحْتِهِمْ فَأَهْلَكْنَاهُمْ
بِذُنُوبِهِمْ وَأَنْشَأْنَا مِنْ بَعْدِهِمْ قَرْنًا آخَرِينَ ﴿٦﴾

٦- آیا نه گوري چې تر دوی مخکې مو څومره داسې نسلونه هلاک کړل چې په زمکې کې مو هومره تمکین ورکړی وو چې تاسو ته مو ندی درکړی، له آسمانه مو پرله پسې بارانونه پرې لېږل او ویالې مو داسې جوړې کړې چې تر پښو لاندې ئې بهېدلې، خو د خپلو گناهونو په سبب مو هلاک کړل او تر دوی وروسته مو نور نسلونه راپیدا کړل.

(٦)- له دې آیت معلومېږي چې په مخکني کې هغه عذاب ته اشاره شوی چې ظالمان او کافران به ورسره مخامخ کېږي، ډېرو ته د پیغمبرانو عليهم السلام دا وینا د منلو وړ نه معلومېده چې دا مسلط او په وساتلو مجهز کفري ځواکونه به د څو تش لاسو مؤمنانو په لاس له زوال سره مخامخ کېږي، د اقتدار کړسۍ به ئې نسکورېږي، باطل به ماته خوري او حقیال به بریالي کېږي، دوی ته دا خوب و خیال او د ملنډو وړ خبرې معلومېدې، خو قرآن ئې دې ته رابلي چې د تاریخ پانې واړوي، وگوري چې تر دغو د مخه څومره د زور او ځواک خاوندان له منځه تللي، نه ئې مال او دولت توانېدلی چې د دوی د زوال مخه ونيسي او نه ئې وسلې او فوځونه، د خپلو گناهونو په سبب نیول شوي او الهي عذاب پرې نازل شوی. آیا دا کفایت نه کوي چې د اوسنیو مغرورو او باغي ځواکونو پایله د مخکنیو په څېر وگنو!!

وَلَوْ نَزَّلْنَا عَلَيْكَ كِتَابًا فِي قِرْطَاسٍ فَلَمَسُوهُ بِأَيْدِيهِمْ لَقَالَ الَّذِينَ كَفَرُوا إِنَّ هَذَا
إِلَّا سِحْرٌ مُبِينٌ ﴿٧﴾

٧- او که مو داسې کوم کتاب، په کاغذ کې (لیکلی) پر تا نازل کړی وی چې لاس ئې پرې راکاږلی، نو دغو کافرانو به ویل: دا خو له څرگند سحر پرته بل څه نه دی!!

د قرآن پلوشې الانعام

(۷) - دا د حق او حقيقت لجوج منکران چې په دغو دلائلو هم نه فانع کېږي، که له آسمانه داسې کتاب هم ورته راشي چې په کاغذ کې ليکلی وي، له آسمانه د دوی د سترگو په وړاندې راکوز شي او دوی ته په لاس کې ورکړی شي، نو دغه کافران به وايي: دا خو له څرگند سحر نه پرته بل څه نه دی!!

وَقَالُوا لَوْلَا أُنزِلَ عَلَيْهِ مَلَكٌ وَلَوْ أَنزَلْنَا مَلَكًا لَّقُضِيَ الْأَمْرُ ثُمَّ لَا يُنْظَرُونَ ﴿٧﴾

۸- او وايي به: ولي يوه فرشته پرې نه نازلېږي؟ او که کومه فرشته وليږو نو بيا خو به حتماً کار پای ته رسي، بيا به مهلت نه ورکول کېږي.

(۸) - د کافرانو د دې وينا معنی يا دا ده چې که له آسمانه پر پيغمبر عليه السلام بشپړ کتاب نازل شي نو دوی به بيا هم وايي چې ولي هغه فرشته ځان نه راښيي چې دا کتاب ئې له آسمانه راوړی، څنگه ومنو چې دا کتاب د الله له لوري نازل شوی؟! او يا ئې معنی دا ده چې دوی وايي: څنگه ومنو چې ته د الله تعالی له لوري لېږل شوی يې، په داسې حال کې چې ته له مخالفونو سره مخامخ يې، ياران دي وهل کېږي، نيول کېږي، خورول کېږي، وژل کېږي او هجرت ته مجبورېږي، داسې څوک نشته چې ستا مرسته وکړي، که ته واقعاً د خدای پيغمبر وی نو ستا په خوا کې به داسې ځواکمني فرشتې ولاري وې چې د هر چا په مقابل کې ئې ستا مرسته کولی! د دوی په ځواب کې ويل شوي: که فرشته درولېږو نو بيا خو کار پای ته رسي، يا په دې معنی چې بيا خو به د دغې فرشتې په لاس الهي عذاب درباندي نازلېږي او يا په دې معنی چې بيا خو به ستاسو مهلت پای ته رسي، تاسو ته خو د آزمېښت لپاره دا فرصت او مهلت درکړی شوی، که د غيب پرده څيري او د فرشتو په څېر مخلوق هم تاسو ته راڅرگند شي، بيا خو د امتحان او آزمېښت سوال منتفي او د آزمېښت مجال ختمېږي، بيا به ولي تاسو ته مزید مهلت درکول کېږي؟

وَلَوْ جَعَلْنَاهُ مَلَكًا لَّجَعَلْنَاهُ رَجُلًا وَلَلَبَسْنَا عَلَيْهِم مَّا يَلْبُسُونَ ﴿٩﴾

۹- که مو دا (رسول) يوه فرشته گرځولی وي، نو حتماً به مو يو سړی ترې جوړ کړی وو، او داسې به مو خبره پرې شکمنه کړې وه لکه چې (همدا اوس) شک کوي.

(۹) - انسانانو ته خو بايد د انسانانو له منځه پيغمبر ولېږل شي، هغه خو يوازي د خپل همنوع او همجنس په خبره پوهېدی شي، د بل نوع مخلوق په خبرو خو هغه نه پوهېږي، که له ملانکو نه کوم پيغمبر دوی ته لېږل کېږي هغه هم بايد د انسان په بڼه کې وي، تاسو څنگه د فرشتې د راتلو غوښتنه کوئ؟!

که فرشته د انسان په بڼه کې ورته راشي، بيا به هم داسې شک کوي لکه اوس، څنگه به پوهېږي چې دا فرشته ده که انسان؟ او څنگه به دا خبره مني چې دا د الله تعالی له لوري راغلی استازی دی؟

وَلَقَدْ أَسْتَهْزِئَ بِرُسُلٍ مِّن قَبْلِكَ فَحَاقَ بِالَّذِينَ سَخِرُوا مِنْهُمْ مَا كَانُوا بِهِ
يَسْتَهْزِئُونَ ﴿١٠﴾

۱۰- او يقيناً تر تا په مخکنيو پيغمبرانو استهزاء شوې، نو پر هغو چي ملنډي به ئي پري وهلي، همغه څه واقع شول چي استهزاء ئي پري کوله.

(۱۰)- د پيغمبرانو عليهم السلام کومي خبري چي دوی د ملنډو وړ گڼلي او ملنډي ئي پري وهلي، همغه رښتيا شوې، دوی نه د کمزورو او ضعيفو مؤمنانو بريا او د ځواکمنو کافرانو ماته د منلو وړ خبره گڼله او نه دا چي د الله تعالى عذاب به پر کافرانو نازلېږي، دواړه خبري رښتيا شوې.

قُلْ سِيرُوا فِي الْأَرْضِ ثُمَّ أَنْظَرُوا كَيْفَ كَانَ عَاقِبَةُ الْمُكَذِّبِينَ ﴿١١﴾

۱۱- ووايه: په زمکي کي وگرځئ، بيا وگورئ چي د دروغ گڼونکو پای څنگه وو؟!

(۱۱)- دې ته ورته آيتونه په قرآن کي ډېر ترسترگو کېږي، په دې سره هم مؤمنانو ته اطمینان ورکول کېږي چي د دښمنانو ظاهري زور او ځواک دې تاسو مشوش نکړي، د دوی موقتي برياوې او ستاسو مقطعي ماته دې تاسو مایوس نکړي، مطمئن اوسئ چي دوی ته همغه پایله منتظره ده چي سلف ئي ورسره مخامخ شوی او هم کافرانو ته ويل شوي چي تکبر او غرور پرېږدئ، له تاريخ نه پند واخلي، ستاسو پایله به هرومرو ستاسو د مخکنيو ملگرو په څېر وي.

قُلْ لِّمَن مَّا فِي السَّمَوَاتِ وَالْأَرْضِ قُلْ لِلَّهِ كَتَبَ عَلَىٰ نَفْسِهِ الرَّحْمَةُ ۚ

لِيَجْمَعَنَّكُمْ إِلَى يَوْمِ الْقِيَمَةِ لَا رَيْبَ فِيهِ ۚ الَّذِينَ خَسِرُوا أَنفُسَهُمْ فَهُمْ لَا

يُؤْمِنُونَ ﴿١٢﴾

۱۲- ووايه: په آسمانونو او زمکي کي چي څه دي، دا د چا دي؟ ووايه: د الله دي، پر ځان ئي رحمت او مهرباني لازمه کړې، حتماً به مو د قيامت هغي ورځي ته راغونډ کړي چي هيڅ شک پکي نشته، چا چي ځانونه زيانمن کړي ايمان نه راوړي.

(۱۲)- دلته درې اساسي خبري زموږ مخي ته اېښودل شوې:

د قرآن پلوشې الانعام

- الله تعالى د آسمانونو او زمکي ټولواک او د هر څه مالک او خاوند دی، په دې سره مؤمنانو ته اطمینان ورکول کېږي چې د ضعف، ناتوانۍ او بې کسی احساس ونه کړي، که الله تعالى وغواړي او دا د دوی په خیر وگڼي نو هر څه ورکولی شي.
- الله تعالى د رحمت او پېرزویني خاوند دی، څنگه به خپل مخلص او صالح بندگان یوازي او بې اسري پرېږدي؟
- الله تعالى د دې لپاره د قیامت ورځ ټاکلې چې د ده د رحمت او پېرزویني تقاضا همدا وه، د ده ډېر مخلص بندگان له کړاوونو سره مخامخ شي، د الله په لاري کې وخورېږي، په شهادت ورسېږي، مهربان رب به څنگه دوی بې مکافاتو پرېږدي؟! ډېر ظالمان درومي پرته له دې چې د خپلو ظلمونو بشپړه سزا وگوري، ډېر مظلومان له دنیا داسې درومي چې د ظالمانو لخوا ئې حق ترېښو لاندې شوی او په دې نه دي توانېدلي چې خپل حقوق ترلاسه کړي، مهربان رب د دې لپاره د قیامت ورځ ټاکلې چې هر چا ته د خپلو عملونو بشپړه بدله ورکړی شي. الله تعالى په دنیا کې هم د عملونو مناسبه بدله ورکوي خو بشپړه بدله د قیامت ورځې ته پرېږدي.
- په الله او آخرت باندې له ایمان راوړلو هغه څوک ډډه کوي چې سخت خاسر او زیانمن دی، په ډېرو گناهونو سره ئې خپله دنیا او آخرت تباه کړی، گناهونه ئې نه پرېږدي چې ایمان راوړي.

وَلَهُ مَا سَكَنَ فِي اللَّيْلِ وَالنَّهَارِ وَهُوَ السَّمِيعُ الْعَلِيمُ ﴿١٣﴾

۱۳- او څه چې په شپې او ورځې کې اوسي ټول د الله دي او هغه پوه اورېدونکی دی.

(۱۳)- په مخکنې آیت کې مکان او په دې کې زمان ته اشاره شوې، یعنې په هر ځای او هر وخت کې چې څه ترسترگو کېږي، ټول د الله تعالى دي، هغه ئې خالق او مالک دی.

قُلْ أَغَيْرَ اللَّهِ أُتَّخَذُ وَلِيًّا فَأَطِرِ السَّمَوَاتِ وَالْأَرْضِ وَهُوَ يُطْعِمُ وَلَا يُطْعَمُ قُلْ إِنِّي أُمِرْتُ أَنْ أُكُونَ أَوَّلَ مَنْ أَسْلَمَ وَلَا تَكُونَنَّ مِنَ الْمُشْرِكِينَ ﴿١٤﴾

۱۴- ووايه: آيا له هغه الله پرته کوم مولا غوره کړم چې د آسمانونو او زمکي پيدا کوونکی دی او هغه (نورو ته) روزي ورکوي او (هيڅوک) ده ته روزي نه ورکوي؟! ووايه: زه په دې گمارل شوی يم چې هغه لومړی کس وم چې تسليم شوی او دا چې له مشرکانو مه کېږه.

(۱۴)- په دې مبارک آیت کې مسلمانانو ته څو ډېري مهمې لارښوونې شوې:

- په دې خاطر بايد يوازي الله تعالى خپل مولا ومني او له ده پرته بل د مولا په توگه ونه نيسي چې الله تعالى د آسمانونو او زمکي خالق دی، هغه ټولو مخلوقاتو ته روزي ورکوي او هېچا ته په هېڅ څه کې اړ نه دی.
- الله تعالى خپل بندگان په دوو اساسي خبرو گمارلي: دا چې د ده په وړاندې به منقاد او تسليم وي، او له ده

د قرآن پلوشې الانعام

سره به هیڅوک په اطاعت، عبادت او استعانت کې نه شریکوي.

قُلْ إِنِّي أَخَافُ إِنَّ عَصَيْتُ رَبِّي عَذَابَ يَوْمٍ عَظِيمٍ ﴿١٥﴾

۱۵- ووايه: که له خپل رب سرغړاوی وکړم، نو په يقين سره د ستري ورځې له عذابه وپېږم.

(۱۵)- یعني دغه وېره مې له عصيانه منع کوي او همدا وېره هر انسان له گناه راگرځوي، حقیقت دا دی چې په آخرت باندې ایمان انسان له گناه او عصيانه راگرځوي، په گناه کې به هغه جري او جسور وي چې په آخرت او الهي محاسبې باور نه لري.

مَنْ يُصْرِفْ عَنْهُ يَوْمَئِذٍ فَقَدْ رَحِمَهُ ۚ وَذَٰلِكَ الْفَوْزُ الْمُبِينُ ﴿١٦﴾

۱۶- څوک چې په دې ورځ ترې بچ کړی شو، نو يقيناً چې رحم ئې پرې کړی او همدا څرگنده بريا ده.

(۱۶)- هغه څوک ترې ژغورل کېږي چې الله تعالی پرې رحم وکړي، د الله تعالی رحم ترلاسه کول او د هغې ستري ورځې له عذابه نجات، لویه او څرگنده بريا ده.

وَإِنْ يَمَسُّكَ اللَّهُ بِضُرٍّ فَلَا كَاشِفَ لَهُ إِلَّا هُوَ ۚ وَإِنْ يَمَسُّكَ خَيْرٌ فهُوَ عَلَىٰ كُلِّ

شَيْءٍ قَدِيرٌ ﴿١٧﴾

۱۷- او که الله کوم کړاو درورسوي نو له ده پرته ئې بل لري کونکی نشته او که کومه بېبېگنه درورسوي نو هغه پر هر کار ښه قادر دی.

(۱۷)- په داسې حال کې چې الله تعالی هم د هر څه په ورکولو او هم بېرته اخيستلو قادر دی ولي به انسان له ده پرته بل ته لاس اوږدوي، له بل نه به طمع او وېره لري؟! د دې مبارک آيت معنی خو دا ده چې په آسمانونو او زمکې کې له الله تعالی پرته داسې څوک نشته چې د ده له لوري مقرر شوی ضرر دفع کړي او د مقرر شوي خیر او بېبېگنې مانع شي، د خیر او ضرر پرېکړه د ده له لوري کېږي او هیڅوک ئې د پرېکړې په وړاندې نشي خنډ کېدی. آیا عجیبه نه ده چې څوک د خیر مالک ټولواک او قدیر خدای هېر کړي او د بل درشل ته لاس اوږد کړي؟!

د قرآن پلوشې الانعام

وَهُوَ الْقَاهِرُ فَوْقَ عِبَادِهِ ۚ وَهُوَ الْحَكِيمُ الْخَبِيرُ ﴿٨٨﴾

۱۸- او هغه پر خپلو بندګانو باندې برلاسی دی او هغه ښه باخبره حکیم دی.

(۱۸) - دلته درې مهم مطالب بیان شوي:

- ټول بندګان ئې تر حکم او سلطې لاندې دي، مؤمنان هم او کافران هم، هیڅوک داسې څه نشي کولی چې ده ئې اجازه نه وي ورکړي، د زور او ځواک خاوندان دي دا گمان نه کوي چې د ټولواک رب د پرېکړو مخې ته ودرېدی شي، په هغه مهلت دي نه مغروره کېږي چې الله تعالی ئې د خپل خاص حکمت له مخې باغي بندګانو ته ورکوي.

- الله تعالی د خپلو بندګانو له هر حالت ښه خبر دی، پوهېږي چې څوک د کومې معاملې مستحق دی.
- له بندګانو سره ئې هره معامله په حکمت ولاړه معامله ده.

دې ته مو هم پام وي چې ځینې خلک د (فوق) لفظ په داسې توګه تعبیروي چې د دې آیت له اصلي مفهوم سره هیڅ تعلق نه لري، په داسې حال کې چې دلته بحث له قهر (سلطې او برلاسي) دی نه د الله تعالی له فوقیت او موقعیت، خو دوی ئې د الله تعالی د مکاني موقعیت او فوقیت په معنی نیسي، دوی آیت داسې ژباړي: او هغه په خپلو بندګانو (قاهر: برلاسی) او (فوق: اوچت) دی، حال دا چې دا ترجمه صحیح نه ده، ځکه د (او) لپاره په متن کې لفظ نشته، دقیقه ترجمه ئې دا ده: پر خپلو بندګانو باندې برلاسی دی. دا هم باید په پام کې ولرو چې فوق او تحت نسبي مفاهیم دي، یوازې د مخلوق په اړه صدق کوي، څه ته چې دا اوس زه تحت وایم د امریکا اوسېدونکي ورته فوق وایي او څه ته چې همدا اوس دوی تحت وایي موږ ورته فوق وایو، فوق او تحت د الله تعالی په وړاندې مطرح نه دي، که څوک فوق د مکان په معنی ونیسي، دا تعبیر به ئې د قرآن د گڼ شمېر هغو آیتونو او احادیثو تکذیب ته اړ کوي چې وایي الله تعالی خپلو بندګانو ته د غاړې تر رګ ورنږې دی، لکه دا:

ق: حَبْلِ مِنْ إِبْنِهِ أَقْرَبَ نَحْنُ

۱۶

أَيْنَ مَعَهُمْ هُوَ إِلَّا أَكْثَرُ لَا وَ ذَلِكَ مِنْ أَدْنَى لَا وَ سَادِسُهُمْ هُوَ إِلَّا خَمْسَةٌ لَا وَ رَابِعُهُمْ هُوَ إِلَّا ثَلَاثَةٌ نَجْوَى مِنْ يَكُونُ مَا كَانُوا

مَا أَيْنَ مَعَكُمْ هُوَ وَ

الحديد: ٤

كُنْتُمْ

الواقعه: ٨٥ لَا لَكِنَّ وَ مِنْكُمْ إِلَيْهِ أَقْرَبَ نَحْنُ وَ

تُبْصِرُونَ

که څوک له دې انکار وکړي چې الله تعالی په هر ځای کې له موږ سره دی، نو د قرآن له داسې څرګندو آیتونو ئې انکار کړی چې د هیڅ ډول تأویل مجال په کې نشته. دوی په دې نه پوهېږي چې د الله تعالی په وړاندې مکان او زمان، فوق او تحت، ماضي او مستقبل، شاهد او

د قرآن پلوشې الانعام

غائب مطرح نه دي، دا ټول نسبي مفاهيم دي چي يوازي د مخلوق په اړه صدق کوي.

● دا ډله په دغو آيتونو کي تاويل کوي او معيت او قرب د علمي معيت او قرب په معنی نيسي او وايي چي الله تعالى د خپلو مخلوقاتو له حاله داسي خبر دئ لکه چي له دوی سره وي!! وايي: هو على العرش مبين عن خلقه!! الله تعالى پر عرش باندې او له خپلو مخلوقاتو بېل او جلا دئ!! حال دا چي دا خبره هيڅ علمي ارزښت نه لري، د يوه کس ذاتي خبره ده، له ځانه ئي جوړه کړي، نه ئي الفاظ د قرآن او حديث دي او نه مفهوم، دقيقه خبره دا ده چي الله تعالى هم پر عرش استوی کړي او هم له خپلو بندگانو سره دئ.

دوی وايي چي په ذاتي معيت او قرب باندې باور درلودل د وحدت الوجود او حلول په عقيدې منتج کېږي، حال دا چي د حلول او وحدت الوجود خرافي عقائد د الله تعالى په اړه د غلطې انگېرني يوه انتها ده او الله تعالى د مخلوقاتو په څېر په مکان او زمان مقيد گڼل، او د همدې غلطې عقيدې په حکم له بندگانو سره د الله تعالى له معيت او قرب نه انکار کول بله انتها ده. ډېره عجيبه ده چي څوک د دغي واهمي په وجه له مخلوق سره د الله تعالى له معيت او قرب او په دې اړه د قرآن له گڼ شمېر آيتونو انکار کوي، له هغو آيتونو چي وايي: الله تعالى په هر ځای کي له خپلو بندگانو سره دئ، د غاړي تر رگ ورنږدې دئ، که دوی درې وي نو څلورم ئي الله تعالى دئ، که تر دې لږ وي يا زيات وي الله تعالى ورسره دئ.... دوی ځکه دا خبره کوي چي مخلوق ئي داسي موندلی چي په يو ځای کي وي نو په بل ځای کي نه وي، که د بام پر سر وي نو د بام لاندې نشته، اول او آخر لري، د پيدايښت نېټه لري، له دې نېټې مخکي نه وو، د مرگ نېټه لري له هغې وروسته نشته، د زمان تابع دئ، الله تعالى په مخلوق قياسوي او د همدې لپاره وايي: الله تعالى په آسمانونو کي او د عرش له پاسه دئ، په زمکي کي نشته، دوی دې ته اړ کېږي چي د هغو آيتونو په الفاظو کي تاويل وکړي چي بندگانو ته د الله تعالى د قرب او معيت يادونه کوي، او دا د علمي قرب او معيت په معنی اخلي، دوی ته څو خبري لرو:

● دا د کوم منطق له مخي صحيح گڼي چي اقرب د اعلم په معنی ونيول شي؟ الله تعالى فرمايي چي زه له خپلو بندگانو سره يم، د غاړي تر رگ ورنږدې يم، ته وايي: نه ورنږدې نه دئ بلکي په حال ئي پوه دئ!!! که د دې آيتونو مراد دا وي چي الله تعالى د بندگانو له حاله خبر دئ، په هر حال او هر ځای کي پرې پوهېږي، نو د دې لپاره خو به حتماً د خبر او علیم الفاظ راتلل نه د قرب او معيت، قرآن خو هيڅکله داسي الفاظ نه کاروي چي د شک او ريب باعث شي، يوازي يو متعصب انسان کولی شي اقرب د اعلم په معنی ونيسي.

قرآن پر عرش د الله تعالى استوی او په زمکي کي له خپلو ټولو بندگانو سره معيت په يوه آيت کي او پر له پسې يادوی او فرمايي:

مَا وَ مِنْهَا يَخْرُجُ مَا وَ الْأَرْضُ فِي يَلْجُ مَا الْعَرْشُ يَعْلَمُ عَلَى اسْتَوَى ثُمَّ آيَاتُ سِنَّةٍ فِي الْأَرْضِ وَ السَّمَاءِ خَلَقَ الَّذِي هُوَ بَصِيرٌ*

الحديد: ٤

د دې معنی دا ده چي الله تعالى په داسي حال کي چي پر عرش ئي استوی کړي پر زمکي باندې له خپلو بندگانو سره هم دئ او هر يوه ته د غاړي تر رگ ورنږدې هم دئ، خو نه ئي پر عرش استوی د مخلوق په څېر ده او نه معيت او قرب، په حقيقت او کيفيت ئي له الله تعالى پرته بل څوک نه پوهېږي.

زه نه پوهېږم د حلول او وحدت الوجود د خرافي عقائدو ئي د الله تعالى له معيت او قرب سره څه ربط دئ؟! آيا صحيح ده چي د دغي واهمي په اساس له دغو آيتونو انکار وشي؟ که دا

د قرآن پلوشې الانعام

صحيح گڼي نو بيا خو بايد په آسمانونو او د عرش له پاسه هم د الله تعالى له شته والي انكار وشي ځكه هلته هم مخلوقات شته، آسمانونه له فرشتو ډك دي، عرش حمله لري، او د عرش خوا ته فرشتې په تسبيح بوختي دي، هلته ئې د شته والي عقیده ولي د حلول او وحدت الوجود د عقیدې مترادف نه گڼي!!

قُلْ أَيْ شَيْءٍ أَكْبَرُ شَهَادَةً قُلِ اللَّهُ شَهِيدٌ بَيْنِي وَبَيْنَكُمْ وَأُوحِيَ إِلَيَّ هَذَا الْقُرْآنُ لِأُنذِرَكُمْ بِهِ وَمَنْ بَلَغَ أَتَيْتُكُمْ لَتَشْهَدُونَ أَنَّ مَعَ اللَّهِ إِلَهَةً أُخْرَى قُلْ لَا أَشْهَدُ قُلْ إِنَّمَا هُوَ إِلَهُ وَاحِدٌ وَإِنِّي بَرِيءٌ مِّمَّا تُشْرِكُونَ ﴿١٩﴾

۱۹- ووايه: کوم شی به ستر شهادت ورکوونکی وي؟ ووايه: الله، زما او ستاسو ترمنځ شاهد، او ما ته دا قرآن د دې لپاره وحي شوی چي تاسو هم پرې انذار کړم او هغه څوک هم چي ورورسپړي، آيا تاسو په دې شهادت ورکوئ چي له الله سره نور معبودان هم شته؟! ووايه: زه خو دا شهادت نه ورکوم، ووايه: حقيقت دا دی چي هغه يوازينی معبود دی او زه له هغه څه بېزاره يم چي تاسو ئې شریکوئ.

(۱۹)- دلته څو خبري بايد په پام کي ولرو:

- د دې خبري معنی چي الله تعالى تر ټولو ستر شاهد دی او هغه زما او ستاسو تر منځ شاهد دی، دا ده چي هغه په خپلو ټولو مخکنیو کتابونو کي هم دا خبره کړې چي شریک نه لري او يوازينی معبود دی او په دغه قرآن کي چي پر ما ئې نازل کړی هم؟ په داسي حال کي چي الله تعالى په خپله په دې خبري شهادت ورکوي آيا بل شاهد ته ضرورت شته؟!
- ما ته خو په دې قرآن کي ويل شوي چي تاسو او هر هغه څوک له شرک او د الله تعالى تر څنگ د بل معبود له عبادت وپېرؤم چي دا قرآن وررسيږي.
- که تاسو د خپل شرک په دفاع کي هر دليل راوړئ، زما ځواب به يوازي دا وي چي له الله تعالى پرته بل معبود نشته او زه له هر هغه معبود نه بي زاره يم چي تاسو ئې له الله سره شریکوئ.

الَّذِينَ ءَاتَيْنَهُمُ الْكِتَابَ يَعْرِفُونَهُ كَمَا يَعْرِفُونَ أَبْنَاءَهُمُ الَّذِينَ خَسِرُوا أَنْفُسَهُمْ فَهُمْ لَا يُؤْمِنُونَ ﴿٢٠﴾

۲۰- هغه چي کتاب مو ورکړی، داسي ئې پېژني لکه خپل زامن چي پېژني، چا چي ځان تاواني کړی نو دوی ايمان نه راوړي.

د قرآن پلوشې الانعام

(۲۰) - د دې آيت دوه توجیه شوي:

- هغه اهل کتاب چې په کتاب پوهېږي، د کتاب علم ئې په برخه شوی، پوهېږي چې محمد عليه السلام د الله تعالى هغه پیغمبر دی چې مخکښو انبياءو ئې د بعثت زېږی ورکاوو، ده همغه الهي پیغام خلکو ته راوړی چې مخکښو پیغمبرانو عليهم السلام راوړی وو، د ده او د ده د پیغام د حقانیت په اړه داسې پوهېږي لکه خپل زمان چې پېژني.
- دوی ته د مخکښي الهي کتابونو په رڼا کې دا حقیقت څرگند شوی چې الله تعالى یو دی او شریک نه لري، په دې حقیقت داسې پوهېږي لکه چې خپل زمان پېژني.

وَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ إِنَّهُ لَا يُفْلِحُ الظَّالِمُونَ



۲۱- او تر هغه به زیات ظالم څوک وي چې په دروغو ئې پر الله افتراء کړي او یا ئې د ده آیتونه تکذیب کړي، یقیناً چې داسې ظالمان نه ژغورل کېږي.

(۲۱) - د دې آيت معنی یا دا ده چې که څوک په دروغو ادعاء وکړي چې الله تعالى په الوهیت او ربوبیت کې شریکان لري، دروغجنو معبودانو ته داسې څه منسوب کړي چې له الله پرته له هیچا سره نه ښایي، د الله تعالى واک په خپلو دروغجنو معبودانو ووېشي، په دعاء او عبادت کې هغوی له الله سره شریک کړي او له هغو څرگندو آیتونو انکار وکړي چې توحید ثابتوي، توحید ته بلنه ورکوي او شرک نفي کوي، نو تر دې ستر ظالم نشته. او یا ئې معنی دا ده چې که څوک پیغمبر نه وي او له ځانه په دروغو د پیغمبری دعوی وکړي، خپلې خبرې خدای ته منسوب کړي، یا د الله تعالى د کتاب آیتونه دروغ وگڼي، نو تر ده ستر ظالم نشته، هغه پیغمبر چې انسان ته دروغ نه وايي، په انسان پسي افتراء نه کوي، څنگه به د الله تعالى په اړه دروغ وايي؟!

لومړۍ توجیه په دې دلیل موجه ده چې عمومیت لري او له مخکښو آیتونو سره ئې تړاو زیات دی.

وَيَوْمَ نَحْشُرُهُمْ جَمِيعًا ثُمَّ نَقُولُ لِلَّذِينَ أَشْرَكُوا اَيْنَ شُرَاكُكُمْ الَّذِينَ كُنْتُمْ تَزْعُمُونَ



۲۲- او هغه ورځ چې دوی ټول به راغونډ کړو، بیا به مشرکانو ته ووايو: ستاسو هغه شرکاء چېرې دي چې دا گمان مو پرې کاوو (چې دوی د خدای شریکان دي)؟

د قرآن پلوشې الانعام

(۲۲)- د قیامت په ورځ به له ټولو مشرکینو وپوښتل شي چې ستاسو هغه دروغجن معبودان چېرې دي چې له الله تعالی سره مو په دعاء او عبادت کې شریک کړي وو؟ هغه چې تاسو به گمان کولو چې د قیامت په ورځ به ستاسو شفاعت کوي او له ځان سره به مو جنت ته بیايي، چېرې دي؟

ثُمَّ لَمْ تَكُنْ فِتْنَتُهُمْ إِلَّا أَنْ قَالُوا وَاللَّهِ رَبَّنَا مَا كُنَّا مُشْرِكِينَ ﴿٢٣﴾

۲۳- بیا به د دوی فتنه له دې پرته بل څه نه وي چې وایي به: په خپل رب الله مو قسم چې موږ مشرکان نه وو!!

(۲۳)- د دوی د کفر او شرک پایله به دغه وي، یا به هغه مهال چې د خپل کفر او شرک عذاب په خپلو سترگو وگوري نو د دوی وینا به یوازي دا وي چې په دروغو به لوړه کوي چې دوی شرک نه دی کړی او یا دا چې کله خپل مزوم معبودان وگوري چې څه ئې له لاسه نه دي پوره، د دوی مرسته نشي کولی، د شفاعت په ځای ترې بې زاره دي او خپل برانت ترې اعلانوي، دوی به هم په دروغو قسم خوري چې موږ مشرکان نه وو.

أَنْظُرْ كَيْفَ كَذَبُوا عَلَى أَنْفُسِهِمْ وَضَلَّ عَنْهُمْ مَا كَانُوا يَفْتَرُونَ ﴿٢٤﴾

۲۴- وگوره! څنگه پر خپل ځان دروغ وایي او هغه څه ترې ورك دي چې (له ځانه ئې) افتراء كول.

(۲۴)- هلته به هم دروغ وایي، خو د ځان په اړه، له شرک به انکار کوي، هلته به خپل دروغجن معبودان نه مومي، د چا په اړه چې دوی افتراء کوله، هغه ئې په الوهیت او ربوبیت کې د الله تعالی شریک گڼلو، له ځانه به ئې د دې غلطې عقیدې د ثابتولو لپاره دلایل جوړول، هلته به دا دلایل نه مومي، او له خپل شرک به دفاع نشي کولی.

وَمِنْهُمْ مَنْ يَسْتَمِعُ إِلَيْكَ وَجَعَلْنَا عَلَى قُلُوبِهِمْ أَكِنَّةً أَنْ يَفْقَهُوهُ وَفِي آذَانِهِمْ وَقْرًا
وَإِنْ يَرَوْا كَلًّا آيَةً لَا يُؤْمِنُوا بِهَا حَتَّى إِذَا جَاءُوكَ يُجَادِلُونَكَ يَقُولُ الَّذِينَ
كَفَرُوا إِنَّ هَذَا إِلَّا أَسَاطِيرُ الْأَوَّلِينَ ﴿٢٥﴾

۲۵- او د دوی ځیني تا ته غوږ شي، په داسې حال کې چې د نه پوهېدو لپاره مو د

د قرآن پلوشې الانعام

دوی پر زړونو پرده غوړولې او د دوی په غوړونو کې مو دروندوالی اېښی، او که هره نښه وگوري ایمان پرې نه راوړي، تر هغه چې تا ته راشي، شخړه درسره کوي، دا کافران وایي چې دا خو د مخکنیو له نکلونو پرته بل څه نه دی.

(۲۵) - د دوی زړونه زنگ وهلې او غوړونه ئې درانه دي، نه د حق خبره د دوی زړه ته لار مومي او نه ئې په خپلو غوړونو اوږي، کفر، جهل او روند تعصب هغه ځای ته رسولې چې کله هم د خپلو غلطو افکارو او انګېرونو او د خپل شرک لږلي مذهب په خلاف څه واورې، فوراً او له ځنډ او غور نه پرته ئې مخالفت کوي، نه پرې غور کولو ته چمتو کېږي او نه ئې دلالتو ته غوړ نیسي، د الله له پیغمبر سره هم مجادله کوي او حتی د الله تعالی کتاب ته د زړو نکلونو نسبت کوي!! له دې نسبت نه د دوی مراد دا دی چې: دا زړې او تکراري خبرې دي، ډېرو تر تا د مخه دا خبرې کړې دي، ستا په دعوت کې نوې خبره نه مومو، تا چې کوم کتاب راوړی د مخکنیو امتونو او پیغمبرانو له قصو ډک دی، موږ له دغو زړو قصو سره علاقه نلرو. دا تل د بې عقلو خلکو بد خوی وي چې کله ئې زړه سواند مصلحین او دعوتگران د حق لوري ته رابلي په دې دلیل منفي ځواب ورکوي چې بلنه ئې مخکنیو دعوتگرانو ته ورته مومي، دوی له هر چا نه د نوې خبرې اورېدو انتظار لري، هغه بلنه د منلو وړ ګڼي چې نوې وي، تجدد خوښوي، په داسې حال کې چې حق یو دی، د زمانې بدلون ئې نشي بدلولی، دوی د عقل په غوښتنه نه بلکې د هوس په غوښتنه نوې خبرې غواړي. څوک چې د روند تعصب په وجه د الله تعالی له کتاب سره دا معامله کوي او هغه ته د اساطیر الاولین نسبت کوي آیا د انسان استدلال ته به اعتناء وکړي؟!

دې ته مو باید پام وي چې الله تعالی د عالم ټول هغه کارونه چې د ده له سننو سره سم ترسره کېږي ځان ته منسوبوي، دا ځکه چې د هغو سننو مطابق ترسره کېږي چې ده وضع کړي، انسان ئې داسې پیدا کړی چې کولی شي یا د خپل عقل په رڼا کې وخوځېږي یا د خپل روند تعصب په حکم، که د تعصب لار غوره کړي، خپل عقل راکد پرېږدي، هیڅ دلیل ته غوړ نه ږدي او د خپل زړه ډره ورته نه پرانیزي، د خپلې ناسمې عقیدې او غلط مذهب په نسبت روند تعصب کوي، همدغه حالت ته په دې آیت کې پر زړونو د پردې غوړېدا او د غوړونو درنېدا ویل شوي، او الله تعالی ځکه دا ځان ته منسوبوي چې د ده د سننو مطابق تر سره کېږي.

وَهُمْ يَنْهَوْنَ عَنْهُ وَيَنْعَوْنَ عَنْهُ وَإِنْ يُهْلِكُونَ إِلَّا أَنْفُسَهُمْ وَمَا يَشْعُرُونَ ﴿٢٥﴾

۲۵- او دوی هم نور ترې منع کوي او هم په خپله ترې ډډه کوي او دوی له ځانه پرته بل څوک نه هلاکوي، په داسې حال کې چې نه پوهیږي.

(۲۶) - دوی د مخالفت پرېکړه کړې ده، په خپله هم په دې کتاب او پیغمبر له ایمان راوړو ډډه کوي او نور هم ترې منع کوي، خو دوی په دې مخالفتونو سره یوازې ځان د هلاکت کندی ته غورځوي، نه د حق د حتمي بریا مخه نیولی شي او نه له دې کاروان سره د حقپالو د یو ځای کېدو مخنیوی کولی شي.

وَلَوْ تَرَىٰ إِذْ وَقَفُوا عَلَى النَّارِ فَقَالُوا يَلَيْتُنَا نُرَدُّ وَلَا نُكَذِّبَ بِعَايَتِ رَبِّنَا وَنَكُونُ
مِنَ الْمُؤْمِنِينَ ﴿٢٧﴾

۲۷- او ای کاش هغه مهال وويني چي د اور پر غاړه به ودرول شي، نو وايي به: کاش بېرته وگرځول شو او د خپل رب آيتونه دروغ ونه گڼو او له مؤمنانو وو.

(۲۷)- دوی خو اوس په ډېر کبر او غرور سره ستا مخالفت کوي او په شرک ټينگار او اصرار لري، خو هغه ورځ به حتماً راشي چي دوی به له خپل شرک نادم وي، دا هيله به کوي چي بېرته دنيا ته ولېږل شي، چي د الله تعالى په آيتونو ايمان راوړي او له مؤمنانو سره ملگري شي او دا به هغه مهال وي چي دوی د دوزخ د اور پر ژۍ ولاړ وي او د خپل کفر او شرک بدي پايلې ئې مخي ته.

بَلْ بَدَا لَهُمْ مَا كَانُوا يُخْفُونَ مِنْ قَبْلُ ۖ وَلَوْ رُدُّوا لَعَادُوا لِمَا هُمْ عَنْهُ وَإِنَّهُمْ
لَكَاذِبُونَ ﴿٢٨﴾

۲۸- داسي نه ده بلکي هغه څه ورته راڅرگند شوي چي مخکي ئې پټولو او که بېرته وگرځول شي حتماً به همغه څه ته وروگرځي چي ترې منع شوي وو او يقيناً چي دوی دروغجن دي.

(۲۸)- نه به د دوی دا ندامت څه گټه لري او نه به ئې دا ژمنه حقيقي او رښتيني ژمنه وي، دا ژمنه به ئې د تعقل او تفکر نتيجه نه وي، په دې خاطر به دا ژمنه نه کوي چي د ايمان حقيقت ورته څرگند شوی، بلکي په دې خاطر به وي چي د اور پر ژۍ ولاړ دي، له خطر نه د ځان ژغورلو په لټه کي دي، هغه څه ورته راڅرگند شوي چي پټولو ئې، د دوزخ د اور لمبو دې ته اړ کړي چي دا خبري وکړي، خو دلته به هم دروغ وايي، که بېرته وگرځول شي، بيا به خپل کفر او شرک ته ورسننږي.

وَقَالُوا إِن هِيَ إِلَّا حَيَاتُنَا الدُّنْيَا وَمَا نَحْنُ بِمَبْعُوثِينَ ﴿٢٩﴾

۲۹- او وئې ويل: دا نه دی مگر همدا زموږ دنياوي ژوند او موږ بيا راژوندي کېدونکي نه يو!!

د قرآن پلوشې الانعام

(۲۹)- دوی همدا د دنیا ژوند، لومړی او وروستی ژوند گڼي، په بیا ژوندون باور نه لري، د دوی د انکار او مخالفت ستره وجه همدا ده.

وَلَوْ تَرَىٰ إِذْ وَقَفُوا عَلَىٰ رَبِّهِمْ ۚ قَالَ أَلَيْسَ هَذَا بِالْحَقِّ ۚ قَالُوا بَلَىٰ وَرَبِّنَا ۚ قَالَ فَذُوقُوا الْعَذَابَ بِمَا كُنْتُمْ تَكْفُرُونَ ﴿٣٠﴾

۳۰- او کاش هغه مهال وويني چي د خپل رب په وړاندي ودرول شوي، (ورته) ووايي: آيا دا يو حقيقت نه دی؟ وبه وايي: هو؛ زموږ دي په خپل رب قسم وي، (ورته) وبه وايي: نو د خپل کفر په سبب دا عذاب وځي.

(۳۰)- د دوی د انکار او مخالفت پروا مه کوه، هغه ورځ به راشي چي دوی به د الله تعالی په وړاندي ودرېلي وگوري، پوښتنه به تري کوي چي آيا بيا ژوندون، د خپل رب په وړاندي ودرېدا او د حساب و کتاب ورځ يو حقيقت نه وو؟ دوی به له دې پرته بل ځواب نه لري چي: هو؛ زموږ دي په خپل رب قسم وي، خو هلته به ئي دا اعتراف هيڅ گټه نه لري، د خپل اعتراف په ځواب کي به ورته وويل شي: نو اوس د خپل کفر او انکار په سبب دا عذاب وځي!!

قَدْ خَسِرَ الَّذِينَ كَذَبُوا بِلِقَاءِ اللَّهِ ۖ حَتَّىٰ إِذَا جَاءَهُمُ السَّاعَةُ بَغْتَةً قَالُوا يَحْسِرَتْنَا ۚ عَلَىٰ مَا فَرَّطْنَا فِيهَا وَهُمْ يَحْمِلُونَ أَوْزَارَهُمْ ۖ عَلَىٰ ظُهُورِهِمْ ۖ أَلَا سَاءَ مَا يَزِينُونَ ﴿٣١﴾

۳۱- په رښتيا چي هغو کسانو تاوان وکړ چي له الله سره مخامخېدا ئي دروغ وگڼله، تر هغه چي قيامت ناڅاپي ورته راشي، وايي به: حيف زموږ په حال، د هغه تېري په وجه چي په دې اړه مو وکړ، په داسي حال کي چي خپل پېټي (د گناهونو) به پر خپلو شاگانو وړي، اوه! څومره بد دی هغه څه چي پر شاي وړي.

(۳۱)- ټول هغه خلک په سخت زيان او تاوان کي دي چي د الله لوري ته ستنېدا او له خپل رب سره مخامخېدا نه مني، کله چي قيامت د دوی د اټکلونو او انگېرونو خلاف ناڅاپي راشي، نو د قيامت په اړه به په خپلي غلطۍ اعتراف کوي او دا به تېری گڼي، دا حسرت به کوي چي ولي ئي دا اشتباه وکړه، د خپلو هغو گناهونو پېټی به ئي په شا وي چي له آخرت نه د انکار او غفلت په سبب ئي کړي وو.

له دې آيت معلومېږي چي د قيامت په ورځ به گناهونه مجسم شي، د گناهگار پر اوږو به داسي بار شي چي هر څوک به ئي له ورايه گوري، نه به انکار تري کولی شي او نه به ئي د

نورو له نظره پټولی شي.

وَمَا الْحَيَاةُ الدُّنْيَا إِلَّا لَعِبٌ وَلَهْوٌ وَلَدَارُ الْآخِرَةِ خَيْرٌ لِلَّذِينَ يَتَّقُونَ أَفَلَا تَعْقِلُونَ



۳۲- او دنیوي ژوند خو (د آخرت په پرتله) له لوبو او ساعت تېری پرته بل څه نه دی، او د آخرت کور هغو ته ډېر غوره دی چې تقوی کوي، نو آیا تعقل نه کوئ؟

(۳۲)- دا آیت ښیي چې د عقل خاوندان په دې حقیقت پوهېدی شي چې (تقوی) ژوند ته ارزښت ورکوي، د تقوی خاوندان به د آخرت هغه لور ژوند ترلاسه کوي چې د دنیا ژوند د هغه په پرتله داسې دی لکه د ماشومانو بې مقصده او بېهوده لوبې. په دې کې هیڅ شک نشته چې د ژوند ارزښت په هغو کارونو پورې تړلی دی چې انسان ئې په خپل ژوند کې کوي، که نه نو هسې ژوند خو یوه سپړه او مچ هم لري، که داسې نه وی نو د جاني ژوند به مضر نه گڼل کېدو او د لېوني ژوند بې ارزښته.

دې ته مو باید پام وي چې د اسلام له نظره د دنیا ژوند د آخرت د ژوند مقدمه ده، ښه ژوند د ښه آخرت او بد ژوند د بد آخرت پېلامه ده، د چا چې دنیا خرابه وه آخرت به ئې خراب وي او د چا چې دنیا ښه وه آخرت به ئې ښه وي، خو اسلام د ښه او بد لپاره ځانگړي معیارونه لري، دا معیارونه د هغو خلکو له معیارونو سره ژور توپيرونه لري چې ښه او بد ته د ایمان له زاویې نه گوري، د اسلام له نظره ښه ژوند هغه دی چې له سپېڅلو افکارو او عقائدو او لوړو موخو او اهدافو سره تړلی وي، په فساد، ظلم، د بل په حق تېري او گناه نه وي لرل شوی، داسې ژوند د جنت مقدمه گڼي او هغه ژوند ته د دوزخ د پېلامې او مقدمې په سترگه گوري چې د ځناورو د ژوند په څېر وي، بې مقصده، له غلطو افکارو او عزائمو سره، په گناه، ظلم او فساد لرلی، د انسان موخي او اهداف د ده د ژوند ارزښت ټاکي، د انسان عقائد او عزائم د ده ژوند ته ارزښت ورکوي، د چا چې اهداف ټیټ او پرېوتې وي ژوند ئې د ماشومانو په څېر لهو و لعب دی، د پرېوتو اهدافو خاوند که د ستر هېواد پاچا وي، واکمني ئې داسې ده لکه د ماشومانو په لوبو کې چې یو ئې د څو شېبو لپاره پاچا وي، پر سر ئې کاغذي تاج ورکېږدي، د تخت پر سر ئې کښېښوي، امرونه صادروي، د یوه د نیولو، د بل د وهلو او د بل د بڅښلو پرېکړې کوي، خو څو شېبې وروسته دا لوبه پای ته ورسېږي، په بلي کې مخکنی غل د پاچايي پر تخت ناست وي، مخکنی پاچا د غلا په تور نیول شوی وي، د پاچا په وړاندي ئې لاس تړلی ودروي او خپلي سزا ته انتظار کوي!!

قَدْ نَعْلَمُ إِنَّهُ لَيَحْزُنُكَ الَّذِي يَقُولُونَ فَإِنَّهُمْ لَا يُكَذِّبُونَكَ وَلَٰكِنَّ الظَّالِمِينَ

بَيَايَتِ اللَّهِ تَجَحَّدُونَ ﴿٣٣﴾

۳۳- يقيناً پوهېږو چې د دوی وينا دي حتماً غمجن کوي، دوی خو تا نه تکذيبوي، بلکې دا ظالمان د الله له آيتونو انکار کوي.

(۳۳)- پيغمبر عليه السلام د خپل ترحم او زړه سوي په وجه د هغو خلکو په حالت خورېدو چې د جهل او شرک په تيارو کې ژوند کوي، په الله او آخرت د ايمان نه راوړو په وجه د گناه، فساد او ظلم په گنده ډنډ کې غرق دي، د تعصب په وجه، په پټو سترگو د پيغمبر عليه السلام د دعوت مخالفت کوي، الله تعالى ده ته او د ده له لاري هر زړه سواند داعي ته فرمايي: ستا متعصب او ناپوه مخاطبين يوازي ستا مخالفت نه کوي، بلکې دوی ستا د رب ټول څرگند آيتونه تکذيبوي، د ده د سپېڅلي کتاب آيتونه هم او په عالم کې هغه خورې د قدرت نښې او آيتونه هم چې انسان ته د خپل رب په لوري بلنه ورکوي.

وَلَقَدْ كُذِّبَتْ رُسُلٌ مِّن قَبْلِكَ فَصَبَرُوا عَلَىٰ مَا كُذِّبُوا وَأُوذُوا حَتَّىٰ أَنْتَهُمُ نَصْرُنَا^ع

وَلَا مُبَدِّلَ لِكَلِمَاتِ اللَّهِ^ع وَلَقَدْ جَاءَكَ مِنْ نَّبَائِ الْمُرْسَلِينَ ﴿٣٤﴾

۳۴- او يقيناً چې تر تا مخکې د ډېرو پيغمبرانو تکذيب شوی، او دوی په دې تکذيب او خورونو تر هغه صبر کړی چې زموږ مرسته ورسېدلې او د الله ويناوو ته بدلونکي نشته او يقيناً چې تا ته د پيغمبرانو د حال خبرونه درغلي.

(۳۴)- دا يوازي ته نه يې چې د دعوت په لار کې له مخالفتونو سره مخامخ يې، تر تا مخکې ډېر پيغمبران تکذيب او خورول شوي، خو د ټولو مخالفتونو او خورونو په وړاندي ئې تر پايه او تر هغې نېټې صبر کړی چې الله تعالى د دوی مرسته کړي او پر دښمنانو ئې بری وړپه برخه کړی، نو تاسو هم صبر وکړئ، مطمئن اوسئ چې دوی به د خپلو مخالفتونو پايله وگوري او تاسو د خپل صبر، په دې اړه د الله تعالى سنن ثابت او تغيير نه منونکي دي، د مخکنيو پيغمبرانو عليهم السلام قصې په همدې حقيقت شهادت ورکوي.

وَإِنْ كَانَ كَبُرَ عَلَيْكَ إِعْرَاضُهُمْ فَإِنِ اسْتَطَعْتَ أَن تَبْتَغِيَ نَفَقًا فِي الْأَرْضِ أَوْ سُلَّمًا فِي السَّمَاءِ فَتَأْتِيَهُمْ بِآيَةٍ^ع وَلَوْ شَاءَ اللَّهُ لَجَمَعَهُمْ عَلَى الْهُدَىٰ^ع فَلَا تَكُونَنَّ مِنَ الْجَاهِلِينَ ﴿٣٥﴾

الْجَاهِلِينَ ﴿٣٥﴾

د قرآن پلوشې الانعام

۳۵- که د دوی مخ اړونه درباندي سخت وي، نو که کولی شي په زمکي کي کوم سوري ولټوه يا په آسمان کي کومه زينه، چي کومه نښه (او قاطع دليل) ورته راوړي او که الله غوښتلی نو حتماً به ئي دوی ټول پر هدايت راغونډ کړي ول، نو له جاهلانو مه کپړه.

(۳۵)- په دې مبارک آيت کي څو لارښوونې شوې:

- د مخالفينو اعراض او مخ اړونه وزغمي، دا بايد تاسو مأيوس او مشوش نکړي.
- د الله تعالى له لوري او د هغه په بليغ او جامع کتاب کي چي کوم دلائل وړاندي شوي دا کافي وگڼئ، په آسمانونو او زمکي کي تر دې مضبوط او قانع کوونکي دلائل نه موندل کېږي، خامخا ځان په دې اندېښنه کي مه اچوئ چي کېدی شي بر يا لاندې داسي کوم دليل په لاس درشي چي دا مخالفين پرې قانع کړي، څوک چي د قرآن په استدلال قانع نشي په بل څه ئي نشي قانع کولی.
- د الله تعالى سنت دا نه دی چي خلک ايمان راوړلو ته مجبور کړي، داسي نښي ئي مخي ته کېږدي چي د مخالفت او اعراض ټولي لاري پرې بندي کړي، د داسي نښي د راتلو تلوسه مه کوئ، که الله تعالى غوښتلی په خپل قاهره قدرت سره به ئي ټول ايمان راوړلو ته مجبور کړي وو.
- د دوی د اعراض او مخالفت په وړاندي بي صبري او د داسي قاطع نښو د راتلو تلوسه چي دوی حتماً پرې قانع شي، د جهالت نښه ده، ځان ترې وساتئ، گمان مه کوئ چي ټول مخالفتونه په استدلال سره له منځه تلی شي، د ځينو خلکو د مخالفت وجه دا نه وي چي پوره او قانع کوونکي دلائل نه دي ورسېدلي، بلکي نور لاملونه لري، چاره ئي هم استدلال نه دی، نوري لاري چاري ورته ولټوئ.

إِنَّمَا يَسْتَجِيبُ الَّذِينَ يَسْمَعُونَ وَالْمَوْتَى يَبْعَثُهُمُ اللَّهُ ثُمَّ إِلَيْهِ يُرْجَعُونَ ﴿٣٦﴾

۳۶- خبره دا ده چي يوازي هغه خلک (ستا) بلنه مني چي اوري، او مړه چي دي الله به ئي راپاخوي، بيا به د ده لوري ته ورگرځول کېږي.

(۳۶)- له دغو مخالفينو ځيني د مړو په خبر دي، احساسات او عواطف ئي مړه، جذبات ئي ساره، په زړونو ئي زنگ، پر سترگو ئي پرده او غوړونه ئي کانه، له دوی نه دا طمع مه کوه چي ستا په استدلال سره به قانع شي، يا ښايي داسي څه به ومومي چي د دوی مړه احساسات او مشاعر راژوندي او ساره زړونه ئي گرم کړي، دوی پرېږده چي د قيامت په ورځ ئي الله تعالى راژوندي کړي!

وَقَالُوا لَوْلَا نُزِّلَ عَلَيْهِ آيَةٌ مِنْ رَبِّهِ قُلْ إِنَّ اللَّهَ قَادِرٌ عَلَى أَنْ يُنْزِلَ آيَةً وَلَٰكِنْ

أَكْثَرُهُمْ لَا يَعْلَمُونَ ﴿٣٧﴾ وَمَا مِنْ دَابَّةٍ فِي الْأَرْضِ وَلَا طَائِرٍ يَطِيرُ بِجَنَاحَيْهِ إِلَّا

أَمٍّ أَمْثَلُكُمْ مَا فَرَطْنَا فِي الْكِتَابِ مِنْ شَيْءٍ ثُمَّ إِلَىٰ رَبِّهِمْ يُحْشَرُونَ ﴿٣٨﴾

د قرآن پلوشې الانعام

۳۷- او وئې ويل: ولي د خپل رب له لوري كوم آيت (معجزه) نه پرې نازلېږي، ووايه: يقيناً چي الله د معجزې په رالېږلو قادر دى، خو د دوى ډېرى نه پوهېږي. ۳۸- او نه په زمكي كي داسي هيڅ خوځېدونكى شته او نه (په هوا كي) په دواړو وزرونو الوتونكى مرغه چي ستاسو په څېر دي ټولى ټولى نه وي، په دې كتاب كي مو هيڅ څه نه دي پرېښي، بيا به د خپل رب لوري ته ورتول كړى شي.

(۳۷-۳۸)- دوى داسي معجزه غواړي چي انكار تري ممكن نه وي او هر لېدونكى ايمان راوړو ته اړ كړي، په ځواب كي ورته ويل شوي:

- الله تعالى د داسي معجزې په ښودلو هم قادر دى، خو دا كار د ده د سنت مطابق نه دى.
- الله تعالى هر مخلوق له ځانگړو خصوصياتو سره پيدا كړى، ژوي ئي د بېلو بېلو ځانگړتياوو سره ټولى ټولى پيدا كړي، لكه دا چي ځيني حيوانات پر زمكه خوځېږي او لكه مرغان چي پر خپلو وزرونو الوخي، انسان ئي هم له خاصو ځانگړتياوو سره پيدا كړى، د ده ستره ځانگړتيا دا ده چي انتخاب كولى شي، كه دا د انتخاب ځانگړتيا ترې واخيستل شي او د كومي خبري په منلو مجبور كړى شي، بيا خو د ده امتياز له منځه ځي او د نورو مجبورو او بې اختيارو حيواناتو په څېر گرځي، الله تعالى نه غواړي له انسان سره داسي معامله وكړي.
- په قرآن كي ټول هغه دلائل ويل شوي چي عقلمن او د هدايت په لټه كي انسان ته كفايت كوي.

وَالَّذِينَ كَذَّبُوا بِآيَاتِنَا صُمُّوا وَنُكِّمُوا فِي الظُّلُمَاتِ مَن يَشَاءُ اللَّهُ يُضْلِلُهُ وَمَن يَشَاءُ يَجْعَلْهُ

عَلَى صِرَاطٍ مُّسْتَقِيمٍ ﴿٣٩﴾

۳۹- او هغه چي زموږ آيتونه تكذيبوي، كانه او گونگيان دي، په تيارو كي، الله چي څوك وغواړي لاروركى ئي كړي او څوك چي وغواړي په سمې لاري ئي برابر كړي.

(۳۹)- دا الهي آيتونه يوازي هغه څوك تكذيبوي چي د جهل او تعصب په داسي تيارو كي پراته دي چي نه په خپله ترې وتلى شي، نه د كوم لارښود غږ اوري او نه چا ته د لار موندلو لپاره غږ كولى شي، الله تعالى د دې وړ نه دي موندلي چي هدايت ئي كړي، الله تعالى د هدايت او ضلالت په اړه خاص سنن لري، څوك چي د دغو الهي سننو مطابق د هدايت وړ وي په مستقيمه لار ئي هدايتوي او څوك چي دا وړتيا ونه لري په ضلالت كي ئي پرېږدي.

قُلْ أَرَأَيْتُمْ إِنِ اتَّكُمُ عَذَابُ اللَّهِ أَوْ أَتَتْكُمُ السَّاعَةُ أَغَيْرَ اللَّهِ تَدْعُونَ إِن كُنْتُمْ

صَادِقِينَ ﴿٤٠﴾ بَلْ إِلَٰهُهُ تَدْعُونَ فَيَكْشِفُ مَا تَدْعُونَ إِلَيْهِ إِن شَاءَ وَتَنْسَوْنَ مَا

تُشْرِكُونَ ﴿٤١﴾

٤٠- ووايه: آيا پوهيږئ چې كه د الله عذاب درته راشي، يا قيامت راشي، آيا له الله پرته به بل څوك (مرستي ته) دربلئ، كه رښتيني يئ؟ ٤١- بلکي يوازي هغه به دربلئ، نو كه وغواړي هغه څه به لري كړي چې تاسو ئې ورته دربلئ، او هغه څه به هېرئ چې (له الله سره ئې) شريكوي.

(٤١-٤٠)- په دې مباركو آيتونو كې د انسان يوې ستري كمزورتيا ته اشاره شوې، هغه دا چې په سخت حالت كې او هغه مهال چې له كوم مصيبت او عذاب سره مخامخ شي، الله ته مخه كړي، يوازي له هغه نه مرسته غواړي او ټول دروغجن معبودان ترې هېر شي، دا بنيې چې سوکالي، آرام او مرفه ژوند د ده پر عقل او سترگو داسې پرده وغوړوي چې په حقائقو غور او نښو او دلائلو ته اعتناء ترې سلب كړي، د مصيبتونو په مهال خپل طبيعي حالت ته وگرځي، دا پردې څيري شي، خپل حقيقي رب ورپه ياد شي او هر هغه څه هېر كړي چې له الله تعالى سره ئې شريكول.

وَلَقَدْ أَرْسَلْنَا إِلَىٰ أُمَمٍ مِّن قَبْلِكَ فَأَخَذْنَاهُم بِالْبَأْسَاءِ وَالضَّرَّاءِ لَعَلَّهُمْ يَتَضَرَّعُونَ



٤٢- يقيناً چې تر تا د مخه امتونو ته مو پيغمبران لېږلي وو، نو په كړاوونو او ستونزو مو اخته كړل چې زاري وكړي.

(٤٢)- الله تعالى تر دې د مخه ډېرو ولسونو ته خپل پيغمبران لېږلي، د دې لپاره چې دوى د غفلت له ژور خوبه راويښ كړي، د دوى د كفر، شرك او ظلم په سبب ئې مصيبتونه پرې نازل كړي، په دې موخه چې خپل رب ته رجوع وكړي او له كفر، شرك او ظلم نه لاس واخلي.

فَلَوْلَا إِذْ جَاءَهُمْ بَأْسُنَا تَضَرَّعُوا وَلَٰكِن قَسَتْ قُلُوبُهُمْ وَزَيَّنَ لَهُمُ الشَّيْطَانُ مَا

كَانُوا يَعْمَلُونَ ﴿٤٣﴾

٤٣- نو ولي ئې هغه مهال زاري ونكړه چې زموږ عذاب ورته راغى، خو زړونه ئې سخت شول او شيطان هغه څه ورته بنياسته كړل چې دوى به كول.

د قرآن پلوشې الانعام

(۴۳)- دا مبارك آيت ښيي چي كله كله انسان داسي پړاو ته ورسېږي چي زړه ئي سخت شي، شيطان ئي پر زړه او دماغ سيوري وغوړوي، معيارونه ئي وربدل كړي، ټول غلط كارونه ورته ښايسته كړي، په دې حالت كي كه مصيبتونه هم ورباندي راشي نو خپل رب ته رجوع نه كوي. په دې سره موږ ته لارښوونه كېږي چي يوازي په تبليغ سره د هر چا د هدايت كېدو طمع ونه لرو، ځكه داسي خلك هم شته چي ستر ستر مصيبتونه هم دوى له گناهونو نشي راگرځولى.

فَلَمَّا نَسُوا مَا ذُكِّرُوا بِهِ فَتَحْنَا عَلَيْهِمُ أَبْوَابَ كُلِّ شَيْءٍ حَتَّى إِذَا فَرِحُوا بِمَا أُوتُوا أَخَذْنَاهُمْ بَغْتَةً فَإِذَا هُمْ مُبْلِسُونَ ﴿٤٤﴾

۴۴- نو كله چي ئي هغه څه هېر كړل چي پند پرې وركېدو، د هر څه دروازي مو پرې پرانيستلې، تر هغه چي په وركړى شوو (شيانو) خوښ شول، ناڅاپي مو ونيول، نو دا مهال مايوس شول.

(۴۴)- كله چي دوى د مصيبتونو په نتيجه كي هم اصلاح نه شول، د الهي تنبيهاتو په نتيجه كي له گناه راونه گرځېدل، نو الله تعالى پر دوى د مصيبتونو د لېږلو او په دې سره د دوى د تنبيه كولو لړۍ بنده كړه، پراخي، وفرت او سوکالي ئي ورپه برخه كړه، چي په دې سره مغرور شي او طغيان ئي لاريات شي او كار ئي هغه ځاى ته ورسېږي چي بايد د الله تعالى عذاب په ناڅاپي توگه پرې نازل شي.

فَقُطِعَ دَابِرُ الظَّالِمِينَ الَّذِينَ ظَلَمُوا وَالْحَمْدُ لِلَّهِ رَبِّ الْعَالَمِينَ ﴿٤٥﴾

۴۵- نو د ظالمانو جرړي قطع كړى شوي او ستايني ټولي د عالمونو رب ته دي.

(۴۵)- دا آيت موږ ته دوه اساسي لارښوونې لري:

- موږ ته ښيي چي الله تعالى داسي ظالمانو ته هغه عذاب ټاكلى چي د دوى جرړي باسي او تېر ئي د تل لپاره ټولوي.
- د ظالمانو سخت مجازات او د دې لړۍ بيا بيا تکرار، دا حقيقت ثابتوي چي دا عالم د ستايلو وړ پالونكى لري، كه دا عالم بې ټولواكه ملك وي نو له ظالمانو سره به داسي معامله نه كېدله، د اقتدار د خاوندانو تاج او تخت به نه نسکورېدو او د واكمنۍ تېر به ئي نه ټولېدو.

قُلْ أَرَأَيْتُمْ إِنْ أَخَذَ اللَّهُ سَمْعَكُمْ وَأَبْصَارَكُمْ وَخَمَّ عَلَى قُلُوبِكُمْ مِّنْ إِلَهِ غَيْرُ اللَّهِ

يَا تَيْكُم بِهِ أَنْظَرْ كَيْفَ نُصَرِّفُ الْأَيَّتِ ثُمَّ هُمْ يَصْدِفُونَ ﴿٤٦﴾

٤٦- ووايه: آيا دې ته مو پام كړى چې كه الله غوږونه او سترگي درنه واخلي او ستاسو پر زړونو مهر ولگوي، له الله پرته به كوم معبود وي چې بېرته ئې دركړي، وگوره! څنگه نښي بيانوو؟ (خو) دوى بيا هم دده كوي.

(٤٦)- ووايئ: تاسو ته دا ليدونكې سترگي، دا اورېدونكې غوږونه او دا حساس زړونه چا دركړي؟ كه الله تعالى ئې بېرته درنه واخلي آيا داسې څوك مومئ چې بېرته ئې دركړي؟ آيا دغه دليل كافى نه دئ چې په الله تعالى ايمان راوړئ، د هغه له مواخذي او عذابه ووېرېږئ او له ده پرته بل چا ته د دعاء لاسونه اوچت نه كړئ؟! آيا عجيبه نه ده چې له دې څرگند دليل سره سره هغوى په الله تعالى له ايمان راوړو ډډه كوي؟!

قُلْ أَرَأَيْتَكُمْ إِنْ أَتَيْتُكُمْ عَذَابُ اللَّهِ بَغْتَةً أَوْ جَهْرَةً هَلْ يُهْلِكُ إِلَّا الْقَوْمَ

الظَّالِمُونَ ﴿٤٧﴾

٤٧- ووايه: آيا دې ته مو پام كړى چې كه الهي عذاب ناڅاپي يا په څرگنده توگه درته راشي، آيا له ظالمانو پرته به بل څوك هلاك كړى شي.

(٤٧)- يعنې كه الهي عذاب درباندي راشي نو په دې سره به يو ظالم قوم هلاك كړى شي، څوك چې په دې عذاب اخته كېږي هغوى ظالمان او د دې عذاب مستحق دي، تاسو ظالمان يئ، د كافى دلائلو له اورېدو سره سره له مخالفت نه لاس نه اخلئ، د دې عذاب مستحق يئ، ستاسو هلاكت په حقيقت كې د يوه ظالم قوم هلاكت دئ.

وَمَا نُرْسِلُ الْمُرْسَلِينَ إِلَّا مُبَشِّرِينَ وَمُنذِرِينَ ۖ فَمَنْ ءَامَنَ وَأَصْلَحَ فَلَا خَوْفٌ عَلَيْهِمْ

وَلَا هُمْ يَحْزَنُونَ ﴿٤٨﴾

٤٨- او موږ پيغمبران نه لېږو مگر زېږى وركوونكي او وپروونكي، نو چا چې ايمان راوړ او (ځان ئې) اصلاح كړ، نو نه به څه وېره پرې وي او نه به غمجن شي.

(٤٨)- دا مبارك آيت موږ ته ښيي چې:

- د پيغمبرانو عليهم السلام اساسي دندې دا دي چې نېكانو ته په دنيا او آخرت كې د ښې او روښانه راتلونكې

د قرآن پلوشې الانعام

زېږې وركړې او بدن د خپلو گناهونو له بدو پايلو ووپړوي، كه پيغمبرانو يوازي نېكانو ته د جنت زېږې وركولې، فضائل ئې بيانولې، په بدانو ئې غرض نه درلودې، دوى ئې د ظلم او فساد له بدو پايلو نه وپړولې، په دوى ئې نيوكي نه كولې، له ظلم او فساد نه لاس اخيستو ته ئې نه رابللې، نو هيڅكله به د دوى له مخالفتونو سره نه مخامخ كېدل. د پيغمبرانو عليهم السلام د ورته وو دنده هم دا ده چې بشپړ او نذير به وي، چا چې هغه كار وكړ او دا نه، رېښتينى وارث نه دى، څوك چې د ظالماتو او بد كارانو له مخالفت سره مخامخ نه وو، د پيغمبرانو عليهم السلام په لار روان نه دى.

• چا چې ايمان راوړ او (خان ئې) اصلاح كړ، هغه ته نه له هيڅ څه نه وېره په كار ده او نه په هيڅ څه وېر، كه د خطرناكو دښمنانو له مخالفتونو سره مخامخ شو وېره دې نه لري او كه د الله تعالى په لار كې ئې څه له لاسه وركړل وېر دې پرې نه كوي.

وَالَّذِينَ كَذَّبُوا بِآيَاتِنَا يَمَسُّهُمُ الْعَذَابُ بِمَا كَانُوا يَفْسُقُونَ ﴿٤٩﴾

٤٩- او هغه چې زموږ آيتونه ئې تكذيب كړل، د خپل فسق په سبب به په عذاب اخته شي.

(٤٩)- څوك چې د فسق په وجه د الله تعالى آيتونه تكذيبوي، حتماً به په الهي عذاب اخته شي.

قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ وَلَا أَقُولُ لَكُمْ إِنِّي مَلَكٌ إِنِّي أَتَّبِعُ إِلَّا مَا يُوحَىٰ إِلَيَّ قُلْ هَلْ يَسْتَوِي الْأَعْمَىٰ وَالْبَصِيرُ أَفَلَا تَتَفَكَّرُونَ ﴿٥٠﴾

٥٠- ووايه: زه نه درته وایم چې د الله خزاني له ما سره دي او نه په غيب پوهیږم او نه دا درته وایم چې زه فرشته یم، زه یوازي د هغه څه متابعت کوم چې راته وحی کېږي. ووايه: آیا ږوند او سترگور سره برابر دي؟ آیا تفکر نه کوئ؟

(٥٠)- په دې مبارك آيت سره پيغمبر عليه السلام ته څو لارښوونې کېږي:

• خلکو ته ووايه: د الله تعالى د خزانو واک له ما سره نه دى، تاسو ته نه وایم چې كه له ما سره ملگرتيا وكړئ، ټول حاجتونه مو پوره كوم او ټولې غوښتنې مو ترسره كوم، په دې هيله زما ملگرتيا مه كوئ، له ما نه دا انتظار مه لرئ، الله تعالى د خپلو خزانو ټولواك دى، دا پرېكړه هغه كوي چې چا ته څه وركړي، د هغو جاهلانو په څېر مه كيږئ چې گمان كوي پيغمبران او اولياء الله بايد داسي وي چې د دوى په يوې اشارې سره د ډېرو غرونه په سرو زرو بدلېدى شي، په يوې دعاء سره ئې د زمكې لاندي خزاني بهر راوځي، هر چا ته هر څه وركولى شي، حاجتونه ئې پوره كولى شي، گورئ چې پيغمبران عليهم السلام په هغو ټگمارو سياسي مشرانو قياس نه كړئ چې د خلکو د غولولو لپاره دروغجنې وعدې كوي، شنه او

د قرآن پلوشې الانعام

زرغونه باغونه وربښي، د سوکالي او ښه ژوند دروغچني ژمني ورسره کوي، زه په واضح الفاظو تاسو ته وایم چې د الله تعالی په خزانو کې هیڅ واک او اختیار نه لرم.

• دوی ته ووايه: زه په غیب نه پوهیږم، له ما نه دا انتظار مه لرئ چې درته ووايم: سبا به څه کېږي، له ما او له تاسو سره به الله تعالی څه کوي، پیغمبران علیهم السلام د هغو دوکه مارو مذهبي مشرانو په څېر مه گڼئ چې خلک په دې غولوي چې په غیب پوه دي، د دوی له مقدراتو خبر دي، پوهیږي چې کوم مصیبت ورته انتظار کوي او څنگه ترې ژغورل کېږي، دوی کولی شي په دم او تعویذ سره د دې مصیبتونو مخه ونیسي، په دې شرط چې په شکرانو سره د دوی جیب وړېک او رضاء ترلاسه کړي، پیغمبران په غیب د پوهېدو دعوی نه کوي، دا یوازې ټگماران دي چې د جاهلانو په وړاندې په غیب د پوهېدو ادعاء کوي.

• ورته ووايه: زه تاسو ته نه وایم چې فرشته یم، په واضح الفاظو درته وایم چې زه انسان یم، له نورو انسانانو سره مې توپیر یوازې په دې کې دی چې د الله تعالی له لوري راته وحی شوې او زه د الهي وحی متابعت کوم.

• څوک چې د الهي وحی په رڼا کې خوځي، د هغه چا په پرتله چې له دې رڼا محروم دی، داسې دی لکه سترگه ور د ړوند په پرتله، د عقل او فکر خاوندان د دوی تر منځ دا ژور توپیر درک کولی شي.

دې ته مو باید پام وي چې په وحی سره له غیبی امورو نه اطلاع علم غیب نه دی، په یوه آیت کې او یو په بل پسې (په غیب نه پوهېدل) او (د وحی متابعت) راوړل دا مطلب افاده کوي چې که پیغمبر علیه السلام د وحی په اساس له غیب او غیبی امورو نه خبری کوي نو دا د ده علم غیب نه، بلکې د الله له لوري وحی ده، داسې نه چې د وحی له لاري د غیبی امورو په اړه څه ویل، د پیغمبر علم غیب وگڼل شي.

وَأَنْذِرْ بِهِ الَّذِينَ يَخَافُونَ أَنْ تُحْشَرُوا إِلَيْهِمْ لَيْسَ لَهُمْ مِنْ دُونِهِ وَلِيٌّ وَلَا

شَفِيعٌ لَعَلَّهُمْ يَتَّقُونَ ﴿٥١﴾

۵۱- او هغه کسان پرې انذار کړه چې د خپل رب په لوري له راغونډېدو وېرېږي، (هغه رب) چې له ده پرته نې نه کوم مولا شته او نه کوم شفیع، ښایي تقوی او ځان ساتنه وکړي.

(۵۱)- ستا انذار هغه چا ته گټور دی چې په آخرت او د خپل رب په وړاندې راغونډېدو باندي ایمان لري، په دې پوهېږي چې د الله تعالی په وړاندې نه کوم مولا موندلی شو او نه کوم شفیع، یوازې خپل ایمان او صالح عمل به مو ژغوري، د همدې لپاره له گناهونو د ځان ساتلو هڅه کوي.

وَلَا تَطْرُدِ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ ۖ مَا عَلَيْكَ مِنْ حِسَابِهِمْ مِنْ شَيْءٍ وَمَا مِنْ حِسَابِكَ عَلَيْهِمْ مِنْ شَيْءٍ فَتَطْرُدَهُمْ فَتَكُونَ مِنَ الظَّالِمِينَ ﴿٥٢﴾

۵۲- او هغه کسان (له ځانه) مه شړه چې خپل رب ته سبا او ماښام دعاء کوي، په داسې حال کې چې رضاء ئې لټوي، نه د دوی له حسابې څه پرتا دي او نه ستا له حسابې څه پر دوی، نو که وې شړي له ظالمانو به شي.

(۵۲)- په دې مبارک آیت کې پیغمبر علیه السلام او د ده له لاري ټولو مؤمنانوته ویل شوي چې:

- ستا د سفر ملګري هغه کسان دي چې تل، سبا او ماښام، شپه او ورځ د خپل رب په عبادت بوخت دي او د هغه رضاء لټوي، داسې څه مه کوه چې دوی درنه بېل شي، د دوی د شړلو او له ځانه د لرې کولو غلطې مه کوه.
 - الله تعالی له هر چا سره بېله بېله محاسبه کوي، د یوه پوښتنه له بله نه کوي، که چا له ایمان راوړو مخکې غلطې کړي وي، نه ئې تاسو ذمه وال یی او نه ئې له تاسو پوښتنه کېږي، نو ولې به د ایمان د لاري ملګري له ځانه شړي، د دوی شړل لوی ظلم دی، له دې ځان وساتئ.
- په دې آیت سره د قریشو هغو سردارانو ته ځواب ورکړی شوی چې پیغمبر علیه السلام ته ئې ویل: ستا خوا ته زموږ غلامان راغونډ شوي، د بلال، مقداد، صهیب، خباب، سلمان، عمار او نورو بې وزلو او نادارو صحابه وو **وسلم** په څېر خلک، څنگه د قریشو له درنو مشرانو دا انتظار لرې چې له دغو غلامانو سره اوږه په اوږه ستا خوا ته ودرېږي؟! څنگه دا گمان کوي چې د دوی په ملګرتیا سره به خپلو موخو ته ورسېږي؟ آیا د داسې کمزورو او نېستمنو ملګرو په مرسته کولی شي د ځواکمنو قریشو مقابلې وکړي؟! دا خو همغه دي چې تر پرونه زموږ غلامان ول، داسې داسې سپک کارونه به ئې زموږ په امر ترسره کول، خو اوس د تقوی، پاک لمنی او خدای پالنې دعوی کوي!! د دوی په ځواب کې پیغمبر علیه السلام ته ویل شوي چې پام کوه دا مخلص مؤمنان د مغورو قریشو د ارضاء لپاره له ځانه لرې نه کړي. او دا د هر داعي لپاره یوه تلپاتې لارښوونه ده، باید د مبارزې په دوران کې د هغه چا ملګرتیا ته ترجیح ورکړي چې د ایمان او عقیدې په حکم له ده سره یو ځای کېږي، د خپلو ملګرو په اړه په دې اساس فیصله ونه کړي چې اجتماعي حالت ئې څنگه دی، په اجتماع کې ئې رسوخ او نفوذ څومره دی، او امکانات ئې څومره، بلکې دې ته په پام سره د سفر ملګري انتخاب کړي چې ایمان ئې څومره مضبوط دی، له الله تعالی سره ئې اړیکې څومره ټینګې دي، د الله تعالی د رضاء ترلاسه کولو څومره تلوسه لري؟

وَكَذَلِكَ فَتَنَّا بَعْضَهُم بِبَعْضٍ لِّيَقُولُوا أَهَؤُلَاءِ مَنَّ اللَّهُ عَلَيْهِمْ مِنْ بَيْنِنَا ۗ أَلَيْسَ اللَّهُ بِأَعْلَمَ بِالشَّاكِرِينَ ﴿٥٣﴾

۵۳- او همداسې مو ځيني په ځينو نورو سره و آزمویل، تر څو ووايي: آيا دا همغه دي چي زموږ له منځه الله پرې پېرزوينه کړې؟! آيا الله شکر کوونکي تر هر چا ښه نه پېژني؟!

(۵۳) - دا آيت د مخنکې خبرې مزيد وضاحت کوي او ښيي چي دا په اصل کي د هغو مغرورو سردارانو په خواب کي ويل شوي چي ځان ئي تر نورو ستر او لوړ گڼلو، د پيغمبر عليه السلام بي وزلو ملگرو ته ئي د حقارت په سترگه کتل او ويل ئي: آيا الله د ټولو خلکو له منځه دغه د گوتو په شمېر کمزوري او بي وزلي کسان د پېرزوينو وړ موندلي؟ قرآن د دوی په خواب کي فرمايي: دا خو يوه الهي ابتلاء او آزمويڼه ده چي ځينو ته د ځينو نورو په اړه د داسي غلطې وينا مجال ورکوي، چي ځان تر بل لوړ وگڼي او هغه ته په سپکه سترگه وگوري، په الهي معيارونو کي د دوی قضاوت هيڅ ارزښت نه لري، الله تعالی خپل شاکر بندگان تر هر چا ښه پېژني، د خپلو بندگانو د وړتياوو په اړه د هغه پرېکړه د هغو معيارونو له مخي نه ده چي تاسو ئي کاروئ، د خپل علم له مخي پرېکړه کوي.

وَإِذَا جَاءَكَ الَّذِينَ يُؤْمِنُونَ بِآيَاتِنَا فَقُلْ سَلَمٌ عَلَيْكُمْ ۖ كَتَبَ رَبُّكُمْ عَلَىٰ نَفْسِهِ الرَّحْمَةَ ۖ أَنَّهُ مَن عَمِلَ مِنْكُمْ سُوءًا بِجَهْلَةٍ ثُمَّ تَابَ مِنْ بَعْدِهِ وَأَصْلَحَ فَأَنَّهُ غَفُورٌ رَّحِيمٌ ﴿٥٤﴾

۵۴- او کله چي هغه خلک درته راشي چي زما په آيتونو باور کوي، ورته ووايه: سلام دي پر تاسو وي، ستاسو رب پر خپل ځان مهرباني او رحمت لازم کړی، داسي چي که له تاسو څوک په ناپوهۍ کي کوم بد کار وکړي، بيا تر دې وروسته توبه وکړي او (ځان) اصلاح کړي، نو يقيناً چي هغه مهربان بخښونکی دی.

(۵۴) - په دې مبارک آيت کي پيغمبر عليه السلام ته ويل شوي:

- کله چي مؤمنان درته راشي ورته ووايه: سلام پر تاسو.
- ستاسو رب مهربان دی، پر خپل ځان ئي مهرباني او رحمت لازم کړی.
- څوک چي په ناپوهۍ کي گناه وکړي، پرې پښېمانه شي، توبه وکړي او ځان اصلاح کړي نو خپل رب به

د قرآن پلوشې الانعام

بخښونکي او مهربان ومومي، نه يوازي گناه به ئې ورته بخښي بلکې خپل رحمت او پېرزوينه به هم ورپه برخه کوي.

د توبه کوونکي مؤمن بنده په اړه د غفور د صفت تر څنگ د رحيم راوړل ښيي چي الله تعالى هغه بنده خوشوي چي توبه کوي، لاندي حديث دا مطلب ډېر ښکلي انځور کړی:
عن أَنَسٍ بْنِ مَالِكٍ قَالَ: قَالَ رَسُولُ اللَّهِ: «لِلَّهِ أَشَدُّ فَرَحًا بِتَوْبَةِ عَبْدِهِ، حِينَ يَتُوبُ إِلَيْهِ، مِنْ أَحَدِكُمْ كَانَ عَلَى رَاحِلَتِهِ بَارِضٌ فَلَاةٌ، فَأَنْقَلَبَتْ مِنْهُ. وَعَلَيْهَا طَعَامُهُ وَشِرَابُهُ. فَأَيَسَ مِنْهَا. فَأَتَى شَجَرَةً. فَاضْطَجَعَ فِي ظِلِّهَا. قَدْ أَيَسَ مِنْ رَاحِلَتِهِ. فَبَيْنَا هُوَ كَذَلِكَ إِذْ هُوَ بِهَا، قَائِمَةٌ عَنْدَهُ. فَأَخَذَ بِخَطَامِهَا. ثُمَّ قَالَ مِنْ شِدَّةِ الْفَرَحِ: اللَّهُمَّ أَنْتَ عَبْدِي وَأَنَا رَبُّكَ. أَخْطَأَ مِنْ شِدَّةِ الْفَرَحِ». رواه مسلم

له انس جَلَلَهُ روايت دی چي رَسُولُ اللَّهِ و فرمايل: يقيناً چي الله تعالى د خپل بنده په توبه، هغه وخت چي ده ته توبه کوي، ستاسو تر هغه چا هم زيات خوشحاله کېږي چي په يوې بيديا کي په خپلي سورلی سور وو، خو ترې ورکه شوه، خوراک او څښاک ئې هم پرې بار وو، نو مایوس او ناهیلی شو، يوې ونې ته راغی، په سيوري کي ئې ډډه ولگوله، له خپلي سورلی په قطعي توگه نالامېده شوی، دی په همدې حالت کي وو چي سترگي ئې وغړولې، سورلی ئې خوا ته ولاړه، تر واگي ئې ونيوله، بيا ئې له ډېري خوشحالی وويل: باری رب! ته مي بنده او زه دي رب يم!! له ډېري خوشحالی ئې خبره غلطه کړه.

وَكَذَلِكَ نَفْصِلُ الْآيَاتِ وَلِتَسْتَبِينَ سَبِيلُ الْمُجْرِمِينَ ﴿٥٥﴾

۵۵- همداسي آيتونه په تفصيل سره بيانوو، او دا د دې لپاره چي د مجرمينو لار څرگنده شي.

(۵۵)- الله تعالى د بندگانو په وړاندي د توبي دروازه پرانيستي پرېښي، دا د دې لپاره نه چي څوک د گناه په کولو جري او جسور کړي، د دې لپاره چي له يوې خوا ده ته د ځان اصلاح کولو فرصت ورکړي او له بلې خوا هغه کسان څرگند شي چي په خپل جرم او گناه ټينگار کوي او د ځان د اصلاح کولو اراده نه لري.

قُلْ إِنِّي نُهَيْتُ أَنْ أَعْبُدَ الَّذِينَ تَدْعُونَ مِنْ دُونِ اللَّهِ قُلْ لَا أَتَّبِعُ أَهْوَاءَكُمْ

قَدْ ضَلَلْتُ إِذَا وَمَا أَنَا مِنَ الْمُهْتَدِينَ ﴿٥٦﴾

۵۶- ووايه: بې له شکه چي زه له دې منع شوی يم چي له الله پرته د هغه چا عبادت وکړم چي تاسو ئې عبادت کوئ، ووايه: ستاسو د هوۍ او هوس متابعت نه کوم، که نه نو لار ورکي به شم او له لار موندونکو به نه وم.

د قرآن پلوشې الانعام

(۵۶) - په دې آيت سره پيغمبر عليه السلام مكلف شوى چې لاندې خبرې خلكو ته اعلان كړي:

- له الله تعالى پرته د بل چا له عبادت منع شوى يم.
- د خلكو په هوى او هوس پسې نه خم.
- د خلكو د هوى او هوس متابعت انسان د حق له لاري تېرباسي او د هدايت دروازي نې پر مخ تړي.

قُلْ إِنِّي عَلَىٰ بَيِّنَةٍ مِّن رَّبِّي وَكَذَّبْتُمْ بِهِ ۚ مَا عِندِيَ مَا تَسْتَعْجِلُونَ بِهِ ۚ إِنِ الْحُكْمُ إِلَّا لِلَّهِ يَقْضُ الْحَقُّ وَهُوَ خَيْرُ الْفَاصِلِينَ ﴿٥٧﴾

۵۷- وايه: زه خو د خپل رب په څرگند دليل (متكي) يم، (همغه) چې تاسو تكذيب كړ، له ما سره هغه څه نشته چې تاسو ئې په تلوار غواړئ، د پرېكړې واك خو يوازي له الله سره دى، چې حق بيانوي او هغه تر ټولو غوره فيصله كوونكى دى.

(۵۷) - د مخكني آيت په دوام د لاندې نورو اساسي خبرو په اعلان ئې مكلف كوي:

- زه په هغې لاري روان يم چې زما رب رابښودلي.
- د خپلې لاري د حقانيت په اړه څرگند دلائل لرم.
- تاسو حقيقت تكذيبوئ.
- له ما نه د عذاب غوښتنه كوئ، وايئ چې كه ستا لار حق وي، د الله تعالى وعد او وعيد رښتيني وي، ولي پر موږ عذاب نه نازلېږي؟ د عذاب پرېكړه زما په واك كي نه ده.
- اصلي حكم او حاكم خو يوازي الله تعالى دى، هغه ټول حقائق بيان كړي او هغه تر ټولو غوره حكم كوونكى دى.

قُلْ لَّوْ أَن عِندِيَ مَا تَسْتَعْجِلُونَ بِهِ لَقُضِيَ الْأَمْرُ بَيْنِي وَبَيْنَكُمْ ۖ وَاللَّهُ أَعْلَمُ بِالظَّالِمِينَ ﴿٥٨﴾

۵۸- ووايه: كه هغه څه راسره وي چې تاسو ئې په تلوار سره غواړئ نو لا دمخه به زما او ستاسو تر منځ كار پاى ته رسېدلى وو، او الله، ظالمان تر هر چا ښه پېژني.

(۵۸) - يو ځل بيا پيغمبر عليه السلام په دې مكلف كوي چې خلكو ته ووايي: كه هغه څه زما په واك كي وي چې تاسو ئې په تلوار او تكرار سره له ما غواړئ، نو زما او ستاسو تر منځ به لاډېر د مخه خبره پاى ته رسېدلي وه، او الهي عذاب به درباندي نازل شوى وو، خو دا زما په لاس كي نه دى، د دې اختيار الله تعالى نه ما ته راكړى او نه بل چا ته، د دې اختيار يوازي له الله تعالى سره دى، هغه ظالمان ښه پېژني او په دې ښه پوهېږي چې د كومي سزا مستحق دي او كله سزا وركړي.

وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ وَيَعْلَمُ مَا فِي الْبَرِّ وَالْبَحْرِ وَمَا تَسْقُطُ
مِنْ وَرَقَةٍ إِلَّا يَعْلَمُهَا وَلَا حَبَّةٌ فِي ظُلْمَةٍ إِلَّا يَعْلَمُهَا وَلَا رَطْبٌ وَلَا يَابِسٌ إِلَّا فِي

کتابِ مُبِين ﴿٥٩﴾

۵۹- او له ده سره د غیب (د خزانو) کلیاني دي چې له ده پرته هیڅوک ورباندې نه پوهیږي، په وچه او بحر کې چې څه شته په ټولو پوهیږي، هیڅ پانه نه راپرېوځي مگر دی ورباندې پوهیږي او نه د زمکې په تیارو کې کومه دانه او نه کوم لوند او وچ داسې څه شته چې په څرگند کتاب کې دي نه وي.

(۵۹)- په پورتنیو څو آیتونو کې د شرک جرري قطع شوې، د مشرکانو ټول هغه شرکي عقائد رد شوي چې دوی ئې د خپلو معبودانو، مرشد، پیر او امام په اړه لري، هغوی ته علم غیب ثابتوي، د امورو متصرف ئې ګڼي، د خیر او شر واکمن ئې بولي، گمان کوي چې خلک وهلی او بنویولی شي، ګټه او تاوان رسولی شي، ستونزې او مشکلات حلولی شي، حاجتونه مو ترسره کولی شي، خو تاسو ولیدل چې په پورتنیو آیتونو کې پیغمبر علیه السلام ته ویل شوي چې په ټول صراحت او وضاحت سره اعلان وکړه چې زه په غیب نه پوهیږم، د الهي خزانو واکمن نه یم، تاسو له ما نه د عذاب مطالبه کوئ خو دا زما په واک کې نه دی، که زما په واک کې وی ډېر د مخه به زما او ستاسو تر منځ خبره پای ته رسېدلې وه.

د قرآن ګڼ شمېر آیتونو علم غیب په الله تعالی پورې مختص کړی او د زمکې او آسمان له نورو ټولو موجوداتو ئې نفی کړی، له ملانکو، له انسانانو، مرو او ژوندیو او له هرڅه او هرچا ئې علم غیب نفی کړی، په دې اړه د دې آیتونو الفاظ دومره واضح او څرګند دي چې د هیڅ شک او شېبه مجال نه پرېږدي. د دې آیتونو په رڼا کې په پوره ډاډ او قاطعیت سره ویلی شو: هرچا چې له الله تعالی پرته د بل چا لپاره د علم غیب ادعاء وکړه او دا ئې وویل چې له الله پرته بل څوک هم علم غیب درلودی شي، هغه په حقیقت کې د الله تعالی کتاب تکذیب کړی.

ما ته ووايست: پداسې حال کې چې په هر څه پوه خدای چې عالم الغیب والشهاده دی، په تائکید او مکرره توګه د قرآنکریم په متعددو آیتونو کې په څرګندو الفاظو سره وایي چې له الله پرته هیڅوک علم غیب نه لري، له ده پرته نه په آسمان کې څوک علم غیب لري او نه په زمکه کې، الله خپل پیغمبر ته امر کوي چې د خلکو ابهام او تشویش رفع کړي او دا ورته اعلان کړي چې علم غیب نه لري، هغه یوازي پیغمبر دی، هغه څه وایي چې ورته وحی شوې. اوس لدې صراحت سره سره که څوک راشي او د الله او د هغه د رسول د قول مغایره او مخالفه ادعاء وکړي او ووايي چې علم غیب لري او یا دا هڅه وکړي چې د بل چا لپاره علم غیب ثابت کړي، آیا دا ادعاء دروغجنه او بې بنسټه نه ده؟ آیا دا د الله او د ده د رسول د قول د تکذیب هڅه نده؟

د قرآن پلوشې الانعام

آيا دا ممکنه ده چې په خدای ايمان لرونکي موحد انسان، چې په قرآن ايمان لري، خپل رب پېژني او د انسان د استعدادونو له حدودو واقف دی؛ له الله تعالى سره په علم غيب کي بل څوک شريک کړي؟ واقعيت دا دی چې فقط هغه کسان د داسي ادعاء جرأت کوي چې غواړي خلک د الله تعالى د بندگۍ په ځای د خپل ځان او يا د ځان په څېر د بل انسان عبادت ته راوبولي، دا ډله بې علمه او جاهلو خلکو ته وايي: راشئ د دې بڼاغي لاس او لمن ونيسئ، د ده په درشل کي سرونه ټيټ کړئ، ترڅو مو د غيب له اسرارو خبر کړي، له هغه زياته مو وژغوري چې تاسو ترې بې خبره ياست خو هغه ورباندي پوه دي، هغه کولی شي له تاسو د داسي خطرونو په وړاندي دفاع وکړي، هغه ستاسي په حال خبر دی، پدې پوهېږي چې تاسی له کوم برخليک سره مخ کېدونکي ياستئ، که تاسي د هغه لمن ونيسئ، دربار ته ئې پناه وروړئ، نو برخليک به مو بدل کړي، تقدير به داسي واړوي چې ستاسي په گټه به وي، هغه له هرځای نه ستاسي کوکاري او چيغې اورېدی شي او ستاسو مرستي ته رسېدی شي...دا ټولي ادعاگانې دروغجنې او غولونکي او دا خيالات او باورونه بې اساسه او په شرک ککړ دي او د اسلام له اصولو او اساساتو سره تناقض لري. له الله تعالى پرته هيڅوک علم غيب نه لري، هيڅوک د الله له ارادې پرته د هيڅ شي وس نه لري، له الله پرته هيڅ مرسته کوونکی، مغیث او دعاء قبلوونکېشته، د هېچا له وسه نده پوره چې تقدير بدل کړي، چا ته گټه او زیان ورسوي، هرڅه د الله تعالى په واک او اختيار کي دي.

وَهُوَ الَّذِي يَتَوَفَّاكُم بِاللَّيْلِ وَيَعْلَمُ مَا جَرَحْتُم بِالنَّهَارِ ثُمَّ يَبْعَثُكُمْ فِيهِ لِيُقْضَىٰ
أَجَلٌ مُّسَمًّى ۖ ثُمَّ إِلَيْهِ مَرْجِعُكُمْ ثُمَّ يُنَبِّئُكُم بِمَا كُنتُمْ تَعْمَلُونَ ﴿٦٠﴾

٦٠- او دی هغه ذات دی چې د شپې مو کار پای ته رسوي (په خوب مو ویده کوي)، او په هغه څه پوهېږي چې په ورځي کي ئې ترسره کوئ، بیا مو په همدې (ورځ کي) د دې لپاره راپاڅوي چې ټاکلې نېټه بشپړه شي، بیا د ده په لوري ستاسو بیرته ورته دی، بیا به مو په هغه څه خبر کړي چې کول مو.

(٦٠)- دا مبارک آیت موږ ته ښيي:

- انسان د الله تعالى په اراده او د ده له سننو سره سم په خوب ویده کېږي.
- خوب مرگ ته ورته حالت دی.
- د الله په اراده بېرته له خوبه راپاڅي.
- الله تعالى په دې پوهېږي چې انسان به په راتلونکې ورځي کي څه څه کارونه کوي.
- دا لړۍ تر هغه ادامه کوي چې د انسان عمر بشپړ شي او د خپل اجل ټاکلې نېټې ته ورسېږي.
- په مرگ سره د الله په لوري درومي، د قیامت په ورځ به د هغه په وړاندي ودرېږي، په ټولو هغو کارونو به ئې خبر کړي چې په خپل ژوند کي ئې کړي.

وَهُوَ الْقَاهِرُ فَوْقَ عِبَادِهِ ۖ وَيُرْسِلُ عَلَيْكُمْ حَفَظَةً حَتَّىٰ إِذَا جَاءَ أَحَدُكُمُ الْمَوْتُ تَوَفَّتْهُ رُسُلُنَا وَهُمْ لَا يُفَرِّطُونَ ﴿٦١﴾

۶۱- او هغه په خپلو بندگانو مسلط دی، په تاسو باندې ساتونکې (فرشتې) رالېږي، تر هغه چې د چا مرګ ورورسېږي، نو زموږ استازي ئې روح قبض کړي پداسې حال کې چې تېرى نکوي.

- (۶۱)- دا آیت هم موږ ته لارښوونه کوي چې:
- الله تعالى پر خپلو ټولو بندگانو برلاسی او مسلط دی، هیڅوک د ده د واکمنۍ او سلطې له دائرې نشي وتلی او د ده د ارادې خلاف څه نشي کولی، نه کافر او نه مؤمن، نه کمزوری او نه ځواکمن.
 - پر انسانانو ئې داسې فرشتې ګمارلې دي چې د دوی ساتنه او څارنه کوي.
 - د انسان روح د الله په امر او د مأمور شوو فرشتو په ذریعه قبض کېږي.
 - دا فرشتې په خپل مأموریت کې هیڅ کمی زیاتۍ نه کوي، خپل کار په ټاکلې وخت او په همغه توګه ترسره کوي چې پرې ګمارل شوي وي.

ثُمَّ رُدُّوْاۤ اِلَیَّ ۤاِلٰهِ مَوْلٰهُمُ الْحَقِّ ۚ اَلَا لَهٗ الْحُكْمُ وَهُوَ اَسْرَعُ الْحٰسِبِیْنَ ﴿٦٢﴾

۶۲- بیا به د خپل حقیقي مولا په لوري وروستل شي، پام چې حکم کول ده ته (مختص) دي، او دی تر ټولو حسابګرانو سریع دی.

(۶۲)- د قیامت په ورځ به بېرته راژوندي شي، د خپل حقیقي مولا په حضور کې به غونډ کړی شي، له ټولو سره به محاسبه وشي، احکام صادرول او پرېکړې کول د هغه الله ځانګړتیا ده چې حکم دی او په محاسبې کې تر هر چا ډېر سریع.

قُلْ مَنْ يُنَجِّكُمْ مِّنْ ظُلُمَاتِ الْبَرِّ وَالْبَحْرِ تَدْعُونَهُ تَضَرُّعًا وَخُفْيَةً لِّئِنْ أَجَبْنَا مِنْ هٰذِهِ لَنَكُوْنَنَّ مِنَ الشَّاكِرِيْنَ ﴿٦٣﴾ قُلِ اللّٰهُ يُنَجِّكُمْ مِنْهَا وَمِنْ كُلِّ كَرْبٍ ثُمَّ اَنْتُمْ تُشْكُرُوْنَ ﴿٦٤﴾

د قرآن پلوشې الانعام

٦٣- ووايه: څوك مو د وچي او لمدي (بحر) له تيارو ژغوري، چي په زارۍ او په پټه نې رابلئ (او وايئ): كه مو له دې وژغوري نو حتماً به له شكر كوونكو وو. ٦٤- ووايه: الله مو له دې او هر كړاوه ژغوري، خو بيا تاسو شرك كوئ.

(٦٣-٦٤)- په دې دواړو مباركو آيتونو كي لاندې لارښوونې گورو:

- د ستونزو په وړاندې، هغه مهال چي مصيبتونه انسان احاطه كړي، كړاوونه خپل تور وړ پرې وغوروي، داسي څه په خپل لاس او ماحول كي نه گوري چي د ژغورني طمع ترې ولري، نو الله تعالى ته مخه كړي، هغه ته په زاريو زاريو سره دعاء كوي، مرسته ترې غواړي، ژمنه ورسره كوي چي كه له دې مصيبتو دي وژغورلم ستا شاكر بنده به يم، خو كله چي د هغه دعاء قبوله كړي، له كړاو نې وژغوري او توره شپه پرې رڼا ورځ كړي، نو ناڅاپه به گورې چي همدا د پرون ورځي مضطر انسان بېرته مشرك شوى، خپلې ژمنې نې هېرې كړې، په خپلې ژغورني كي هم او د ژوند په نورو چارو كي هم له الله تعالى سره نور شريكوي!!
- هر انسان، تر بد لازيات بد كافر او تر سخت لازيات سخت مشرك هم د ستونزو او كړاوونو په مهال خداى ته مخه كوي او خپل دروغجن معبودان هېروي، همدا د دې حقيقت ښودنه كوي چي په الله تعالى باندې ايمان د انسان په ضمير او ختي كي اېښودل شوى، گناه د انسان ضمير مختل كړي او توره پرده پرې وغوروي، د اضطراب حالت دا پرده څيري كړي او انسان خپل فطري حالت ته وگرځوي، د همدې لپاره الله تعالى ته مخه كوي او مرسته ترې غواړي.

قُلْ هُوَ الْقَادِرُ عَلَىٰ أَنْ يَبْعَثَ عَلَيْكُمْ عَذَابًا مِّنْ فَوْقِكُمْ أَوْ مِنْ تَحْتِ أَرْجُلِكُمْ أَوْ يَلْبَسَكُمْ شِيعًا وَيُذِيقَ بَعْضَكُمْ بَأْسَ بَعْضٍ ۚ أَنْظُرْ كَيْفَ نُصَرِّفُ الْأَيَّاتِ لَعَلَّهُمْ

يَفْقَهُونَ ﴿٦٥﴾

٦٥- ووايه: هغه په دې قادر دى چي له بره مو عذاب درباندي راولېږي، يا د پښو له لاندې مو، يا مو ډلي ډلي كړي او ځينو ته د ځينو نورو د جگړو خوند وروځكي، وگوره څنگه (په بېلې بېلې ښي كي) آيتونه بيانوو، د دې لپاره چي دوى پوه شي.

(٦٥)- بې عقله انسان يوازي هغه مهال الله تعالى ته ځان اړ گڼي چي خطر په خپلو سترگو وگوري، په سيند كي ئې څپې په سر واخلي، په وچه كي ئې څرگند خطرونه محاصره كړي، د ستونزو او مصيبتونو ورېځې پرې سيورى وغوروي، په دې نه پوهېږي چي تل الله تعالى ته اړ دى، له هرې خوا د محتملو خطرونو په محاصره كي دى، د خطر غشو له هر لوري په نښه كړى، يوه سيلۍ او طوفاني هوا ستاسو هر څه تباه كولى شي، د زمكي يوه زلزله ستاسو ټول قصرونه او تاسيسات نسكورولى شي، د دوو وړو قومونو خپلمنځي جگړه په داسي سترې نړۍ والي جگړې بدلېدى شي چي ډېر ئې د اور په لمبو كي وسوزي، الله تعالى مو له دې ټولو ساتي، كه د الله تعالى ساتنه نه وي نو د هغه واړه ميكروب له مقابلي هم عاجز يئ چي په خپل هر تنفس سره په زرگونو خپل سېري ته لېږي، په دې مبارك لارښود آيت كي دغه حقيقت د انسان مخي ته اېښودل شوى: الله په دې قادر دى چي

د قرآن پلوشې الانعام

له بره عذاب درباندي راولېږي، يا د پښو له لاندې مو، يا مو ډلي ډلي کړي او ځينو ته د ځينو نورو د جگړو خوند وروځکي، د پوهې خاوندانو ته دا دلائل کافي دي.

وَكَذَّبَ بِهِ قَوْمُكَ وَهُوَ الْحَقُّ ۚ قُلْ لَّسْتُ عَلَيْكُمْ بِوَكِيلٍ ﴿٦٦﴾ لِكُلِّ نَبِيٍّ مُّسْتَقَرٌّ

وَسَوْفَ تَعْلَمُونَ ﴿٦٧﴾

٦٦- او ستا قوم (دا قرآن) تکذيب کړ، په داسې حال کې چې هغه حق دی، ووايه: زه مو وکیل (او ذمه وال) نه یم. ٦٧- د هرې خبرې لپاره د ترسره کېدو یوه نېټه ده، او ژر به پوه شئ.

(٦٦-٦٧)- په دې مبارکو آیتونو کې دا لارښوونه شوې چې:

- ستا قوم دا قرآن په داسې حال کې تکذيب کړ او په هغه کې راغلي وعد او وعید ئې دروغجن وگڼل چې د قرآن او د هغه د ویناوو په حقانیت کې هېڅ شک نشته.
- دوی ته ووايه: زه ستاسو ذمه وال نه یم، زما دنده دا نه ده چې تاسو د هغه حقیقت منلو ته اړ کړم چې نه ئې منئ، هغه څه درباندي وگورم چې تاسو سترگې پرې پټوئ، په هغو حقائقو مو پوه کړم چې انکار ترې کوئ، دا هم زما ذمه والي نه ده چې تاسو ته هغه سزا درکړم چې د دې کفر او انکار په وجه ئې مستحق یئ.
- د قرآن د وعد او وعید په تحقق کې ځنډ دي تاسو دوکه نه کړي، د هرې وینا د تحقق لپاره خاصه نېټه ټاکل شوې، په خپل خپل وخت به هم له مؤمنانو سره د الله تعالی وعدې رښتیني کېږي او هم د کافرانو په اړه د الهي عذاب پرېکړي.

وَإِذَا رَأَيْتَ الَّذِينَ تَخُوضُونَ فِي آيَاتِنَا فَأَعْرِضْ عَنْهُمْ حَتَّىٰ تَخُوضُوا فِي حَدِيثٍ

غَيْرِهِ ۚ وَإِمَّا يُنْسِيَنَّكَ الشَّيْطَانُ فَلَا تَقْعُدْ بَعْدَ الذِّكْرِىٰ مَعَ الْقَوْمِ الظَّالِمِينَ

﴿٦٨﴾ وَمَا عَلَى الَّذِينَ يَتَّقُونَ مِنْ حِسَابِهِمْ مِنْ شَيْءٍ وَلَٰكِنْ ذِكْرِىٰ

لَعَلَّهُمْ يَتَّقُونَ ﴿٦٩﴾

٦٨- او کله چې هغه کسان وگورئ چې زما په آیتونو کې خوشي لگيا وي، نو تر هغه ډډه ترې وکړه چې له دې پرته په بلې خبرې لگيا شي او که شیطان دا خبره درنه هېره کړه، نو له رایادولو وروسته له دې ظالم قوم سره مه کېښنه. ٦٩- او د دوی له حساب

د قرآن پلوشې الانعام

پر هغو چي تقوی کوي هيڅ څه (الزام) نشته، مگر يادونه چي بنيابي (په دې سره) ځان وساتي.

(٦٨-٦٩) - په دې مبارکو آيتونو کي له متعصب مخاطب سره د بحث په اړه څو لارښوونې شوې:

- که دوی داسي وگوري چي د الله تعالى د آيتونو په اړه په خوشو او بېهوده خبرو لگيا وي، له بحث او مناظرې ډډه وکړه، تر هغه چي په نورو خبرو بوخت شي.
 - که کله شيطان دا لارښوونه درنه هېره کړه، نو له راياډولو وروسته له دغو ظالمانو سره مه کښېنه.
 - په هغو کسانو چي له دوی نه ځان لرې ساتي، هيڅ الزام نشته، د هغوی په کړنو او غلطو ويناوو نه نيول کېږي، دا پوښتنه نه ترې کېږي چي ولي مو له دغو غلطو خبرو منع نه کړل او ولي مو قناعت ور نه کړ، که د هغوی له غوندې ووځي نو په دې سره ئي داسي کوم کار نه دی کړی چي د مؤاخذي وړ وي.
 - هو؛ دومره پرې لازم دي چي نصيحت ورته وکړي او حقائق ورپه ياد کړي، په دوی باندې د امکان تر حده دا لازمه ده چي دغو خلکو ته نصيحت وکړي، بنيابي همدا نصيحت ئي له دغې گناه راوگرځوي او د الله تعالى د آيتونو په اړه له بېهوده خبرو ځان وساتي.
- يا ئي معنی دا ده چي که کله مسلمانان د داسي خلکو مجلس ته په ورتلو او له دوی سره په مجلس کي ناستي ته اړ شول، نو په هغه صورت کي کوم الزام پرې نشته چي د خپل وس په اندازه هغوی ته نصيحت وکړي.

وَذَرِ الَّذِينَ اتَّخَذُوا دِينَهُمْ لَعِبًا وَلَهْوًا وَغَرَّتَهُمُ الْحَيَاةُ الدُّنْيَا وَذَكَرَ بِمَا أَن
تُبَسَّلَ نَفْسٌ بِمَا كَسَبَتْ لَيْسَ لَهَا مِن دُونِ اللَّهِ وَلِيٌّ وَلَا شَفِيعٌ وَإِن تَعْدِلْ
كُلَّ عَدْلٍ لَا يُؤْخَذَ مِنْهَا أَُولَئِكَ الَّذِينَ أُبْسِلُوا بِمَا كَسَبُوا لَهُمْ شَرَابٌ مِّن
حَمِيمٍ وَعَذَابٌ أَلِيمٌ بِمَا كَانُوا يَكْفُرُونَ ﴿٧٠﴾

۷۰- او هغه کسان پرېږده چي لهو و لعب ئي ځان ته دين نيولی او دنيوي ژوند دوکه کړي، او د دې لپاره پند پرې ورکړه چي څوک د خپلو لاس ته راوړنو په سبب په داسي مصيبت اخته نشي چي له الله پرته ئي نه کوم مولا وي او نه کوم شفيع او که هره بدله ورکړي ترې وانه خستې شي، دا خلک د خپلو کړنو په سبب په مصيبت اخته شوي، دوی ته به تود څښاک او دردناک عذاب وي، د دې لپاره چي کفر ئي کاوو.

(۷۰) - دلته هم د مخکي بحث په دوام لاندې مزيد لارښوونې شوې:

- هغه خلک پرېږده او ترې لرې شه چي دين ئي لهو و لعب دی او دنيوي ژوند غولولي، که څه هم ځينو درنو مفسرينو دا فقره داسي ژباړلي چي پر خپل دين ملنډې وهي، خو دقيقه ترجمه ئي مخکي ترجمه ده، يعنی

د قرآن پلوشې الانعام

- هغه خلك پرېږده چې له لهو ولعب نه ئې ځان ته دين جوړ كړى، له لهو و لعب نه پرته بل دين نه لري او د دنيوي ژوند په لذاتو كې داسې غرق دي چې هر څه ئې ترې هېر كړي.
- په دې موخه نصيحت ورته وكړه چې له الهي عذاب نه ژغورل شي، له هغه عذاب نه چې له الله پرته به نه كوم ژغورونكى مولا مومي، نه كوم شفيع او نه به په كومي بدلې ترې ځان ژغورلى شي، د خپلو كړنو په سبب به په مصيبتونو اخته شي.
 - د قيامت په ورځ به د خپل كفر او انكار په سبب په دردناك عذاب اخته وي او ځنځاك به ئې تودې اوبه وي، دا ځكه چې په دنيا كې به په شرابو مست شول او د مستۍ په حالت كې به ئې د الله تعالى په آيتونو ملنډې وهلې، خود به ئې اوس سزا دوزخ او تودې اوبه وي.

قُلْ أَدْعُوا مِنْ دُونِ اللَّهِ مَا لَا يَنْفَعُنَا وَلَا يَضُرُّنَا وَنُرَدُّ عَلَىٰ أَعْقَابِنَا بَعْدَ إِذْ هَدَيْنَا اللَّهَ كَالَّذِي اسْتَهْوَتْهُ الشَّيَاطِينُ فِي الْأَرْضِ حَيْرَانًا لَهُ أَصْحَابٌ يَدْعُونَهُ إِلَى الْهُدَىٰ أَتَيْنَا قُلًا إِنَّ هُدَى اللَّهِ هُوَ الْهُدَىٰ ۖ وَأُمِّرْنَا لِئَنسَلِمَ لِرَبِّ الْعَالَمِينَ ﴿٧١﴾ وَأَنْ أَقِيمُوا الصَّلَاةَ وَآتُوا الزَّكَاةَ وَهُوَ الَّذِي إِلَيْهِ تُحْشَرُونَ ﴿٧٢﴾

۷۱- ووايه: آيا له الله پرته داسې څه ته دعاء وكړو چې نه گټه رارسولى شي او نه تاوان او له هغه وروسته چې الله هدايت كړو بېرته پر خپلو پوندو وگرځولى شو، د هغه چا په څېر چې شيطان په يوې بېديا كې لالهانده او حيران غورځولى وي، داسې ملگري ئې وي چې دا بلنه وركوي: د هدايت په لوري زموږ خوا ته راشه! ووايه: يقيناً چې الهي لارښوونه حقيقي لارښوونه ده او موږ په دې گمارل شوي يو چې د عالمونو رب ته تسليم وو. ۷۲- او په دې چې لمونځ اداء كړئ او له ده وېره ولرئ، او دى همغه ذات دى چې خوا ته به ئې ورغونډ كړى شى.

(۷۱-۷۲)- دلته پيغمبر عليه السلام د څو خبرو په ابلاغ مامور شوى:

- آيا له الله تعالى پرته هغه چا ته د دعاء لاسونه اوچت كړو چې نه څه گټه رارسولى شي او نه تاوان، آيا غواړئ د شرك لوري ته په شا شو، له هغه وروسته چې الله تعالى هدايت كړو؟ الله تعالى موږ ته لارښوونه وكړه چې له ده پرته بل چا ته د دعاء لاسونه اوچت نه كړو، له ده پرته له بل چا مرسته ونه غواړو، بل څوك د گټې او تاوان رسولو مرجع ونه گڼو، آيا له موږ غواړئ چې د دغو الهي لارښوونو مخالفت وكړو؟!
- آيا غواړئ د هغه چا په څېر شو چې شيطان دوكه كړى، په داسې بېديا كې ئې غورځولى چې حيران ولاړ دى او د لارې له موندلو عاجز؟! په داسې حال كې چې ملگري ئې د هدايت په لوري ځان ته بلې خو دى د زړه سواندو ملگرو بلنې ته مثبت ځواب نه وركوي او د دوى خوا ته نه ورځي!! زموږ او ستاسو حالت دغو دواړو ته ورته دى.
- يوازي د الله تعالى لارښوونه حقيقي لارښوونه ده.

د قرآن پلوشې الانعام

- مور په دې گمارل شوي یو چي د رب العالمین په وړاندي تسلیم او منقاد وو، لمونځ وکړو او له الله تعالی ووبرېږو.
- الله تعالی هغه ذات دی چي ټول به د هغه لوري ته ورغونډ کړی شی.

وَهُوَ الَّذِي خَلَقَ السَّمَوَاتِ وَالْأَرْضَ بِالْحَقِّ وَيَوْمَ يَقُولُ كُنْ فَيَكُونُ^ع
قَوْلُهُ الْحَقُّ وَلَهُ الْمَلَكُ يَوْمَ يُنْفَخُ فِي الصُّورِ^ع عَلِيمُ الْغَيْبِ وَالشَّهَادَةِ^ع وَهُوَ
الْحَكِيمُ الْخَبِيرُ ﴿٧٣﴾

۷۳- او دی هغه ذات دی چي آسمانونه او زمکه یې په حقه پیدا کړي او کومه ورځ چي ورته ووايي: وشه! نو (له خنډه پرته) وشي، وینا یې حق ده او هغه ورځ به ټولواکي د ده وي چي په شپېلۍ کي پو شي، په پټ او څرگند پوه او هغه ښه باخبره د حکمت خاوند دی.

(۷۳)- د دې مبارک آیت اساسي مطالب دا دي:

- الله تعالی آسمانونه او زمکه سم او پر حق مېتني پیدا کړي، هر څه یې په خپل خپل ځای، په مناسب مقدار، د یوه خاص مقصد لپاره پیدا کړي، نه بې فاندې او بېهوده شی په کي شته او نه له ضرورت کم او زیات شی، دلته د باطل لپاره د سر لوړولو او جرړي ښخولو مجال نشته، باطل د موقتي تیاري په څېر دی، د دې عالم هیڅ څه د باطل مرسته او ملګرتیا نه کوي.
- کله چي د یوه کار اراده وکړي نو د ده له فرمان سره سم او له خنډه پرته ترسره کېږي، قیامت او بیاژوندون به هم د ده په یوه فرمان رامنځته شي.
- د ده هره وینا حق ده.
- هغه ورځ به ټولواکي د ده وي چي په شپېلۍ کي پو شي، د نورو واکمنانو سلطه به پای ته رسېږي وي، هر چا ته به دا حقیقت څرګند شوی وي چي اصلي ټولواک الله تعالی دی. په صور کي د پو کېدو کیفیت به څنګه وي؟ له الله تعالی پرته هیڅوک پرې نه پوهېږي، له قرآن چي مور څه زده کړي هغه دا دي چي د قیامت په ورځ به د الله تعالی په امر سره په صور کي پو شي او په دې سره به د عالم موجود نظام متلاشي شي، بیا به د دوهم ځل لپاره هغه مهال په صور کي پو شي چي الله تعالی یې وغواړي، په دې سره به ټول مړي بیا راژوندي او د الله تعالی په وړاندي به غونډ کړی شي.
- الله تعالی په غیب (هغه څه چي د خلکو له نظره پټ دي)، او شهادة (هغه څه چي خلکو ته څرګند دي)، پوه دی.
- ښه د حکمت خاوند او ښه باخبره دی او هر حکم یې حکیمانه دی.

وَإِذْ قَالَ إِبْرَاهِيمُ لِأَبِيهِ عَازَرَ اتَّخِذْ أَصْنَامًا ءَالِهَةً إِنِّي أَرَأَيْتَكَ وَقَوْمَكَ فِي ضَلَالٍ

د قرآن پلوشې الانعام

مُيِّن ﴿٧٤﴾

۷۴- او هغه مهال چې ابراهيم خپل پلار آزر ته وويل: آيا بتان د خدايانو په توگه نيسي؟ زه خو تا او ستا قوم په څرگند ضلالت كي گورم.

(۷۴)- دلته د مخکنیو اساسي خبرو یوه تاریخي بېلگه د ابراهيم عليه السلام په قصي كي زموږ مخي ته ږدي او فرمايي: ابراهيم عليه السلام هم خپل پلار آزر ته ويلي وو: آيا د بتانو عبادت كوي، بتان مو د اله او معبود په توگه نيولي، زه خو تا او ستا قوم په څرگند ضلالت كي گورم. اي مشركانو! تاسو خپل شرك لړلی مذهب خپل جد ابراهيم عليه السلام ته منسوبوي حال دا چې هغه خپل پلار او قوم ته ويلي وو چې شرك څرگند ضلالت او تېروتنه ده.

وَكَذَلِكَ نُرِي إِبْرَاهِيمَ مَلَكُوتَ السَّمَوَاتِ وَالْأَرْضِ وَلِيَكُونَ مِنَ الْمُوقِنِينَ ﴿٧٥﴾

۷۵- او همداسي مو ابراهيم ته د آسمانونو او زمكي ملكوت (د ټولواکي نظام) بنودو چې له باور کوونکو شي.

(۷۵)- يعنی لکه څنگه چې دا نښي ستاسو مخي ته ځان نښي او په قرآن كي پرې استناد کېږي، ابراهيم عليه السلام هم دغو نښو ته په پام سره پر الله تعالى ايمان راوړی.

فَلَمَّا جَنَّ عَلَيْهِ اللَّيْلُ رَأَى كَوْكَبًا ۖ قَالَ هَذَا رَبِّي ۖ فَلَمَّا أَفَلَ قَالَ لَا أُحِبُّ
الْأَفْلَهِينَ ﴿٧٦﴾ فَلَمَّا رَأَى الْقَمَرَ بَازِغًا قَالَ هَذَا رَبِّي ۖ فَلَمَّا أَفَلَ قَالَ لَئِنْ لَمْ
يَهْدِنِي رَبِّي لَأَكُونَنَّ مِنَ الْقَوْمِ الضَّالِّينَ ﴿٧٧﴾ فَلَمَّا رَأَى الشَّمْسَ بَازِغَةً قَالَ
هَذَا رَبِّي هَذَا أَكْبَرُ ۖ فَلَمَّا أَفَلَتْ قَالَ يَنْقُومُ رَبِّي مِمَّا تَشْرِكُونَ ﴿٧٨﴾ إِنِّي
وَجْهَتُ وَجْهِي لِلذِّى فَطَرَ السَّمَوَاتِ وَالْأَرْضَ حَنِيفًا ۖ وَمَا أَنَا مِنَ
الْمُشْرِكِينَ ﴿٧٩﴾

د قرآن پلوشې الانعام

۷۶- نو کله چې د شپې تیاره پرې راغله او ستوری ئې ولید، وئې ویل: دا می رب دئ؟، خو کله چې پرېوت وئې ویل: پرېوتونکي نه خوښوم. ۷۷- کله چې ئې سپوږمۍ د راختو په حال کې ولیده، وئې ویل: دا می رب دئ؟، خو چې پرېوته، وئې ویل: که می خپل رب لارښوونه ونه کړي له لارورکي قوم به شم. ۷۸- او کله چې ئې لمر د راختو په حال کې ولید، وئې ویل: دا می رب دئ؟ دا خو تر ټولو ستر دئ، خو چې پرېوت وئې ویل: ای زما قومه! زه له هغو (معبودانو) بې زاره یم چې تاسو ئې له (خدای) سره شریکوئ. ۷۹- یقیناً چې ما د هغه ذات لوري ته په یومخیزه توگه خپل مخ گرځولی چې آسمانونه او زمکه ئې پیدا کړي، او زه له مشرکانو ځني نه یم.

(۷۶-۷۹)- په دې مبارکو آیتونو کې د ابراهیم علیه السلام د ملکوتي او روحاني سفر څو برخې د مخاطب مخي ته ایښودل شوي:

- شپه پرې راغله، په آسمان کې ئې ستوري ته پام شو، وئې ویل: آیا زما رب همدا دئ؟! خو کله چې هغه پرېوت نو وئې ویل: پرېوتونکي نه خوښوم، نه غواړم هغه څوک د رب په توگه ونیسم چې حالت ئې بدلېږي، راڅرگند شي او بېرته پرېوځي.
- سپوږمۍ ته ئې پام شو، هغه ئې د راختو په حال کې ولیده، وئې ویل: آیا دا زما رب دئ؟ خو کله چې پرېوته وئې ویل: که می رب لارښوونه ونه کړي له بې لارو او تېروتنو به شم.
- لمر ته ئې پام شو، هغه ئې د راختو په حال کې ولید، وئې ویل: آیا دا می رب دئ؟ دا خو تر ټولو ستر دئ، خو چې پرېوت وئې ویل: ای زما قومه! زه له هغو (معبودانو) بې زاره یم چې تاسو ئې له (خدای) سره شریکوئ.
- ما یومخیزه خپل مخ د هغه ذات په لوري اړولی چې آسمانونه او زمکه ئې پیدا کړي او له مشرکانو نه یم. په دې اړه مو څو اساسي خبرو ته باید پام وي:
- له دغو آیتونو په ډېر صراحت سره معلومېږي چې ابراهیم علیه السلام په یوه شرک لړلي ماحول کې پیدا شوی، پلار او قوم ئې مشرک، چا د بتانو عبادت کاوو، چا د ستورو، چا د سپوږمۍ او چا د لمر، تاریخي څېړنې هم ښيي چې دوی گڼ شمېر جعلی معبودان ځان ته غوره کړي وو، هر ښار ځان ته یو ستر او گڼ شمېر واره خدایان درلودل، له دوی پاتو لیکنو کې نږدې د پنځه زره خدایانو نومونه ترلاسه شوي.
- د ستوري، سپوږمۍ او لمر په اړه د ابراهیم علیه السلام دا وینا د یوه استفهام معنی لري، له خلکو نه یا له ځان سره د غور او فکر په حال کې، نه په دې معنی چې دغو ته ئې د خدای په سترگه کتلې، مخکنی آیت موږ ته همدا حقیقت په گوته کوي، مخکې ئې د بتانو تردید وکړ، اوس ئې د دوی د نورو معبودانو د تردید لپاره دا دلیل وړاندې کړ چې پرېوتونکی، خدای کېدی نشي. قرآن په بل ځای کې موږ ته وایي چې ابراهیم علیه السلام د بتانو په اړه وویل: یا ایت لم تعبد ما لا یسمع ولا یبصر ولا یغني عنک شیئا: ای پلاره! ولي د هغه څه عبادت کوي چې نه څه اوري، نه څه ویني او نه څه درنه دفع کولی شي؟!
- د استدلال په پای کې د ابراهیم علیه السلام له دې وینا چې: ما یو مخیزه خپل مخ د هغه ذات په لوري اړولی چې آسمانونه او زمکه ئې پیدا کړي او له مشرکانو نه یم، معلومېږي چې دا وینا ئې له مشرکانو سره د بحث په دوران کې کړې.
- په آسمان کې خو یو ستوری نه بلکې بې شمېره ستوري وي، ابراهیم علیه السلام به دا خبره (هذا ربی) څنگه په دې معنی کوله چې (دا می رب دئ)؟! بې شمېره ستورو ته د یوه خدای نوم څنگه کارېدی شي؟ د دې خبرې معنی له دې پرته بل څه کېدی نشي چې ای مشرکینو! تاسو پرېوتونکو ستورو ته د خدایانو په سترگه گورئ، خدای خو داسې نه وي چې بدلېږي رابدلېږي، نه وي، راپیدا شي، له منځه ولاړ شي.

د قرآن پلوشې الانعام

- عجيبه ده چې ځينو درنو مفسرينو په دې اړه داسې څه ويلي چې نه د ابراهيم عليه السلام له شان سره ښايي او نه د دغو آيتونو له اصلي معنی سره اړخ لگوي، متأسفانه ځينو عبد الله بن عباس رضي الله عنه ته د نورو عجيبو خبرو تر څنگ دا قول هم منسوب کړی چې گواکي د ابراهيم عليه السلام پلار آزر نه نومېدو، بلکې نوم ئې تارح وو، دا ځکه چې په بايبل کې د تارح په نامه ياد شوی، دا په اصل کې د هغو کسانو هڅه ده چې غواړي د قرآن وينا له بايبل سره ورته کړي، څوک چې بايبل په دقت سره ولولي، پوه به شي چې د دې کتاب هيڅ وينا د دې ور نه ده چې څوک پرې استناد وکړي، يا ئې صحيح وگڼي، مخصوصاً کله چې د قرآن له صريح آيت سره ئې په تعارض کې گوري، قرآن د دې لپاره د آزر نوم اخيستی چې مور ته وښيي د بايبل ادعاء غلطه ده، که نه نو قرآن د داسې نومونو له يادولو سره علاقه نه لري، چې د محمد عليه السلام د پلار نوم نه يادوي نو د ابراهيم عليه السلام د پلار نوم به ئې ولي يادولو.
- په رواياتو کې به ډېر داسې ومومي چې د عبدالله بن عباس رضي الله عنه، ابوهريرة رضي الله عنه او محمد بن اسحاق په څېر شخصيتونو ته منسوب شوي، خو نه له قرآن ماخوذ دي، نه له صحيح حديث، که تحقيق وکړئ درته معلومه به شي چې د دغو رواياتو منشأ بايبل دی، د دغو رواياتو په اړه دقت او احتياط وکړئ، مخکې له دې چې د صحت په اړه ئې څه حکم وکړئ بايبل ولولئ، د بايبل په ويلو سره به د دغو رواياتو څرنگوالی درته جوت شي.
- که د بايبل دا ادعاء منو چې د ابراهيم عليه السلام د پلار نوم تارح وو، نو بيا خو بايد د ده په اړه د بايبل نوري خبرې هم ومنو، تاسو به په بايبل کې ابراهيم عليه السلام يو عادي انسان ومومئ، د تارح زوی، د بني اسرائيلو جد، يو مهاجر، ... نه ئې قوم ته څه پيغام او لارښوونه درلوده، نه ئې په خپلې ټولنې د مسلط سياسي، اجتماعي او ديني نظام مقابله کړې، خو ځلي ئې خدای ليدلی او يو ځلي ئې خدای ته ږودى هم ورکړی!! خو که تاسو د قرآن په هينداري کې د ابراهيم عليه السلام شخصيت ته نظر وکړئ نو هغه به داسې يو عظيم شخصيت ومومئ چې سر ئې له آسمان سره لگېږي.
- قرآن چې د ابراهيم عليه السلام په اړه څه ويلي د بايبل ټولې خبرې حرف حرف ردوي. بايبل په دې اړه هيڅ نه دي ويلي چې ابراهيم عليه السلام د خپل پلار او قوم پر غلط دين اعتراض وکړ، د خپل پلار او قوم له مخالفت سره مخامخ شو، خپل پلار له کوره په شړلو وگواښو، بتان ئې مات کړل، زنداني شو، نمرود په مرگ تهديد کړ، په اور کې واچول شو او له عراقه ئې هجرت وکړ، بايبل د دې ټولو خبرو په اړه ساکت دی او حتی له عراقه د ابراهيم عليه السلام د وتلو په اړه ليکي چې تارح (د ابرام پلار) له خپل زوی ابرام، له خپلې زېږون سارای او له خپل لمسي لوط سره يو ځای له اورکلدانيان نه د کنعان په لوري وکوچېدو او په حران کې ځای په ځای شول!! قرآن د ابراهيم عليه السلام د پلار د نوم په اړه هم د بايبل ادعاء غلطه گڼي او هغه د تارح په ځای د آزر په نامه يادوي، متأسفانه زموږ ځيني مفسرين هومره د دغه جعلی بايبل تر اغېز لاندې تللي چې د قرآن د دغې صريح وينا په خلاف وايي چې د ابراهيم عليه السلام د پلار نوم تارح وو او آزر د بت نوم وو!! ايا په قرآن د ايمان غوښتنه دا نه ده چې هره هغه خبره لري وغورځوو چې د قرآن خلاف وي.

وَحَاجَّهُ قَوْمُهُ قَالَ أَتُحِبُّونِي فِي اللَّهِ وَقَدْ هَدَانِ وَلَا أَخَافُ مَا تُشْرِكُونَ بِهِ

إِلَّا أَنْ يَشَاءَ رَبِّي شَيْئًا وَسِعَ رَبِّي كُلَّ شَيْءٍ عِلْمًا أَفَلَا تَتَذَكَّرُونَ ﴿٨٠﴾

۸۰- او قوم ئې ورسره شخړه وکړه، (ورته) وني ويل: ايا د الله په اړه راسره لاتجه کوئ؟ حال دا چې په يقيني توگه ئې زه هدايت کړی يم او زه له هغه څه نه وېرېږم چې تاسو ئې (له الله سره) شريکوئ، مگر (له دې وېرېږم چې) زما رب کوم څه (ضرر راته) وغواړي، زما رب په ټولو شيانو علماً احاطه کړې ده (په هر څه پوهېږي)، نو ايا پند

د قرآن پلوشې الانعام

نه اخلئ؟!

(۸۰) - د دې مبارك آيت په اړه لاندې خبرې په پام كې ولرئ:

- دا آيت ښيي چي د ابراهيم عليه السلام مخكنى ويناوي له قوم سره د محاجې او استدلال په دوران كې شوي، د استفهام په توگه ئې كړي، هغوى ته ئې ويلي چي آيا زما رب دا ستورى دئ، كه دا سپورمى او لمر؟
- قوم ته وايي: آيا د الله په اړه راسره لانجه كوي؟ حال دا چي په يقيني توگه ئې زه هدايت كړى يم، ما خپل دلائل درته وويل، زما د لاري په حقانيت كې د شك او ترديد هيڅ مجال نه دئ پاته.
- ما له خپلو معبودانو مه وپروئ، ستاسو له معبودانو هيڅ وېره نه لرم، وېره مې يوازي له دې ده چي الله تعالى كوم ضرر راته وغواړي، كه ئې زما په اړه د كوم ضرر او تاوان اراده وكړه، نو هغه ئې په وجه او سبب او دا چي څه مصلحت به پرې مرتب كوي، ډېر ښه پوهېږي.
- آيا پند نه اخلئ، آيا دغه دلائل درته كافي نه دي؟!

وَكَيْفَ أَخَافُ مَا أَشْرَكْتُمْ وَلَا تَخَافُونَ أَنَّكُمْ أَشْرَكْتُم بِاللَّهِ مَا لَمْ يُنَزَّلْ بِهِ

عَلَيْكُمْ سُلْطَانًا فَأَيُّ الْفَرِيقَيْنِ أَحَقُّ بِالْأَمْنِ ^ط إِن كُنتُمْ تَعْلَمُونَ ﴿٨١﴾

۸۱- او څنگه به له هغه څه وېرېږم چي تاسو (له الله سره) شريك كړي، په داسي حال كې چي تاسو له دې نه وېرېږئ چي له الله سره مو هغه څه شريك كړئ چي په اړه ئې هيڅ دليل نه دئ درباندي نازل شوى، نو كه پوهېږئ (ووايئ چي) له دې دواړو ډلو كومه ئې د دې وړ ده چي خوندي وي؟!

(۸۱) - دلته د ابراهيم عليه السلام يو بل استدلال توضيح شوى: خپل مشرك قوم ته ئې وويل: آيا ستاسو له هغو معبودانو وېرېږم چي له الله تعالى سره مو شريك كړي، په داسي حال كې چي تاسو له دې وېرېږئ چي له الله تعالى سره مو داسي څه شريك كړى چي الله هيڅ دليل پرې نه دئ نازل كړى؟ له موږ دواړو نه څوك بايد تر بل زيات د ډاډ او اطمینان احساس وكړي؟ څوك د دې وړ دئ چي په امن كې وي؟ د علم له مخي ئې ځواب راکړئ.

الَّذِينَ ءَامَنُوا وَلَمْ يَلْبِسُوا إِيمَانَهُمْ بِظُلْمٍ أُولَٰئِكَ لَهُمُ الْأَمْنُ وَهُمْ مُّهْتَدُونَ ﴿٨٢﴾

۸۲- چا چي ايمان راوړى او خپل ايمان ئې له ظلم سره نه وي گډ كړى، دوى ته امن دئ او همدا دوى هدايت شوي دي.

(۸۲) - د دې پوښتنې ځواب دا دئ: امن به هغه چا لره وي چي ايمان ئې راوړى، خپل ايمان ئې په ظلم او شرك نه دئ لړلى او هدايت ئې په برخه شوى.

وَتِلْكَ حُجَّتُنَا آتَيْنَاهَا إِبْرَاهِيمَ عَلَىٰ قَوْمِهِ ۚ نَرْفَعُ دَرَجَاتٍ مِّنْ نَّشَأٍ ۚ إِنَّ رَبَّكَ

حَكِيمٌ عَلِيمٌ ﴿٨٣﴾

۸۳- او دا زموږ هغه دليل او حجت وو چې ابراهيم ته مو د خپل قوم په خلاف ورپه برخه کړ، چا ته چې مو خوښه وي درجې ئې ورته لوړوو، بې شکه چې ستا رب پوه حکيم دی.

(۸۳)- د دې آيت په اړه لاندې خبرې په پام کې ولری:

- دا آيت ښيي چې د ابراهيم عليه السلام د قصې له پيل نه تر دې ځای پوري ټول بحث هغه استدلال ته ځانگړی شوی چې ده د شرک د نفي او د توحيد د اثبات لپاره خپل قوم ته وړاندې کړی.
- په دې آيت کې علم، قوې او مضبوط استدلال له لوړو درجو سره مترادف گڼل شوی، يعنې الله تعالی چې کله وغواړي د چا درجه او مقام لوړ کړي نو علم او مضبوط استدلال ورپه برخه کړي.
- ستا رب پوه حکيم دی، پوهېږي چې څوک د دې وړ دی چې درجې ئې لوړي کړي او څنگه ئې لوړي کړي.

وَوَهَبْنَا لَهُ إِسْحَاقَ وَيَعْقُوبَ ۚ كُلًّا هَدَيْنَا ۚ وَنُوحًا هَدَيْنَا مِن قَبْلُ ۚ وَمِن ذُرِّيَّتِهِ
دَاوُدَ وَسُلَيْمَانَ وَأَيُّوبَ وَيُوسُفَ وَمُوسَىٰ وَهَارُونَ ۚ وَكَذَٰلِكَ نَجْزِي الْمُحْسِنِينَ

﴿٨٤﴾

۸۴- او اسحق او يعقوب مو پرې پېرزو کړل چې هر يو مو هدايت کړی وو او تر دې د مخه مو نوح ته لارښوونه کړې وه او د ده له اولاد مو داود، سليمان، ايوب، يوسف، موسی او هارون (هدايت کړل) او موږ نېکانو ته همداسې بدله ورکوو.

وَزَكَرِيَّا وَيَحْيَىٰ وَعِيسَىٰ وَإِلْيَاسَ ۚ كُلٌّ مِّنَ الصَّالِحِينَ ﴿٨٥﴾

۸۵- او زکريا، يحيی، عیسی او الیاس ته چې هر يو له صالحانو وو.

وَاسْمَعِيلَ وَالْيَسَعَ وَيُونُسَ وَلُوطًا ۖ وَكُلًّا فَضَّلْنَا عَلَى الْعَالَمِينَ ﴿٨٦﴾

۸۶- او اسمعيل، اليسع، يونس او لوط ته او هر يوه ته مو پر ټولو عالميانو باندې فضيلت ورپه برخه کړ.

وَمِنْ ءَابَائِهِمْ وَذُرِّيَّاتِهِمْ وَإِخْوَانِهِمْ ۖ وَاجْتَبَيْنَاهُمْ وَهَدَيْنَاهُمْ إِلَى صِرَاطٍ مُسْتَقِيمٍ ﴿٨٧﴾

۸۷- او د دوی له پلرونو، اولاد او وروڼو ځينو ته، او دوی مو غوره کړل او په مستقیمه لار مو هدایت کړل.

ذَٰلِكَ هُدَىٰ آلَهِ يَهْدِي بِهِ ۖ مَن يَشَاءُ ۖ مِّنْ عِبَادِهِ ۖ وَلَوْ أَشْرَكُوا لَحَبِطَ عَنْهُمْ مَا كَانُوا يَعْمَلُونَ ﴿٨٨﴾

۸۸- همدا الهي لارښوونه ده چې له خپلو بندگانو هغه څوک پرې هدایت کوي چې وې وغواړي، او که ئې شرک کړی وی نو ټولې هڅې به ئې ترې ضائع شوې وي.

أُولَٰئِكَ الَّذِينَ ءَاتَيْنَاهُمُ الْكِتَابَ وَالْحُكْمَ وَالنُّبُوَّةَ ۚ فَإِنْ يَكْفُرْ بِهَا هُنَّآءَ فَقَدْ وَكَّلْنَا بِهَا قَوْمًا لَّيْسُوا بِهَا بِكَافِرِينَ ﴿٨٩﴾

۸۹- دا همغه ډله ده چې کتاب، حکمت او نبوت مو ورپه برخه کړ، نو که دا خلک پرې کافر شي، نو داسې خلک مي پرې گمارلي چې نه پرې کافران کېږي.

أُولَٰئِكَ الَّذِينَ هَدَىٰ اللَّهُ ۖ فَبِهْدَانِهِمْ أَقْتَدِهٖ ۖ قُلْ لَا أَسْأَلُكُمْ عَلَيْهِ أَجْرًا ۖ إِنِّ هُوَ إِلَّا ذِكْرٌ لِّلْعَالَمِينَ ﴿٩٠﴾

۹۰- دوی همغه دي چې الله هدایت کړي، نو د دوی په هداياتو پسي اقتداء وکړه، ووايه: په دې باندې له تاسو کوم اجر او بدله نه غواړم، دا خو خلکو ته له پند او يادوني پرته بل څه نه دی.

د قرآن پلوشې الانعام

(۸۴-۹۰) - په دغو آیتونو کې د پورتنیو پیغمبرانو علیه السلام په اړه لاندې خبرې شوي:

- ابراهيم عليه السلام ته د شرک په ضد د ده د مبارزې په بدله کې دا مقام ورکړی شو چې گن شمېر پیغمبران د ده په اولاد کې مبعوث شول، اسمعيل، اسحاق، يعقوب او يوسف عليهم السلام، همغسې لکه چې تر ده د مخه ئې په نوح عليه السلام باندې پېرزويني وکړې او د ده په اولاد کې ئې ډېر پیغمبران مبعوث کړل.
- الله تعالى ټولو ته لارښوونه کړې وه، صالحان ول، پر نورو خلکو ئې دوی ته فضيلت ورکړې وو، دوی ئې د خلکو د لارښوونې لپاره غوره کړي ول، په مستقېمي لارې ئې هدايت کړي ول، علم او حکمت ئې ورپه برخه کړی وو.
- په همدغو پیغمبرانو پسې اقتداء وکړئ، په همغه لار ولاړ شئ چې دوی پرې تللي ول او همغه څه وکړئ چې دوی کول.
- که دا خلک سنا دعوت ونه مني، پروا ئې مه کوه، الله تعالى سنا د ملگرتيا او سنا په رسالت د ايمان راوړلو لپاره داسې خلک غوره کړي او تيار کړي چې د دغو کافرانو په څېر به د کفر او انکار لار نه غوره کوي.
- ورته ووايه: زه د دعوت په عوض کې له تاسو هېڅ اجر او بدله نه غواړم، نه مالي بدله، نه مادي او نه معنوي، نه ستاېنه او توصيف، نه زما لويي او برلاسي منل، زه چې تاسو ته څه وایم هغه د ټولو خلکو لپاره پند او نصيحت دی، قرآن دا د ټولو پیغمبرانو او واقعي دعوتگرانو يوه مهمه ځانگړتيا گڼي چې له خپل مخاطب نه د هېڅ اجر او بدلې طمع نه لري، خپل اجر يوازي له رب العالمين غواړي، دا د واقعي دعوتگرانو او ټگمارو مبلغينو د پېژندو لپاره د يوه حساس ملاک او محک په توگه معرفي کوي، څوک چې په خپل دعوت او تبليغ له خلکو څه ترلاسه کوي، څوک چې له دين او مذهب نه ځان ته دوکان جوړوي، څوک چې په تعوينونو شکراني ترلاسه کوي، يو ټگمار داعي، دوکه مار مبلغ او غولونکی مذهبي مشر دی.

وَمَا قَدَرُوا اللَّهَ حَقَّ قَدْرِهِ إِذْ قَالُوا مَا أَنزَلَ اللَّهُ عَلَىٰ بَشَرٍ مِّن شَيْءٍ ۚ قُلْ مَن أَنزَلَ
الْكِتَابَ الَّذِي جَاءَ بِهِ مُوسَىٰ نُورًا وَهُدًى لِّلنَّاسِ ۚ جَعَلُونَهُ قَرَاطِيسَ تُبْدُونَهَا
وَتُخْفُونَ كَثِيرًا ۚ وَعُلِّمْتُم مَّا لَمْ تَعْلَمُوا أَنْتُمْ وَلَا ءَابَاؤُكُمْ ۚ قُلِ اللَّهُ ثُمَّ ذَرْهُمْ فِي
خَوْضِهِمْ يَلْعَبُونَ ﴿٩١﴾

۹۱- او هغه مهال ئې د الله د قدر په اړه سمه او حقيقي قدرونه نه ده کړې چې وئې ويل: الله په هېڅ بشر باندې څه نه دي نازل کړي، ووايه: نو هغه کتاب چا نازل کړی چې موسی راوړ، همغه چې خلکو ته رڼا او لارښود وو، همغه چې تاسو پاتې پاتې کړ، ځينې ئې څرگندوي او ډېری ئې پټوي، (چې په هغه سره) هغه څه درزده کړی شو چې نه تاسو پرې پوهېدئ او نه ستاسو پلرونه، ووايه: الله، بيا ئې پرېږده چې په خپلو خرافاتو کې لوبې کوي.

(۹۱) - د دې مبارک آيت په اړه لاندې خبرې په پام کې ولرئ:

د قرآن پلوشې الانعام

- د آيت له متنه معلومېږي چې يهودو ته متوجه دى، دوى د شديد تعصب او لجاجت له مخې ويلي چې الله تعالى په هيڅ انسان څه نه دي نازل كړي، كله چې به نور عرب د يهودانو مذهبي مشرانو ته ورغلل او دا پوښتنه به ئې ترې كوله چې آيا د محمد عليه السلام ادعاء صحيح ده چې د الله له لوري وحى پرې نازل شوې او د خداى استازى او پيغمبر دى؟ دوى به ورته ويل: نه؛ الله تعالى نه پر ده او نه پر بل چا وحى نازل كړې!!
- د دغو متعصبو يهودانو په ځواب كې دوه خبرې شوي: ۱- دا د الله تعالى په اړه يوه غلطه محاسبه او انگېرنه ده چې د انسانانو د لارښوونې او هدايت لپاره ئې نه كوم پيغمبر لېږلى او نه كوم لارښوونه، دا ځكه چې داسې كار د حكيم خداى له شان سره نه ښايي، هغه ذات چې له انسانه پرته ټولو نورو ژوو ته ئې په فطري توگه لارښوونه كړې، د دغې فطري الهي لارښوونې په رڼا كې په دې پوهېږي چې څه وخورې او څه نه، څه وكړې او څه نه، خو انسان ئې داسې پيدا كړى چې د فطري لارښوونو ترڅنگ مزېد لارښوونو ته اړ دى، هغه د فطري لارښوونو په اتكاء د مفيد او مضر، ښه او بد، حلال او حرام، تفكيك نشي كولى، د لارې د موندو لپاره رڼا او څراغ ته ضرورت لري، د ده دغه نقص او اړتيا ته په پام سره الله تعالى پيغمبران او د دوى په لاس لارښوونې لېږلي دي. ۲- ستاسو دا وينا خو ستاسو د نورو ادعاوو خلاف ده، تاسو خو په دې باور لړئ چې موسى عليه السلام د خداى پيغمبر وو او د الله له لوري تورات پرې نازل شوې، نو په موسى عليه السلام باندې نازل شوى كتاب د چا له لوري وو؟ څنگه وايي چې الله پر هېچا څه نه دي نازل كړي؟! آيا تورات يو لارښود كتاب او روڼ څراغ نه وو؟ آيا تاسو ته ئې لارښوونه نه كوله او له تيارو ئې نه ايستلې؟ آيا تاسو ته ئې هغه څه نه درلودل چې نه تاسو پرې پوهېدى شوى او نه ستاسو پلرونه؟ خو تاسو همغه لارښود تورات پاني پاني كړ، ځينې ئې پټوي او ځينې ئې څرگندوي!!
- د دې پوښتنې ځواب له دې پرته بل څه نشي كېدى چې: تورات د الله تعالى له لوري نازل شوې، همدا ځواب وركړه، بيا ئې پرېږده چې په خپلو خرافاتو كې لوبې كوي.

وَهَذَا كِتَابٌ أَنْزَلْنَاهُ مُبَارَكٌ مُّصَدِّقُ الَّذِي بَيْنَ يَدَيْهِ وَلِتُنْذِرَ أُمَّ الْقُرَى وَمَنْ حَوْلَهَا وَالَّذِينَ يُؤْمِنُونَ بِالْآخِرَةِ يُؤْمِنُونَ بِهِ ۖ وَهُمْ عَلَى صَلَاتِهِمْ يُحَافِظُونَ ﴿٩٢﴾

۹۲- او دا هغه مبارك كتاب دى چې نازل مو كړ، تصديقوونكى د هغو چې تر ده د مخه وو او د دې لپاره چې مركزي ښار او په چاپېر كې چې ئې څوك دي، پرې انذار كړي او هغه چې په آخرت باور لري په دې باندې به ايمان راوړي، په داسې حال كې چې د خپلو لمونځونو حفاظت به كوي.

(۹۲)- دا مبارك قرآن هم د الله تعالى له لوري نازل شوى چې ځينې ځانگړتياوې او د حقانيت دلائل ئې دا دي:

- مبارك او د برکتونو ذريعه دى، په دې كې د انسان د سعادت، صلاح او فلاح لارښوونې شوې، انسان ته صحيح عقائد وربښي، ښېگڼو ته ترغيث وركوي او د غوره اخلاقو لوري ته بلنه وركوي.
- تر دې د مخه چې كوم الهي كتابونه نازل شوي دا د هغوى تسلسل دى، همغه څه وايي چې په مخكښو كتابونو كې راغلي، په داسې حال كې چې قرآن د مخكښو كتابونو تصديق كوي، د دغو كتابونو پلويان ولي د قرآن مخالفت كوي؟ خو دې ته مو بايد پام وي چې له مخكښو كتابونو د تورات او انجيل په څېر اصلي الهي كتابونه مراد دي، نه تحريف شوى بايبل، په بايبل كې به د اصلي تورات يوازې يوه وړه برخه چې څو سطره ترې جوړېږي په نظر درشي او د اصلي انجيل به هيڅ څه پكې ونه مومي، او د دې وجه دا ده چې په يهودانو او مسيحيانو داسې سختې شپې ورځې راغلې چې د دوى ټول ديني كتابونه د ښمنانو په لاس سوزېدلي، تر كلونو

د قرآن پلوشې الانعام

کلونو ئې نه معبد وو، نه ئې د خپل کتاب په اړه څه ویلي او لیکلي شوي، بایبل ډېر وروسته په داسې حال کې لیکل شوی چې د اصلي تورات او انجیل هیڅ برخه ئې په لاس کې نه وه. قرآن نه یوازي د بایبل تصدیق او تأیید نه کوي بلکې هغه په کلکه تردیدوي، حقیقت دا دی چې د پیغمبر علیه السلام د بعثت په مهال حجاز د محرف مسیحیت تر سخت فکري يرغل لاندې وو، د بایبل مسخره او له خرافاتو ډکې قصې په هر محفل او مجلس کې زمزمه کېدې، د همدې لپاره گورو چې په قرآن کې تر هر چا زیات د بایبل پلویانو ته خطاب متوجه دی او د بایبل ډېرې قصې او اکثر مطالب ئې تردید او ځینې برخې ئې تصحیح کړي، مفصل ئې په مفصله توگه او مجمل ئې په مجمله توگه.

- لکه چې تر دې د مخه د مختلفو قومونو د لارښوونې لپاره پیغمبران او د دوی له لارې الهي کتابونه لېږل شوي، همداسې دا قرآن د ام القری او په ماحول کې ئې د اوسېدونکو خلکو د انذار لپاره لېږل شوی.
- په دې کتاب هغه خلک ایمان راوړي چې په آخرت باور لري او د الله تعالی په عبادت بوخت دي، له آخرت نه د منکرو باغي او عاصي انسانانو د راغونډولو ذریعه نه دی، د ظالمانو او مفسدینو مستمسک نه دی، آیا دا په خپله نه ثابتوي چې دا یو سپېڅلی الهي کتاب دی؟

وَمَنْ أَظْلَمُ مِمَّنِ افْتَرَى عَلَى اللَّهِ كَذِبًا أَوْ قَالَ أُوحِيَ إِلَيَّ وَلَمْ يُوحَ إِلَيْهِ شَيْءٌ وَمَنْ قَالَ سَأُنْزِلُ مِثْلَ مَا أَنْزَلَ اللَّهُ وَلَوْ تَرَى إِذِ الظَّالِمُونَ فِي غَمَرَاتِ الْمَوْتِ وَالْمَلَائِكَةُ بَاسِطُوا أَيْدِيهِمْ أَخْرِجُوا أَنْفُسَكُمْ الْيَوْمَ تُجْزَوْنَ عَذَابَ الْهُونِ بِمَا كُنْتُمْ تَقُولُونَ عَلَى اللَّهِ غَيْرَ الْحَقِّ وَكُنْتُمْ عَنْ آيَاتِهِ تَسْتَكْبِرُونَ ﴿٩٣﴾

۹۳- او تر هغه چا به لوی ظالم څوک وي چې پر الله د دروغو افتراء کوي او وايي چې راته وحی شوې په داسې حال کې چې وحی نه وي ورته شوې، یا وايي د هغه څه په خبر به ئې زه هم راوړم چې الله نازل کړی، او کاش ته دا ظالمان هغه مهال وگوري چې د مرگ په سکرات او سلگيو کې وي او فرشتو لاسونه وراوړده کړي (او ورته وايي:) خپله روح مو راوباسئ، نن به د هغه څه سزا درکول کېږي چې د الله په اړه مو په ناحقه ويل او د ده له آيتونو به مو لويي او سرغړاوی کولو.

(۹۳)- دلته د قرآن د نه منونکو او مخالفينو څو خبرو ته اشاره شوې او هغه ستر ظلم بلل شوی:

- دوی خپل کتاب د الله تعالی له لوري گڼي حال دا چې دا کتاب د الله تعالی له لوري نه دی، دوی له الهي کلام نه خپل تعبیر او تفسیر الهي وحی گڼي، حال دا چې دا الهي وحی نه بلکې د دوی له غرض او مرض نه راوړل شوې تعبیرونه دي.
- دوی ادعاء کوي چې کولی شي د قرآن په خبر کتاب جوړ او خلکو ته ئې وړاندې کړي، حال دا چې دوی ټول او شیطانونه ئې په گډه د دې کتاب د بوي وړې سوري په خبر څه نشي وړاندې کولی.
- دوی په خپل جهل، عناد، غرور او تکبر کې پرېږده، خپله سزا به حتماً گوري، کاش دوی هغه مهال وگوري چې د مرگ په سکرات او سلگيو کې وي او فرشتو لاسونه وراوړده کړي (او ورته وايي:) خپله روح مو

د قرآن پلوشې الانعام

راوباسی، نن به د هغه څه سزا درکول کېږي چې د الله په اړه مو په ناحقه ویل او د ده له آیتونو به مو لویي او سرغړاوی کولو.

وَلَقَدْ جِئْتُمُونَا فُرَادَىٰ كَمَا خَلَقْنَكُمْ أَوَّلَ مَرَّةٍ وَتَرْكُتُمْ مَا خَوَّلْنَكُمْ وَرَاءَ ظُهُورِكُمْ وَمَا نَرَىٰ مَعَكُمْ شُفَعَاءَكُمُ الَّذِينَ زَعَمْتُمْ أَنَّهُمْ فِيكُمْ شُرَكَاءُ لَقَدْ تَقَطَّعَ بَيْنَكُمْ وَضَلَّ عَنْكُمْ مَا كُنْتُمْ تَزْعُمُونَ ﴿٩٤﴾

۹۴- بېشکه چې زموږ خوا ته همغسې یوازې راغلې لکه چې لومړی ځل مو پیدا کړي وئ او هر هغه څه مو شا ته پرېښودل چې موږ درباندي پېرزو کړي وو او اوس ستاسو هغه شفاعت کوونکي هم نه درسره وینو چې گمان مو کړي وو دوی ستاسو په اړه زموږ شریکان دي، بې شکه چې ستاسي ترمنځ بېلتون راغی او مزعوم شفاعت کوونکي مو درنه وړک شوي.

(۹۴)- د دې مبارک آیت په اړه لاندې خبرې په پام کې ولری:

- معلومېږي چې د پیغمبر علیه السلام د دعوت مخالفت ته دوو ډلو ملا تړلې وه، لومړۍ ډله ئې هغه خلك ول چې په ټولنې کې مخور ول، په ولس کې ئې رسوخ او نفوذ درلود، د مال او دولت خاوندان ول او دوهمه ډله ئې هغه غولېدلي مشرکان چې گمان ئې کولو د دوی مزعوم معبودان په دنیا کې هم او د قیامت په ورځ هم د الله تعالیٰ په وړاندې د دوی شفاعت کوي.
- د دغو خلکو په اړه ویل شوي چې د قیامت په ورځ به الله تعالیٰ ورته وفرمایي: دا دئ زموږ خوا ته همغسې برېښد، تش لاس او یوازې راغلې چې پیدا کړي مي وئ، هر هغه څه مو شا ته پرېښودل چې موږ درباندي پېرزو کړي وو او اوس ستاسو هغه شفاعت کوونکي هم نه ترسترگو کېږي چې زما د شریکانو گمان مو پرې کړي وو او داسې مو انګېرله چې دوی ستاسو په اړه زموږ شریکان دي، بې شکه چې ستاسي ترمنځ بېلتون راغی او مزعوم شفاعت کوونکي مو درنه وړک شوي او ستاسو مرسته نشي کولی.

إِنَّ اللَّهَ فَالِقُ الْحَبِّ وَالنَّوَىٰ ۚ يُخْرِجُ الْحَيَّ مِنَ الْمَمِيتِ وَمُخْرِجُ الْمَمِيتِ مِنَ الْحَيِّ ۚ ذَٰلِكُمْ اللَّهُ فَآتَىٰ تَوْفَكُونَ ﴿٩٥﴾

۹۵- یقیناً چې د داني او زري سپړونکی الله دئ، ژوندي له مړي راباسي او له ژوندي د مړي رايستونکی دئ، همدا ستاسو رب دئ، نو څنگه دوکه کېږئ؟!

د قرآن پلوشې الانعام

(۹۵) - په دې مبارک آيت کې د الله تعالى د اثبات لپاره څو قاطع او پرېکنده دلایل وړاندې شوي:

- دا خو يوازي الله تعالى دې چې داني او زري سپري او بوتې او ونې ترې راټوکوي، په دې کار کې چې د قدرت، حکمت او علم کومې نښې دي، موږ ته الله تعالى رانښيي، دا راته ثابتوي چې الله تعالى زموږ او د ټول عالم رب دى، ونې او بوتې ټول کال لگيا وي د دې لپاره دانه او ميوه جوړوي چې زما اړتياوو ته ځواب ووايي، زما لپاره خوندوره، ښايسته او زما د اړتياوو متکفله داسې ميوه او دانه جوړوي چې زه ئې هم له رنگ او ذائقې خوند اخلم او هم ئې هضمول راته آسانه.
- څوک چې له مري ژوندۍ او له ژوندي مري راپيدا کوي، له خاورې بوتې او ونې راټوکوي او له ژونديو بوټو او ونو مري ميوې او داني راپيدا کوي، له الله تعالى پرته بل څوک نه دى.
- د قدرت د دغو څرگندو نښو له ليدو سره سره څنگه دوکه کېږي او له الله تعالى انکار کوي؟!

فَالِقُ الْإِصْبَاحِ وَجَعَلَ اللَّيْلَ سَكَنًا وَالشَّمْسَ وَالْقَمَرَ حُسْبَانًا ۚ ذَٰلِكَ تَقْدِيرُ الْعَزِيزِ الْعَلِيمِ ﴿٩٦﴾

۹۶- د سباوون چوونکى او شپه ئې آرامځى گرځولى او لمر او سپوږمى ئې د حساب ذريعه، دا د همغه پوه غالب خداى د اندازو ټاکنه ده.

(۹۶) - دلته څو نور مضبوط دلایل وړاندې شوي:

- څوک چې د شپې پرده د سباوون په رڼا سره څيري، نه پرېږدي چې تل تياره وي، که تل تياره وي يا د شپې عمر تر اوسني حالت نه لږ يا زيات وي، د زمکې پر سر ژوند درته ممکن نه وو، په دې سره به يا زمکه ډېره توده يا ډېره سره شوې وه، داسې چې نه به ئې تودوخه تاسو ته د زغملو وړ وه او نه ئې يخني، څوک چې شپه او ورځ يوه په بلې پسې راولي الله تعالى دى.
- چا چې دا شپه ستاسو لپاره د سکون او آرامښت مهال او د خپل مصرف شوي ځواک او قوت د جبران وسيله گرځولى، هغه الله تعالى دى، د شپې په راوستو کې چې کوم حکمتونه مضمر دي په دې شهادت ورکوي چې دا د يوه حکيم او علیم ذات په اراده ځي راځي.
- چا چې لمر او سپوږمى په داسې دقت سره پيدا کړي او د هغوى تگ راتگ ئې د داسې دقيق نظم تابع گرځولي چې تاسو د ساعتونو، ورځو، مياشتو او کلونو د حسابولو لپاره ترې استفاده کوئ، هغه الله تعالى دى چې هم ئې د قدرت او ځواکمنۍ نښې په خپلو سترگو گوري، هم ئې د علم نښې او هم هغه اندازې چې ده د هر څه لپاره ټاکلي دي. آيا لمر، سپوږمى او زمکه د پيدايښت له ورځې تر نن پورې، په تېرو څو مليارده کلونو کې په داسې حالت کې ساتل چې ختل او لوېدل ئې په دقيقه توگه ترسره کېږي، له ټاکلي حد نه تېرى نشي کولى، په دومره دقت سره چې تاسو د حساب ذريعه ترې جوړه کړې، دا نه ثابتوي چې الله تعالى عزيز او علیم دى او دا اندازې د ده له لوري ټاکل شوې؟!

وَهُوَ الَّذِي جَعَلَ لَكُمُ النُّجُومَ لِتَهْتَدُوا بِهَا فِي ظُلُمَاتِ اللَّيْلِ وَالْبَحْرِ ۚ قَدْ فَصَّلْنَا

الْآيَاتِ لِقَوْمٍ يَعْلَمُونَ ﴿١٧﴾

۹۷- او دی همغه ذات دئ چې ستوري ئې ستاسو لپاره د صحرا او سیند په تیارو کې د لاري موندو ذریعه ګرځولي، بې شکه چې د هغو لپاره مو دا آیتونه په تفصیل سره بیان کړي چې پوهیږي.

(۹۷)- یوازي لمر او سپوږمۍ نه بلکې د آسمان ټولو ستورو ته نظر وکړئ، د هر یوه لپاره خاص ځای او مدار ټاکل شوی، په خپل وخت راڅپړي او لوېږي، د دوی ختل او لوېدل دومره دقیق چې تاسو د سیند او صحرا په تیارو کې، هغه مهال چې د لوري د ټاکلو او تعیین لپاره هیڅ نښه په خپل چاپېریال کې نه ګورئ، دغه ستوري تاسو ته لارښوونه کوي، په دې سره خپله لار مومئ او خپل لوری ټاکئ، آیا د قدرت او حکمت دا نښې د عقلمنو لپاره کفایت نه کوي؟

وَهُوَ الَّذِي أَنْشَأَكُمْ مِنْ نَفْسٍ وَاحِدَةٍ فَمُسْتَقَرٌّ وَمُسْتَوْدَعٌ قَدْ فَصَّلْنَا الْآيَاتِ

لِقَوْمٍ يَفْقَهُونَ ﴿١٨﴾

۹۸- او دا خو دی دئ چې تاسو ئې له یوه ژوي راپیدا کړئ، بیا (د هر یوه لپاره) د تقرر یوه نېټه او د پرېښودو یوه نېټه ده، یقیناً چې د هغو لپاره مو آیتونه بیان کړي چې پوهیږي.

(۹۸)- د علم او پوهې خاوندانو ته په دې کې څرګنده نښه ده چې الله تعالی انسانان له واحد ژوي راپیدا کړل، د هر یوه لپاره ئې د پیدایښت او مرګ نېټه ټاکلې، د الله تعالی په اراده او د ده له تقدیر سره سم دنیا ته راځي او له دنیا درومي، هم ئې پیدایښت د الهي تقدیر تابع دئ او هم ئې د ژوند موده او د مرګ نېټه.

د مستقر او مستودع په ارتباط د مخکنیو او وروستیو مفسرینو تر منځ کافي اختلافات ګورو، ځینې ئې د پلار صلب او د مور رحم، ځینې دنیا، ځینې قبر او ځینې ئې جنت او دوزخ ګڼي، د اختلاف اصلي وجه دا ده چې دوی مستقر او مستودع د اسم مکان صیغې نیولي، حال دا چې دا صیغه په همدې سوره کې د زمان لپاره راغلې:

تَعْلَمُونَ وَسَوْفَ مُسْتَقَرٌّ نَبَأٍ لِّكُلِّ

الانعام: ۶۷

د هري خبرې د تحقق لپاره یوه نېټه ده، ژر به پوه شئ.

د قرآن پلوشې الانعام

خو که لږ دقت وکړئ معلومېږي چې دا دواړه صیغې د (مستقبل) په څېر زمان او نېټه افاده کوي، مستقر یعنی د استقرار نېټه او مستودع یعنی د وداع او پرېښودو نېټه، انسان ته په دنیا کې د استقرار نېټه او له دنیا د تلو نېټه ټاکل شوې، په دې سره نه یوازې د آیت واضح مفهوم ترلاسه کېږي بلکې اختلاف رأی ته هم هیڅ مجال نه پاته کېږي. دې ته مو باید پام وي چې د مستقر او مستودع په اړه روایات او آثار متعدد، مختلف او متعارض دي، د ترجیح لپاره هم هیڅ دلیل نشو په ګوته کولی، د تعدد، اختلاف او تعارض وجه دا ده چې د مکان صیغې ئې ګڼلې دي. په حقیقت کې دا آیت د سورې د دوهم آیت شرح او تفصیل دی، هلته داسې ویل شوي:

دې هماغه تَمَرُونَ اَنْتُمْ تَمَرٌ عِنْدَهُ مُسَيِّ وَأَجَلَ أَجَلًا قَضَى ثُمَّ طِينٍ مِّنْ خَلْقِكُمُ الَّذِي هُوَ

ذات دی چې له خټې ئې راپیدا کړئ، بیا ئې د اجل (د مرګ د نېټې) پریکړه وکړه او نومولې نېټه له ده سره ده، خو تاسو بیا هم شک کوئ!!

وَهُوَ الَّذِي أَنْزَلَ مِنَ السَّمَاءِ مَاءً فَأَخْرَجْنَا بِهِ نَبَاتَ كُلِّ شَيْءٍ فَأَخْرَجْنَا مِنْهُ
خَضِرًا نُّخْرِجُ مِنْهُ حَبًّا مُّتَرَاكِبًا وَمِنَ النَّخْلِ مِن طَلْعِهَا قِنْوَانٌ دَانِيَةٌ وَجَنَّاتٍ مِّنْ
أَعْنَابٍ وَالزَّيْتُونَ وَالرُّمَّانَ مُشْتَبِهًا وَغَيْرَ مُتَشَبِهٍ^{٩٩} أَنْظُرُوا إِلَى ثَمَرِهِ إِذَا أَثْمَرَ
وَيَنْعِمَ^{٩٩} إِنَّ فِي ذَلِكَ لَآيَاتٍ لِّقَوْمٍ يُؤْمِنُونَ ﴿٩٩﴾

۹۹- او دا خو دی دی چې له آسمانه ئې اوبه نازلې کړې او په دې سره مو د هر څه بوټي راوایست، او له دې مو شنه فصلونه راوایستل، چې له دې یوه پر بلې پرتې دانې راباسو او د خرما له څانګو داسې وږي چې (له دروندوالي خورنډي او زمکې ته) راښکته وي او د انگورو، زیتونو او انارو باغونه، سره ورته او ناورته، هغه مهال ئې میوو ته وګوره چې په میوو راغلې وي او پخېدو ته ئې، بې شکې چې په دې کې هغو خلکو ته چې ایمان راوړي څرګندي نښې دي.

(۹۹)- ووايي: هغه څوک دی چې له آسمانه اوبه نازلوي، په دې اوبو سره له زمکې ډول ډول نباتات راټوکوي، شنه فصلونه ترې جوړوي، یوه پر بلې پرتې دانې ترې راباسي، د خرما په څانګو کې درانه او له کجورو ډک وږي راپیدا کوي، د ډول ډول انگورو، زیتونو او انارو باغونه ترې جوړوي، میوې ئې په رنگ او شکل کې سره ورته او په خوند کې ناورته، هغه مهال ئې میوو ته وګوره چې لا اومې وي او بیا هغه مهال هم چې پخې شوي وي، بې شکې هغه چا ته چې د ایمان راوړو استعداد ئې نه وي مړ شوی، په دې کې څرګندي نښې دي.

وَجَعَلُوا لِلَّهِ شُرَكَاءَ الْجِنَّ وَخَلَقَهُمْ^ط وَخَرَقُوا لَهُ بَنِينَ وَنَسَبَ بَغَيْرِ عِلْمٍ^ج سُبْحَنَهُ
وَتَعَالَى عَمَّا يُصِفُونَ ﴿١٠٠﴾

۱۰۰- او الله ته ئې له پېريانو شريكان جوړ كړل، په داسې حال كې چې الله (هغوی) پيدا كړي دي او په ناپوهۍ سره ئې هغه ته زامن او لوڼي جوړ كړل، پاكې ده هغه ته او لوړ دئ له هغه څه چې دوى ئې بيانوي.

(۱۰۰)- د دې آيت په اړه لاندې خبرې په پام كې ولرئ:

- قرآن دلته او په نورو آيتونو كې د شيطان اطاعت د ده له عبادت سره مترادف گڼي، چا چې د شيطان وسوسو ته سر تېټ كړ په حقيقت كې ئې د هغه عبادت كړى. مشركانو د شيطاني وسوسو په حكم الله تعالى ته شريكان ټاكلي، په حقيقت كې دوى شيطان له الله تعالى سره په عبادت او اطاعت كې شريك كړى.
- دوى الله تعالى ته له خپله ځانه زامن او لوڼي جوړ كړل، چا فرشتې د خداى لوڼي وگڼلې، چا عيسى او عزيز عليهما السلام د خداى زامن او ځاى ناستي وگڼل، يهودانو او نصاراوو خپل قوم د خداى زامن او خپلوان او محبوبان وبلل، حال دا چې الله تعالى د دوى له دغو خبرو ډېر لوړ او له داسې عيب ډېر منزه دئ. په بايبل كې به تاسو وگورئ چې ډېر پيغمبران ئې په ځانگړې توگه او بني اسرائيل په عامه توگه د خداى زامن گڼلي، د بايبل كمفله ليكوال په دې نه پوهېږي چې كه خداى زوى درلودى نو هغه به هم خداى وو، د بايبل ليكونكى دې مور ته ووايي چې خداى د بني اسرائيلو په څېر دئ كه بني اسرائيل د خداى په څېر؟ آيا ستا په خداى كې ټول هغه عيونه شته چې په بني اسرائيلو كې شته؟ بني اسرائيل بيمارېږي، وري او تري كېږي، خوراك كوي، په خوراك پوري اړوند ډېرې نيمگړتياوې لري، ويدېږي، وور وي ستر شي او په پاى كې ومري، طبيعي ده چې د دوى پلار هم بايد دغسې وي!! آيا خپل خداى ته دا ټول عيونه او نواقص راجع كوي!! ستا په خداى كې د بني اسرائيلو كوم صفت شته او په بني اسرائيلو كې د خداى كوم صفت!! چې څوك د پيداېښت نېټه لري هغه په دې دليل خداى نه شي كېدى چې له دې نېټې مخكې نه وو!! د چا چې زوى په يوې معينې نېټې كې پيدا شوى او له هغې مخكې نه وو نو دى به هم همداسې په يوې معينې نېټې كې پيدا شوى وي او له هغه مخكې به نه وو!! موږ خو نن دا حقيقت په خپلو سترگو گورو چې څوك زوى لري نو هغه مېرمن هم لري!! په انسان باندې د خداى د زوى اطلاق به ډېر ناپوه او احمق انسان كوي!!

- د هر انسان، حيوان او مارغه زوى او بچى پلار ته ورته وي، موږ ته ووايه: خداى د خپل كوم زوى په څېر دئ؟ آيا د زمكې او آسمانونو پيدا كوونكى خداى د خپل زوى په څېر وور دئ؟ ټول هغه انساني عيونه لري چې زامن ئې لري؟ نه وو، پيدا شوى، وور وو، ستر شوى، وري شوى، تېرى شوى، بيمار شوى، مړ شوى؟ موږ خو اورېدلي چې د ده زامنو د خپل وزن دوه برابره پېټى نه شو پورته كولى، څنگه ومنو چې دوى د هغه خداى زامن دي چې يو سل شل مليارده ستور ليكي اداره كوي، د دې ستر او پراخ عالم دا بې شمېره ستوري په خپل خپل ځاى كې ساتي!! آيا په هغه عقل ژړا نه ده په كار چې دا ضعيف او كمزورى انسان د هغه ځواكمن او قدېر خداى زوى گڼي!! او هغه باعظمته خداى د دغه ناتوان او وړوكي انسان په څېر گڼي!!

د قرآن پلوشې الانعام

د بودا په اړه د بودایانو عقیده دا ده چې: بودا د خدای زوی دی، له کړاوونو د خلکو ژغورونکی دی، د دوی د گناهونو پېټې یې په خپلو اوږو واخیست، روح القدس د (مایا) په جسد کې حلول وکړ او بودا دنیا ته راغی، کله چې وزېږېدو د آسمان لښکرو خوشحالي وکړه او فرشتو سندري وویلې، حکیمانو بودا وپېژاندو چې په ده کې الهي روح ده، بودا یو ځل د بتانو ځای ته ننوت، ټول بتان ورته سجده شول، د ژوند په وروستیو کې یو نور پرې راکوز شو او د ده سر یې احاطه کړ، له ده ستر نور خور شو، لیدونکو یې وویل: دا انسان نه دی، حتماً ستر خدای دی، کله چې مړ شو پلویانو یې وویل: له خپل جسد سره آسمان ته وخوت، له هغه وروسته چې خپل کار یې په زمکې کې بشپړ کړ، بېرته به زمکې ته راگرځي چې صلح او برکت ورپه برخه کړي، بودا ازلي دی، له نوره جوړ شوی...

تر مسیحیت د مخه د روم د بحیرې شاوخوا مېشت قومونو کې داسې مذاهب راولاړ شول چې په یوه سري او غائب معبود یې باور وو او دا گمان یې کاوو چې هغه د انسان په بڼې کې ژوند کړی، مړ شوی او بېرته راژوندی شوی، په دغو مذاهبو کې د متراس مذهب تر ټولو مشهور وو، پلویان یې په دې عقیده وو چې متراس یو اتل ځوان او یو معبود وو، د بې وزلو خلکو مرسته به یې کوله، آسمان ته لوړ کړی شو، اوس په هغه ځای کې د خپلو پلویانو گټو ته پاملرنه کوي، له آسمانه به بیا زمکې ته راشي!!

بودایان، د متراس پلویان او مسیحیان سره ورته دي، د دوی منتظر ناجي اول دنیا ته راغلی، ستر ستر کارونه یې کړي، مړ شوی، بېرته ژوندی شوی، آسمان ته ختلی، بیا به راځي، د یهودانو منتظر ناجي لا نه دی پیدا شوی، په مناسب وخت کې به پیدا شي او یهودانو ته به ستر ستر کارونه وکړي، د شيعه گانو منتظر ناجي پنځه کلن وو چې غائب شو، تر اوسه ژوندی دی، خدای د ټول عالم چاري ورسپارلې دي، د شيعه وو دعاگاني د ده له لاري او د ده په شفاعت او وساطت قبلوي، په مناسب وخت کې به راشي او د شيعه وو ټول دښمنان به ووژني!! دا ټول خرافې مذاهب سره ورته دي او منشأ یې یوه ده، د تگمارو مذهبي مشرانو خدعه.

مسیحیان عیسی علیه السلام د خدای زوی گڼي، په داسې حال کې چې وايي: پیدا شوی، ماشوم وو ستر شوی، وړی شوی تېری شوی، آیا د خدای زوی وړی کېږي؟ عقل خو وايي: هر زوی پلار ته ورته وي، که خدای زوی درلودی نو نه به کله ډوډی ته اړ کېدو او نه اوبو ته!!

بَدِيعُ السَّمَوَاتِ وَالْأَرْضِ أَنِّي يَكُونُ لَهُ وَلَدٌ وَلَمْ تَكُنْ لَهُ صَحِيبَةً ۖ وَخَلَقَ كُلَّ شَيْءٍ ۖ وَهُوَ بِكُلِّ شَيْءٍ عَلِيمٌ ﴿١٠١﴾

۱۰۱- د آسمانونو او زمکې پیدا کوونکی، څنگه به یې زوی وي په داسې حال کې چې مېرمن یې نشته، او هر څه یې پیدا کړي او په هر څه پوه دی.

(۱۰۱)- د مشرکانو د دغي غلطې انگېرنې د تردید لپاره څو دلائل وړاندي کوي:

د قرآن پلوشې الانعام

- څنگه هغه الله تعالى ته د زوی درلودو نسبت کوي چې آسمانونه او زمکه او هر څه ئې د لومړي ځل لپاره، له مخکنې بېلگې پرته، پیدا کړي؟!
- څوک چې الله تعالى ته د زوی نسبت کوي باید د مېرمنې درلودو نسبت هم ورته وکړي، د هر چا زوی د هغه له مېرمنې پیدا کېږي، که خدای زوی لري نو مېرمن ئې څوک ده؟
- زوی او ځای ناستي ته خو هغه څوک اړ کېږي چې د هر کار په کولو، د هر څه په پیدا کولو او په هر څه د علم لرلو عاجز وي، په دغو برخو کې خپلې نیمگړتیاوې د ځای ناستي او شریک په مرسته پوره کوي، په داسې حال کې چې الله تعالى د هر څه خالق او په هر څه پوه دی، ولي به ځای ناستی او شریک غوره کوي؟!

ذَٰلِكُمْ اَللّٰهُ رَبُّكُمْ لَا اِلٰهَ اِلَّا هُوَ خَلَقَ كُلَّ شَيْءٍ فَاعْبُدُوْهُ وَهُوَ عَلٰى كُلِّ

شَيْءٍ وَكِيلٌ ﴿١٢﴾

۱۰۲- همدا ستاسو رب دی، له ده پرته بل معبود نشته، د هر څه خالق، نو عبادت ئې کوه او هغه د هر څه کفیل دی.

(۱۰۲)- په پورتنیو آیتونو کې چې د الله تعالى د ښه پېژندو په اړه څه ویل شوي، د ده صفات او ځانگړتیاوې معرفي شوي، همدا ستاسو رب دی، له ده پرته بل معبود نشته، شریک نه لري، د هر څه خالق، زوی او مېرمن نه لري، یوازي د ده عبادت کوه او یوازي هغه خپل مولا او کفیل گڼه.

لَا تُدْرِكُهُ اَلْاَبْصَارُ وَهُوَ يُدْرِكُ اَلْاَبْصَارَ وَهُوَ اَلْغَفِيُّ الْخَبِيرُ ﴿١٣﴾

۱۰۳- سترگې ئې لیدې نه شي او دی سترگي ویني، او دی ښه باخبر لطیف دی.

(۱۰۳)- دلته څو خبرو ته پام وکړئ:

- د مخلوق سترگې د ده له لیدو عاجزي دي، دا ځکه چې الله تعالى لطیف دی، انسان په مخلوقاتو کې هغه څه نشي لیدي چې لطیف وي او متکاتف او متراکم نه وي، ساینس او علم موږ ته وايي چې د انسان سترگې د انرژي، نور، جاذبې، ساحې او په زرگونو نورو مخلوقاتو له لیدو عاجزي دي، نو دا سترگې به څنگه لطیف خدای ولیدي شي؟!
- دا خبره په حقیقت کې د یهودانو د هغې عقیدې د تردید لپاره راغلې چې وايي: د دوی ډېرو پیغمبرانو خدای په خپلو سترگو لیدلی، یهودانو په خپلو سترگو په داسې حال کې لیدلی چې د ورځو په منځ کې د دوی خوا ته راغلی، بایبل د قرآن او علم خلاف دعوی کوي چې خدای د بني اسرائیلو اکثر و پیغمبرانو او حتی کاهنانو ته په وار وار راڅرگند شوی او تل د انسان په څېره کې، د ورځو له منځه راوتلی، حتی له یعقوب علیه السلام سره ئې غېږي نیولي دي او په دې نه دی توانېدلی چې هغه راځملوي، خو د غېږو په وخت کې په یعقوب علیه السلام دومره

د قرآن پلوشې الانعام

زور راغلی چې د بني ورون یوه عضله ئې خور شوه!! د دغې پېښې په سبب بني اسرائيل تراوسه د حیواناتو دغه عضله نه خوري!! بیا لیکي چې خدای په بیت نیل کې یعقوب ته بیا راڅرگند شو، ورته وئې ویل له دې وروسته به ستا نوم د یعقوب په خای اسرائيل وي!! ډېر پاچایان به ستا له نسله راپیدا شي، دا سیمه چې له ابراهیم او اسحاق سره مې د دوی اولاد ته د سپارلو ژمنه کړې وه تا ته ئې سپارم، بیا نو خدای د ده له څنگه آسمان ته ولاړ!! ښايي د دې خبرې د لیکلو په وخت کې د بایبل د لیکونکي حافظې کار پرېښی وو او دا ئې په یاد نه وو چې د اردون د رود په غاړه او له خدای سره د غېږو له نیولو وروسته هم خدای ورته ویلي وو چې له دې وروسته به ستا نوم د یعقوب په خای اسرائيل وي!! د دې تناقض او تکرار خواب دي د بایبل منونکي ووايي، خدای هلته د اسرائيل نوم پرې اېښی وو که دلته؟! ورپسې لیکي: یعقوب په دې خاطر دلته د ډېرو ځلي جوړ کړ چې دلته ئې خدای لیدلی وو، د ځلي پر سر ئې د خُنبَاک هدیه (شراب) توی کړل او د زیتون په غوړو ئې غوړ کړ!!

- الله تعالى د انسان سترګې ویني، د دې معنی دا ده چې الله تعالى د انسان د بصیرت هغه نور هم ویني چې ده ته د لیدو او رویت توان ورکوي، هغه نور چې له منورو توکو نه د انسان سترګو ته لار مومي او د رویت سبب ګرځي، انسان ئې نشي لیدی خو الله تعالى ئې ویني.
- الله تعالى له هر څه خبر دی، د عالم هیڅ څه ترې پټ نشي پاته کېدی، دا د خبیر خدای وینا ده چې د مخلوق سترګې د ده له لیدو ناتوانه دي.

قَدْ جَاءَكُمْ بَصَائِرُ مِنْ رَبِّكُمْ^ط فَمَنْ أَبْصَرَ فَلِنَفْسِهِ^ط وَمَنْ عَمِيَ^ط فَعَلَيْهَا وَمَا أَنَا عَلَيْكُمْ بِحَفِيظٍ ﴿١٠٤﴾

۱۰۴- یقیناً چې تاسو ته د خپل رب له لوري د بصیرت (اسباب او رڼاګانې) راغلي دي، نو څوک چې له بصیرته کار واخلي، د ځان په ګټه ئې دی او څوک چې وړاند پاته شي د ځان په ضرر ئې دی او زه درباندي څارونکی نه یم.

(۱۰۴)- په مخکنیو آیتونو کې د توحید د اثبات او د شرک د نفي لپاره دومره کافي دلایل وړاندې شوي چې د بصیرت خاوندانو ته کفایت کوي، اوس نو که څوک له بصیرته کار واخلي، د ځان په ګټه ئې دی او که په دغو حقائقو او دلایلو سترګې پټې کړي، ځان ته به ضرر رسوي، پیغمبر د دوی څارونکی نه دی او د دوی د کفر او انکار ذمه وال نه دی.

وَكَذَلِكَ نَصْرَفُ الْأَيَّاتِ وَلِيَقُولُوا دَرَسْتَ وَلِنُبَيِّنَهُ لِقَوْمٍ يَعْلَمُونَ ﴿١٠٥﴾

۱۰۵- او همداراز آیتونه په بېله بېله توګه بیانوو او دا د دې لپاره چې دوی ووايي: (له چا دي حتماً) زده کړه کړې او دا د دې لپاره چې هغو خلکو ته (حقیقت) بیان کړو چې

د قرآن پلوشې الانعام

پوهېږي.

(۱۰۵) - د پیغمبر علیه السلام له لوري دوی ته دومره دلائل وړاندي شوي چې دوی ئې د دغي خبرې کولو ته اړ کړي چې ووايي: تا دا خبرې حتماً له چا زده کړې دي، دا د داعي په علم او زده کړې باندې د دښمن اعتراف او د دوی په ضد یو حجت دی.

اتَّبِعْ مَا أُوحِيَ إِلَيْكَ مِنْ رَبِّكَ لَا إِلَهَ إِلَّا هُوَ وَأَعْرِضْ عَنِ الْمُشْرِكِينَ ﴿١٠٦﴾
۱۰۶- د هغه څه متابعت کوه چې د خپل رب له لوري درته وحي شوی، له ده پرته بل معبود نشته، او له مشرکانو ډډه وکړه.

(۱۰۶) - پیغمبر علیه السلام ته لارښوونه شوې چې:

- د خپل رب له لوري چې کوم کتاب درکړی شوی د هغه متابعت وکړه.
- له الله تعالی پرته بل معبود نشته.
- له مشرکانو او د دوی له شرک ځان لري ساته.

وَلَوْ شَاءَ اللَّهُ مَا أَشْرَكُوا وَمَا جَعَلْنَاكَ عَلَيْهِمْ حَفِظًا وَمَا أَنْتَ عَلَيْهِمْ بِوَكِيلٍ ﴿١٠٧﴾
۱۰۷- او که الله غوښتلی نو دوی به شرک نه وو کړی او ته مو پر دوی څارونکی نه یې لېږلی او ته پرې کفیل او ذمه وال نه یې.

(۱۰۷) - په دې آیت کې هم پیغمبر علیه السلام ته مزید څو لارښوونې شوې:

- که الله تعالی غوښتلی وی نو دوی به شرک نه وو کړی، خو دا د الله تعالی سنت نه دی چې څوک په جبر او قهر سره توحید ته اړ او له شرک ئې منع کړي.
- ته هم د دوی څارونکی او ساتونکی نه یې لېږل شوی چې هر ورو به ئې له شرک ساتي.
- ته د دوی ذمه وال نه یې.

وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ عِلْمٍ كَذَلِكَ زَيَّنَّا لِكُلِّ أُمَّةٍ عَمَلَهُمْ ثُمَّ إِلَىٰ رَبِّهِمْ مَرْجِعُهُمْ فَيُنَبِّئُهُمْ بِمَا كَانُوا يَعْمَلُونَ ﴿١٠٨﴾

۱۰۸- او هغو ته ښکېل مه کوئ چې دوی ئې له الله پرته عبادت کوي، که نه نو دوی

د قرآن پلوشې الانعام

به هم (له شرك) ورتېر شي او الله ته به د جهالت په وجه ښكځلي وکړي، داسي مو هر امت ته خپلي کړني ښايسته کړي، بيا به ئې د خپل رب لوري ته ورتگ وي او په هغه څه به ئې خبر کړي چي دوی کول.

(۱۰۸) - دلته مؤمنانو ته له مشرکانو او د دوی له معبودانو سره د چلن په اړه لارښوونه شوې چي:

- د دوی جعلي معبودانو ته بد و رد مه وايئ، که نه نو دوی به هم له شرك ورتېر شي او الله ته به د جهالت په وجه ښكځلي وکړي.
- هر چا ته خپل کړه وړه، خپل مذهب او مسلک ښايسته کړی شوي،
- ټول به د خپل رب په لوري درومي، هلته به د خپلو کړنو په حقيقت او ماهيت پوه شي.

وَأَقْسَمُوا بِاللَّهِ جَهْدَ أَيْمَانِهِمْ لَئِنْ جَاءَهُمْ آيَةٌ لَّيُؤْمِنُنَّ بِهَا قُلْ إِنَّمَا الْآيَاتُ عِنْدَ اللَّهِ وَمَا يُشْعِرُكُمْ أَنَّهَا إِذَا جَاءَتْ لَا يُؤْمِنُونَ

۱۰۹ - او په خپلو کلکو قسمونو سره ئې د الله په نامه لوړه وکړه چي که کومه څرگنده نښه ورته راشي نو حتماً به پرې ايمان راوړي، ووايه: آيتونه خو له الله سره دي، او څه مو په دي پوهوي چي که هغه راشي نو دوی ايمان نه راوړي.

(۱۰۹) - د دوی ځيني داسي دي چي د دغو ټولو دلائلو له اورېدو وروسته به هم د الله په نامه لوړه کوي چي که د قناعت وړ دليل ورته وړاندي شي نو حتماً به پرې ايمان راوړي، خو حقيقت داسي نه دی، که هر دليل ئې مخي ته کېښودل شي ايمان نه راوړي.

دا يو له هغو آيتونو دی چي په تفسير کي ئې د مفسرينو ترمنځ شديد اختلاف ترسترگو کېږي، هومره چي ابن تيميه رحمه الله وايي: (په دي اړه چي په ځينو تفسيرونو کي څه هم ويل شوي خطاً او ناسم دي)، زه د درنو مفسرينو د متعارضو آراوو له رانقلولو ډډه کوم، خو په دغو آراوو له غور نه وروسته چي ما کومه نتيجه ترلاسه کړې هغه ستاسو مخي ته ږدم: دلته د هغو خلکو په اړه بحث شوی چي په مؤکدو قسمونو سره وايي: که قانع کوونکی دليل ومومو نو حتماً ايمان راوړو، يعني نه د قرآن په دلائلو قانع شوي او نه په ټولو هغو دلائلو چي د پيغمبر عليه السلام له لوري دوی ته وړاندي شوي، گواکي د دوی د عدم ايمان وجه د کافي او قانع کوونکو دلائلو نشتوالی دی، که داسي دلائل ومومي نو حتماً به ايمان راوړي!! مؤمنانو د دوی دا ادعا نه منله، احساس ئې دا وو چي دا متعنت او لجوج مخالفين په هيڅ دليل نه قانع کېږي، د قرآن د لارښوونو په رڼا کي ئې دا احساس کاوو چي د مخالفينو په ليکو کي ځيني خلک داسي دي چي په هيڅ دليل نه قانع کېږي او له مخالفته لاس نه اخلي، د دوی دغه احساس به د دي باعث شو چي دا متعنت مخالفين په کلکو قسمونو سره ادعاء وکړي چي د دلائلو په اورېدو سره حتماً

د قرآن پلوشې
الانعام
۱۷۸

ایمان راوړي، په دې آیت کې دغه حالت توضیح شوی، وروستی آیت هم دا مطلب توضیح کوي او وایي چې که مزید دلائل او نښې هم دوی ته وړاندې شي د مخکې په څېر به ایمان نه راوړي.

وَنُقَلِّبُ أَفْعَدَتَهُمْ وَأَبْصَرَهُمْ كَمَا لَمْ يُؤْمِنُوا بِهِ أَوَّلَ مَرَّةٍ وَنَذَرُهُمْ فِي طُغْيَانِهِمْ

يَعْمَهُونَ ﴿١١٠﴾

۱۱۰- او زړونه او سترګې به ئې داسې واړوو چې د لومړي ځل په څېر ایمان پرې رانه وړي او په خپل طغيان او سرغړاوي کې ئې لالهانده پرېږدو.

(۱۱۰)- دوی په طغيان، تعصب او جهالت کې داسې پړاو ته رسېدلي چې نه ئې د زړه ډډه د حق خبرې منلو ته پرانیستل کېږي او نه ئې سترګې د حق لیدلو ته، د هرې نښې او هر دلیل په وړاندې به همغه دریځ غوره کوي چې تر دې د مخه ئې غوره کړی.

وَلَوْ أَنَّا نَزَّلْنَاهُ إِلَيْهِمُ الْمَلَأِكَةَ وَكَلَّمَهُمُ الْوَقَى وَحَشَرْنَا عَلَيْهِمْ كُلَّ شَيْءٍ قُبُلًا مَّا

كَانُوا لِيُؤْمِنُوا إِلَّا أَنْ يَشَاءَ اللَّهُ وَلَكِنْ أَكْثَرُهُمْ تَجَاهُلُونَ ﴿١١١﴾

۱۱۱- او که مو ملانګې ورلېږلي وې او مو ورسره خبرې کړې وې او د دوی مخې ته مو هر څه راغونډ کړي وې، ایمان ئې نه راوړ، مګر دا چې الله غوښتي وې، خو ډېری ئې نه پوهیږي.

(۱۱۱)- د جهالت په ډنډ کې داسې غرق دي چې که فرشتې ئې مخې ته ودروو، مړي ورسره خبرې وکړي، هر څه ئې مخې ته راغونډ کړو، ټولې نښې او آیتونه ئې مخې ته کېږدو، ایمان نه راوړي.

وَكَذَلِكَ جَعَلْنَا لِكُلِّ نَبِيٍّ عَدُوًّا شَيَاطِينَ الْإِنْسِ وَالْجِنِّ يُوحِي بَعْضُهُمْ إِلَى بَعْضٍ

زُخْرَفَ الْقَوْلِ غُرُورًا وَلَوْ شَاءَ رَبُّكَ مَا فَعَلُوهُ فَذَرُهُمْ وَمَا يَفْتَرُونَ ﴿١١٢﴾

۱۱۲- او همداسې مو د هر پیغمبر لپاره له شیطانونو او انسانانو دښمنان ټاکلي، چې ځینې ئې ځینو نورو ته په دوکې سره بنایسته شوې خبرې القاء کوي، او که ستا رب

غوښتي وی دا کار به ئې نشو کولی، نو په خپلو افتراءاتو کې ئې پرېږده.

(۱۱۲) - الله تعالى انسانان داسې پېدا کړي چې که یوې خوا ته د پیغمبرانو په څېر لور لور شخصیتونه په کې راوړلایږي، د حق او حقیقت مشعل ئې په لاس کې، د انسانانو په لارښوونه مصروف، له بلې خوا د پیغمبرانو او د حق او حقیقت هغه دښمنان راپېدا کېږي چې خلک غلوي، په ملمع او ښایسته شوو دروغجنو خبرو سره، که دا الهي سنت نه وی نو دوی دا کار نشو کولی، نو دا خلک په خپلو افتراءاتو کې پرېږده، له داسې خلکو سره ځان مه مصروفوه او خپل کار ته دوام ورکړه.

وَلْتَصْغَىٰ إِلَيْهِ أَفْئِدَةُ الَّذِينَ لَا يُؤْمِنُونَ بِالْآخِرَةِ وَلَيَرَّضَوْهُ وَلَيَقْتَرِفُوا مَا هُمْ

مُقْتَرِفُونَ ﴿١١٣﴾

۱۱۳- او دا د دې لپاره چې د هغو خلکو زړونه ورواړي چې په آخرت ایمان نه راوړي او چې پرې راضي شي، او همغه څه ترسره کړي چې کوونکي ئې دي.

(۱۱۳) - د دوی غولونکو خبرو ته به هغه خلک تمایل ښيي او هغه به خوښوي چې په آخرت ایمان نه لري، دا له آخرته غافل د دنیا بندگان د دې لپاره د دغو بې لارو مشرانو خبرې خوښوي چې دوی ته د هر بد کار کولو، د هر خیانت، فساد، د بل په حق تېري، عیش او عشرت اجازه ورکوي، غربي دیموکراسي او بې مهاره او بې لجامه آزادي ورکوي.

أَفْغِيرَ اللَّهُ أَبْتَغَىٰ حَكْمًا وَهُوَ الَّذِي أَنْزَلَ إِلَيْكُمُ الْكِتَابَ مُفَصَّلًا ۖ وَالَّذِينَ
ءَاتَيْنَهُمُ الْكِتَابَ يَعْلَمُونَ أَنَّهُ مُنْزَلٌ مِّن رَّبِّكَ بِالْحَقِّ ۖ فَلَا تَكُونَنَّ مِنَ الْمُمْتَرِينَ



۱۱۴- آیا له الله پرته بل حکم ولټوم؟ حال دا چې (الله) همغه ذات دی چې دا مفصل کتاب ئې درته رالېږلی، او چا ته چې د کتاب (علم) ورکړی شوی په دې پوهیږي چې په رښتیا سره دا ستا د رب له لوري نازل شوی دی، نو له شک کوونکو مه کیږه.

(۱۱۴) - آیا له الله تعالى پرته بل حکم ځان ته ولټوم؟ آیا خپل ژوند د بل چا د حکم او دستور مطابق تنظیم کړم؟ آیا په ژوند پورې مربوط قضایا د بل چا د قانون مطابق حل و فصل کړم؟ په داسې حال کې چې الله تعالى د دې

د قرآن پلوشې الانعام

مقصد لپاره مفصل او جامع کتاب رالېږلی، د داسې جامع او مفصل کتاب په شته والي که به څنگه او ولي بل چا ته رجوع کوم؟!

چا ته چې د کتاب علم ورکړی شوی په دې پوهېږي چې دا مفصل او جامع لارښود کتاب ستا د رب له لوري نازل شوی، نو د دوی مخالفت دي تا په شک کي وانه چوي.

وَتَمَّتْ كَلِمَتُ رَبِّكَ صِدْقًا وَعَدْلًا لَا مُبَدِّلَ لِكَلِمَتِهِ ۚ وَهُوَ السَّمِيعُ الْعَلِيمُ ﴿١١٥﴾

۱۱۵- او ستا د رب کلام د صداقت او عدالت له مخې بشپړ دی، هېڅوک ئې د پرېکړو بدلونکې نشي کېدی، او هغه پوه اورېدونکی دی.

(۱۱۵)- دلته د دې الهي کتاب په اړه څو خبرې شوي:

- دا ستا د رب کلام دی.
- هره خبره ئې په بشپړه توګه رښتینې ده.
- هر قضاوت او حکم ئې په بشپړه توګه عادلانه دی.
- هېڅوک ئې د پرېکړو، وعد او وعید د تحقق مخه نشي نیولی.
- الله تعالی چې په دې کتاب کي څه ویلي، که دا د مؤمنانو او کافرانو د قول او عمل په اړه دي، که د توحید او شرک، حق او باطل، دنیا او آخرت په اړه دي، که د خلکو د عملونو د پایلو او عواقبو په اړه دي، ټول حق او رښتیني دي او دا د هغه ذات له لوري ویل شوي چې پوه اورېدونکی دی.

وَإِنْ تُطِيعُوا أَكْثَرَ مَنْ فِي الْأَرْضِ خَلَوْا بِهِمْ ۚ وَتُطِيعُوا اللَّهَ فَإِنَّ لَهُ الْاُخْرَىٰ وَالدُّنْيَا ۚ وَإِنْ تُطِيعُوا اللَّهَ وَرَسُولَهُ فَمَا يَأْخُذْ بَعْدَ ذَلِكَ مِنْكُمْ ۚ وَإِنْ تُطِيعُوا أَكْثَرَ مَنْ فِي الْأَرْضِ خَلَوْا بِهِمْ ۚ وَإِنْ تُطِيعُوا اللَّهَ فَإِنَّ لَهُ الْاُخْرَىٰ وَالدُّنْيَا ۚ وَإِنْ تُطِيعُوا اللَّهَ وَرَسُولَهُ فَمَا يَأْخُذْ بَعْدَ ذَلِكَ مِنْكُمْ ۚ

وَإِنْ هُمْ إِلَّا يَخْرُصُونَ ﴿١١٦﴾

۱۱۶- او که ته د ډېری هغو خلکو اطاعت وکړې چې په زمکي کي اوسي نو د الله له لاري به دي تېرېاسي، دوی خو یوازي په ګمانونو پسي روان دي او یوازي په خوشو دروغجنو خبرو کي لګيا دي.

(۱۱۶)- دلته د یوې مهمې او اساسي خبرې لارښوونه شوې:

په یوې جهل وهلي او شرک خپلې ټولنې کي دا د معیار او ملاک په توګه مه نیسه چې څومره خلک د پوې خبرې ملا تر کوي، دلته به اکثریت داسې ومومي چې متابعت ئې تا د حق له لاري منحرف کوي. د دغو خلکو ډېری داسې دي چې د علم په ځای په ګمانونو پسي درومي او د بامقصد او جدي خبرو په ځای په خوشو دروغجنو خبرو کي لګيا دي، د دوی مذهب، مسلک، د ژوند طریقه، اصول او ضوابط په قیاس او تخمین ولاړ دي.

د قرآن پلوشې الانعام

دې ته مو بايد پام وي چي دغي خبري ته عموميت ورکول او په بوي اسلامي ټولني ئې هم اطلاق کول صحيح نه ده، د مسلمانانو اجماع، سواد اعظم او اکثريت اعتبار لري، البته په ټولو هغو مواردو کي چي صريح نص نه وي او پرېکړه د مسلمانانو خوښي ته پرېښودل شوې وي.

إِنَّ رَبَّكَ هُوَ أَعْلَمُ مَنْ يَضِلُّ عَنْ سَبِيلِهِ ۖ وَهُوَ أَعْلَمُ بِالْمُهْتَدِينَ ﴿١١٧﴾

۱۱۷- يقيناً چي ستا رب تر هر چا هغه خلك ښه پېژني چي د ده له لاري تېروتي او دى هدايت شوي هم تر هر چا زيات پېژني.

(۱۱۷)- د ضلالت، هدايت، لار ورکو او لار موندونکو په اړه چي الله تعالى په خپل لارښود کتاب کي څه ويلي، د هغه وسيع علم پر بنسټ دي چي الله تعالى ئې د هر چا او هر څه په اړه لري، دا بايد د وروستي معيار او ملاک په توگه ونيسئ، هر قضاوت او پرېکړه مو بايد د دې الهي کتاب له مخي وي نه د خلکو اکثريت او اقليت ته په پام سره.

فَكُلُوا مِمَّا ذُكِّرَ أَنتُمْ عَلَى اللَّهِ عَلَيْهِ إِنْ كُنْتُمْ بِعَآيَاتِهِ مُؤْمِنِينَ ﴿١١٨﴾ وَمَا لَكُمْ أَلَّا تَأْكُلُوا مِمَّا ذُكِّرَ أَنتُمْ عَلَى اللَّهِ عَلَيْهِ وَقَدْ فَصَّلَ لَكُمْ مَا حَرَّمَ عَلَيْكُمْ إِلَّا مَا اضْطُرَّرْتُمْ إِلَيْهِ ۚ وَإِنَّ كَثِيرًا لِّيُضِلُّونَ بِأَهْوَاءِهِمْ بِغَيْرِ عِلْمٍ ۚ إِنَّ رَبَّكَ هُوَ أَعْلَمُ بِالْمُعْتَدِينَ ﴿١١٩﴾

۱۱۸- نو له هغه څه ئې وخورئ چي (د ذبحي په مهال) د الله نوم پرې ياد شوى، كه په رښتيا د ده په آيتونو ايمان لرئ. ۱۱۹- او څه درباندي شوي چي هغه څه نه خورئ چي د الله نوم پرې ياد شوى، په داسي حال کي چي تاسو ته ئې په تفصيل سره ښودلي چي څه ئې درباندي حرام کړي، پرته له هغه چي ورته اړ کړى شوى، او ډېرى خلك خو د خپلو هوسونو په غوښتنه په ناپوهۍ سره نور بې لاري کوي، بې شکه چي ستا رب دغه تېرى کوونکي تر هر چا ښه پېژني.

(۱۱۸-۱۱۹)- په دې مبارکو آيتونو کي د مخکنۍ موضوع لپاره يوه روښانه بېلگه بيان شوې، هغه دا چي: دا دئ تاسو گورئ چي ستاسو د ټولني ډېر خلك د الله تعالى له لوري حلال شوي شيان حرام گڼي، د حلال او حرام خوراک په اړه د دوى د هوى او هوس متابعت مه کوئ، كه نه نو بې لاري کوي مو، کوم څاروي چي غوښه ئې الله تعالى درته حلاله کړې هغه وخورئ، خو په دې شرط چي د الله په نامه ذبح شوي وي، په استثنائى د هغه حالت چي د حرام شي خوړلو ته اړ شوي وئ، ستا رب تېرى کوونکي ښه پېژني، هغه تېرى کوونکي هم چي له خپله ځانه حلال او حرام ټاکي او هغه هم چي د ده له قانون او له جائز حد نه تېرى کوي.

وَذَرُوا ظَهْرَ الْإِثْمِ وَبَاطِنَهُ^{١٢٠} إِنَّ الَّذِينَ يَكْسِبُونَ الْإِثْمَ سَيُجْزَوْنَ بِمَا كَانُوا يَقْتَرِفُونَ ﴿١٢١﴾ وَلَا تَأْكُلُوا مِمَّا لَمْ يُذْكَرِ اسْمُ اللَّهِ عَلَيْهِ وَإِنَّهُ لَفِسْقٌ وَإِنَّ الشَّيَاطِينَ لَيُوحُونَ إِلَيْكُمْ لِيُجَدِلُوا بَيْنَكُمْ^{١٢٢} وَإِنْ أَطَعْتُمُوهُمْ إِنَّكُمْ لَمُشْرِكُونَ



۱۲۰- او بڼکاره او پټه گناه پرېږدئ، يقيناً څوک چې گناه کوي حتماً به د خپلو کړنو سزا ورکړی شي. ۱۲۱- او هغه څه مه خورئ چې د الله نوم نه وي پرې یاد شوی، او په رښتیا چې دا فسق دئ، او شيطانان خو خپلو دوستانو ته وسوسي (په زړه کې) وراچوي چې له تاسو سره مجادله وکړي، او که د دوی اطاعت وکړئ نو تاسو به هم مشرکان شئ.

(۱۲۰-۱۲۱)- د مخکنی موضوع په اړه مزيد ويل شوي چې:

- بڼکاره او پټه گناه پرېږدئ، څوک چې په پټه يا بڼکاره گناه وکړي د خپلو کړنو سزا به حتماً گوري.
- هغه ذبيحه مه خورئ چې د الله نوم نه وي پرې یاد شوی، دا د الله تعالی له حکم نه سرغړاوی دئ.
- شيطانان خپل دوستان او ملگري وسوسه کوي، غلطې خبرې ورښيي، په دې موخه چې له تاسو سره ئې شخړو او لانجو ته چمتو کړي، د دوی لانجې نه عقلي منشأ لري نه ديني، شيطاني منشأ لري.
- که ئې خبرې ومنئ نو د دوی په څېر به په شرک کې پرېوځئ.

أَوْ مَن كَانَ مِيتًا فَأَحْيَيْنَاهُ وَجَعَلْنَا لَهُ نُورًا يَمْشِي بِهِ فِي النَّاسِ كَمَن مَّثَلُهُ فِي

الظُّلُمَاتِ لَيْسَ بِخَارِجٍ مِّنْهَا^{١٢٣} كَذَلِكَ زُيِّنَ لِلْكَافِرِينَ مَا كَانُوا يَعْمَلُونَ ﴿١٢٤﴾

۱۲۳- آيا هغه چې مړ وو، بيا مو راژوندی کړ او داسې رڼا مو ورپه برخه کړه چې په هغې سره په خلکو کې تگ کولی شي، هغه چا ته به ورته وي چې په داسې تيارو کې وي چې ترې وتونکی نه وي، کافرانو ته همداسې هغه څه ښايسته شوي چې دوی ئې کوي.

(۱۲۳)- په دې مبارک آيت کې څو ډېرې مهمې او اساسي خبرې په ايجاز او اختصار سره شوې:

د قرآن پلوشې الانعام

- کفر داسي دی لکه مرگ او ایمان داسي دی لکه ژوند، کافر د مري په څېر دی او مؤمن د ژوندی په څېر.
- څوک چې کافر وو او الله تعالی ایمان ورپه برخه کړ داسي دی لکه چې مړ وو او الله تعالی راژوندی کړ.
- د الله تعالی لارښود کتاب داسي دی لکه روڼ څراغ چې په تیاره کې انسان ته لار ښيي.
- د دې روڼ څراغ په رڼا کې انسان کولی شي د خلکو په منځ کې د تلو لار ځان ته روښانه کړي، دوست او دښمن، صالح او طالح، مؤمن او منافق، ښه او بد وپېژني، لوړي او ژوري وويني، خنډونه او گړنگونه ورته جوت شي.
- بې ایمانه انسان په یوې کفرې ټولنې کې هغه چا ته ورته دی چې په پرېرو تیارو کې پروت وي او د وتلو ټولې لارې پرې بندې وي.
- دا تیاره په حقیقت کې د جهل، شرک او کفر هغه تیاره ده چې د ده پر زړه، دماغ او سترگو نې سیوری غوړولی، د ده معیارونه نې مختل کړي، د ده احساسات او مشاعر نې خپلي، خپلې بدې کړنې نې ورته ښایسته کړي.
- آیا دا دواړه سره برابر دي؟ کوم د عقل او وجدان خاوند به دا دواړه برابر وگڼي؟!

وَكَذَلِكَ جَعَلْنَا فِي كُلِّ قَرْيَةٍ أَكْبَرًا مُّجْرِمِيهَا لِيَمْكُرُوا فِيهَا وَمَا يَمْكُرُونَ

إِلَّا بِأَنْفُسِهِمْ وَمَا يَشْعُرُونَ ﴿١٢٣﴾

۱۲۳- او همداسي مو په هر کلي کې د هغوی ستر ستر مجرمین داسي گرځولي چې هلته دسیسې جوړوي، خو په دې نې سر نه خلاصیږي چې په حقیقت کې د ځان خلاف دسیسې کوي.

(۱۲۳)- په هر کلي، سیمې او هېواد کې داسي ستر ستر مجرمین، دوکه مار مذهبي مشران او دسیسه کار سیاسي زعماء راولاړېږي چې خلک غولوي، څوک له دین دام جوړ کړي، څوک له قومي او ژبني تعصب داسي وسیله جوړه کړي چې جاهلان په خپلې غلامۍ کې وساتي، څوک واکمني د ځان او خپل ټبر موروثي حق وگڼي، گمان نې دا وي چې کولی شي ناپوه او جاهل وگړي، د تل لپاره په خپلو دسیسو سره وغولوي، دا نې په خیال کې نه گرځي چې دا دسیسې نې په حقیقت کې د ځان خلاف دي، الله تعالی به نې حتماً سزا ورکوي.

وَإِذَا جَاءَتْهُمْ آيَةٌ قَالُوا لَنْ نُّؤْمِنَ حَتَّى نُؤْتَىٰ مِثْلَ مَا أُوتِيَ رُسُلُ اللَّهِ ۗ اللَّهُ أَعْلَمُ

حَيْثُ يَجْعَلُ رِسَالَتَهُ ۗ سَيُصِيبُ الَّذِينَ أَجْرَمُوا صَغَارٌ عِنْدَ اللَّهِ وَعَذَابٌ شَدِيدٌ

بِمَا كَانُوا يَمْكُرُونَ ﴿١٢٤﴾

۱۲۴- او کله چې کوم آیت ورته راشي وايي: تر هغه به ایمان رانه وړو چې موږ ته هم

د قرآن پلوشې الانعام

هغه څه راکړی شي چې د الله پیغمبرانو ته ورکړی شوي!! الله تر هر چا زیات ښه پوهیږي چې خپل رسالت چېرې کيږدي (چا ته ئې وسپاري)، ژر به دغو مجرماتو ته د خپلو دسیسو په وجه، د الله په نزد کې سپکاوی او سخت عذاب ورپه برخه شي.

(۱۲۴) - دلته د دغو مکارو او دوکه مارو مجرمینو د دسیسو یوه بېلگه وړاندې شوې:

- څرگنده نښه او واضح دلیل ئې مخې ته کېښودل شي، خو دوی په ځواب کې وایي: موږ خو پر خپل مخکني مذهب کلک ولاړ یو، یوازې هغه خبرې منو چې له مخکنيو پیغمبرانو موږ ته په میراث پاته دي، ستا خبرې نوې دي، زموږ له پلرني مذهب او د مخکنيو پیغمبرانو له ویناوو سره اړخ نه لگوي، یوازې په هغه صورت کې ستا خبرې منلې شو چې د مخکنيو پیغمبرانو له ویناوو سره ورته وي!! دا په داسې حال کې چې نه د دوی مذهب له مخکنيو پیغمبرانو په میراث پاته مذهب دئ، نه هغه خبرې مني چې مخکنيو پیغمبرانو کولې، که داسې وی نو د پیغمبر علیه السلام مخالفت به ئې نه کولو!
- او یا ئې مقصد دا دئ: د پیغمبر خبرې په هغه صورت کې منلې شو چې د وحی حامل فرشته پر موږ هم نازلې شي او په دې توګه راته ثابته شي چې واقعاً پر پیغمبر علیه السلام هم له آسمانه فرشته نازلې شوې!! ولي یوازې ده ته راځي؟ پکار ده دا فرشته ټولو ته ځان وښيي!! د دوی په ځواب کې ویل شوي: (الله تر هر چا زیات ښه پوهیږي چې خپل رسالت چا ته وسپاري)، د دغو مجرماتو دا وینا هسې یوه دوکه او دسیسه ده، د خلکو د غولولو لپاره دا خبرې کوي، له حق او حقیقت سره خپل مخالفت په دغې وینا سره توجیه کوي، الله تعالی به ډېر ژر د دغو دسیسو په وجه، سپکاوی او سخت عذاب ورپه برخه کړي.

فَمَنْ يُرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ ۖ وَمَنْ يُرِدْ أَنْ يُضِلَّهُ يَجْعَلْ
صَدْرَهُ ضَيِّقًا حَرَجًا كَأَنَّمَا يَصْعَدُ فِي السَّمَاءِ ۚ كَذَلِكَ يَجْعَلُ اللَّهُ
الرَّجْسَ عَلَى الَّذِينَ لَا يُؤْمِنُونَ ﴿١٢٥﴾

۱۲۵- څوک چې الله تعالی ئې لارښوونه وغواړي نو سینه ئې اسلام ته پرانیزي او د چا بې لاریتوب چې وغواړي نو سینه ئې ورتنګه کړي، داسې لکه آسمان ته چې خېژي، همداراز الله پر هغو ناپاکي ټپي چې ایمان نه راوړي.

(۱۲۵) - د هدایت او ضلالت په اړه د الله تعالی سنت دا دئ:

- الله تعالی چې څوک د هدایت وړ ومومي، په هغه کې د لار موندلو او هدایت تلوسه، د حق په لوري انابت، له جهل، شرک، فساد او ظلم نه کرکه او نفرت وګوري نو سینه ئې اسلام ته پرانیزي.
 - څوک چې د هدایت وړتیا ونه لري، د بې لاریتوب له تیارو نه د وتلو اراده ونه لري، په زړه کې ئې له باطل نه کرکه او د حقیقت موندلو تلوسه نه وي، نو الله تعالی ئې سینه ورتنګه کړي، داسې لکه آسمان ته چې خېژي، د حق په لوري تګ ورته داسې برېښي لکه آسمان ته ختل.
- د دې مبارک آیت دا وروستۍ فقره د قرآن یو ستر علمي اعجاز دئ، اوس او د دې آیت له

د قرآن پلوشې الانعام

نزوله څوارلس سوه کاله وروسته او هغه مهال چې انسان له زمکې لږ د آسمان په لوري لور ولاړ او فضاء ته وخوت، دا حقيقت ورته معلوم شو چې آسمان ته د تلو په مهال د انسان سينه تنگېږي، دا ځکه چې هر څومره لور ځي اوکسيجن کمېږي او د همدې په وجه انسان نفس تنگي احساسوي. که موږ نن دا خبره د کوم باانصاف او باضمير ساينس پوه په وړاندې ياده کړو چې زموږ په قرآن کې څوارلس پېړۍ مخکې ويل شوي چې آسمان ته د ختلو په مهال د انسان سينه تنگېږي، ځواب به ئې څه وي؟ آيا د دې خبرې په اورېدو سره به حيران نه شي؟ او د دې خبرې کولو ته به اړ نشي چې دا يو ستر علمي حقيقت دی، د هغه مهال انسان ته په دې حقيقت پوهېدا محال وه، دا د هغه مهال د يوه عادي انسان وينا نشو کولای.

وَهَذَا صِرَاطُ رَبِّكَ مُسْتَقِيمًا ۖ قَدْ فَضَّلْنَا الْآيَةَ لِقَوْمٍ يَذْكُرُونَ ﴿١٢٦﴾ هُمْ دَارُ
الْسَّلَامِ عِنْدَ رَبِّهِمْ ۖ وَهُوَ وَلِيُّهُمْ بِمَا كَانُوا يَعْمَلُونَ ﴿١٢٧﴾

۱۲۶- او دا ستا د رب مستقیمه لار ده، یقیناً چې موږ پند اخیستونکو خلکو ته آیتونه په تفصیل سره بیان کړي. ۱۲۷- دوی ته د خپل رب په خوا کې، د هغه څه په سبب چې کول ئې، د سلامتیا ټاټوبی دی او هغه به ئې مولا وي.

(۱۲۶-۱۲۷)- په دې مبارکو آیتونو کې ویل شوي چې:

- اسلام هغه مستقیمه لار ده چې ستا رب درته غوره کړې.
- هغو خلکو ته چې د پند اخیستو استعداد لري، آیتونه په تفصیل سره بیان شوي.
- دوی ته به د خپلو عملونو په سبب، د خپل رب په خوا کې د سلامتیا ټاټوبی وي.
- الله تعالی به ئې مولا وي.

وَيَوْمَ تَحْشُرُهُمْ جَمِيعًا يَمْعَشَرُ الْجِنَّ قَدْ اسْتَكْثَرْتُمْ مِنَ الْإِنْسِ ۖ وَقَالَ أَوْلِيَاؤُهُمْ مِنَ
الْإِنْسِ رَبَّنَا اسْتَمْتَعَ بَعْضُنَا بِبَعْضٍ وَبَلَّغْنَا أَجَلَنَا الَّذِي أَجَلْتَ لَنَا ۚ قَالَ النَّارُ
مَثْوَاكُمْ خَالِدِينَ فِيهَا إِلَّا مَا شَاءَ اللَّهُ ۚ إِنَّ رَبَّكَ حَكِيمٌ عَلِيمٌ ﴿١٢٨﴾

۱۲۸- او هغه ورځ چې ټول به راغونډ کړي، (او ورته وبه وايي:) ای د پېریانو ټولیه! ډېر انسانان مو ترلاسه کړل (له ځان سره مو ملګري کړل)، او د دوی انسانان ملګري به وايي: ای زموږ ربه! موږ خو یوه له بل ګټه ترلاسه کړې او همغه نېټه مو راوړسېده چې تا راته ټاکلې وه، وبه وايي: اور مو تمخې دی، په هغه کې تلپاته، مګر دا چې الله

د قرآن پلوشې الانعام

(بل څه) وغواړي، يقيناً چي ستا رب پوه حکم کوونکی دی.

(۱۲۸) - دلته د قیامت د ورځې یوه زړه لړزونکې صحنه انځور شوې:

الله تعالیٰ به ټول انسانان او د دوی شیطانان راغونډ کړي، شیطانانو ته به ووايي: ډېر انسانان مو بېلاري او له ځان سره ملګري کړل، د دوی لارورکي انسانان ملګري به ووايي: اې زموږ ربه! موږ خو یو له بل نه ګټه ترلاسه کړې، د ملګرتیا موخه او وجه مو همدا وه، تا دا فرصت راکړی وو، تر هغه مو دا کار کړی چي ستا له لوري ټاکلې نېټه راورسېده، خو د الله تعالیٰ په وړاندي به د دوی دا غلط او بې بنسټه استدلال هیڅ وزن او ارزښت نه لري، دا ځواب به ورکړي چي: درومئ، اور مو تمځی دی، په هغه کي تلپاته، مګر دا چي الله (بل څه) وغواړي، دا ځکه چي ستا رب پوه حکم کوونکی دی، پوهېږي چي دوی د کومي سزا او حکم وړ دي. دی ته مو پام وي چي حکیم او حاکم د علیم او عالم په څېر صیغې دي، په دې آیت کي د حکیم غوره ترجمه ښه حکم کوونکی ده، ځکه خبره په دوزخ کي د دوزخیانو د دائمې پاته کېدو ده، دلته حکیم د حکمت خاوند په معنی ژباړل موزون نه برېښي.

وَكَذَلِكَ نُؤَلِّي بَعْضَ الظَّالِمِينَ بَعْضًا بِمَا كَانُوا يَكْسِبُونَ ﴿١٢٩﴾

۱۲۹ - او همداسي ځيني ظالمان د ځينو نورو ملګري کوو، د هغه څه په وجه چي کول شي.

(۱۲۹) - د دې آیت درې توجیه کېدی شي:

- د قیامت په ورځ به ظالمان د خپلو کړنو په سبب یو په بل پسې په دوزخ کي واچوو.
 - په دنیا کي ظالمان پر ظالمانو مسلطوو.
 - ظالمان د ظالمانو په څنګ کي د دوی د ملګرو په توګه راغونډوو.
- په دغو توجیهاتو کي غوره او دقیقه ئې وروستی توجیه ده، دا ځکه چي تر دې د مخه ویل شوي چي: الله تعالیٰ به شیطانانو ته ووايي: له انسانانو مو ډېر خپل ملګري کړل، ورپسې د دوی د لارورکو انسانانو ملګرو په اړه ویل شوي: وَ قَالَ أُولَیَاؤُهُمْ مِنَ الْإِنسِ، او دا ښيي چي دلته نُؤَلِّي د ملګري کولو په معنی راغلي.

يَمَعَشَرَ الْجَنِّ وَالْإِنسِ أَلَمْ يَأْتِكُمْ رُسُلٌ مِّنْكُمْ يَقُصُّونَ عَلَيْكُمْ ءَايَاتِي
وَيُنذِرُونَكُمْ لِقَاءَ يَوْمِكُمْ هَٰذَا قَالُوا شَٰهَدْنَا عَلَىٰ أَنْفُسِنَا ۖ وَعَرَّتْهُمْ الْحَيَاةُ الدُّنْيَا

وَشْهَدُوا عَلَىٰ أَنْفُسِهِمْ أَنَّهُمْ كَانُوا كَافِرِينَ ﴿١٣٠﴾

۱۳۰- ای د پېریانو او انسانانو ټولیه! آیا ستاسو پیغمبران نه وو درغلي، چې زما آیتونه ئې درته بیانول او له دغي ورځي سره له مخامخېدو ئې وېرولئ، وبه وایي: د ځان په خلاف شهادت ورکوو، او دنیوي ژوند دوکه کړي ول، او پر خپل ځان به د دې شهادت ورکوي چې کافران ول.

(۱۳۰)- پېریانو او د دوی ملگرو انسانانو ته به وویل شي: آیا ستاسو له منځ نه پیغمبران نه وو درغلي، چې زما آیتونه ئې درته بیانول او له دغي ورځي سره له مخامخېدو ئې وېرولئ، دوی به له دې پرته بل څه نشي ویلی چې: هو؛ نن د ځان په خلاف شهادت ورکوو. دوی ولي له دې بدې پایلې سره مخامخ شوي؟ دا ځکه چې دنیوي ژوند دوکه کړي ول، د دنیا په لذاندو کې غرق ول، خدای او آخرت ئې هېر کړی وو، خو په هغه ورځ به په خپلو غلطیو اعتراف کوي او د ځان په خلاف به شهادت ورکوي چې کافران ول.

ذَٰلِكَ أَنْ لَّمْ يَكُن رَّبُّكَ مُهْلِكَ الْفَرَىٰ بِظُلْمٍ وَأَهْلُهَا غَفُلُونَ ﴿١٣١﴾

۱۳۱- دا د دې لپاره چې ستا رب په داسې حال کې په ناحقه او ظالمانه توگه کلیوال نه هلاکوي چې غافل وي (پیغمبر نه وي ورلیږل شوی).

(۱۳۱)- الله تعالیٰ په هیچا ظلم نه کوي، هیڅوک به یې مجبه نه هلاکوي، په هیڅ قوم باندې په داسې حال کې عذاب نه لېږي چې غافل وي، پیغمبر نه وي ورغلی، حق ته بلنه نه وي ورکړی شوی، چا هغوی ته د حق وینا نه وي کړې او له حقائقو به خبره پاته شوي وي، یوازي له اتمام حجت نه وروسته پر هغه چا عذاب نازلوي چې د عذاب مستحق وي.

وَلِكُلِّ دَرَجَةٍ مِّمَّا عَمِلُوا وَمَا رُبُّكَ بِغَفْلٍ عَمَّا يَعْمَلُونَ ﴿١٣٢﴾

۱۳۲- او هر چا ته د خپلو کړنو متناسب درجې دي او ستا رب له هغه څه غافل نه دی چې دوی ئې کوي.

(۱۳۲)- الله تعالیٰ د هر چا مقام او منزلت د ده د عمل له مخې ټاکي، که څوک د دوزخ په تلی کې پرېوځي خپل عمل پرې ایستی، که څوک د جنت لور مقام ترلاسه کوي، خپل عمل دې مقام ته رسولی، الله تعالیٰ د هر چا له کړنو خبر دی، پوهیږي چې د خپل عمل له مخې د کوم مقام وړ دی.

وَرَبُّكَ الْغَنِيُّ ذُو الرَّحْمَةِ إِن يَشَأْ يُذْهِبْكُمْ وَيَسْتَخْلِفْ مِنْ بَعْدِكُمْ مَا يَشَاءُ

كَمَا أَنْشَأَكُمْ مِنْ ذُرِّيَّةِ قَوْمٍ آخَرِينَ ﴿١٣٣﴾

۱۳۳- او ستا رب بي نیاز د رحمت خاوند دی، که وغواړي تاسو به له منځه یوسي او له تاسو وروسته به هغه څوک (ستاسو) ځای ناستی کړي چې دی ئې غواړي، همغسې لکه چې تاسو ئې د نورو خلکو له اولاده راپیدا کړئ.

(۱۳۳)- دلته د الله تعالی دوه صفات یاد شوي: غني او د رحمت خاوند، ورپسې ویل شوي: که وغواړي تاسو به له منځه یوسي او له تاسو وروسته به هغه څوک (ستاسو) ځای ناستی کړي چې دی ئې غواړي، د دې دواړو الهي صفاتو تعلق له وروستیو دواړو خبرو سره داسې دی: د یوه ظالم او مشرک قوم له منځه وړل له خلکو نه د الله تعالی د بي نیازی او استغنا نښه ده، او د دوی په ځای د یوه صالح قوم راوستل د ده د رحمت او پېرزویني نښه ده، الله تعالی نه پرېږدي چې نړۍ د مفسدینو په لاس تېاه شي، کله چې د دوی طغیان هغه حد ته ورسېږي چې نړۍ ترې تېاه کېږي، نو دا مفسدین له منځه وړي او په ځای ئې داسې خلک راولي چې د خیر او صلاح پیغام له ځان سره لري، دا په تاریخ کې تل تکرار شوي، تل د مفسد قوم تغیر ټول شوی او صالح قوم ئې ځای ناستی شوی.

إِنَّمَا تُوْعَدُونَ لَأَتِيَنَّكُمْ وَمَا أَنْتُمْ بِمُعْجِزِينَ ﴿١٣٤﴾

۱۳۴- یقیناً هغه څه حتماً راتلونکي دي چې تاسو ته ئې وعده درکول کېږي او تاسو (د الله) د عاجزولو توان نه لرئ.

(۱۳۴)- د الله تعالی دغه وعده حتماً ترسره کېدونکې ده، دا ظالم او مشرک قوم او د دوی اقتدار به له منځه ځي، ځای به ئې صالح او مؤمن ټولي ته خالي کېږي، هیڅوک د الله تعالی دغه قاطع پرېکړه نشي ځنډولی، داسې ځواک نشته چې الله تعالی د خپلو وعدو په سرته رسولو او د خپل وعید په ترسره کولو کې ناتوانه او عاجز کړي.

قُلْ يَنْقُومِ أَعْمَلُوا عَلَىٰ مَكَانَتِكُمْ إِنِّي عَامِلٌ فَسَوْفَ تَعْلَمُونَ مَنْ تَكُونُ

لَهُ عَقِيبَةُ الدَّارِ إِنَّهُ لَا يُفْلِحُ الظَّالِمُونَ ﴿١٣٥﴾

۱۳۵- ووايه: اې زما قومه! تاسو په خپل حال عمل وکړئ زه هم عمل کوونکی يم (د خپلي طریقي مطابق)، ژر به پوه شئ چې د نېکي پایلې تمځای به د چا وي، دا یو حقیقت دی چې ظالمان نه ژغورل کېږي.

د قرآن پلوشې الانعام ۱۸۹

(۱۳۵) - دې خلکو ته ووايه: تاسو خپل کار وکړئ او زه به خپل کار کوم، وبه گورئ چې وروستۍ بريا به د چا وي او اخروي سعادت به د چا په برخه شي، په دې پوه شئ چې ظالمان له الهي عذابه نه ژغورل کېږي.

وَجَعَلُوا لِلَّهِ مِمَّا ذَرَأَ مِنَ الْحَرْثِ وَالْأَنْعَامِ نَصِيبًا فَقَالُوا هَذَا لِلَّهِ بِزَعْمِهِمْ
وَهَذَا لِشُرَكَائِنَا فَمَا كَانَ لِشُرَكَائِهِمْ فَلَا يَصِلُ إِلَى اللَّهِ وَمَا كَانَ
لِلَّهِ فَهُوَ يَصِلُ إِلَى شُرَكَائِهِمْ سَاءَ مَا يَحْكُمُونَ ﴿١٣٦﴾

۱۳۶- او د الله لپاره ئې په هغه کښت او څارويو کې چې ده پيدا کړي، يوه برخه وټاکله او ونې ويل: دا د الله لپاره دي، د دوی د اټکل مطابق او دا ئې زموږ د شريکانو لپاره، نو هغه چې د دوی د مزعمو شريکانو لپاره وي الله ته ترې هيڅ نه رسېږي، خو هغه چې د الله لپاره وي نو د دوی مزعمو شريکانو ته رسېږي، څومره بد قضاوت کوي!

(۱۳۶) - دلته د مشرکانو د نذرونو په اړه څو اساسي خبرې زموږ مخې ته اېښودل شوې:

- دوی به د خپل کښت او څارويو يوه برخه د خدای په نامه نذر کوله او بله برخه د خپلو بتانو او دروغجنو معبودانو په نامه.
- د خدای برخه به دوی د خپل اټکل او زعم مطابق ټاکله، خو د بتانو برخه به د دوی هغو مذهبي مشرانو ټاکله چې د بتانو مجاورين ول او د بتانو په نامه نذرونه به د دوی په کڅوړه کې لوېدل.
- د خدای په برخې کې به ئې کمې زغملې شو خو د بتانو په برخه کې نه، وېره او طمع ئې له بتانو هومره وه چې له الله تعالى ئې نه درلوده.
- د الله په نامه نذرونه به ئې مسکينانو ته ورکول، خو د بتانو اړوند نذرونه به ئې د بت مجاورينو ته سپارل، تاسو پوهېږئ چې د بت پالني بنسټ شخصيت پالنه ده، څوک چې د بت، قبر، زيارت او ځلي عبادت کوي په حقيقت کې د تېرو شخصيتونو عبادت کوي، د بت او قبر مجاور ځان د دغه شخصيت وارث گڼي، د بت او د قبر کرامات په حقيقت کې دغه مجاور ورته جوړوي، دا مجاور د جاهلانو پير او مرشد شي، د پير کرامات هم د مرید د تبليغاتو زېږنده وي، قبر او پير ته کرامات ثابتول د ناظر او مجاور جيب له شکرانو او نذرانو ډکوي.
- که کله به دوی غوښتل يا به د پير ناظر او د قبر مجاور له دوی نه مزید نذرونه غوښتل نو د دوی د خوشحالولو، رضاء تر لاسه کولو او له دې لارې خپلو حاجتونو ته د رسېدو لپاره به ئې د خدای برخه راکمه کړه او دوی ته به ئې وسپارله، خو دا جرأت ئې هيڅکله نشو کولی چې د خپلو دروغجنو معبودانو برخه کمه کړي، ځکه چې د ده آسماني خدای ترې غائب وو خو زمکنی خدای ئې مخې ته ولاړ او مجاور ئې د خپلې برخې غوښتونکی!!
- دا وه د الله تعالى او بتانو تر منځ د دوی د بد او جاهلانه قضاوت يوه بېلگه!!

وَكَذَلِكَ زَيْنَ لِكَثِيرٍ مِّنَ الْمُشْرِكِينَ قَتَلَ أَوْلَادَهُمْ شُرَكَاءُهُمْ
لِيُرَدُّوهُمْ وَلِيلْيَسُوا عَلَيْهِمْ دِينَهُمْ وَلَوْ شَاءَ اللَّهُ مَا فَعَلُوهُ ۖ فَذَرْهُمْ وَمَا يَفْتَرُونَ



۱۳۷- او همداسې ډېری مشرکینو ته د دوی شرکاوو د خپلو زامنو وژل ښایسته کړ، د
دې لپاره چې په هلاکت کې یې وغورځوي او خپل دین ورته شکمن کړي، او که الله
غوښتلې نو دوی به دا کار نه وو کړی، نو دوی په خپلو افتراءاتو کې پریږده.

(۱۳۷)- دلته ویل شوي چې مشرکینو ته د دوی شرکاوو د اولاد وژنه ښایسته کړې وه، په دې اړه لاندې خبرې
په پام کې وساتئ:

- د دې وینا مراد یا دا دی چې شرک دوی دې حد ته رسولې وو چې د خپل اولاد وژنه ورته سم کار معلوم
شي او یا دا چې د دوی هغو مذهبي مشرانو، پیرانو او مشائخو چې د شرک حامی او مبلغ او د قبر او بت
مجاورین ول، دې وژنې ته چمتو کړي وو.
- دغه شرک او دغو شرک پالو مذهبي مشرانو په دې هلاکت کې غورځول او د حقیقي دین په اړه یې دوی ته
شکوک او شبهات راولاړول.
- د اولاد د وژلو څو وجوهات وو: لوني یې یا د دې لپاره وژلي چې: ۱- وېرېدل د دوی پر سیمه د دښمن د
برید په حالت کې به ښایي د دښمن په لاس کې پرېوځي او لوی دائمې پیښور به ورته پرېږدي. ۲- دا ورته د عار
او پیښور خبره برېښېده چې لوړ یې د بل په نکاح کې راشي. ۳- د لوړ زېږېدا یې د خپلې میرانې د ضعف او
کمزورۍ نښه ګڼله او په دې سره به یې د سیالانو په قطار کې د شرم احساس کاوو. له دې علاوه به یې کله د فقر
او لوړې په وجه او کله د فقر له وېرې خپل اولاد وژل او حتی د بتانو په نامه به یې د یوه څاروي په څېر د
قربانۍ لپاره وړاندې کول.
- د دوی مذهبي مشرانو به دا فتوی ورکوله چې الله تعالی په دې کار راضي کېږي، ځکه د آیت په پای کې
ویل شوي چې دوی په خپلو افتراءاتو کې پریږده.

وَقَالُوا هَذِهِ أُنْعَمٌ وَّحَرْتُ حِجْرًا لَا يَطْعَمُهَا إِلَّا مَنْ نَّشَاءُ بَزَعِمَهُمْ وَأَنْعَمُ
حُرِّمَتْ ظُهُورُهَا وَأَنْعَمُ لَا يَذْكُرُونَ أَسْمَ اللَّهِ عَلَيْهَا افْتِرَاءً عَلَيْهِ سَيَجْزِيهِمْ بِمَا
كَانُوا يَفْتَرُونَ ﴿١٣٨﴾ وَقَالُوا مَا فِي بُطُونِ هَذِهِ إِلَّا نَعِيمٌ خَالِصَةٌ لِّذُكُورِنَا
وَمُحَرَّمٌ عَلَىٰ أَزْوَاجِنَا ۖ وَإِنْ يَكُن مَّيْتَةً فَهُمْ فِيهِ شُرَكَاءُ سَيَجْزِيهِمْ وَصْفَهُمْ ۚ إِنَّهُ

حَكِيمٌ عَلِيمٌ ﴿۱۶۰﴾

۱۳۸- او وئې ويل: دا څاروي او كينټونه ممنوع او حرام دي، له هغه چا پرته ئې بل څوك نشي خوړلى چې موږ ئې غواړو، د دوى په اټكل، او ځينې څاروي چې ملاگاني ئې ممنوع دي (د بار او سورلى كار نشي ترې اخيستل كېدى)، او ځينې څاروي چې د الله نوم نه پرې يادوي، پر الله د افتراء په توگه، حتماً به ئې د افتراءاتو په وجه مجازات كړي. ۱۳۹- او وئې ويل: څه چې د دغو څارويو په گېډو كي دي، زموږ د نارينه وو لپاره مختص دي او پر مېرمنو مو حرام دي او كه مردار شوى وي نو ټول پكې شريك دي، حتماً به د دې توصيف او درجه بندى سزا وركړي، يقيناً چه هغه ډېر پوه د حكمت خاوند دى.

(۱۳۸-۱۳۹)- په دغو آيتونو كي د دوى د داسي مذهبي افتراءاتو څو نورې بېلگې بيان شوې:

- ځينې كينټونه او څاروي به ئې د خپلو بتانو په نامه داسي نذر كرل چې د دوى مذهبي مشرانو او پيرانو ته مختص وو او بل چا به ترې استفاده نشوى كولى.
- ځينې څاروي به ئې داسي ونومول چې د سورلى او بار وړلو لپاره به استفاده نه ترې كېده.
- ځينې څاروي به ئې داسي گڼل چې د ذبحي په مهال به د الله تعالى نوم نه پرې يادېدو.
- د ځينو څارويو په گېډو كي بچيان به ئې د نارينه وو لپاره مختص گڼل او بنځي ترې محرومي، خو كه به مړ وو دواړه به پكې شريك ول.
- دوى ته به د خپلو افتراءاتو او د حلال او حرام په اړه د دوى د ويناوو سزا وركړي.
- الله تعالى پوهېږي چې څوك د سزا وړ دى او څنگه او كله سزا وركړي، دا ځكه چې هغه ډېر پوه د حكمت خاوند دى، هر حكم ئې حكيمانه دى.

قَدْ خَسِرَ الَّذِينَ قَتَلُوا أَوْلَادَهُمْ سَفَهًا بِغَيْرِ عِلْمٍ وَحَرَّمُوا مَا رَزَقَهُمُ اللَّهُ افْتِرَاءً عَلَى اللَّهِ قَدْ ضَلُّوا وَمَا كَانُوا مُهْتَدِينَ ﴿۱۶۰﴾

۱۴۰- يقيناً هغو كسانو تاوان كړى چې په بې عقلۍ سره ئې خپل اولاد وژلي او هغه څه ئې حرام گڼلي چې الله ورروزي كړي وو، په الله باندي د افتراء په توگه، بې شكه چې لار ئې وركه كړې او هدايت شوي نه ول.

(۱۴۰)- هغو كسانو په دنيا او آخرت كي تاوان كړى چې د ډېرې ناپوهۍ په وجه ئې خپل اولاد وژل او الله تعالى چې دوى ته كوم حلال رزق وركړى وو هغه ئې حرامولو، په دروغو سره به ئې د دې قتل جواز او د حلال رزق تحريمول الله تعالى ته منسوبول، دې ته ئې مذهبي رنگ وركولو، يقيناً چې دوى سمه لار وركه كړې وه او له هدايت نه محروم ول.

وَهُوَ الَّذِي أَنْشَأَ جَنَّاتٍ مَّعْرُوشَاتٍ وَغَيْرَ مَعْرُوشَاتٍ وَالنَّخْلَ وَالزَّرْعَ مُخْتَلِفًا
أُكْلُهُمْ وَالزَّيْتُونَ وَالرُّمَّانَ مُتَشَبِهًا وَغَيْرَ مُتَشَبِهٍ ۚ كُلُوا مِنْ ثَمَرِهِ إِذَا
أَتَمَرَوْا وَأَتُوا حَقَّهُ يَوْمَ حَصَادِهِ ۚ وَلَا تُسْرِفُوا ۚ إِنَّهُ لَا يُحِبُّ الْمُسْرِفِينَ ﴿١٤١﴾

۱۴۱- او دی خو همغه ذات دئ چې ډول ډول باغونه ئې پيدا کړل، هسک کړی شوي (په
خېري لکه انگور) او نه هسک کړی شوي (په خپلو ستو ولاړ)، کجوري، کبنتونه چې
حاصلات ئې په خپلو کې توپیر لري، زيتون، انار، (په رنگ او شکل کې) سره ورته او
(په خوند کې) سره بېل، کله چې حاصل ورکړي نو له میوو ئې وخورئ او د رېښو او
شکولو په مهال ئې حق (چې الله درباندي لازم کړی) ورکړئ، او اسراف مه کوئ، یقیناً
چې الله اسراف کوونکي نه خوښوي.

(۱۴۱)- دا داني او میوي خو الله تعالی ستاسو لپاره پيدا کړي، لکه څنگه چې د دوی په پیدایښت کې هیڅوک له الله
تعالی سره شریک نه دئ، همداراز د دوی په اړه د حل او حرمت پرېکړه هم په الله تعالی پوري مربوط ده، بل
څوک په دې اړه د حکم کولو حق نه لري، نو د خپل رب له لوري درکړی شوي روزي وخورئ، او د رېښو او
شکولو په مهال ئې هغه حق ورکړئ چې الله درباندي لازم کړی او اسراف مه کوئ، یقیناً چې الله اسراف کوونکي
نه خوښوي.

وَمِنْ الْآتَعِمِ حَمُولَةً وَفَرْشًا ۚ كُلُوا مِمَّا رَزَقَكُمُ اللَّهُ وَلَا تَتَّبِعُوا خُطُوَاتِ
الشَّيْطَانِ ۚ إِنَّهُ لَكُمْ عَدُوٌّ مُبِينٌ ﴿١٤٢﴾

۱۴۲- او له څارویو باروړونکي او (پر زمکه) آوار (تلونکي)، له هغه څه چې الله
درروزي کړي وخورئ او د شیطان په پلونو پسي مه ځئ، یقیناً چې هغه مو څرگند
دښمن دئ.

(۱۴۲)- دلته د مشرکینو د غلطو انگېرنو د تردید لپاره ویل شوي چې الله تعالی له څارویو نه ځیني د سورلی او
باروړلو لپاره پيدا کړي او ځیني د دې لپاره چې له شینو او غوښي ئې استفاده وکړئ، له حموله نه هغه څاروي
مراد دي چې د سورلی او بار لپاره ترې استفاده کېږي، لکه اوبښ او آس، او له فرش نه د میرو او وزو په څېر
څاروي مراد دي، چې هم ئې له غوښي استفاده کېږي او هم ئې له وړیو او پوستکو فرش او نور لوازم جوړېږي.

د قرآن پلوشې الانعام

د شيطان او شيطان صفتي مذهبي مشرانو هغه خبري مه مني چي د حلال او حرام په اړه د الله تعالى د حكم خلاف فتوى گاني وركوي، دا ستاسو څرگند دښمنان دي.

ثَمَنِيَّةٌ أَزْوَاجٍ مِّنَ الضَّأْنِ اثْنَيْنِ وَمِنَ الْمَعَزِ اثْنَيْنِ قُلْ ءَآلَ الذَّكَرَيْنِ حَرَّمَ أَمِ
الْأُنثَيَيْنِ أَمَّا اشْتَمَلَتْ عَلَيْهِ أَرْحَامُ الْأُنثَيَيْنِ نَبُحُونِي بِعِلْمٍ إِن كُنْتُمْ صَادِقِينَ
﴿١٤٣﴾ وَمِنَ الْإِبِلِ اثْنَيْنِ وَمِنَ الْبَقَرِ اثْنَيْنِ قُلْ ءَآلَ الذَّكَرَيْنِ حَرَّمَ أَمِ الْأُنثَيَيْنِ أَمَّا
اشْتَمَلَتْ عَلَيْهِ أَرْحَامُ الْأُنثَيَيْنِ أَمْ كُنْتُمْ شُهَدَاءَ إِذْ وَصَّيْتُكُمْ اللَّهُ بِهِذَا فَمَن
أَظْلَمُ مِمَّنِ افْتَرَى عَلَى اللَّهِ كَذِبًا لِّيُضِلَّ النَّاسَ بِغَيْرِ عِلْمٍ إِنَّ اللَّهَ لَا يَهْدِي
الْقَوْمَ الظَّالِمِينَ ﴿١٤٤﴾

١٤٣- اته جوړې، له ميرو دوه، او له وزو دوه، ووايه: آيا (له دغو ئي) دواړه نارينه
حرام كړي كه دواړه ښځينه او يا هغه چي د دغو دواړو ښځينه وو رحم پرې مشتمل او
حاوي وي؟ په علم سره خبر راكړئ كه رښتيني يئ. ١٤٤- او له اوښانو دوه او له
غويانو دوه، ووايه: آيا (له دغو ئي) دواړه نارينه حرام كړي كه دواړه ښځينه او يا هغه
چي د دغو دواړو ښځينه وو رحم پرې مشتمل او حاوي وي؟ يا دا چي تاسو هغه مهال
شاهد وئ چي الله د دې سپارښتنه درته كوله؟ نو تر هغه به ډېر ظالم څوك وي چي پر
الله باندي د دروغو افتراء كوي، د دې لپاره چي خلك په بي علمۍ سره بي لاري كړي،
يقيناً چي الله دغه ظالم وگړي نه هدايتوي.

(١٤٣-١٤٤)- د حلال او حرام په اړه د مشرکينو د غلط اټکل د ترديد لپاره فرمايي:

- له دغو څلورو جوړو څارويو نه به ولي د دوی نارينه، يا ښځينه يا د دوی بچيان حرام وي؟ د دې حرمت عقلي دليل څه دی؟ كه ئي نر حرام وي نو ښځه او بچی به ئي هم حرام وو، د كوم منطق په حكم د يوې جوړې يو حرام گڼئ او بل حلال؟!! آيا د دې لپاره كوم نقلي دليل هم لری؟ آيا تاسو هغه مهال شاهد وئ چي الله د دې د حرمت سپارښتنه درته كوله؟
- هغه مذهبي مشران چي ځان ته علماء وايي خو په حقيقت كي ناپوه او بي علمه دي، د خلكو له ناپوهۍ نه غلطه استفاده كوي او د حلال او حرام په اړه فتوى گاني وركوي، ستر ظالمان دي، تر هغه به ډېر ظالم څوك وي

د قرآن پلوشې الانعام

چې پر الله باندي د دروغو افتراء کوي، د دې لپاره چې خلك دوکه کړي! يقيناً چې دغه ظالمان له الهي هدايت نه محروم دي.

قُلْ لَا أَجِدُ فِي مَا أُوحِيَ إِلَيَّ مُحَرَّمًا عَلَى طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَسْفُوحًا أَوْ لَحْمَ خِنْزِيرٍ فَإِنَّهُ رِجْسٌ أَوْ فِسْقًا أُهْلًا لِغَيْرِ اللَّهِ بِهِ فَمَنْ اضْطُرَّ غَيْرَ بَاغٍ وَلَا عَادٍ فَإِنَّ رَبَّكَ غَفُورٌ رَحِيمٌ ﴿١٤٥﴾

۱۴۵- ووايه: په هغه څه کې چې ما ته ئې وحي شوی له دې پرته بل حرام توکی پر هغه خوړونکي چې خوري ئې نه مومم چې يا مردار شوی وي، يا بهېدونکي وينه، يا د خنزير غوښه چې پليته ده، يا هغه ناجائزه (ذبيحه) چې له الله پرته د بل چا نوم پرې اخيستل شوی وي، خو څوک چې اړ شو، پرته له دې چې بغاوت کوونکی يا تېری کوونکی وي، نو ستا رب مهربان بخښونکی دی.

(۱۴۵)- دلته پيغمبر عليه السلام ته ويل شوي چې مشرکينو ته ووايي: په هغو څارويو کې چې خلك ئې همدا اوس غوښه خوري، هيڅ يو ئې په هغې الهي وحي کې حرام نه مومم چې پر ما نازل شوی، مگر دا چې مردار شوی وي، يا بهېدونکي وينه وي، يا د خنزير غوښه چې پليته ده، يا هغه ناجائزه (ذبيحه) چې له الله پرته د بل چا نوم پرې اخيستل شوی وي. خو که څوک اړ شو په دوه شرطه همدا حرام ورته جائز شوي: لومړی دا چې د ضرورت په اندازه او دومره به خوري چې له مرگه ئې وژغوري او دوهم دا چې د دې کار منشأ به له خپل رب بغاوت نه وي، بلکې مجبوريته به ئې لامل وي.

دا آيت ټول حرام شيان په څلورو کې راخلاصه کوي، او د آل عمران د سوري ۹۳ آيت وايي چې: يعقوب عليه السلام ته ټول خوراكي شيان حلال ول، مگر هغه چې ده په خپله ترې ډډه کوله، يو حرام شيان يوازې په څلورو کې حصر کوي او بل ئې ټول خوراكي توکي حلال گڼي، دغو آيتونو ته په پام سره له فقهاوو ځينې په دې عقیده دي چې په خوراكي شيانو کې يوازې دغه څلور شيان حرام دي، له دې آخوا د نورو خوراكي شيانو خورل جائز دي، د عبدالله بن عباس رضي الله عنه او عائشي رضي الله عنها مسلك همدا دی، خو په ځينو احاديثو کې دا مومو چې پيغمبر عليه السلام د ځينو نورو شيانو له خوراک نه ممانعت کړی يا ئې کرکه ترې ښودلې، لکه د کورني خره غوښه، دارونکي ځناوران او د منگولو لرونکي مرغان، د همدې لپاره اکثر فقهاء له دې سره موافق نه دي چې حرام شيان په همدغو څلورو کې راخلاصه شوي، بلکې نور شيان هم پرې علاوه کوي، امام ابوحنيفه، امام مالک او امام شافعي د کورني خره غوښه حرامه گڼي، خو ځيني نور ئې حرمت موقتي يا د خاصې وجهې له مخې گڼي، احناف ټول درنده ځناوران او ښکاري مرغان او مردار خواره حيوانات حرام گڼي، خو د امام مالک او اوزاعي له نظره ښکاري مرغان حلال دي، د ليث له نظره پشی حلاله ده، د امام شافعي له نظره يوازې هغه

د قرآن پلوشې الانعام

درنده ځناوران حرام دي چي په انسان بريد کوي لکه زمري، لېوه او پرانگ، احناف ټول حشرات حرام گڼي خو امام مالک، اوزاعي او ابن ابي لیلی مار حلال بولي، له دغو آراوو نه معلومېږي چي اصلي او قطعي حرمت دغه څلور شيان احتواء کوي چي قرآن ورته اشاره کړې او هغه چي په صحيح احاديثو کي ترې منع شوي، په مختلفو درجو کي کراهت لري، جدي ممانعت ئې قطعي حرمت ته نږدې کوي او په کومو شيانو کي چي فقهاوو اختلاف کړی، کراهت ئې مشکوک دی.

وَعَلَى الَّذِينَ هَادُوا حَرَّمْنَا كُلَّ ذِي ظُفْرٍ وَمِنَ الْبَقَرِ وَالْغَنَمِ حَرَّمْنَا عَلَيْهِمْ شُحُومَهُمَا إِلَّا مَا حَمَلَتْ ظُهُرُهُمَا أَوْ الْحَوَايَا أَوْ مَا اخْتَلَطَ بِعَظْمٍ ذَٰلِكَ جَزَيْنَهُمْ بِبَغْيِهِمْ وَإِنَّا لَصَادِقُونَ ﴿١٤٦﴾

۱۴۶- او پر هغو چي يهودان شوي هر نوکداره (حيوان) مو پرې حرام کړی وو او له غويانو او ميرو مو د دوی دواړو وازگه پرې حرامه کړې وه، مگر هغه (وازگه) چي پر ملا يا کلمو ئې نښتې وي او هغه چي له هډوکي سره خلط وي، دا هغه سزا وه چي د دوی د بغاوت په وجه مو ورکړه، او موږ رښتيني يو.

(۱۴۶)- دلته په يهودانو باندې د دوی د بغاوت په وجه د ځينو حرام شوو شيانو يادونه شوې:

- هغه نوک لرونکي څاروي او مرغان چي نوکان ئې له منځه جلا نه وي، لکه اوبښ او هيلی.
 - د غويو او پسونو وازگه، د ملا او کلمو له وازگو پرته او هغه غوړ چي په هډوکو کي وي.
- خو د دې شيانو تحريم دوی ته يوه الهي سزا وه، نه دا چي اصلاً او د الهي دين له مخي حرام وو. دلته دا وضاحت نه دی شوی چي آيا الله تعالی په تورات کي دا شيان په دوی حرام کړي وو که د دوی مذهبي مشرانو ورباندې حرام کړي وو. د قرآن له نورو آيتونو معلومېږي چي په تورات کي دا شيان نه وو حرام شوي، قرآن فرمايي:

كُلُّ الطَّعَامِ كَانَ حَلَالًا لِّبَنِي إِسْرَءِيلَ إِلَّا مَا حَرَّمَ إِسْرَءِيلُ عَلَى نَفْسِهِ مِنْ قَبْلِ أَنْ تُنَزَّلَ التَّوْرَةُ ۚ قُلْ فَأْتُوا بِالتَّوْرَةِ فَاتْلُوهَا إِن كُنتُمْ صَادِقِينَ ﴿٩٣﴾

عمران: ۹۳

ټول خوراكي شيان بني اسرائيلو ته حلال وو، مگر هغه چي د تورات له نازلېدو د مخه اسرائيل (يعقوب عليه السلام) په خپله په ځان حرام کړي وو، ورته ووايه: تورات راوړئ او وئې لولئ که رښتيني ياست.

له دې آيت معلومېږي چي په تورات کي دا شيان نه وو حرام کړی شوي، دا هم ترې

د قرآن پلوشې الانعام

معلوماتي چي مذهبي انحراف په اصل کي له بدعت نه پيل کېږي، په دين کي له لاسوهني نه، نه له څه راکمولو بلکي له څه زياتولو، د حلال له حرامولو، د تقوی په نامه په دين کي له څه زياتولو. پر پيغمبر عليه السلام د بني اسرائيلو د ټگمارو مذهبي مشرانو اعتراض دا نه دی چي ولي ئي حلال شيان حرام کړل، بلکي اعتراض ئي دا دی چي ولي حرام شيان حلالوي؟! دا څنگه د يوه پيغمبر او مذهبي مشر په توگه ومنو چي تقوی ئي زموږ په اندازه نه ده، موږ تر ده زيات د حرامو خيال ساتو، دا دی گورئ چي دی ډېر هغه شيان حلال گڼي چي موږ ئي حرام گڼو، دا تقوی موږ ته زموږ له جد ابراهيم عليه السلام او زموږ له پلار يعقوب عليه السلام نه راپاته ده!! الله تعالى د دوی په ځواب کي فرمايي: د الله په دين کي ټول دغه خوراکي شيان حلال وو، حرامول ئي ستاسو کار دی نه د الله د کتاب کار، يعقوب عليه السلام چي د کوم څه له خوړلو ډډه کوله، دا اجتناب له يوې خوا د ده شخصي کار وو او له بلې خوا د تورات له راتلو د مخه وو. په دې باندې استناد کول او حلال شيان حرام گڼل غلط او بي بنسټه استدلال او توجيه ده.

بايبل په دې اړه ليکي: د وچي هغه حيوانات درته حلال دي چي شخوند وهي او نوک ئي يو نه بلکي په منځ کي بېل وي، اوبښ، سوی او کوني کبر حرام دي، ځکه شخوند وهي خو نوک ئي په منځ کي بېل نه دی او خوگ حرام دی چي که څه هم نوک ئي بېل دی خو شخوند نه وهي... د اوبو له ژوو هغه درته حلال دي چي پرې او په پوستکي فلس لري (د ماهي په څېر وي) له دې پرته نور ئي درته حرام دي... له مرغانو به دا نه خورئ: کونگ، باز، شاهين، عقاب، باشه، تپوس، کاغ، شترمرغ، دريايي مرغان، لکاک، ماهي خورونکی مرغان، هدهد، آسمان ځکالي، وزر لرونکي خزندي به نه خوړل کېږي مگر هغه چي توپ وهي، يعني ملخ او مختلف ډولونه ئي،... څوک چي د دغو حيواناتو لاش ته لاس وروړي تر ماېنسمه به نجس گڼل کېږي... پر زمکه بنوېدونکي حيوانات که پښي ولري که نه، حرام دي.

گورئ چي بايبل هر څه حرام گڼي مگر هغه چي نومونه او ځانگړتياوي ئي په گوته کوي، خو قرآن هر څه حلال گڼي مگر هغه چي نوم ئي اخلي او ځانگړتياوي ئي بيانوي، د بايبل له نظره اصل د اشياوو حرمت دی مگر هغه څه چي بايبل حلال کړي خو د قرآن له نظره اصل د اشياوو حلال والی دی مگر هغه څه چي الله تعالى حرام کړي، د اشياوو د حل او حرمت په اړه د دې دواړو دريځونو ترمنځ ډېر ژور او بنيادي توپير شته، بايبل د حرامو شمېر زيات کړی او قرآن د حلالو شمېر، بايبل خپل پلويان له کړاوونو سره مخامخ کړي او بي ځايه بنديزونه پرې لگوي، خو قرآن د انسانانو ستونزه حل کړي، بايبل د حلال او حرام پرېکړه له کوم منطقي او معقول دليل پرته کوي، خو قرآن هغه څه حرام گڼي چي انسان ته تاوان رسوي او هغه څه حلال گڼي چي گټه ئي تر تاوان زياته وي.

قرآن د الماندي د سوري په لومړي آيت کي فرمايي: ټول څرېدونکي حيوانات، که دا د کور څاروي وي او که د صحرا څرېدونکي حيوانات، درته حلال دي، مگر هغه چي الله تعالى له دې حکمه مستثنی کړي. د آيت دغه برخه څو لارښوونې لري:

د هغو حيواناتو غوښه انسان ته حلاله کړی شوې چي څارويو ته ورته وي، واښه او دانه خوري. په آيت کي د (صيد: ښکار) له ذکر نه معلومېږي چي په بهيمه الانعام کي ټول هغه حيوانات شامل دي چي څارويو ته ورته وي، يعني د هغو حيواناتو غوښه هم حلاله ده چي صحرائي دي، په

د قرآن پلوشې الانعام

کور کي د څارویو په څېر نه ساتل کېږي، خو څارویو ته ورته وي. په دغه مبارک آیت کي د هغو صحرائي حیواناتو په اړه وضاحت نه دی شوی چې څارویو ته ورته نه وي او د وینو په ځای غوښه خوري. د همدې لپاره ځینو فقهاوو دا حیوانات ترې مستثنی کړي، دوی په هغه روایت هم استناد کوي چې وایي پیغمبر علیه السلام د هر داري لرونکي ځناور او د هر منگولي لرونکي ښکاری مرغه له غوښې ممانعت کړی: عن بن عباس قال نهی رسول الله عن اكل كل ذي ناب من السباع وعن كل ذي مخلب من الطير. رواه ابوداؤد

فَإِنْ كَذَّبُوكَ فَقُلْ رَبُّكُمْ ذُو رَحْمَةٍ وَاسِعَةٍ وَلَا يُرَدُّ بَأْسُهُ عَنِ الْقَوْمِ

الْمُجْرِمِينَ ﴿٤٧﴾

۱۴۷- نو که ئې تکذیب کړې؛ ووايه: ستاسو رب د پراخ رحمت خاوند دی، په داسي حال کي چې عذاب ئې له مجرمانو نشي رد کېدی.

(۱۴۷)- دلته پیغمبر علیه السلام ته ویل شوي چې تکذیب کونکو ته دوه خبرې وکړه:

- ستاسو رب د پراخ رحمت خاوند دی، د خپل رحمت په وجه ئې تاسو ته سره له تکذیب او مخالفت نه فرصت او مهلت درکړی، د توبې دروازه ئې ستاسو پر مخ پرانیستې پرېښي، توبه وکړئ او له مخالفت نه لاس واخلي.
- له مجرمانو الهي عذاب هیڅوک نه شي ردولی، نه په خپل ځواک سره او نه په خپل تدبیر سره، که په خپل جرم او د الله له پیغمبر سره په خپل مخالفت ټینګار وکړئ، هرومرو به په الهي عذاب اخته کېږئ.

سَيَقُولُ الَّذِينَ أَشْرَكُوا لَوْ شَاءَ اللَّهُ مَا أَشْرَكْنَا وَلَا آبَاؤُنَا وَلَا حَرَمْنَا مِنْ شَيْءٍ^ج

كَذَلِكَ كَذَّبَ الَّذِينَ مِنْ قَبْلِهِمْ حَتَّىٰ ذَاقُوا بَأْسَنَا^ط قُلْ هَلْ عِنْدَكُمْ مِّنْ

عِلْمٍ فَتُخْرِجُوهُ لَنَا^ط إِنْ تَتَّبِعُونَ إِلَّا الظَّنَّ وَإِنْ أَنْتُمْ إِلَّا تَخْرُصُونَ ﴿٤٨﴾ قُلْ فَلِلَّهِ

الْحُجَّةُ الْبَلِغَةُ^ط فَلَوْ شَاءَ لَهَدَيْكُمْ^ط أَجْمَعِينَ ﴿٤٩﴾

۱۴۸- حتماً به هغه خلك چې شرك ئې كړى ووايي: كه الله غوښتلى نه به موږ شرك كړى وو او نه زموږ پلرونو او نه به مو (له خپله ځانه) څه شى حرام كړى وو،

د قرآن پلوشې الانعام ۱۹۸

همداسي تر دوی مخکنیو هم د دروغو نسبت کړی وو، تر هغه چي زموږ عذاب ئې وځکلو، ووايه: آيا کوم علمي سند درسره شته چي موږ ته ئې راوړاندي کړئ، تاسو خو يوازي په گمانونو پسي درومئ او يوازي په خوشو دروغونو خبرو بوخت یئ. ۱۴۹- ووايه: بشپړ دليل خو د الله دئ، نو که ئې غوښتي وی ټول به ئې هدايت کړي وئ.

(۱۴۸-۱۴۹) - په مخکنیو آيتونو کي مشرکانو ته ويل شوي وو چي تاسو د خپلي غلطې عقيدې او د حلال او حرام په اړه خپل دليل وړاندي کړئ، دلته د دغو مشرکانو هغه دليل ښودل شوی چي دوی ئې تل توحيد ته د بلونکو په ځواب کي وايي:

- که خدای غوښتلی نو نه به موږ او نه زموږ مخکنیو پلرونو شرک کړی وو، او نه به مو (له خپله ځانه) څه حرام کړي وو، که خدای زموږ له مذهب سره موافق نه وئ، حتماً به ئې ډېر د مخه زموږ لارښوونه کړې وه، زموږ مخنیوی به ئې کړی وو، د الله تعالی له لوري نه مخنیوی ښيي چي زموږ پر مذهب راضي دئ.
- د دوی په ځواب کي درې خبرې شوي: ۱- همداسي تر دوی مخکنیو هم د دروغو نسبت کړی وو، تر هغه چي زموږ عذاب ئې وځکلو، ۲- آيا کوم علمي سند درسره شته چي موږ ته ئې راوښيي، تاسو خو يوازي په گمانونو پسي درومئ او يوازي په خوشو دروغونو خبرو بوخت یئ. ۳- بشپړ دليل خو د الله دئ، هغه دليل وړاندي کړئ چي په الهي کتابونو کي راغلی، الله تعالی خو له دغي لاري خلکو ته حلال او حرام ښيي، نه دا چي خلک په زور سره له غلطو لارو راوگرځوي، که الله تعالی غوښتی چي د خلکو د هدايت په اړه له خپل قاهره قدرت نه کار واخلي، ټول به ئې هدايت کړي وئ.

قُلْ هَلْمْ شُهَدَاءُكُمْ الَّذِينَ يَشْهَدُونَ أَنَّ اللَّهَ حَرَّمَ هَذَا فَإِنْ شَهِدُوا فَلَا تَشْهَدُ
مَعَهُمْ وَلَا تَتَّبِعْ أَهْوَاءَ الَّذِينَ كَذَّبُوا بِآيَاتِنَا وَالَّذِينَ لَا يُؤْمِنُونَ بِالْآخِرَةِ
وَهُمْ بِرَبِّهِمْ يَعْدِلُونَ ﴿١٥٠﴾

۱۵۰- ووايه: هغه شاهدان مو راوړاندي کړئ چي شهادت ورکړي الله دا حرام کړي، که ئې شهادت ورکړ، لدوی سره په دې شهادت کي مه ملگری کېږه او مه د هغو خلکو د هوی او هوس متابعت کوه چي زما آيتونه ئې تکذيب کړي او هغه چي په آخرت ايمان نه راوړي او له خپل رب سره (نور څه) برابروي.

(۱۵۰) - همداراز دوی ته ووايه: که داسي کوم شاهد لرئ چي په دې خبري شهادت ورکړي چي الله تعالی دغه شيان حرام کړي، راوړاندي ئې کړئ! که احياناً داسي دروغجن شاهد راپيدا شو چي دا دروغجنه ادعاء وکړي، تاسو په دې شهادت کي مه ورسره ملگری کېږئ، تاسو د هغو خلکو د هوی او هوس متابعت مه کوئ چي الهي آيتونه ئې تکذيب کړي او هغه چي په آخرت ايمان نه راوړي او له خپل رب سره (نور څه) برابروي.

قُلْ تَعَالَوْا أَتْلُ مَا حَرَّمَ رَبُّكُمْ عَلَيْكُمْ ۖ أَلَّا تُشْرِكُوا بِهِ شَيْئًا ۚ وَبِالْوَالِدَيْنِ إِحْسَانًا ۚ وَلَا تَقْتُلُوا أَوْلَادَكُمْ مِمَّنْ إِمْلَقِي نَحْنُ نَرْزُقُكُمْ وَإِيَّاهُمْ ۚ وَلَا تَقْرُبُوا أَلْفَوَاحِشَ مَا ظَهَرَ مِنْهَا وَمَا بَطَنَ ۚ وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ ۚ ذَٰلِكُمْ وَصَّيْتُكُمْ بِهِ ۚ لَعَلَّكُمْ تَعْقِلُونَ ﴿١٥١﴾ وَلَا تَقْرُبُوا مَالَ الْيَتِيمِ إِلَّا بِالَّتِي هِيَ أَحْسَنُ حَتَّىٰ يَبْلُغَ أَشُدَّهُ ۚ وَأَوْفُوا بِالْكَيْلِ وَالْمِيزَانِ بِالْقِسْطِ ۚ لَا تُكَلِّفُ نَفْسًا إِلَّا وُسْعَهَا ۚ وَإِذَا قُلْتُمْ فَاعْدِلُوا وَلَوْ كَانَ ذَا قُرْبَىٰ ۚ وَبِعَهْدِ اللَّهِ أَوْفُوا ۚ ذَٰلِكُمْ وَصَّيْتُكُمْ بِهِ ۚ لَعَلَّكُمْ تَذَكَّرُونَ ﴿١٥٢﴾

۱۵۱- ووايه: راشئ چي (درته) ولولم چي رب مو څه درباندي حرام کړي، هغه دا چي هيڅ څه ورسره مه شريکوي او له مور پلار سره ښېگڼه، خپل اولاد د لوړي په وجه مه وژني، مور تاسو ته هم روزي درکوو او دوی ته هم، د فحش کارونو ته مه نږدې کېږئ، که ئې څرگند وي او که ئې پټ، او هغه څوک په ناحقه مه وژئ چي الله (ئې وژل) حرام کړي، دا هغه څه دي چي حکم ئې درته کړی، ښايي تعقل وکړئ. ۱۵۲- او د يتيم مال ته مه نږدې کېږئ، مگر په هغه توگه چي تر ټولو غوره وي، تر هغه چي تکړه توب ته ورسېږي، پيمانته او تله په انصاف سره بشپړه کوي، هيڅوک تر خپل وس په زيات څه نه گمارو، کله چي خبري کوي نو عدالت کوي، که څه هم خپلوان وي، او د الله په ژمنو وفا وکړئ، دا هغه څه دي چي تاسو ته ئې سپارښتنه کړې، ښايي پند واخلي.

(۱۵۱-۱۵۲)- همداراز دوی ته ووايه: راشئ هغه څه درته بيان کړم چي رب مو درباندي لازم کړي، هغه دا چي:

- هيڅ څه ورسره مه شريکوي.
- له مور پلار سره ښېگڼه کوي.
- خپل اولاد د لوړي په وجه مه وژني، مور تاسو ته هم روزي درکوو او دوی ته هم.
- د فحش کارونو ته مه نږدې کېږئ، که ئې څرگند وي او که ئې پټ، خوا ته ئې مه ورځئ.
- هغه څوک په ناحقه مه وژئ چي الله (ئې وژل) حرام کړي.

د قرآن پلوشې الانعام

- د یتیم مال ته مه نږدې کېږئ، مگر په هغه توگه چې تر ټولو غوره وي، تر هغه چې تکره توب ته ورسېږي.
- پیمانې او تله په انصاف سره بشپړه کوي، هیڅوک تر خپل وس په زیات څه نه گمارو.
- کله چې خبرې کوي نو عدالت کوي، که څه هم خپلوان وي.
- او د الله په ژمنو وفا وکړئ. له دې هغه ژمني هم مراد دي چې انسان ئې له ایمان راوړو وروسته له خپل رب سره کوي، هغه هم چې له ستونزو سره د مخامخېدو په مهال ئې له الله تعالی سره کوي، هغه هم چې د الله تعالی په نامه ئې له بل چا سره کوي.
- دا هغه څه دي چې الله تعالی ئې حکم درته کړی، بنیایي تعقل وکړئ او پند واخلي. دلته څو خبرې په پام کې ولرئ:
- جاهلو مشرکینو حلال او حرام په ورو ورو خبرو کې راخلاصه کړي او هغه دا چې دا وخوره او دا مه خوره، په دې اړه ئې هم ډېر څه له ځانه حرام کړي، حال دا چې د الله تعالی په دین کې اساسي خبرې هغه دي چې په دې آیت کې ښودل شوي.
- مسلمانانو ته ویل شوي چې د فحش کارونو او د یتیم مال ته مه ورنږدې کېږئ، باید د حلال او جائز کارونو تر وروستۍ پولي پورې ولاړ نشئ، داسې چې که یو گام بل واخلي نو د فحش او گناه په ډنډ کې پریښوئ، هغه حد ته تر رسېدو د مخه راوگرځئ، د گناه تر پولي مخکې مه درومي، له دې پولي ځان لرې وساتئ، دا ځکه چې د نږدې کېدو په صورت کې په گناه کې د پریښودو احتمال زیاتېږي.
- د وزن او پیماني په ارتباط دا خبره کول چې الله تعالی هیڅوک تر خپل وس په زیات څه نه گماري، د قرآن یو بل ستر علمي اعجاز دی او ښیي چې د قرآن هره وینا د احکامو او لارښوونو په اړه څومره دقیقه ده، نن او وروسته له هغه چې انسان د وزن او پیماني لپاره تر دې هم حساس وسائل جوړ کړل چې د گرام او ملي متر تر زرمې برخې هم وړه شیان تللی او پیمانه کولی شي او ورته معلومه شوي چې په مکمله او بشپړه توگه تلل او پیمانه کول انسان ته محال او ناممکن دي، د قرآن د دغې وینا په اهمیت پوهېدی شو، دلته قرآن همغه خبره کړې چې انسان اوس او څوارلس سوه کاله وروسته پرې پوه شوی.
- پیغمبر علیه السلام د هغو سترو سترو گناهونو په اړه چې د موبقات په نامه ئې یادوي داسې فرمایي:
عن أبي هريرة أن رسول الله قال اجتنبوا السبع الموبقات قيل يا رسول الله وما هن قال الشرك بالله والشح وقتل النفس التي حرم الله إلا بالحق وأكل الربا وأكل مال اليتيم والتولي يوم الزحف وقذف المحصنات الغافلات المؤمنات. رواه النسائي
- له ابو هريره روايت دی چې رسول الله و فرمايل: له اوو تباه کونکو نه ډډه وکړئ، وويل شو: يا رسول الله! دا کوم کوم دي: وئې فرمايل: له الله سره شرک، بخل او حرص، د هغه نفس وژل چې الله ئې وژل حرام کړي مگر په حقه، سود خوړل، د یتیم مال خوړل، د جگړې په ورځ شا اړول (تښتېدل) او د مؤمنو، عفيفو او له گناه نه د غافلو ښځو تورنول.
- گورئ چې د اسلام له نظره هغه ستر ستر گناهونه کوم دي چې د الله تعالی د غضب باعث او د هلاکت سبب گڼل شوي؟! خو باییل د دغو گناهونو په ځای د سر و پښتان خړیل او زوی نه ستنول ستر ستر گناهونه او د الله تعالی د غضب او غصې باعث گڼي!!
- په قرآن کې درې ځلي له توحید وروسته، له والدینو سره د احسان او نېک سلوک سپارښتنه شوې، له دې معلومېږي چې د اسلام له نظره د مور او پلار حق څومره ستر او له دوی سره ښېگڼه څومره اهمیت لري!

وَأَنَّ هَذَا صِرَاطِي مُسْتَقِيمًا فَاتَّبِعُوهُ ۖ وَلَا تَتَّبِعُوا السُّبُلَ فَتَفَرَّقَ بِكُمْ عَن سَبِيلِهِ ۚ
ذَٰلِكُمْ وَصْنُكُمْ بِهٖ لَعَلَّكُمْ تَتَّقُونَ ﴿١٥٣﴾

۱۵۳- او همدا زما سیده لار ده، نو متابعت ئې وکړئ او په نورو لارو مه سر کېږئ که نه نو د ده له لاري به مو سره بېل کړي، دا هغه څه دي چي تاسو ته ئې سپارښتنه کړې، ښايي ځان ساتنه وکړئ.

(۱۵۳)- دلته مؤمنانو ته څو توصيې شوي:

- د حلال او حرام په اړه چي مخکي څه ويل شوي، همدا د الله تعالی مستقیمه لار ده، د ژوند لپاره دغه تگلاره غوره کړئ.
- که له دې لاري پرته په هري بلې لاري ولاړ شئ، پایله به ئې دا وي چي تاسو په خپلو کي سره بېل کړي، مستقیمه لار یوه ده، چي په دې لاري تلونکي سره متحد کوي او د حرکت لوری ئې یو کوي، که لدې مستقیمي الهي لاري پرته په نورو لارو سر شوی نو د ده له لاري به مو بې لاري او په خپلو کي به مو سره بېل کړي. عجیبه دا ده چي ساینس هم وايي د دوو نقطو تر منځ مستقیم خط یوازې یو دی، او غیر مستقیمي لیکي او خطونه ډېر او بي انتهاء!!

ثُمَّ ءَاتَيْنَا مُوسَى الْكِتَابَ تَمَامًا عَلَى الَّذِي أَحْسَنَ وَتَفْصِيلًا لِّكُلِّ شَيْءٍ
وَهُدًى وَرَحْمَةً لَّعَلَّهُمْ بِلِقَاءِ رَبِّهِمْ يُؤْمِنُونَ ﴿١٥٤﴾

۱۵۴- بیا مو موسی ته هغه کتاب ورکړ چي د غوره (ویناوو او احکامو) له پلوه بشپړ او د هر څه لپاره تفصیل وو، (د خلکو) لارښود او (د دوی لپاره د) رحمت (وسيله)، د دې لپاره چي له خپل رب سره په مخامخېدو ایمان راوړي.

(۱۵۴)- الله تعالی موسی علیه السلام ته هغه تورات ورکړ چي د غوره ویناوو او احکامو له پلوه بشپړ او د هر څه لپاره تفصیل وو، د خلکو لارښود او د دوی لپاره د رحمت وسیله، د دې کتاب یوه اساسي موضوع دا وه چي خلک له خپل رب سره په مخامخېدو ایمان راوړي، له الله تعالی سره په ملاقات د ایمان معنی او تقاضاء دا ده چي انسان د داسي ذمه وال او بامسئولیته بنده په توگه ژوند وکړي چي د خپلو کړنو په مکافات او مجازات باور لري، له گناه او ظلم نه په دې خاطر ځان ساتي چي له خپل حسیب رب او د گناه او ظلم له بدو پایلو وېرېږي، نېک کار د دې لپاره کوي چي پوهېږي بدله ئې په دنیا او آخرت کي تر لاسه کوي.

د قرآن پلوشې الانعام

وَهَذَا كِتَابٌ أَنْزَلْنَاهُ مُبَارَكٌ فَاتَّبِعُوهُ وَاتَّقُوا لَعَلَّكُمْ تُرْحَمُونَ ﴿١٥٥﴾

۱۵۵- او دا مبارک کتاب هم موږ نازل کړی، نو متابعت ئې وکړئ او ځان ساتنه وکړئ چې رحم درياندې وکړی شي.

(۱۵۵)- دا مبارک قرآن هم د الله تعالی له لوري نازل شوی، په دې موخه چې تاسو د دې کتاب د لارښوونو متابعت وکړئ او له گناهونو ځان وساتئ، ترڅو د الله تعالی د رحمت او پېرزوینې وړ شئ.

أَنْ تَقُولُوا إِنَّمَا أُنْزِلَ الْكِتَابُ عَلَي طَائِفَتَيْنِ مِنْ قَبْلِنَا وَإِنْ كُنَّا عَنْ دِرَاسَتِهِمْ لَغَافِلِينَ ﴿١٥٦﴾ أَوْ تَقُولُوا لَوْ أَنَّا أُنْزِلَ عَلَيْنَا الْكِتَابُ لَكُنَّا أَهْدَى مِنْهُمْ فَقَدْ جَاءَكُمْ بَيْنَهُ مِنْ رَبِّكُمْ وَهُدًى وَرَحْمَةً فَمَنْ أَظْلَمُ مِمَّنْ كَذَبَ بِآيَاتِ اللَّهِ وَصَدَفَ عَنْهَا سَنَجْزِي الَّذِينَ يَصْدِفُونَ عَنْ آيَاتِنَا سُوءَ الْعَذَابِ بِمَا كَانُوا يَصْدِفُونَ ﴿١٥٧﴾

۱۵۶- د دې لپاره چې ونه وايئ: کتاب خو يوازي تر موږ مخکې پر دوو ډلو نازل شوی او موږ د دوی له لوست بې خبر وو. ۱۵۷- يا دا چې ووايي: که پر موږ دا کتاب نازل شوی وی نو حتماً به تر دوی زيات په سمه لار برابر وو، نو يقيناً چې د خپل رب له لوري څرگنده نښه، لارښوونه او (الهي) پېرزوینه درته راغله، نو تر هغه چا به ستر ظالم څوک وي چې د الله آيتونه تکذيبوي او ترې ډډه کوي، حتماً به هغو ته چې زما له آيتونو ډډه کوي د همدې مخ اړولو په وجه د بد عذاب سزا ورکړو.

(۱۵۶-۱۵۷)- په دې مبارکو آيتونو کې قريشو ته خطاب متوجه دی او ورته ويل شوي: په تاسو باندې دا کتاب د دې لپاره نازل شوی چې ونه وايئ:

- کتابونه خو يوازي پر دوو مخکنيو ډلو نازل شوي او موږ نه پوهېدو چې دوی په دې کتاب کې څه لوستل، دا ځکه چې موږ نه د کتاب په ژبه پوهېدو او نه د دې کتاب د حاملانو په ژبه.
- که پر موږ دا کتاب نازل شوی وی نو حتماً به تر دوی زيات په سمه لار برابر وو.
- نو ځکه الله تعالی دا قرآن ستاسو په ژبه راولېږو، د دې کتاب په راتلو سره د الله تعالی له لوري څرگنده نښه، لارښوونه او (الهي) پېرزوینه درته راغله، څوک چې دا کتاب نه مني، د دې کتاب د لارښوونو او دلالتو په

د قرآن پلوشې الانعام

وراندې د تسليمېدو په ځای مخالفت ته ملا تړي، ستر ظالم دى، الله تعالى به حتماً هغو ته د بد عذاب سزا ورکوي چې له دې آيتونو ډډه کوي او مخ تړي اړوي.

هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ أَوْ يَأْتِيَ رَبُّكَ أَوْ يَأْتِيَ بَعْضُ آيَاتِ رَبِّكَ ۚ
يَوْمَ يَأْتِيَ بَعْضُ آيَاتِ رَبِّكَ لَا يَنْفَعُ نَفْسًا إِيْمَانُهَا لَمْ تَكُنْ ءَامَنَتْ مِنْ قَبْلُ أَوْ
كَسَبَتْ فِي إِيْمَانِهَا خَيْرًا ۚ قُلِ اانتظِرُوا إِنَّا مُنْتَظِرُونَ ﴿١٥٨﴾

158- آيا يوازي د دې انتظار کوي چې يا فرشتې ورته راشي، يا ستا رب راشي يا ستا د رب ځيني نښې راشي (څرگندي شي)؟، کله چې ستا د رب ځيني نښې راشي نو هغه چا ته به ئې ايمان هيڅ گټه ونه رسوي چې تر دې د مخه ئې ايمان نه وو راوړى، يا ئې په خپل ايمان کي کومه بڼېگټه نه وي ترلاسه کړې، ووايه: انتظار وکړئ چې موږ هم منتظر يو.

(١٥٨)- د دې آيت معنى دا ده چې دوى ته ټولې نښې راغلي، ټول ضروري دلائل ورته وېل شوي، چې نه په دې څرگندو نښو قانع شول او نه په دغو قانع کوونکو دلائلو، بڼايي دى ته منتظر وي چې فرشتې ورته راشي، يا ستا رب ورته راشي، يا ستا د رب ځيني نښې راڅرگندي شي، خو دوى بايد په دې پوه شي چې نه فرشتې ورته راځي او نه ستا رب، يوازي د داسې نښو د راتلو امکان شته چې که راڅرگندي شي نو بيا به هغه چا ته د ده ايمان راوړل هيڅ گټه ونه رسوي چې تر دې د مخه ئې ايمان نه وو راوړى، يا ئې په خپل ايمان کي کومه بڼېگټه نه وه ترلاسه کړې. دوى ته ووايه: انتظار وکړئ چې موږ هم منتظر يو.

د قرآن دا وينا د بابيل هغه خبره ردوي چې د الله تعالى په اړه ئې په وار وار ويلي چې د ورېځو په لوڅرو کي د بني اسرائيلو خوا ته راغلى، فرشتې ورته راغلي او ځان ئې وربښودلى، قرآن د بابيل د دغو غلطو ويناوو د ترديد لپاره فرمايي چې دا داسې خوشى انتظار دى چې هيڅکله به ترسره نشي.

بابيل وايي چې خداى د اور او ورېځو له منځه ځان وښود او قرآن په حيرت او تعجب سره پوښتي: آيا دوى د دې انتظار لري چې خداى د ورېځو په لوڅرو کي دوى ته راشي او فرشتې هم او کار پاى ته ورسېږي!!

تُرْجَعُ إِلَهِ إِلَى الْآمْرِ وَفُضِيَ وَالْمَلَائِكَةُ الْغَمَامِ مِنْ ظُلَلٍ فِي اللَّهِ يَأْتِيَهُمْ أَنْ إِلَّا يَنْظُرُونَ هَلْ

الْأُمُورُ ﴿١٥٩﴾

البقرة: ٢١٠

د قرآن پلوشې الانبیاء

بایبل تر دې سرلیک لاندې (بني اسرائيل په سینا کې) لیکي: ... خدای موسی ته وویل: زه په پرېرو وربځو کې تا ته راځم... ترڅو چې له تا سره خبرې کوم قوم به زما غږ اوري او له دې وروسته به ستا په خبرې باور کوي ... لاندې ولاړ شه او بني اسرائيل د ملاقات لپاره چمتو کړه... ورته ووايه چې خپلې جامې وویځي، ځکه چې زه غواړم د دوی د سترگو په وړاندې د سینا په غره راکوز شم... هلته څه حدود وټاکه چې څوک ترې تېر نه شي او بر ولاړ نه شي... څوک چې له دې حدودو تېر شو وبه وژل شي... هغه باید په غښو یا ډېرو ووژل شي... کله چې په شپېلۍ کې پو شو نو د غره لمنې ته نږدې شئ... د درېیمې ورځې سهار د لمر ختو په مهال د تالندې او برېښنا دروند غږ تر غږ شو او پرېره وربځ پر غره خوره شوه او بیا د شپېلۍ په څېر غږ واوریدى شو، ټول قوم له وېرې ولرزېدو... ټول غږ له لوڅرو ډک وو... ځکه خدای د اور په لمبو کې هلته کوز شوی وو... نو په دغه وخت کې موسی له خدای سره خبرې وکړې او خدای هم د رعد غږ ته ورته غږ سره ځواب ورکړ... بیا موسی لاندې ولاړ او څه چې خدای ورته ويلي وو خلکو ته ئې وویل!!! دلته څو ځله لیکي چې خدای موسی ته وویل: بني اسرائيلو ته ووايه چې له دې حدودو به هېڅوک پر نه تېرېږي او خدای ته د ورنږدې کېدو هڅه به نه کوي، که نه نو وژل کېږي، له ډېر تأکید او تکرار نه داسې معلومېږي چې دا ټوله خبره د بایبل د لیکونکي لخوا جوړه شوې ډرامه ده!!

د بایبل له لیکوال پوښتنه کوو: تا په لسه او ځله لیکلي چې خدای دې او هغه پیغمبر او نبي ته او حتی عادي انسانانو ته ځان ښودلى، خو نه په داسې هیبتناک کیفیت او هیئت سره او په وربځو او لوڅرو کې، دا ځل څه شوي چې د وربځو په لوڅرو کې راځي او غږ ئې د تالندې په څېر دى، غږ لږزېږي او په بني اسرائيلو وېره خوره ده؟! تا خپله هغه خبره په یاد ده که نه چې لیکلي دي وو: خدای د انسان په شکل کې د یعقوب خوا ته راغی او له هغه سره ئې ټوله شپه غېږي نیولې خو په راپرځولو ئې بریالۍ نه شو؟! عادي راغلى وو، نه په وربځو کې او نه په لوڅرو کې او غږ ئې هم داسې وو چې یعقوب علیه السلام د انسان گمان پرې وکړ، ابراهیم علیه السلام ته هم د درېو انسانانو په بڼه کې راغى، هغه د مسافرو گمان پرې وکړ او ورپه غوښه ئې ورته راوړه، دا ځل ولي لیکي چې هغه د غره پر سر کوز شو، ټول غږ په دود او لوڅرو پټ شوی وو او غږ ئې تالندې ته ورته وو!!! اسرائيلیان څنگه پوه شول چې دا د خدای غږ دى که د تالندې؟ انسان خو په هغه کلام پوهېږي چې د انسان کلام ته ورته وي، له هغه غږ چې تالندې ته ورته وي هېڅ مطلب نه شي اخیستی، موسی علیه السلام له هغه غږ څنگه د الله تعالى په مطلب پوه شو؟! قرآن د بایبل دا ادعاء ردوي چې الله تعالى په وربځو کې او د دود په لوڅرو کې نازل شوی، دا د اسرائيلیانو وهم او بې بنسټه انتظار گنې چې خدای او فرشتې دي په وربځو او لوڅرو کې نازل شي.

إِنَّ الَّذِينَ فَرَّقُوا دِينَهُمْ وَكَانُوا شِيعًا لَّسْتَ مِنْهُمْ فِي شَيْءٍ ۚ إِنَّمَا أَمْرُهُمْ إِلَى اللَّهِ ثُمَّ

يُنَبِّئُهُم بِمَا كَانُوا يَفْعَلُونَ ﴿١٠٦﴾

د قرآن پلوشې الانعام

۱۵۹- يقيناً چا چي خپل دين توتي توتي کړ او ډلي ډلي شول، ته په هيڅ څه کي لدوی نه يې، بې شکه چي د دوی کار الله ته (سپارل شوی) دی، بيا به ئې په هغه څه خبر کړي چي دوی کولو.

(۱۵۹)- پيغمبر عليه السلام او د ده له لاري مؤمنانو ته لارښوونه کيږي چي د هغو خلکو په څېر مه کيږئ چي په دين کي ئې اختلاف وکړ او په ډلو ډلو ووېشل شول، دا د جاهلانو کار دی چي يا دين وېشي، په ځينو برخو ئې عمل کوي او ځيني ئې شا ته غورځوي، يا له دين د اختلاف وسيله جوړوي، د دې په ځای چي د دين په اساسي خبرو ترکيز وکړي، همدا د ځان تگلاره کړي، همدې ته خلک راوبلي، هغه کسان خپل ديني ورونه وگڼي چي دغه اساسات او اصول مني، برعکس وړي وړي فرعي مسئلې به راو لاري کړي، له يوې خوا به له خپل ځانه د حرامو فهرست اوږد کړي او له بلې خوا به د مذهبي وجائبو په فهرست کي ډېر څه اضافه کړي، بيا به ئې له هر چا سره مناقشه او د هر چا د ديانته او ايمان په اړه قضاوت دغو فهرستونو ته په پام سره وي، يوه ته په لمانځه کي خپلي پښې لري يا نږدې اېښودل، بل ته د قبلي لوري يوه درجه ښي يا کيڼ لاس ته غوره کول، بل ته د پرتوگ پاڅې له بېډيو څومره بر ساتل، او دې ته ورته مسائل د کفر او ايمان لپاره ملاک او معيار شي، د همدې له مخي يوه ته د مخلص او متقي په سترگه گوري او بل ته د ملحد په سترگه!!

مَنْ جَاءَ بِالْحَسَنَةِ فَلَهُ عَشْرُ أَمْثَالِهَا ۖ وَمَنْ جَاءَ بِالسَّيِّئَةِ فَلَا تُجْزَىٰ إِلَّا مِثْلَهَا وَهُمْ

لَا يُظْلَمُونَ ﴿١٦٠﴾

۱۶۰- څوک چي نېکي وکړي نو ده ته ئې لس برابرې بدله ده او څوک چي بدکار وکړي نو يوازي ورته سزا به ورکول کيږي او ظلم به نه پرې کيږي.

(۱۶۰)- له بنده سره د الله تعالی معامله په عدل او فضل ولاړه ده، چا چي نېک کار وکړ الله تعالی د خپل فضل له مخي لس برابرې بدله ورکوي او چا چي بد کار وکړ د خپل عدل له مخي گناه ته ورته سزا ورکوي.

قُلْ إِنِّي هَدَيْتُ رَبِّيَ إِلَىٰ صِرَاطٍ مُّسْتَقِيمٍ دِينًا قِيَمًا مِّلَّةَ إِبْرَاهِيمَ حَنِيفًا ۚ وَمَا كَانَ

مِنَ الْمُشْرِكِينَ ﴿١٦١﴾ قُلْ إِن صَلَائِي وَنُفْسِي وَمَحْيَايَ وَمَمَاتِي لِلَّهِ رَبِّ الْعَالَمِينَ

﴿١٦٢﴾ لَا شَرِيكَ لَهُ ۚ وَبِذَلِكَ أُمِرْتُ وَأَنَا أَوَّلُ الْمُسْلِمِينَ ﴿١٦٣﴾

۱۶۱- ووايه: زه خو خپل رب مستقيمي لاري ته هدايت کړی يم، سم او صحيح دين ته،

د قرآن پلوشې الانعام

د حنيف ابراهيم مسلك او دين ته چي د مشركانو له ډلي نه وو. ۱۶۲- ووايه: بي شكه چي لمونځ مي، قرباني مي، ژوند مي او مرگ مي د عالميانو رب ته دي، ۱۶۳- شريك ئي نشته، په دې مأمور شوى يم او زه له لومړيو مسلمانانو يم.

(۱۶۱)- دلته پيغمبر عليه السلام ته لارښوونه شوې چي خلكو ته دا خبري اعلان كړي:

- زه خپل رب مستقيمي لاري ته هدايت كړى يم، سم او صحيح دين ته، د هغه حنيف ابراهيم مسلك او دين ته چي له مشركانو نه وو.
- زما هر څه لمونځ، قرباني، ژوند او مرگ د عالميانو رب لره دي.
- زما رب هغه دئ چي شريك ئي نشته.
- زه په دغو خبرو گمارل شوى يم.
- زه له لومړيو مسلمانانو يم، تر هر چا زيات او تر تاسو ټولو مخكي خپل رب ته تسليم يم، زه تاسو هغه څه ته رابلم چي په خپله تر نورو مخكي د هغه متابعت كوم او ورته تسليم يم. ځينو مفسرينو له دې دا مراد اخيستي چي گواكي پيغمبر عليه السلام ويلي چي زه تر ټولو انسانانو مخكي مسلمان وم، حتى تر آدم عليه السلام هم مخكي!! داسي انتباه د آيت له مخكنيو برخو سره هيڅ اړخ نه لگوي، پيغمبر عليه السلام د ځان د ستايني په موخه دا خبره نه كوي بلكي خپل مأموريت ته د التزام په توگه ئي كوي، دا په حقيقت كي د همدې سوري د ۱۴ آيت بله بڼه ده، هلته ويل شوي:

او دلته پيغمبر عليه السلام د دغه الهي حكم مطابق وايي: ^صأَسْلَمَ مَنْ أَوَّلَ أَكُوتَ أَنْ أُمِرْتُ إِنِّي قُلَّ

أَنْ أُرِيدُ وَمَا دَغَةُ مَطْلَبُ د هود سوري په آيت كي په دې صيغه راغلي: ^عالْمُسْلِمِينَ أَوَّلَ وَأَنَا أُمِرْتُ وَبَدَلِكَ

يعني زه خو هغه څوك نه يم چي غواړم تاسو له يوه كاره منع كړم خو په ^ععَنْهُ أَنْهَدَكُمْ مَا إِلَى أَخَالِفَكُمْ خپله همغه كار وكړم.

د دغو مفسرينو دا انتباه د قرآن له نورو آيتونو سره هم تعارض لري، دا ځكه چي قرآن په تأكيد او تكرار سره دا خبره كوي چي د زمكي پر سر لومړنى پيدا شوى انسان آدم عليه السلام دئ، هره رايه او روايت چي د قرآن د دې تأكيد خلاف وي د منلو نه دئ،

قُلْ أَغَيْرَ اللَّهِ أَبْغَى رَبًّا وَهُوَ رَبُّ كُلِّ شَيْءٍ وَلَا تَكْسِبُ كُلُّ نَفْسٍ إِلَّا عَلَيْهَا وَلَا تَزِرُ وَازِرَةٌ وِزْرَ أُخْرَىٰ ثُمَّ إِلَىٰ رَبِّكُمْ مَرْجِعُكُمْ فَيُنَبِّئُكُم بِمَا كُنتُمْ فِيهِ تَخْتَلِفُونَ ﴿١٦٤﴾ وَهُوَ الَّذِي جَعَلَكُمْ خَلَائِفَ الْأَرْضِ وَرَفَعَ بَعْضَكُمْ فَوْقَ بَعْضٍ دَرَجَاتٍ لِّيَبْلُوَكُمْ

فِي مَا آتَاكُمُ إِنَّ رَبَّكَ سَرِيعُ الْعِقَابِ وَإِنَّهُ لَغَفُورٌ رَحِيمٌ ﴿١٦٤﴾

۱۶۴- ووايه: آيا له الله پرته بل رب ولتوم، حال دا چي هغه د هر څه رب دى، هيڅوك څه نه ترسره كوي مگر دا چي (پايله به نې) پر ده وي، او هيڅ په شا كوونكى د بل بار نه په شا كوي، بيا د خپل رب په لوري ستاسو بېرته گرځېدا ده، نو په هغه څه به مو خبر كړي چي اختلاف مو پكي كاوو. ۱۶۵- او دى هغه ذات دى چي تاسو ئې د زمكي ځاى ناستي ټاكلي يئ، او د ځينو درجې ئې پر نورو لوري كړي، تر څو مو په هغه څه كي وازمويي چي دركړي ئې دي، يقيناً چي ستا رب په سزا وركولو كي سريع دى او بي شكه چي هغه مهربان بخښونكى دى.

(۱۶۴-۱۶۵)- دا دواړه آيتونه چي په حقيقت كي يو آيت گڼل كېږي، د سوري د ټولو مضامينو لپاره يوه جامع تنمّه ده. په دې كي پيغمبر عليه السلام ته د څو نورو اساسي خبرو د اعلان سپارښتنه شوې:

- آيا له الله تعالى پرته بل رب ځان ته ونيسم، په داسي حال كي چي هغه د هر څه رب او پالونكى دى؟
- ولي به د خلكو د ارضاء لپاره دا كار كوم، په داسي حال كي چي انسان د خپلو غلطيو له سزا سره هرو مرو مخامخ كېږي، هيڅوك د بل د گناه پېټې په خپلو اوږو نشي اخيستي، تاسو ما ته هيڅ گټه نشئ رسولۍ.
- ستاسو د مخالفونو راكمولو لپاره هم دا كار نه كوم، د مخالفونو په اړه به الله تعالى خپله پرېكړه كوي، ټول د هغه لوري ته ورتلونكي يئ.
- تاسو ئې د مخكنيو په ځاى په زمكي كي مېشت كړئ، د زمكي خلافت ئې تاسو ته وسپارو، د دې لپاره ئې يوه ته پر بل ځانگړي فضيلتونه وركړي، هم په جسمي لحاظ، هم په فكري لحاظ او هم په اجتماعي لحاظ چي تاسو وازمويي، دا امتحان وركړئ چي له دغو امتيازاتو نه څنگه استفاده كړئ، پر نورو د خپلي لويې تحمېلولو او د هغوى د تحقير لپاره ترې استفاده كړئ كه له نورو سره د خواخوږۍ، ترحم او مرستي لپاره، دا فضيلتونه په تاسو كي د شكر او امتنان احساس راولاړوي كه د بغاوت او تكبر احساس.
- په دې پوه شئ چي ستاسو رب هم باغي بنده ته په سزا وركولو كي سريع دى او هم نادم بنده ته په عفو كي مهربان بخښونكى دى.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن پلوشې
الانعام

د قرآن پلوشې
الاعراف

الاعراف

د قرآن پلوشې
الاعراف

الرَّحِيمِ الرَّحْمَنِ اللَّهُ بِسْمِ

الاعراف

د سوري معرفي

د دې مبارکې سوري نوم الاعراف دی، دا يوازي نوم دی چې د سوري له ۴۶ آيتو اخيستل شوی. دوه سوه شپږ آيتونه لري، ځيني مفسرين په دې نظر دي چې يوازي اته آيتونه ئي له (۱۶۳ نه تر ۱۷۰) پوري په مدينه کې او نور ټول ئي په مکه مکرمه کې نازل شوي، د آيتونو فواصل ئي دوه وزنه لري: مؤمنين او مؤمنون ته ورته، ځيني آيتونه ئي د لومړي آيت په څېر مؤمنين ته په هموزنه صيغو پای ته رسېدلي او ځيني ئي د درېيم آيت په څېر تذکرون ته په هموزنه صيغو.

لکه څنگه چې دا سوره په څلورو مقطعاتو حروفو ا ل م ص پېل شوې د سوري محوري او اساسي مضامين هم څلور دي، دا اساسي مضامين د سوري په لومړيو آيتونو کې په دې توگه راغلي:

- کوم کتاب چې پر رسول الله نازل شوی، د ځينو لپاره انذار او د ځينو لپاره تذکار، د دې متابعت وکړئ، د الله تعالی په ځای بل څوک متولي مه نيسئ او متابعت ئي مه کوئ.
 - چا چې د الهي کتابونو مخالفت کړی په الهي عذاب اخته شوي او دې ته اړ شوي چې پر خپل ظلم اعتراف وکړي.
 - له ټولو د پوښتني وخت خامخا راتلونکی دی، هم به له پيغمبرانو او هم له هغو نه چې پيغمبران ورلېږل شوي پوښتنه کېږي.
 - د حساب و کتاب په ورځ چې د چا تله درنه وخته بريالی شو او د چا چې تلل شوي سپک وختل خاسر او نامراد شو.
- دغه څلور اساسي مطالب په ټولي سوري کې راغلي، خو داسي چې په لومړي سر کې په اختصار سره، بيا په مشرح توگه، ورپسې په بلي بلي کې او بيا په بلي کې.

د قرآن پلوشې الاعراف

که تاسو په هغو سورتونو کې غور وکړئ چې په مقطعاتو حروفو پیل شوي، ځینې به یې داسې ومومئ لکه د بقري او آل عمران سورتونه چې اساسي مضامین یې یو په بل پسې راغلي، لومړی اوله موضوع بیا دوهمه او بیا درېیمه، او دا هغه سورتونه دي چې د حروفو ترتیب یې هم منظم او د هجا په حروفو کې د دوی د موقعیت په ترتیب راغلي، لکه ا، ل، م چې د هجا په حروفو کې د الف موقعیت له لام او میم نه مخکې او د لام موقعیت له میم نه مخکې دی، ځینې نور به یې داسې ومومئ لکه د الاعراف سوره چې صاد ترتیلولو وروسته راغلی حال دا چې د هجا په حروفو کې یې موقعیت تر لام او میم مخکې دی. د داسې سورتونو اساسي مضامین د الاعراف د سوري په څېر په مختلفه توګه راغلي.

د لومړۍ رکوع په لومړیو لسو آیتونو کې چې دغه څلور مطالب راغلي، په دوهمې رکوع کې د الله تعالی له حکم نه د بغاوت یوه بېلګه وړاندې شوې، د زمکې پر سر لومړۍ بغاوت، د شیطان بغاوت، وجه یې تکبر او ځان تر نورو لوړ او غوره ګڼل، پایله یې هبوط، سقوط، سپکاوی، د الله تعالی له رحمت نه محرومېدا، او بیا د نورو د اغوا او بې لارې کولو لپاره پرله پسې هڅې او دا هر څه د دې لپاره چې خپل کار سم او خپله غلطه لاره سمه ثابته کړي. ورپسې د آدم علیه السلام په قصې کې د دې یوه بله بېلګه راغلي، د الله تعالی له امر نه مخالفت، د دې مخالفت پایله هم له جنت نه هبوط، له الهي لباس او رزق نه محرومېدا، خو په فوري ندامت او توبې سره د غلطۍ جبران. او بیا په همدې لړ کې د آدم علیه السلام اولاد ته لارښوونې چې شیطان یې دوکه نه کړي او د خپل جد په څېر یې له جنت نه محروم نکړي او هغه کسان په ګوته کول چې څرګنده ګناه به کوي خو د شیطان په څېر به د خپلې غلطۍ د توجیه هڅه کوي، یا به مذهبي توجیه ورته جوړوي یا به یې د خپلو پلرونو میراث او دود دستور ګڼي، له دوی نه به ځینې داسې وي چې د تقوی او مذهب ته د التزام تر نامه لاندې حلال حراموي په داسې حال کې چې د سترو سترو حرامو کارونو مرتکب کېږي.

بیا د همدغو خلکو حالت په دوزخ کې انځوروي، چې یوه ډله به یې پر بلي لعنت وايي، د خپلو انحرافاتو عامل به یې ګڼي او له الله تعالی به د دوه برابره عذاب غوښتنه ورته کوي، دا همغه خلک دي چې د شیطان په څېر یې د تکبر او د الله تعالی د آیتونو د تکذیب لار غوره کړې وه، د دوی په وړاندې هم د آسمان درې تړلي دي او هم د جنت. او بیا په جنت کې د مؤمنانو حالت او له دوزخیانو سره د دوی مناقشه زموږ مخې ته ږدي او هغه کسان چې نه د دوزخ دي او نه د جنت، د دواړو ترمنځ، د اعراف اوسېدونکي او د دوی حالت بیانوي، چې کله یې د دوزخ په لوري سترګې واوړي، پناه ترې غواړي او چې د جنت لوري ته یې پام شي د ورتلو طمع یې کوي. بیا د اعراف د خلکو او دوزخیانو تر منځ د مناقشې یوه عجیبه صحنه تمثیلوي چې د انسان زړه پوروي.

دا بحث د اومي رکوع په دغو اساسي موضوعاتو پای ته رسوي: ستاسو رب د آسمانونو او زمکې خالق او ټولواک دی، شپه او ورځ د ده په اراده ځي راځي، لمر، سپوږمۍ او ستوري ده مسخر کړي، هم خالق دی هم آمر او حاکم، زاري او دعاء مو باید ده ته وي، له طمعي او وېرې سره دعاء ورته کوئ، په زمکې کې فساد مه خورئ، د الله تعالی رحمت نېکانو ته ورنږدې دی، لکه څنګه چې مړه زمکه په باران سره راژوندی کوي تاسو به هم له مرګه وروسته بیا راژوندي کوي.

د قرآن پلوشې الاعراف

ورپسې د نوح عليه السلام، هود عليه السلام، صالح عليه السلام، لوط عليه السلام او شعيب عليه السلام د قصو په ترڅ کې همدغو اساسي مطالبو ته تاريخي او عملي بېلگې وړاندې شوي او دا بحث د دولسمې رکوع په ضمن کې په يوې ډېرې زړه راښکونکې تتمې سره پای ته رسوي، د دې تتمې خلاصه دا ده چې: که خلکو ايمان راوړی وی او تقوی ئې کړي وی نو د آسمان او زمکې د برکتونو دروازي به ئې پر مخ پرانیستل شوې وي، خو دوی د تکذيب لار غوره کړه او الله تعالی د بدو عملونو په سبب مؤاخذه کړل.

ورپسې د فرعون او د ده له ملأ او درباریانو سره د موسی عليه السلام د مقابلي په قصې کې همدغه اساسي موضوعات تمثیل شوي، دا قصه د فرعون په غرقېدو، د ده د تخت او تاج او هر څه په نسکورېدو او بني اسرائيلو ته د زمکې د وراثت په انتقال پای ته رسوي. بیا د بني اسرائيلو د عروج او زوال په قصې کې همدغه مطالب څېړي، له موسی عليه السلام او د ده په لاس لېږل شوي تورات سره د دوی چلن، مخالفت، له توحید نه وروسته شرک، د موسی عليه السلام په ځای په سامري پسي اقتداء او د الله تعالی په ځای سخوند د معبود په توگه منل او د هغه په وړاندې گونډه کېدا او د دې شرک او انحراف بدي پایلې زموږ مخې ته ږدي، مخکې مقابله د موسی عليه السلام او فرعون وه، دلته د موسی عليه السلام او سامري ده، مخکې توحید د ظلم او استبداد په ضد او دلته مقابله د توحید او شرک ده، هلته مبارزه له بهرني دښمن سره وه او اوس له کورني دښمن سره، د دې بحث په ضمن کې د موسی عليه السلام د پای دعاء او د ده په ځای د بل پیغمبر د راتلو زېږي راځي، او دا بحث په ۱۷۱ آیت پای ته رسوي،

بیا د انسان د پیدایښت هغه فطري جوړښت ته گوته نیسي چې پر الله تعالی ايمان ئې د فطرت غوښتنه او تقاضاء ده، د ده په څټه کې دا ايمان اېښودل شوی، له الله تعالی انکار د ده له فطرت سره تعارض لري، شیطان ئې لمسوي او د خپل فطرت ضد کار پرې کوي، له ټولو څرگندو نښو او دلائلو انکار ته ئې هڅوي، دا چې ځینې ايمان راوړي او ځینې د کفر او ضلالت لار غوره کوي او ځان په تباهی کې غورځوي، دا هر څه د الله تعالی د سننو مطابق ترسره کېږي، دوزخ ته هغه درومي چې زړه، سترگې او غوږونه ئې د حق د پېژندو، لیدو، اورېدو او په حقیقت له ايمان راوړو عاجز دي، د څارویو په څېر دي، تر هغوی هم ډېر بد.

ورپسې د قیامت په اړه او دا چې کله به راځي، بحث کوي، د شرک د تردید په موخه رسول الله ته ویل شوي چې خلکو ته ووايي: نه د گټې او تاوان اختیار راسره دی او نه په غیب پوهېږم، زه یوازي بشیر او نذیر یم، هغه ذات ستاسو یوازینی معبود دی چې تاسو ئې پیدا کړي یئ او تاسو ته اولاد درکوي، همغه چې د روغ اولاد د پیدا کېدو طمع یوازي لده کوي، ولي د داسې څه بندگي کوي چې د هیڅ څه پیدا کولو توان او واک نه لري، په خپله پیدا شوي؟! نه ستاسو مرسته کولی شي، نه ستاسو دعاء او غږ اوري، ستاسو په څېر بندگان دي. له دغو مشرکانو سره په چلن کې مؤمنانو ته څو سپارښتنې کېږي: له عفوې کار واخلئ، د نېکو کارونو بلنه ورکړئ، له جاهلانو ډډه وکړئ، که شیطان په خپلو وسوسو وځورولئ الله تعالی ته پناه یوسئ، قرآن لولئ او په دقت سره ئې اورئ، خپل رب شپه ورځ، سبا او ماښام په زاریو او زگېږویو سره یادوئ. او په آخري آیت کې ورته ویل شوي: د ده خوا ته مقرب بندگان هغه دي چې درې مهم صفات لري: د الله تعالی له عبادت سرغړاوی او لویي نه کوي، د ده تسبیح وايي او ده ته تندۍ پر زمکه ږدي. یعنی څلور کارونه انسان ته هغه لوړ مقام ورپه برخه کوي چې د

د قرآن پلوشې الاعراف

الله تعالى د مقربو بندگانو په زمره کي ونيول شي: ۱- د الله تعالى عبادت، ۲- د ده په وړاندي له
تکبر او لويي ډډه، ۳- د ده ذکر او تسبیح ۴- او د ده بشپړ اطاعت.

بِسْمِ اللَّهِ الرَّحْمَنِ الرَّحِيمِ

الْمَصِّ ۞ كَتَبْنَا أَنْزَلَ إِلَيْكَ فَلَا يَكُنْ فِي صَدْرِكَ حَرَجٌ مِّنْهُ لِيُنْذِرَ بِهِ وَيُذَكِّرَ
لِلْمُؤْمِنِينَ ۞

۱- الف، لام، ميم، صاد، ۲- تا ته لېږل شوی یو کتاب دی، په سینه کې دي ترې
تنگوالی نه وي، د دې لپاره چې انذار پرې وکړي او مؤمنانو ته پند او یادونه.

(۱)- د دغو حروفو په اړه بحث د همدې سوري د معرفي تر عنوان لاندې مطالعه کړئ.

(۲)- دا کتاب د الله تعالی له لوري درباندي نازل شوی، په دې موخه چې د کافرانو لپاره انذار وي او د مؤمنانو
لپاره تذکار، خلک د کفر له بدو پایلو وپروې او مؤمنانو ته خپل رب ورپه یاد کړي. گوره چې زړه تنگی نشي،
حوصله له لاسه ورته کړي، مسنولیت دي دروند دي، سفر طولاني، لوري ژوري او مخالفتونه په مخکې، ځيني
به د خپل ظلم او فساد، کفر او شرک له بدو پایلو وپروې، ځيني به د جهل او شرک له پند نه راوتلو ته بلي،
يوې خوا ته ځواکمن دښمنان، بلي ځواکه جاهل او متعصب مخاطبين او خوا ته دي کمزوري او بي وزلي
مؤمنان چې ستا تذکار او تربیت ته اړ، خو ته له دې کتاب نه پرته بل څه نه لري، په همدې کتاب سره به دا
ستره دنده ترسره کوي، هم به د دغه کتاب په رڼا کې دښمن ته خپله بده پایله ورپه گوته کوي او هم به خپلو
مؤمنو ملگرو ته ډاډ او اطمینان ورکوي.

اتَّبِعُوا مَا أُنْزِلَ إِلَيْكُم مِّن رَّبِّكُمْ وَلَا تَتَّبِعُوا مِن دُونِهِ أَوْلِيَاءَ ۚ قَلِيلًا مَّا تَذَكَّرُونَ



۳- د هغه څه متابعت وکړئ چې ستاسو د رب له لوري درباندي نازل شوي او له ده
پرته په نورو اولیاوو او پالونکو پسي مه ځئ، پند اخیستنې مو لږ ده.

(۳)- دا مبارک آیت په ډېر وضاحت سره موږ ته لارښوونه کوي چې په الله تعالی د ایمان یوه اساسي غوښتنه
دا ده چې د ده د کتاب متابعت وشي، څوک چې د الله د کتاب په ځای د بل چا د لارښوونو او اوامرو متابعت

د قرآن پلوشې الاعتراف

وګړي په حقيقت کې ئې دا کس د الله تعالى په څنگ کې خپل ولي او پالونکی نيولی او په داسې څه کې ئې له الله تعالى سره شريک کړی چې د الله تعالى لپاره مختص دئ.

وَكَمْ مِّن قَرْيَةٍ أَهْلَكْنَاهَا فَجَاءَهَا بَأْسُنَا بَيِّنًا أَوْ هُمْ قَائِلُونَ ﴿٥٠﴾ فَمَا كَانَ دَعْوَاهُمْ إِذْ جَاءَهُمْ بَأْسُنَا إِلَّا أَنْ قَالُوا إِنَّا كُنَّا ظَالِمِينَ ﴿٥١﴾

۴- او څومره کلیوال مو هلاک کړي، هغه چې زموږ عذاب به په داسې حال کې پرې راغی چې یا به د شپې په خوب ویده وو یا به ئې د غرمې خوب کولو؟! ۵- نو وینا به ئې له دې پرته بله نه وه چې ویل به ئې: یقیناً چې موږ ظالمان وو.

(۴-۵)- دا مبارک آیتونه موږ ته وايي: د تاریخ پانې واړوئ، وګورئ د هغو خلکو پایله څه وه چې د الله تعالى له کتاب ئې مخالفت کړی؟ وګورئ چې د مخالفت په سبب له کومو بدو عواقبو سره مخامخ شوي؟ چا چې د الهي کتابونو مخالفت کړی څنگه په الهي عذاب اخته شوي او دې ته اړ شوي چې پر خپل ظلم اعتراف وکړي؟! د شپې یا غرمې به په خواږه خوب ویده وو، له هر څه غافل، نه ئې د الله تعالى د مؤاخذي پروا وه او نه د کفر او شرک له بدو عواقبو وېره، خو ناڅاپي الهي عذاب پرې نازل شوی، دغه مهال د خپلو ناروا کړنو څرنګوالي ته متوجه شوي او اعتراف ئې کړی چې واقعاً موږ ظالمان وو او د دې سزا مستحق.

فَلَنَسْأَلَنَّ الَّذِينَ أُرْسِلَ إِلَيْهِمْ وَلَنَسْأَلَنَّ الْمُرْسَلِينَ ﴿٥٢﴾ فَلَنَقْصُصَنَّ عَلَيْهِمْ بِعِلْمٍ ۖ وَمَا كُنَّا غَائِبِينَ ﴿٥٣﴾

۶- نو حتماً به له هغو هم وپوښتو چې پیغمبران مو ورلېږلي او له پیغمبرانو به هم خامخا پوښتنه کوو. ۷- نو د پوهې له مخې به قصه ورواوړوو او موږ (هغه مهال ترې) غائب نه وو.

(۶-۷)- د قیامت په ورځ به له ټولو بلاستنی پوښتنه کېږي، له پیغمبرانو هم چې آيا الهي پیغام ئې خلکو ته رسولی که نه او دا چې د خلکو خواب او عکس العمل څه وو؟ او له هغو هم چې پیغمبران ورلېږل شوي چې پیغمبرانو ته ئې خواب څه وو؟ الله تعالى به هر چا ته د خپلو کړنو قصه د داسې شاهد په توګه ورواوړي چې هر څه ئې لیدلي او د بندګانو هیڅ څه ترې پټ نه وو.

وَالْوَزْنُ يَوْمَئِذٍ الْحَقُّ فَمَنْ ثَقُلَتْ مَوَازِينُهُ فَأُولَئِكَ هُمُ الْمُفْلِحُونَ ﴿٨﴾ وَمَنْ

خَفَّتْ مَوَازِينُهُ فَأُولَئِكَ الَّذِينَ خَسِرُوا أَنْفُسَهُمْ بِمَا كَانُوا بِعَآيَتِنَا يَظْلِمُونَ ﴿٩﴾

۸- او په دې ورځ به حق دروندوالی وي، نو د چا چې تلل شوي درانه وختل همدا دوی بریالي دي. ۹- او د چا چې تلل شوي سپک وختل نو دوی هغه دي چې ځان ته نې له دې کبله تاوان رسولی چې زما له آیتونو سره نې ظالمانه چلن کولو.

(۸-۹) - د دې مبارکو آیتونو په اړه څو خبرې په پام کې ولری:

- د اتم آیت د لومړۍ فقرې (وَالْوَزْنُ يَوْمَئِذٍ الْحَقُّ) په اړه د مفسرینو تر منځ د رایې اختلاف شته، تر ټولو غوره توجیه نې دوه دي: ۱- په دې ورځې وزن کول حقیقت لري. ۲- په دې ورځ به حق وزن او دروندوالی وي. دوه توجیه په دې دلیل دقیقه او غوره ده چې د الفاظو ترکیب همدا معنی افاده کوي، یعنې په دې ورځ به هغه عمل وزن او دروندوالی لري چې د حق او حقیقت مطابق ترسره شوی، کوم عمل چې له (حق) او (حقیقت) تش وي، هغه به سپک او بی ارزښته وي. په روایاتو کې هم راغلي چې د لاله الا الله وزن به د زمکې او آسمانونو تر وزن زیات وي، فان السموات والأرض وما فیهما لو وضعت فی کفة المیزان ووضعت لا إله الا الله فی الکفة الأخری کانت أرجح، د دې معنی دا ده چې هلته به حقیقت وزن او دروندوالی وي. د آیت ورپسې برخه هم دغه توجیه تأییدوي، په هغه بل تعبیر کې خو دا خبره مجهوله پاته کېږي چې د څه شي وزن به د فلاح او خسران نښه وي؟! کېدی شي د چا د نېکو عملونو پېټی سپک وي او د بل د بدو عملو پېټی دروند، په دې صورت کې خو سپکوالی او دروندوالی معیار نشو کتلی.
- د هر چا عملونه به تلل کېږي، څنگه او په څه به تلل کېږي؟ نه خو عمل شی دې چې وتلل شي او نه د عمل د تللو لپاره تله شته، نو د دې خبرې مراد څه دی؟! آیا مراد نې دا دی چې د هر چا د عمل اصلي قدر او ارزښت به معلوم کړی شي، قدر او ارزښت به نې د عمل د ظاهري بڼې له مخې نه ټاکل کېږي، بلکې (حق) او (حقیقت) ته په پام سره به ټاکل کېږي، که مراد دا وي نو په دې کې د ابهام هیڅ ځای نشته، ځکه تلل او وزن کول د معنوي شیانو لپاره هم کارول کېږي، لکه چې موږ د یوه عزتمن سړي په اړه وایو: دروند سړی دی او د دلیل او بی اعتباره انسان لپاره د سپک لفظ کاروو، خو که له تللو او وزنولو مراد بل څه وي، له الله تعالی پرته بل څوک پرې نه پوهېږي. داسې گمان مه کوئ چې هلته به تله یا تلل داسې وي لکه په کوم منډي کې تله او تلل، نه به تله داسې وي لکه د دنیا تلي او نه تلل د دنیا د تللو په څېر، د هغه مذهب پلویان چې اهل ظاهر دي او الله تعالی په انسان قیاسوي گمان کوي چې د دنیا د کومې تلي په څېر به تله اېښودل کېږي، په یوې خوا کې نې مقیاس او په بلې کې موزون او د دې مقیاس له مخې به وزن معلومېږي!! هغوی د نورو مواردو په څېر دلته هم ستره غلطې کوي، د متشابه آیتونو الفاظ په متبادره او ظاهري معنی اخلي او په دې سره الله تعالی او د هغه صفات او افعال په مخلوقاتو قیاسوي. د قیامت په ورځ به د عمل د وزن معلومولو لپاره (حق) (مقیاس) وي او د عملونو دروندوالی او سپکوالی به د دغه مقیاس له مخې ټاکل کېږي.
- د چا تلل شوي چې درانه وڅېږي دوی به بریالي وي او د چا تلل شوي چې سپک وڅېږي نو په خپله نې ځان ته تاوان رسولی.
- د دې تاوان اصلي وجه دا وه چې د الله تعالی له آیتونو سره نې ظالمانه چلن کاوو.

وَلَقَدْ مَكَّنَّاكُمْ فِي الْأَرْضِ وَجَعَلْنَا لَكُمْ فِيهَا مَعِيشَةً قَلِيلًا ۖ مَا تَشْكُرُونَ ﴿١٠﴾

۱۰- او يقيناً چي تاسو مو په زمکي کي مټمکن کړئ او په دې کي مو د ژوند (ټول ضروري) اسباب درته برابر کړل، خو شکرکول مو لږ دئ.

(۱۰) - انسان داسي پيدا شوی چي زمکه ورته مناسب ټاټوبی دئ او انسان داسي پيدا شوی چي د زمکي پر سر ژوند ورته ممکن دئ، انسان چي د ژوند لپاره څه ته ضرورت لري هغه ټول په زمکي کي ورته پيدا شوي او د زمکي پر سر د ژوند کولو لپاره چي کومو خصوصياتو او ځانگړتياوو ته ضرورت وو انسان ته ورکړی شوي، د دواړو ترمنځ دا تنسيق د الله تعالی يوه ستره پېرزوينه ده، خو ډېری انسانان د دې پېرزويني قدر نه کوي، څوک چي دې ته متوجه دي او غواړي د منعم خدای د دې پېرزويني شکر اداء کړي، د دې ستر نعمت په پرتله د هغوی شکر ډېر لږ دئ.

وَلَقَدْ خَلَقْنَاكُمْ ثُمَّ صَوَّرْنَاكُمْ ثُمَّ قُلْنَا لِلْمَلٰٓئِكَةِ اسْجُدُوا لِآدَمَ فَسَجَدُوا ۖ اِلَّا

إِبْلِيسَ لَمْ يَكُن مِّنَ السَّٰجِدِينَ ﴿١١﴾

۱۱- او يقيناً چي موږ پيدا کړئ، بيا مو شکل او صورت درکړ، بيا مو ملانکو ته وويل چي آدم ته سجده شئ، نو له شيطان پرته ټولو سجده وکړه، چي (دی) د سجده کوونکو له ډلې نه وو.

(۱۱) - د دې مبارك آيت په اړه لاندي ټکو ته پام وکړئ:

- د آيت په سر کي د ټولو انسانانو د خلقت خبره شوې خو وروسته يوازي د آدم عليه السلام يادونه شوې، د دې په توجيه کي د مفسرينو گڼ شمېر توجيهاټ زموږ مخي ته راځي، تر ټولو غوره او دقيقه توجيه دا ده چي د آدم عليه السلام پيدايښت په حقيقت کي د ټولو انسانانو د پيدايښت مقدمه ده.
- د انسان (خلقت) او ده ته (شکل او صورت) ورکول بېل بېل ياد شوي، د دې معنی دا ده چي آدم عليه السلام ته له پيدايښت وروسته صورت او شکل ورکړی شوی، همداراز د ده اولاد ته تر پيدايښت څه موده

د قرآن پلوشې الاعراف

وروسته صورت او شکل ورکول کېږي، دواړه سره ورته دي، توپیر یوازې په دې کې دی چې آدم علیه السلام له مور پلار نه پرته پیدا شوی. قرآن په دې وینا سره نه یوازې یو ستر حقیقت بیان کړی، بلکې دا د قرآن یو بل علمي اعجاز دی، انسان د پیدایښت په لومړیو شپږ ورځو کې یوه نطفه وي، بیا په رحم پورې خورند توکي، بیا ژوول شوي غوښتي ته ورته د غوښتي ټوټه، ... په پای کې ورته د یوه ماشوم شکل او صورت ورکړی شي. د دې وینا په اهمیت هغه څوک پوهیږي چې د انسان د پیدایښت د مختلفو مراحلو په اړه نې ژوري علمي څېړني او تحقیقات کړي وي.

دا آیت د هغو خلکو غلطه انگېرنه بې بنسټه ثابتوي چې وايي: لومړی د انسان مجسمه جوړه شوې بیا په کې روح پو کړی شوې!! قرآن د دې رايې په خلاف وايي چې انسان ته د ده له پیدایښت وروسته صورت او شکل ورکړی شوی. د دوی دا رایه نه په قرآن کې کوم بنسټ لري او نه په صحیحو احادیثو کې، دوی دا رایه له بابیل اخیستي ده، دوی احسن الخالقین خدای په یوه کلال قیاس کړی، بابیل په دې اړه لیکي: ... دغه وخت خدای آدم له خاوري جوړ کړ او بیا ئې د ده په پزه کې د ژوند روح پو کړه او ده ته ئې ژوندون ورپه برخه کړ او له آدم یو ژوندی موجود جوړ شو!

د مسیحیانو یو ډېر معروف انځورگر په خپلي مشهورې منظري کې د دوو انسانانو او څو فرشتو انځورونه داسې رسم کړي چې فرشتې د وزر لرونکو ښځو په ښه کې او خدای جل شأنه او آدم علیه السلام سره ورته د دوو انسانانو په څېره کې ښيي چې د خپلي گوتې له لاري آدم ته روح ورکوي.

راشئ د بابیل دا ادعاء لږ په دقت سره وڅېړو او وگورو چې دا څومره بې معنی، د حقیقت خلاف او افسانې ته ورته خبره ده!!

مور هر هره شېبه په خپلو سترگو گورو چې الله تعالی ژوندي مخلوقات څنگه پیدا کوي، څنگه ئې له مړې خاوري جوړوي، څنگه روح په کې پو کوي او ژوندی مخلوق ترې جوړوي، آیا دغه څه چې مور ئې په خپلو سترگو گورو له هغه څه سره مطابقت لري چې بابیل ئې د آدم علیه السلام د پیدایښت په اړه وايي؟! آیا د ژونديو شیانو په پیداکولو کې د الله تعالی سنت همداسې دی چې لومړی د یوه شي مجسمه جوړوي، بیا ئې په پزه کې روح ور پو کوي او ژوندی مخلوق ترې جوړوي؟! آیا د بابیل لیکونکي او منونکي همداسې پیدا شوي؟! که دوی داسې نه وي پیدا شوي نو د دوی جد آدم علیه السلام به ولي داسې پیدا شوی وي؟! الله تعالی خو انسانان، حیوانات او بوټي داسې پیدا کوي چې په سر کې وړوکې نطفه وي، ورو ورو ستره شي او یو بشپړ ژوندی مخلوق ترې جوړ شي، څنگه ومنو چې لومړی الله تعالی د ټولو ژوو مجسمې جوړې کړې، بیا ئې د دوی په پزو کې روح پو کړې او ژوند ئې ورپه برخه کړی!! دا انگېرنه خو نه له انساني عقل سره اړخ لگوي او نه په پیدایښت کې د الله تعالی له مشهود او نه بدلېدونکي سنت سره.

- دا آیت چې د (خَلَقْنَاكُمْ اَوْ صَوَّرْنَاكُمْ) د جمعي په صیغو سره ټولو انسانانو ته خطاب کوي، ښيي چې آدم علیه السلام ته سجده په حقیقت کې ټول انساني نسل ته سجده وه، نه یوازې د آدم علیه السلام ذات ته.

د قرآن پلوشې الاعراف

- دا آیت ښيي چې د انسان په وړاندي له سجدي د شيطان د سرغړاوي معنی د ده په وړاندي عدم خضوع او عدم انقياد دی.
 - د آیت په سر کې ویل شوي چې فرشتو ته د سجدي امر وشو، خو وروسته ویل شوي چې شيطان له سجدي ډډه وکړه، د دې په توجیه کې هم د مفسرینو تر منځ اختلاف شته، غوره توجیه دا ده چې د انسان په وړاندي د ملائکو انقياد په حقیقت کې د ده په وړاندي د ټولو مخلوقاتو د انقياد او تسخیر په معنی وو، خو په ټول عالم کې یوازې شيطان له دې سرغړاوی وکړ. د قرآن ګڼ شمېر آیتونه په دې دلالت کوي چې د آسمانونو او زمکې هر څه انسان ته مسخر کړي شوي.
-

قَالَ مَا مَنَعَكَ أَلَّا تَسْجُدَ إِذْ أَمَرْتُكَ قَالَ أَنَا خَيْرٌ مِّنْهُ خَلَقْتَنِي مِن نَّارٍ وَخَلَقْتَهُ

مِن طِينٍ ﴿١٢﴾

۱۲- وئې فرمايل: څه شي منع کړې چې سجده ونه کړې، وئې ويل: زه تر ده غوره یم، زه دي له اوره پیدا کړی یم او دی دي له خټې پیدا کړی.

(۱۲) - دا آیت موږ ته ښيي:

- د زمکې پر سر لومړی جرم کبر دی.
 - لومړی کس چې د الله تعالی له حکم ښې سرغړاوی کړی، یو داسې متکبر وو چې ځان ښې تر بل غوره ګڼلی، په نسلي او قومي بنیاد ښې ځان تر بل لوړ او هغه ښې تر ځان ټیټ ګڼلی.
 - د چا لپاره چې یو صالح مشر وټاکل شو، خو د دې په ځای چې د هغه اطاعت وکړي، برعکس مخالفت ته ښې ملا تړي او ځان د دې مقام لپاره تر هغه وړ او مستحق ګڼي، د شيطان تجربه تکراروي.
 - څوک چې په قومي او نسلي بنسټ په توپیرونو باور لري، یو تر بل غوره بولي، د شيطان ګناه تکراروي.
-

قَالَ فَأَهْطُ مِنْهَا فَمَا يَكُونُ لَكَ أَنْ تَتَكَبَّرَ فِيهَا فَاخْرُجْ إِنَّكَ مِنَ الصَّاغِرِينَ ﴿١٣﴾
۱۳- وئې ويل: له دې کوز شه، دا حق نلري چي دلته لويي وکړي، ووځه چي له ذليلو
يې.

(۱۳)- دلته دوه خبري د پام وړ دي:

- شيطان لويي وکړه، د لويي او تکبر پايله ئې هبوط، سپکاوی او ذلت شو، د دې معنی دا ده چي الله تعالی هر متکبر له ذلت او سپکاوي سره مخامخ کوي.
- شيطان له کوم ځای کوز کړی شو، له آسمان؟ له جنت؟ له هغه ځای چي آدم عليه السلام هم په کې اوسېدو؟ او که له کوم معنوي مقام چي د ده په برخه وو؟ د دې وضاحت نه په قرآن کې شوی او نه په احاديثو کې، خو داسي معلومېږي چي له هبوط معنوي هبوط مراد دی.

قَالَ أَنْظِرْنِي إِلَى يَوْمِ يُبْعَثُونَ ﴿١٤﴾ قَالَ إِنَّكَ مِنَ الْمُنظَرِينَ ﴿١٥﴾
۱۴- وئې ويل: تر هغې ورځې مهلت راکړه چي (ټول له قبرونو) راپاڅول کېږي. ۱۵-
وئې فرمايل: ته له مهلت ورکړی شوو يې.

- (۱۴-۱۵)- دلته څو خبري ترسترگو کېږي:
- شيطان د مهلت مطالبه کړې، د دې لپاره چي ثابته کړي د ده ادعاء سمه او دی تر آدم عليه السلام غوره دی.
 - الله تعالی دا مهلت او فرصت ورکړ، له دې معلومېږي چي د ده هبوط معنوي وو، نه مادي، ځکه دی نه په جنت کې پرېښودل شوی او نه په آسمان کې.

قَالَ فِيمَا أَغْوَيْتَنِي لَأَقْعُدَنَّ لَهُمْ صِرَاطَكَ الْمُسْتَقِيمَ ﴿١٦﴾ ثُمَّ لَأَاتِيَنَّهُمْ مِنْ بَيْنِ أَيْدِيهِمْ وَمِنْ خَلْفِهِمْ وَعَنْ أَيْمَنِهِمْ وَعَنْ شَمَائِلِهِمْ وَلَا تَجِدُ أَكْثَرَهُمْ شَاكِرِينَ ﴿١٧﴾



۱۶- وئې ويل: نو چي بې لاري دي کړم، هر ورو به ستا په مستقيمي لاري کې دوی ته (په کمين کې) کېښم، ۱۷- بيا به د دوی له مخي، له شا ئې، له بني اړخ ئې او له کين اړخ ئې ورته راځم او ډېری به ئې شکرکوونکي ونه مومي.

(۱۶-۱۷)- دلته څو اساسي خبري زموږ مخي ته اېښودل شوې:

د قرآن پلوشې الاعراف

- شیطان خپل عصیان او سرغړاوی الله تعالی ته منسوبوي او د ده له لوري اغوا ئي گڼي، یعني تا زه دي ته اړ کړم، تا داسي چا ته پر ما ترجیح ورکړه چې زه ترې غوره وم، د ده له مخالفت نه پرته بله لار دي راته پرې نښوده!! دا داسي ده لکه په یوه حزب یا حکومت کي چې څوک د یوه مقام لپاره ځان وړ گڼي، د لاس ته راوړو هڅه ئي کوي، خو خپل مقصد ته نه رسیږي، دا مقام بل چا ته سپارل کیږي، دی د اطاعت په ځای د مخالفت لپاره ملا تړي، له تنظیم نه وځي او بیا خپل عصیان او وتل د حزب مشرتابه ته منسوبوي او وایي: تا له حزب نه وتلو ته اړ کړم!! قرآن د شیطان دا وینا د همدې لپاره زموږ مخي ته ایښي ده چې له داسي غلط کار ښه وکړو.
- شیطان لوړه کوي چې د انسان د بی لاري کولو او په خپل مأموریت کي د ده د ناکامولو هڅه به کوي، په هرگام کي به په کمین کي ورته کښېښي، له هر لوري به ئي تر برید لاندې نیسي، هڅه به ئي دا وي چې ثابته کړي آدم علیه السلام او اولاد ئي د دې مقام وړ نه دي، د دې الهي پېرزویني قدر او پاس نشي اداء کولی. دا هم داسي ده لکه له حزب نه هغه مرور یا وتلی کس د خپل رقیب د نااهله ثابتولو لپاره هغه ته موانع راولاړوي، غواړي هري خوا ته فتنې او ستونزي راپیدا کړي، ثابته کړي چې د ده په اړه د مشرتابه پرېکړه سمه نه وه، دا ټولي ستونزي د دغې ناسمي پرېکړي نتایج دي. قرآن د همدې لپاره موږ دې شیطاني کار ته متوجه کوي چې ځان ترې وساتو.

قَالَ أَخْرِجْ مِنْهَا مَذْمُومًا مَّدْحُورًا لَمَنْ تَبِعَكَ مِنْهُمْ لَأَمْلَأَنَّ جَهَنَّمَ مِنْكُمْ أَجْمَعِينَ



۱۸- وئې فرمايل: له دې د رټل شوي او شړل شوي په توگه ووځه، چا چي ستا متابعت وکړ نو هرومرو به جهنم له تاسو ټولو ډک کړم.

(۱۸)- د کبر په وجه ئي ذلت او سپکاوی په برخه شو، خو د نورو د بي لاري کولو په سبب مذموم (رټل شوی، د هر چا لخوا بد او ملامت گڼل شوی) او مدحور (شړل شوی او هر چا له ځانه لرې کړی) شو. په پای کي د ده او د ده د ملگرو او پلویانو ځای جهنم دی.

په دې سره موږ ته لارښوونه شوې چې که تکبر وکړو، ځان تر نورو لوړ وگڼو او نورو ته په سپکه سترگه وگورو نو ذلت به مو په برخه شي او که د شیطان په څېر له صالح کسانو سره د عداوت او دښمنۍ لار غوره کړو او د دوی په وړاندې د خنډونو راولاړولو هڅه وکړو نو رښته او شړنه به مو په برخه شي، هم به د الله تعالی له لوري ورټل شو او هم به د خلکو له لوري.

وَيَعَادِمُ اسْكُنْ أَنْتَ وَزَوْجُكَ الْجَنَّةَ فَكُلَا مِنْ حَيْثُ شِئْتُمَا وَلَا تَقْرَبَا هَذِهِ

الشَّجَرَةَ فَتَكُونَا مِنَ الظَّالِمِينَ

د قرآن پلوشې الاعراف

۱۹- او ای آدمه! ته او مېرمن دي په دې جنت کي مېشت شئ، نو له هره ځايه ئې چي څه غواړئ وئې خورئ، او دې وني ته مه نږدې کيږئ، که نه نو له ظالمانو به شئ.

(۱۹)- د دې مبارک آيت په اړه لاندې خبرې په پام کي ولرئ:

- دا کوم جنت وو چي آدم عليه السلام او مېرمن ئې په کي ځای په ځای شول؟ دا په آسمان کي وو که په زمکي کي؟ دا همغه جنت وو چي له حساب او کتاب نه وروسته د انسان په برخه کيږي که د زمکي کوم باغ؟ ځيني مفسرين ئې د آسمان جنت گڼي او ځيني ئې د زمکي کوم خاص باغ، په قرآن او د رسول الله ﷺ احاديثو کي هيڅ ځای صريحاً يا تلويحاً دا نه مومو چي دا جنت په آسمان کي وو، يا آدم عليه السلام همغه وخت آسمان ته بېول شوی، يا له آسمانه بېرته زمکي ته راکوز شوی. د هغو مفسرينو رايه دقيقه ده چي دا د زمکي خاص باغ گڼي، تفصيل ئې د بقري د سوري د ۳۵ آيت په تفسير کي وگورئ.
 - دا ممنوعه شجره کومه وه؟ نه دلته او نه د قرآن په بل ځای کي ښودل شوی، چا چي په دې اړه څه ويلي له ځانه ئې ويلي، هيڅ دليل ورته نه لري. که د دې ښودل ضروري وي نو قرآن به حتماً موږ ته ښودلې وه.
 - دې وني ته مه نږدې کيږئ، که نه نو ميوه به ئې وخورئ او په دې سره به له ظالمانو شئ. دوی د خاصي وني له ميوې منع شوي، خو د قرآن اسلوب دا دئ چي گناه ته له ورنږدې کېدو انسان منع کوي، دا ځکه چي کله انسان د گناه محل ته ورنږدې شي په گناه کي د پرېوتو احتمال ئې زيات شي، قرآن تل دا سپارښتنه کوي چي د حرام پولې ته مه ورنږدې کيږئ، د حلال تر وروستۍ پولې مخکي مه درومئ، دومره مخکي مه ځئ چي که يو گام بل واخلئ د گناه په ډنډ کي پرېوځئ.
 - که دا ميوه وخورئ نو په خپل ځان به مو ظلم کړی وي، له بدو پايلو سره به ئې مخامخ شئ، د خپل رب له امره به مو تېری کړی وي.
- راشئ وگورو چي بايبل په دې اړه څه وايي، بايبل د پيدايننت د باب د دوهم فصل له پنځمې تر پنځلسمې فقرې پوري ليکي:
- (له دې وروسته خدای په عدن کي چي په ختيځي سيمي کي پروت دئ يو باغ پيدا کړ او هغه آدم ئې په کي ځای په ځای کړ چي مخکي ئې پيدا کړی وو!! خدای ډول ډول ښايسته وني په دې باغ کي راپيدا کړي تر څو خوندوري ميوې ورکړي، ده د باغ په منځ کي (د حیات ونه) او همداراز (د ښه او بد د پېژندو ونه) پيدا کړه، د عدن له سيمي د باغ په لوري يو سيند وپېښو تر څو ئې خړوبه کړي، بيا دا رود په څلورو ورو رودونو تقسيم شو، لومړی رود ئې (فېشون) دئ چي د خويله له سيمي تېرېږي او هلته خالص سره زر، مرغلي او د جزع ډبري موندل کيږي، دوهم ئې (جېحون) دئ چي د کوش له سيمي تېرېږي، درېيم ئې (دجله) دئ چي د آشور ختيځ ته درومي او څلورم ئې (فرات) دئ!! خدای آدم د عدن په باغ کي پرېښود تر څو هلته کار وکړي او د باغ ساتنه او پالنه وکړي او ده ته ئې وويل: د دې باغ د ټولو ونو ميوې خوره پرته د يوې وني (د ښه او بد د پېژندا ونه) دا ځکه چي که دا ميوه وخوري مطمئن اوسه چي حتماً مري!!

دلته څو د اعتراض وړ خبرې مومو:

- د پيدايننت د باب په لومړي فصل کي ويل شوي چي د آدم عليه السلام له خلقته مخکي ټول نور ژوي د بوټو او ونو په شمول پيدا شوي وو، خو دلته ويل شوي چي د ده د پيدايننت په وخت کي د زمکي پر سر هيڅ واښه او بوټي نه ول، د ده له پيدايننته وروسته خدای په عدن کي يو باغ پيدا کړ!! دا صريح تناقض دئ.
- د بايبل له دې وينا معلومېږي چي آدم عليه السلام د زمکي پر سر يوه باغ کي ځای په ځای شوی، خو د دې تر څنگ وايي چي په دې باغ کي خدای د نورو ونو تر څنگ او د باغ په منځنۍ برخي کي د (حیات ونه) او

د قرآن پلوشې الاعراف

د (ښه او بد پېژندنه) هم پیدا کړه!! خو نه د زمکې پر سر په ونو کې د حیات ونه شته او نه د ښه او بد پېژندنه په نامه کومه ونه!! د بایبل لیکوال او پلویان دې ووايي چې دا دوه ونې چېرې دي؟ تاسو کومې ونې په دې نامه پېژنئ؟ د نړۍ په هیڅ گوټ کې داسې ونې نشته!! د حیات ونه، د معرفت ونه، د حیات اوبه او دې ته ورته نورې خبرې بې بنسټه او د خیال په عالم کې جوړې شوې خبرې دي، انسان داسې پیدا شوی چې خامخا به مري، الله تعالی داسې اوبه او مېوه نه ده پیدا کړې چې د هغې په خوړو سره انسان دائمې او ابدي ژوند ترلاسه کړي، د انسان معرفت اکتسابي دی، ورو ورو زیاتېږي، د تعلیم، زده کړې او تجربې په نتیجه کې نې د معرفت او د ښه او بد د پېژندنه سطح لوړېږي، الله تعالی داسې مېوه نه ده پیدا کړې چې د هغې په خوړاک سره انسان ته د ښه او بد د پېژندو معرفت ورپه برخه شي!! د بایبل د دې وینا په خلاف، د قرآن په هغو آیتونو کې چې تر ټولو د مخه پر رسول الله نازل شوي او په همدې آیتونو سره د قرآن د نزول لړۍ پیل شوې داسې راغلي:

عَلَّمَ الْاِنْسَانَ مَا لَمْ يَعْلَمَ ﴿١﴾ اَلَا كَرَّمُ وَرَبُّكَ اَقْرَأُ ﴿٢﴾ عَلَقٍ مِّنْ الْاِنْسَانِ ﴿٣﴾ خَلَقَ الْاِنْسَانَ مِنْ عَلَقٍ ﴿٤﴾ رَّبِّكَ بِاَسْمِ اَقْرَأُ ﴿٥﴾

﴿١﴾ يَعْلَمَ لَمْ مَا لَمْ يَعْلَمَ ﴿٢﴾ بِالْقَلَمِ ﴿٣﴾

العلق : ۱-۵

۱- ولوله په نوم د خپل رب، هغه چې پیدا ئې کړ. ۲- انسان ئې له خوړندو پیدا کړ. ۳- ولوله چې رب دي ډېر کریم دی. ۴- آ چې په قلم ئې پوهه ورکړه. ۵- انسان ته ئې ورزده کړل څه چې نه پرې پوهېدو.

په دې مبارکو آیتونو کې څو مطالب خاصه توجه غواړي:

- د الله تعالی له لوري وحی د اقرأ (ولوله) په امر پیل شوې او دا ښيي چې د اسلام له نظره د (لوست) مقام او منزلت څومره لوړ دی او څومره اهمیت لري، دا د الله تعالی لومړی امر دی، په دغه امر سره ئې د وحی لېږل پیل کړي.
- دا د الله تعالی د کرم او پېرزوینې څرګنده نښه ښودل شوې چې انسان د یوه (خوړند توکي) له حالته هغه ځای ته رسوي چې (کامل انسان) ترې جوړ شي، لیک او لوست وربښي، انسان یوازینی مخلوق دی چې کولی شي د (لوستلو) له لارې د بل په خبره پوه شي او د (لیکلو) له لارې خپل معلومات خوندي کړي او خپل پیغام نورو ته ورسوي او په دې سره د خپل سلف له قیمتي تجارېو ګټه واخلي، د معلوماتو د ضایع کېدو مخه ونیسي او راتلونکي نسل ته ئې انتقال کړي، له انسانه پرته دا وړتیا او امتیاز په هیڅ ذیروح کې نه ګورو، الله تعالی په انسان کې دا استعداد او وړتیا اېښې ده چې له (قلم) نه د تعلیم او تعلم وسیله جوړه کړي، له دې اړخه ئې انسان ته پر ټولو نورو مخلوقاتو فضیلت ورکړی.
- په (قرائت)، (علم) او (قلم) سره هم انسان ته پر نورو مخلوقاتو فضیلت ورکړی شوی او هم په خپله د انسانانو تر منځ یوه ته پر بل.
- (قلم) د زده کړې او پوهې ډېره اغېزمنه وسیله ده، په دې سره انسان د دې مجال ترلاسه کوي چې په ډېرو هغو حقایقو پوه شي چې له بلي لارې پرې پوهېدل ورته ممکن نه وو.
- لکه څنګه چې دلته د (علم بالقلم) الفاظ په دې معنی دي چې انسان ته له قلم نه د استفادې استعداد ورکړی شوی، الله تعالی د هغه په فطرت کې دا ملکه اېښې چې قلم جوړ

د قرآن پلوشې الاعراف

کړي، خپل ما في الضمير وليکي او نورو ته ئې انتقال کړي او له دې د زده کړي او تعليم او تعلم وسيله جوړه کړي، همدا راز په نورو آيتونو کې دې ته ورته راغلي الفاظ لکه (علمه البيان) او (علم آدم الاسماء كلها) هم هغو استعدادونو ته اشاره کوي چې انسان ته ورکړي شوي، انسان ته د (بيان) ملکه ورکړي شوې، کولی شي خپل (مافالضمير) اظهار کړي او له کلماتو او الفاظو په استفادې سره خپل قصد، هدف، نظر او پيغام تشرېح او توضيح کړي، هغه ته د هر څه د پېژندو او په هر څه د يوه مناسب نوم اېښودو استعداد ورکړي شوی، هغه کولی شي خپله پوهه د نومونو په قالب کې ترتيب، تنظيم او حفظ کړي او نورو ته ئې انتقال کړي. دا د انسان يوه ځانگړتيا ده، دا صفت په نورو مخلوقاتو کې نشته، په دې سره الله تعالى انسان ته پر ټولو مخلوقاتو فضيلت او شرف ورکړی.

• په اصل کې انسان (بې علمه) دی، په تدريج سره زده کړه کوي او علم ترلاسه کوي. د انسان د پوهې او علم تفاوت د نورو ژوو له شعور او پوهې سره په دې کې دی چې نور ژوي ثابت او محدود علم لري، له مخکې د دوی په څټه او دماغ کې اېښودل شوی، په فطري او الهامي توگه ورته تفهيم شوې چې څنگه ژوند وکړي، کوم کوم کارونه وکړي، څه وڅوري او د څه له خوراکه ډډه وکړي، څنگه مفيد او مضر سره بېل کړي، خو انسان کولی شي چې تر هغه څه زيات هم زده کړي چې په فطري او الهامي توگه وربښودل شوي او په ضمير کې ئې اېښودل شوي. دی کولی شي زده کړه وکړي، د خپلې پوهې سطح لوړه کړي، اسرار کشف کړي او پټ حقائق ځان ته معلوم کړي، په (لوستلو)، (ليکلو) او له (قلم) نه په استفادې سره د خپلې حافظې ظرفيت لوړ او پراخ کړي او په هغه څه هم پوه شي چې نور پرې پوهېدلي او دی ترې غافل وو او له پېژندو ئې عاجز. که انسان ته له (قلم) نه د استفادې استعداد نه وي ورکړی شوی او په ليک او لوست نه پوهېدی نو د هر چا علم او پوهه به له ده سره پاته کېده، نه به په دې توانېدو چې د نورو له پوهې او تجربو گټه واخلي او نه به ئې خپل تجارب او علم نورو ته انتقالولی شو.

تاسو د قرآن دا علمي، دقيقه او په حقيقت او واقعيت ولاړه وينا د بايبل له دغې بې بنسټې ادعاء سره مقايسه کړئ چې وايي: انسان د معرفت د ونې مېوه وڅوړه، سترگې ئې پرانيستي شوې، د ځان او خپل ماحول په حال پوه شو.

• بايبل دلته ويلې چې لومړی آدم عليه السلام ته د عدن په سيمې کې يو باغ جوړ کړی شو، بيا د دې باغ د څروبولو لپاره د همدې عدن له سيمې يو دومره ستر سيند جاري کړی شو چې د دجلې او فرات په څېر څلور رودونه ترې جلا شوي وو، خو دا باغ دومره وور وو چې آدم عليه السلام يوازې په هغه کې کار کاوو او د هغه ساتنه به ئې کوله!! او دا ستر سيند له هغه وروسته د عدن له سيمې په بېهودو شو چې خدای دا باغ تيار پيدا کړی او جوړ کړی وو!! دا ټولې خبرې هم د عقل خلاف دي او هم د واقع خلاف، معمول خو دا ده چې لومړی په يوې سيمې کې اوبه پيدا کېږي بيا په کې بوتې او ونې، خو بايبل د دې عکس خبره کوي!! نه د دې څلور رودونو سرچينه يوه ده، نه له يوه سيند سره جلا شوي، نه د دجلې او فرات شاوخوا کې داسې بل ستر رود شته چې دجله او فرات ترې بېل شوي وي، د بايبل دا خبره ډېره عجيبه ده چې وايي دجله او فرات له يوه ستر سيند سره بېل شوي، حال دا چې دجله او فرات په سر کې نه بلکې په پای کې سره يو ځای شوي، بنيايي د بايبل ليکونکي ته چا ويلې وو چې دا دواړه رودونه په فلاټې سيمې کې سره يو ځای دي او بر سره بېل، ده گمان کړی چې له بره سره يو ځای دي او په پای کې سره بېل!! که دا رودونه له جنوب شرقه د شمال غرب په لوري بېهودی نو بيا د بايبل خبره سمه وه، خو خبره برعکس ده، دا رودونه د عراق له شمال غربه د جنوب

د قرآن پلوشې الاعراف

شرق په لوري بهیري او د خلیج خولې ته نږدې سره یوځای کیږي، د بایبل دا خبره هم نامعقوله ده چې د یوه کس تر څارنې او ساتنې لاندې یو وور باغ دې په دومره ستر سیند خړوبه شي، که د دجلې او فرات ترڅنګ د فیشون او جیحون په نامه رودونه هم وې، چې نشته او په نقشه کې هم نه ترسترګو کیږي، نو داسې څلور رودونه خو دومره ستر ملک ته اوبه ورکولې شي چې ټول عراق او ایران احتواء کړي، الله تعالی به څنګه داسې ستر رود د آدم علیه السلام تر څارنې لاندې د یوه واره باغ د خړوبولو لپاره پیدا کوي؟! او که له جیحون نه مراد د آمو دریا وي چې سرچینه یې د پامیر له لورو ده او د دجلې او فرات له سرچینو نږدې پنځه زره کیلو متره فاصله لري، نو بیا خو به د بایبل د لیکونکي هغه د عدن باغ هومره ستر وي چې یوه څنډه یې په افغانستان، تاجکستان او ازبکستان کې او بله یې په عراق کې!! او که جیحون کوم داسې رود وي چې له کوش نه تېرېږي نو کوش اوس د ایران مربوطه سیمه ده!! دا خبره هم صحیح نه ده چې د سیند سرچینه او د باغ موقعیت دې یوه سیمه (عدن) وي، معمولاً خو د سیند سرچینه له هغو زمکو ډېره لري وي چې خړوبوي یې.

• د بایبل له منونکو پوښتنه کوو: آدم علیه السلام ته د کومې میوې د نه خوړلو توصیه شوې وه او گواښل شوی وو چې که دا مېوه وخورې حتماً مری؟ د حیات د ونې که د معرفت د ونې؟ بایبل دلته په دې اړه څه نه وایي خو ډېر وروسته د دې وضاحت کوي، طبیعي ده چې دا د حیات د ونې مېوه نه شي کېدې دا ځکه چې هغه خو په مرګ نه بلکې په دانمي ژوند منتج کیږي!! او د دوهمې خبرې معنی خو دا ده چې که ته د معرفت ترلاسه کولو هڅه وکړې او (د ښه او بد پېژندو د ونې) مېوه وخورې نو هرو مرو مری، یعنې په پټو سترګو ژوند کوه، د معرفت د ونې مېوه مه خوره، دا مېوه ستا د مرګ باعث کیږي!! په دې اړه څو پوښتنې لرو:

۱. آدم علیه السلام خو دا مېوه وخوره، ولي مړ نه شو؟ ولي د بایبل د خدای خبره غلطه وخته؟ هغه خو ورته ويلي وو چې که دا مېوه وخورې مطمئن اوسه چې حتماً مری!!

۲. د انسان د مرګ یو ستر عامل خو د بایبل د خبرې برعکس د ده عدم معرفت دی، هغه که له بیماری مړي وجه یې دا ده چې د دې بیماری د علاج دوا نه پېژني، هغه که د کوم دښمن په لاس مغلوبیږي او په قتل رسیږي سبب یې دا دی چې معرفت یې ناقص دی، د دښمن د پرځولو او د ده له شره د ځان ژغورلو په چل او چم نه پوهیږي، معرفت خو د ده د ژوند د اوږدوالي باعث دی نه د مرګ باعث، الله تعالی به څنګه ده ته وایي چې د معرفت د ونې مېوه ستا د مرګ باعث کیږي!!؟

د دې فصل له ۱۸ تر ۲۴ پورې جملې دا دي:

(خدای وفرمایل: مناسبه نه ده چې آدم یوازي وي، باید ده ته کوم مناسب یار او ملګری پیدا کړم، نو دغه وخت خدای ټول هغه حیوانات او مرغان د آدم خوا ته راوړل چې له خاورو یې جوړ کړي وو، ترڅو وګوري چې آدم به څه څه نومونه پرې ږدي، په دې توګه ټول حیوانات او مرغان ونومول شول، نو آدم ټول حیوانات او مرغان ونومول، خو د ده لپاره مناسب یار ونه موندل شو، دغه وخت خدای آدم ویده کړ، د ده یوه پښتۍ یې راوايسته او د هغې تش ځای یې په غوښې ډک کړ او له دې پښتۍ یې یوه ښځه جوړه او د آدم خوا ته یې راوسته، آدم وویل: دا زما د هډوکو یو هډوکۍ او زما د غوښې یوه غوښه ده، نوم دې (نسا) وي ځکه چې له (انسان) نه اخیستل شوې، (په همدې وجه ده چې انسان له خپل مور پلار نه بېلېږي او له خپلې مېرمنې سره جوخت کیږي او له دې وروسته دواړه سره یو کیږي)!!

په دې څو لنډو جملو کې څو عجیبې او د خندا وړ خبرې ګورو:

- دا وینا داسې ده لکه چې څوک ووايي: خدای خپلې اشتباه ته متوجه شو چې آدم یې یوازي پیدا کړی او دا مناسب کار نه وو، اوس غواړي دا اشتباه جبران کړي او ده ته کومه جوړه او ملګری راپیدا کړي.
- دا ملګری باید دی په خپله او د حیواناتو او مرغانو له منځه غوره کړي، نو ځکه یې ټول حیوانات او مرغان د ده خوا ته راوستل، ده د ځان لپاره کوم مناسب (یار) په دوی کې ونه موندو، هیڅ یو یې د ملګرتیا لپاره غوره نه کړ، صرف دا کار یې وکړ چې په هر یوه یې یو نوم کېښود او په دې توګه د ټولو شیانو لپاره همغه وخت او د آدم علیه السلام له لوري نومونه غوره شول!!
- نو کله چې آدم علیه السلام له حیواناتو او مرغانو کوم (یار) ځان ته غوره نه کړ، الله تعالی د دې لپاره

د قرآن پلوشې الاعراف

خوب پرې راوست چې يوه پښتې نې ترې راوباسي، پرته له دې چې درد احساس کړي او له هغې ده ته يو (يار او ملگرې) جوړه کړي، آدم عليه السلام په ژور خوب ویده وو چې پښتې نې ترې وايستی شوه، تش خای نې په غوښې ډک کړی شو، له پښتې نې يوه ښځه جوړه کړی شوه، د آدم عليه السلام له راويښېدو مخکې د ده خوا ته حاضرېه کړی شوه، کله چې هغه له خوبه راويښ شو په خپلې خوا کې نې ومونده او فوراً نې وويل: دا زما د هډوکو يو هډوکى او زما د غوښې يوه غوښه ده، نوم دې (نسا) وي ځکه چې له (انسان) نه اخیستل شوي!! دېره دېره عجيبه ده چې يو هوښيار او عقلمن انسان داسې خبرې په خوله راوړي يا نې له بله واورې او ونې مني!! آيا داسې ناپېرتې او خوشې خبرې د الله تعالى کتاب ته منسوبول لويه بې باکي او جسارت نه دي!! مگر الله تعالى خپل مخلوقات دغسې پيدا کوي لکه بايبل چې وايي؟ مگر دا هره شېبه چې الله تعالى حيوانات او د دوى جوړې پيدا کوي دغسې نې پيدا کوي لکه بايبل چې ادعاء کوي؟ آيا کوم عاقل انسان به دا خبره ومنې چې د ژوو د جوړه جوړه پيدا کولو په اړه د الله تعالى سنت همداسې دي لکه په بايبل کې چې ليکل شوي؟ آيا سمه ده چې ووايو: لومړى د ټولو حيواناتو نارينه پيدا شوي بيا نې له پښتو د دوى ښځينه پيدا شوي؟! د بايبل له منونکو پوښتنه کوو: آدم عليه السلام څنگه پوه شو چې دا زما د هډوکو يو هډوکى او زما د غوښې يوه غوښه ده؟ د بايبل د ادعاء په اساس خو دى ویده وو او په دې هم نه دي پوه شوى چې د جراحي عمليات پرې ترسره شوي او يوه پښتې ترې ايستل شوې!! چا تاسو ته ويلې او څنگه به دا خبره ثابتوي چې د آدم عليه السلام ژبه عبري يا عربي وه او پر خپلې ملگرې نې د نسا نوم اېښى؟! که د بايبل له ادعاء سره سم په ټولو شيانو باندې نومونه د آدم عليه السلام له لوري اېښودل شوي وي ولي دا نومونه په ټولو انساني ژبو کې سره ورته نه دي؟ ستاسو په لور، زوى، خور، مور او پلار چا نومونه اېښي؟ په موټر، کمپيوټر، سيکل، ټلويزيون، راډيو او ... دا نومونه آدم عليه السلام اېښي که د ده اولاد؟

• دا خبره له مخکنيو سره څه ارتباط لري چې بايبل ويلې: (په همدې وجه ده چې انسان له مور او پلار بېلېږي او له خپلې مېرمنې سره جوخت کېږي او له دې وروسته دواړه سره يو کېږي)!! موږ خو د مخکنيو جملو په هيڅ خای او هيڅ لفظ کې داسې څه نه وينو چې له مور او پلار د انسان بېلېدا او له خپلې مېرمنې سره يو خای کېدا توجه کړي!! دا بې ربطه خبرې ښيي چې د بايبل ليکوال له ادبي لحاظه هم ډېرې ستونزې درلودې او له علمي لحاظه هم.

فَوَسَّسَ لَهُمَا الشَّيْطَانُ لِبَدَىٰ هُمَا مَا وَدَرَىٰ عَنْهُمَا مِنْ سَوَاءٍ تَهُمَا وَقَالَ مَا

نَهَكُمَا رَبُّكُمَا عَنْ هَذِهِ الشَّجَرَةِ إِلَّا أَنْ تَكُونَا مَلَكَينَ أَوْ تَكُونَا مِنَ الْخَالِدِينَ ﴿٢٠﴾

۲۰- نو شیطان وسوسه کړل، د دې لپاره چې لدوی پټي جني نې ورته برېښي کړي او (ورته) ونې ويل: خپل رب يوازي د دې لپاره لدې ونې منع کړي یی چې داسې نه فرشتې شئ او تلباته شئ.

(۲۰) - دلته څو ټکو ته توجه وکړئ:

• شیطان دوى څنگه وسوسه کړل، په محسوسه توگه که په غیر محسوسه توگه؟ ورته مجسم شوى که نه؟ دوى په خپلو سترگو لیدو که نه؟ ځواب نې دا دي: لکه څنگه چې نن د آدم عليه السلام اولاد وسوسه کوي همداسې ئې هغوى وسوسه

کړي، لکه څنگه چې اوس په غیرمحسوسه توګه انسانان وسوسه کوي، دوی ئې نه ګوري، هلته ئې هم په همدې توګه هغوی وسوسه کړي، هغه رايه د قرآن د وينا، د الهي سنو او د واقعیتونو خلاف ده چې له دې پرته بل څه وايي او ادعاء کوي چې شیطان په مجسمي بڼې کې ورته راغلی.

• د دې خبرې معنی څه ده چې شیطان د دې لپاره وسوسه کړل چې د ممنوعه میوې په خوړلو سره د دوی د بدن هغه برخې ورته برېښي کړي چې ترې پټې وي؟ ځینې مفسرین په دې نظر دي چې شیطان غوښتل د دوی عورت برېښ شي، دوی (سوءات) د (غلیظه عورات) په معنی اخلي، په داسې حال کې چې قرآن د المائدې د سورې په ۳۱ آیت کې په ډېر وضاحت سره وايي چې له سوء نه مراد بدن او جثه ده نه یوازې فرج او عورت.

فَبَعَثَ اللَّهُ غُرَابًا يَبْحَثُ فِي الْأَرْضِ لِيُرِيَهُ كَيْفَ يُورِي سَوَاءَ أَخِيهِ قَالَ يَوَيْلَكَ أَعْجَزْتُ أَنْ أَكُونَ مِثْلَ هَذَا الْغُرَابِ فَأُورِيَ سَوَاءَ أَخِي فَأَصْبَحَ مِنَ النَّادِمِينَ ﴿٣١﴾

المائدة: ۳۱

نو الله یو کارغه راولېږو چې زمکه ئې سپرله، ترڅو وروښيي چې د خپل ورور جثه څنگه پټه کړي، وئې ويل: های افسوس، آیا له دې هم عاجز شوم چې د دې کارغه په څېر وای او د خپل ورور جثه مې پټه کړې وای، نو له پښیماني کوونکو شو.

دلته ځکه دا د عورت په معنی نشو اخیستلی چې له انسان خپل عورت پټ وي او نه د زوج، په لباس سره خو عورت له نورو پټېدې شي، هغه مهال خو له دوی دواړو پرته بل انسان نه وو، دا خبره خو بیا بې معنی ده چې شیطان غوښتل دوی ته خپل عورتونه وروښيي، همداراز که دا مصنوعي جامه وګڼو نو له مصنوعي جامې نه خو انسان د شیطان له وسوسې پرته په خپله ځان لوڅوي، هم د غسل په وخت کې او هم د جامو بدلولو په وخت کې او دا لوڅول یوازې د بل نامحرم انسان په وړاندې ګناه ده نه په هر صورت کې.

د قرآن الفاظ داسې دي چې ښيي په مخکنۍ الهي جامه کې د دوی بدن پټ وو، حتی په خپله له دوی نه، خو کله چې دا جامه ترې اخیستل شوې، نو داسې برېښل شوي چې خپل ځان یعنې د خپل بدن پوستکي ئې هم لیدلي. صحیح خبره دا ده چې شیطان غوښتل دوی برېښ کړي، له هغې جامې ئې محروم کړي چې الله تعالی ورکړې وه، هغه جامه چې الله تعالی هر ژوي ته د هغه له حالت سره مناسب ورکړې، هم ئې له یخني ژغوري او هم له تودوخې، هغه چې نه زړېده، نه شړېده، نه خیرنېده، نه ئې اوبدل او ګڼدل غوښتل او نه هیڅکه انسان ترې برېښېدو، همغسې لکه چې قرآن فرمایي:

إِنَّ لَكَ أَلًا تَجُوعُ فِيهَا وَ لَا تَعْرِى

د قرآن پلوشې الاعراف

طه: ۱۱۸

یقیناً چې په دې کې به ته داسې وې چې نه به وړی کېږي او نه به برېښې کېږي.
او تاسو پوهیږئ چې په مصنوعي جامه کې ډېر ځلي انسان لوڅ او برېښې کېږي .
بایبل تر دې هم زیاته خندوونکي وینا لري او وایي چې خدای د حیواناتو له پوستکي جوړه
شوې جامه ورکړه!! حال دا چې انسان ډېر وروسته او هغه مهال د حیواناتو له پوستکو څان ته
جامه جوړه کړې چې د حیواناتو د ښکار او د دوی له پوستکي د جامو د جوړولو وسایل یې
ترلاسه کړل، پوستکي ته اړ ورکول او د جامو لپاره یې تیارول ډېرو مهارتونو او وسایلو ته
ضرورت لري چې انسانانو ډېر وروسته ترلاسه کړي. بایبل په مسخره خبرو کې تر دې هم مخکې
ځي او وایي چې په پاڼو کې د آدم علیه السلام پټېدل د دې لپاره وو چې په جنت کې یې د خدای د
ګامونو غږ واورېدو او ترې پټ شو!!

د بایبل په درېیم فصل کې، د انسان سقوط تر عنوان لاندې په لومړیو ۱۹ جملو کې دا
مطالب لولو: مار تر ټولو هغو حیواناتو ډېر زیرک وو چې خدای پیدا کړي وو، یوه ورځ مار د
ښځې خوا ته راغی او هغې ته یې وویل: آیا رښتیا ده چې خدای تاسو د باغ د ټولو ونو د میوو
له خوړلو منع کړي یې؟ ښځې په ځواب کې ورته وویل: موږ ته اجازه راکړې شوې چې د ټولو
ونو مېوه وخورو پرته د یوې ونې چې د باغ په منځ کې ده، خدای امر کړی چې د دې ونې مېوه
ونه خورو او حتی لاس ورنه ورو که نه نو مرو. مار ورته وویل: (مطمئن اوسه چې نه مری،
بلکې خدای ښه پوهیږي چې کله تاسو دا مېوه وخوړئ سترګې مو پرانیستل کېږي، د خدای په
څېر کېږئ او ښه له بده بېلولی شئ)، هغه ونه ښځې ته ښایسته وېرېښېده او له ځان سره یې فکر
وکړ چې (کېدی شي د دې ښایسته ونې مېوه خوندوره وي او پوهه مې په برخه کړي، نو د دې
ونې مېوې یې راوشکولې، وئې خوړلې او خپل خاوند ته یې هم ورکړې او هغه هم وخوړلې) په
همدې سره د دوی دواړو سترګې پرانیستلې شوې، په خپلې برېښنېا پوه شول، نو د انځر له پاڼو
یې د ځان پټولو جامه جوړه کړه، د همدې ورځې په مازدیګر کې، آدم علیه السلام او ښځې یې د
خدای غږ واورېدو چې په باغ کې ګرځېدو، نو په ونو کې پټ شول، خدای آدم ته غږ کړ: ای
آدمه! چېرې یې، ولې پټېږي؟ آدم ځواب ورکړ: ستا غږ مې په باغ کې واورېدو، ووېرېدم، دا
ځکه چې لوڅ وم، نو ځکه پټ شوم، خدای وفرمایل: چا درته وویل چې لوڅ یې؟ آیا د هغې ونې
مېوه دې خوړلې ده چې ترې منع کړی مې وې؟ آدم ځواب ورکړ: دغې ښځې چې زما ملګرې
دې ګرځولې، ما ته یې دا مېوه راکړه او ما هم وخوړه، دلته نو خدای له ښځې وپوښتل: دا څه
کار وو چې تا وکړ؟ ښځې وویل: مار وغولولم!! نو خدای مار ته وویل: د دغه کار د کولو په
سبب به د زمکې تر ټولو وحشي او اهلي حیواناتو زیات ملعون وې، تر څو چې ژوندی وې په
خپلې سینې به خوځي، خاوري به خوړي، ستا او د ښځې او ستا د نسل او د ښځې د نسل تر منځ
به تلپاته دښمني اچوم، د ښځې نسل به ستا سر څپي او ته به د ده پنډۍ چيچي، دغه وخت خدای
ښځې ته وفرمایل: ستا د زېږولو د وخت درد به درته زیات کړم، ته به په درد او کړاو سره
خپل اولاد زېږوي، د خپل مېړه مشتاقه به وې او هغه به پرتا برلاسی وي، بیا خدای آدم ته
وفرمایل: له دې کبله چې د خپلې ښځې خبره دې ومنله او د هغې ونې مېوه دې وخوړله چې
درته ویلي مې وو مېوه یې مه خوره، زمکه به تر لعنت لاندې راشي او ته به په خپل ټول عمر
کې په زحمت او کړاو سره خپل معاش ترې ترلاسه کوي، له زمکې به اغزي او خاشاک درته

د قرآن پلوشې الاعراف

راتوکېږي او د بېدېا بوټي به خورې، د عمر تر پايه به د تندي په خولو سره ډوډۍ خورې او په پای کې به همغې خاورې ته بېرته ورگرځي چې ترې واخيستی شوي، دا ځکه چې ته له خاورو جوړ شوی یې او خاورو ته به بېرته ورگرځي، آدم خپله ښځه حوی (یعني ژوندون) ونوموله، ځکه چې دا باید د ټولو ژونديو مور شي!!!

په دې برخې کې دومره بېهوده او د خندا وړ خبرې دي چې انسان ورته حیران شي، نه پوهېږو مسیحیان څنگه دا خبرې د الله تعالی له لوري او د یوه مقدس آسماني کتاب خبرې گڼي!! لاندې څو خبرو ته ئې متوجه شئ:

- وايي مار تر ټولو حیواناتو زیات زیرک دئ، حال دا چې د مار زیرکتیا تر ډېرو ډېرو حیواناتو لږ ده.
- وايي مار د ښځې د غولولو لپاره باغ ته ورغی!! نه پوهېږو د مار ئې د ښځې له غولولو سره څه؟ کوم عاقل انسان به دا خبره ومني چې مار کولی شي ښځه وغولوي!!
- وايي: مار ښځې ته وویل: خدای تاسو ته حقیقت نه دئ ویلی، دا سمه نه ده چې د دې میوې په خوړلو سره تاسو مړئ، حقیقت دا دئ چې د دې میوې په خوړلو سره تاسو په ښه او بد پوهېږئ، خدای په دې خاطر نه غواړي چې تاسو دا مېوه وخوړئ چې په دې سره تاسو د خدای په څېر معرفت ترلاسه کوئ او په ښه او بد پوهېږئ او د ده رقیبان درنه جوړېږي، هغه نه غواړي چې رقیب ولري!! د همدې لپاره ئې تاسو د دغې میوې له خوړلو منع کړي یئ!! بایبل وايي چې د مار خبره سمه وخته او د خدای خبره ناسمه او د حقیقت خلاف، دوی دواړو دا مېوه وخوړه، مړه نه شول، برعکس په ښه او بد پوه شول!!
- بایبل په دې بحث سره ښځه د گناه اصلي عامل او باعث معرفي کوي، د گناه پیل د دې لخوا شوی، د زمکې پر سر لومړی گناه د دې له لوري وه، نارینه هم د دې په لاس گناه ته هڅول شوی! او دا د حقیقت او واقع کاملاً خلاف خبره ده، د گناه په کولو کې د ښځې جسامت تر نارینه ډېر لږ دئ، په نارینه وو کې د مجرماتو شمېر تل تر ښځو زیات وي، ښځه غالباً د نارینه تقلید کوي، په هغه پسې اقتداء کوي، د ښځو جوړښت داسې دئ چې تر نارینه ئې ښېگڼو ته تمایل زیات وي، قوي عاطفه ئې د بدو په ځای ښو ته هڅوي، تل گورو چې نارینه د گناه لپاره په ښځو پسې ورځي.

په جنت کې د ممنوعه میوې په اړه به د اصلي تورات او انجیل وینا حتماً هغسې وه چې په قرآن کې راغلي، قرآن دا موضوع د یوې ډېرې ژورې علمي موضوع په حیث څېړلې او یوه ستر علمي حقیقت ته ئې اشاره کړې او هغه دا چې د عالم په ټولو ژوو کې یوازې انسان داسې پیدا شوی چې مجبور دئ د مفید او مضر خوراک په اړه له بله معلومات ترلاسه کړي، نور ژوي داسې پیدا شوي چې د پیدایښت له لومړیو شېبو په دې پوهېږي چې کوم څه وخورې او کوم څه نه، په دماغ کې ئې د مضر او ګټور بوټي او دانې د تشخیص استعداد اېښودل شوی، د دغه استعداد په مرسته د پیدایښت له لومړۍ ورځې سم او ناسم خوراک معلومولی شي، د غرڅه بچۍ، وری، سپرلی، وزگوری، سخوندر، جونگی او ټول نور ژوي او بچیان ئې هغه بوټي نه په خوله کوي چې ورته مضر وي، خو د انسان بچۍ ډېره، خاوره، سکروټه او هر څه په خوله کوي، تر اوږدې مودې ئې باید مور سمبال کړي او د تاوانې شیانو له خوړلو ئې وساتي، تل باید ورته ووايي: مه مه، کیخ، باو، تو کړه، مه خوره، .. قرآن په جنت کې د آدم علیه السلام د ځای په ځای کېدو او د ممنوعه شجرې په یادولو سره دغې اساسي او مهمې خبرې ته اشاره کړې، خو د بایبل لیکوال له دې یوه خندونکې بې بنسټه قصه جوړه کړې!!

دا ډېره ډېره مسخره خبره ده چې د دغې میوې له خوړلو مخکې دوی خپل برېښتوب نه احساساوه او له خوړلو وروسته پوه شول چې برېښ دي!! او دا ځکه چې مخکې بې معرفته ول او د معرفت د میوې له خوړلو وروسته ئې سترګې پرانیستلې شوې او خپل لوڅوالی ئې احساس

د قرآن پلوشې الاعراف

کر!! حقیقت د دې خبرې کاملاً عکس او دا دی چې: الله تعالی د زمکې په سر هر ژوي ته داسې لباس ورکړی چې هم ښایسته دی، هم ئې په ځان برابر دی، نه گنډل غواړي او نه اوبدل، نه زړېږي او نه شړېږي، هم ئې په ژمي کې له یخنی ساتي او هم په دوبي کې له تودوخي. د ځینو لباس خو دومره ښایسته دی چې که د نړۍ ټول انسانان راغونډ شي نو نه په دې ظرافت، لطافت، ښایست او رنگ کې داسې لباس اوبدلی شي او نه ئې گنډلی. په ټولو ژوو کې یوازې انسان هغه مخلوق دی چې برېښد دی، د نورو په څېر جامه نه لري، دې ته اړ دی چې ځان ته به جامه جوړوي، د ژمي لپاره بېله او د دوبي لپاره بېله، د قرآن له وینا معلومېږي چې انسان په سر کې داسې نه وو، وروسته برېښد شوی، له لوڅېدو مخکې ئې داسې جامه وه چې هیڅکله به نه برېښد کېدو، تل ئې دی پټ ساتو، نه د جامو اوبدلو ته اړ وو او نه گنډلو ته، له دې جامو د یوې اشتباه په نتیجه کې محروم شو، د ممنوعه شجرې مېوه ئې وخوړه او په دې سره هغه جامه ترې وایستې شوه او برېښد شو، لومړی ئې د ونو له پانو ځان ته جامه جوړه کړه او وروسته ئې نورې جامې، ځینې ئې یوازې د ځان پټولو لپاره، ځینې ئې د ښایست او سینگار لپاره او ځینې ئې د تقوی لباس، سنگین، باوقاره له گناه نه مانع لباس. د بایبل لیکونکي د آدم علیه السلام برېښېدا هغسې توجیه کړې، له سره لوڅ ول، خو نه پرې پوهېدل، د معرفت د میوې په خوړلو سره پرې پوه شول!! په مسلمانانو کې د بایبل تر اغېز لاندې راغلي خلک د آدم علیه السلام له لومړني لباس نه داسې تعبیر لري چې گواکې دا به له وړیو، ورېښمو، سڼو او یا مالوچو نه اوبدل شوي کومه جامه وه، چې د ده په قد قامت برابره گنډل شوې وه، حال دا چې اوبدلی او گنډل شوي جامه بني آدم جوړه کړې، الله چې کومه جامه ورکوي هغه اوبدل او گنډل نه غواړي. دوی نه د قرآن الفاظو ته پام کړی او نه هغه څه ته چې هره شېبه ئې په خپلو سترگو گوري، یوې خوا ته په ملیونو هغه ژوي گوري چې په ښایسته الهي جامو پټ دي او بلې خوا ته یوازې بني آدم چې له دې جامې محروم او دې ته اړ شوي چې له وړیو، ورېښمو، سڼو، نیلون او یا مالوچو نه ځان ته جامه جوړه کړي، قرآن په دې سره یو ستر علمي حقیقت بیان کړی خو د اسرائیلي روایاتو په دام کې پرېوتو کسانو له دې افسانه جوړه کړې.

• قرآن د آدم علیه السلام د غولولو او له جنت نه د ده د ایستلو کار شیطان ته منسوبوي، شیطان همغه څوک دی چې د آدم علیه السلام اولاد (انسان) گناه ته هڅوي، خو آیا دا شیطان په کومې څرگندې بڼې کې آدم او حوی علیهما السلام ته ځان ښودلی، لکه ځینې چې ادعاء کوي او که همغسې ورغلی او دوی ئې وسوسه کړې لکه نن چې د دوی اولاد وسوسه کوي؟ په یقین او ډاډ سره ویلی شو چې هغه وسوسه به داسې وه لکه د ده ننې وسوسې، نن چې موږ یو څوک احساسوو چې په زړه مو چونډی لگوي، گناه ته مو هڅوي، گناه او حرام راته ښایسته کوي، زموږ د (ارتقاء) او (دوام) باعث ئې کېږي، همغه چې موږ ئې په سترگو نه گورو خو هره شېبه ئې اغېز احساسوو، زموږ جد ته همدا دوکه مار مخلوق او همدا وسوسه اچوونکې په همدې توگه ورغلی، همداسې ئې ورته ویلي: که دا مېوه وخوړئ (په جنت کې تل پاته کېدا) او (معنوي ارتقاء) به مو په برخه شي، قرآن په دې اړه همغه خبره کړې چې هر انسان ئې هره شېبه په خپل ژوند کې احساسوي، خو بایبل خوشې او بېهوده خبره کوي او دا وسوسه د مار له لوري کېږي!! او متأسفانه زموږ ځینې مفسرین وايي چې شیطان د مار په بڼې کې یا د مار په خوله کې جنت ته ورغلی او دوی ئې دوکه کړې!! دا د هغو خلکو کار دی چې غواړي د قرآن آیتونه د بایبل په استناد تفسیر کړي او د قرآن او بایبل ترمنځ د تلفیق هڅه کوي.

وَقَاسَمُهُمَا إِنِّي لَكُمَا لَمِنَ النَّاصِحِينَ ﴿٢١﴾

۲۱- او لوړه ئې ورته وکړه چې زه مو خواخوږی یم،

(۲۱)- ګناه ته هڅوونکی شیطان، که چي وي که انسي، نه یوازي ګناه ورته ښایسته کوي بلکې په ټول تاکید سره ورته وايي چې ستا خبر غواړم، زما مشوره ستا په ګټه ده، په دې کې ډېري ښېګڼې درته پرته دي.

فَدَلَّلَهُمَا بِغُرُورٍ ۚ فَلَمَّا ذَاقَا الشَّجَرَةَ بَدَتْ لَهُمَا سَوْءُهُمَا وَطَفِقَا مَخْصِفَانِ
عَلَيْهِمَا مِنْ وَرَقِ الْجَنَّةِ ۖ وَنَادَاهُمَا رَبُّهُمَا أَلَمْ أَنْهَكُمَا عَنْ تِلْكَمَا الشَّجَرَةِ وَأَقُلَّ
لَكُمَا إِنَّ الشَّيْطَانَ لَكُمَا عَدُوٌّ مُبِينٌ ﴿٢٢﴾

۲۲- نو په دوکې سره ئې دواړه وغولول، کله چې ئې د (وني) مېوه وڅکله بدنونه ئې ورته برېښد شول او لگیا شول په ځانونو باندي ئې د باغ پاني نښلولې او خپل رب ورته غږ کړ: آیا تاسو مې له دغې وني نه وئ منع کړي؟ او نه مې وو درته ويلي چې شیطان مو څرګند دښمن دی؟

(۲۲)- دلته د څو خبرو تفصیلي څېړل ضروري برېښي:

- شیطان وغولول، ممنوعه مېوه ئې وخوړه، په همدې سره جامه ترې وایستل شوه، برېښد شول، لگیا شول چې ځان په پاتو پټ کړي، د آیت الفاظ داسې دي چې ښيي ټول ځان ئې لوڅ شوی او د ټول ځان د پټولو لپاره ئې پاني په ځان نښلولی. د دې معنی دا ده چې له لوڅېدو وروسته د انسان لومړۍ جامه پاني وې، نوري جامې ئې ډېر وروسته جوړې کړې دي. د علمي تحقیقاتو په نتیجه کې څېړونکي همدې نتیجې ته رسېدلي چې لومړنیو انسانانو د ونو له پاتو د جامې په توګه استفاده کړې، وروسته ئې د حیواناتو له څرمنو او بیا ئې له نورو شیانو جامې جوړې کړې. له الهي جامې نه محرومېدا انسان ته یوه داسې سزا وه چې تر نن پورې ئې عذاب ځکې، د انسان په لاس جوړه شوې جامه د تبعیض وسیله شوه، دوی ئې سره بېل کړل، یوه له خپلي جامې د خلکو د غولولو وسیله جوړه کړه، بل په نورو د برلاسي او لویې ذریعه.
- راشی وګورو چې په دې اړه بایبل څه وايي: بایبل لیکي: د همدې ورځې په مازدیګر کې (هغه ورځ چې دوی هغه مېوه وخوړه)، آدم علیه السلام او ښځې ئې د خدای غږ واورېدو چې په باغ کې ګرځېدو، نو په ونو کې پټ شول، خدای آدم ته غږ کړ: ای آدمه! چېرې یې، ولې پټېږي؟ آدم ځواب ورکړ: ستا غږ مې په باغ کې واورېدو، ووبرېدم، دا ځکه چې لوڅ وم، نو ځکه پټ شوم، خدای وفرمایل: چا درته وویل چې لوڅ یې؟ آیا د هغې وني مېوه دې خوړلې ده چې ترې منع کړی مې وې؟ آدم ځواب ورکړ: دغې ښځې چې زما ملګرې دې ګرځولې، ما ته ئې دا مېوه راکړه او ما هم وخوړه، دلته نو خدای له ښځې وپوښتل: دا څه کار وو چې تا وکړ؟ ښځې وویل: مار وغولولم!!

دلته څو خبرې د پام وړ دي:

د قرآن پلوشې الاعراف

• بایبل الله تعالی داسې معرفي کوي: په یوه وړوکی باغ کې ګرځي، د ګامونو غږ ئې آدم علیه السلام واورېدو، ترې پټ شو، خدای نه پوهېدو چې آدم چېرې دئ، غږ ئې ورته وکړ: ای آدمه! چېرې یې؟ له دې هم خبر نه وو چې دوی دواړو هغه ممنوعه مېوه خوړلي ده!!! له آدم علیه السلام نه پوښتنه کوي: څنگه پوه شوي چې لوڅ یې؟ آیا هغه مېوه مو خوړلي چې ترې منع کړي مې وئ؟! له دې هم نه وو خبر چې ښځې دا کار کړی!! او له دې هم چې مار غولولي وه!!

• په دې سزا هم لږ غور وکړئ چې مار ته د دغه غولولو په وجه ورکړی شوه: تل دې په سینه خوځېږي، خاوري دې خوراک شه!! پوښتنه کوو: آیا مار له دې د مخه په سینه نه په پښو خوځېدو؟ دا نور ډېر حیوانات او خزندی چې په سینه خوځېږي هغوی ته د کومې ګناه سزا ورکړی شوې؟! دا څومره نامعقوله او غلطه خبره ده چې د مار خوراک خاوره ده!! هیڅ مار خاوره نه خوري، د مار خوراک خاوره نه بلکې د مرغانو، موږکانو او چنگېنو په څېر حیوانات دي!!

• ښځې ته چې کومه سزا ورکړی شوې په دې هم لږ غور وکړئ: د زیږولو د وخت درد دې زیات شه!! د خاوند د اشتیاق په اور وسوځي، هغه دې پر تا برلاسی وي!! پوښتنه کوو: دغو بې شمېره حیواناتو ته چې د اولاد زیږولو په وخت کې همداسې د درد احساس کوي، د کومې ګناه سزا ورکول کېږي؟! د مېړه اشتیاق خپلې مېرمنې ته زیات دئ که د مېرمنې خپل مېړه ته؟ مګر دا اشتیاق سزا ده؟ په ټولو ژوو کې دا اشتیاق شته، دوی ته د کومې ګناه په وجه دا د اشتیاق سزا ورکړی شوې؟ دا اشتیاق خو سزا نه بلکې د الله تعالی یوه لویه پېرزوینه ده، د انسان او حیوان د نسل د دوام یوه ستره وسیله ده، تاسو ولې دې اشتیاق ته د سزا په سترګه ګورئ؟ قرآن خو د ښځې او مېړه ترمنځ دا الفت، مینه او اشتیاق د الهي رحمت او پېرزوینې یوه ستره بېلګه ګڼي!! آیا دا سمه ده چې د نارینه سلطه او برلاسی پر خپلې مېرمنې ښځې ته سزا وګڼو؟! دا برلاسی یوه طبیعي مسئله ده، په اکثرو حیواناتو کې هم د دې شاهد یو، داسې چې نارینه د ښځې ساتنه او څارنه کوي، ترې دفاع کوي، بل ئې خوا ته نه پرېږدي، اداره کوي ئې، ... دا برلاسی نه یوازې ښځې ته سزا نه شو ګڼلی بلکې د ښځې لپاره یوه ستره الهي پېرزوینه ده، چرګ له خپلو چرګو دومره دفاع کوي چې پرې زخمي زخمي شي، همداسې بې شمېره نور مرغان او حیوانات، هیڅ عاقل انسان به د بایبل دا وینا د منلو وړ ونه ګڼي.

له ۲۰ تر ۲۴ پورې د دې فصل جملې داسې دي:

(خدای د حیوان له پوسته لباس جوړ کړ او آدم او مېرمنې ته ئې ورواغوست، بیا خدای وفرمایل: اوس چې آدم زموږ په څېر شوی او ښه او بد پېژني، باید پرې ئې نږدو چې د (حیات د ونې) مېوه هم وڅوري او تر اېده ژوندی وي، نو خدای دې د عدن له باغه وایست، تر څو ولاړ شي او په هغې زمکې کې کار وکړي چې له خاوري ئې جوړ شوی، په دې توګه ده آدم د عدن له باغه وایست او د عدن د باغ په شرقي برخې کې ئې د اور په داسې سرو تورو سمبال فرشتې وګمارلې چې هري خوا ته څرخي، ترڅو د حیات د ونې لاره خوندي وساتي!!)

د دې کرښو د مطالبو په اړه څو پوښتنې راولاړېږي:

• مخلوقاتو ته د لباس په ورکولو کې د الله تعالی سنت داسې نه دئ چې د کوم درزي په څېر چا ته لباس جوړ کړي او وروانې غوندي، د بایبل لیکوال په دې نه پوهیږي چې د الله تعالی له لوري د لباس ورکولو معنی څه ده!! الله تعالی ټولو حیواناتو، ونو او بوټو ته مناسب مناسب لباس ورکړی، چې هم ئې له یخنی ساتي، هم له ګرمۍ او هم له حشراتو او مکروبونو، آدم علیه السلام ته هم د نورو په څېر مناسب لباس ورکړی شوی وو، خو د ممنوعه مېوې په خوړلو سره له هغه لباسه محروم شو، لومړی ئې په پاتو خان پټ کړ، بیا د حیواناتو په پوستکي او وروسته وروسته د ده اولاد له وړیو او تاره اوږدل شوي جامې خان ته جوړي کړې.

• د بایبل لیکوال کله د عدن باغ په زمکې کې ګڼي او کله ئې له زمکې بهر، مخکې ئې ویلي وو چې دا د زمکې شرقي لوري ته واقع دئ، خو دلته وايي چې آدم د عدن له باغه وایستی شو او هغې زمکې ته ولېږل شو چې ترې جوړ شوی!!

• دی خدای داسې معرفي کوي چې نه غواړي د ده په مخلوقاتو کې داسې څوک وي چې په ښه او بد

د قرآن پلوشې الاعراف

پوهېږي، غوښتل ئې چې آدم عليه السلام د معرفت د ونې مېوه ونه خوري، خو د ده د ارادې خلاف آدم عليه السلام د هغې ميوې په خوړلو موفق شو!! اوس نو دا تدابير سنجوي چې څنگه د دې مخه ونيسي چې آدم عليه السلام د حيات د ونې مېوه هم ونه خوري او د ده لپاره يو تلپاتې حريف او رقيب نه شي!! نو ځکه ئې له يوې خوا آدم عليه السلام د عدن له باغه وايست او له بلې خوا ئې دغې ونې ته د رسېدو په لار کې داسې فرشتې وگمارلې چې په تورو سمبال وي او دا توري هم د اور توري چې هرې خوا ته څرخي او نه پرېږدي څوک ترې تېر شي!! پوښتنه کوو: که دا باغ په آسمان کې وي طبيعي ده چې له آسمانه د آدم له راکوزېدو وروسته هغه باغ ته د ده ننوتل ممکن نه وو، نو په سرو تورو سمبال فرشتې د څه لپاره گمارل کېدې؟ او که دا په زمکې کې وو نو موږ ته ووايې چې چېرې دې اوس خو له داسې پېره دارانو تېرېدل آسانه شوي، که آدم عليه السلام نه شو تېرېدې اولاد ئې اوس کولی شي د حيات ونې ته د رسېدو لپاره په هليکوپترونو سره هلته ځان ورسوي. که عادي خلک دا کار نه شي کولی پاپ ته خو پېره آسانه ده!!

له دغو بېهوده او چټي خبرو هر څوک په دې پوهېدې شي چې د بايبل ليکوال څوک او د څنگه شخصيت خاوند دئ او د الله تعالى په اړه د ده انگېرنې څومره بې بنسټه دي!!

قرآن د بايبل د دغو غلطو خبرو د ترديد او تصحيح لپاره فرمايي چې الله تعالى آدم عليه السلام د داسې مخلوق په څېر پيدا کړ چې معرفت ئې تر فرشتو ډېر لوړ وو، په هر څه د پوهېدو توان او استعداد ئې ورکړ، په هغه څه ئې د پوهېدو توفيق ورکړ چې فرشتې پرې نه پوهېدې او د همدې معرفت او پوهې په سبب ئې د زمکې خلافت ده ته وسپارو، د معرفت په وجه ئې دې رټلې نه دئ، د ځان رقيب او حريف ئې نه دئ گټلې بلکې د زمکې خلافت ئې ورسپارلی او فرشتو ته ئې امر کړی چې ده ته سجده وکړي، بايبل وايي چې فرشتې په سرو تورو د آدم مقابلې کوي او قرآن وايي چې فرشتو آدم عليه السلام ته سجده وکړه او الله تعالى د زمکې او آسمان هر څه آدم عليه السلام ته مسخر کړل.

قَالَ رَبَّنَا ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ ﴿٢٣﴾

۲۳- دواړو وويل: اې زموږ ربه! په ځان مو ظلم وکړ، که بخښنه راته ونه کړې او رحم راباندي ونه کړې نو حتماً به له زيانمنو شو.

(۲۳)- په دې مبارک آيت کې موږ ته لارښوونه شوې چې د گناه د ارتکاب په صورت کې کومه لار غوره کړو، ندامت، توبه، د الله تعالى په وړاندې په خپل جرم اعتراف او د بخښنې او پېرزوينې غوښتنه ترې کول. تر دې د مخه ئې موږ ته له گناه نه وروسته د شيطان کرکه راوښوده، په خپلې گناه ټينگار او اصرار او د ځان د تېرني هڅه، پايله ئې ذلت، سپکاوی، د الله تعالى له درباره رټنه او شړنه.

رسول الله فرمايي:

عن أنس: أن النبي قال كل ابن آدم خطاء وخير الخطائين التوابون. رواه الترمذي
له انس رضي الله عنه روايت دئ چې رسول الله وفرمايل: د آدم هر زوی خطاکار دئ، د خطاکارانو غوره ئې توبه کوونکي دي.

قَالَ أَهْبِطُوا بَعْضُكُمْ لِبَعْضٍ عَدُوٌّ وَلَكُمْ فِي الْأَرْضِ مُسْتَقَرٌّ وَمَتْنَعٌ إِلَىٰ حِينٍ ﴿٢٤﴾
قَالَ فِيهَا تَحْيَوْنَ وَفِيهَا تَمُوتُونَ وَمِنْهَا تُخْرَجُونَ ﴿٢٥﴾

۲۴- وئې فرمايل: کوز شئ، ځيني مو د ځينو نورو دښمنان او په زمکي کي تاسو ته تمځي او تر يوې نېټې گټه اخيستل دي. ۲۵- وئې فرمايل: په دې کي به ژوند کوئ، په دې کي به مړئ او له همدې به بېرته رايستل کېږئ.

(۲۴-۲۵)- دلته څو ټکو ته پام وکړئ:

- آيا دا خپلمنځي عداوت او دښمني به د شيطان او انسان ترمنځ وي که د انسانانو ترمنځ، دواړو ته راجع کېدې شي، شيطان به په انسانانو کي داسي ملگري ځان ته پيدا کوي چي د نورو په ضد ئې وجنگوي، د حق او باطل ترمنځ جنگ يو تلپاتې جنگ دئ، نه باطل په خپلي خوا کي حق زغملی شي او نه حق باطل، هغه څوک چي گمان کوي د دغو دواړو ترمنځ روغه جوړه ممکنه ده، اشتباه کوي او د الهي سنت خلاف خبره کوي.
- زمکه د انسان لپاره موقتي تمځي دئ، د دې هر څه د انسان د استفادي لپاره پيدا شوي، هر څه ته به د وسيلې په سترگه گوري نه د هدف په سترگه، دا به د هدف په لوري د سفر توپښه گڼي، د هغو خلکو په څېر به نه وي چي په زمکي کي موقت استقرار لومړی او وروستی گڼي او همدا د څو ورځو موقت ژوند ته د لومړي او وروستي ژوند په سترگه گوري.
- لکه څنگه چي د انسان پيدايښت او مرگ په زمکي کي وي، د بل دائمي ژوند لپاره به هم له همدې زمکي بېرته راپاڅېږي.

يٰۤاٰدَمُ قَدْ اَنْزَلْنَا عَلَيْكَ لِبَاسًا يُوَارِي سَوْءَ تِكُمْ وَرِيشًا وَلِبَاسُ التَّقْوٰى ذٰلِكَ خَيْرٌ ذٰلِكَ مِنْ ءَايٰتِ اللّٰهِ لَعَلَّكُمْ يَذَكَّرُوْنَ ﴿٢٦﴾

۲۶- اي د آدم اولاده! يقيناً چي تاسو ته مي داسي لباس درولېږو چي بدن مو پټوي او د بڼايست وسيله ده او غوره ئې د تقوی لباس دئ، دا الهي آيتونه دي، بڼايي پند واخلي.

(۲۶)- دلته د لباس په اړه څو خبري په پام کي ولړئ:

- پر انسانانو باندي د لباس د نزول معنی دا نه ده چي الله تعالی له آسمانه ورته لباس رالېږلی، بلکي معنی ئې دا ده چي د الله تعالی په حکم انسان ته د لباس انتظام شوی، د لباس توکي هم الله تعالی ورته پيدا کړي او لدغو توکو د لباس جوړولو هنر او استعداد هم الله تعالی ورکړی.
- د لباس يو ډول هغه دئ چي انسان پرې خپل ځان پټوي، له یخني او تودوخي ئې ژغوري، بل ډول ئې د سينگار او بڼايست وسيله ده، خو دلته د يوه بل ډول لباس هم يادونه شوې او تر دغو دواړو غوره گڼل شوې؛

الاعراف

له کومي ورځې چي انسان له لومړنۍ الهي جامې محروم شوی او په خپل لاس د جامو جوړولو ته اړ شوی، نو همدا جامه د انسانانو ترمنځ د تفريق، تبعيض او يو په بل د لويي او نېري وسيله ګرځېدلې، نه ګورئ چي په دغه جامه کي څومره ظلمونه کېږي، په عسکري او پوليسي جامو کي هره ورځ څومره بې گناه انسانان ځورول کېږي، څومره شريف انسانان د څرو جامو په سبب تحقير کېږي، څومره ذليل انسانان په فاخره جامو کي تر نورو ځان لوړ ګڼي، نه ګورئ چي يوه له خپلي جامې د گيډري پوستکي جوړ کړی خلک پرې غولوي، بل له جامو د پسه په څېر بې آزاره برېښي خو په سينه کي ئې د لېوه زړه او هغه بل به په خپلو جامو سره ځان داسي ښيي چي زمري دئ خو تر گيډر به زيات بې زړه او جبون وي. الله تعالى انسان ته د جامو جوړول وربښودلي، د دې لپاره چي ځان له تودوخي او يخنۍ پرې وژغوري او د هغه لباس ئې په درېو ډولونو وېشلی: د ځان پټولو لباس، د ښايست لباس او د تقوی لباس، خو انسان له خپلي جامې نه يا د غولولو وسيله جوړه کړې، يا د ظلم او تېري وسيله، يا يو په بل د لويي او تکبر ذريعه!!



(۲۷)۔ یہ دی مبارک آیت کی خو اساسی خبری تر سترگو کپری:

- انسانانو ته ویل شوي چي د شیطان وسوسو ته تسلیم نشي.
 - شیطان د دې باعث شو چي د انسانانو لومړني پلار مور له جنت نه ووځي.
 - دوی لومړی له جنت نه ایستل شوي بیا جامه ترې ایستل شوې.
- دا جامه یو ځلي نه ده ترې ایستل شوې بلکي ورو ورو ترې ایستل شوې، د ینزع صیغه همدا مطلب افاده کوي.

د قرآن پلوشې الاعراف

- د شيطان هدف دا وو چي انسان لوڅ او بربند کړي، دی پوهېدو چي د دې کار پایلي انسان ته څومره خطرناکي دي، له ده سره د خپلو شیطاني منصوبو په عملي کولو کي څومره مرسته کوي، څومره فتنې ورباندي راولاړولی شي، د انسان د بې لاري کولو لپاره له دې څومره استفادي کولی شي!!
- هغه مو داسي خطرناک دښمن دی چي په هر گام کي ئې تاسو ته کمين نیولی، تاسو ئې نه گورئ او هغه مو ویني.
- هغه کسان له شيطان سره دوستي کوي او د وسوسو تر اغېز لاندې ئې ځي چي ايمان نه راوړي، مؤمنان له شيطان سره دوستي نه پالي او نه غواړي د وسوسو تر اغېز لاندې ئې راشي.
- د دې آيت له دغي فقرې **إِنَّهُمْ يَرْنَكُمْ هُوَ وَقَبِيلُهُ مِنْ حَيْثُ لَا تَرَوْنَهُمْ** د محققو علماوو انتيابه دا ده چي انسانان نشي کولی شيطان او د ده قبيله په خپلو سترگو وگوري، دوی هغه آراء او روايات ضعيف او بې اعتباره گڼي چي د شيطان په ليدل کېدو ترکيز کوي. د دې آيت الفاظ هومره صريح او واضح دي چي نه شک ته کوم مجال پرېږدي او نه بلي توجيه ته. په قاطع او پرېکنده توگه وايي چي تاسو شيطان او د ده قبيله نشئ ليدئ.

وَإِذَا فَعَلُوا فَحِشَةً قَالُوا وَجَدْنَا عَلَيْهَا آبَاءَنَا وَاللَّهُ أَمَرَنَا بِهَا قُلْ إِنَّ اللَّهَ لَا يَأْمُرُ
بِالْفَحِشَاءِ أَتَقُولُونَ عَلَى اللَّهِ مَا لَا تَعْلَمُونَ ﴿٢٨﴾

۲۸- او کله چي د فحش کوم کار وکړي وايي: خپل پلرونه مو پرې ليدلي او الله پرې گمارلي يو، ووايه: يقيناً چي الله په فحش باندي گمارنه نه کوي، آيا د الله په اړه هغه څه وايئ چي نه پرې پوهېږئ؟!

(۲۸)- گورئ چي جاهل، مشرک او د شيطان په پل روان خلک له خپلو غلطيو هم غسي دفاع کوي چي شيطان ترې کوله، څرگنده گناه به ئې کړي وي، خو هغه به جانز کار گڼي او له ځانه به دفاع کوي، وايي به: زموږ پلرونو دا کار کاوو، ولي به هغه څه ته غلط وايو چي زموږ نيکونو کړي؟ دا نه يوازي زموږ د پلار نيکه له دود دستور سره برابر دی بلکي زموږ مذهبي مشرانو ئې فتوى راکړې او ويلي ئې دي چي الله د دې اجازه درکړې!!
له فحش مراد هره هغه گناه ده چي بدوالی ئې څرگند وي، په خاصه توگه هغه گناه چي اغېز ئې بل ته سرايت کوي، دوی داسي گناهونو ته هم مذهبي توجيهات جوړول.
د دوی او د دوی په شان د نورو خلکو ځواب دا دی: الله تعالی هيڅکله خپل بندگان په فحش کار نه گماري، کوم مذهب چي شرک، ظلم، گناه او د فحش نور کارونه روا گڼي، شیطاني مذهب دی نه الهي مذهب، ستاسو دا ادعاء د جهل او ناپوهۍ په وجه ده، په دې نه پوهېږئ چي الله تعالی هيڅکله او په خپل هيڅ کتاب کي خپل بندگان په داسي بدو کارونو نه دي گمارلي.

قُلْ أَمَرَ رَبِّي بِالْقِسْطِ ۖ وَأَقِيمُوا وُجُوهَكُمْ عِندَ كُلِّ مَسْجِدٍ وَادْعُوهُ مُخْلِصِينَ
لَهُ الدِّينَ ۚ كَمَا بَدَأَكُمْ تَعُودُونَ ﴿٢٩﴾

۲۹- ووايه: زما رب د قسط (عدالت کولو) امر کړی، (او دا چي) د سجدې په مهال خپله توجه سيده کړئ او په داسي حال کي ئي عبادت وکړئ چي د دين خالصونکي وي، لکه چي په لومړي ځل ئي پيدا کړئ بيا به هم اعاده شي.

(۲۹)- دلته څو خبرو ته توجه ولرئ:

- د مخکنيو خلکو په ځواب کي ويل شوي چي الله تعالى د فحش په کارونو امر نه دی کړی بلکي دا امر ئي کړی چي قسط او عدل تامين کړئ، د دعاء او عبادت په مهال خپله توجه د الله په لوري سيده کړئ، په دين کي اخلاص ولرئ او له هر راز ناولتيا او شرک ئي پاک وساتئ او په دې باور ولرئ چي د لومړني ځل په څېر به بيا اعاده کېږي.
- له دې آيت معلومېږي چي په مخکني کي له فحش کار مراد ظلم، شرک او له آخرت نه انکار دی.
- د (مسجد) صيغه د (مغرب) په څېر هم د مکان لپاره راځي او هم د زمان لپاره، دلته د زمان لپاره راغلي او معنی ئي دا ده چي د هري دعاء او د هر عبادت په مهال يوازي الله تعالى ته مخه کړئ، بل چا ته مخ مه اړوئ، له بل چا مرسته مه غواړئ، بل چا ته لاس مه اوږدوئ. چا چي تاسو ته ويلي د دعاء په مهال بل چا ته مخ اړول جائز دي، دا د انسان په جامه کي شيطان دی، دروغ وايي او په الله تعالى پسي افتراء کوي.
- د مخلصين له الدين معنی دا ده چي خپل دين الله تعالى ته خالص کړئ، له بل دين سره ئي مه گډوئ، په الهي دين کي څه مه زياتوي او له بل دين او مذهب نه څه مه په کي اچوئ.

فَرِيقًا هَدَىٰ وَفَرِيقًا حَقَّ عَلَيْهِمُ الضَّلَالَةُ ۚ إِنَّهُمْ اتَّخَذُوا الشَّيَاطِينَ أَوْلِيَاءَ مِن دُونِ
اللَّهِ وَيَحْسَبُونَ أَنَّهُم مُّهْتَدُونَ ﴿٣٠﴾

۳۰- يوه ډله هدايت شوې او بله ډله داسي چي ضلالت پرې محقق شوې، دوی خو له الله پرته شيطانان خپل اولياء ونيول په داسي حال کي چي اټکل کوي هدايت شوي دي.

(۳۰) - گورئ چي دلته خلک په دوو ډلو وېشل شوي، هدايت شوې ډله او په ضلالت کي پرېوتې ډله، چا چي الله تعالى خپل مولا نيولی او د الهي دين متابعت کوي، هدايت ئي

د قرآن پلوشې الاعراف

په برخه شوی، خو څوک چې له الله تعالی پرته، جني او انسي شیطانون، د اولیاوو په توګه نیسي او د هغوی متابعت کوي، لارورکي دي، که څه هم په ځان د هدايت شوو ګمان وکړي.

يٰۤاٰدَمُ خُذْ زِينَتَكَ عِنْدَ كُلِّ مَسْجِدٍ وَكُلْ وَاشْرَبْ وَلَا تُسْرِفْ إِنَّهُ لَا

يُحِبُّ الْمُسْرِفِينَ ﴿٣١﴾

۳۱- ای د آدم اولاده! د هري سجدې په مهال خپل زینت درسره واخلي (زینتي لباس مو واغوندئ)، وخورئ، وڅښئ خو اسراف مه کوئ، یقیناً چې الله اسراف کوونکي نه خوښوي.

(۳۱)- دلته یوه بل مذهبي ډوله انحراف ته اشاره شوې او مؤمنان ترې منع شوي: او هغه دا چې ځیني شلېدلې، شریدلې، له راز راز پینو او رنگ رنگ ټوټو نه جوړه شوې ملنګي او صوفیانه جامه د دعاء قبلېدو او لوړ معنوي مقام ته د رسېدو لپاره شرط ګڼي او ځیني نور بیا ریاضتونه او له حلال رزق نه ډډه کول د معنوي ارتقاء لپاره ضروري ګڼي، هغه چا ته د اهل الله او اولیاء الله په سترګه ګوري چې وېښتان یې بیر، نوکان یې لوی او له خپرو ډک، جامې یې ګنده او ناولې، په غرونو، رغونو، سوړو، وړانو او ویجاړو ځایونو کې اوسېږي او له دنیا لاس په سر شوي. قرآن د دغه غلط او انحرافي ذهنیت د تصحیح لپاره فرمایي چې: د عبادت او دعاء په مهال خپل زینتي جامه لري مه غورځوئ، په ښکلې حلالي او جائزي جامې کې دعاء او عبادت کې هېڅ مانع نشته، بلکې غوره دا ده چې ښه، ښکلې او پاکه جامه مو د عبادت او دعاء لپاره مختص کړئ، الله تعالی تاسو نه له ښکلې جامې منع کړي یې او نه د حلال رزق له خوړلو، د حلال خوراک او څښاک په اړه ستاسو د رب حکم دا دی چې اسراف مه کوئ، الله تعالی اسراف کوونکي نه خوښوي. دین د دنیا د ښه کولو، ښه تنظیمولو او د ښایسته کولو لپاره راغلی، نه د دنیا ترک کولو او له لذتونو یې د لاس اخیستلو لپاره.

که تاسو بایبل مطالعه کړئ وبه ګورئ چې له څو محدودو پیغمبرانو پرته نور ټول داسې معرفي کوي چې تارک دنیا دي، له خلکو بېل اوسېږي، د اوسېدو ځای یې غرونه، سوړي، غارونه، وړان او ویجاړ ځایونه دي.

بایبل د حزقیال په کتاب کې د انبیاوو په اړه یوه په زړه پوري وینا لري چې د دوی د انبیاوو څرنگوالی په ګوته کوي، لیکي: ای اسرائیلیانو! ستاسو انبیاء هغه ګیدري دي چې وړانو ویجاړو کنډوالو کې اوسېږي، هېڅ ګټه یې تاسو ته نه ده رسولې، هغوی هیڅکله د ښار د حصار ویجاړي نه دي رغولي، تر څو هغه ورځ د دښمن په وړاندي ودرېږي چې خدای مقرر کړي!! خوښه یې باطل او وړاندوینې یې دروغجنې دي، وایي چې پیغام یې زما له لوري دی په داسې حال کې چې ما دوی ته څه نه دي لېږلي!! ما هیڅکله له دوی سره خبرې نه دي کړي!!! د دغو

د قرآن پلوشې الاعتراف

جعلی خوبونو او درواغو په سبب زه ستاسو په ضد یم او تاسو به مجارات کړم، دغو شریرو کسانو زما قوم و غولولو، دوی ته ئې وویل: هر څه سم دي، خو داسې نه وه، زما قوم سست دېوال جوړوي او دا دروغجن پیغمبران دوی تشویقوي او په گچ سره دا سست دېوال سپینوي، ... زه به دا دېوال نسکور کړم او دوی به ترې لاندې کړم، بایبل د دعاء په مهال د زیرې او کرباسي جامو سپارښتنه کوي خو تاسو گورئ چې قرآن د دې تردید کوي.

قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ قُلْ هِيَ لِلَّذِينَ ءَامَنُوا فِي الْحَيَاةِ الدُّنْيَا خَالِصَةً يَوْمَ الْقِيَمَةِ ۚ كَذَلِكَ نُفَصِّلُ الْآيَاتِ لِقَوْمٍ

يَعْمَلُونَ ﴿٣٢﴾

۳۲- ووايه: چا هغه زینتي شيان چې الله خپلو بندگانو ته رايستلي او پاکیزه رزق حرام کړي؟ ووايه: دا په دنيوي ژوند کې هم د مؤمنانو لپاره دي او د قیامت په ورځ په مختصه توگه (د دوی لپاره دي)، دغسې هغو ته نښې په تفصیل سره بیانوو چې پوهیږي.

(۳۲)- له دې مبارک آیت څو اساسي خبرې معلومیږي:

- الله تعالی نه ښایسته او زینتي شيان حرام کړي او نه پاکیزه رزق، څوک چې دا حرام گڼي هیڅ دلیل ورته نه لري.
- دا دواړه په اصل کې د مؤمنانو لپاره پیدا شوي، د دوی په طفیل نورو ته هم ورکول کېږي، که د زمکې پر سر مؤمنان نه وي نو الله تعالی به د خپلو نعماتو او پېرزوینو لری بندوي.
- د قیامت په ورځ به په مختصه توگه یوازي د مؤمنانو په برخه کېږي.
- له دې حقانقو یوازي ناپوه کسان انکار کولی شي، د پوهې او علم خاوندان پوهیږي چې الله تعالی به ولي هغه څه حراموي چې په خپله ئې د خپلو بندگانو لپاره پیدا کړي؟!

قُلْ إِنَّمَا حَرَّمَ رَبِّي الْفَوَاحِشَ مَا ظَهَرَ مِنْهَا وَمَا بَطَنَ وَالْإِثْمَ وَالْبَغْيَ بِغَيْرِ الْحَقِّ وَأَنْ تُشْرِكُوا بِاللَّهِ مَا لَمْ يُنَزَّلْ بِهِ سُلْطَانًا وَأَنْ تَقُولُوا عَلَى اللَّهِ مَا لَا تَعْمَلُونَ ﴿٣٣﴾

۳۳- ووايه: حقیقت دا دی چې زما رب د فحش کارونو څرگند او پټ ئې، گناه، ناحقه تېری، دا چې له الله سره هغه څه شریک کړئ چې هیڅ دلیل پرې نه دی نازل شوی او دا

د قرآن پلوشې الاعراف

چي الله ته هغه څه منسوب کړی چې نه پرې پوهیږی، تحریم کړي.

(۳۳)- په دې آیت کې د جاهلو مشرکینو د باورونو په خلاف لاندې شیان حرام کتل شوي:

- فحش کارونه که څرگند وي که پټ.
- گناه.
- د بل په حق ناروا او ناحقه تېری.
- له الله تعالی سره هغه څه شریکول چې په هیڅ الهي کتاب کې کوم دلیل ورته نشو موندلی.
- الله تعالی ته داسې څه منسوبول چې علم پرې نه لرو.

وَلِكُلِّ أُمَّةٍ أَجَلٌ فَإِذَا جَاءَ أَجْلُهُمْ لَا يَسْتَأْخِرُونَ سَاعَةً وَلَا يَسْتَقْدِرُونَ ﴿٣٤﴾

۳۴- او هر امت ته اجل ټاکل شوی، نو کله چې د دوی اجل راوړسېږي نه به یوه شېبه وروسته شي او نه به مخکې شي.

(۳۴)- دلته په څو خبرو غور پکار دی:

• له اجل مراد د عذاب ثابته نېټه ده که د پیدایښت او زوال ثابته نېټه؟ که دا د عذاب نېټه وگنلې شي، نو دا پوښتنه راوړلایږي چې هیڅوک د عذاب د نېټې رامخکې کېدا نه غواړی، خو که د امتونو د پیدایښت او زوال نېټه ونیولې شي داسې پوښتنه نه راوړلایږي، ځکه امت په فکري بنسټونو جوړ شوي ولس ته ویل کېږي نه په قومي او ژبني بنسټ جوړ شوي ولس ته، هر امت، که دا د ایمان په بنسټ جوړ شوی وي او که د شرک او کفر په بنسټ، په خپل خپل وخت راپیدا کېږي، عروج ته رسي او زوال مومي.

• لکه څنګه چې هر انسان د پیدایښت او مرګ ثابته نېټه لري، همداسې هر امت هم د پیدایښت او زوال ثابته نېټه لري، په خپل وخت راپیدا کېږي او په خپل وخت درومي، نه ئې د پیدایښت نېټه وروسته کېدی شي او نه ئې د زوال نېټه رامخکې کېدی شي. دا نېټې د چا د هوۍ او هوس په حکم مخکې یا وروسته کېږي نه، د الهي ثابتو سننو مطابق په خپل خپل وخت ترسره کېږي.

يٰۤاَيُّهَا اٰدَمُ اِمَّا يٰٓاَتَيْنٰكَمَّ رُسُلٌ مِّنْكُمْ يَقُصُّونَ عَلَيْكُمْ ءَايٰتِيْ ۖ فَمَنْ اَتَقٰۤى وَاَصْلَحَ

فَلَا خَوْفٌ عَلَيْهِمْ وَلَا هُمْ يَحْزَنُوْنَ ﴿٣٥﴾ وَالَّذِيْنَ كَذَّبُوْا بِعٰیٰتِنَا وَاسْتَكْبَرُوْا عَنْهَا

اُولٰٓئِكَ اَصْحٰبُ النَّارِ ۖ هُمْ فِيْهَا خٰلِدُوْنَ ﴿٣٦﴾

۳۵- ای د آدم اولاده! هر کله چې ستاسو پیغمبران درشي چې تاسو ته زما آیتونه

د قرآن پلوشې الاعراف

بیانوي، نو چا چې تقوی غوره کړه او ځان ئې اصلاح کړ، نو نه به څه وېره پرې وي او نه به غمجن شي. ۳۶- او چا چې زما آیتونه تکذیب کړل او لویی ئې ترې وکړه، دوی دوزخیان دي، په هغه کې تلپاته.

(۳۶-۳۵)- په دې دواړو مبارکو آیتونو کې له پیغمبرانو او د دوی له رسالت سره د دوو ډلو چلن توضیح شوی:

- هغه چې په الهي آیتونو ایمان راوړي، د تقوی لار غوره کوي، د الهي احکامو له مخالفت او سرغړاوي نه ډډه کوي او ځان اصلاح کوي، چې دوی ته د دوو خبرو ډاډ ورکړی شوی: له هېڅ څه دي وېره نه لري، په هېڅ څه به ویر نه کوي، دوی داسې لار غوره کړې چې په دې کې له هېڅ څه نه وېره نه ده پکار، داسې څه به له لاسه ورنه کړي چې تر هغه غوره ترلاسه نه کړي، نو په دې لار کې نه د وېرې لپاره څه مجال پاته دی او نه د ویر لپاره.
- هغه ډله چې د تکبر او غرور په وجه له پیغمبرانو سره د مخالفت او د الهي آیتونو د تکذیب لار غوره کوي، چې تلپاته دوزخ ئې سزا ده.

فَمَنْ أَظْلَمُ مِمَّنِ افْتَرَى عَلَى اللَّهِ كَذِبًا أَوْ كَذَّبَ بِآيَاتِهِ ۖ أُولَٰئِكَ يَنَاهُمُ نَصِيحُهُمْ
مِّنَ الْكِتَابِ ۖ حَتَّىٰ إِذَا جَاءَهُمْ رُسُلُنَا يَتَوَفَّوْنَهُمْ قَالُوا أَنَّىٰ مَا كُنْتُمْ تَدْعُونَ مِن
دُونِ اللَّهِ قَالُوا ضَلُّوا عَنَّا وَشَهِدُوا عَلَىٰ أَنفُسِهِمْ أَنَّهُمْ كَانُوا كَافِرِينَ ﴿٣٧﴾

۳۷- نو تر هغه چا به ستر ظالم څوک وي چې د الله په نسبت د دروغو افتراء وکړي یا ئې آیتونه تکذیب کړي، دوی ته به د کتاب خپله برخه ورورسېږي، تر هغه چې زموږ ملائکي ورشي، چې روح ترې قبض کړي، (ورته) وبه وايي: هغه چېرې دي چې له الله پرته مو لمانځل؟ وبه وايي: رانه وړک شوي او په خپل ځان به د دې شهادت ورکوي چې کافران ول.

(۳۷)- د دې مبارک آیت اساسي مطالب دا دي:

- تر هغه چا ستر ظالم نه موندل کېږي چې په درواغو یو څه الله ته منسوب کړي، خپله دروغجنه خبره د الله تعالی خبره وگڼي او د الله تعالی آیتونه تکذیب کړي، هغه دلایل او احکام ونه مني چې الهي کتاب ئې د ده مخي ته ږدي.
- د دوی لپاره چې الله تعالی کوم مهلت مقدر کړی هغه به ئې په برخه شي، تر هغه به فرصت ورکړی شي چې د مرگ نېټه ئې راورسېږي او د الله تعالی له لوري لېږل شوي فرشتې د دوی روح قبضوي.
- دا ملائکي به ورته ووايي: هغه دروغجن معبودان مو چېرې دي چې له الله تعالی پرته به مو

د قرآن پلوشې الاعتراف

مرسته ترې غوښته؟

- د دوی ځواب به دا وي: رانه ورك شوي، دلته ئي نه مومو. په دې توگه به په خپل كفر اعتراف كوي.

قَالَ ادْخُلُوا فِي اُمَمٍ قَدْ خَلَتْ مِنْ قَبْلِكُمْ مِنَ الْجِنَّ وَالْانْسِ فِي النَّارِ كُلَّمَا
دَخَلَتْ اُمَّةٌ لَعَنَتْ اُخْتَهَا حَتَّىٰ إِذَا آدَارْكُوا فِيهَا جَمِيعًا قَالَتْ اُخْرَاهُمْ لِأُولَئِهِمْ
رَبَّنَا هَؤُلَاءِ أَضَلُّونَا فَعَذِّبْهُمْ عَذَابًا ضِعْفًا مِّنَ النَّارِ قَالَ لِكُلِّ ضِعْفٌ وَلَكِن لَّا
تَعْلَمُونَ ﴿٣٨﴾ وَقَالَتْ أُولَئِهِمْ لِأُخْرَاهُمْ فَمَا كَانَ لَكُمْ عَلَيْنَا مِن فَضْلٍ فَذُوقُوا
الْعَذَابَ بِمَا كُنْتُمْ تَكْسِبُونَ ﴿٣٩﴾

۳۸- وئې ويل: د انسانانو او پېريانو په هغو ډلو كي ننوځي چي تر تاسو مخكي په اور كي (لوېډلي) دي، كله چي يوه ډله ننوځي په خپلي سيالي ډلي به لعنت وايي، تر هغه چي ټول په كي راغونډ شي، وروستي به ئي د لومړنيو په اړه وايي: اي زموږ ربه! دغو موږ بې لاري كړو نو د اور دوه برابره عذاب وركړه، وبه وايي: ټولو ته دوه برابره دئ خو نه پوهيږئ! ۳۹- او لومړني به ئي د وروستنيو په اړه ووايي: تاسو پر موږ هيڅ فضيلت نه لرئ، نو د خپلو كړنو له كبله دا عذاب وځكي.

(۳۸-۳۹)- په دې دواړو مباركو آيتونو كي چي د دوزخيانو تر منځ د شخړو او يو بل ملامتولو هيبتناكه او عبرتناكه صحنه تمثيل شوې، دا مطالب زموږ مخي ته اېښودل شوي:

- دوزحيان به ډلي ډلي دوزخ ته ننوځي، هره ډله ئي بېل امت او د بېلو بېلو دوزخي افكارو او اعمالو څښتنان.

- هره ډله به تر ځان په مخكني ډلي لعنت وايي.
- كله چي ټول راغونډ شي، وروستي به مخكني د خپل بې لاريتوب، شرك او كفر او په دوزخ كي د پرېوتو لامل گڼي او له الله تعالى به دوه برابره عذاب ورته غواړي، د خپلو عملونو سزا هم، او د هغو هم چي بې لاري ئي كړل او دوزخ ته ئي ورسول. خو دوی ته به په ځواب كي وويل شي: ستاسو هر يوه ته دوه برابره سزا ده، هر يو مو داسي وو چي په خپله هم بې لاري شوی وو او نور ئي هم بې لاري كړي، هر يو مو د يوه دوزخي لپاره مقلد او د بل لپاره مقتدا وو.
- مخكني به له ځانه دفاع كوي، دوی ته به په ځواب كي وايي: په هيڅ څه كي ترموږ غوره نه يئ، په خپله مو گناه كړي اوس د خپلو كړنو سزا وگورئ او خوند ئي وځكي.

إِنَّ الَّذِينَ كَذَبُوا بِعَايَتِنَا وَاسْتَكْبَرُوا عَنْهَا لَا تُفَتِّحُ لَهُمْ أَبْوَابُ السَّمَاءِ وَلَا يَدْخُلُونَ الْجَنَّةَ حَتَّى يَلْبِغَ الْجَمَلُ فِي سَمِّ الْخِيَاطِ وَكَذَلِكَ نَجْزِي الْمُجْرِمِينَ



۴۰- يقيناً هغه چې زما آيتونه ئې تكذيب كړل او لويي ئې ترې وكړه، نه به د آسمان دروازي ورته پرانيستل شي او نه به جنت ته ننوځي، تر هغه چې اوښ د سنتي په سپم ننوځي! او همداسي مجرمينو ته سزا ورکوو.

(۴۰)- د هغه چا په وړاندي د آسمان دروازي تړل شوي دي، هيڅ څه ئې پر نشي تلي، نه ئې عملپاڼه، نه ئې وينا او نه ئې دعاء او نه به جنت ته د ننوتو شرف ترلاسه کړي چې د الله تعالی آيتونه ئې تكذيب کړي او د الله تعالی د احکامو په وړاندي ئې له اطاعت نه ځان لوړ گڼلی او د تكبر او لويي په وجه ئې له ايمان او اطاعت نه ډډه کړې، جنت ته د دوی ننوتل داسي محال دي لکه د سنتي په سپم چې د اوښ ننوتل محال دي.

هُم مِّنْ جَهَنَّمَ مِهَادٌ وَمِنْ فَوْقِهِمْ غَوَاشٍ وَكَذَلِكَ نَجْزِي الظَّالِمِينَ

۴۱- دوی ته به د اور فرش وي او له پاسه ئې د (اور) پرده او برستن، او همداسي ظالمانو ته سزا ورکوو.

(۴۱)- د دغو ظالمانو سزا به دا وي چې له ټولو خواوو به د دوزخ اور احاطه کړي وي، ټولي لاري به پرې بندي وي، دا د دوی د ظلمونو سزا ده.

وَالَّذِينَ ءَامَنُوا وَعَمِلُوا الصَّالِحَاتِ لَا نُكَلِّفُ نَفْسًا إِلَّا وُسْعَهَا أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ

۴۲- او هغه چې ايمان ئې راوړی او نېك عملونه ئې کړي، (په داسي حال کي چې) موږ هيڅوک تر خپل وس په زيات څه نه مکلف کوو، دوی جنتيان دي، په هغه کي تلپاته.

د قرآن پلوشې الاعراف

(۴۲)- د جرم او ظلم سزا دوزخ او د ایمان او صالح عمل بدله جنت دی، هېڅوک په داسې څه نه دی گمارل شوی چې تر وس نې لور وي، جنت ته د ایمان د خاوندانو او صالحانو داخلېدا بڼې چې الهي احکام د انسان له وس او توان نه لور نه وو، که لور وی نو دوی به هم نه توانېدل چې جنت ته د داخلېدو سند ترلاسه کړي.

وَنَزَعْنَا مَا فِي صُدُورِهِمْ مِّنْ غِلٍّ تَجْرِي مِنْ تَحْتِهِمُ الْأَنْهَارُ وَقَالُوا الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنْ هَدَانَا اللَّهُ لَقَدْ جَاءَتْ رُسُلُ رَبِّنَا بِالْحَقِّ وَنُودُوا أَنْ تُلْكُمُ الْجَنَّةُ أُورِثْتُمُوهَا بِمَا كُنْتُمْ تَعْمَلُونَ ﴿٤٢﴾

۴۲- او په سینو کې نې چې څه رخه وي هغه به وباسو، تردوی لاندې به ویالې بهېږي او وایي به: ستاینې هغه الله ته دي چې موږ نې هدایت کړو، که الله زموږ لارښوونه نه وي کړې نو په دې نه توانېدو چې هدایت شو، یقیناً چې زموږ د رب استازو حق خبره موږ ته راوړې وه او غږ به پرې وشي چې دا مو هغه جنت دی چې د خپلو عملونو په سبب په میراث درکړی شو.

(۴۳)- دوزخیان به یو پر بل لعنت وایي خو جنتیان به داسې وي چې سینې نې له هر راز رخې او کینې پاکې، هیچا ته به په خپل زړه کې غل و غش نه لري، نه به چا ته د رقیب او دښمن په سترگه گوري، نه به څوک ملامتوي، نه به د هغه مؤمن ورور په اړه په سینه کې رخه لري چې په دنیا کې سره مرور شوي، یو له بل نه گيله من شوي او د دوی ترمنځ خفگان راوړل شوی وو.

جنت ته ننوتل به د الله تعالی پېرزوینه او احسان او د الهي لارښوونې او هدایت نتیجه گڼي، نه د خپلو عملونو بدله، د الله تعالی شکر او حمد به په ځای کوي او دا خبره به کوي: د الله تعالی د استازي په لاس چې موږ ته څه ویل شوي وو ټول حق او رښتیا وو. خو دوی ته به ویل کېږي چې دا جنت ستاسو د ایمان او نېک عمل بدله ده.

وَنَادَى أَصْحَابُ الْجَنَّةِ أَصْحَابَ النَّارِ أَنْ قَدْ وَجَدْنَا مَا وَعَدَنَا رَبُّنَا حَقًّا فَهَلْ وَجَدْتُمْ مَا وَعَدَ رَبُّكُمْ حَقًّا قَالُوا نَعَمْ فَأَذَّنَ مُؤَذِّنٌ بَيْنَهُمْ أَنْ لَعْنَةُ اللَّهِ عَلَى الظَّالِمِينَ ﴿٤٣﴾ الَّذِينَ يَصُدُّونَ عَنِ سَبِيلِ اللَّهِ وَيَبْغُونَهَا عِوَجًا وَهُمْ بِالْآخِرَةِ

کَفَرُونَ ﴿٤٥﴾

٤٤- او جنتیان به دوزخیانو ته غږ کړي: موږ خو هغه څه رېښتیني وموندل چې زموږ رب ئې وعده راسره کړې وه، آیا تاسو هم هغه څه رېښتیني وموندل چې ستاسو رب ئې وعده درسره کړې وه؟ وبه وایي: هو، نو یو غږ کوونکی به د دوی ترمنځ غږ کړي چې: په دغو ظالماتو دي لعنت وي. ٤٥- په هغو چې د الله له لاري ئې ډډه کوله او کوروالی ئې ورته لټولو او له آخرته ئې انکار کولو.

(٤٤-٤٥)- دلته د جنتیانو او دوزخیانو تر منځ د خبرو یوه صحنه زموږ مخي ته اېښودل شوې: جنتیان دوزخیانو ته وایي: الله تعالیٰ چې له موږ سره کومي وعده کړې وي ټولي رېښتیني شوي او موږ ئې مصداق په خپلو سترگو گورو، آیا تاسو هم د الله تعالیٰ وعده رېښتیني وموندلې؟ خواب به ئې په لنډه توگه، هو؛ وي.

په دې وخت کې به یو منادي په جگ غږ ووايي: پر هغو ظالماتو دي لعنت وي چې د الله په لاري له تلو ئې ډډه کوله، نور ئې ترې منع کول، په الهي دین کې به ئې تحریفونه کول، هڅه به ئې کوله چې د دین سمې خبرې په کړو واړوي او له آخرته ئې انکار کولو.

وَيَنْهَمَا حِجَابٌ وَعَلَى الْأَعْرَافِ رِجَالٌ يَعْرِفُونَ كُلًّا بِسِيمَنَّهُمْ ۖ وَنَادَوْا أَصْحَابَ الْجَنَّةِ أَنْ سَلِّمُوا عَلَيْهِمْ ۖ لَمْ يَدْخُلُوهَا وَهُمْ يَطْمَعُونَ ﴿٤٦﴾ وَإِذَا صُرِفَتْ أَبْصَارُهُمْ تِلْقَاءَ أَصْحَابِ النَّارِ قَالُوا رَبَّنَا لَا تَجْعَلْنَا مَعَ الْقَوْمِ الظَّالِمِينَ ﴿٤٧﴾ وَنَادَى أَصْحَابُ الْأَعْرَافِ رِجَالًا يَعْرِفُونَهُمْ بِسِيمَنَّهُمْ قَالُوا مَا أَغْنَىٰ عَنْكُمْ جَمْعُكُمْ وَمَا كُنْتُمْ تَسْتَكْبِرُونَ ﴿٤٨﴾ أَهَؤُلَاءِ الَّذِينَ أَقْسَمْتُمْ لَا يَنَالُهُمُ اللَّهُ بِرَحْمَةٍ ۖ ادْخُلُوا الْجَنَّةَ لَا خَوْفٌ عَلَيْكُمْ وَلَا أَنْتُمْ تَحْزَنُونَ ﴿٤٩﴾

او د دوی تر منځ به حجاب وي، او پر لوړو (نې) داسي کسان چې هر یو به له خپلو څېرو ٤٦- او د دوی تر منځ به حجاب وي، او پر لوړو (نې) داسي کسان چې هر یو به له خپلو څېرو پېژني او جنتیانو ته به غږ کړي: سلام پر تاسو! وړ داخل شوي به نه وي خو طمع به ئې کوي. ٤٧- او کله چې ئې سترگې د دوزخیانو په لور واړول شي،

د قرآن پلوشې الاعراف

وايي به: اي زموږ ربه! د ظالمانو له دې ډلې سره مو يو ځای نكړي. ۴۸- او اعراف
وال به ځينو كسانو ته چې له څېرو ئې پېژني غږ كړي او وبه وايي: نه ستاسو ډېروالي
(د مال او پلويانو) هيڅ څه درنه دفع كړی شو او نه ستاسو هغه تكبر او لويي
غوښتنې. ۴۹- آيا دا همغه خلك دي چې تاسو به لوړه كوله چې الله به خپل رحمت ورپه
برخه نكړي؟ (همغه چې ورته وويل شول: جنت ته ننوځئ، په داسي حال كي چې نه به
وېره درباندي راځي او نه به غمجن شئ.

(۴۹-۴۶)- دلته څو خبرې په پام كي ولړئ:

- د جنتيانو او دوزخيانو تر منځ به حجاب وي، د الحديد سوري په ۱۳ آيت كي ويل شوي
(فَضْرِبَ بَيْنَهُمُ بِسُورٍ لَهُرَبَابٌ بَاطِنُهُ فِيهِ الرَّحْمَةُ وَظَاهِرُهُ مِنْ قِبَلِهِ الْعَذَابُ: د دوی تر منځ
به داسي دېوال جوړ شي چې دروزاه به ئې وي، د ننه ئې رحمت او شا ته ئې عذاب)، له دې
معلومېږي چې دا حجاب به پرېر او لوړ دېوال وي، داسي چې نه به جنتيان د دوزخ له لوڅرو
او بد بوی نه خورېږي او نه به دوزخيان د جنت له ښكلو منظرو نه د لذت او خوند اخيستو مجال
ترلاسه كولی شي.

- د دې حجاب پر لورو به درېيمه ډله خلك ناست وي، دوی به په دواړو ډلو كي داسي خلك
گوري چې له څېرو ئې پېژني، خو دا به څوك وي او څوك به پېژني؟ په دې اړه د مفسرينو
مختلف آراء زموږ مخي ته راځي، تر ټولو غوره رايه دا ده چې دا د مؤمنانو او كافرينو ترمنځ
هغه درېيمگري ډله ده چې له يوې خوا سره ئې هم په قطعي توگه د ملگرتيا پرېكړه نه وه
كړې، په مؤمنانو كي ئې هم پېژندگلوي او دوستانه تعلقات درلودل او په كافرينو كي هم، خو نه
له مؤمنانو گڼل كېدل چې جنت ته تللي وي او نه له كافرينو چې اوس په دوزخ كي ورسره
يوځای شوي وي، دوی به هم جنتيان ويني او هم دوزخيان، جنتيانو ته به غږ كړي: سلام پر
تاسو! دا طمع به كوي چې جنت ته داخل شي، خو كله چې د دوی سترگي د دوزخيانو په لور
واوړي، وايي به: اي زموږ ربه! د ظالمانو له دې ډلې سره مو يو ځای نكړي.

- دوی به ځينو دوزخيانو ته چې له څېرو ئې پېژني غږ كړي او وبه وايي: نن خو نه د مال او
پلويانو ډېروالي څه گټه دروړسوله او نه ستاسو هغه مخكني تكبر او لويي غوښتنې. آيا دا جنتيان
همغه خلك نه دي چې تاسو به لوړه كوله چې الله به خپل رحمت ورپه برخه نكړي؟ (همغه چې
ورته وويل شول: جنت ته ننوځئ، په داسي حال كي چې نه به وېره درباندي راځي او نه به
غمجن شئ.

- د اعراف والو په اړه به د الله تعالى وروستی فيصله څه وي؟ په قرآن كي په دې اړه څه نه
دي ويل شوي، ځينو رواياتو ته په پام سره ځيني مفسرين په دې نظر دي چې دا هغه خلك دي
چې نېك او بد عملونه ئې سره برابر وو او په پای كي به جنت ته درومي.

وَنَادَىٰ أَصْحَابُ النَّارِ أَصْحَابَ الْجَنَّةِ أَنِ افْضُوا عَلَيْنَا مِنَ الْمَاءِ أَوْ مِمَّا

رَزَقَكُمُ اللَّهُ قَالُوا إِنَّ اللَّهَ حَرَّمَهُمَا عَلَى الْكَافِرِينَ ﴿٥٠﴾ الَّذِينَ اتَّخَذُوا
دِينَهُمْ لَهْوًا وَلَعِبًا وَغَرَّتْهُمْ الْحَيَاةُ الدُّنْيَا ۖ فَالْيَوْمَ نَنسَلُهُمْ كَمَا نَسُوا لِقَاءَ
يَوْمِهِمْ هَذَا وَمَا كَانُوا بِآيَاتِنَا سَجِدُونَ ﴿٥١﴾

۵۰- او دوزخیان به جنتیانو ته غږ کړي چې پر موږ خو لږ اوبه یا هغه څه چې الله
تاسو ته درکړي راتوی کړئ! وبه وایي: یقیناً الله دا پر کافرانو حرام کړي. ۵۱- پر هغو
چې لهو او لعب نې ځان ته دین ګرځولی وو او دنیوي ژوند دوکه کړي ول، نو نن به نې
داسې هېر کړو لکه چې دوی له خپلې دغې ورځې سره مخامخېدا هېره کړې وه او
زموږ له آیتونو نې انکار کاوو.

(۵۰-۵۱)- دلته یو ځل بیا د دوزخیانو وینا او غوښتنه له جنتیانو په دې توګه یاده شوې: دوزخیان به ټیټ د
دوزخ د کنډې په تل کې او جنتیان به لوړ په جنت کې وي، له لاندې به دوی ته غږ کړي او دا طمع به ترې
وکړي چې لږ اوبه یا هغه خواړه پرې توی کړي چې الله تعالی دوی ته ورکړي، خو جنتیان به ورته ووايي: الله
تعالی دا پر کافرانو حرام کړي، پر هغو کافرانو چې: دین نې لهو او لعب وو، دنیوي ژوند دوکه کړي ول او
آخرت نې هېر کړی وو، نن به الله تعالی همغسې دوی ته توجه نه کوي لکه چې دوی له الله تعالی سره
مخامخېدا هېره کړې وه او له الهي آیتونو نې انکار کولو.

وَلَقَدْ جَعَلْنَاهُمْ بِكِتَابٍ فَصَّلْنَاهُ عَلَىٰ عِلْمٍ ۖ هُدًى وَرَحْمَةً لِّقَوْمٍ يُؤْمِنُونَ ﴿٥٢﴾
۵۲- او بې شکه چې داسې کتاب مو ورته راوړ چې علماً مو مفصل بیان کړی، هغو
خلکو ته لارښود او رحمت چې ایمان راوړي.

(۵۲)- دلته د قرآن څو اساسي مواصفات بیان شوي:

- دا کتاب مفصل دی او ټولې ویناوې نې علمي، هر څه په تفصیل سره په کې بیان شوي، په هرې وینا کې
نې د علم او پوهې مظاهر څرګند او ښکاره.
- د مؤمنانو لپاره لارښود او د الهي پېرزوینو او رحمت سبب.

هَلْ يَنْظُرُونَ إِلَّا تَأْوِيلَهُ ۚ يَوْمَ يَأْتِي تَأْوِيلُهُ يَقُولُ الَّذِينَ نَسُوهُ مِنْ قَبْلُ قَدْ

جَاءَتْ رُسُلُ رَبِّنَا بِالْحَقِّ فَهَلْ لَنَا مِنْ شُفَعَاءَ فَيَشْفَعُوا لَنَا أَوْ نُرَدُّ فَنَعْمَلَ غَيْرَ

الَّذِي كُنَّا نَعْمَلُ قَدْ خَسِرُوا أَنْفُسَهُمْ وَضَلَّ عَنْهُمْ مَا كَانُوا يَفْتَرُونَ ﴿٥٣﴾

۵۳- نو آیا له دې پرته د بل څه انتظار کوي چې تأویل او مصداق ئې ورته راشي؟! کومه ورځ چې تأویل ئې راشي هغه کسان چې تر دې د مخه ئې هېر کړی وو، وایي به: بې شکه چې زموږ د رب استازو حق وینا راوړي وه، نو آیا داسې کوم شفیع لرو چې زموږ لپاره شفاعت وکړي، یا بېرته وگرځول شو چې د خپلو مخکنیو کړنو مغایر عمل وکړو، یقیناً چې ځان ئې تاوانی کړ او هغه څه ترې وړک شول چې له ځانه به ئې افتراء کول.

(۵۳) - دلته د قرآن د منکرینو په اړه څو اساسي خبرې شوي:

- په قرآن کې هر څه په پوره تفصیل او وضاحت سره ورته بیان شوي، داسې کوم دلیل نه دی پاته چې د دوی د اقناع لپاره ئې وړاندي کول ضروري او گټور وي، اوس نو دوی له دې پرته د بل څه انتظار نشي درلودی چې د دې قرآن د ویناوو عملي مصداق په خپلو سترگو وگوري.
 - کله چې د قرآن د وعد او وعید عملي مصداق په خپلو سترگو وگوري نو په دې به اعتراف کوي چې د پیغمبرانو علیهم السلام وینا حق وه.
 - هلته به د مزعومو شفاعتو لټه وکړي خو هیڅ شفیع به ونه مومي.
 - دنیا ته د بېرته گرځېدو طمع به کوي، له دې ژمنې سره چې بیا به خپل غلط کارونه نه تکراروي، خو نه به ئې طمع ترسره شي او نه به ئې ژمنې ته اعتناء وشي.
 - ځان ته به ئې تاوان رسولی وي.
 - هغه څه به په نظر نه ورځي چې له ځانه به ئې افتراء کول، هغه دروغجن معبودان او مزعوم شفیعان به نه مومي چې له ځانه ئې په افتراء سره معبود او شفیع جوړ کړي ول.
-

إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يُغْشِي اللَّيْلَ النَّهَارَ يَطْلُبُهُ حَثِيثًا وَالشَّمْسَ وَالْقَمَرَ وَالنُّجُومَ مُسَخَّرَاتٍ بِأَمْرِهِ ۗ أَلَا لَهُ الْخَلْقُ وَالْأَمْرُ ۗ تَبَارَكَ اللَّهُ رَبُّ الْعَالَمِينَ ﴿٥٤﴾

٥٤- يقيناً چي ستاسو رب هغه ذات دئ چي آسمانونه او زمکه ئې په شپږو ورځو کي پيدا کړل، بيا ئې پر عرش استوی وکړه، شپه پر ورځ راکاږي (پرې پټوي ئې)، داسي چي په تلوار ئې لټوي او لمر، سپوږمۍ او ستوري ئې چي د ده امر ته منقاد دي، په دې پوه شه چي هم خلقت (پيدايښت) ده ته دئ او هم امر (چاري سمبالول)، د عالمونو پالونکی الله چي برکتناک دئ.

(٥٤)- قرآن په دې مبارک آيت سره څو ډېرې مهمې او اساسي لارښوونې د خپل مخاطب په وړاندي ږدي:

- ستاسو رب هغه ذات دئ چي آسمانونه او زمکه ئې په شپږو ورځو (مرحلو) کي پيدا کړل.
- د دوی له پيدايښته وروسته ئې د ټول عالم د ادارې، ساتنې او پالنې چاري په خپل اختيار کي واخيستي او د مطلق ټولواک په توگه ئې د عالم د سلطنت پر عرش استوی وکړه.
- دا د ده د ټولواکۍ نښه او بېلگه ده چي شپه پر ورځ راکاږي، داسي چي په تلوار ئې لټوي.
- دا هم د ده د ټولواکۍ بله بېلگه ده چي لمر، سپوږمۍ او ستوري ئې امر ته منقاد دي، همغه کار کوي او په همغه لار درومي چي الله تعالی ئې امر ورته کړی.
- په دې پوه شه چي هم خلقت يعني پيدايښت ده لره مختص دئ، په دې کي بل شريک نه لري او هم امر يعني چاري سمبالول چي په دې کي هم هيڅ شريک نلري.
- الله تعالی مبارک او د عالمونو پالونکی او ساتونکی دئ.
- د دې مبارک او ډېر مهم آيت په اړه څو خبرې په پام کي ولرئ:
- په دې مبارک آيت کي د يوم، استواء او عرش الفاظ گورو چي په اصل کي انسانانو د ښکاره او څرگندو شيانو لپاره وضع کړي، خو په دې آيت کي د دې مطلب د افادې لپاره راغلي چي دا زمکه او آسمان په شپږو مرحلو کښې پيدا شوي، الله تعالی د هر څه مالک او ټولواک دئ او هر څه ئې تر واک او عرش لاندې دي، د استوی علی العرش معنی په خپله په دې آيت کي او له همدې فقرې نه وروسته راغلي او هغه دا چي: يُغْشِي اللَّيْلَ النَّهَارَ يَطْلُبُهُ حَثِيثًا وَالشَّمْسَ وَالْقَمَرَ وَالنُّجُومَ مُسَخَّرَاتٍ بِأَمْرِهِ)، خو لکه څنگه چي دلته (يوم) د هغې ورځې په

د قرآن پلوشې الاعراف

معنی نه شو اخیستی چې دولس ساعته کېږي، همداراز عرش او استوی هم په متبادره معنی نشو اخیستی، قرآن موږ ته لارښوونه کوي چې د الله تعالی په وړاندې کله ورځ له زرو کلونو سره برابره وي او کله له پنځوسو زرو سره، دا ئې هسې دوه مثالونه دي، هدف دا دی چې د انسان واره معیارونه د الله تعالی په اړه صدق نه کوي، دلته شپږ ورځې داسې شپږ مرحلې په ګوته کوي چې له الله تعالی سره ښايي.

• د قرآن دا وینا په حقیقت کې د بایبل د هغې غلطې ادعاء تردید کوي چې وایي: الله تعالی په شپږو ورځو کې ټول مخلوقات پیدا کړل، په دې کار سره ستومانه شو او په اومه ورځ ئې آرام وکړ، د بایبل د پیدایښت د باب دوهم فصل په دې خبرې پیل کېږي: (په دې ترتیب آسمانونه، زمکه او څه چې په دوی کې دي تکمیل شول، د اومي ورځې په رارسېدو سره خدای د پیدایښت کار تمام کړ او له کاره ئې لاس واخیست، خدای اومي ورځې ته برکت ورپه برخه کړ او هغه ئې مقدسه وبلله، دا ځکه چې دا هغه ورځ وه چې خدای د پیدایښت د کار له بشپړولو وروسته آرام وکړ. په دې توګه آسمانونه او زمکه پیدا شول)!!

بایبل په دې وینا سره له خدایه داسې څوک جوړ کړی چې په خپل ټول عمر کې ئې شپږ ورځې کار کړی، په همدغو شپږو ورځو کې ئې د پیدایښت کار بشپړ کړی او د اومي ورځې په رارسېدو سره له خپله کاره فارغ شوی، د زمکې او آسمانونو ټول کارونه ئې خپلې مخې ته پرېښي! او ده د خپلې ستړیا رفع کولو لپاره آرام کړی، بایبل دا هم نه وایي چې دا آرام یوازې د همدغې ورځې دولس ساعته وو که تر ننه دوام لري، د بیان له الفاظو خو داسې معلومېږي چې د خدای کار په شپږو ورځو کې بشپړ شوی، له کاره ئې لاس اخیستی، داسې کوم کار نه دی پاته چې د بایبل خدای ئې د کولو لپاره راپورته شي او خپله رخصتي پای ته ورسوي!!

دوی خدای په انسان قیاس کړی، لکه څنګه چې انسان د خپلې ستړیا رفع کولو لپاره په اونۍ کې یوې ورځې رخصتۍ ته ضرورت لري همداراز د بایبل خدای هم باید انسان ته ورته وي، شپږ ورځې ئې کار کړی او اومه ورځ آرام!! آیا کوم عقلمن انسان به هغه څوک د خدای په حیث ومني چې ستړی کېږي او آرام ته ضرورت لري؟!

موږ خو عملاً ګورو چې د پیدایښت لړۍ په مسلسل او پر له پسې توګه روانه ده، یوه شېبه په کې توقف نه راځي، د دې هستۍ هرې خوا ته چې مخ اړوو، ګورو چې هر څه له هیڅ نه پیل شي، ورو ورو ستر شي، د کمال په لوري وده ورکړی شي، د خپلې ارتقاء او کمال آخري پوړ ته ورسولی شي، یو ضروري او لازم کار ورباندې ترسره شي، یو ضرورت ورباندې رفع کړی شي، یوه تشه او خلا ورباندې ډکه کړی شي، بیا ئې زوال پیل شي، په زړښت او مرګ محکوم شي او ځای ئې بل ته تش کړی شي، زور او کمزوری ختم شي او ځوان او ځواکمن ته خپل ځای پرېږدي، دا کار هره شېبه، هرې خوا ته تکرارېږي، د دې مظاهرو تر شا خو موږ ته د خالق او پیدا کوونکي ذات د مسلسل تصرف، ربوبیت او پالني ښې او آثار په نظر راځي، د بایبل پلویان دي موږ ته ووايي چې دا کارونه څوک کوي؟ په خپله ترسره کېږي، که ئې الله تعالی ترسره کوي؟

تاسو د بایبل دا کچه وینا د قرآن له دې وینا سره مقایسه کړئ چې د الله تعالی په اړه فرمایي:

د قرآن پلوشې الاعراف

شَأْنٍ فِي هُوَ يَوْمٍ كُلٌّ ۚ وَالْأَرْضِ السَّمَوَاتِ فِي مَن يَسْأَلُهُ *

الرحمن: ۲۹

د آسمانونو او زمکي هر څه ده ته خپلي غوښتنې وړاندي کوي (له ده د خپلو غوښتنو ترسره کېدل غواړي)، دی هره ورځ په یوه کار کې لگیا دی (یعنې هغه هره شېبه په چارو کې د تصرف په حالت کې دی)

یعنې الله تعالی د زمکي او آسمانونو د ټولو مخلوقاتو اړتیاوو ته په خپله ځواب وايي، دی ئې ضرورتونه رفع کوي او اړتیاوي ئې پوره کوي. د دې عالم هر کار، هره شېبه، په خپله مالک الملک خدای ترسره کوي، الله تعالی داسې نه دی چې د دنیا کارونه ئې خپلي مخي ته پرېښي وي او دی هیڅ تصرف په کې نه کوي، بلکې هر کار، که ستر وي او که ووړ، د ده په اراده، إذن، حکم، قدرت او مخامخ تصرف سره ترسره کېږي، هغه یوه شېبه هم د عالم د چارو له ادارې، پالنې او ساتنې نه غافل کېږي، همدا راز د البقرې سوري په ۲۵۵ آیت کې فرمایي:

* :الْعَظِيمُ الْعَلِيُّ وَهُوَ حِفْظُهَا يُؤَدُّهُ وَلَا وَالْأَرْضِ السَّمَوَاتِ كُرْسِيُّهُ وَسِعَ

د قدرت او واکمنۍ کرسی ئې پر آسمانونو او زمکي حاوي ده او د دوی دواړو (زمکي او آسمان) ساتنه ئې نه ستومانه کوي او هغه ستر لوړ ذات دی

- بایبل په بل ځای کې لیکي: د سبت ورځ په یاد لره او سپېڅلي ئې ګڼه... په دې ورځ به هیڅ کار نه کوئ... دا ځکه چې خدای په شپږو ورځو کې آسمان، زمکه او... راپیدا کړل او په اومه ورځ ئې له کاره لاس واخیست... نو ده دا ورځ د استراحت ورځ ونوموله...
- خو قرآن د بایبل د دې غلطې خبرې په ځواب کې فرمایي چې الله تعالی د آسمانونو او زمکي له پیدا کولو وروسته د چارو واګي په خپل لاس کې ونیولې، د ټول کائنات د سلطنت پر عرش ئې استوی وکړه، هغه هم خالق دی او هم ټولواک، لکه څنګه چې د مخلوقاتو پیدایښت د ده ځانګړتیا ده، همداراز واکمني او د عالم د چارو سمبالول د ده کار دی، شپه او ورځ د ده په امر ځي راځي، لمر، سپوږمۍ او ستوري دې اداره کوي، الله تعالی هم خالق دی او هم پالونکی او ساتونکی.

ګورئ چې قرآن دا عالم داسې معرفي کوي چې د الله تعالی ملک دی، دی ئې واکمن دی، هر څه د ده په امر او حکم ترسره کېږي، که لمر راڅپړي او لوېږي، که ورېځي په آسمان کې خوځي، باران او واوره ترې ورېږي، که ونه او بوټی له زمکي راټوکېږي او دانه او مېوه ورکوي، که ژوي پیدا کېږي، ستر کېږي او مري، هر څه او هرکار الله تعالی کوي، د ده په امر او توفیق ترسره کېږي. د بایبل دا خبره له بنسټه ردوي چې الله تعالی د عالم له پیدایښته وروسته د نوي پیدایښت لړۍ متوقف کړه، ستومانه شو او آرام ئې وکړ!! ګورئ چې د الله تعالی په اړه د بایبل وینا څومره ناقصه او د واقع خلاف ده او د قرآن وینا څومره جامع او د حقیقت مطابق، آیا

د قرآن پلوشې الاعراف

يو عقلمن انسان به هغه خدای ومني چي ستومانه کيږي او آرام کولو ته اړ کيږي او د خپل ملک چاري او واگي خپلي مخي ته پرېږدي!!

الله تعالی په اونۍ کي يوه ورځ د دې لپاره د تعطیل او رخصتۍ ورځ نه ده ګرځولې چي ده په خپله عالم په شپږو ورځو کي پيدا کړ او اومه ورځ ترې وزگار شو او آرام ئې وکړ!! الله تعالی عالم پيدا کړی او له پيدا کولو وروسته ئې د دې عالم چاري په خپل واک کي نيولې، د عالم تر پيدا کولو د دې عالم ساتل او پالل که ګران کار نه وي نو آسان خو په هيڅ صورت کي نه دی، قرآن فرمايي چي الله تعالی هم د دې عالم خالق دی او هم ئې ټولواک، مالک او حاکم، په دې سره د بایبل د دغي غلطې وينا تردید شوی چي الله تعالی په انسان قیاسوي، ستومانه کيږي او استراحت ته ضرورت لري!! د انسان لپاره په اونۍ کي يوه ورځ د عبادت لپاره مختص شوې، د يهودانو لپاره هفته، د مسیحیانو لپاره یکشنبې او د مسلمانانو لپاره جمعه، پر مسلمانانو د جمعي لمونځ فرض شوی، په دې ورځ به ټول په جومات کي راغونډيږي، په جماعت سره به لمونځ کوي او د جمعي د ورځي هغه خطبه به اوري چي د امام او د هغه د نائب له لوري ورکول کيږي او په هغې کي د تېري اونۍ ټولي مهمي او اساسي مسئلې څېړل کيږي. په دې ورځ به يوازي د لمانځه لپاره خپل کارونه متوقف کوي، له لمانځه وروسته خپل کارونه د نورو ورځو په څېر کولی شي!!

راشئ دا هم وګورئ چي بایبل د خدای، عرش او د عرش د حمله وو په اړه څه وايي؟ بایبل د حزقیال په کتاب کي او د حزقیال د رؤیا په ضمن کي لیکي: (... بيا د لوڅرو له منځه څلور عجيب موجودات چي انسان ته ورته ول راڅرګند شول، خو هر يوه څلور مخونه او دوه جوړې وزرونه درلودل، پښې ئې هم د انسان پښو ته ورته وې، خو ګوتي ئې د سخوندر نوک ته ورته وې او د ځلانده فلز په څېر ځلېدلې، د هر وزر لاندې مي انسان ته ورته لاسونه ليدل، د وزرونو پای ئې سره وصل وو، مخامخ به ئې تګ کاوو پرته له دې چي راوګرځي!! هر يوه څلور مخونه درلودل: مخکنی ئې د انسان د مخ په څېر، بڼی ئې د زمري په څېر، کښی ئې د غوايي په څېر او شاتنی ئې د عقاب په څېر!! هر يوه دوه جوړې وزرونه درلودل، چي يوه جوړه ئې پرانیستلې وه او د بل موجود د وزرونو څوکو ته به رسېدل او بلي جوړې د دوی بدن پوښلوو، کوم ځای ته چي به د دوی روح تله په هماغه لوري به تلل، له دې پرته چي بل لوري ته کاره شي!! د دغو موجوداتو په منځ کي د بلو سکروټو په څېر شيان خوځېدل، چي له منځه ئې برېښنا راوته، دا ژوندي موجودات هم د برق په څېر تېز تېز مخکي شا ته خوځېدل، ... څلور څرخونه مي وليدل، تر هر يوه لاندې يو څرخ، د زبرجدو په څېر ځلېدل او يو بل ته ورته ول، د هر څرخ منځ کي بل څرخ وو، د همدې لپاره په دې توانېدل چي په هر لوري وخوځيږي، پرته له دې چي راوڅرخي، څرخونو داسي پرې درلودې چي له سترګو ډکي وې، ... کله چي به دغه موجودات خوځېدل نو څرخونه به هم ورسره خوځېدل، چي له زمکي به پورته کېدل نو څرخونه به ورسره پورته کېدل او چي ودرېدل به نو څرخونه به هم ودرېدل، دا ځکه چي د دغو څلورو موجوداتو روح په څرخونو کي هم وه، نو دا موجودات او څرخونه د خپلي روح تر حکم لاندې ول، ... د هر يوه د سر له پاسه صفحې ته ورته څه خور وو چي د شيشې په څېر به ځلېدو او انسان به ئې وپړاوو، د دغي صفحې لاندې د دوی وزرونه داسي پرانیستي وو چي د يوه وزر به د بل وزر ته رسېدو، ... کله چي به الوتل نو غږ به ئې داسي وو لکه د ساحل د څپو

د قرآن پلوشې الاعراف

غږ، یا د خدای غږ یا د یوه لوی لینکر چیغې، کله چې به ودرېدل نو وزرونه به ئې راتیت کړل، له هر ودرېدو سره به د صفحې له سر نه یو غږ اورېدل کېدو، د صفحې په سر د یوه ښکلي پاچایی تخت په څېر یو شی تر سترگو کېدو، داسې لکه چې له شنو یاقوتو جوړ شوی وي او د دې تخت له پاسه داسې ذات ناست وو چې انسان ته ورته وو، له ملا پورته داسې برېښېدو لکه په اور کې سور شوی فلز او له ملا لاندې لکه د اور ځلاندې لمبې، شاوخوا ئې نور راتاو وو او په دې نور کې د بودی د ټال (قوس قزح) ټول رنګونه تر سترگو کېدل، د خدای پرتمین حضور داسې ما ته راڅرګند شو، کله چې ما دا صحنه ولیده، په سجده پرېوتم، (

دلته بابیل د تل په څېر خدای له انسان سره تشبیه کړی، له انسان سره ئې توپیر یوازي په دې کې دی چې (له ملا پورته داسې برېښېدو لکه په اور کې سور شوی فلز او له ملا لاندې لکه د اور ځلاندې لمبې، شاوخوا ئې نور راتاو وو...)، عرش ئې د پاچایانو ښکلي تخت ته ورته، د عرش حمله ئې داسې څلور فرشتې چې هر یو ئې څلور سرونه او څلور وزرونه لري، یو سر ئې انسان ته، بل ئې زمري ته، بل ئې غوايي ته او بل ئې عقاب ته ورته دی!!! یو پیغمبر خو پرېږده هیڅ مؤمن انسان به د الله تعالی په اړه نه داسې خوب وګوري او نه به په خپل ذهن کې داسې غلط او ناقص انځور جوړ کړي!!

ما ته د بابیل دا وینا داسې برېښي لکه چې د انسان د سر په یوه وېښته باندې ناست یو ویروس بل ته ووايي: خدای زموږ په څېر دی، همداسې ګرد مرد، نه سر لري نه پښې، ځان ته ئې کتلي او موږ ئې د خپل ځان په څېر جوړ کړي یو، تر موږ ښایسته او ښکلی مخلوق به چېرې وي چې خدای به هغه د ځان په څېر جوړ کړی وي؟! آیا خدای به د دغه لوی او بې عقله ځناور (انسان) په څېر وي چې موږ ئې د وېښته په سر ناست یو، یوې خوا بلي خوا ته ځغلو او هغه پرې خبریږي هم نه؟! سترګې ئې دومره کمزورې دي چې موږ نه ویني، غوږونه ئې دومره درانه دي چې زموږ غږ نه اوري!! دا به د ډایناسور په څېر له منځه ځي!! بې شکه چې خدای به زموږ په څېر وي او تخت به ئې هم زموږ د پاچا تخت ته ورته، چې وزر لرونکي بکتريا به ئې له یوه ځایه بل ځای ته په خپلو اوږو وړي!!! له موږ نه د خدای توپیر یوازي په دې کې دی چې هغه خدای دی او موږ ویروس، د هغه بدن ځلېږي او زموږ نه ځلېږي!!!

د کوم احمق انسان عقل به په دې قانع شي چې ستر خدای، د دې ستر عالم خالق، ټولواک، ساتونکی او پالونکی رب، د وړوکي انسان په څېر دی، د پاچایانو په څېر تخت باندې ناست دی، دا تخت ئې څلور، څلور سري فرشتې په اوږو وړي!!!

د بابیل لیکونکي اورېدلي چې خدای اورېدونکی او لیدونکی دی، هر څه ویني او هر څه ګوري، خپلو پیغمبرانو ته ئې وحې لېږلي، دوی ته ئې لارښوونې کړې، خپل احکام ئې ورته بیان کړي،... د تورات او انجیل له دغو اظهاراتو ئې دا انتباه اخیستې چې خدای حتماً د انسان په څېر دی، همداسې دوه سترګې، دوه غوږونه، دوه لاسونه او دوه پښې لري، نو ځکه ئې مخکې هم ویلي چې خدای انسان د ځان په څېر پیدا کړ او دلته د حزقیال په رؤیا کې هم خدای انسان ته ورته ګڼي!! ده اورېدلي چې خدای د عرش خاوند دی، نو ځکه ئې دلته د خدای عرش د زمکې د پاچایانو له تخت سره تشبیه کړی!! هغه په دې نه پوهیږي چې په اصلي تورات او انجیل کې د الله تعالی د عرش یادونه د دې مطلب د افادې او بیانولو لپاره شوې چې الله تعالی د عالم ټولواک دی او هر څه د ده په حکم تر سره کېږي!! ده د تورات او انجیل دا خبره اورېدلي

د قرآن پلوشې الاعراف

چې الله تعالى فرمايي: که تاسو ايمان او تقوى ولرئ زه به مو يوازي نه پرېږدم، له تاسوه سره به وم او ستاسو مرسته او ملاتړ به کوم، هغه له دې وينا دا نظريه رايستلي چې خداى له اسرائيليانو سره دى، په دوى کې اوسېږي، چې چېرې دوى ځي خداى ورسره ځي، نو کله چې دوى په بېديا کې په خېمو کې اوسېدل خداى ته ئې هم د ځان په څېر خو ډېره ښکلى او قيمتي خېمه او په خېمې کې خاص ځاى د قدس الاقداس په نامه جوړ کړ او کله چې په فلسطين کې ځاى په ځاى شول نو مجلل کور ئې، د پرېمانه سرو او سپينو زرو په کارولو سره ورته جوړ کړ، له دې وروسته خداى له آسمان نه راکوز شو او پرېکړه ئې وکړه چې د تل لپاره به په دغه کور کې د اسرائيليانو خوا ته اوسېږي!!! په مجازي توگه کارول شوي الفاظ ئې په اصلي معنى ونيول او د الهي کتابونو آيتونه ئې غلط تعبير او تفسير کړل!!

د تورات او انجيل په شمول په ټولو الهي کتابونو کې د الله تعالى د صفاتو او د عرش په څېر د داسې شيانو په اړه هم بحث شوى چې د انسان له نظره پټ دي او انسان په خپل قاموس کې د هغه لپاره نوم نه لري، دا ځکه چې انسان په خپل قاموس کې يوازي د هغو شيانو لپاره نوم لري چې دى ئې پېژني او په خپلو سترگو ئې گوري او د غيبې شيانو لپاره نومونه نه لري، که څوک وغواړي د انسان په ژبه دا غيبې شيان معرفي کړي نو له دې پرته بله لار نه لري چې د تشبيه له فن نه کار واخلي او د انسان د قاموس موجود الفاظ وکاروي، په الهي کتابونو کې دغه تشبيه او مجاز کارول شوي او په دې سره انسان ته د عالم غيب په اړه نسبي پوهه ورکړى شوې، کم عقلو او غرضي خلکو دغه تشبيه او په هغه کې کارول شوي الفاظ په اصلي معنى اخيستي!! داسې لکه چې د بايبل ليکونکي د الله تعالى له عرش نه د پاچا ښکلى تخت جوړ کړى، خپل خداى ئې د يوه پاچا په څېر ورباندې کښېنولى او له فرشتو ئې څلور سري موجودات جوړ کړي، چې دا تخت پر اوږو وړي او خداى له يوه ځاى بل ځاى ته لېږدوي!! د بايبل ليکونکي هڅه کړې چې په دې بيان سره د مسيحيانو او يهودانو دې پوښتنې ته ځواب ووايي چې خداى څنگه له يوه ځايه بل ځاى ته ځان رسوي!! دا دى هغه پياوړې فرشتې ئې له يوه ځايه بل ځاى ته رسوي چې هم د انسان هوښيارتيا لري، هم د عقاب وزرونه، هم د غوايي زور، هم د زمري مضبوطي پښې او هم خدايي روح!! له انسان سره د الله تعالى په اړه يوه پوښتنه دا ده چې خداى چېرې دى؟ څه کوي؟ له دې عالم سره ئې تعلق څنگه دى؟ که څوک وغواړي چې دغه پوښتنه ځواب کړي او په دې ئې پوه کړي چې الله تعالى دا عالم اداره کوي، ساتنه او حفاظت ئې کوي، دلته هر څه د ده په حکم تر سره کېږي... د دغه مطلب د افادې تر ټولو غوره او يوازينى طريقه دا ده چې هغه ته وويلی شي: خداى د دې عالم ټولواک، پاچا او حاکم دى، لکه څنگه چې د يوه چا د پاچا کېدو په اړه وايي: د پاچايۍ پر تخت کښېناستو، يعنې د دې ملک او هېواد ټولواک او پاچا شو او له دې وروسته به ټول کارونه د ده په امر ترسره کېږي، په الهي کتابونو کې دغه استعاره (پر عرش استوى) د دغه مطلب د افادې لپاره کارول شوې، چې الله تعالى د دې عالم ټولواک دى، امور ئې د ده په واک کې دي او د دې عالم د پاچايي پر عرش ئې استوى کړې!! عرش او پر عرش استوى هغه الفاظ دي چې انسان ئې د يوه پاچا د واکمنۍ او قدرت ته د رسېدو لپاره کاروي، په کومو آيتونو کې چې د الله تعالى لپاره داسې الفاظ راځي، دا متشابه آيتونه دي چې په هغه کې د تشبيه فن کارول شوى، د الله تعالى عرش چې د انسان له درک او فهمه اوچت، فوق مشهود او غائب مفهوم دى او انسان په خپل قاموس کې بل ځانگړى او خاص

د قرآن پلوشې الاعراف

لفظ او نوم ورته نه لري، په داسې لفظ معرفي شوی چې په اصل کې د یوه مشهود او ملموس شي لپاره وضع شوی، د تشبیه له لارې د انسان ذهن او فهم ته نږدې کړی شوی، په دا ډول آیتونو کې راغلي الفاظ په متبادره او متداوله معنی نه شو اخیستی، داسې نه چې د الله تعالی له عرش نه هغه تصور او انګېرنه ولرو چې د زمکې پر سر د کوم تخت او عرش په اړه ئې لرو!! الله تعالی د مخلوق په څېر مکان ته اړ او محتاج نه دی، د عالم هیڅ څه په ذات او افعالو کې الله تعالی ته ورته نه دي، نه ئې عرش د زمکې د کوم عرش او تخت په څېر دی او نه په عرش استوی ئې داسې لکه په کوم تخت د کوم مخلوق ناسته!! کله چې د عرش او په عرش باندې د الله تعالی د استوی خبره کوو باید دا مطلب مو په پام کې وي چې نه د عالم کوم څه الله تعالی ته ورته دی او نه الله تعالی په کوم څه کې له مخلوق سره شباهت لري. پام کوه چې د فرشتو په ذریعه د الله تعالی د عرش حمل کېدا داسې ونه گڼئ لکه چې په دنیا کې څوک کوم تخت پر اوږو وړي، که داسې تصور دي په ذهن کې راولاړ شو، اشتباه دي کړی او الله تعالی دي له خپل مخلوق سره تشبیه کړی. دا هغه غلطې ده چې د بایبل لیکونکي او منونکو وکړه!!

رسول الله ﷺ مطلب د یوه حدیث په ترڅ کې څومره بنایسته او دقیق انځور کړی هلته چې فرمایي:

عن أبي هريرة قال : قال رسول الله : إن الله أنزل لي أن أَدْنُكُمْ عَنْ مَلِكٍ قَدْ مَرَقَتْ رِجْلَاهُ الْأَرْضَ السَّابِعَةَ السُّفْلَى وَ الْعَرْشَ عَلَى مَنْكِبِهِ وَ هُوَ يَقُولُ سُبْحَانَكَ أَنْتَ أَيْنَ كُنْتُ وَأَيْنَ تَكُونُ. مسند ابو یعلی

له ابو هیریرۍ روایت دی چې رسول الله ﷺ وفرمایي: یقیناً چې الله اجازه راکړه له داسې یوې فرشتې مو خبر کړم چې پښې ئې له اومي بنکتنۍ زمکې تېرې شوې او عرش ئې پر اوږو دی او هغه وایي: پاکي تا لره ده اې ربه! چې چېرې وي او چېرې یې!!

گورئ چې هغه باعظمته فرشته چې قامت ئې له اوو آسمانونو او زمکې تېر شوی او د عرش حامل ده د الله تعالی د ذات له درکه عاجزه او په عرش ئې د استوی له څرنگوالي بې خبره ده!! او په دې اړه خپل کامل عجز په دې الفاظو بیانوي: پاکي تا لره ده چې هر ځای وي او یې!!

که د عرش په اړه د رسول الله ﷺ وینا د بایبل له وینا سره مقایسه کړو همدا کافي ده چې ووايو: د الله تعالی او د هغه د عرش په اړه د بایبل وینا د هغه چا وینا ده چې خدای نه پېژني او د هغه له عظمته خبر نه دی او د زمکې پر سر له یوه پاچا سره ئې ورته گڼلی!!

متأسفانه په مسلمانانو کې هم یوه داسې کم عقله ډله راپیدا شوه چې د الله تعالی، عرش، د عرش حمله او پر عرش د الله تعالی د استوی په اړه بایبل ته ورته انګېرنه لري، هغوی هم وایي چې خدای انسان د ځان په څېر پیدا کړ، دوه سترګې، دوه غوږونه، دوه لاسونه، هر لاس ئې پنځه گوتې، دوه پښې، پنډی، ردا او پرتوگ لري!! خو وایي: خدای دوه سترګې لري بلاتشبییه، دوه (پښې او کین) لاسونه لري بلا تشبییه، هر لاس ئې پنځه گوتې لري بلا تشبییه، دوه پښې او پنډی لري بلا تشبییه، پر عرش ناست دی بلاتشبییه، د قیامت په ورځ به خپلې پنډۍ لوڅې کړي بلاتشبییه.... یعنی مُتَشَبِّهًا وَ غَيْرَ مُتَشَبِّهٍ!! هم سره ورته او هم نه ورته!! دوی هم له الله تعالی کټ مټ یو انسان جوړوي، د الله تعالی عرش همغسې گڼي لکه د کوم پاچا تخت او پر عرش د الله تعالی استوی همغسې لکه پر تخت د یوه پاچا ناسته، له دې څرګندي او قبیح تشبییه وروسته د

د قرآن پلوشې الاعراف

بلا تشبیه او بلا تکلیف لفظ راوړل هیڅ گټه او معنی نه لري،

• همدا راز چېرې چې په قرآن کې د استوی علی العرش ذکر راغلی، ورپسې متصل ویل شوي چې د چارو واگي د الله تعالی په واک کې دي، دبهر الامر، یغشي الليل النهار، له الخلق و الامر او دې ته ورته مطالب راغلي او دا ښیي چې په استوی علی العرش سره قرآن موږ ته دا لارښوونه کوي چې الله تعالی د دې عالم ټولواک دی، ډېر بې عقله انسان به له دې هغه انتباه اخلي چې د بایبل لیکونکي اخیستی او خپل خدای ئې د یوه داسې تخت په سر کښېښولی چې څلورسری فرشتې ئې حمل کوي!! د قرآن له نظره څوک چې له عرش نه د پاچایانو د تخت په څېر تخت جوړوي او له استوی نه په تخت کښېناستل، د ده په زړه کې کوروالی دی، مؤمن انسان به وایي: استوی علی العرش یوه استعاره ده چې انسانان ئې د چا د پاچایي لپاره کاروي، الله تعالی موږ ته په دغو الفاظو سره ښیي چې دې د عالم ټولواک دی او ټولې واگي ئې د ده په واک کې دي، نه ئې عرش کوم تخت ته ورته شی دی او نه ئې استوی د انسان استوی ته ورته کوم فعل!! د عرش او استوی په تأویل له الله تعالی پرته هیڅوک نه پوهېږي.

بایبل دا هم لیکي چې خدای وفرمایل: زه د انسان په لاس جوړ شوي کور کې نه اوسېږم، آسمان مې تخت او ځمکه مې تریښو لاندې کړسې ده!! تاسو به څنگه ما ته کور جوړ کړی شئ؟ او څنگه به زه په دې کور کې اوسېږم؟ آیا دا آسمان او زمکه ما نه دي پیدا کړي؟ عجیبه ده چې څوک د دې وینا ترڅنګ هغه بله وینا هم کوي، د چا چې ټول آسمان تخت وي، څنگه به بل وړوکی تخت هم لري؟!

• ښه به وي چې د دې رايې لږ نور وضاحت وکړم، په داسې الفاظو سره چې ښايي د هر چا سر ژر پرې خلاص شي: که له ما څوک پوښتنه وکړي چې الله تعالی عرش لري؟ ورته وایم: هو؛ یقیناً چې الله تعالی عرش لري، که راته ووايي: الله تعالی پر عرش استوی کړي؟ ورته وایم: هو؛ یقیناً چې الله تعالی پر عرش استوی کړي، که راته ووايي: لږ مخکې ولاړ شه او مزید وضاحت راته وکړه، ورته وایم: پر عرش د استوی مراد دا دی چې الله تعالی د عالم ټولواک دی، امور ئې د ده په واک کې دي، دا عالم د ده ملک او دی ئې ټولواک دی، که مزید وضاحت راته وغواړي ورته وایم: که څه هم د عرش متبادره معنی تخت او د استوی برابرېدا ده خو دا الفاظ د مخلوق لپاره په حقیقي معنی راځي او د الله تعالی په اړه په مجازي معنی، د الله تعالی په اړه ئې په متبادره معنی نشو نیولی، د عرش او استوی په څرنگوالي له الله تعالی پرته هیڅوک نه پوهېږي، له دې آخوا زما او زما په څېر انسانان د څه ویلو توان نه لري، نه په دې پوهېدی شي چې عرش څه دی او نه په دې چې پر عرش استوی څنگه ده؟ او دا همغه وینا ده چې قرآن ئې کوي: لایعلم تأویله الا الله، مزید ورته وایم: څوک چې عرش داسې گڼي لکه کوم تخت او استوی داسې گڼي لکه څوک چې پر کرسی کښېښي، هغه غلطې کړې، بې ځایه جسارت ئې کړی، د تأویل او تشبیه مرتکب شوی، د ټولو صحابه وو او سلف صالح مخالفت ئې کړی او په دې سره ئې په مسلمانانو کې فتنه راولاړه کړي، قرآن د دغو خلکو په اړه ویلي: فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَبَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ وَمَا يَعْلَمُ تَأْوِيلَهُ إِلَّا اللَّهُ : نو هغه کسان چې په زړونو کې ئې کوروالی دی په متشابه پسې ئې درومي، د فتنې په لټه کې او د تأویل په لټه کې، په داسې حال کې چې په تأویل ئې له الله پرته هیڅوک نه پوهېږي.

أَدْعُوا رَبَّكُمْ تَضَرُّعًا وَخُفْيَةً إِنَّهُ لَا يُحِبُّ الْمُعْتَدِينَ ﴿٨٠﴾ وَلَا تَفْسِدُوا فِي
الْأَرْضِ بَعْدَ إِصْلَاحِهَا وَادْعُوهُ خَوْفًا وَطَمَعًا إِنَّ رَحْمَتَ اللَّهِ قَرِيبٌ مِّنَ

اَلْمُحْسِنِينَ ﴿٥٦﴾

۵۵- خپل رب په زاريو او په پټه (تیت غږ) دروبلئ، یقیناً چې هغه تیری کوونکي نه خوښوي. ۵۶- او په زمکي کي د هغې له اصلاح وروسته فساد مه خوروی او له وېري او طمعي سره ئې دروبلئ، بې شکه چې د الله رحمت نېکانو ته ورنږدې دی.

(۵۵-۵۶)- دلته د دعاء په اړه څو مهمې لارښوونې شوې:

- په زاريو زاريو سره خپل رب ته دعاء کوئ، له دې احساس او باور سره چې ستاسو رب د هر څه پیدا کوونکی، ورکوونکی او اخیستونکی دی او هر څه د ده په امر ترسره کېږي.
- په پټه او په تیت غږ دعاء کوئ.
- الله تعالی اعتداء کوونکي نه خوښوي، دلته د اعتداء کوونکو یادونه د دعاء په ارتباط شوی او معنی ئې دا ده چې دعاء خان ته ادب لري، دا ادب باید مراعات کړئ، دا دوه ادبه (تضرع او اخفاء) په پام کي ولرئ، مه په غافل زړه دعاء کوئ او مه په چیغو چیغو سره، له دې صریح حکم د هغو خلکو په اړه قضاوت کولی شئ چې د دعاء په وخت کي نڅا او مستي کوي، ځنې غورځوي، له ډول او دېلي سره یو ځای د هو هو بې معنی چیغي وهي.
- په زمکي کي د اصلاح او امن له تأمین نه وروسته فساد مه خوروی، الله تعالی د مفسدینو دعاء نه قبلوي.
- په داسي حال کي ورته دعاء کوئ چې هم ترې وېرېږئ او هم طمع ترې لرئ.
- د نېکانو دعاء ژر قبلېږي، دوی ته د الله تعالی رحمت ډېر ورنږدې دی.

وَهُوَ الَّذِي يُرْسِلُ الرِّيَّحَ بُشْرًا بَيْنَ يَدَيْ رَحْمَتِهِ ۖ حَتَّىٰ إِذَا أَقْلَّتْ سَحَابًا
ثِقَالًا سَقْنَهُ لِبَلَدٍ مَّيِّتٍ فَأَنْزَلْنَا بِهِ الْمَاءَ فَأَخْرَجْنَا بِهِ مِنْ كُلِّ الثَّمَرَاتِ ۚ
كَذَٰلِكَ نُخْرِجُ الْمَوْتَىٰ لَعَلَّكُمْ تَذَكَّرُونَ ﴿٥٧﴾

۵۷- او دی هغه ذات دی چې بادونه تر خپل رحمت (باران) مخکي د زېري په توگه لېږي، تر هغه چې درنې ورېځي اوچتي کړي، د مړه ټاټوبي په لوري ئې وځوځوو، نو په هغه سره اوبه راووروو او پدې سره هر راز میوي راوباسو، همداراز به مړي راباسو، ښايي پند واخلي.

(۵۷)- دا مبارک آیت په څو مهمو خبرو تأکید کوي:

- هغه ذات چې د ده په حکم بادونه خوځېږي، ورېځي هغو لېرو لېرو سیمو ته انتقالوي چې باران ته اړي او سترگي په لاري دي، په هغوی باران وروي او په همدې باران سره د زمکي له زړه راز راز داني او میوي

د قرآن پلوشې الاعراف

- راشني کوي، همدا ذات به مري همداسي بيا راژوندي کوي.
- تاسو چي هره ورځ د يوې سيلې په ذريعه د بيا ژوندون بېلگي په خپلو سترگو گورئ څنگه د قيامت په ورځ بيا ژوندون درته گران برېښي؟ له هري سيلې وروسته د ژوندون د لړۍ پيل کېدل خو بايد تاسو ته هره شېبه د قيامت ورځ دريادولې.
 - هغه ذات چي مړه زمکه په يوې سيلې او ورپسې باران سره ژوندی کوي او ډول ډول نباتات تري راباسي، ستا دعاگاني او حاجتونه ترسره کولی شي.
- قرآن پدې تاکيد کوي چي که له يوې خوا په باران سره د مړې زمکي د بيا بيا راژوندي کېدو ورځنۍ بهير د قيامت په ورځ د بيا راژوندي کېدو ښوونه کوي له بلي خوا د انسان مرگ دا خبره ثابتوي چي انسان د يوه داسي ځواک په وړاندي مقهور او محکوم دی چي د مرگ ژوند اصلي واکمن دی، د مرگ ژوند پرېکړي د هغه له لوري دي او انسان طوعاً او کرهاً دي پرېکړو ته تسليم دی. انسان نه غواړي زور شي، د ځوانۍ ځواک او توان له لاسه ورکړي، ضعيف او ناتوانه شي او په پای کي په مرگ محکوم شي، دا څوک دی چي انسان ئي د دغه بهير په وړاندي بې وسه کړی؟ دا څوک دی چي د انسان د خوښي او رضاء خلاف د ده د زړښت او مرگ پرېکړه کوي او د مرگ په وړاندي غاړه اېښودو ته ئي اړ کوي؟ ستا د مرگ پرېکړه همغه ذات کوي چي ته ئي پيدا کړی يې.

وَالْبَلَدُ الطَّيِّبُ يَخْرِجُ نَبَاتَهُ بِإِذْنِ رَبِّهِ ۖ وَالَّذِي خَبُثَ لَا يَخْرُجُ إِلَّا نَكِدًا ۚ

كَذَلِكَ نُصَرِّفُ الْأَيَّامَ لِقَوْمٍ يَشْكُرُونَ ﴿٥٨﴾

۵۸- او د پاکي زمکي نباتات د الله په حکم راوځي او هغه چي ناپاکه وي يوازي نيمگري تري راوځي، دغسي هغو ته نښي بيانوو چي شکر کوي.

(۵۸)- په دې مبارک آيت کي د دوو زمکو مثال وړاندي شوی، پاکه او ناپاکه زمکه، شېرازه او شوره زمکه، د يوې بوټي راشنه کيږي، وده کوي او خپل حاصل ورکوي، له بلي که څه راوځي نو په ډېر مشقت سره او ناقص. انسانان هم د دغو دواړو زمکو په څېر دوه ډوله دي، پاک او ناپاک، صالح او طالح، نېک او بد، د ښېگڼو عامل او بې خبره، په ځينو د حق وينا اغېز کوي او د ځينو زړونه سخت، هيڅ پند او نصيحت ته ئي د زړه دره نه خلاصيږي.

په يوه مبارک حديث کي دا مطلب داسي راغلی:
عَنْ أَبِي مُوسَى عَنِ النَّبِيِّ قَالَ « مَثَلُ مَا بَعَثَنِي اللَّهُ بِهِ مِنَ الْهُدَى وَالْعِلْمِ كَمَثَلِ الْغَيْثِ أَصَابَ أَرْضًا ، فَكَانَ مِنْهَا نَفِيعٌ قَلِيلٌ الْمَاءِ ، فَأَنْبَتَتِ الْكَلَاءُ وَالْعُشْبَ الْكَثِيرَ ، وَكَانَتْ مِنْهَا أَجَادِبُ أَمْسَكَتِ الْمَاءَ ، فَفَعَّ اللَّهُ بِهَا النَّاسَ ، فَشَرِبُوا وَسَقَوْا وَزَرَعُوا ، وَأَصَابَتْ مِنْهَا طَائِفَةٌ أُخْرَى ، إِنَّمَا هِيَ قِيعَانٌ لَا تُمْسِكُ مَاءً ، وَلَا تُنْبِتُ كَلًّا ، فَذَلِكَ مَثَلُ مَنْ فَقِهَ فِي دِينِ اللَّهِ وَنَفَعَهُ مَا بَعَثَنِي اللَّهُ بِهِ ، فَعَلِمَ وَعَلَّمَ ، وَمَثَلُ مَنْ لَمْ يَرْفَعْ بِذَلِكَ رَأْسًا ، وَلَمْ يَقْبَلْ هُدَى اللَّهِ الَّذِي أُرْسِلْتُ بِهِ » .
قَالَ أَبُو عَبْدِ اللَّهِ قَالَ إِسْحَاقُ وَكَانَ مِنْهَا طَائِفَةٌ قَلِيلَتِ الْمَاءَ . فَأَغْ يَغْلُوهُ الْمَاءُ ، وَالصَّفَصُفُ الْمُسْتَوَى مِنَ الْأَرْضِ .
رواه مسلم والنسائي

د قرآن پلوشې الاعراف

له ابو موسی روایت دی چې رسول الله و فرمای: هغه علم او هدایت چې الله زه ورسره مبعوث کړی يم، هغه گڼ باران ته ورته دی چې پر یوې زمکې وورېږي، یوه برخه یې پاکیزه او شپرازه چې اوبه جذب کړي او ډېر وایښه او بوټي راشنه کړي، د دې بله برخه کلکه او شنډه چې اوبه راتم کړي او الله خلکو ته ترې گټه ورسوي، خپله یې وڅښي، نور خړوبه کړي او کرڼه پرې وکړي او دا باران پر یوې بلي زمکې هم وورېږي چې داسې اوار ډاگ وي چې نه اوبه تمولی شي او نه نباتات راشنه کولی شي او دا د هغه چا مثال دی چې د الله په دین پوه شو او هغه څه ورته گټه ورسوله چې الله زه ورسره لېږلی يم، په خپله پرې پوه شو او نور یې پرې پوه کړل او د هغه چا مثال دی چې نه یې سر پرې پورته کړ او نه یې هغه لارښوونه قبوله کړه چې زه ورسره لېږل شوی يم.

لَقَدْ أَرْسَلْنَا نُوحًا إِلَىٰ قَوْمِهِ فَقَالَ يَتَّقُوا اللَّهَ مَا لَكُمْ مِّنْ إِلَهِ غَيْرُهُ إِنِّي أَخَافُ عَلَيْكُمْ عَذَابَ يَوْمٍ عَظِيمٍ ﴿٥٩﴾

۵۹- یقیناً چې نوح مو د ده قوم ته ورولیږو، نو ونی ویل: ای زما قومه! د الله عبادت وکړئ چې له ده پرته هیڅ بل معبود نه لری، زه د ستري ورځي له عذابه درباندي وېرېږم.

(۵۹)- څو خبري د پام وړ دي:

- دلته د سوري د څلورو اساسي موضوعاتو لپاره د څو پیغمبرانو عليهم السلام په قصو کې عملي بېلگې زموږ مخي ته اېښودل شوي.
- د نوح علیه السلام دعوت په څو ټکيو کې راخلاصه شوی: د الله تعالی عبادت وکړئ چې له ده پرته بل معبود نه لری او دا چې زه وېرېږم چې د یوې ستري ورځي عذاب درباندي رانشي. تاسو به په قرآن کې وگورئ چې د ټولو پیغمبرانو دعوت په دغو اساسي خبرو کې راخلصه کوي، له دې معلومیږي چې (عبادت) ډېر پراخ ابعاد لري، یوازې په مذهبي عباداتو کې محدود نه دی، بلکې د انسان ټول ژوند احتواء کوي، د الله تعالی عبادت یعنې د ده دین ته التزام درلودل، خپل ژوند هغسي تېرول چې الله تعالی یې درنه غواړي.
- دلته د ستري ورځي له عذاب نه مراد هغه عذاب دی چې الله تعالی هر باغي او عاصي قوم ته ټاکلی، د نوح علیه السلام د قوم لپاره دا الهي عذاب په ستر طوفان سره د دوی غرقېدل وو، په وروستیو آیتونو کې همدا مطلب په گوته شوی.

قَالَ الْمَلَأُ مِنْ قَوْمِهِ إِنَّا لَنَرُّكَ فِي ضَلَالٍ مُّبِينٍ ﴿٦٠﴾

۶۰- د قوم مشرانو یې وویل: موږ خو تا په ښکاره ضلالت کې گورو!

(۶۰)- دلته دوه خبري په پام کې ولری:

د قرآن پلوشې الاعراف

- لکه څنگه چې نوح عليه السلام ته د ده د قوم ملأ یعنی سردارانو او مشرانو د رد خواب ورکړی، قرآن وايي چې تل همدغو لويي غوښتونکو د پیغمبرانو مخالفت ته ملا تړلې.
- له دې وينا د دغو مخالفينو مقصد دا وو چې تا سمه لار ورکه کړي، د پلار نيکه دين دي پرېښی، ټول ولس په يوه لار او ته په بله لار، مذهبي مشران يو څه وايي او ته بل څه وايي.

قَالَ يٰٓاقَوْمِ لَيْسَ بِي ضَلَالَةٌ وَلٰكِنِّي رَسُولٌ مِّن رَّبِّ الْعَالَمِينَ ﴿٦١﴾ اُبَلِّغُكُمْ
رِسَالَاتِ رَبِّيْ وَاَنْصَحُ لَكُمْ وَاَعْلَمُ مِمَّنْ اَللّٰهُ مَا لَا تَعْلَمُونَ ﴿٦٢﴾ اَوْعَجِبْتُمْ اَنْ
جَاءَكُمْ ذِكْرٌ مِّن رَّبِّكُمْ عَلٰٓى رَجُلٍ مِّنكُمْ لِيُنذِرَكُمْ وَلِتَتَّقُوا وَلَعَلَّكُمْ تُرْحَمُونَ ﴿٦٣﴾

٦١- ونی ویل: ای زما قومه! هیڅ ضلالت راپه کی نشته، بلکې زه د رب العالمین له لوري یو استازی یم. ٦٢- چې د خپل رب پیغامونه دررسوم، نصیحت درته کوم د الهي علم په هغه څه بڼه پوهیږم چې تاسو پرې نه پوهیږئ. ٦٣- آیا په دې تعجب کوئ چې ستاسو د رب له لوري تاسو ته ستاسو د یوه سړي په ذریعه یوه یادونه او ذکر راغلی، چې خبرداری درکړي، چې تقوی غوره کړئ او چې ترحم درباندي وشي؟!

(٦١-٦٣) - نوح علیه السلام د قوم په خواب کې څو خبرې کوي:

- هیڅ ضلالت راپه کی نشته.
- زه د الله تعالی له لوري مأمور شوی یم، د رب العالمین استازی یم، زه ئې د خپل پیغام رسولو لپاره لېږلی یم.
- څه چې وایم زما خپلي خبرې نه دي، دا د رب العالمین پیغام دی.
- ستاسو خواخوږی یم، ستاسو د خیر خبره درته کوم.
- الله تعالی له خپل علم نه هغه څه رازده کړي چې تاسو پرې نه پوهیږئ، په یوه ناپوه او جاهل ولس کې تل د پوهې او علم خاوندانو ته خلکو په همدې سترګه کتلی، چا د مجنون خطاب ورته کړئ، چا لارورکی گڼلی او چا د خپل پلار نیکه له دین او مذهبه باغي بللی.
- د قوم د مخالفت او د نوح علیه السلام د رسالت په اړه د دوی د تعجب او حیرت وجوهات دا وو: ١- ولي به الله

د قرآن پلوشې الاعراف

تعالی د ټول ولس له منځه ته انتخاب کړی وی؟ ۲- دوی ئې د خپلو بدو عملونو، فساد، شرک او ظلم له بدو پایلو وېرول، ۳- دوی ئې د تقوی په لوري رابلل، له فساد او ظلم نه لاس اخیستو ته، بدکارانو او ظالمانو د خبرې نه شوی زغملی، ۴- دوی ته ئې ویل چې الله تعالی به د هغه چا په حال خپل رحمت شامل کړي چې ایمان ئې راوړی، مغورو سردارانو دا خبره نه شوی منلی چې د الله تعالی پېرزوینې به د نوح علیه السلام د څو تش لاسو، کمزورو، بې وزلو او مستضعفو ملگرو په برخه کېږي او هغه الهي وعدې به رېښتینې کېږي چې نوح علیه السلام ئې دوی ته وایي.

فَكَذَّبُوهُ فَأَنْجَيْنَاهُ وَالَّذِينَ مَعَهُ فِي الْفُلِّ وَأَغْرَقْنَا الَّذِينَ كَذَّبُوا بِآيَاتِنَا إِنَّهُمْ

كَانُوا قَوْمًا عَمِينَ ﴿٦٤﴾

۶۴- نو هغه ئې تکذیب کړ او موږ دی او هغه چې له ده سره (ملگري) ول په کښتۍ کې وژغورل او هغه خلک مو غرق کړل چې زموږ آیتونه ئې تکذیبول، یقیناً چې دا یو ړوند قوم وو.

(۶۴)- دوی د نوح علیه السلام ټولي خبرې دروغ وگڼلې، هم ئې دا خبره دروغجنه گڼله چې د نوح علیه السلام ملگري به نجات مومي او هم دا چې هغه خلک به تباہ کېږي چې الهي آیتونه تکذیب کړي، دواړه خبرې رېښتیا شوي.

وَالِإِلٰهٍ عَادٍ أَخَاهُمْ هُودًا ۖ قَالَ يَنْفَوِّرْ أَعْبُدُوا اللَّهَ مَا لَكُمْ مِنْ إِلٰهٍ غَيْرُهُ ۖ أَفَلَا تَتَّقُونَ

﴿٦٥﴾ قَالَ الْمَلَأُ الَّذِينَ كَفَرُوا مِنْ قَوْمِهِ إِنَّا لَنَرُّكَ فِي سَفَاهَةٍ وَإِنَّا لَنُظُنُّكَ

مِنَ الْكَذِبِينَ ﴿٦٦﴾

۶۵- او عادیانو ته مو د دوی ورور هود (ولېږو)، وئې ویل: ای زما قومه! د الله عبادت وکړئ چې له ده پرته بل هېڅ معبود نه لری، آیا ځان ساتنه نه کوئ؟ ۶۶- د قوم کافرو مشرانو ئې وویل: موږ خو تا په سفاهت (کمعلی) کې گورو! او په تا دا گمان کوو چې له دروغجنو یی!

د قرآن پلوشې الاعراف

(٦٥-٦٦) - دلته له الهي دين سره د يوه داسي ولس د مخالفت قصه زموږ مخي ته اېښودل شوې چې قوي او ځواکمن دئ، الله تعالى ورته لوړ قد، قوي جسد، پياوړې مټي ورکړې، له مالي او مدني لحاظه هم تر ټولو قومونو مخکې، دوی ته هود عليه السلام د پيغمبر په توگه لېږل شوی، ده هم خپل قوم ته همغه د نوح عليه السلام خبره کړې او د ده د قوم د کافرو مشرانو ځواب هم د نوح عليه السلام د قوم مشرانو ته ورته وو او هغه دا چې:

- موږ خو تا په سفاهت او کمعقلۍ کي گورو!
- دا گمان درباندي کوو چې له دروغجنو يي!

قَالَ يَنْقَوْمٍ لَيْسَ بِي سَفَاهَةٌ وَلَكِنِّي رَسُولٌ مِّن رَّبِّ الْعَالَمِينَ ﴿٦٧﴾ أُبَلِّغُكُمْ
رِسَالَاتِ رَبِّي وَأَنَا لَكُم نَاصِحٌ أَمِينٌ ﴿٦٨﴾ أَوْعَجِبْتُمْ أَن جَاءَكُمْ ذِكْرٌ مِّن رَّبِّكُمْ
عَلَى رَجُلٍ مِّنكُمْ لِيُنذِرَكُمْ ۚ وَأَذْكُرُوا إِذْ جَعَلَكُمْ خُلَفَاءَ مِن بَعْدِ قَوْمِ نُوحٍ
وَزَادَكُمْ فِي الْخَلْقِ بَصْطَةً ۖ فَاذْكُرُوا ءَالَآءَ اللَّهِ لَعَلَّكُمْ تَفْلَحُونَ ﴿٦٩﴾

٦٧- وئې ويل: اي زما قومه! هيڅ کمعقلي راپه کي نشته، بلکي زه د رب العالمين له لوري يو استازی يم. ٦٨- د خپل رب پيغامونه دررسوم او زه درته يو امين ناصح يم. ٦٩- آيا په دې تعجب کوئ چې ستاسو د رب له لوري تاسو ته ستاسو د يوه سړي په ذريعه يوه يادونه او ذکر راغلی، چې خبردارۍ درکړي؟! هغه درپه ياد کړئ چې د نوح له قوم وروسته ئې تاسو (د دوی) ځای ناستي کړئ او تاسو ته ئې په پيدايبنت کي پراخوالی درکړ، نو د الله نعمتونه درپه ياد کړئ چې فلاح او بریا مو په برخه شي.

(٦٧-٦٩) - دلته د خپل قوم د گواښونو په ځواب کي د هود عليه السلام لاندې خبري راغلې:

- هيڅ کمعقلي راپه کي نشته، ولي زما دې کار ته د سفاهت په سترگه گورئ چې تاسو د شرک، کفر، ظلم او فساد له بدو پايلو وپروم، سره له دې چې ستاسو مشران مي گواښي؟! د الله د لاري ډېرو مجاهدينو ته په دې خاطر د ناپوه او کمعقله خطاب شوی چې د گواښونو او خطرونو پروا ئې نه ده کړې او خپلي مبارزې ته ئې دوام ورکړی.
- زه د رب العالمين له لوري په دې کار مأمور شوی يم، په خپل سر او په خپله خوښه مي دې خطرناک مأموريت ته ملا نه ده ترلې.
- د خپل رب پيغامونه دررسوم، څه چې درته وایم دا زما خپلي خبري نه دي، زما د رب وينا ده.
- او زه درته يو امين ناصح يم، په امانت سره د الله تعالى پيغام دررسوم او په خواخوږۍ سره تاسو ته

د قرآن پلوشې الاعراف

نصیحت کوم.

- آیا په دې تعجب کوئ چې ستاسو د رب له لوري تاسو ته ستاسو د یوه سړي په ذریعه یوه یادونه او ذکر راغلی، چې خبرداری درکړي؟! دا ولي د تعجب او حیرت خبره گڼئ؟ تر ما مخکې ډېر راغلي، نوح علیه السلام ئې ښه بېلگه.
- هغه راپه یاد کړئ چې د نوح له قوم نه وروسته ئې تاسو (د دوی) ځای ناستي کړئ او تاسو ته ئې په پیدایښت کې پراخوالی درکړی، نو د الله نعمتونه درپه یاد کړئ چې فلاح او بریا مو په برخه شي.

قَالُوا أَجِئْتَنَا لِنَعْبُدَ اللَّهَ وَحْدَهُ وَنَذَرَ مَا كَانَ يَعْبُدُ آبَاؤُنَا فَأْتِنَا بِمَا تَعِدُنَا

إِنْ كُنْتُمْ مِنَ الصَّادِقِينَ ﴿٧٠﴾

۷۰- وئې ويل: آیا د دې لپاره راغلی یې چې یوازي د الله عبادت وکړو او هغه څه پرېږدو چې زموږ پلرونو ئې عبادت کاوو؟ نو په څه چې موږ وپروې رانې وړه که له رښتینو یې.

(۷۰) - د قوم ځوابونه ئې دا دي:

- آیا موږ د یوه رب عبادت ته رابلی، دې ته چې نور ټول معبودان، په ځانگړې توگه هغه چې زموږ له پلرونو راته په میراث پاته دي پرېږدو؟ ته غواړي موږ د پلار نیکه دین او مذهب پرېږدو او ستا نوی دین ومنو؟!
- که ته په رښتیا د الله له لوري لېږل شوی یې نو هغه څه موږ ته راوبښه چې ته مو پرې وپروې، ولي ستا گواښونه تحقق نه مومي، ته او ستا ملگري چې له کومو مخالفونو او سختو ورځو سره مخامخ یئ، ولي ستا رب ستا مرسته نه کوي او ستا مخالفینو ته سزا نه ورکوي؟

قَالَ قَدْ وَقَعَ عَلَيْكُم مِّن رَّبِّكُمْ رَجْسٌ وَغَضَبٌ أَتُجَادِلُونَنِي فِي أَسْمَاءِ سَمِيَّتُوهَا أَنْتُمْ وَءَابَاؤُكُمْ مَا نَزَّلَ اللَّهُ بِهَا مِنْ سُلْطَانٍ فَانْتَضِرُوا إِنِّي مَعَكُمْ مِنَ الْمُنتَظِرِينَ ﴿٧١﴾

الْمُنتَظِرِينَ ﴿٧١﴾

۷۱- وئې ويل: يقيناً چې ستاسو د رب له لوري عذاب او غضب درباندي واقع شو، آیا د

د قرآن پلوشې الاعراف

هغو نومونو په اړه راسره لانجه کوئ چې تاسو او ستاسو پلرونو نومولي، په داسي حال کي چي الله هېڅ دليل ورته نه دئ نازل کړی؟ نو انتظار وکړئ زه هم له تاسو سره په انتظار کوونکو کي یم.

(۷۱) - د هود علیه السلام خوابونه دا وو:

- نور نو تاسو د الهي عذاب او قهر وړ ګرځېدلي یئ، ډېر ژر به ورسره مخامخ شئ.
- آیا د هغو دروغجنو معبودانو په اړه له ما سره مجادله کوئ چي هسي نومونه دي، حقیقت نه لري، تاسو او ستاسو پلرونو په یوه او بل نامه نومولي، یوه ته یو کرامت او بل ته بل کرامت منسوبوئ، یو د حاجتونو ترسره کوونکی ګڼئ، بل د ناروغانو روغونکی، بل د دښمنانو پرخونکی، بل جاه او مقام ته د رسېدو سبب، بل د دعاګانو قبلوونکی، په خپله هم او پر خدای هم!! دا ټولي خبري تاسو په خپله جوړي کړي، دا د دغو معبودانو کرامات نه دي، هغه کرامات دي چي مجاورینو او مریدانو ئي ورته تراشلي.
- الله تعالی هېڅ دليل ورته نه دئ نازل کړی، په هېڅ الهي کتاب کي به دا ونه مومئ چي له الله تعالی پرته بل څوک د عبادت او دعاء وړ دئ، حاجتونه ترسره کولی او دعاګاني قبلولی شي.
- نو انتظار وکړئ، زه هم له تاسو سره یو ځای په انتظار کوونکو کي یم، د پرېکړو واک له الله تعالی سره دئ، نه تاسو له انتظاره پرته بله چاره لرئ او نه زه.

فَأَنجَيْنَاهُ وَالَّذِينَ مَعَهُ بِرَحْمَةٍ مِنَّا وَقَطَعْنَا دَابِرَ الَّذِينَ كَذَبُوا بِآيَاتِنَا^ط وَمَا

كَانُوا مُؤْمِنِينَ ﴿٧٢﴾

۷۲- نو دی او د ده ملګري مو په خپل رحمت سره وژغورل او د هغو خلکو جرړي مو وایستلې چي زما آیتونه ئي تکذیبول او ایمان راوړونکي نه ول.

(۷۲) - دا دئ د هود علیه السلام په دې قصي کي هم ګورو چي د الله تعالی په آیتونو د ایمان راوړونکو پایله څه وه او د تکذیبوونکو عاقبت څه؟ یو ژغورل شوی او د بل جرړي ایستل شوی.

وَإِلَى ثَمُودَ أَخَاهُمْ صَالِحًا^ط قَالَ يَاقَوْمِ اعْبُدُوا اللَّهَ مَا لَكُم مِّنْ إِلَهِ غَيْرُهُ^ط قَدْ جَاءَتْكُم بَيِّنَةٌ مِّن رَّبِّكُمْ^ط هَذِهِ نَاقَةُ اللَّهِ لَكُمْ آيَةٌ^ط فذَرُوهَا تَأْكُلْ فِي أَرْضِ اللَّهِ وَلَا تَمَسُّوهَا بِسُوءٍ فَيَأْخُذَكُمْ عَذَابُ أَلِيمٍ ﴿٧٣﴾ وَأَذْكُرُوا إِذْ جَعَلَكُمْ

خُلَفَاءَ مِنْ بَعْدِ عَادٍ وَبَوَّأَكُمْ فِي الْأَرْضِ تَتَّخِذُونَ مِنْ سُهُولِهَا قُصُورًا
وَتَنْحِتُونَ الْجِبَالَ بُيُوتًا ۖ فَادْكُرُوا ۖ الْآلَاءَ اللَّهِ وَلَا تَعَثُّوا فِي الْأَرْضِ مُفْسِدِينَ



۷۳- او ثموديانو ته مو د دوی ورور صالح (ورولپرو)، وئې ويل: اي زما قومه! د الله عبادت وكړئ چې له ده پرته بل هيڅ معبود نه لري، بي شكه چې تاسو ته ستاسو د رب له لوري څرگنده نښه راغلي، دا خدايي اوبښه تاسو ته يوه څرگنده نښه (معجزه) ده، نو پرې ئې ږدئ چې د الله په زمكي كي خوراك كوي او په بد نيت سره لاس مه وراوړدوئ، كه نه نو په دردناك عذاب به اخته شئ. ۷۴- او هغه وخت درپه ياد كړئ چې تاسو ئې له عاديانو وروسته (د دوی) ځای ناستي كړئ او په زمكي كي ئې مېشت كړئ چې په آوارو كي ئې قصرونه جوړوئ او غرونه د كورونو لپاره توږئ (تراشئ)، نو د الله نعمتونه درپه ياد كړئ او په زمكه كي فساد كوونكي مه گرځئ.

(۷۳-۷۴) - دلته د ثموديانو او صالح عليه السلام په قصې كي د دې سوري هغه څلور اساسي مطالب بيان شوي، دا هغه قوم دئ چې په آوارو كي دنگ دنگ قصرونه جوړول او د غرونو ډډي د دې لپاره توږل چې هلته خوندي او ښايسته كورونه ځان ته جوړ كړي، دا د لومړي ځل لپاره د دوی په لاس پيل شوي، چې آثار ئې تراوسه پوري پاته دي. دوی ته صالح عليه السلام ولېږل شو، هغه هم خپل قوم ته د نوح او هود عليهما السلام خبره وكړه او ورته وئې ويل:

- د الله عبادت وكړئ چې له ده پرته بل هيڅ معبود نه لري.
- تاسو د معجزې غوښتنه وكړه، دا ده ستاسو له غوښتنې سره سم يوه اوبښه د معجزې په توگه درته راغله، په بد نيت سره لاس مه وراوړدوئ، كه نه نو په دردناك عذاب به اخته شئ، دا ځكه چې د معجزې په راتلو سره هغه مهلت پای ته رسي چې الله تعالى تاسو ته دركړی.
- د الله تعالى هغه پېرزوينه درپه ياد كړئ چې تاسو ئې له عاديانو وروسته د دوی ځای ناستي او په زمكي كي ئې مېشت كړئ، داسي چې په آوارو كي ئې قصرونه جوړوئ او غرونه د كورونو لپاره توږئ.
- د الله تعالى دا نعمتونه درپه ياد كړئ او په زمكه كي

قَالَ الْمَلَأُ الَّذِينَ اسْتَكْبَرُوا مِنْ قَوْمِهِ لِلَّذِينَ اسْتُضْعِفُوا لِمَنْ ءَامَنَ مِنْهُمْ
أَتَعْلَمُونَ أَنَّ صَالِحًا مُّرْسَلٌ مِّن رَّبِّهِ ۚ قَالُوا إِنَّا بِمَا أُرْسِلَ بِهِءُ مُؤْمِنُونَ
﴿٧٥﴾ قَالَ الَّذِينَ اسْتَكْبَرُوا إِنَّا بِالَّذِي ءَامَنْتُمْ بِهِءُ كَافِرُونَ ﴿٧٦﴾ فَعَقَرُوا
النَّاقَةَ وَعَتَوْا عَنْ أَمْرِ رَبِّهِمْ وَقَالُوا يَصْلِحُ أَتَيْنَا بِمَا تَعِدُنَا إِنْ كُنْتَ مِنَ
الْمُرْسَلِينَ ﴿٧٧﴾ فَأَخَذَتْهُمُ الرَّجْفَةُ فَأَصْبَحُوا فِي دَارِهِمْ جِثَمِينَ ﴿٧٨﴾

۷۵- د ده د قوم لويي غوښتونکو مشرانو هغو مستضعفينو ته چې ايمان ئې راوړی وو،
وويل: آيا په دې پوهيږئ چې صالح د خپل رب له لوري لېږل شوی؟ دوی (ورته)
وويل: موږ په هغه څه ايمان راوړی چې د ده په لاس لېږل شوی. ۷۶- لويي
غوښتونکو وويل: موږ له هغه څه منکر يو چې تاسو پرې ايمان راوړی. ۷۷- نو اوښه
ئې ژوبله کړه (او ونې وژله)، او د خپل رب له حکمه ئې سرغړونه وکړه او ونې ويل:
اې صالح! هغه څه راوړه چې موږ پرې وپروي که په رښتيا له پيغمبرانو يې!، ۷۸- نو
زلزلي ونيول او په خپلو کورونو کې پر مخي (مړه) پرېوتل.

(۷۵-۷۸)- گورئ چې دلته هم دوه ډلې تمثيل شوي: مستکبرين او مستضعفين، لويي غوښتونکي او هغه چې په
بې وزلي کې د دوی د ساتلو هڅه شوې، مستکبرين د پيغمبر په ضد د دښمنۍ په سنگر کې او مستضعفين د
پيغمبر ملگري، مستکبرين مستضعفينو ته وايي: له کومه پوه شوي چې صالح د خدای پيغمبر دئ؟ مستضعفين
خواب ورکوي: د ده له پيغام نه، د ده په پيغام کې د ده د رسالت څرگندي نښې گورو، موږ په هغه څه ايمان
راوړی چې دی ئې خلکو ته وړاندي کوي، او مستکبرين د دې مضبوط دليل په خلاف په لجاجت سره وايي: موږ
په هغه څه چې ستاسو په خبر خلک پرې ايمان راوړي، کافر او منکر يو. دوی نه د پيغام محتوی ته اعتناء لري
او نه معجزې ته اهميت ورکوي، استکبار ئې هم د رسالت انکار ته هڅوي او هم د معجزو ترديد ته، د معجزې
لاس پښې قطع کوي او د معجزې راوړونکي گواښي، خواب ئې د الله پيغمبر ته دا: که په رښتيا د خدای پيغمبر
يې نو اوس خو بايد هغه څه راوښيي چې موږ دي پرې وپړولو!! چېرې دئ هغه الهي عذاب چې تا موږ پرې
وپړولو؟ چېرې دئ هغه الهي نصرت چې ورته منتظر وي؟! نو زلزلي ونيول او په خپلو کورونو کې پر مخي
(مړه) پرېوتل.

په رواياتو کې راځي چې رسول الله تبوك په جنگ کې د ثموديانو سيمي (الحجر) ته
ورسېدو او خپلو يارانو ته ئې وفرمايل چې دلته توقف مه کوئ.

د قرآن پلوشې الاعراف

عَنْ عَبْدِ اللَّهِ بْنِ عُمَرَ رَسُولَ اللَّهِ قَالَ (وَهُوَ بِالْحَجَرِ) « لَا تَدْخُلُوا عَلَى هَؤُلَاءِ الْمُعَذِّبِينَ إِلَّا أَنْ تَكُونُوا بَاكِينَ ، فَإِنْ لَمْ تَكُونُوا بَاكِينَ فَلَا تَدْخُلُوا عَلَيْهِمْ ، لَا يُصِيبُكُمْ مَا أَصَابَهُمْ » .

له عبدالله بن عمر رضي الله عنه روايت دئ چي رسول الله هغه مهال چي په الحجر كي وو وفرمايل: د دغو تعذيب شوو خلکو سيمي ته له ژړا پرته مه ننوځئ او که ژړا نه درځي نو مه ورننوځئ، داسي نه چي تاسو ته همغه څه درورسپيږي چي دوی پرې اخته شوي وو.

قرآن فرمايي چي ثموديانو له قيامت د انکار په وجه بغاوت وکړ او الله تعالی د دې بغاوت او طغيان مناسبه سزا ورکړه، عذاب ئي داسي لکه د دوی خپل طغيان، باغي او طغيانگر عذاب، چي قرآن د الاعراف سوري په ۷۸ آيت كي د الرجفة (زلزله او شديد ټکان) په نامه او د هود د سوري په ۶۷ آيت كي ئي د الصيحة (تونده او هېبتناکه چيغه) او د حم سجده سوري په ۱۷ آيت كي ئي د الصاعقة (تندر) په نامه ياد کړی، يعني دا طاغي عذاب له سختي زلزلې، توندي او هېبتناکي چيغي او آسماني تندر سره توأم وو.

فَتَوَلَّى عَنْهُمْ وَقَالَ يَلْقَوْمٍ لَقَدْ أَفْلَغْتُمْ رَسُولَ رَبِّي وَنَصَحْتُ لَكُمْ وَلَكِنْ لَا

تُحِبُّونَ النَّصِيحِينَ ﴿٧٩﴾

۷۹- نو مخ ئي ترې واراوو او وئې ويل: اي زما قومه! بې شکه چي ما د خپل رب پيغام درورساوو او نصيحت مي درته وکړ خو تاسو نصيحت کوونکي نه خوښوئ.

(۷۹)- د دوی له هلاکت نه وروسته ئي د دوی د مړو ډېرانو ته په خطاب كي وويل: ما د خپل رب پيغام درورساوو او نصيحت مي درته وکړ خو تاسو نصيحت کوونکي نه خوښول، دا حالت له زړه سواندو ناصحينو سره ستاسو د مخالفتونو سزا ده .

وَلَوْطًا إِذْ قَالَ لِقَوْمِهِ أَتَأْتُونَ الْفَلْحِشَةَ مَا سَبَقَكُمْ بِهَا مِنْ أَحَدٍ مِّنَ الْعَالَمِينَ

﴿٨٠﴾ إِنَّكُمْ لَتَأْتُونَ الرِّجَالَ شَهْوَةً مِّنْ دُونِ النِّسَاءِ ۚ بَلْ أَنْتُمْ قَوْمٌ مُّسْرِفُونَ



۸۰- او لوط چي خپل قوم ته ئي وويل: آيا د فحش داسي کار کوئ چي په ټولو عالميانو كي هيڅوک تر تاسو مخکي نه دئ وروړاندي شوی؟ ۸۱- تاسو څو له ښځو پرته نارينه

د قرآن پلوشې الاعراف

وو ته د شهوت په غوښتنه وردروم!! بلکي تاسو یو مسرف قوم یئ.

(۸۰-۸۱) - لوط علیه السلام په داسي ولس کي په پیغمبری مبعوث شوی چي د اخلاقي فساد په گنده ډنډ کي پرېوتی وو، په داسي گناه اخته شوي وو چي تر دوی د مخه هیچا نه وه کړی، د بڼخو په خای نی له نارینه وو سره جنسي رابطه ساتله، لوط علیه السلام هغوی ته ویل: آیا د فحش داسي کار کوئ چي تر تاسو مخکي په ټولو عالمیانو کي چا نه دی کړی؟! دا نه یوازي د انساني فطرت خلاف عمل دی، بلکي په حیواناتو کي نی هم بېلگه نه موندل کیږي، تاسو د ژوند په نورو برخو کي هم د اسراف لار غوره کړی.

وَمَا كَانَ جَوَابَ قَوْمِهِ إِلَّا أَنْ قَالُوا أَخْرِجُوهُمْ مِّنْ قَرْيَتِكُمْ^ع إِنَّهُمْ أَنَاسٌ

يَتَطَهَّرُونَ ﴿٨٢﴾

۸۲- او د ده د قوم ځواب له دې پرته بل څه نه وو چي: له خپل کلي نی وباسئ، دا هغه خلک دي چي ډېر پاک پاک کیږي (ځان پاک لمني بڼي).

(۸۲) - د مفسد قوم ځواب نی له دې پرته بل څه نه وو چي: دا د پاک لمنی مدعیان له خپلي سیمي وشړئ!!

هو؛ لکه څنگه چي ظالمان عدالت غوښتونکي نه خوښوي، مشرکان له موحدینو سره دښمني پالي، جاهلانو ته پوهان کمعقله برېښي، چا چي له ظلم ځپلي، شرک لږلي او جهل وهلي ټولني سره روغه جوړه کړي او د ظلم، شرک او جهل په ضد له څه ویلو او څه کولو ځان ساتي، هغه چا ته د مجنون او لېوني په سترگه گوري چي د مبارزې لپاره ملا تړي، له مظلومانو دفاع کوي، د عدالت شعارونه ورکوي او په دې لار کي له خطرونو سره ډغري وهي، همداراز بداخلاقان له خپلو سیمو د پاک لمنو شړل غواړي. تاسو په پورتنیو قصو کي دغه دردناک حقیقت په انځور شوو صحنو کي ولید.

فَأَنجَيْنَاهُ وَأَهْلَهُ إِلَّا امْرَأَتَهُ كَانَتْ مِنَ الْغَابِرِينَ ﴿٨٣﴾ وَأَمْطَرْنَا عَلَيْهِمْ مَطَرًا

فَظُنُّرْ كَيْفَ كَانَ عِقَابُ الْمُجْرِمِينَ ﴿٨٤﴾

۸۳- نو دی او د ده اهل (اتباع) مو، د ده له مېرمنې پرته وژغورل، ځکه دا له وروسته پاته کېدونکو وه. ۸۴- او پر دوی مو ځانگړی (د ډبرو) باران وورولو، نو وگوره چي د دغو مجرمینو عاقبت څنگه وو!!

د قرآن پلوشې الاعراف

(۸۳-۸۴) - دلته څو خبرو ته توجه وکړئ:

- گورئ چې د پیغمبرانو ملگري ژغورل شوي او د دوی مجرم مخالفین د ډبرو په باران مجازات شوي، لوط علیه السلام له خپلو پلویانو سره ژغورل شوی خو د ده قوم، حتی مېرمن یې، له مجرمینو سره د وروسته پاته کېدو په وجه له دوی سره یو ځای هلاکه شوې. دلته نه قومي اړیکې څوک د الله تعالی له عذابو ژغورلی شي او نه د خپلو اړیکې، یوازي ایمان او صالح عمل انسان ته نجات ورکوي.
- پر دوی د ډبرو باران شوی، دا باران څنگه وو؟ د قرآن له نورو آیتونو معلومیږي چې د سختي زلزلې په وجه نه یوازې د دې قوم کورونه نسکور شوي بلکې زمکه یې ناسته او کنده ترې جوړه شوې او په همدې سره له بر نه وړې ډبرې پرې وړېدلې او لویې ډبرې پرې رارغېدلې، زمکه دومره کټبنستې ده چې جهیل ترې جوړ شوی.

• راشئ وگورو چې بایبل په دې اړه څه لیکلي: بایبل د (سډوم د ښار وړاندېدا) تر عنوان لاندې لیکي: (کله چې دوه فرشتې لمر لوېدو سره د سډوم د ښار دروازې ته ورسېدلې، لوط هلته ناست وو، د دوی په لیدو سره پورته شو او د دوی استقبال ته ورغی او ورته وني ویل: ښاغلیو! نن شپه له ما سره ولاړ شئ او زما میلمانه شئ،... دوی په سر کې دا بلنه ونه منله، خو د لوط د اصرار او ټینګار په وجه یې موافقه وکړه، هغه ورته پتیره مړۍ پخه کړه او مکلف مابین یې ورته تیار کړ، د ویدېدو په مهال د ښار خلکو، زړو او ځوانانو د لوط کور محاصره کړ او له ده یې وغوښتل چې میلمانه وروسپاري، تر څو بدکاري ورسره وکړي!! لوط له کوره ورووت او هغوی ته یې وویل: دوستانو! هیله کوم له دې کرکجن کار لاس واخلي، دا دې زما دوه لوڼې دي، چې څه مو زړه غواړي ورسره ونی کړئ، خو د دغو دوو کسانو چې ما ته یې پناه راوړې مه مزاحم کېږئ!! هغوی ورته وویل: زموږ له مخې لري شه، موږ دلته پناه درکړې او اوس ته راته امر کوي چې څه وکړو او څه نه!! اوس به له تاسره هغه څه کوو چې غوښتل مو له دغو دوو کسانو سره یې وکړو!! نو دغه وخت یې پر لوط برید وکړ او د دروازې د ماتولو هڅه یې وکړه، په دې وخت کې هغو دوو کسانو لاس وراوږد کړ، لوط یې کور ته دننه کړ او دروازه یې بنده کړه او د هغو کسانو سترګې یې وړرندې کړې چې له کوره بهر ول، تر څو د کور دروازه ونه شي موندلې، ... بیا یې لوط ته وویل: زامن، لوڼې، زومان او ټول خپلوان دي له ښاره وباسه، موږ خدای رالېږلي یو چې دا ښار وران کړو، ... د لوط زومانو د ده خبره ونه منله، نو فرشتو ورته وویل: مېرمن او دوه لوڼې دي له ځان سره روانې کړه... ده خنډ وکړ، فرشتو څلور سره له لاسونو ونیول او له ښاره بهر یې خوندي ځای ته ورسول، یوه یې ورته وویل: د خپل ځان د ژغورلو لپاره وتېښتئ، غره ته ولاړ شئ، شا ته مه گورئ، که په دشته کې پاته شوی هلاکت مو حتمي دی!!.. لوط وویل: تمنا کوم، موږ پرېوډئ چې په دغه واره کلي کې پاته شو، غره ته نه شو رسېدلی، ... هغه ورته وویل: ډېر ښه، ستا غوښتنه مو ومنله، دا کلی نه وړانوم، ... له لمر لوېدو سره خدای په عموره او سډوم سکروټي وورولې، ټول ښارونه او کلي یې له ټولو اوسېدونکو او نباتاتو سره له منځه یووړل، خو د لوط مېرمن شا ته وکتل او د مالګې په څلي بدله شوه!!)

که تاسو د دې قصې محتویاتو او هغو الفاظو ته چې لیکونکي کارولي لږ خیر شئ او بیا دا له هغه څه سره مقایسه کړئ چې قرآن د دې قصې په اړه ویلي، نو په دې پوهېدل به درته گران نه وي چې قرآن د الله تعالی کلام دی او بایبل د یوه کمزوري انسان گډې وډې خبرې. قرآن د لوط علیه السلام د ژوند دغه برخه په هغه ځای کې د یوې تاریخي بېلګې په توګه رااخلي چې غواړي د حق د لاري مبارزینو ته ووايي: الله تعالی مو هیڅکله یوازې نه پرېږدي، ستاسو د ژغورني ذمه وال دی، که خلک مو ملګرتیا ونه کړي او ستاسو د مخالفت لپاره په ګډه ملاوتري نو ملانګي به ستاسو مرستې ته درلېږي، هغه ستاسو د دعاگانو اورېدونکی او منونکی دی، مګر د لوط علیه السلام له قصې خبر نه یې چې په ځوانۍ کې یې ایمان راوړ، له ټول قومه یوازې دی دې ته تیار شو چې د خپل تره ابراهیم علیه السلام سره د حق په لار کې د ملګرتیا لپاره ملا

د قرآن پلوشې الاعراف

وتري، له هغه سره ئې يو ځای هجرت وکړ، هغه په دغې سيمې کې د دعوت چلولو لپاره پرېښود، قوم ته ئې ويل: له الله تعالى ووبرېږئ، له بدکارۍ او بدلمنۍ لاس واخلي، آيا هغه ښځې چې الله تعالى ستاسو لپاره پيدا کړې هغه پرېږدئ او د نارينه وو په لوري د شهوت لپاره درومئ؟! دا هغه کرکجن کار دئ چې له تاسو مخکې هېچا نه دئ کړی، د بدکارۍ څرگند محفلونه جوړوي او لاري شکوي، د قوم ځواب ئې له دې پرته بل څه نه وو چې لوط او ملگري ئې له خپله ملکه وشړئ، دا د پاکۍ او پاک لمنۍ د خبرو له مکرر اورېدو خپل غوږونه آرام کړئ، هغه ته ئې وويل: يا دې دا خبرې بندې کړه يا خو دې ته تيار شه چې له خپل ملکه دي وشړو!! هغه خپل رب ته دعاء وکړه: اي زما ربه! په دې مفسد قوم بريا را!! الله تعالى د ده دعاء قبوله کړه، فرشتې ئې د څو تنکيو ځوانانو په بڼه کې د ده مرستې ته وروپېرلې، د فرشتو دغه ټولگي مخکې له دې چې د ده خوا ته راشي ابراهيم عليه السلام ته ورغلي، هغه د ميلمنو گمان پرې وکړ، ورپسې غوښته ئې د دوی مخې ته کېښوده، چې متوجه شو ميلمانه ئې ږودۍ ته لاس نه وروړي، ووبرېدو، گمان ئې وکړ چې ښايي دا خلک د دښمنۍ په نيت راغلي چې ږودۍ ته لاس نه وروړي، فرشتو ئې پرېشاني رفع کړه او ورته وئې ويل: موږ فرشتې يو، الله تعالى رالېږلي يو چې د لوط قوم هلاک کړو، هغه وويل: هلته خو لوط هم اوسېږي!! وئې ويل: هغه او د ده مؤمن ملگري به ژغورو، هلته له يوې کورنۍ پرته بله ايمان لرونکې کورنۍ نشته، تا ته زېږي درکوو چې په کورنۍ کې به دي د اسحاق او يعقوب عليهما السلام په څېر دوه پيغمبران پيدا شي، دی او ښځه ئې حيران شول، ښځې ئې له ډېره حيرته خپل تندي په څپېړه وواهو او وئې ويل: زه ږودۍ او خاوند مې بودا! څنگه به د اولاد خاوند کېږو؟! هغوی ورته وويل: آيا د الله تعالى په وعدي کې شک کوئ؟ ترې رخصت شوي، د لوط عليه السلام خوا ته راغلي، هغه هم د زلمو گمان پرې وکړ، کورته ئې بوتلل، خو د دوی په راتلو سخت پرېشانه او غمجن شو، هومره چې سينه ئې پرې تنگه شوه، له کوره ايستل ئې د مروت خلاف کار گانو او له ساتلو ئې ځان عاجز گانو، قوم پرې خبر شو، د ده کور ئې محاصره کړ، ميلمانه ئې ترې غوښتل، ده ئې په يوازي سر مخنيوی کاوو او ورته ويل ئې: ما ته سپکاوی مه راوروئ، هغو ښځو ته مخه کړئ چې الله تعالى د همدې لپاره پيدا کړې، آيا په تاسو کې کوم هوښيار او عقلمن انسان نشته چې زما خبره واورې، کاش دلته يوازي نه وي او خپل قوم راسره وي چې ستاسو مخه مې نيولې وي!! په دغه وخت کې فرشتو ورته وويل: موږ فرشتې يو، ستا مرستې ته راغلي يو، سبا سحر به پر دوی دا کلی رانسکوروو، سبا خو به لرې نه وي!! دی او کورنۍ ئې وژغورله، ښځې ئې ورسره ملگرتيا ونه کړه، له قوم سره پاته شوه او له هغوی سره يو ځای هلاکه شوه، کلی پرې رانسکور شو او تيرې پرې وورېدې!!

قرآن دا قصه په ډېرې عبرتناکې او اغېزمنې بڼې کې وړاندې کړې، په هرې برخې کې ئې ستر ستر درسونه پراته، هر څه ئې طبيعي، الفاظ ئې ښکلي، بيان ئې دقيق، د حق د لاري مجاهد ته د صبر او نه مایوسه کېدو درس ورکوي او ورته وايي: ښايي داسې حالت درباندي راشي چې ستا او د بري تر منځ هيڅ واټن نه وي، د نصرت فرشتې دي خوا ته رسېدلي وي خو ته پرې نه پوهېږي او په همدغه حالت کې هم الله تعالى غواړي تا و آزمويي که دي صبر وکړ، بری دي حتمي دئ، مه د دښمن له زياتوالي وېرېږه او مه د خپلو ملگرو او ملاتړو د لږوالي پروا کوه، د لوط عليه السلام په څېر به دي الله تعالى مرسته کوي او د دښمنانو په وړاندې به

د قرآن پلوشې الاعراف

دي يوازي نه پرېږدي.

بايبل د قرآن په خلاف ادعاء کوي چي د لوط ښځه له ده سره يو ځای له سيمي ووته خو په دې خاطر چي شا ته ئې وکتل د مالگي په ځلي بدله شوه!! دا څومره خوشي او بېهوده خبره ده!! نه دا د خدای سنت دئ چي څوک د مالگي په ځلي بدل کړي او نه الله تعالی په دومره وړې خبري څوک داسي سخت مواخذه کوي، ولي به شا ته کتل جرم او گناه گني او ولي به د داسي وړې خبري په سبب داسي ستره سزا ورکوي؟! قرآن هم وايي چي لوط عليه السلام ته ويل شوي وو چي تاسو ووځئ او شا ته مه گورئ، خو د نه کتلو معنی دا ده چي وروسته پاته کسانو ته هيڅ اعتناء مه کوئ، دا پروا مه کوئ چي څوک پاته شو او څه ورسره وشول؟ که سنا مېرمن هم وروسته پاته شوه پروا ئې مه کوه!! په يقين سره ويلى شو چي په اصلي تورات او انجيل کي به دې ته ورته وينا راغلي وي خو د بايبل ليکوال تري داسي مسخره قصه جوړه کړي

بايبل تر دې عنوان لاندې (لوط او لوني ئې)، د لوط عليه السلام او د ده د پاك لمنو او مجاهدو لونیو په اړه داسي څه ليکلي چي د هر مؤمن انسان وېښتان ورته ځير شي!! ليکي: (...). لوط ووېرېدو او د صوغر په کلي کي د پاته کېدو په ځای غرنی سيمي ته ولاړ او په يوه غار کي ځای په ځای شول، يوه ورځ د لوط مشري لور خپلي خور ته وويل: په دې ټولي سيمي کي هيڅ نارينه نشته چي له موږ سره نکاح وکړي، پلار به مو هم ډېر ژر زور شي او نور به نه شي کولی چي له ځانه وروسته نسل ترې پاته شي، راځه چي شراب پرې وڅښو او نږدېکت ورسره وکړو او په دې توگه د خپل پلار نسل تلپاتی وساتو!! نو همدغه شپه ئې هغه مست کړ او مشره لور ورسره پرېوته، خو لوط د خپلي لور له نږدېکت او سحر د ده له څنگه له پاڅېدو خبر نه شو، سبا مشري خور کشري ته وويل: ما تېره شپه له هغه سره نږدېکت وکړ، راځه چي نن شپه بيا شراب پرې وڅښو او دا ځل ته ورسره شپه تېره کړه!! نو بيا ئې هغه مست کړ، کشره لور ورسره ځملاسته، خو بيا هم لوط پرې پوه نه شو، په دې توگه دواړه نجوني له خپله پلاره حامله شوي، دواړو زامن وزېږول!!

دا د لوط عليه السلام په څېر د يوه جليل القدره او مجاهد پيغمبر او د ده د پاك لمنو او مجاهدو لونیو په اړه د بايبل کرکجنې او دروغجنې خبري دي، داسي خبري چي انسان ئې په ويلو او ليکلو شرمېږي، يو پيغمبر به څنگه شراب څښي؟ څنگه به د شرابو د څښلو په وخت کي په دې نه پوهېږي چي دا شراب دي که اوبه؟ څنگه به د ده پاك لمني لوني داسي کار کوي؟ کوم عاقل انسان به دا خبره ومني چي لوط عليه السلام په داسي ځای کي اوسېدو چي هلته هيڅ بل انسان نه وو؟ ولي به د ابراهيم عليه السلام خوا ته نه تلو؟ ابراهيم عليه السلام خو د بايبل په وينا له ده يوازي دومره لري وو چي هغه دوه ميلمانه غرمه وخوځېدل او د لمر لوېدو په مهال د لوط عليه السلام خوا ته ورسېدل؟ څنگه به دا خبره ومني چي په يو ځل نږدېکت سره ښځه حامله کېږي؟ او دا نږدېکت به حتماً په هغو ورځو کي وو چي د ښځو د حامله کېدو احتمال قوي وي؟ بايبل خو وايي چي لوط عليه السلام د يوه داسي غره په يوه غار کي اوسېدو چي هلته له دوی پرته بل څوک نه وو، نو دا شراب ئې له کومه او له چا ترلاسه کړل؟ دې بې ځوابو پوښتنو ته بايبل او د بايبل منونکي هيڅ ځواب نه لري!!

بايبل وايي چي لوط ته دوه فرشتي ورغلي خو قرآن ئې د فرشتو يو ټولگي گڼي، پرته له دې چي شمېر ئې وښيي، بايبل وايي چي فرشتو ډوډۍ وخوړه خو قرآن وايي چي دوی ډوډي ته

د قرآن پلوشې الاعراف

لاس نه دی اورد کړی.

انسان هغه مهال د قرآن په عظمت ښه پوهېدی شي چې د بایبل په خبر د کوم کتاب په څنگ کې نې کېږدي او دواړه سره مقایسه کړي او وگوري چې د دوی تر منځ څومره ژور توپیر شته، دومره لکه د زمکې او آسمان ترمنځ، یو نې هومره لوړ او بل نې دومره ټیټ، په دې به پوه شي چې واقعاً قرآن د الله تعالی کلام دی او بایبل د یوه داسې انسان د ذهن زېږنده چې غوښتل نې د عوامو په مزاج برابره کومه قصه له ځانه ولیکي!!

وَالِی مَدَیْنٍ أَخَاهُمْ شُعَیْبًا ۖ قَالَ یَقَوْمِ اعْبُدُوا اللَّهَ مَا لَکُمْ مِّنْ إِلَهِ غَیْرُهُ ۖ
قَدْ جَاءَتْکُمْ بَیِّنَةٌ مِّنْ رَبِّکُمْ ۖ فَآوْفُوا الْکَیْلَ وَالْمِیزَانَ وَلَا تَبْخَسُوا
النَّاسَ أَشْیَاءَهُمْ وَلَا تُفْسِدُوا فِی الْأَرْضِ بَعْدَ إِصْلَاحِهَا ذَٰلِکُمْ خَیْرٌ لَّکُمْ إِن
کُنْتُمْ مُؤْمِنِیْنَ ﴿٨٥﴾ وَلَا تَقْعُدُوا بِکُلِّ صِرَاطٍ تُوعِدُونَ وَتَصُدُّونَ عَنِ
سَبِيلِ اللَّهِ مَنْ ءَامَنَ بِهِ وَتَبْغُونَهَا عِوَجًا ۚ وَاذْکُرُوا إِذْ کُنْتُمْ قَلِیلًا
فَکَثَرْتُمْ ۖ وَانْظُرُوا کَیْفَ کَانَ عِقَبَةُ الْمُفْسِدِیْنَ ﴿٨٦﴾ وَإِن کَانَ طَآئِفَةٌ
مِّنْکُمْ ءَامَنُوا بِالَّذِی أُرْسِلْتُ بِهِ وَطَآئِفَةٌ لَّمْ یُؤْمِنُوا فَاصْبِرُوا حَتَّىٰ تَحْکُمَ اللَّهُ
بَیْنَنَا وَهُوَ خَیْرُ الْحَاکِمِیْنَ ﴿٨٧﴾

۸۵- او مدین ته مو د دوی ورور شعیب (ولېرو)، وئې ویل: ای زما قومه! د الله عبادت وکړئ چې له ده پرته بل هیڅ معبود نه لری، بې شکه چې تاسو ته ستاسو د رب له لوري څرگنده نښه راغلي، نو پیمانته او تله بشپړه کوئ او د خلکو شیان مه ورکموئ، او په زمکې کې د هغې له اصلاح وروسته فساد مه کوئ، دا درته غوره دی که مؤمنان یی. ۸۶- او په لارو کې په دې موخه مه کېښئ چې وېره خوره کړئ او د الله له لاري هغه څوک منع کړئ چې ایمان نې راوړئ او کوږوالی ورته لټوئ او هغه وخت دریاد کړئ چې لږ وئ نو زیات نې کړئ او وگورئ چې د مفسدینو پایله څنگه وه! ۸۷- او که ستاسو یوې ډلې په هغه څه ایمان راوړی وي چې زه ورسره رالېږل شوی یم او بلې ډلې ایمان رانه وړ، ترهغه صبر وکړئ چې الله زموږ ترمنځ فیصله وکړي او هغه

د قرآن پلوشې الاعراف

ترتولو غوره حکم (فیصله کوونکی) دئ.

(۸۵-۸۷) - دلته د سورې د اساسي مضامينو لپاره د يوه داسې قوم په خبره کې تاريخي بېلگه زموږ مخې ته اېښودل شوې چې څو ستر ستر جرمنونه نې درلودل: په تلي او پيماني کې نې خيانت کولو، په زمکې کې نې فساد، بې امنې او وېره خورول، لاري نې شوکولې، خلک نې د الله له لاري منع کول او په دين کې نې تحريفونه کول. دوی ته شعيب عليه السلام د پيغمبر په توگه وليدل شو، دوی نې له دغو گناهونو لاس اخيستو ته راوبلل، ورته ونې ويل: د ضعف او ناتواني ورځي مو درپه ياد کړئ، الله تعالى له هغه حالتو وژغورلئ او ستاسو شمېر نې زيات کړ، د هغو مفسدينو له بدو پايلو پند واخلي چې په الهي عذاب اخته شول، که يوې ډلې زما پر رسالت ايمان راوړی او بلې نه دئ راوړی، صبر وکړی، مؤمنان مه خوروی، پرېوډئ چې الله تعالى زموږ ترمنځ فيصله وکړي، هغه تر ټولو غوره فيصله کوونکی دئ.

قَالَ اَلْمَلَأُ الَّذِيْنَ اَسْتَكْبَرُوْا مِنْ قَوْمِهِ لِنُخْرِجَنَّكَ يَشْعَبُ وَالَّذِيْنَ ءَامَنُوْا مَعَكَ مِنْ قَرْيَتَيْنَا اَوْ لَنَعُوْدَنَّ فِيْ مِلَّتِنَا قَالَ اَوَلَوْ كُنَّا كَرِهِيْنَ ﴿٨٥﴾ قَدْ اَفْتَرَيْنَا عَلٰى اَللّٰهِ كَذِبًا اِنْ عُدْنَا فِيْ مِلَّتِكُمْ بَعْدَ اِذْ نَجَّيْنَا اَللّٰهُ مِنْهَا وَمَا يَكُوْنُ لَنَا اَنْ نَّعُوْدَ فِيْهَا اِلَّا اَنْ يَشَآءَ اَللّٰهُ رَبُّنَا وَسِعَ رَبُّنَا كُلَّ شَيْءٍ عِلْمًا عَلٰى اَللّٰهِ تَوَكَّلْنَا رَبَّنَا افْتَحْ بَيْنَنَا وَبَيْنَ قَوْمِنَا بِالْحَقِّ وَاَنْتَ خَيْرُ الْفَاتِحِيْنَ ﴿٨٦﴾

۸۸- د ده د قوم لويې غوښتونکو سردارانو وويل: اي شعيبه! يا به تا او هغه مؤمنان چې درسره دي حتماً له خپل کلي باسو او يا به هرومرو زموږ مذهب ته بېرته راگرځئ، ونې ويل: که څه هم (ترې) کرکه ولرو؟! ۸۹- که له هغه وروسته ستاسو مسلك ته دروگرځو چې الله ترې وژغورلو نو يقيناً چې پر الله به مو دروغجنه افتراء کړې وي، موږ ته نه ښايي چې هغه ته وروگرځو، مگر دا چې الله زموږ رب نې وغواړي، زموږ رب په هر څه علماً احاطه کړې، پر الله مو توکل دئ، اي زموږ ربه! زموږ او زموږ د قوم ترمنځ رښتيني فيصله وکړې او ته تر ټولو غوره فيصله کوونکی يې.

(۸۸-۸۹) - گورئ چې د امن، امانتدارۍ، عدالت او صلح پيغمبر ته د مستکبرينو او لويې غوښتونکو ځواب څه وو؟ يا به زموږ مسلك ته راگرځئ، زموږ په مذهبي، سياسي، اقتصادي او اجتماعي نظام به نيوکي او اعتراض نه کوئ، يا به زموږ له هېواده شړل کېږئ، يا تسليمېدا

د قرآن پلوشې الاعراف

- ده يا تبعيدېدا، له دې پرته په بل څه روغه جوړه نشي کېدې.
- خو دا هم وگورئ چې د پيغمبر او د ده د يارانو خواب څه دى:
- آيا ستاسو هغه مذهب او مسلك ومنو چې كركه ترې لرو؟!
 - كه له هغه وروسته ستاسو مسلك ته دروگرځو چې الله ترې وژغورلو نو يقيناً چې پر الله به مو دروغجنه افتراء كړې وي، ستاسو مذهب پر الله تعالى له افتراءاتو پرته بل څه نه دى.
 - موږ ته نه ښايي چې هغه ته وروگرځو، مگر دا چې الله زموږ رب نې وغواړي، ښايي په موږ كې به داسې څوك پيدا شي چې الله تعالى ئې له دې سعادت نه محروم كړي او بېرته ستاسو دين ته دروگرځي، موږ نه پوهېږو چې هغه به څوك وي او په دې كې به د الله تعالى څه حكمت وي؟ الله تعالى په هر څه ښه پوهېږي.
 - موږ پر الله تعالى توكل كوو، نه ستاسو د مخالفت او گواښونو پروا لرو او نه له دې چې څوك له موږ نه بېل شي او تاسو ته درشي.
 - اې زموږ ربه! زموږ او زموږ د قوم ترمنځ رښتينې فيصله وكړې او ته تر ټولو غوره فيصله كوونكې يې.
- دا چې قرآن په مكرره توگه فرمايي چې تل مستكبرينو د پيغمبرانو مخالفت كړى او مستضعفين ورسره ملگري شوي، په دې سره موږ ته لارښوونه كوي چې مؤمن او انقلابي دعوتگران بايد هيڅكله د ټولنې له لويې غوښتونكو نه د حمايت او تائيد انتظار ونلري او د هغو مخاطبينو په ضمن كې ئې ونه نيسي چې د موافقې او له صف سره د يو ځاى كېدو طمع ترې كېږي.
- دا هم يو له هغو آيتونو دى چې د تفسير په اړه ئې د مفسرينو ترمنځ زيات اختلاف ترسترگو كېږي، د اختلاف اصلي ټكي دوه دي: ۱- د دې خبرې معنى څه ده چې شعيب عليه السلام ته خپل قوم ويلي: يا به زموږ دين او مذهب ته بېرته راگرځئ او يا به شړل كېږئ، آيا معنى ئې دا ده چې شعيب عليه السلام تر پيغمبرۍ مخكې د دوى په څېر او د دوى د دين او مذهب پلوي وو؟ د دې خبرې په منلو سره خو د پيغمبرانو عليهم السلام عصمت تر پوښتنې لاندې راځي! ۲- د دې خبرې معنى څه ده چې شعيب عليه السلام ويلي: موږ ته نه ښايي چې ستاسو دين ته بېرته دروگرځو، مگر دا چې الله زموږ رب نې وغواړي، زموږ رب په هر څه علماً احاطه كړې؟ د دې پوښتنو دقيق او سم ځواب دا دى:
- ۱- قوم د شعيب عليه السلام او د ده د مؤمنو ملگرو په اړه داسې انگېرله چې دوى د خپل پلار نيکه له مخكنې دين او مذهب نه لاس اخيستی او نوى دين ئې غوره كړى، نو ځكه ئې له دوى غوښتنې چې بېرته خپل پلرني دين ته راوگرځئ، د دې معنى دا نه ده چې شعيب عليه السلام تر بعثت مخكې د دوى په څېر وو او د دوى په مذهب ئې باور درلود.
 - ۲- د شعيب عليه السلام د وينا معنى دا ده چې موږ ته نه ښايي ستاسو دين ته دروگرځو، مگر دا چې الله زموږ رب نې وغواړي، ښايي په موږ كې به داسې څوك پيدا شي چې الله تعالى ئې له دې سعادت نه محروم كړي او بېرته ستاسو دين ته دروگرځي، موږ نه پوهېږو چې هغه به څوك وي او په دې كې به د الله تعالى څه حكمت وي؟ الله تعالى په هر څه ښه پوهېږي.

وَقَالَ الْمَلَأُ الَّذِينَ كَفَرُوا مِنْ قَوْمِهِ لِيَنِ اتَّبَعْتُمْ شُعَيْبًا إِنَّكُمْ إِذَا لَخَسِرُونَ ﴿٩٠﴾

۹۰- او د قوم کافرو مشرانو ئې وویل: که د شعيب متابعت مو وکړې بې له شکه چې تاوان کوئ.

(۹۰)- د قوم کافرو مشرانو ولس په دې الفاظو وگواښو چې که چا د شعيب ملگرتيا وکړه خان ته تاوان رسوي، دا يو گواښ وو، ولس ئې له دې وېرول چې د شعيب عليه السلام د ملگرتيا په صورت کې به خامخا له سزا سره مخامخ کېږي، له دې ملگرتيا سره له خپل کور کلي نه وتل او له خپل هر څه نه محرومېدا ترلې ده.

فَأَخَذَتْهُمُ الرَّجْفَةُ فَأَصْبَحُوا فِي دَارِهِمْ جِثِيمٍ ﴿٩١﴾ الَّذِينَ كَذَّبُوا شُعَيْبًا كَانُوا

لَمْ يَخْنَوْا فِيهَا الَّذِينَ كَذَّبُوا شُعَيْبًا كَانُوا هُمُ الْخَاسِرِينَ ﴿٩٢﴾

۹۱- نو زلزلې ونيول او په خپلو کورونو کې پرمخې پرېوتل. ۹۲- هغه چې شعيب ئې تکذيب کړی وو، داسې معلومېدل لکه چې دلته مېشت نه ول، هغو چې شعيب ئې تکذيب کړی وو په خپله زیانمن ول.

(۹۱-۹۲)- دوی شعيب عليه السلام او د ده مؤمن ملگري په تبعيد او تعذيب وېرولي ول، الله تعالى د دوی د غرور او کبر کاسه نسکورېده، هېښناکه زلزله ئې پرې مسلطه کړه، کورونه ئې پرې رانسکور کړل، پر زمکې پرمخې پراته هلاک شول، ټغر ئې ټول شو، په سيمې ئې داسې حالت راغی لکه چې دلته څوک نه اوسېدل، نه ئې د کورونو، باغونو او فصلونو څه نېښه پاته وه او نه ئې د قبرونو.

دوی مؤمنان گواښل چې پام کوئ د شعيب ملگرتيا ونه کړئ چې تاوان کوئ، خو دوی په خپله خان ته زیان ورسولو.

فَتَوَلَّى عَنْهُمْ وَقَالَ يَنْقَوْمٍ لَقَدْ أَبْلَغْتُكُمْ رِسَالَتِي رَبِّي وَنَصَحْتُ لَكُمْ فَكَيْفَ

ءَأَسَىٰ عَلَىٰ قَوْمٍ كَافِرِينَ ﴿٩٣﴾

۹۳- نو مخ ئې ترې وړاوه او وئې ويل: اې زما قومه! يقيناً چې د خپل رب پيغامونه مي درو رسول او نصيحت مي درته وکړ، نو څنگه به (اوس) د کافر قوم (په دې حالت) تأسف کوم؟!

د قرآن پلوشې الاعراف

(۹۳)- د تبلیغ په اړه مي خپل مأموریت ترسره کړ، په خواخوږۍ سره مي تاسو ته نصیحت وکړ، خو تاسو د کفر او انکار لار غوره کړه، د همدې په وجه له دغه دردناک حالت سره مخامخ شوی، ولي به ستاسو په حالت تأسف کوم؟!

وَمَا أَرْسَلْنَا فِي قَرْيَةٍ مِّن نَّبِيٍّ إِلَّا أَخَذْنَا أَهْلَهَا بِالْبَأْسَاءِ وَالضَّرَّاءِ لَعَلَّهُمْ يَضُرَّعُونَ
ثُمَّ بَدَّلْنَا مَكَانَ السَّيِّئَةِ الْحَسَنَةَ حَتَّىٰ عَفَوْا وَقَالُوا قَدْ مَسَّ ءَابَاءَنَا الضَّرَّاءُ
وَالسَّرَّاءُ فَأَخَذْنَاهُمْ بَغْتَةً وَهُمْ لَا يَشْعُرُونَ ﴿٩٤﴾

۹۴- او هیڅ کلي ته مو کوم پیغمبر نه دی لېږلی مگر دا چي د هغه اوسېدونکي مو په کړاوونو او ستونزو نیولي، د دې لپاره چي زاري وکړي. ۹۵- بیا مو د بدحالی ځای په سوکالۍ بدل کړی، تر هغه چي شپرازه شول او دا وینا ئې پیل کړه چي: زموږ پر پلرونو هم کړاوونه او سوکالۍ راغلې وې، نو په داسي حال کي مو ناڅاپي ونيول چي په خیال کي ئې نه ګرځېده.

(۹۴-۹۵)- دلته یو دائمی او تغیر نه منونکی الهي سنت بیان شوی، له سرکېښ او باغي ولس سره د الله تعالی د معاملې په اړه، چي اساسي ټکي ئې دا دي:

- د زمانې په هر پړاو او د زمکې په هر ګوټ کي چي کوم پیغمبر مبعوث شوی، هلته د شخړو، ستونزو او کړاوونو لړۍ پیل شوې، په دې موخه چي خلک له کبر او مستۍ لاس واخلي او په خشوع او خضوع سره الله تعالی ته مخه کړي.
- کله چي د ابتلاعاتو په دغي لړۍ سره باغیان نه دي اصلاح شوي او له کبر او سرغړاوي ئې لاس نه دی اخیستی، د ابتلاء بله لړۍ پیل شوې، خو دا ځل بدحالي په سوکالي بدله شوې.
- خو کله چي دوی دا الهي ابتلاعات یو طبیعي بهیر ګڼلی، نه الهي آزمېښت، په غرور او تکبر سره ئې ویلي چي زموږ پر پلرونو هم داسي بڼې او بډي ورځي راغلې دي، د خلکو له عمل او عقیدې سره ئې هیڅ تړاو نشته!! دغه مهال، په داسي حال کي الهي عذاب پرې نازل شوی چي په خیال کي ئې نه ګرځېده.

وَلَوْ أَنَّ أَهْلَ الْقُرَىٰ ءَامَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ
وَلَٰكِن كَذَّبُوا فَأَخَذْنَاهُم بِمَا كَانُوا يَكْسِبُونَ ﴿٩٦﴾

۹۶- که کلیوالو ایمان راوړی وی او تقوا ئې درلودی نو موږ به حتماً د آسمانونو او د

زمکي د برکاتو (دروازې د دوی پر مخ) پرانیستي وې، خو دوی دروغ وگڼلو، نو په هغه څه مو ونيول چې دوی کول.

(۹۶) - دا هم یو بل ثابت او نه بدلېدونکی الهي سنت چې:

- که خلک ایمان راوړي، د تقوی لار غوره کړي نو الله تعالی به د آسمانونو او زمکي د برکاتو دروازې د دوی پر مخ پرانیزي، دواړه به په سخاوت او پراخ لاس سره خپل برکات د دوی مخي ته پردي، آسمان به له برکته ښک وړېښتونه پرې وروي او زمکه به له برکت نه ډکې میوې او دانې ورته راټوکوي.
- خو که دوی د الهي دین د تکذیب لار اختیار کړي، د ایمان پر ځای د کفر او د تقوی پر ځای د ظلم، فسق او فساد لار، نو د خپلو کړنو په وجه دي الهي عذاب ته منتظر وي.

أَفَأَمِنَ أَهْلُ الْقُرَىٰ أَنْ يَأْتِيَهُمْ بَأْسُنَا بَيِّنًا وَهُمْ نَائِمُونَ ﴿١٧﴾ وَأَمِنَ أَهْلُ الْقُرَىٰ أَنْ يَأْتِيَهُمْ بَأْسُنَا ضُحًى وَهُمْ يَلْعَبُونَ ﴿١٨﴾ أَفَأَمِنُوا مَكْرَ اللَّهِ فَلَا يَأْمَنُ مَكْرَ اللَّهِ إِلَّا الْقَوْمُ الْخَاسِرُونَ ﴿١٩﴾

۹۷- آیا کلیوال له دې ځان خوندي گڼي چې د شپې شپې زموږ عذاب پرې راشي په داسې حال کې چې ویده وي؟ ۹۸- او آیا کلیوال له دې ځان خوندي گڼي چې په غرمه کې زموږ عذاب پرې راشي په داسې حال کې چې په لوبو بوخت وي. ۹۹- نو آیا د الله له پټ تدبیر ځان مصنون گڼي، له زیانمن قوم پرته هیڅوک د الله له پټ تدبیر ځان مصنون نه بولي.

(۹۷-۹۹) - دلته په ډېره اغېزناکه توګه د مزعوم مصنونیت په اړه یوه کافرانه انګېرنه رد شوې، هغو ته چې بې باکه دي او له الهي عذابه ځان خوندي گڼي ویل شوي:

- آیا له دې ځان خوندي گڼئ چې د شپې له لوري کوم الهي عذاب درباندي راشي، په داسې حال کې چې په خواږه خوب ویده او له هر څه غافل یئ؟
- آیا له دې ځان خوندي گڼئ چې په غرمه کې کوم الهي عذاب درباندي راشي په داسې حال کې چې په لوبو بوخت یئ؟
- آیا داسې تدابیر مو نیولي چې د الله له پټ تدبیر نه مو خوندي وساتي؟
- هر څوک چې په خپلو تدبیرونو دومره مغرور شوی چې د الله له پټ تدبیر نه ځان مصنون گڼي ځان ته نې زیان رسولی.

أَوَلَمْ يَهْدِ لِلَّذِينَ يَرِثُونَ الْأَرْضَ مِنْ بَعْدِ أَهْلِهَا أَنْ لَوْ نَشَاءُ أَصْبَنَهُمُ

بِذُنُوبِهِمْ وَنَطْبَعُ عَلَى قُلُوبِهِمْ فَهُمْ لَا يَسْمَعُونَ ﴿١٠٠﴾

۱۰۰- آيا هغو خلکو ته چې زمکه ئې له خپلو مخکنيو خاوندانو په ميراث وړې، دا نه ده جوته شوی چې که وغواړو نو د خپلو گناهونو په وجه به ئې په مصيبتونو اخته کړو او پر زړونو به ئې داسې مهر ولگوو چې بيا به نه اوري.

(۱۰۰)- آيا د دوی لپاره د هغو خلکو بد او دردناک عاقبت يو څرگند لارښود نه دی چې د خپلو جناياتو په وجه مواخذې او د زمکې له مخه ئې تېر ټول شو او د اقتدار ماني ئې نسکوره شوه، دا دی نن همغه زمکه او د دوی ټولې شتمنۍ تاسو ته په ميراث ورسېدې؟ دا خو پريږده چې الله تعالی کولی شي له تاسو سره دې ته ورته معامله وکړي، ستاسو تېر ټول کړي او هر څه مو نورو ته په ميراث ورکړي، بلکې کولی شي ستاسو د پوهې او تعقل ټول استعدادونه، د زړه او غوږونو په شمول درنه واخلي، که الله تعالی ستاسو زړه او دماغ له کاره وغورځوي، نو نه به په غوږونو څه اورئ او نه به په سترگو څه ويني.

تِلْكَ الْقُرَى نَقُصُّ عَلَيْكَ مِنْ أَنْبَاءِهَا ۚ وَلَقَدْ جَاءَتْهُمْ رُسُلُهُم بِالْبَيِّنَاتِ فَمَا كَانُوا لِيُؤْمِنُوا بِمَا كَذَّبُوا مِنْ قَبْلُ ۚ كَذَلِكَ يَطْبَعُ اللَّهُ عَلَى قُلُوبِ الْكَافِرِينَ ﴿١٠١﴾ وَمَا وَجَدْنَا لِأَكْثَرِهِمْ مِنْ عَهْدٍ ۖ وَإِنْ وَجَدْنَا أَكْثَرَهُمْ لَفَاسِقِينَ ﴿١٠٢﴾

۱۰۱- دا هغه کلي وو چې د دوی ځيني قصې مو درته بيان کړې، يقيناً چې دوی ته خپلو پيغمبرانو څرگندي نښې ورورې، خو دوی په هغه څه ايمان راوړو ته تيار نه وو چې مخکې ئې تکذيب کړي وو، الله همداسې د کافرانو پر زړونو مهر لگوي. ۱۰۲- او د دوی ډېری مو په خپلو ژمنو ولاړ ونه موندل برعکس د دوی ډېری مو فاسقان وموندل.

(۱۰۱-۱۰۲)- دلته د تېرو امتونو د قصو يوه جامع خلاصه او ښکلي تنمه راغلي او په دغو څو ټکيو کې راخلاصه شوي:

- پيغمبران ورغلل خو دوی په هغه څه ايمان راوړو ته تيار نه ول چې د دوی پلرونو تکذيب کړي وو.
- د کفر په سبب د دوی پر زړونو مهر لگول شوی وو.
- ډېری ئې د خپلو ژمنو ماتوونکي ول.
- ډېری ئې فاسقان ول.

ثُمَّ بَعَثْنَا مِنْ بَعْدِهِم مُّوسَىٰ بِآيَاتِنَا إِلَىٰ فِرْعَوْنَ وَمَلَئِهِ ۖ فَظَلَمُوا بِهَا ۖ فَانظُرْ كَيْفَ
كَانَ عَاقِبَةُ الْمُفْسِدِينَ ﴿١٠٣﴾

۱۰۳- بیا مو لدوی وروسته موسی له خپلو آیتونو سره فرعون او د ده درباریانو ته ولېږو، چې ظلم ئې پرې وکړ، نو وگوره چې د دغو مفسدینو عاقبت څنگه وو.

(۱۰۳)- کوم مطالب چې د تېرو پیغمبرانو په قصو کې په لنډه توګه بیان شوي له دې وروسته تر ۱۷۱ آیت پورې د موسی علیه السلام د قصې په دوو برخو کې په تفصیل سره څېړل شوي، لومړۍ برخه ئې له فرعوني نظام سره د ده مبارزې ته او دوهمه برخه ئې داخلي مبارزې ته ځانګړې شوې. دا آیت د دې بحث مقدمه او خلاصه ده، چې اساسي خبرې ئې دا دي:

- له مخکنیو یاد شوو پیغمبرانو وروسته موسی علیه السلام له الهي آیتونو سره ولېږل شو.
 - د ده مقابل لوری فرعون او د ده درباریان ول.
 - هغوی هم د مخکنیو کافرانو په څېر د فساد، انکار او ظلم لار غوره کړه او په الهي عذاب اخته شول.
 - تاریخ ته رجوع وکړه او وگوره چې د دغو مفسدینو پایله څنگه وه!
- دغه مطالب په وروستیو آیتونو کې په تفصیل سره راغلي.

وَقَالَ مُوسَىٰ ۖ يَنْفِرْعَوْنُ إِنِّي رَسُولٌ مِّن رَّبِّ الْعَالَمِينَ ﴿١٠٤﴾ حَقِيقٌ عَلَىٰ أَن لَّا
أَقُولَ عَلَى اللَّهِ إِلَّا الْحَقُّ ۚ قَدْ جِئْتُكُمْ بِبَيِّنَةٍ مِّن رَّبِّكُمْ فَأَرْسِلْ مَعِيَ بَنِي إِسْرَءِيلَ



۱۰۴- او موسی وویل: ای فرعون! زه په یقیني توګه د رب العالمین یو استازی یم.
۱۰۵- د دې وړ چې د الله په اړه له حق پرته بل څه ونه وایم، یقیناً چې تاسو ته مې ستاسو د رب له لوري څرګنده نېنه راوړې، نو بني اسرائيل راسره ولېږه.

(۱۰۴-۱۰۵)- دلته د موسی علیه السلام د هغې لومړنۍ وینا خلاصه راغلي چې فرعونیانو ته ئې کړې او هغه دا چې:

- زه د نورو پیغمبرانو په څېر د الله تعالی یو پیغمبر یم.
- زما حالت په دې شهادت ورکوي چې د الله په اړه له حق نه پرته بل څه نه وایم.
- داسې څرګنده نېنه مې ستاسو د رب له لوري درته راوړې چې په همدې حقیقت شهادت ورکوي.

د قرآن پلوشې الاعراف

- که نور هیڅ نه کوي نو د بني اسرائيلو له خورولو او په غلامۍ کې د دوی له ساتلو لاس واخلي، که په خپل ملک کې ئې نشي زغملی، پرې ئې ږدي چې له ما سره بل ځای ته هجرت وکړي.

قَالَ إِنْ كُنْتَ جِئْتَ بِغَايَةٍ فَأْتِ بِهَا إِنْ كُنْتَ مِنَ الصّٰدِقِیْنَ ﴿١٠٦﴾ فَأَلْقَىٰ عَصَاهُ

فَإِذَا هِيَ ثُعْبَانٌ مُّبِينٌ ﴿١٠٧﴾ وَنَزَعَ يَدَهُ فَإِذَا هِيَ بَيْضَاءُ لِلنّٰظِرِیْنَ ﴿١٠٨﴾

۱۰۶- وئې ويل: که کومه نښه دي راوړې وي نو رائي وړه (وئې ښه)، که رښتيني يي! ۱۰۷- نو خپله عصا ئې وغورخوله، چې ناڅاپه هغه د رښتيني مار (په څېر گرځېدلي) وه. ۱۰۸- او خپل لاس ئې راوايست چې له واره ليدونکو ته ټک سپين او ځلانده (گرځېدلي) وو.

(۱۰۸-۱۰۶)- فرعون له موسى عليه السلام نه د هغې نښې وړاندې کول وغوښتل چې موسى عليه السلام ئې وينا کړي وه او هغه د دې غوښتنې په ځواب کې دا معجزې وښودې:

- خپله عصا ئې وغورخوله، چې ناڅاپه هغه د رښتيني مار په توگه راڅرگنده شوه
 - خپل لاس ئې له گړپوانه راوايست چې له واره ليدونکو ته ټک سپين او ځلانده برېښېدو.
- دا دوه مبارک آيتونه که له يوې خوا موږ ته د موسى عليه السلام دوه ستري معجزې راپېژني له بلې خوا موږ ته وايي: موسى عليه السلام له خپلې عصا او يد بيضاء سره د هغه فرعون مقابلې ته تللی چې ستر او مجهز فوځ لري، د ټول مصر مطلق العنان واکمن دی، د مصر ټولې زمکې، نهرونه او شتمنۍ د ځان گني، ځان د خلکو ستر او ترټولو لوړ رب بولي. د پيغمبرانو عليهم السلام په لار تلونکي مجاهدين بايد د موسى عليه السلام په څېر دوه ځانگړتياوي ولري: ۱- په خپلې عصا سره د دښمن مقابلې، ۲- پاک او سپين لاس، يعنې په خپلو ذاتي امکاناتو د دښمن مقابلې وکړي، يعنې خپله لمن پاکه ساتي او گناه ته لاس مه اوږدوي، بايد ثابته کړي چې ستاسو لاس سپين او لمن مو پاکه ده، مطمئن اوسئ چې الله تعالی به د هر مؤمن مجاهد د سپين لاس په عصا همغه کار کوي چې د موسى عليه السلام په عصا ئې وکړ.

قَالَ أَلَمْ لَا مِنْ قَوْمٍ فِرْعَوْنُ إِنَّ هَٰذَا لَسِحْرٌ عَلِيمٌ ﴿١٠٩﴾ يُرِيدُ أَنْ يُخْرِجَكُمْ مِنْ

أَرْضِكُمْ ۖ فَمَاذَا تَأْمُرُونَ ﴿١١٠﴾ قَالُوا أَرْجِهْ وَأَخَاهُ وَأَرْسِلْ فِي الْمَدَآئِنِ حَٰشِرِينَ ﴿١١١﴾

يَأْتُوكَ بِكُلِّ سِحْرِ عَلِيمٍ ﴿١١٢﴾ وَجَاءَ السَّحَرَةُ فِرْعَوْنَ قَالُوا إِنَّ لَنَا لَأَجْرًا

إِنْ كُنَّا نَحْنُ الْغَالِبِينَ ﴿١١٣﴾ قَالَ نَعَمْ وَإِنَّكُمْ لَمِنَ الْمُقَرَّبِينَ ﴿١١٤﴾

۱۰۹- د فرعون د قوم درباریانو وویل: دا خو حتماً یو ډېر پوه جادوگر دی. ۱۱۰- غواړي تاسو له خپل ټاټوبي وباسي، نو څه امر کوئ؟ ۱۱۱- وئې ویل: ده او ورور ته ئې مهلت ورکړه او ښارونو ته اړیکې ولېږه، ۱۱۲- چي هر ماهر او پوه ساحر درته راولي. ۱۱۳- او جادوگران فرعون ته راغلل او وئې ویل: حتماً به مو څه بدله په برخه کېږي، که برلاسي شوو؟ ۱۱۴- وئې ویل: هو؛ او تاسو به خامخا له مقربینو وئ.

(۱۰۹-۱۱۴)- دلته څو ټکي په پام کې ولړئ:

- درباریانو د موسی علیه السلام د معجزو له لیدو وروسته وویل چي دا حتماً یو ماهر جادوگر دی، که خپلي مخي ته پرېښودی شي نو زمکه به درته سور اور کړي، تاسو به له اقتدار او واکمنۍ نه محروم او د دې هېواد پرېښودو ته اړ کړي، ووايي چي څه چاره ئې وکړو، مشوره مو څه ده، له (ما ذا تأمرون) نه دا معنی هم اخیستل کېدی شي چي دوی فرعون ته ويلي چي څه امر کوئ، که څه هم تأمرون د جمع صیغه ده، خو واکمنانو ته د دوی درباریان تل همداسي خطاب کوي، دا توجیه تر ټولو غوره برېښي چي درباریانو په خپل منځ کي دا خبره یاده کړي، د دوی له منځه چا ويلي چي نو مشوره مو څه ده، ټول په دې متفق شوي چي فرعون ته ووايي: موسی او ورور ته ئې مهلت ورکړه، د هېواد گوټ گوټ ته اړیکې ولېږه چي له موسی سره د مقابلې لپاره تکره جادوگران راغونډ کړي، فرعون دا مشوره منلې ده. دا ځکه چي په الفاظو کي دا نه مومو چي غونډه د فرعون په حضور کي دائره شوې او هغه درباریانو ته څه ويلي.

دلته دا پوښتنه راولاړېږي چي فرعون او درباریان ئې ولي د موسی علیه السلام له یوې معجزې نه دومره په وېره کي شول چي وایي تاسو له خپل ملک نه باسي؟! د یوه داسي ستر هېواد مطلق العنان واکمن چي له شام نه تر لیبیا پوري او د مدیترانې له ساحله تر حبشې پوري غزېدلی وو، څنگه له تش لاسي موسی علیه السلام او د ده له بې وزلي او مريي قوم نه دا وېره احساس کړه؟! ځواب ئې دا دی چي:

۱- د همدغه بې وزلي قوم یوه ستر او نامتو مشر یوسف علیه السلام په دغه ستر هېواد حکومت کړی وو، د مصر اکثریت اوسېدونکو له هغه سره کلکه مینه درلوده او د ده په څېر د یوه مهربان، زړه سواند، امین او مدبر مشر غوښتونکي ول، د غافر (المؤمن) سوري په ۳۴ آیت کي ویل شوي چي کله فرعون د موسی علیه السلام د وژلو خبره وکړه د ده له درباریانو یوه کس چي ایمان ئې راوړی وو خو خپل ایمان ئې نه څرگنداو له موسی علیه السلام نه په ډېرو اغېزناکو الفاظو دفاع وکړه، دوی ته ئې یوسف علیه السلام ورپه یاد کړ او وئې وویل: تر دې د مخه یوسف له څرگندو نښو سره درته راغلی وو، د هغه له وفاته وروسته تاسو ویل چي الله به بیا داسي پیغمبر راونه لېږي، دا آیت ښيي چي د موسی علیه السلام د دعوت اغېز حتی تر دربار پوري غزېدلی وو.

۲- د موسی علیه السلام دعوت داسي وو چي له فرعوني نظام د بغاوت معنی ئې درلوده، فرعونیان پوهېدل چي که په مصریانو کي دا دعوت خور شي نو د دوی اقتدار له ستر گواښ سره مخامخ کوي.

- فرعون ته د جادوگرانو په وینا کي موږ ته د سرکاري مذهبي مشرانو خصوصیات معرفي شوي، دوی د واکمنانو په حکم راغونډېږي، له حکامو د خپلو فتوی گانو اجوره ترلاسه کوي، ستر هدف ئې دا وي چي د دربارونو تقرب ئې په برخه شي.

قَالُوا يَمُوسَىٰ إِمَّا أَنْ تُلْقَىٰ وَإِمَّا أَنْ نَكُونَ خَنُ الْمُؤَلِّقِينَ ﴿١١٥﴾ قَالَ أَلْقُوا^ط فَلَمَّا
أَلْقَوْا سَحَرُوا أَعْيُنَ النَّاسِ وَاسْتَرْهَبُوهُمْ وَجَاءُوا بِسِحْرِ عَظِيمٍ ﴿١١٦﴾ وَأَوْحَيْنَا
إِلَىٰ مُوسَىٰ أَنْ أَلْقِ عَصَاكَ^ط فَإِذَا هِيَ تَلْقَفُ مَا يَأْفِكُونَ ﴿١١٧﴾

۱۱۵- (جادوگرانو) وویل: ای موسی! ته ښې غورځوې (خپله عصا) او که موږ لومړني غورځوونکي شو (د خپلو پړو)؟ ۱۱۶- ونې ویل: ونې غورځوې، نو کله چې دوی وغورځول د خلکو سترګې ښې په جادو (سره اغېزمنې) کړې، ونې وپړول او ستر جادو ښې وړاندې کړ. ۱۱۷- او موسی ته مو وحي وکړه چې خپله عصا وغورځوه، نو ناڅاپه دې هغه څه ښوې تېرول چې دوی په دوکې او چل ول سره جوړ کړي وو.

(۱۱۷-۱۱۵)- په دې آیتونو کې څو خبرې شوي:

- جادوگرانو موسی علیه السلام ته وویل چې ته خپله معجزه ښيي او که موږ پریږدې چې خپل هنر وړاندې کړو؟ د وينا الفاظ ښې داسې دي چې غواړي دوی ته د لومړیتوب موقع ورکړی شي. موسی علیه السلام ورسره موافقه کوي.
- د دوی هنر د لاس چالاکي او د خلکو سترګې دوکه کول او تر اغېز لاندې نیول وو، داسې څه ښې وښودل چې خلک ښې وپېرول، د جادو ستره مظاهره ښې وکړه.
- الله تعالی موسی علیه السلام ته وحي وکړه چې خپله عصا وغورځوي، عصا ښې فوراً د جادويي پړو او عصاګانو په ښوې تېرولو پیل وکړ.

فَوَقَعَ الْحَقُّ وَبَطَلَ مَا كَانُوا يَعْمَلُونَ ﴿١١٨﴾ فَغَلِبُوا هَٰذَاكَ وَانْقَلَبُوا صَغِيرِينَ ﴿١١٩﴾
وَأَلْقَى السَّحَرَةُ سَجْدِينَ ﴿١٢٠﴾ قَالُوا ءَأَمْنَا بِرَبِّ الْعَالَمِينَ ﴿١٢١﴾ رَبِّ مُوسَىٰ وَهَارُونَ



۱۱۸- نو حق واقع او محقق شو او هغه څه باطل او محو شول چې دوی کول. ۱۱۹- دلته نو مغلوب او ذلیل شول. ۱۲۰- او جادوگران په سجده پرېوتل. ۱۲۱- ونې ویل: په رب العالمین مو ایمان راوړ. ۱۲۲- د موسی او هارون په رب.

(۱۲۲-۱۱۸)- حق غالب شو، د فرعونیانو هڅې هدر ولاړې، په دې مقابلې کې مغلوب شول، د کبر او لویي پایله ښې سپکاوی او ذلت وو، د چا په هنر او کمال چې دوی تکیه کړې وه، هغوی نه یوازې ماته وخوړه بلکې د

د قرآن پلوشې الاعراف

موسی علیه السلام د دعوت پر حقانیت پوه شول، د الله تعالی په وړاندې په سجده پرېوتل، په رب العالمین باندي ئې خپل ایمان څرگند کړ، ټولو خلکو دا صحنه په خپلو سترگو لیدله، فرعونیان په خپلي لومي کي نښتي ول، هغه څه وشول چي دوی ترې وپرېدل.

قَالَ فِرْعَوْنُ ءَاْمَنْتُمْ بِهٖ قَبْلَ اَنْ ءَاذَنَ لَكُمْ ۖ اِنَّ هٰذَا لَمَكْرٌ مَّكْرْتُمُوهُ فِى الْمَدِيْنَةِ
لِتُخْرِجُوْا مِنْهَا اَهْلَهَا ۚ فَسَوْفَ تَعْمَلُوْنَ ﴿١٢٣﴾ لَا قُطْعَنَ اَيْدِيْكُمْ وَاَرْجُلُكُمْ مِّنْ خَلْفٍ
ثُمَّ لَا صُلْبَ لَكُمْ اُجْمَعِيْنَ ﴿١٢٤﴾ قَالُوْا اِنَّا اِلٰى رَبِّنَا مُنْقَلِبُوْنَ ﴿١٢٥﴾ وَمَا تَنْقِمُ مِنَّا اِلَّا
اَنْ ءَاْمَنَّا بِعَايَتِ رَبِّنَا لَمَّا جَاۤءَتْنَا ۚ رَبَّنَا اَفْرِغْ عَلَيْنَا صَبْرًا وَتَوَفَّنَا مُسْلِمِيْنَ ﴿١٢٦﴾

۱۲۳- فرعون وویل: آیا له دې مخکي چي زه اجازه درکړم ایمان مو راوړ؟ دا حتماً ستاسو داسي یو پټ تدبیر دی چي په دې ښار کي مو ترسره کړ د دې لپاره چي اوسېدونکي ئې ترې وباسئ! نو ژر به پوه شئ (چي څه درسره کوم). ۱۲۴- حتماً به ستاسو لاس پښي یو د بل خلاف پرې کړم، بیا به تاسو ټول پانسې کړم. ۱۲۵- وئې ویل: یقیناً چي موږ د خپل رب لوري ته بیرته ورگرځېدونکي یو. ۱۲۶- او له دې پرته په بل څه موږ نه رټې چي د خپل رب په آیتونو مو له هغه وروسته ایمان راوړ چي موږ ته راوړسېدل، اې زموږ ربه! پر موږ صبر راولیږه او په داسي حال کي مو وفات کړه چي مسلمان وو.

(۱۲۳-۱۲۶)- فرعون چي په خپلي لومي کي نښتی وو، له یوې خوا باید ولس ته څه ووايي او له بلې خوا جادوگرانو ته چي د ده دښمن ته تسلیم شوي او دی ئې له ستر سپکاوي سره مخامخ کړی، د همدې لپاره وایی: تاسو ولي زما له اجازې مخکي ایمان راوړ؟ پکار خو دا وه چي زما تر پرېکړې مو انتظار کړی وی، دا حتماً ستاسو چل ول وو، موسی ستاسو د ډلې مشر دی، په گډه مو دا دسیسه جوړه کړې ده، غواړئ د دې ښار اصلي اوسېدونکي ترې وباسئ، نو اوس به د خپلي توطیې سزا حتماً وگورئ، د لاس پښو پرې کېدا او په دار خورېدا مو سزا ده!!

په دې مختصرو الفاظو کي ډېر زیات ستر ستر حقائق او درسونه پراته دي، موږ ته لارښوونه کوي چي د مظلومو او محکومو ولسونو د وېرولو لپاره د فرعونانو وینا څه وي؟ خلکو ته څه وایی؟ له څه ئې وېروي؟ دوی له یوې خوا ولس ته د عدالت غوښتونکو په ضد وایی: دوی د نظام په ضد توطیې کوي، غواړي امنیت له منځه یوسي، ستاسو هېواد په سور اور بدل کړي، تاسو د هېواد پرېښودو ته اړ کړي او له بلې خوا ئې وېروي، هم له نظام سره د

د قرآن پلوشې الاعراف

مخالفت له سختي سزا او هم د مخالفينو د برلاسي له خطرناکو عواقبو نه.

خو د جادگرانو په خواب کي څو مهمي خبري ترسترگو کېږي:

• هغه کسان چې تر ايمان د مخه د فرعون په حکم خوځېدل، د اجوري لپاره ئې د موسى عليه السلام مقابلي ته ملا ترلي وه، لويه هيله ئې دا وه چې د دربار تقرب ئې په برخه شي، له ايمان راوړو وروسته نه يوازي د فرعون له سختو گواښونو نه وېرېږي، بلکې مرگ د خپل رب په لوري د تلو وسيله گڼي، فرعون ته وايي چې زموږ جرم فقط دا دئ چې د نېنو او دلانو له ليدو وروسته مو د الله تعالی په آيتونو ايمان راوړی، له الله تعالی د صبر او استقامت غوښتنه کوي، غواړي مرگ ئې د مسلمان مرگ وي، يعنی اوس ئې وېره په خپل ايمان او اسلام ده، يوازي له دې وېرېږي چې د تعذيبونو په وړاندي بې صبره نه شي او داسي څه ته اړ نشي چې له اسلام او د الله تعالی له اوامرو نه د مخالفت په معنی وي!!

دا مطلب د الشعراء د سوري په ۲۹-۵۱ آيتونو کي هم راغلی چې ژباړه ئې دا ده:

(فرعون موسى عليه السلام ته) وويل: که له ما نه پرته دي بل معبود غوره کړ نو له زندانيانو به دي وگرځوم، (هغه ورته) وويل: (زندان ته مي لېږي) که څه هم (د خپل حقانيت د اثبات لپاره) څرگنده نښه درته وړاندي کړم؟! هغه ورته وويل: رائي وړه که رښتيني يي! نو خپله عصا ئې وغورځوله چې ښکاره مار ترې جوړ شو او خپل لاس ئې راوايست چې ليدونکو ته روڼ او ځلانده وو، (فرعون) په خپلي خوا کي درباريانو ته وويل: دا خو ډېر پوه جادوگر دئ، غواړي په خپل جادو سره مو له خپل ملکه وباسي، نو څه مشوره راکوئ؟ وئې ويل: ده او ورور ته ئې مهلت ورکړه او په ښارونو کي ټول راغونډوونکي (جارچيان) وگماره، تر څو ټول پوه ماهر جادوگران درته راولي، نو جادوگران د معلومي ورځي ټاکلي ځای ته راغونډ کړي شول او خلکو ته وويل شو: آيا تاسو هم راغونډېدونکي يئ، تر څو د (موسی په ځای د خپلو) دغو جادوگرانو متابعت وکړو، (په خاصه توگه هغه وخت چې) دوی برلاسي شي، نو کله چې جادوگران راغلل فرعون ته ئې وويل: که موږ برلاسي شوو نو آيا موږ ته به حتماً څه انعام او اجوره راکول کېږي؟! وئې ويل: هو! او په هغه صورت کي خو به تاسو (دربار ته) د مقربينو په ډله کي وئ!! موسی ورته وويل: څه چې (د جادو ښودلو لپاره) غورځوئ وئې غورځوئ!! نو خپل پري او عصاگانې ئې وغورځولې او وئې ويل: د فرعون په عزت قسم چې موږ هرو مرو غالبېدونکي يو!! نو موسی خپله عصا وغورځوله چې ناڅاپه ئې هغه څه تېرول چې دوی په درواغو جوړول، نو جادوگران په سجده پرېوتل او وئې ويل: په رب العالمين مو ايمان راوړ، د موسی او هارون په رب، (فرعون) وويل: آيا تر دې د مخه چې زه اجازه درکړم تاسو ايمان راوړئ؟! په دې کي شک نشته چې دی ستاسو هغه مشر دئ چې جادو ئې درښودلی، نو اوس به پوه شئ، حتماً به ستاسو لاسونه او ستاسو پښې بدل بدل پرې کړم او تاسو ټول به په دار وځروم، (دوی ورته) وويل: باک نشته، موږ د خپل رب په لوري ورگرځېدونکي يو، طمع مو دا ده چې زموږ رب به زموږ خطاگانې په دې خاطر راته وبخښي چې لومړني ايمان راوړونکي شوو)

د قرآن په دې موجزو او مختصرو الفاظو کي هومره پراخ او ژور مطالب او لارښوونې

پرته دي چې له شرحي او تفصيلي ئې يو کتاب جوړېږي، ځيني مهمي برخي ئې دا دي:

- فرعونان په دلانو نه قانع کېږي، د حق د لاري مبارزين دي له ظالمو او فرعون صفته واکمنانو دا طمع نه کوي چې د دوی دلایل به ومني او له مخالفته به لاس واخلي.
- لکه څنگه چې فرعون د موسی عليه السلام مقابلي ته د مصر جادوگران راوړاندي کړل، همدا راز به تل

د قرآن پلوشې الاعراف

او د تاريخ په هر پړاو كې، د فرعون ملگري، د هر ديني تحريك په ضد، ټگمار مذهبي مشران راوړاندي كوي او د دين مقابلې په دين او د مذهب مقابلې په مذهب سره كوي، د حقيالو دعوتگرانو په ضد به د دين پلورونكو ټگمارو مذهبي مشرانو ډله لومړي خط ته ليري.

• كه غواړئ چې يو واقعي دعوتگر وپېژنئ او له دروغجن، ټگمار، دين خرڅوونكي او مذهب پلورونكي مذهبي مشر نه تفكيك كړئ نو دا به د يوه خلاته ملاك او معيار په توگه په پام كې لرئ چې له فرعونانو سره نه چلن څنگه دئ، د هغه مقابلې كوي كه د هغه مزدور دئ، د ده په ضد خوځيږي كه د ده په امر او اشاره، خدای ته د تقرب په لټه كې دئ كه فرعون ته!! قرآن دلته د موسى عليه السلام په مقابل كې ټگمار او د فرعون مزدور مذهبي مشران د جادوگرانو په څېره كې انځوروي چې دا نې ځانگړتياوي گڼي: د حقيالونكو په ضد د فرعون په امر راغونډيږي، له فرعون نه د مزد او اجورې طمع لري، تر ټولو ستر هدف نې دا دئ چې فرعون ته تقرب او نژدې والی نې په برخه شي او د درباريانو په ډله كې ونيول شي.

• د فرعوني نظامونو واكمنان به تل د ديني خوځښتونو په ضد په هغه دين او مذهب تركيز كوي چې د دوى د واكمنۍ تر سيوري لاندې په ولس كې خور شوى، د قومي مذهب بڼه نې غوره كړې، د ټولني حاكم وضعيت د الهي مقرراتو مطابق او د الله تعالى د خوښي حالت گڼي، ولس ته په دې حالت د قناعت توصيه كوي، له مخالفت نه منع كوي، ولس ته نې پيغام دا وي چې په روان وضعيت راضي اوسه، دا واكمنان د خدای سيورى گڼه، له دې حالت سره مخالفت له الهي مقرراتو سره مخالفت بوله!! گورئ چې فرعون ولس ته څه وايي: ولي د موسى په ځاى د خپلو مخكنيو مذهبي مشرانو متابعت ونه كړو!!

• خو دغه لومړي خط ته لېږل شوي مذهبي مشران، هغه چې فرعون خلكو ته ويل: د موسى په ځاى ولي د دوى متابعت ونه كړو!! كله چې د موسى عليه السلام د دعوت پر حقانيت پوهيږي او ايمان راوړي، د دوى په اړه د فرعون دريځ او پرېكړه دا ده: موسى ستاسو په څېر دئ، ستاسو استاد دئ، تاسو ته هم ده د جادو ښودنه كړې، په گډه مو دا لوبه او توطئه جوړه كړې وه، كه داسې نه وى نو ولي مو زما له اجازې مخكې خپله ماته ومنله، د خلكو په وړاندي موسى ته تسليم شوئ او ايمان مو راوړ؟ اوس به پوه شئ چې له تاسو سره څه كوم، لاسونه او پښې به مو بدل بدل سره قطع كوم.

• كوم خواب چې جادوگران نې په دې وخت كې فرعون ته وركوي، ډېر عجيب، د پام وړ او ارزښتناك دئ، وايي: هيڅ پروا مو نشته، مرگ ته چمتو يو، دا مرگ خو له دې پرته بل څه نه دئ چې موږ د خپل پالونكي رب په لوري بيايي، هسې هم مرو او د خپل رب په لوري خامخا وگرځو!! په دې سره قرآن موږ ته له يوې خوا دا لارښوونه كوي چې پر خدای باندي ايمان انسان ته داسې جرأت او شهامت وړپه برخه كوي، دا جادوگران گورئ چې څو شېبې مخكې د فرعون په امر راغونډ شوي وو، د ده لپاره نې د موسى عليه السلام مقابلې كوله، د فرعون پر سر نې لوړه كوله او د ده د عزت او جلال په طفيل نې خپله برياً يقيني او حتمي گڼله، له فرعون نې د اجورې طمع وه او تر ټولو ستر هدف نې دا وو چې د فرعون د درباريانو په ډله كې ونيول شي، خو اوس او په الله تعالى باندي له ايمان نه وروسته په دوى كې دومره ژوره تبديلي راغلې چې د فرعون د گواښونو پروا نه كوي، له مرگه نه وېرېږي، مرگ د الله تعالى په لوري د تلو وسيله گڼي او پرونى مادي طمع نې اوس په معنوي تلوسې بدله شوې او موخه نې دا ده چې الله تعالى ترې راضي شي او گناهونه نې ورته وبخښي!! له بلي خوا موږ ته وايي چې د ايمان خاوند بايد داسې وي، كه تاسو په رښتيا په الله تعالى ايمان لرئ نو د فرعونانو له گواښونو به نه وېرېږئ.)

وَقَالَ أَلَمْلَأْ مِنْ قَوْمِ فِرْعَوْنَ أَتَذَرُ مُوسَى وَقَوْمَهُ لِيُفْسِدُوا فِي الْأَرْضِ وَيَذَرَكَ
وَأَهْلَكَ قَالَ سَنَقْتِلُ أَبْنَاءَهُمْ وَنَسْتَحْيِي نِسَاءَهُمْ وَإِنَّا فَوْقَهُمْ قَاهِرُونَ



۱۲۷- او د فرعون د قوم مشرانو وویل: آیا موسی او قوم یې پرېږدې چې په زمکې کې فساد خور کړي، تا او ستا خدایان پرېږدې؟ ونې ویل: حتماً به یې زامن ووژنو او ښځې به یې ژوندۍ پرېږدو، په داسې حال کې چې موږ پرې برلاسي یو.

(۱۲۷)- د قوم مشرانو له فرعون نه د موسی علیه السلام او د ده د پلویانو په ضد د قاطع او پرېکنده اقدام غوښتنه وکړه، هغه ته یې وویل چې دوی هم له نظامه بغاوت کړی او هم له مذهبه، نه تا مني او نه ستا خدایان. د فرعون ځواب دا دی: د دوی په ضد د هر څه کولو توان لرو، زموږ ترلاس لاندې دي، زامن یې ورته وژنو او ښځې یې د دې لپاره ژوندۍ پرېږدو چې د وینځو په توګه زموږ خدمت وکړي. دا د هر فرعون او فرعوني نظام منطق دی، مخالفین نشي زغملی، یو وژني، بل په اسارت کې ساتي، د مخالفتونو د خپلو لپاره له خپلې سلطې او واکمنۍ کار اخلي.

قَالَ مُوسَىٰ لِقَوْمِهِ اسْتَعِينُوا بِاللَّهِ وَاصْبِرُوا ۖ إِنَّ الْأَرْضَ لِلَّهِ يُورِثُهَا مَنْ يَشَاءُ مِنْ عِبَادِهِ ۗ وَالْعَاقِبَةُ لِلْمُتَّقِينَ ﴿١٢٨﴾

۱۲۸- موسی خپل قوم ته وویل: له الله مرسته وغواړئ او صبر وکړئ، زمکه خو له شکه پرته د الله ده، له خپلو بندګانو یې چې چا ته غوښتي وي په میراث یې ورکوي او نېکه پایله د پرېښګارانو ده.

(۱۲۸)- د موسی علیه السلام په دې وینا کې څو اساسي لارښوونې د هر مؤمن لپاره ګورو:

- له الله تعالی مرسته وغواړئ، بلي خوا ته د امید سترګې مه اړوئ، له بل چا مرسته مه غواړئ.

- د ګواښونو، ستونزو او کړاوونو په وړاندې صبر وکړئ.
- په دې پوه شئ چې د زمکې حقيقي ټولواک الله تعالی دی، دا پرېکړه د ده له لوري کېږي چې چا ته یې په میراث ورکړي، له چا یې بېرته واخلي او د ده په ځای یې چا ته وسپاري.
- نېکه پایله د پرېښګارانو ده، د هغو ځان ساتونکو چې له الله تعالی پرته بل ته طمع نه کوي، له بې صبرۍ ځان ساتي او دا پرېکړه د بل چا په واک کې نه ګڼي چې د زمکې واکمني به چا ته سپارل کېږي.

قَالُوا أُوذِينَا مِنْ قَبْلِ أَنْ تَأْتِيَنَا وَمِنْ بَعْدِ مَا جِئْتَنَا ۚ قَالَ عَسَىٰ رَبُّكُمْ أَنْ يُهْلِكَ

عَدُوَّكُمْ وَيَسْتَخْلِفُكُمْ فِي الْأَرْضِ فَيَنْظُرَ كَيْفَ تَعْمَلُونَ ﴿١٢٩﴾

۱۲۹- وئې ويل: ستا له راتلو د مخه هم كړول شوي يو او له راتلو وروسته دي هم، (موسی ورته) وويل: اميد دئ چې رب مو ستاسو دښمن هلاك كړي او د زمكي خلافت درپه برخه كړي او بيا وگوري چې تاسو څنگه عمل كوئ.

(۱۲۹)- په دې وينا سره بني اسرائيلو موسى عليه السلام ته ډاډ ورکړی چې بې صبري به نه کوي، په کړاوونو کې پاڅه شوي، ستا له راتلو وروسته زموږ د ځورولو او کړولو لړۍ نه ده پيل شوې، تر دې د مخه هم ځورول شوي يو، د دوی د دې وينا په ځواب کې موسى عليه السلام وفرمايل: ان شاء الله چې ستاسو رب به دښمن هلاك كړي، د دې زمكي خلافت به تاسو ته وسپاري، بيا به وگوري چې تاسو به څه كوئ؟

دې ته مو بايد پام وي چې دا مطلب هغه مهال مسلمانانو ته اورول شوی چې دوی په مکې مکرمې کې له ورته گواښونو سره مخامخ ول، ځورول کېدل، وژل کېدل او هجرت ته مجبورېدل، په دې سره دوی ته ويل شوي چې ستاسو دريځ، وينا، صبر، مقاومت، پرالله تعالى توکل بايد همغسې وي لکه ستاسو د مخکنيو مؤمنو وروڼو.

راشئ وگورو چې بايبل په دې اړه څه وايي او قرآن څنگه هغه ردوي: بايبل تر دې عنوان لاندې (موسی او هارون د فرعون په دربار کې) ليکي: (د قوم له مشرانو سره له ليدو وروسته موسى او هارون فرعون ته ورغلل او ورته وئې ويل: موږ د خداى له لوري، د بني اسرائيلو د خداى له لوري، تا ته يو پيغام راوړی، هغه فرمايي: زما قوم پرېږده چې صحرا ته ولاړ شي او زما عبادت وکړي!! فرعون ورته وويل: خداى څوک دئ چې زه ئې خبري واورم او بني اسرائيل آزاد کړم؟... دوی ورته وويل: ... د عبرانيانو خداى موږ ته ويلې چې د دريو ورځو مزل په واټن صحرا ته ولاړ شو او هلته د خپل خداى لپاره قرباني وکړو، که دا کار ونه کړو نو هغه به مو په بيمارۍ يا جنگ سره ووژني!! فرعون د دوی خبره ونه منله، ... په بني اسرائيلو ئې شاقه کارونه لازيات کړل... فرعون ته د شکايت لپاره ورغلل، هغه ئې شکايت ته اعتناء ونه کړه... له قصره د راوتلو په وخت کې ئې موسى او هارون ته چې د قصر په خوله کې ورته منتظر ول وويل: خداى دي زموږ غچ له تاسو واخلي چې موږ مو د فرعون او د ده د درباريانو له نظره وغورځولو او زموږ د وژلو بهانه مو په لاس ورکړه!! موسى خداى ته شکايت وکړ چې ولي خپل قوم له کړاوونو سره مخامخ کوي؟ آيا زه دي د همدې لپاره رالېږلى وم؟ خداى ورته وويل: اوس به وگورې چې زه له فرعون سره څه کوم؟ داسې به ئې تر فشارونو لاندې ونيسم چې نه يوازي زما قوم به پرېږدي بلکې په زور به ئې له مصره وشړي، زه همغه خداى يم چې ابراهيم، اسحاق او يعقوب ته د قادر او مطلق خداى په توگه ورڅرگند شوم، خو د خداى په نامه مي ځان ورمعرفي نه کړ!! ما له دوی سره وعده کړې ده چې د کنعان سيمه به دوی ته بخښم، ... خداى موسى ته امر وکړ چې بيا فرعون ته ورشه... هغه ورته وويل: چې بني اسرائيل زما خبره نه اوري نو فرعون به ئې څنگه واورې؟ ...)

د بايبل د دغو خبرو په وړاندې بايد لږ توقف وکړو او ناسموالى ئې په گوته کړو: د بايبل د

د قرآن پلوشې الاعراف

ادعاء له مخي موسى عليه السلام د فرعون ليدو ته ورغلی او هغه ته ئې له ځانه دا خبره کړې چې د عبرانيانو د خداى پيغام ستا لپاره دا دى چې د خداى قوم؛ بني اسرائيل پرېږده چې له مصره د دريو ورځو په واټن صحرا ته ووځي او هلته خداى ته خپلي قربانۍ وړاندي کړي، ګواکي دا يو چم او چل وو، غوښتل ئې بني اسرائيل په دې پلمه له مصره ووځي او کنعان ته ولاړ شي!! قرآن دا ادعاء ردوي او فرمايي چې موسى عليه السلام فرعون ته همغه څه ويلي چې هر پيغمبر ئې ولس او د ولس واکمنانو ته وايي، هغه ئې په الله تعالى او آخرت ايمان ته رابللى، د نورو اساسي خبرو په ضمن کي ئې هغه ته ويلي چې د بني اسرائيلو له تعذيب، ځورولو او په اسارت او غلامۍ کي د دوى له ساتلو لاس واخله، پرېږده چې آزاد ژوند وکړي، که ترې وېرېږي او د همدې لپاره ئې په اسارت او استضعاف کي ساتي او زامن ئې ورته وژني نو پرې ئې ږده چې له مصره ووځي او د خپلي خوښي سيمي ته له مور سره ولاړ شي... فرعون ورته وويل: آيا ته همغه نه يې چې ماشوم وي او مور وروزلي او د خپل عمر څو کلونه دي زموږ خوا کي تېر کړل؟ او خپل هغه کار دي هم وکړ، حال دا چې هغه وخت ته هم (زموږ په څېر) د کافرانو له ډلي وي، وئې ويل: هغه کار مي په داسي حال کي کړى چې له لارورکو او ناپوهانو وم (په ناپوهۍ کي هغه کار رانه شوى، اعتراف کوم چې هغه وخت زه هم ستاسو په څېر لار ورکى وم) نو کله چې له تاسو ووېرېدم درنه وتښتېدم، نو زما رب راته حکم راکړ او له پيغمبرانو ئې وگرځولم او دا پېرزوينه چې ته ئې پر ما منت ږدې، د دې وجه خو دا ده چې تا بني اسرائيل غلامان کړي (که دوى آزاد وي ولي به زه د خپلي مور له غېږي محرومېدم، ستا لاس ته به درنلم او ستا تر روزني لاندې به نيول کېدم او ولي به تا نن د دغې خبرې منت پر ما اېښودو او خپله دا پېرزوينه به دي ما ته رايادوله!!) د قرآن الفاظ دا دي:

أَلَمْ قَالَ ﴿١٦﴾ إِسْرَائِيلَ بَنِي مَعْنَا أَرْسَلَ أَنْ ﴿١٧﴾ أَلْعَلِّمِينَ رَبِّ رَسُولُ إِنَّا فَقُولَا فِرْعَوْنَ فَأَتِيَا

مِنْ وَأَنْتَ فَعَلْتَ الَّتِي فَعَلْتَكَ وَفَعَلْتَ ﴿١٨﴾ سَيْنِينَ عُمْرِكَ مِنْ فِينَا وَلَبِثْتَ وَلِيدًا فِينَا نُزْبَكَ

لِي فَوْهَبَ خِفْتُكُمْ لَمَّا مِنْكُمْ فَفَرَرْتُ ﴿١٩﴾ الضَّالِّينَ مِنْ وَأَنَا إِذَا فَعَلْتُهَا قَالَ ﴿٢٠﴾ الْكَافِرِينَ

﴿٢١﴾ إِسْرَائِيلَ بَنِي عَبَدْتَ أَنْ عَلَى تَمْنُهَا نِعْمَةٌ وَتِلْكَ ﴿٢٢﴾ الْمُرْسَلِينَ مِنْ وَجَعَلَنِي حُكْمًا رَبِّي

الشعراء: ١٦-٢٢

د بايبل د ليکوال دا بد عادت دى چې تل د خپلو قصو اتلان داسي انځوروي چې په چل او چم سره غواړي خپلو موخو ته ځان ورسوي!! او له دې د ليکوال مقصد دا دى چې د بايبل منونکي او پلويان ذهناً دې ته چمتو کړي چې ومني په مکر او چل سره ځان خپل هدف ته رسول د اتلانو او پيغمبرانو کار دى!! کاش ده داسي يوه پلمه جوړه کړي وي چې فرعون ته د منلو وړ او معقوله برېښېدى، موسى عليه السلام به څنگه د فرعون په څېر يوه ستر ظالم ته وايي چې

د قرآن پلوشې الاعراف

خدای تا ته دا پیغام لیږلی چې بني اسرائيل پرېږده له مصره صحرا ته ووځي او هلته خپل خدای ته خپلي قربانۍ وړاندې کړي!! آیا موسی علیه السلام په فرعون باندې د داسې ساده او کم عقله انسان گمان کاو چې دا پلمه به ومنې او د وتلو اجازه به ورکړي!!

قرآن د بایبل دا خبره هم ردوي چې د بني اسرائيلو مشرانو موسی علیه السلام د خپلو ستونزو لامل گڼلې او شکایت ئې ترې کړی او ده له هغه څه شکایت کړی چې الله تعالی له بني اسرائيلو سره کول!! د دې ادعاء په خلاف فرمایي چې موسی علیه السلام بني اسرائيلو ته د صبر او له الله تعالی د مرستې غوښتنو توصیه وکړه، د قرآن د وینا له مخې بني اسرائيلو په میراني او صبر سره د موسی علیه السلام ملگرتیا کړې او د همدغه صبر په سبب الله تعالی پر دینمن بری ورکړ او د نړۍ پر ټولو قومونو او ولسونو ئې دوی ته فضیلت ورکړ.

فِيهَا بَرَكْنَا آتَىٰ وَمَغْرِبَهَا الْأَرْضِ مَشْرِقًا يُسْتَزَعَفُونَ ۚ كَانُوا الَّذِينَ الْقَوْمَ وَأَوْرَثْنَا

يَصْنَعُ كَانِ مَا وَدَّعْنَا صَبْرًا بِمَا إِسْرَءِيلَ بَنَىٰ عَلَىٰ الْحُسْنَىٰ رَبِّكَ كَلِمَتٌ وَتَمَّتْ

يَعْرِشُونَ ۚ كَانُوا وَمَا وَقَوْمُهُ فِرْعَوْنَ ۚ

الاعراف: ۱۳۷

او د هغې زمکې ختيځې او لوېديځې برخې چې برکتونه مو په کې اېښي وو هغه قوم ته په ميراث ورکړي چې په استضعاف کې ساتل کېدل او ستا د رب غوره وينا د بني اسرائيلو په اړه په دې سبب بشپړه شوه چې صبر ئې وکړ او هغه څه مو ويجاړ کړل چې فرعون او قوم ئې جوړول او لوړول.

دلته د بایبل په وینا کې جدي تناقض گورو، له يوې خوا بني اسرائيل داسې معرفي کوي چې د فرعون په غلامۍ کې راضي وو او پر موسی علیه السلام ئې دا اعتراض درلود چې ولي ئې د مرگ له گواښ سره مخامخ کړل، خو له بلې خوا وايي چې دوی له مصر نه د وتلو په اړه له موسی علیه السلام سره موافق ول او د همدې لپاره د دوی مشران د فرعون لیدو ته ورغلي وو، پوښتنه دا ده چې هغه ولس به څنگه د يوه انقلابي مشر قیادت ومنې، پاڅون ته به ملا وتړي او له ده سره به يوځای هجرت ته تيار شي چې هغه ته ئې ځواب دا وي: ستا په سبب فرعون او درباريان ئې له مور ناراضه شوي، له مور ئې مخ اړولی او په مرگ مو گواښي؟! آیا دا د يوه ستر پیغمبر په نسبت لوی اتهام نه دی چې خدای ته ئې شکایت وکړ چې ولي خپل قوم له کړاوونو سره مخامخ کوي؟ آیا زه دي د همدې لپاره رالېږلی وم؟ آیا د بایبل دا ادعاء به کوم عقلمن او په دین پوه انسان ومنې چې وايي: خدای موسی ته امر وکړ چې بیا فرعون ته ورشه... هغه ورته وویل: چې بني اسرائيل زما خبره نه اوري نو فرعون به ئې څنگه واورې؟

وَلَقَدْ أَخَذْنَا آلَ فِرْعَوْنَ بِالسِّنِينَ وَنَقْصٍ مِّنَ الثَّمَرَاتِ لَعَلَّهُمْ يَذْكُرُونَ ﴿١٣٠﴾
فَإِذَا جَاءَتْهُمْ الْحَسَنَةُ قَالُوا لَنَا هَذِهِ ۖ وَإِن تُصِبْهُمْ سَيِّئَةٌ يَطَّيَّرُوا بِمُوسَىٰ وَمَنْ مَّعَهُ ۗ إِلَّا إِنَّمَا طَّيَّرُوهُمْ عِنْدَ اللَّهِ وَلَكِنَّ أَكْثَرَهُمْ لَا يَعْلَمُونَ ﴿١٣١﴾

۱۳۰- او يقيناً چې فرعونيان مو په قحطۍ او د حاصلاتو په كموالي سره ونيول تر څو پند واخلي. ۱۳۱- نو كله چې به ئې بڼېگڼه په برخه شوه وبه ئې ويل: دا زموږ لپاره ده، خو كله چې به كومه ستونزه ورورسېده، نو موسى او د ده په ملگرو به ئې بدفالي نيوله، پام چې بدفالي ئې له الله سره ده خو د دوى ډېرى نه پوهيږي.

(۱۳۰-۱۳۱)- له دې مباركو آيتونو څو خبرې معلوميږي:

- الله تعالى فرعونيان له وچ كالو، قحطيو او د حاصلاتو له كمښت سره مخامخ كړل، دا له يوې خوا د دوى د عملونو سزا وه او له بلې خوا د دوى لپاره د پند اخيستو وسيله.
- دا موږ ته ښيي چې وچ كالې، قحطۍ او د حاصلاتو كموالى د خلكو له عملونو سره ژورې اړيكي لري.
- فرعونيانو به ښې چارې، د نعمتونو وفرت او كثرت خان ته منسوبول، دا به ئې د خپلو وړتياوو، تدبير او ښه كار ښه او نتيجه گڼله او ستونزې، وچ كالې او قحطۍ به ئې موسى عليه السلام او د ده ملگرو ته منسوبول، په دې نه پوهېدل چې دوى د الله تعالى په نزد كې د همدې بدو ورځو مستحق دي.

وَقَالُوا مَهْمَا تَأْتَانَا بِهِ مِنْ ءَايَةٍ لِّتَسْحَرَنَا بِهَا فَمَا نَحْنُ لَكَ بِمُؤْمِنِينَ ﴿١٣٢﴾
فَأَرْسَلْنَا عَلَيْهِمُ الطُّوفَانَ وَالْجَرَادَ وَالْقُمَّلَ وَالضَّفَادِعَ وَالْأَلَدَّ ۖ ءَايَاتٍ مُّفَصَّلَاتٍ
فَاسْتَكْبَرُوا وَكَانُوا قَوْمًا مُّجْرِمِينَ ﴿١٣٣﴾

۱۳۲- او وئې ويل: هره ښه چې په دې موخه موږ ته راوړي چې په هغې سره كوډي راباندي وكړي، نو درباندي ايمان راوړونكي نه يو. ۱۳۳- نو طوفان، ملخان، كني، چنگبني او وينه مو د بېلابېلو ښو (په توگه) پرې راوليږل خو دوى لويي وكړه او يو مجرم قوم وو.

(۱۳۲-۱۳۳)- دلته څو اساسي ټكي په پام كې ولرئ:

- فرعونيانو موسى عليه السلام ته پرېكنده او وروستى ځواب وركړ او ورته وئې ويل:

د قرآن پلوشې الاعراف

هره نښه چې راوړي نه ئي منو، پوهیږو چې ستا ټولې معجزې له جادو او کوډو پرته بل څه نه دي، په هیڅ توګه باور نه کوو چې ته یو پیغمبر یی.

- د دغه ځواب په وجه په دوی باندي د نویو مصیبتونو یوه پر له پسې لړۍ پیل شوه.
- د قرآن د وینا له مخې په مصریانو باندي دا عذابونه او مصیبتونه نازل شوي: قحطي، د حاصلاتو کموالی، طوفان، ملخان، کنی، چنګاشي، ویني، خو قرآن وايي چې د دې مصیبتونو وجه د دوی ګناهونه وو او هدف ترې دا چې دوی پند واخلي او له خپل کفر، شرک، ظلم او فساد نه لاس په سر شي.
- د دې آیت د (مفصلات) له لفظ په څرګنده توګه معلومېږي چې دا مصیبتونه په یوه وخت او یو په بل پسې نه دي نازل شوي بلکې په بېلابېلو وختونو کې نازل شوي، یو کال قحطي راغلي، یو کال د باغونو او زمکو حاصلات کم شوي، یو کال ملخان د دوی پر فصلونو برید کړی، یو وخت طوفان پرې راغلی، بل وخت کنی او بیا چنګاشي پرې مسلطې شوې او یو وخت د دوی اوبه د سرو وینو په څېر شوې او دا د بایبل د دې ادعاء خلاف ده چې وايي دا ټول حوادث د څو اونیو په منځ کې او د موسی او هارون علیهما السلام په لاس او هغه وخت تر سره شوي چې دوی د فرعون له جادوګرانو سره مقابله کوله، د بایبل ادعاء هم د عقل او واقع خلاف ده او هم د قرآن د وینا خلاف!! د الله تعالی سنت دا دی چې له مصیبت وروسته خپلو بندګانو ته د توبې او تجدید نظر موقع ورکوي، که پند وانه خلي، بل او بل مصیبت پرې راولي، په یوه وخت د ګڼ شمېر مصیبتونو یو په بل پسې راتلو سره د توبې او تجدید نظر مجال ختمېږي.

بایبل (د هارون عصا) تر عنوان لاندي لیکي: (خدای موسی او هارون ته وویل: دا ځل به د مصر پاچا له تاسو معجزه وغواړي، نو هارون دي خپله عصا د فرعون په مخکې پر زمکه وغورځوي، عصا به مار شي... موسی او هارون بیا فرعون ته ورغلل... هارون د فرعون او درباریانو په وړاندي خپله عصا پر زمکه وغورځوله او مار ترې جوړ شو، فرعون د مصر حکیمان او جادوګران راوغوښتل، هغوی هم د خپل جادو په مرسته همدا کار وکړ، خپلي عصاګانې ئې پر زمکه وغورځولې او ماران ترې جوړ شول، خو د هارون مار د جادوګرانو ټول ماران وخورل... خو د دې معجزې له لیدو سره سره د فرعون زړه سخت پاته شو... بیا خدای موسی ته وویل: سبا هغه عصا درسره واخله چې مار ترې جوړ شوی وو، د نیل ژۍ ته ورشه، د فرعون تر راتلو انتظار وکړه، ورته ووايه: ... اوس به خدای داسې کار وکړي چې پوه شي هغه خدای دی... زه به د ده په امر د نیل اوبه په یوه ګوزار سره په وینو بدلي کړم... هارون د پاچا او درباریانو په وړاندي د نیل اوبه په خپلي عصا ووهلې او په وینو بدلي شوې، ټول ماهیان مړه شول او اوبه ګنده شوې، ... خو د فرعون زړه همغسې سخت پاته شو... له دې یوه اونۍ وروسته خدای موسی ته وویل: فرعون ته ورشه او ورته ووايه: زما قوم پرېږده چې ولاړ شي او زما عبادت وکړي، که نه نو ټول مصر به له چنګاښو درته ډک کړم، د نیل سیند به داسې له چنګاښو ډک شي چې بهر به راوځي او ستا د قصر په لوري به هجوم راوړي... ستا د خوب خونې، د اوږو نغریو او تنورونو ته به ځان ورسوي... هارون خپله عصا د نیل سیند، چینو او حوضونو ته اوږده کړه، ټول له چنګاښو ډک شول... خو مصري جادوګرانو هم په خپل جادو سره همدا کار وکړ او ډېرې زیاتې چنګاښې ئې راپیدا کړې!! فرعون له موسی وغوښتل چې خپل خدای ته دعاء وکړي چې دا بلا زموږ له سره لرې کړي، ژمنه کوم چې په هغه صورت کې به بني اسرائیل پرېږدم چې ولاړ شي او د خپل خدای لپاره قرباني وکړي... موسی دعاء وکړه... ټولې چنګاښې مړې شوې... خو بیا هم د فرعون زړه نرم نه شو... بیا خدای موسی ته وویل: هارون ته ووايه چې سبا خپله عصا پر زمکه ووهي تر څو ټول مصر له ماشو

د قرآن پلوشې الاعراف

ډك شي... همداسي ئې وکړل او ټول مصر له ماشو ډك شو او پر خلکو ئې بريد پيل کړ... د مصر جادوگرانو وغوښتل چې همدا کار وکړي خو دا ځل موفق نه شول... نو فرعون ته ئې وويل: په دې کار کي حتماً خداى لاس لري... خو بيا هم د فرعون زړه نرم نه شو... ورپسې په همدې توگه د مچانو، طاعون، دانو، ژلې، ملخ او سختي تيارې داسي يادونه کوي لکه چې ئې د مخکنيو مصيبتونو يادونه کړې، الفاظ ئې تکراري او جملې ئې سره ورته، هرځل د هارون په عصا يو له دغو مصيبتونو پر مصريانو مسلط شوى او بيا فرعون له موسى غوښتي چې دعاء وکړي... د موسى عليه السلام د دعاء په وجه مصيبت تري دفع شوى، خو فرعون په خپل قول عمل نه دئ کړى!! په پای کي ليکي چې فرعون موسى عليه السلام ته وويل: زما له مخي لري شه او بيا مه راځه که نه نو وژل کېږي، موسى ورته وويل: لکه څنگه چې تا وويل بيا به ما ونه گوري، نو خداى موسى ته وويل: داسي بلا به پر فرعون او د ده پر قوم راولم چې دى به په خپله له تاسو وغواړي چې له مصره ووځئ!! د اسرائيليانو ښځو ته ووايه چې له وتلو مخکي له خپلو مصري گاونډيو نه سره او سپين زر (په امانت) ترلاسه کړي!!! نو موسى فرعون ته وويل: خداى فرمايي: نن نيمه شپه به د مصر له منځه تېر شم، (په همدې سره به) د مصري کورنيو ټول مشران زامن ومري، د فرعون له مشره زويه چې د ده ځای ناستى دئ نيولي د هغې وينځي تر زوى پوري چې کار ئې په مېچني سره د غنمو وړه کول وي، حتى د مصر د څارويو لومړي بچيان به هم ومري!!! ... نو دغه وخت موسى له غصې سره د فرعون له قصره ووت،...

دلته د بايبل گڼ شمېر خبري د سالم عقل او صحيح الهي دين خلاف دي او قرآن ئې ردوي: بايبل داسي بنيي لکه چې موسى عليه السلام څو اونۍ سر په سر د فرعون په دربار کي تېري کړې وي او په همدې مودې کي خداى په وار وار ورته راغلى او ده ته ئې د نوې معجزې ښودلو لارښوونه کړې وي، ده هم خپلې ټولې معجزې د فرعون په حضور کي او له جادوگرانو سره په مقابله کي ښودلې دي، هر څه چې ده کړي جادوگرانو هم همغه کار کړى، دوى يوازي د ماشو په پيدا کولو نه دي توانېدلي!! دا هسي يوه بې بنسټه او په خرافاتو ولاړه خبره ده، هيڅ جادوگر، که هر څومره ماهر او چالاک وي، هيڅ شى نه شي پيدا کولى، نه مړ شى او نه ژوندى، د جادوگر کمال او هنر په دې کي وي چې د خلکو ذهن تر اغېز لاندې راولي او يو شى د خپلې اصلي بني په ځاى په بدلي بني کي وگوري، جادوگر له دې پرته نور هيڅ نه شي کولى، له الله تعالى پرته نه څوک په جادو سره څه پيدا کولى شي او نه په بل څه سره، د قرآن د وينا له مخي جادوگرانو خپل پري اچولي او په جادو سره ئې د خلکو په ذهن او سترگو داسي اغېز کړى چې دوى ته دا پري د مارانو په څېر خوځنده وبرېښي، د پرو په ماهيت کي څه تبديلي نه ده راغلي د خلکو په سترگو اغېز پرېوتى. قرآن په دې اړه فرمايي:

طه: ﴿تَسْعَىٰ أَنهَآ سَحَرَهُمْ مِنۢ إِلَهِهُمۡ يُحَيِّلُ وَعَصِيَّهُمْ حِبَاهُمْ فَإِذَا أَلْقُوا بَلَ قَالَ

(موسى عليه السلام جادوگرانو ته) وويل: نه؛ بلکي تاسو ئې وغورځوئ، نو هغه وخت د دوى د سحر په وجه د دوى پري او عصاگانې داسي ورته وبرېښې چې گواکي ځغلي.

د قرآن پلوشې الاعراف

يعني جادوگرانو په خپل جادو سره يوازي دومره څه کړي چې پر زمکي پراته پري او عصاگانې موسی علیه السلام او نورو ته داسې برېښېدلې چې گواکي خوځي او ځغلي، د دوی په جادو سره د دغو شيانو په ماهيت کي څه تبديلي نه ده راغلې، بلکي د خلکو ذهن ته داسي ورغلي چې دا پري او عصاگانې د مارانو په څېر ځغلي او په دې سره د بايبل د ټولو هغو ادعاگانو ترديد شوی چې وايي: جادوگرانو دا او هغه شيان راپيدا کړل!!

- بايبل د ټولو معجزو موخه دا ښودلې چې فرعون د بني اسرائيلو پرېښودو ته اړ کړي، نه دا چې مصريان پر خدای ايمان راوړي، له کفر او شرک لاس واخلي او د الله تعالى دين ته غاړه کېږدي!! خو که تاسو په دې اړه د قرآن وينا ته خیر شی وبه گورئ چې موسی علیه السلام فرعون او مصريانو ته جامع او بشپړ پيغام لري، د بني اسرائيلو آزادي د اساسي مسائلو په ضمن کي او د يوې ثانوي موضوع په څېر مطرح کوي.
- که معجزې يوازي فرعون ته ښودل کېدې او مقصد یې دا وو چې فرعون بني اسرائيلو ته له مصره د وتلو اجازه ورکړي، ولي یې په ټولو مصريانو دا مصيبتونه راوستل؟ ولي یې د ټولو مصريانو حتی د هغو وينځو مشران زامن هم ورته وژل چې مېچني یې چلولي!!؟

- آيا دا خبره د کوم انسان عقل منلې شي چې الله تعالى د مصريانو د زامنو د وژلو لپاره په خپله د مصر له منځه تېر شوی!! او آيا الله تعالى د چا د وژلو لپاره دې ته اړ کېږي چې زمکي ته راکوژ شي او د هغه کلي له منځه تېر شي چې د کليوالو د وژلو پرېکړه نې کړې!!؟ دا هره ورځ چې انسانان د الله تعالى په اراده پيدا کېږي او مري، داسي مري لکه چې بايبل وايي!! او تر ټولو مسخره خبره خو لا هغه ده چې بايبل تر دې وروسته کړي او ليکلي نې دي چې خدای به په مصر کي د بني اسرائيلو او مصريانو کورونه له دې نښې سره بېلوي چې د بني اسرائيلو د کورونو دروازي به د قرباني په وينو سري شوي وي او د دغو وينو په ليدو سره به د بايبل خدای له دغو کورونو تېرېږي، يوازي د مصريانو کورونو ته به ننوځي او د دوی مشران زامن به وژني!!!

- گورئ چې بايبل دلته هم خدای داسي معرفي کوي چې بني اسرائيلو ته د غدر او خيانت لارښوونه کوي، وايي چې خدای موسی علیه السلام ته ويلي وو: د اسرائيليانو ښځو ته ووايه چې له خپلو مصري گاونډيو د سرو او سپينو زرو ښه ډېري گانې (په کومه پلمه) ترلاسه کړي، چې بيا یې د وتلو په وخت کي له خانه سره يوسي!! آيا ممکنه ده چې د زمکي او اسمانونو رب به خپلو بندگانو ته داسي د غدر او خيانت درس ورکوي!!

- د دې سوري د تفسير د ليکلو په دوران کي د ۱۳۸۶ کال د حوت په مياشت (د ۲۰۰۸ کال اپريل مياشت) کي دا خبر د نړۍ د ټولو خبري رسنيو له لاري خپور شو چې د چين د يوه سيند د اوبو رنگ په ناڅاپي توگه سور شو او ځک نې وکړ، هغه ځک چې د دې سيند له اوبو نې استفاده کوله دې ته اړ شول چې ځاگاني وکني او د اوبو ستونزه حل کړي، دا د قرآن د حقايت لپاره يو بل شاهد دی، قرآن په مصر کي د داسي يوې پېښې د راتلو وينا کړې، ځينو ته به دا خبره عجيبه او ځينو ته د نه منلو وړ برېښېده، خو دا ده د چين د يوې لويې سيمي استوگن نې بله بېلگه په خپلو سترگو گوري.

وَلَمَّا وَقَعَ عَلَيْهِمُ الرِّجْزُ قَالُوا يَمْوَسَىٰ آدَعُ لَنَا رَبَّكَ بِمَا عَهِدَ عِنْدَكَ لَئِن

كَشَفْتَ عَنَّا الرِّجْزَ لَنُؤْمِنَنَّ لَكَ وَلَنُرْسِلَنَّ مَعَكَ بَنِي إِسْرَءِيلَ ﴿١٦٦﴾ فَلَمَّا

كَشَفْنَا عَنْهُمْ الرِّجْزَ إِلَىٰ أَجَلٍ هُمْ بَلَغُوهُ إِذَا هُمْ يَنْكُثُونَ ﴿١٦٧﴾ فَانْتَقَمْنَا مِنْهُمْ

فَأَغْرَقْنَاهُمْ فِي الْيَمِّ بِأَنَّهُمْ كَذَّبُوا بِآيَاتِنَا وَكَانُوا عَنْهَا غَافِلِينَ ﴿١٦٨﴾

۱۳۴- او کله چې به پر دوی کوم اضطراب (عذاب) واقع شو وبه ئې ویل: ای موسی! خپل رب ته زموږ لپاره په هغه څه سره دعاء وکړه چې ته ئې پرې مختص کړی یی، که دي له موږ دا اضطراب لري کړ ایمان درباندي راوړو او بني اسرائيل درسره لېږو. ۱۳۵- خو کله چې مو لدوی دا اضطراب تر هغه نېټې لري کړی چې ورسېدونکي ول، ناڅاپه ئې د خپلې ژمنې په ماتولو لاس پوري کړی. ۱۳۶- نو انتقام مو ترې واخیست او په سیند کې مو غرق کړل، د دې لپاره چې زما آیتونه ئې تکذیبول او ترې غافل ول.

(۱۳۴-۱۳۶)- دلته د فرعونیانو هغه حالت انځور شوی چې د مصیبتونو په مهال به ئې غوره کړ، کله چې به د دوی وضع سخته خرابه شوه، اضطراب به خپل تور وزر پرې وغواړو، نو موسی علیه السلام ته به ئې ویل: که دا مصیبت پای ته ورسوي نو ایمان درباندي راوړو او بني اسرائيل درسره لېږو، خو چې د موسی علیه السلام د دعاء په وجه به دا اضطراب تر یوې ټاکلې مودې وځنډېدو نو خپلې ژمنې به ئې ماتې کړې. نو ځکه الله تعالی انتقام ترې واخیست او په سیند کې ئې غرق کړل، د دې لپاره چې الهي آیتونه ئې تکذیبول او ترې غافله ول.

وَأَوْرَثْنَا الْقَوْمَ الَّذِينَ كَانُوا يُسْتَضْعَفُونَ مَشْرِقَ الْأَرْضِ وَمَغْرِبَهَا الَّتِي بَرَكْنَا فِيهَا وَتَمَّتْ كَلِمَتُ رَبِّكَ الْحُسْنَىٰ عَلَىٰ بَنِي إِسْرَءِيلَ بِمَا صَبَرُوا وَدَمَرْنَا مَا كَانُوا يَصْنَعُونَ فِرْعَوْنُ وَقَوْمُهُ وَمَا كَانُوا يَعْرِشُونَ ﴿١٣٧﴾

۱۳۷- او هغو خلکو ته مو چې په بي وزلي کې ئې د ساتلو هڅه کېده، د هغې زمکې ختيځې او لوېديځې برخې په ميراث ورکړې چې برکت مو په کې اچولی وو او ستا د رب نېکه وينا د بني اسرائيلو په اړه له دې امله بشپړه شوه چې صبر ئې وکړ او هغه څه مو هم ويجاړ کړل چې فرعون او د ده قوم جوړول او هغه څه هم چې دوی لوړول.

(۱۳۷)- دلته څو اساسي خبرې غور او دقت غواړي:

- آیا دا بابړکته زمکه په خپله د مصر زمکه وه، که د مصر تر ولکې لاندې کومه بله زمکه او که شام او فلسطين چې په قرآن کې څو ځايه په همدې نامه ياده شوې؟ ځينې مفسرين په دې عقیده دي چې د فرعون له مرگه وروسته مصر د بني اسرائيلو په لاس کې پرېوتی، دوی د قرآن په ځينو آیتونو د خپلې رايې په تاييد کې استناد کوي، ځينې نور تاريخي رواياتو ته په پام سره وايي چې بني اسرائيل مصر ته بېرته نه دي گرځېدلي بلکې خپل سفر ته ئې د فلسطين په لوري دوام ورکړی او زياته موده د سينا په بېديا کې لالهانده پاته شوي، که څه هم تاريخي روايات، مخصوصاً په بايبل متکي روايات قطعاً د اعتبار وړ نه دي، خو په قرآن کې داسې صريح اشاره نه مومو چې مصر ته د بني اسرائيلو د بېرته ستنېدو خبره ترې ثابته شي، داسې معلومېږي چې د فرعون سلطه د سيند ختيځې غاړې ته هم غزېدلې وه، دلته ځينې شېرازه سيمي بني اسرائيلو ته په لاس

د قرآن پلوشې الاعراف

ورغلي، وروستنی آیت هم دی ته اشاره کوي چې دوی له سیند نه له تېرېدو وروسته مخامخ صحرا ته نه دي کوز شوي بلکې مېشتو سیمو ته داخل شوي، خو دا چې ولي دلته نه دي تم شوي، ولي ترې وتلي او کله، په دې اړه څه ویل گران دي.

- دا آیت ښيي چې بني اسرائيلو په لومړي سر کې د موسی علیه السلام صادقانه ملگرتيا کړې، د الله په لار کې یې ستونزي گاللې او صبر نه کړی او د دغه اخلاص او صبر په وجه الله تعالی خپل تاييد او نصرت د دوی په حال شامل کړی.

- آیا د فرعونيانو د جوړ کړی شوو او لوړ کړی شوو مراد د دوي وسلې، جنګي گاډۍ او قصرونه دي؟ جنګي وسائل خو نه یقیناً په سیند کې غرق او ټول ويجاړ شول خو قصرونه نه څنگه ويجاړ شول؟ دا ښيي چې د فرعون له مرګه وروسته په مصر کې ګډوډي، وړانې او بی امني رامنځته شوې، نظام په بشپړه توګه له منځه تللی، ډېر دولتي تاسیسات ويجاړ شوي، طبیعي ده چې کله د مصر د مجهز فوځ تر ټولو منظم ځواک او فرعون ته وفادار قطعات له منځه تللي، نو له سختو مخالفتونو سره مخامخ دیکتاتوري او استبدادي نظام نشو کولی داسې صدمه په آسانی وزغمي، دا آیت د هغو کسانو رایه تردیدوي چې گمان کوي یوازي د سیند په غاړه د مصري فوځ ځینې قطعات غرق شوي او نوره هیڅ تبدیلی نه ده راغلې.

وَجَلَّوْنَا بَنِي إِسْرَءِيلَ الْبَحْرَ فَأَتَوْا عَلَى قَوْمٍ يَعْكُفُونَ عَلَى أَصْنَامٍ لَهُمْ قَالُوا
يَمُوسَى اجْعَلْ لَنَا إِلَهًا كَمَا لَهُمْ آلِهَةٌ قَالَ إِنَّكُمْ قَوْمٌ تَجْهَلُونَ ﴿١٣٨﴾ إِنَّ هَؤُلَاءِ
مُتَّبِعُونَ مَا هُم بِفِيهِ وَيَسْطُلُونَ مَا كَانُوا يَعْمَلُونَ ﴿١٣٩﴾ قَالَ أَغَيْرَ اللَّهِ أَبْغِيكُمْ إِلَهًا
وَهُوَ فَضَّلَكُمْ عَلَى الْعَالَمِينَ ﴿١٤٠﴾ وَإِذْ أَخْبَيْنَاكُمْ مِنْ آلِ فِرْعَوْنَ
يَسُومُونَكُمْ سُوءَ الْعَذَابِ يُقْتُلُونَ أَبْنَاءَكُمْ وَيَسْتَحْيُونَ نِسَاءَكُمْ وَفِي
ذَلِكَ بَلَاءٌ مِّن رَّبِّكُمْ عَظِيمٌ ﴿١٤١﴾

۱۳۸- او بني اسرائيل مو له بحره تېر کړل، نو په داسې قوم راغلل چې د خپلو بتانو په وړاندې یې اعتکاف کولو، ونې ویل: ای موسی! موږ ته د دوی د معبودانو په څېر یو معبود وټاکه، ونې ویل: په رښتیا تاسو یو جاهل قوم یئ. ۱۳۹- یقیناً دا خلک چې په کوم مذهب دي، هغه ويجاړ او خراب دی او څه چې دوی کوي باطل دي. ۱۴۰- آیا له الله پرته بل معبود درته ولټوم حال دا چې هغه تاسو ته پر ټولو خلکو فضیلت درکړ. ۱۴۱- او هغه وخت درپه یاد کړئ چې له فرعونیانو مو وژغورلی، چې بد بد عذابونه یې درکول، ستاسو زامن یې وژل او ستاسو ښځې یې ژوندی پرېښودې او په دې کې ستاسو د رب له لوري ستر آزمېښت وو.

د قرآن پلوشې الاعراف

(۱۳۸-۱۴۱) - له دې وروسته د موسی علیه السلام د اوږدې مبارزې بل پړاو پیلېږي، د داخلي مبارزې پړاو، د خپلو پلویانو په لیکو کې له انحرافاتو سره مبارزه، لومړی انحراف شرک دی، لکه چې توحید د ټولو ښېګڼو بنسټ دی همداراز شرک د ټولو انحرافاتو او مفسدو بنسټ دی، هره ګناه له دغه ګنده پنده خړوبه کېږي. موسی علیه السلام په مصر کې د دې فرصت نه و ترلاسه کړی چې خپل قوم په فکري لحاظ ښه وروزي، ټول کالونه یې له فرعوني نظام سره په کلکي او دوامداري مبارزې کې تېر کړل، د همدې لپاره ګورو چې بني اسرائيل د یوه بت پالونکي قوم له لیدو سره سم له موسی علیه السلام نه د بت په څېره کې د یوه مجسم معبود مطالبه وکړه، د دې جاهلانه غوښتنې په ځواب کې موسی علیه السلام وفرمایل:

- تاسو یو ناپوه قوم یئ، داسې غوښتنه یوازې جاهلان کوي.
- د دغو خلکو مذهب خوشی او ویجاړ مذهب دی او عبادت یې باطل.
- آیا له الله تعالی پرته بل معبود درته ولټوم، حال دا چې هغه تاسو ته پر ټولو خلکو فضیلت درکړ.
- د الله تعالی هغه پېرزوینه درپه یاد کړئ چې له فرعونیانو ښه وژغورلئ، چې بد بد عذابونه یې درکول، ستاسو زامن یې وژل او ستاسو ښځې یې ژوندی پرېښودې.
- هغه بدې ورځې هم د آزمېښت لپاره وې او دا ژغورنه هم ستاسو د رب له لوري ستر آزمېښت وو، چې وګوري تاسو څه کوئ، د الله تعالی پېرزوینې په پام کې ساتئ که د عصیان او بغاوت لار غوره کوئ.

وَوَاعَدْنَا مُوسَى ثَلَاثِينَ لَيْلَةً وَأَتَمَمْنَاهَا بِعَشْرِ فِتْنٍ مِّقَلْتُ رَبِّهِ أَرْبَعِينَ لَيْلَةً
وَقَالَ مُوسَى لِأَخِيهِ هَارُونَ أَخْلِفْنِي فِي قَوْمِي وَأَصْلَحْ وَلَا تَتَّبِعْ سَبِيلَ
الْمُفْسِدِينَ ﴿١٤٢﴾

۱۴۲- او له موسی سره مو د دېرشو شپو ژمنه کړې وه او بیا مو په لسو نورو بشپړې کړې، چې په دې سره یې د رب وعده بشپړې څلوېښت شپې شوې، او موسی خپل ورور هارون ته وویل: په قوم کې مې نیابت وکړه، د اصلاح په کار بوخت اوسه او د مفسدینو په لار مه ځه.

(۱۴۲) - الله تعالی موسی علیه السلام وروغوښت چې د بني اسرائيلو د ژوند د چارو تنظیمولو لپاره ضروري لارښوونې او احکام ورکړي، د دېرشو شپو لپاره غوښتل شوی وو، خو دا موده لس ورځې نوره هم اوږده شوه، موسی علیه السلام د تلو په مهال هارون علیه السلام خپل نائب وټاکو، هغه ته یې سپارښتنه وکړه چې د اصلاح په کار بوخت وي او د مفسدینو په لار ولاړ نشي.

د قرآن داسې لارښوونو ته په پام سره به رسول الله غزواتو ته تلو په مهال په مدینه کې خپل نائب ټاکلو، د تبوک جنگ ته د تلو په ورځ یې غوښتل علی علیه السلام د نائب په توګه وټاکي، په هغه باندې دا خبره ګرانه تمامه شوه، نه یې غوښتل له یوه ستر جهاد محروم پاته شي، رسول الله ته یې عرض وکړ چې آیا ما له ماشومانو او

د قرآن پلوشې الاعراف

بڼخو سره پریږدي؟! پیغمبر علیه السلام ورته وویل: آیا نه غواړي زما لپاره داسې شي لکه هارون د موسی علیه السلام لپاره، مگر دا چې له ما نه وروسته پیغمبر نشته.

آن رسول الله خرج إلى تبوك واستخلف عليا فقال أتخلفني في الصبيان والنساء؟ عن مصعب ابن سعد عن أبيه قال ألا ترضى أن تكون مني بمنزلة هارون من موسى؟ إلا أنه ليس نبي بعدي* رواه البخاري

متأسفانه ځينو شيعه وو په دغه حديث استناد کړی او ادعاء ئي کړي چې په دې سره علي جله د پیغمبر علیه السلام ځای ناسی ټاکل شوی او خلافت د ده مسلم حق وو!! د همدې لپاره د دوی ځينو ټول صحابه په دې دليل تکفير کړل چې تر علي جله ئي نورو ته ترجيح ورکړه، ځينو حتی علي جله له اسلام په مخالفت متهم کړ او دا اعتراض ئي پرې وکړ چې ولي ئي پر خپل حق ټينگار ونه کړ، له نورو سره ئي بيعت وکړ!! دا ادعاء ئي د علي جله له شهادت نږدې څلور سوه کاله وروسته وکړه. دغو جنابانو ته وايو:

- څوک چې د صحابه وو اجماع نه مني هغه بايد دغه قرآن هم ونه مني چې نن زموږ په لاس کي دی، موږ خو په دې دليل دي قرآن ته د همغه قرآن په سترگه گورو چې پر رسول الله نازل شوی چې صحابه وو پرې اتفاق کړی!!
- صحابه هغه خلک دي چې د پیغمبر علیه السلام په لاس روزل شوي، تر هر چا زيات او ښه په قرآن پوهېدل، نه څوک د قرآن په پوهي کي هغوی ته رسېدی شي او نه په اخلاص کي، دا دوی ول چې اسلام ئي د نړۍ گوټ گوټ ته ورساوه، موږ ته دا دين صحابه وو رارسولی، هغوی تر هر چا ښه پوهېدل چې د خلافت لپاره تر ټولو وړ او مناسب شخصيت څوک دی، موږ د دوی پرېکړه د ابوبکر، عمر، عثمان او علي وسلم په اړه عادلانه، اصوب او احسن گڼو. ډېر ناپوه او په غرض او مرض مبتلا انسان به په دې اړه د دوی پرېکړه د اسلام او عدالت خلاف گڼي.
- پیغمبر علیه السلام نور صحابه او تر علي عليه مخکي او وروسته او څو ځلي د موقت نائب په توگه گمارلي، ولي هغوی ته د ځای ناستي په سترگه نه گوري؟!

وَلَمَّا جَاءَ مُوسَى لِمِيقَاتِنَا وَكَلَّمَهُ رَبُّهُ قَالَ رَبِّ أَرِنِي إِلَيْكَ ۚ قَالَ لَنْ تَرَنِي وَلَٰكِنْ أَنظُرْ إِلَى الْجَبَلِ فَإِنِ اسْتَقَرَّ مَكَانَهُ فَسَوْفَ تَرَنِي ۚ فَلَمَّا تَجَلَّى رَبُّهُ لِلْجَبَلِ جَعَلَهُ دَكًّا وَخَرَّ مُوسَى صَعِقًا ۚ فَلَمَّا أَفَاقَ قَالَ سُبْحَنَكَ تُبْتُ إِلَيْكَ وَأَنَا أَوَّلُ الْمُؤْمِنِينَ ﴿١٤٣﴾

۱۴۳- او کله چې موسی زموږ ميقات ته راغی او رب ئي ورسره خبري وکړې، وني ويل: اي زما ربه! ما ته (خان) راوېښه چې درته وگورم، وني فرمايل: هيڅکله مي ليدی نه شي، خو دي غره ته وگوره، که په خپل ځای ثابت پاته شو، نو ته به مي هم حتماً

د قرآن پلوشې الاعراف

وگورې، خو کله چې د ده رب د غره په لوري تجلي وکړه، ټوټې ټوټې شو او موسی بې سده پرېووت، کله چې راپه سد شو وئې ویل: پاکي تا ته ده، تا ته مي توبه ده او زه لومړنی مؤمن او باورکوونکی یم (د دې خبرې چې هېڅوک الله تعالی په خپلو سترگو نه شي لیدی).

(۱۴۳) - دلته څو ډېرې اساسي او مهمې خبرې زموږ توجه جلبوي:

- الله تعالی له موسی علیه السلام سره تکلم او خبرې کړې، موږ د دې خبرو په کیفیت او څرنگوالي نه پوهیږو، دومره ویلی شو چې موسی علیه السلام دا خبرې اورېدلې دي او پرې پوه شوی.

- خبرې په داسې حالت کې شوي چې موسی علیه السلام خپل رب نه لیدو، د لیدو تمنا ئې کړې او الله تعالی ورته فرمایلي چې زما د لیدو توان او استعداد نه لري، ستا په څېر یو انسان خو پرېږده ستر غر هم د الله تعالی د تجلي په وړاندې مقاومت نشي کولی، که دا غر زما د تجلي په وړاندې تم شو نو ته مي هم لیدی شي.

- کله چې الله تعالی د غره په لوري تجلي کړې غر ټوټې ټوټې شوی او موسی علیه السلام بې سده شوی.

- کله چې راپه سد شو وئې ویل: پاکي تا لره ده، تا ته مي توبه ده او زه لومړنی مؤمن او باورکوونکی یم، یعنی زما نه غلطې وشوه، ته تر دې ډېر لوړ یې چې انسان دي په خپلو کمزورو سترگو ولیدی شي، تا ته مي توبه ده، زه لومړنی کس یم چې دې نتیجې ته رسېدلی چې هېڅوک الله تعالی په خپلو سترگو نه شي لیدی.

د قرآن دا وینا او هغه هم د موسی علیه السلام د قصې په ترڅ کې د یهودانو او د بایبل د هغو پلویانو په خوله سخت سوک دی چې د بایبل دا غلطه خبره مني چې د دوی گڼ شمېر انبیاءو الله تعالی په خپلو سترگو لیدلی او ډوډۍ ئې ورسره خوړلي!!

دا آیت د ټولو هغو ټگمارانو ادعاء هم ردوي چې د (شهود) او (حضور) په نامه د الله تعالی د لیدو خبره کوي. که د موسی علیه السلام په څېر اولوالعزمه پیغمبر نشي کولی الله تعالی وگوري بل څوک به ئې څنگه ولیدی شي، بخاري روایت کوي چې عائشي صلی د محمد علیه السلام په اړه وویل:

مَنْ حَدَّثَكَ أَنَّ مُحَمَّدًا رَأَى رَبَّهُ فَقَدْ كَذَبَ وَهُوَ يَقُولُ (لَا تُدْرِكُهُ الْأَبْصَارُ) (وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَاءِ حِجَابٍ أَوْ يُرْسِلَ رَسُولًا فَيُوحِيَ بَأْذَنِهِ مَا يَشَاءُ) وَمَنْ حَدَّثَكَ أَنَّهُ يَعْلَمُ الْغَيْبَ فَقَدْ كَذَبَ وَهُوَ يَقُولُ لَا يَعْلَمُ الْغَيْبَ إِلَّا اللَّهُ *

که چا درته وویل چې محمد خپل رب لیدلی دی نو پوه شه چې دا شخص دروغ وايي، ځکه الله تعالی فرمایي: (سترگی ئې نشي لیدلی)، (او هېڅ انسان لره نه ښايي چې الله ورسره تکلم وکړي مگر په وحی سره، یا د حجاب له شا نه او یا کومه فرشته ولیږي نو هغه د الله په حکم هغه څه ورته وحی کړي چې غوښتي ئې وي) او که چا درته وویل چې هغه علم غیب لري، نو دا هم دروغ وايي ځکه الله تعالی فرمایي: له الله پرته هېڅوک علم غیب نه لري.

موسی علیه السلام لومړی او وروستی شخص دی چې الله تعالی ورسره تکلم کړی او دا

د قرآن پلوشې الاعراف

ئې په خپلو سترگو ليدلي چي نه غر او نه انسان د الله تعالى د تجلي په وړاندي مقاومت کولی شي.

قَالَ يَمُوسَىٰ إِنِّي اصْطَفَيْتُكَ عَلَى النَّاسِ بِرِسَالَتِي وَبِكَلَمِي فَخُذْ مَا آتَيْتُكَ
وَكُن مِّنَ الشَّاكِرِينَ ﴿١٤٤﴾ وَكَتَبْنَا لَهُ فِي الْأَلْوَابِ مِن كُلِّ شَيْءٍ مَّوْعِظَةً
وَتَفْصِيلًا لِّكُلِّ شَيْءٍ فَخُذْهَا بِقُوَّةٍ وَأْمُرْ قَوْمَكَ يَأْخُذُوا بِأَحْسَنِهَا سَأُرِيكُمْ دَارَ
الْفَاسِقِينَ ﴿١٤٥﴾

۱۴۴- وئې فرمايل: اي موسى! ما په خپلو رسالتونو او په خپل کلام سره تا ته پر خلکو غوره والی درکړ، نو څه چي مي درکړل وائي خله او له شکرکوونکو اوسه. ۱۴۵- او ده ته مو په (دبرينو) تختو کي د هر څه (په اړه) موعظه او د هر څه (په اړه) تفصيلي ليکنه ورکړه، نو په قوت سره ئې واخله او خپل قوم ته سپارښتنه وکړه چي په غوره توگه ئې ترلاسه کړي، ژر به د فاسقانو ټاټوبي دروښيم.

(۱۴۴-۱۴۵)- دلته څو خبري په پام کي ولرئ:

- الله تعالى خپل پيغمبر موسى عليه السلام هغو سترو سترو پېرزوينو ته متوجه کوي چي د ده په برخه شوي وي: رسالت ئې ورپه برخه کړی وو او د ټولو انسانانو له منځه ئې يوازي له ده سره په استثنائي او ځانگړي توگه تکلم کړی وو او ده ته ئې په لوحو کي ليکلي هدايات ورکړي وو.
 - دا لوحې څو وي؟ په دې کي ټول تورات ليکل شوي وو که ځيني اساسي احکام ئې؟ په دې اړه په قرآن او د رسول الله په احاديثو کي واضح ځواب نشو موندلی، د مفسرينو گڼ اقوال نقل شوي، بايبل ئې دوه ډبريني لوحې گڼي، چي لس احکام په کي ليکل شوي وو، يهودان او مسيحيان د بايبل لومړی برخي (عهد قديم) ته د تورات په سترگه گوري، خو څوک چي بايبل په دقت سره مطالعه کړي پوهيږي چي دا نه يوازي په موسى عليه السلام باندې نازل شوي تورات نه دي، بلکي له خرافاتو او تناقضاتو ډک کتاب دي.
- بايبل د دغو لوحو په اړه ليکي: خدای موسى ته امر وکړ چي ... د عهد صندوق به د سړو له لرگي جوړوي، اوږدوالی به ئې ۱۲۵ سانتي متره، سور او لوړوالی ئې ۷۵ سانتي متره، منځ او بهر ئې په خالصو سړو وپوښه او په ژي ئې د سړو زرو گاره تېره کړه، د دې صندوق لپاره د سړو زرو څلور حلقې جوړي کړه، د صندوق څلور لاندنيو کونجونو سره ئې وښلوله، ... د صندوق د وړلو لپاره د سړو د لرگي دوه دستکي په سړو زرو وپوښه او په حلقو کي ئې نښاسه، کله چي د صندوق جوړول بشپړ شي هغه دوه لوحې به درکړم چي قوانين او لارښوونې مي په کي ليکلي دي تر څو ئې په دې صندوق کي کېږدي. د صندوق سرپوښ به له خالص سړو زرو جوړوي، اوږدوالی ئې ۱۲۵ او سور ئې ۷۵ سانتي، دا سرپوښ د (رحمت تخت) دي،

د قرآن پلوشې الاعراف

ستاسو د گناهونو د كفاري لپاره!! د رحمت د تخت پر سر د فرشتې د شكل دوه مجسمې له سرو زرو نصب كړه، دا مجسمې داسې جوړې كړه چې د رحمت له تخت سره جوختې او نښتې وي، دواړه يوې بلي ته مخامخ او سترگې ئې د تخت په لوري او وزرونه ئې په تخت خواره وي، د رحمت تخت پر صندوق نصب كړه، بيا به زه هملته ملاقات درسره كوم او د دغو دواړو فرشتو له منځه به خبرې درسره وكړم او بني اسرائيلو ته به اړيني لارښوونې وكړم!!

د دې خبرو په اړه د بايبل منونكو ته وايو:

- آيا ستاسو عقل دا خبره مني چې الله تعالى به موسى عليه السلام په داسې بېهوده كارونو گمارلى وي او د معبد په جوړولو كې د سرو او سپينو زرو او قيمتي ډبرو د كارولو امر به ئې كړى وي!! آيا د خداى له يوه مسكين او فقير بنده سره چې له لوږې او بيمارۍ مري، مرسته به غوره وي كه د معبد د تزئين او ښكلا لپاره بې درېغه مصرف!! كه دا تاسو ته پرېښودى شي نو ستاسو پرېكړه به څه وي، كوم ته به ترجيح وركوئ!!
- آيا الله تعالى د تورات لوحې د دې لپاره لېږلي وي چې د سرو زرو په صندوق كې كېښودى شي كه د دې لپاره چې د خلكو د ژوند لارښود وي او عمل پرې وشي؟ څنگه ممكنه ده چې موسى عليه السلام به تورات د سرو زرو په صندوق كې ږدي!! قرآن خو موږ ته تورات د هغه كتاب په توگه معرفي كوي چې نسخې ترې جوړې شوې او په ولس كې خورې شوې (والطور وكتاب مسطور في رق منشور)، موسى عليه السلام خو د تورات له راوړلو سره سم له بني اسرائيلو په دې كتاب د عمل كولو ژمنه اخيستې وه، قرآن خو موږ ته وايي چې موسى عليه السلام دا لوحې هغه وخت لري وغورځولي چې ونې ليدل د ده قوم د سامري په لاس دوكه شوى او د خداى په ځاى ئې د سخوندر د مجسمې عبادت پيل كړى، تورات هم همدغه خبره كوي، له دې خو معلوميږي چې د موسى عليه السلام له نظره دا لوحې نه بلکې په دې لوحو كې ليكل شوي احكام مهم ول!! د ټولو جاهلو قومونو تاريخ په دې شهادت وركوي چې دوى له خپلو سپېڅلو كتابونو سره همدا معامله كړې ده، هغه كتاب چې په لومړي سر كې د دوى د نېكو او صالحو پلرونو لپاره لارښود كتاب وو، خو ورو ورو ترې لرې شوي، د كتاب لارښوونې ئې هېرې كړې، په جامو كې ئې نغښتې، په لوړ طاق كې ئې اېښې او د تېرك وسيله ئې ترې جوړه كړې، هندوانو او سيكانو له خپلو هغو مذهبي كتابونو سره چې سپېڅلي ئې گټې همداسې وكړل، په درمسال كې ئې كېښود، په گڼ شمېر جامو كې ئې پټ كړ، خوا ته ئې عطر شيندي، خوشبويه لرگي دودوي، بوزى ورته وهي، د بركت ترلاسه كولو لپاره ئې تر خوا تېرېږي او تعظيم ئې كوي!! مسلمانانو د جهل او انحطاط په دوران كې له قرآن سره همدا معامله وكړه، هغه كتاب چې د يوه ستر سياسي، اجتماعي او اقتصادي انقلاب لارښود وو، د ژوند د هرې پېښې په اړه به مسلمانانو هغه ته رجوع كوله، د خپلې هرې پوښتنې ځواب به ئې له قرآنه غوښت، هره شخړه به ئې په قرآن حلوله، د هرې قضېيې په اړه به ئې د قرآن لارښوونه او پرېكړه وروستۍ پرېكړه گڼله، هغه كتاب چې په نړۍ كې ئې ستره او ژوره تبديلي راوسته، له خورو ورو قومونو ئې يو ستر او سرلورى متحد امت جوړ كړ، د ظالماتو په ضد ئې مظلومان پاڅون ته وهڅول، اقتدار ئې له ظالماتو واخيست او مظلوماتو ته ئې وسپارو، دوه سترې امپراطورۍ ئې په زوال محكومې كړې، خو آيا پوهيږئ چې څو پېړۍ وروسته، تش په نامه مسلمانانو له دغه لارښود او انقلابي كتاب سره څه وكړل!! هغه ئې هېر كړ، يوازي د تېرك وسيله ئې ترې جوړه كړه، په جامو كې ئې ونغاښتو، د تعظيم او احترام په نامه ئې د خپلې خونې په داسې طاق كې كېښود چې تر ټولو لوړ وي او د هېچا لاس نه وررسي، هغه وخت به ئې له لوړ خايه راكوزاوو چې غوښتل ئې د لوړې لپاره لاس پرې كېږدي!!

بايبل بل ځاى ليكي: كله چې موسى د سينا په غره كې وو خداى ورته هغه لوحې وركړې چې په خپلو گوتو ئې لس احكام په كې ليكلي وو!! خو د سينا په غره كې ئې ځنډ وكړ... خلك هارون ته راغلل چې پاڅه او موږ ته خداى جوړ كړه چې زموږ لارښوونه وكړي... هارون ورته وويل: د سرو زرو هغه گانې ما ته راوړئ چې ستاسو د مېرمنو، لوڼو او زامنو په غوږونو كې دي، خلكو دا كار وكړ... هارون ټولې ويلي كړې، په يوه قالب كې ئې واچولې او سخوندر ئې ترې جوړ كړ، كله چې خلكو سخوندر وليد چيغې ئې كړې: اې بني اسرائيلو! دا

د قرآن پلوشې الاعراف

ستاسو هغه خدای دئ چې له مصره ئې راوایستئ!! هارون د دې صحنې په لیدو سره د سخوندر مخي ته د قربانی خای هم جوړ کړ او وئې ویل: سبا د خدای لپاره جشن نیسو!! سبا خلک سهار وختي پاڅېدل، د سخوندر په وړاندي ئې د سوزولو او سلامتی قرباني وړانده کړه، کنبېستل... بڼه ډېر خوراک څښاک او د بې حیايی کارونه ئې وکړل... خدای موسی ته وویل: په تلوار لاندې ولاړ شه چې ستا قوم فاسد شوی... پرېږده چې د خپلي غصې اور پرې بل کړم... او ټول ووژنم... خو موسی وویل: خدایه! ولي پر خپل قوم دومره غصه یې؟ سوال کوم چې خپله غصه پرېږده او د خپل قوم له مجازاته تېر شه!! ... خپله هغه لوړه درېه یاد کړه چې ابراهیم او اسحاق ته دي ویلي وو: په خپل ذات لوړه کوم چې ستاسو اولاد به د آسمان د ستورو په څېر بې شمېره کړم!! ... نو له دې کبله خدای له خپل تصمیم نه تېر شو!! ... نو موسی له غره راکوز شو... او هغه دوه ډبریني لوحې ئې په لاس کې وې چې په دواړو خواوو ئې (خدای په خپل لاس) لس احکام لیکلي وو... کله چې پښتغالي ته رانږدې شو، شور او ځوړ ئې تر غوړ شو... سترگې ئې پر طلايي سخوندر ولگېدې چې خلک ئې مخي ته په نڅا او خندا بوخت دي... داسې غصه شو چې لوحې ئې تر غره!! لاندې وغورځولې او ټوټې ټوټې شوې... بیا ئې طلايي سخوندر په اور کې ویلي کړ، وئې ټکاوه او د هغه دورې ئې پر اوبو وشیندلې او دا اوبه ئې پر بني اسرائيلو وڅښلې!! ... هارون ته ئې وویل: ولي دي له قوم سره دا جفا وکړه؟.. د پښتغالي په دروازه کې ودرېدو او غږ ئې کړ: څوک چې د خدای پلوي وي زما خوا ته دي راشي... د لاوي ټول تېر د ده خوا ته راغونډ شو... ورته وئې ویل: خدای امر کوي چې توري ترملا وتړئ، د پښتغالي له یوه سره تر بل سره ولاړ شئ، خپل ورور، دوست او گاونډی ووژنئ... لاویانو اطاعت وکړ او په دې ورځ درې زره اسرائیلیان ووژل شول... موسی لاویانو ته وویل: تاسو ثابتې کړه چې د خدای د خدمت وړ یاست... نو خدای به تاسو ته برکت درکړي!!... موسی خدای ته وویل: دې قوم لویه گناه کړې، خو ته ئې وبخښه او یا خو زما نوم له خپل کتابه محو کړه!! خدای ورته وویل: ستا نوم به ولي محو کوم... چا چې گناه کړې هغه ته سزا ورکوم... خدای د هغه بت د لمانځني له امله پرېني اسرائيلو لویه بلا نازلې کړه چې هارون جوړ کړی وو!! بیا خدای موسی ته وفرمایل: دا قوم هغې سیمې ته بوځه چې شات او شیدې په کې بهېږي!! خو زه به په دې سفر کې ستاسو په منځ کې نه وم، ځکه چې سرکش یئ... ممکن په لاري کې مو هلاک کړم!! که یوه شېبه ستاسو په منځ کې پاته شم نو تاسو حتماً ووژنم... تر څو چې ستاسو په اړه وروستی پرېکړه کوم هر ډول گاني او جواهرات له ځانه لرې کړئ... (

که څه هم د دې وینا جمله جمله غلطه ده او هر عاقل انسان ئې په غلطۍ پوهېږي، خو د بایبل د هغو منونکو لپاره چې دا کتاب ئې له غور نه پرته منلی او هره وینا ئې ورته مقدسه برېښي، څو وضاحتونه ضروري گڼو:

- آیا الله تعالی زموږ په څېر دئ چې د څه لیکلو لپاره باید قلم په لاس کې واخلي او په خپلو گوتو څه ولیکي؟! د الله تعالی په اړه داسې وینا خو یوازې هغه څوک کولی شي چې نه ئې پېژني او په یوه کمزوري او محتاج انسان ئې قیاسوي، راشئ د بایبل دا ضعیفه وینا د قرآن له جامع او کاملې وینا سره مقایسه کړئ چې فرمایي:

د قرآن پلوشې الاعراف

﴿فَيَكُونُ كُنْ لَهُ يَقُولَ أَنْ شَيْئًا أَرَادَ إِذَا أَمَرَهُ إِنَّمَا﴾

یس: ۸۲

یقیناً چې د ده کار له دې پرته بل څه نه دی چې کله د کوم څه اراده وکړي نو ورته وایي: وشه، نو هغه (له خنډه پرته ترسره) کېږي!!

• که په رښتیا دا د سرو زرو سخوندر ډوله بت او د هغه مخي ته د قرباني خای هارون جوړ کړی وی، نو تر ټولو سخته سزا خو باید ده ته ورکړی شوی وی!! دا څنگه موسی علیه السلام د نورو د وژلو امر کوي، هغه هم له پوښتني او گوږېني پرته او د پنډغالي له یوه سره تر بله سره د ټولو د وژلو امر، او هارون علیه السلام ته نه یوازې کومه سزا نه ورکوي بلکې دی او زامن یې د معبد د ساتونکو او پالونکو په توګه پریږدي او پرېمانه امتیازات ورته مني!!!

• آیا ستاسو عقل او ایمان دا مني چې الله تعالی به داسې پرېکړه کړي وي چې یوه ډله به توري له تېکو راباسي او د پنډغالي له یوه پلوه به تر بله پلوه پوري درومي او چې څوک مخي ته ورځي، که نې ورور وي، که دوست، که ګاونډی، نو وژني به نې!! پرته له دې چې وګوري د سخوندر عبادت نې کړی وو که نه، د وژلو وړ دی که نه؟ د عقل، عدل او دین تقاضا خو دا ده چې یوازې مجرم ته سزا ورکړی شي او یوازې بت لمانځونکي مجازات شي!! که دا د پټو سترګو وژنه وی نو ولې به له شپږو لکو نه یوازې درې زره وژل کېدل؟! په کار خو دا وه چې په داسې عام قتل کې د وژل شوو شمېر ډېر زیات وی، که د بایبل دا خبره رښتیا وي چې درې زره وژل شوي نو بیا خو د دې معنی دا ده چې یوازې مجرمان وژل شوي. متأسفانه زموږ ځیني مفسرین هم د دغو اسرائیلي روایاتو تر اغېز لاندې تللي او د بایبل دا غلطه او بې بنسټه وینا یې د قرآن د دې مبارک آیت په تفسیر کې رااخیستې.

• هر عقلمن انسان په دې پوهیږي چې د معبد د سینگارولو لپاره سره او سپین زر کارول او مجاور ته نې د نفیس ټوکر جامې جوړول او قیمتي ډبرې نې په سینه بند او ملابند کې کارول یوازې د ټیګمارو مذهبي مشرانو کار کېدی شي، په اسلام کې نه خاصه مذهبي طبقه شته، نه نې خاص امتیازات، نه نې خاصه تبعیضي او امتیازي جامه، نه نې په قربانیو او صدقاتو کې خاصه برخه، اسلام موږ ته وایي ټوله زمکه مسجد دی، په هر خای کې د الله تعالی عبادت کولی شئ، امام په خپله غوره کړئ، هغه امام مه نیسئ چې پر امامت اجوره غواړي، مسجد به مو ساده وي او له سینگارولو به نې ډډه کوئ، د لمانځه په مهال به امام له مقتدیاتو په لور خای ته ودرېږي. او دا همغه خبره ده چې د بایبل لیکونکي سهواً لیکلي وه: د قرباني خای له خاورو جوړ کړئ، که ډېره کاروئ نو مه نې تراشئ، تراشلي ډبرې له ما سره نه ښايي!! په معبد کې زینه هم مه جوړوئ، خو هغه د انجیل په دغې خبرې کې تحریف کړی او دا نې پرې اضافه کړې: داسې نه چې له دغو زینو د پورته تلو په مهال مو عورت برېښ نه شي... د بایبل لیکونکی دې ته نه دی تیار چې ووايي: زینې د دې لپاره مه جوړوئ چې د الله تعالی په وړاندې یو برابر ودرېږئ!!

• آیا ستاسو عقل دا خبره مني چې موسی علیه السلام به په بني اسرائیلو له اېرو ډکې اوبه څښلې وي؟! ولې به نې دا بېهوده او بې معنی کار کاوو او د دې ګټه څه وه او څه معنی نې درلوده؟! قرآن د بایبل دا وینا ردوي او فرمایي چې بني اسرائیلو د سوزول شوي بت په اېرو لرلې اوبه نه وي څښلې بلکې د دې بت مینه نې څښلې وه!!

وَإِذْ أَخَذْنَا مِيثَاقَكُمْ وَرَفَعْنَا فَوْقَكُمُ الطُّورَ خُذُوا مَا آتَيْنَاكُمْ بِقُوَّةٍ وَأَسْمِعُوا قَالُوا سَمِعْنَا وَعَصَيْنَا وَأُشْرِبُوا فِي قُلُوبِهِمُ الْعِجْلَ بِكُفْرِهِمْ قُلْ بِئْسَمَا يَأْمُرُكُم بِهِ إِيمَانُكُمْ إِنَّ



البقرة: ۹۳

او چي كله مو ستاسو ژمنه درنه واخيسته او د طور غر مو ستاسو له پاسه رااوچت كړ، (او ومو ويل:) په هغه څه منگولي كلکي ولگوئ چي تاسو ته مو دركړی او غوږ شئ، وئې ويل: غوږ شوو خو سرغړونه كوو او د خپل كفر په سبب ئې سخوندر په زړونو كي ننه ايستی شو، ووايه: كه تاسو مؤمنان ياست دا ايمان خو مو په ډېرو بدو شيانو گماري!!

يعني دوی په داسي حالت كي له الله سره كړي ژمني ماتې كړې چي د طور غر ئې د سر له پاسه وو، په همدغه وخت كي ئې په ژبه د منني او اطاعت الفاظ وو خو په زړونو كي ئې د عصيان هوډ او اراده، له همدې تعهد نه وروسته ئې جعلې معبود غوره كړ، دوی ته ويل شوي: چي د كفر په سبب د سخوندر مېنه ستاسو د زړه تل ته كوزه شوه، كه ستاسو دا ټول ناوړه اعمال د كوم ايمان په حكم او د كومي عقيدې له مخي وي نو دا خو ډېر كرغېړن ايمان او بده عقیده ده چي په داسي بدو كارونو مو گماري.

• آيا ستاسو ايمان دا اجازه دركوي چي د بايبل دا خبره ومنئ: موسى وويل: خدایه! ولي پر خپل قوم دومره غصه يي؟ سوال كوم چي خپله غصه پرېږده او د خپل قوم له مجازاته تېر شه!! ... خپله هغه لوړه درېه ياد كړه چي ابراهيم او اسحاق ته دي ويلي وو: په خپل ذات لوړه كوم چي ستاسو اولاد به د آسمان د ستورو په څېر بي شمېره كړم!! ... نو له دې كبله خدای له خپل تصميم نه تېر شو!! يعني دا چي خدای غصه وو، پرېكړه ئې دا وه چي بني اسرائيل هلاك كړي، خپله مخكنی ژمنه ئې هېره وه... موسى عليه السلام خپله ژمنه ورپه ياد كړه نو ځكه له خپل تصميم نه منصرف شو!!

• آيا ستاسو عقل دا خبره مني چي الله تعالى به په خپلي وينا كي دومره مبالغه كړي وي او ويلي به ئې وي: دا قوم هغې سيمي ته بوځه چي شات او شيدې په كي بهېږي!!! شمېر به ئې د آسمان د ستورو په اندازه كړم!!

سَأَصْرِفُ عَنْ آيَتِيَ الَّذِينَ يَتَكَبَّرُونَ فِي الْأَرْضِ بِغَيْرِ الْحَقِّ وَإِنْ يَرَوْا كُلَّ
آيَةٍ لَا يُؤْمِنُوا بِهَا وَإِنْ يَرَوْا سَبِيلَ الرُّشْدِ لَا يَتَّخِذُوهُ سَبِيلًا وَإِنْ يَرَوْا سَبِيلَ الْغَيِّ
يَتَّخِذُوهُ سَبِيلًا ذَٰلِكَ بِأَنَّهُمْ كَذَّبُوا بِآيَاتِنَا وَكَانُوا عَنْهَا غَافِلِينَ ﴿٩٦﴾ وَالَّذِينَ
كَذَّبُوا بِآيَاتِنَا وَلِقَاءِ الْآخِرَةِ حَبِطَتْ أَعْمَالُهُمْ هَلْ يُجْزَوْنَ إِلَّا مَا كَانُوا
يَعْمَلُونَ ﴿٩٧﴾

۱۴۶- حتماً به له خپلو آيتونو هغه كسان منصرف كړم چي په زمكي كي په ناحقه لويي كوي، كه هره نېښه وگوري ايمان پرې نه راوړي، كه د كمال او رشد لار په نظر ورشي

د قرآن پلوشې الاعراف

د تگلاري په توگه ئې نه نيسي او که د ضلالت لار وگوري د تگلاري په توگه ئې نيسي، دا د دې لپاره چې زما آيتونه ئې تکذيب کړي او ترې غافل دي. ۱۴۷- او هغه چې زما آيتونه او اخروي ملاقات ئې تکذيب کړل عملونه ئې حبط شول، آيا يوازي د خپلو کړنو سزا نه ده ورکړې شوې؟

(۱۴۷-۱۴۶)- دلته د هغو متکبرينو څو ځانگړتياوي په گوته شوې چې د الله تعالى آيتونه تکذيبوي او ترې غافل دي:

- د الله تعالى له آيتونو ډډه کوي، الهي احکامو ته غاړه نه ږدي.
- تکبر او لويي ئې ناحقه ده، هسي خان ورته ستر او لوی برېښي.
- په هيڅ دليل نه قانع کيږي، له خپل کبر، لويي او انکار لاس نه اخلي.
- د رشد، هدايت او کمال په لار تلو ته چمتو نه دي.
- تل په غلطو او ناسمو لارو درومي.
- الله تعالى به د دوی ټولي هڅې حبط او بې نتيجه کړي.
- دوی ته چې کومه سزا ورکول کيږي، د دوی کړنو ته ورته ده.

وَاتَّخَذَ قَوْمُ مُوسَىٰ مِنْ بَعْدِهِ مِنْ حُلِيِّهِمْ عِجَلًا جَسَدًا لَهُمْ خُورٌ أَلَمْ يَرَوْا أَنَّهُمْ

لَا يُكَلِّمُهُمْ وَلَا يَهْدِيهِمْ سَبِيلًا اتَّخَذُوهُ وَكَانُوا ظَالِمِينَ ﴿١٤٨﴾

۱۴۸- او د موسی قوم د ده (له تلو) وروسته، له خپلو گانو د سخوندر داسي جسد (د معبود په توگه غوره او) جوړ کړ چې ځانگړی غږ ئې وو، آيا دې ته ئې پام نه وو چې هغه ورسره خبرې نشي کولی او هيڅ لارښوونه ئې نشي کولی؟ هغه ئې (معبود) ونيولو په داسي حال کي چې ظالمان ول.

(۱۴۸)- دلته څو خبرې په پام کي ولرئ:

- دوی تر دې د مخه له موسی عليه السلام نه د يوه داسي معبود غوښتنه کړې وه چې په سترگو ليدل کيږي، د خدای ځای ناستی او د هغه يو محسوس تصوير وي، سامري د دوی له دغې کمزورۍ نه په استفادې سره دوی ته وويل: گانې مو راوړئ چې ستاسو د خوښي معبود درته جوړ کړم. د دغې قصې په ترڅ کي موږ ته قرآن دا لارښوونه کوي چې تل ټگمار مذهبي مشران په کمين کي وي، له فرصت نه په استفادې سره خلک د الله تعالى له عبادت د داسي څه عبادت ته بلې چې سخوندر ته ورته وي. په داسي حال کي چې نه د دوی حاجتونه ترسره کولی شي، نه ئې د دعاگانو خواب ورکولی شي او نه ئې لارښوونه کولی شي. دا دئ گورئ چې ميقات ته د موسی عليه السلام له تلو سره سم، سامري د يوه ټگمار مذهبي مشر په توگه صحنې ته راوځي، ولس دوکه کوي، له دوی نه د خپلو ښځو گانې غواړي چې د سرو زرو معبود ورته جوړ کړي، دا

د قرآن پلوشې الاعراف

معبود ئې د سخوندر په خبره کي جوړ کړ چې د غويي په خبر غو به ترې اورېدل کېدو. قرآن په دې سره موږ ته لارښوونه کوي چې له سرو او سپينو زرو بُت او معبود جوړول د سامري کار دئ!! واقعاً چې د سرو زرو معبد او معبود جوړول د هغو ټگمارانو کار دئ چې د سامري په خبر وي!! هيڅ واقعي خدای پالونکی به په دې راضي نه شي چې د الله تعالی په نامه دي له غولېدلو عوامو سره زر ترلاسه شي او هغه دي په داسې مواردو کي مصرف شي، واقعي الهي دين هغه دئ چې خلکو ته وايي: د الله تعالی د بې وزلو بندگانو مرسته وکړئ، شتمنی مو د خير په کارونو کي، د وړو په مړولو کي، د بربندو په پټولو کي، د بيمارانو په تداوي کي او د مسکينانو په لاس نيوي کي ولگئ، سره او سپين زر مه ذخيره کوئ، چا چې ذخيره کړل خای ئې جهنم دئ!!

● گمان مه کوئ چې د معبد په تزئين او سينگارولو کي يهودان يوازي دي، د نړۍ ډېرو ټگمارانو له معبد نه ښايسته او غولونکي دام جوړ کړي، پرون ئې د يوه مصلح، داعي او ناجي مقابلې کړې، چې هغه تللی يا وژل شوی او په همدې سره ئې په ولس کي محبوبيت زيات شوی، همدغه د ده پروني دښمنان راپورته شوي، د ده پر قبر ئې زيارتونه جوړکړي، د ده په نامه ئې خلک غولولي، شکراني او صدقې ئې ترلاسه کړې، پنځه ئې پر زيارت مصرف کړي او پنځه نوي ئې په خپل جيب کي اچولي، د زيارت دروازي، قبي او کړۍ ئې له سرو زرو جوړې کړې، ښه زيب او زينت ئې ورکړي، چې هيبت ئې زيات شي او عوام پرې په آسانی وغولوي!! په اسلامي هېوادونو کي هم داسې خلک ډېر زيات دي چې قبر ئې دکان دئ او زيارتونه ئې دام، پر قبرونو ئې داسې ستري ستري بنگلې جوړې کړې چې نه سپينه ماتی ورسره مقايسه کېدی شي او نه واتیکان!! او آيا پوهېږئ چې دا زيارتونه ئې د هغه چا پر قبر جوړ کړي چې هغه په خپل ژوند کي تر يوې لوېشتي لوړ قبرونه ړنگول او د قبرونو پر سر جنډې ئې نسکورولي!!

● له مصر له وتلو او د آزادۍ له لاس ته راوړلو وروسته، بني اسرائيل يوه داسې لارښود کتاب ته اړ وو چې د دوی فردي او اجتماعي ژوند تنظيم کړي، الله ورته تورات وليږو، چې هم ضروري احکام او قوانين په کي وو او هم د ښه او بد د پېژندو او د مفيد او مضر تر منځ د فرق کولو او تفکيک روښانه او څرگند معيارونه، د همدغه کتاب په ترڅ کي دوی ته حکم وشو چې د سامري په متابعت او له سخوندر نه خان ته په معبود جوړولو سره مو ستر ظلم او جفا کړي، د دې لوی جرم د جبران لپاره بايد په يوه ستر جهاد لاس پورې کړئ. ځيني گناهونه داسې وي چې په يوازي توبې سره ئې الله تعالی نه بخښي، د توبې قبلېدل ئې شرائط او لوازم لري، د بني اسرائيلو دا گناه دومره ستره وه چې د توبې قبلېدا ئې په دې مشروط شوې وه چې وسله به اخلي او د هغو کسانو په خلاف به جهاد اعلانوي چې د شرک لار ئې غوره کړه او سخوندر ئې خان ته معبود کړ. له دې معلومېږي چې په ځينو حالاتو کي يوازي گناه کوونکی نه بلکې د گناه ليدونکی به هم کفار وګرځوي. د هغو بني اسرائيلو لپاره چې د سخوندر د لمانځني مخنيوی ئې نه وو کړی دا کفار وټاکل شوه چې د مشرکانو په ضد به وسله وال جهاد پيلوي. د دې مبارک آيت واضح او څرگنده معنی همدا ده.

دا مطلب د طه د سوري له ۸۵ آيت تر ۹۸ پوري داسې راغلی:

ونې فرمايل: يقيناً چې له تا وروسته مو ستا قوم په آزمېښت کي واچاوو او سامري دوکه او بې لاري کړل، نو موسی خپل قوم ته غصه ناک او افسوس ناک ستون شو، ونې ويل: اي زما قومه! آيا الله د غوره وعدو ژمنه نه وه درسره کړې، آيا (د وعدې دا) موده درباندي اوږده شوه، يا ومو غوښتل چې د خپل رب غضب درباندي راپرېوځي، نو ځکه مو زما له وعدې تخلف وکړ، ونې ويل: موږ په خپلي خوښي او واک سره ستا له وعدې نه يو په شا شوي، خو د هغه قوم د گانو پېټي راپه شا شول، نو ومو غورځول او سامري هم وغورځول، نو سخوندر ته ورته مجسمه ئې ورته راوايسته چې رمباره ئې وه او ونې ويل: دا ستاسو او د موسی معبود دئ او (حق خبره ئې) هېره شوه، آيا دې ته ئې نه کتل چې هيڅ خبره نه ورګرځوي (د خبري خواب نه شي ورکولی) او نه دوی ته د کومي گټې واک لري او نه د څه تاوان، او يقيناً چې هارون تر دې د مخه ورته ويلي وو: اي زما قومه! يقيناً چې په دې سره وازمويل شوي او ستاسو رب خو له شکه پرته هماغه رحمن رب دئ، نو زما متابعت وکړئ او زما د امر

د قرآن پلوشې الاعراف

اطاعت وکړئ، وئې ويل: تر هغه به ئې تل اعتکاف کوو چي موسی راوگرځي، وئې ويل: ای هارونه! څه شي له دې منع کړي چي دوی دي بی لاري وموندل او زما اطاعت دي ونه کړ؟! آیا زما له امره دي سرغړاوی وکړ؟ وئې ويل: ای زما د مور بچیه! تر ږيري او تر سر مي مه نیسه، زه له دې ووېرېدم چي ته به (راته) ووايي: په بني اسرائيلو کي دي تفرقه راولاړه کړه او زما د وينا خیال دي ونه کړ، وئې ويل: ای سامري! ستا څه حال وو؟ وئې ويل: هغه څه مي ترسترگو شول چي د نورو ترسترگو نه شول، نو د پیغمبر له آثارو مي یو موټ ترلاسه کړل، بیا مي وغورځول، نفس مي همدا راته ښایسته کړ، وئې ويل: نو درومه او ستا لپاره به د دنیا په ژوند کي دا ویل وي چي: لاس مه راوړئ او تا ته داسي نېټه ټاکل شوې چي ترې شا ته کېدا دي نشته او خپل هغه معبود ته دي وگوره چي پرمخي ئې (خوا ته) پرېوتی وي، خامخا به ئې وسوزوو، بیا به ئې د ایرو په څېر په سیند کي وشیندو، خبره دا ده بله نه ده چي ستاسو معبود هغه الله دی چي له ده پرته بل معبود نشته، علماً ئې په هرڅه احتواء کړي.

گورئ چي قرآن (طلايي بت) جوړول د (سامري) کار گڼي، مور ته د ټولو طلايي معبودانو او معبدونو حقیقت بیانوي او لارښوونه راته کوي چي که چېرې تاسو ته داسي معبد او معبود په نظر درشي چي له سرو او سپینو زرو جوړشوی نو پوه شئ چي د دې په جوړولو کي حتماً د کوم سامري لاس وو!! قرآن موږ ته سامري او د هغه ځانگړتیاوي داسي معرفي کوي: تر عامو خلکو ئې پوهه او بصیرت نسبتاً زیات دی، یعني شیخ او ملا دی، هم خلک ورته د پوه په سترگه گوري او هم په خپله ځان تر نورو پوه گڼي، د پیغمبر له لارښوونو، شعارونو او علومو ئې هم څه برخه ترلاسه کړې، خو په نیمي لاري کي ئې ټول شا ته غورځولي، نفس دوکه کړی او د خلکو غولولو ته ئې هڅولی. یعني د شرک بنسټ د هغو ټگمارو مذهبي مشرانو په لاس اېښودل شوی چي د پیغمبر له آثارو او د دین له ویناوو ئې څه برخه درلوده، خو دا ئې شا ته غورځولي او د خلکو د دوکه کولو لپاره ئې ملا تړلي، د سرو زرو بت ئې ورته جوړ کړی، هغه هم په خپله د دوی له گانو او پیسو او ورته ویلي ئې دي: دا ستاسو رب دی او په دې توگه ئې خلک د الله تعالی په ځای د (سخوندر!!) عبادت ته چمتو کړي!! ښايي بي مناسېته به نه وي چي د مطلب د مزید توضیح لپاره یوه قصه رانقل کړم، له یوه دوست سره له ناگمان نومي سیمي پېښور ته راتلم، په لاري کي مي د جونگي بابا په نامه لوحه ترسترگو شوه، پوښتنه مي وکړه چي جونگی بابا څوک وو؟ موږ خو د اوښ بچي ته جونگی وايو، هغه راته وويل: څو کاله مخکي دلته د سړک په غاړه یو مړی وموندی شو، ناپېژاندو کسانو وژلی وو، کوچی وو اوښه ورسره وه، خوا ته ئې پر زمکه چو وه، خلک راغونډ شول اوښه ئې ټومبله خو هغه له خپله ځایه نه خوځېده، په همدې حال کي چي د خلکو گڼه گوڼه زیاتېده، یو ملنگ راغی، دا صحنه ئې ولیده او په یوې گوښې کي ئې خپل ځادر وغوړاو او غږ ئې کړ: واچوئ د جونگي بابا په نامه، خدای مو وبخښه واچوئ د جونگي بابا په نامه!! مړی همدلته ښخ او هغه ملنگ ئې مجاور شو او ورو ورو زیارت پرې جوړ شو!! ډېر زیارتونه د جونگي بابا په څېر جوړ شوي!! ځيني ئې د ملنگانو په لاس او ځيني ئې د ملکانو او پاچایانو په لاس!! دواړو د خلکو د غولولو او شکولو لپاره دا کار کړی.

کله چي بني اسرائيل له مصر نه وتل، د لاري په اوږدو کي د داسي قوم خوا ته تېر شول چي بتان ئې درلودل، دوی هم له موسی علیه السلام نه وغوښتل چي همداسي کوم بت ورته

د قرآن پلوشې الاعراف

جوړ کړي، موسی علیه السلام سخت ورتل او دا ئې د یوه جاهل او ناپوه قوم غوښتنه وگڼله، سامري د قوم دا تلوسه او د ضعف نقطه درک کړه، منتظر وو چې په کوم مناسب فرصت کې ترې گټه واخلي، پوه شو چې دا خلک تر سترگو کېدونکې خدای غواړي، د ولس جاهلانه تلوسي او د موسی علیه السلام موقت غیابت دا موقع په لاس ورکړه، په بیرې پاڅېدو، خلکو ته ئې وویل: باید د نورو قومونو په څېر د دعاء او عبادت په مهال د خدای انځور زموږ مخې ته ولاړ وي، سخوندر د قوت نښه ده، د خدای قدرت او ځواکمني باید د سخوندر په بڼه کې انځور کړو، که تاسو خدای منی نو خپلې گانې راوړئ، دوی ته ئې د سخوندر داسې مجسمه جوړه کړه چې کله کله به رمباره ترې پورته کېده، قوم ته ئې وویل: دا همغه خدای دی چې تاسو ئې له مصره وایستئ!! د گانو له غوندولو معلومېږي چې ښايي په دې کار کې د ښځو ونډه تر نارینه وو زیاته وه!!

- قرآن د دې قصې په ترڅ کې موږ ته وايي: جاهل قومونه ډېر ژر د تگمارو او دوکه مارو مذهبي مشرانو په لومو کې ښکار شي، دین پلورونکي ئې د دین په نامه دوکه کړي، سامري ئې مذهبي مشر شي او د سرو زرو سخوندر ئې معبود! د خدای په ځای ئې د سخوندر په وړاندې سر تیتولو ته چمتو کړي، هم ایمان ترې واخلي او هم ئې شتمنی، د سرو زرو بت ورته جوړ کړي خو له دوی نه د اخیستل شوو سرو زرو له یوې وړې برخې!!

- عجیبه دا ده چې بابیل دلته ویلي چې خدای بني اسرائيلو ته په خپل اخطار کې وویل: که یوه شېبه ستاسو په منځ کې پاته شم نو تاسو حتماً وژنم، خو له دې څو سطره وروسته لیکي: خدای ژمنه وکړه چې له خپل قوم سره به پاته کېږي!! بابیل تل خپل خدای همداسې معرفي کوي چې نن یوه خبره کوي او سبا بله، اوس یوه ژمنه کوي او څو شېبې وروسته له خپلې ژمنې په شا کېږي او د خپلې مخکنۍ ژمنې خلاف عمل کوي!! او تر دې ئې هم عجیبه خبره دا چې مخکې ئې په لسه او ځله لیکلي چې خدای خلکو ته ځان ښودلی خو دلته لیکي: خدای د موسی د دې غوښتنې په ځواب کې چې ما ته خپل ځان وښی، وفرمایل: زه به خپل جلال ستا مخې ته تېر کړم، خپل نوم به هم په جگ غږ یاد کړم... خو نه پرېږدم چې زما څېره وگوري، ځکه چې انسان نه شي کولی ما وگوري او ژوندی پاته شي!! نو پاڅه او پر دې ډبرې زما خوا ته ودرېږه، کله چې زما جلال تېرېږي نو تا به د دې ډبرې په سوري کې کېښوم او په خپل لاس به دې پټ کړم، ترڅو له دې ځایه تېر شم، بیا به خپل لاس لري کړم چې شامي وگوري!!

- سل حیف او افسوس د هغه چا په عقل چې داسې مسخره، متناقضې او یوه د بلې ضد خبرې مني!! خدای ئې خوا ته ولاړ دی، خدای ئې مخې ته تېرېږي، خدای لاس پرې اېښی، د خدای شا گوري او که ئې وگوري نو مري، خو نه مړ شو او نه ئې د هغه له خولې د هغه نوم واورېدو او قصه تمامه شوه!!

خو خبره دا ده چې ترڅو دنیا وي، ساده لوح او سفیه انسانان به هم وي او د تگمارو په دام کې به د دوی پرېوتل هم!! که سامري له سخوندر معبود جوړولی شي او هندو له غوا، که د یهودو ملایان د یوه واکمن په دربار کې مریم په زنا متهموي او زوی ئې ساحر گڼي، خو د بل واکمن په دربار کې ئې دا د خدای مور گڼي او زوی ئې د خدای زوی، که شيعه له پنځه کلن غائب ماشوم امام جوړوي او خدای د ده قاصد گڼي... تعجب مه کوئ، دا کارونه مخکې شوي او بیا به هم کېږي، تل به سامري راپیدا کېږي او بي عقلان به ئې په لومو کې ښکار کېږي.

وَلَمَّا سَقَطَ فِي أَيْدِيهِمْ وَرَأَوْا أَنَّهُمْ قَدْ ضَلُّوا قَالُوا لَئِنْ لَمْ يَرْحَمْنَا رَبُّنَا وَيَغْفِرْ

لَنَا لَتَكُونَنَّ مِنَ الْخَاسِرِينَ ﴿١٤٩﴾

۱۴۹- او کله چې د دوی مخي ته نسکور کړی شو او پوه شول چې یقیناً به لاري شوي نو وئې ويل: که زموږ رب راباندي رحم ونه کړي او بخښنه راته ونه کړي حتماً به له زیانمنو شو.

(۱۴۹)- د دې آیت په ژباړي کي د مفسرينو څو رأيي گورو:

- ډېری مفسرين (سقط فی ايديهم) د پښیمانه کېدو په معنی اخلي.
 - تفهيم القرآن ليکي: کله چې د دوی د غولېدا طلسم مات شو.
- خو له الفاظو دا معنی د انسان ذهن ته راځي: کله چې دا بت د دوی په مخکي رانسکو کړی شو او پوه شول چې یقیناً به لاري شوي وو نو وئې ويل: که زموږ رب راباندي رحم ونه کړي او بخښنه راته ونه کړي حتماً به له زیانمنو شو. او دا همغه مطلب دی چې د دې مجسمي د نسکورېدا او سوزېدا په اړه د طه په سوري کي راغلی.

وَلَمَّا رَجَعَ مُوسَىٰ إِلَىٰ قَوْمِهِ غَضْبَنَ أَسِفًا قَالَ بِئْسَمَا خَلَفْتُمُونِي مِنْ بَعْدِي
أَعِجَلْتُمْ أَمْرَ رَبِّكُمْ ۖ وَالْقَىٰ الْأَلْوَا حَ وَأَخَذَ بِرَأْسِ أَخِيهِ يَجُرُّهُ إِلَيْهِ ۚ قَالَ ابْنَ أُمَّ إِنَّ
الْقَوْمَ اسْتَزَعَفُونِي وَكَادُوا يَقْتُلُونَنِي فَلَا تُشْمِتْ بِيَ الْأَعْدَاءَ وَلَا تَجْعَلْنِي مَعَ
الْقَوْمِ الظَّالِمِينَ ﴿١٥٠﴾ قَالَ رَبِّ اغْفِرْ لِي وَلِأَخِي وَأَدْخِلْنَا فِي رَحْمَتِكَ ۖ وَأَنْتَ
أَرْحَمُ الرَّاحِمِينَ ﴿١٥١﴾

۱۵۰- او کله چې موسی خپل قوم ته غصه ناک او اسفناک وگرځېدو وئې ويل: له ما وروسته مو زما ډېر بد نيابت کړی، آیا د خپل رب په کار کي مو دومره تلوار وکړ؟ الواح ئې لري وغورځولي او خپل ورور ئې تر سر ونيو او د خان په لوري ئې رابښکود، (ورور ئې) وويل: زما د مور بچيه! قوم کمزوری وگڼلم، نږدې وو ومي وژني، نو دښمنان مه راباندي ښادوه او د ظالم قوم له ډلي مي مه گرځوه! ۱۵۱- وئې ويل: زما ربه! ما ته بخښنه وکړې او زما ورور ته هم او په خپل رحمت کي مو داخل کړې او ته خو یقیناً چې تر ټولو رحم کوونکو زیات رحم کوونکی یی.

د قرآن پلوشې الاعراف

(۱۵۰-۱۵۱)- دا آیت موږ ته وايي:

- موسی علیه السلام خپل قوم ته غصه ناک او اسفناک راوگرځېد، له یوې خوا سخت غصه وو او له بلې خوا ئې د دې ناپوه قوم په حالت تأسف کولو چې څنگه دومره ژر دوکه شول او د شرک په گنده ډنډ کې پرېوتل.
- ورور ته ئې وویل: زما بد نیابت دي کړی.
- له ډېرې غصې ئې الواح پر زمکه وغورځولې.
- خپل ورور ئې له ډېرې او د سر له وېښتانو ونيولو او په زور ئې خان ته رابښکود.
- هارون علیه السلام د یوه مطیع او صالح ورور په توگه ورته وویل: ما خپله دنده ترسره کړې، دوی مې له دې کاره منع کړي، خو راباندې برلاسي شول، نږدې وو ما ووژني، له ما سره دا اندېښنه وه چې ته به مې پر دې ملامتوې چې ولې دي په قوم کې اختلاف راولاړ کړ او زما تر راتلو دي انتظار ونه کړ، خو د انتظار خلاف گورم چې ته مې رتې، دېمنان مې راباندې ښادوه، مې د ظالمانو له ډلې شمېره او مې داسې کار ته اړ کوه چې ظالمان ئې کوي!
- د هارون علیه السلام د خبرو له اورېدو وروسته حقیقت ورته جوت شوی، له تحقیق او پوښتنې گروېږني مخکې د هارون علیه السلام په اړه دا کار ئې خپله غلطې او اشتباه گڼلې، د خان او خپل ورور لپاره ئې د مغفرت او رحمت دعاء کړې.
- په دې قصې کې د موسی علیه السلام لوړ همت، جلال او دیني غیرت انځور شوی، دا ئې نشو زغملی چې د ده قوم د شرک په ډنډ کې پرېوځي، گمان ئې کړی چې هارون علیه السلام تساهل او نرمي کړې، نو ځکه ئې له ډېرې او د سر له وېښتانو ونيولو او په زور ئې خان ته رابښکود. هیبت ئې هومره چې نه ئې سامري مخي ته ودرېدی شو او نه د هغه مشرک پلویان.

إِنَّ الَّذِينَ اتَّخَذُوا الْعِجْلَ سَيَنَاهُمْ غَضَبٌ مِّن رَّبِّهِمْ وَذِلَّةٌ فِي الْحَيَاةِ الدُّنْيَا
وَكَذَلِكَ نَجْزِي الْمُفْتَرِينَ ﴿١٥٢﴾ وَالَّذِينَ عَمِلُوا السَّيِّئَاتِ ثُمَّ تَابُوا مِن بَعْدِهَا
وَأَمَنُوا إِنَّ رَبَّكَ مِن بَعْدِهَا لَغَفُورٌ رَّحِيمٌ ﴿١٥٣﴾

۱۵۲- یقیناً هغو چې سخوند ئې (د معبود په توگه) ونيولو، د خپل رب په غضب به اخته او په دنیوي ژوند کې به ئې ذلت په برخه شي، افتراء کوونکو ته همداسې سزا ورکوو. ۱۵۳- او هغو چې بد کارونه ئې کړي، بیا ئې له دې وروسته توبه کړې او ایمان ئې راوړی، بې شکه چې ستا رب له دې وروسته مهربان بڅښونکی دی.

(۱۵۲-۱۵۳)- دلته د مرتد شوو سزا بیان شوې:

د قرآن پلوشې الاعراف

- د الله تعالى غضب، د بقرې په سوري كې د دې غضب وضاحت شوی، د دوی په ضد د جهاد اعلان شوی او وژل شوي. دا د موسى عليه السلام په دين كې هم د مرتد سزا وه او په اسلام كې هم.
- دنيوي ذلت، كه له وژلو وژغورل شي او په تېښته بريالی شي، نو تل به په ذلت او سپكاوي كې ژوند كوي.
- خو څوك چې له هغه بد كار چې د ارتداد مترادف وي، توبه وكړي، بېرته ايمان راوړي، نو اميد دئ الله تعالى ورته بخښنه وكړي، ځكه چې هغه مهربان بخښونكی دئ.

وَلَمَّا سَكَتَ عَنْ مُوسَى الْغَضَبُ أَخَذَ الْأَلْوَا حَ ۖ وَفِي نُسْحَتِهَا هُدًى وَرَحْمَةٌ لِلَّذِينَ هُمْ لِرَبِّهِمْ يَرْهَبُونَ ﴿١٥٤﴾

۱۵۴- او كله چې د موسى غصه سره شوه، هغه تختي نې ورواخيستي چې په ليكني كې نې د هغو لپاره لارښوونې او پېرزوينې وې چې وېره نې د خپل رب لپاره وي.

(۱۵۴)- د دې آيت په اړه هم د مفسرينو تر منځ بېل آراء مومو، ځينو د بايبل وينا ته اعتبار وركړی او ويلي نې دې چې لوحې ماتې شوې او كله چې د موسى عليه السلام غصه سره شوه، نو د تختو ټوټې نې راغونډې كړې او د هدايت او رحمت ليكني نې په كې وموندلې، په داسې حال كې چې د دې آيت له الفاظو بوازي د بايبل د ادعاء ترديد معلومېږي بلكې ښيي چې د تختو ليكنه نې هم روغه پاته وه، د بايبل ادعاء دا ده: او هغه دوه ډبرينې لوحې نې په لاس كې وې چې په دواړو خواوو نې (خدای په خپل لاس) لس احكام ليكلي وو... كله چې پنډغالي ته رانږدې شو، شور او ځوړ نې ترغوړ شو... سترگې نې پر طلايې سخوندر ولگېدې چې خلك نې مخي ته په نڅا او خندا بوخت دي... داسې غصه شو چې لوحې نې تر غره لاندې وغورځولې او ټوټې ټوټې شوې... د بايبل د ادعاء له مخې موسى عليه السلام د دغو ماتو شوو لوحو په ځای دوه نورې لوحې ترلاسه كړې، د قرآن له دې وينا صفا معلومېږي چې د بايبل د ادعاء ترديد كوي.

د (لرېهم يرهبون) په اړه هم گڼ شمېر توجيهاات وړاندې شوي، چا لام زائد گڼلی او چا په يوې او بلې معنې اخيستی، تر ټولو غوره نې دا ده: د دوی وېرېدا د خپل رب لپاره وي، يعنې كه له گناه ځان لري ساتي او له پايلو نې وېرېږي، دا كار د خپل رب لپاره كوي.

وَأَخْتَارَ مُوسَىٰ قَوْمَهُ سَبْعِينَ رَجُلًا لِّمِيقَاتِنَا ۖ فَلَمَّا أَخَذَتْهُمُ الرَّجْفَةُ قَالَ رَبِّ لَوْ شِئْتَ أَهْلَكْتَهُم مِّن قَبْلُ وَإِيَّيَّ أَهْلَكْنَا بِمَا فَعَلَ السُّفَهَاءُ مِنَّا ۖ إِنَّ هِيَ إِلَّا فِتْنَتُكَ تُضِلُّ بِهَا مَن تَشَاءُ وَتَهْدِي مَن تَشَاءُ ۖ أَنْتَ وَلِيُّنَا فَاغْفِرْ لَنَا وَارْحَمْنَا ۖ وَأَنْتَ خَيْرُ

الْغَفِيرِينَ ﴿١٥٥﴾

۱۵۵- او موسی د خپل قوم او یا کسان زما د مقرر وخت (ملاقات) لپاره غوره کړل، خو کله چې زلزلې ونيول، ونې ویل: ای زما ربه! کاش که غوښتلی دي وی چې دوی او زه دي تر دې د مخه هلاک کړي وی، آیا د هغه څه په وجه مو هلاکوي چې زموږ کمقلو کړي؟ دا خو یوازي ستا یوه آزموینه ده، څوک چې غواړي پرې بې لاري کوي ئې او چا ته چې دي خوښه وي هدایت کوي ئې، ته مو مولا یې، نو موږ ته بخښنه وکړه او پر موږ رحم وکړه او ته تر ټولو غوره بخښونکی یې.

(۱۵۵)- که دلته د آیتونو ترتیب په پام کې ولرو، چې لومړی د سامري د دوکي او بیا قوم ته د موسی علیه السلام د راستنېدو او بیا د میقات لپاره د اویاوو کسانو د غوره کولو یادونه شوې او د بقرې د سوري په ۵۵ او ۵۶ آیتونو کې لولو چې:

ثُمَّ تَنْظُرُونَ وَأَنْتُمْ الصَّاعِقَةُ فَأَخَذَتْكُمْ جَهْرَةً اللَّهُ نَرَى حَتَّى لَكَ نُؤْمِنُ لَنْ يَمُوسَى قُلْتُمْ وَإِذْ تَشْكُرُونَ لَعَلَّكُمْ مَوْتَكُمْ بَعْدَ مِّنْ بَعَثْنَكُمْ

او کله چې تاسو وویل: ای موسی! هیڅکله به درته ایمان رانه وړو ترڅو الله څرگند ونه گورو، نو په داسې حال کې تندر ونيولی چې (ورته) کتل مو. بیا مو له مرگه وروسته بېرته راژوندي کړئ ترڅو شکر وکړئ.

له دې معلومېږي چې موسی علیه السلام له بني اسرائيلو د مشرک شوو په ضد د جهاد غوښتنه کړې، خو بني اسرائيل جهاد ته تیار نه وو، موسی علیه السلام ته ئې ځواب ورکړ چې ستا دا خبره یوازي په هغه صورت کې منلې شو چې الله مخامخ وگورو او دا راته ثابته شي چې په رښتیا د جهاد دا حکم د ده له لوري دی، موسی علیه السلام د الله تعالی په وینا د دوی او یا کسيز پلاوی له ځان سره روان کړ، هلته زلزلې او تندر نيولي، خو الله تعالی د خپلو پېرزوینو له مخې بېرته راژوندي کړل. که څه هم ځينو مفسرينو دا دوه بېلې بېلې پېښې گڼلې دي.

وَأَكْتُبْ لَنَا فِي هَذِهِ الدُّنْيَا حَسَنَةً وَفِي الْآخِرَةِ إِنَّا هُدْنَا إِلَيْكَ قَالَ عَذَابِي أُصِيبُ بِهِ مَنْ أَشَاءُ وَرَحْمَتِي وَسَّعَتْ كُلَّ شَيْءٍ فَسَأَكْتُبُهَا لِلَّذِينَ يَتَّقُونَ وَيُؤْتُونَ الزَّكَاةَ وَالَّذِينَ هُمْ بِآيَاتِنَا يُؤْمِنُونَ ﴿١٥٦﴾ الَّذِينَ يَتَّبِعُونَ الرَّسُولَ

النَّبِيِّ الْأُمِّيِّ الَّذِي يُجَادُونَهُمْ مَكْتُوبًا عِنْدَهُمْ فِي التَّوْرَةِ وَالْإِنْجِيلِ يَأْمُرُهُمْ
بِالْمَعْرُوفِ وَيَنْهَاهُمْ عَنِ الْمُنْكَرِ وَهُمْ لَهُمُ الطَّيِّبَاتُ وَهُمْ عَلَيْهِمُ الْخَبَائِثُ
وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ ۚ فَالَّذِينَ آمَنُوا بِهِ وَعَزَّرُوهُ
وَنَصَرُوهُ وَاتَّبَعُوا النُّورَ الَّذِي أُنْزِلَ مَعَهُ ۚ أُولَٰئِكَ هُمُ الْمُفْلِحُونَ ﴿١٥٦﴾

۱۵۶- او موږ ته په دې دنیا کې هم او په آخرت کې هم ښېگڼه وليکه (مقررې کړه)،
یقیناً چې ستا لوري ته مو رجوع کړې ده، ونې فرمايل: خپل عذاب به د هغه چا په
برخه کوم چې زه ئې غواړم او رحمت مې هر څه ته شامل دئ، نو حتماً به ئې د هغو
لپاره وليکم چې تقوی کوي، زکات ورکوي او زما پر آيتونو ايمان راوړي. ۱۵۷- هغه
چې د امي رسول او پيغمبر متابعت کوي، هغه چې دوی ئې نوم په تورات او انجيل کې
له ځان سره ليکلی مومي، هغه چې دوی په ښکې گماري او له بدې ئې منع کوي او پاک
شيان ورته حلال او ناولي ورته حرام گرځوي او بارونه ئې د دوی له اوږو راكوزوي
او هغه زنځيرونه (شلوي) چې د دوی په لاسونو او پښو کې لوبدلې وو، نو چا چې پر
هغه ايمان راوړ، د ده مرسته ئې وکړه او په هغې رڼا پسې ولاړل چې پر ده باندي نازلې
شوې، همدا کسان برلاسي او بريالي دي.

(۱۵۶-۱۵۷)- په دې مبارکو آيتونو کې څو لارښوونې مومي:

- موسی عليه السلام د مخکنیو دعاگانو په لړ کې او د خپل قوم په استازيتوب دعاء کوي چې
موږ ته په دې دنیا کې هم او په آخرت کې هم ښېگڼه راپه برخه کړه، ستا لوري ته مو رجوع
کړې ده او له خپلو غلطيو توبه کوو .
 - الله تعالى د موسی عليه السلام د دعاء په ځواب کې فرمايې: خپل عذاب به د هغه چا په
برخه کوم چې زه ئې غواړم او رحمت مې پراخ او هر څه ته شامل دئ، هغه خلک به حتماً له
خپلو پېرزوينو او رحمت نه برخمن کوم چې تقوی کوي، زکات ورکوي او زما پر آيتونو ايمان
راوړي او د هغه امي پيغمبر متابعت کوي چې ځانگړتياوې ئې دا دي: دوی ئې نوم په تورات
او انجيل کې له ځان سره ليکلی مومي، خلک په ښکې گماري او له بدې ئې منع کوي او پاک
شيان ورته حلال او ناولي ورته حرام گرځوي او بارونه ئې ترې کوزوي او هغه زنځيرونه
شلوي چې د دوی په لاسونو او پښو کې لوبدلې.
 - چا چې پر دې پيغمبر ايمان راوړ، د ده ملگرتيا ئې وکړه، د ده مرسته ئې وکړه او په هغې
رڼا پسې ولاړل چې په ده باندي نازلې شوې، همدا کسان برلاسي او بريالي دي.
- گورئ چې پيغمبر د خلکو بارونه سپکوي، زنځيرونه شلوي، انسانان آزادوي، ټول پاک

د قرآن پلوشې الاعراف

شيان چي پخوا د دوی ټگمارو مذهبي مشرانو يوه برخه ورته حرام کړي وو حلال گرځوي او ټول ناولي شيان حرام شمېري، خلکو ته داسي نور او څراغ ورکوي چي له تيارو او خرافاتو نه ورباندي ووځي او د حقيقت روښانه دنيا ته لار شي. د قرآن له دې وينا په ډېر صراحت سره معلومېږي چي د مخکنيو امتونو مذهبي مشرانو په دين کي زيادت کړی، له خپل لوري ئي مذهبي مراسم رايستلي، ډېر حلال شيان ئي پر خلکو حرام کړي، د خلکو آزادي ئي محدوده کړي، نوي قيود ئي وضع کړي او دا ئي د الله تعالى د دين برخه معرفي کړي، د بايبل ډېري خبري د قرآن د دغي وينا مصداق دي.

دا آيت موږ ته د دې لارښوونه کوي چي پر پيغمبر د ايمان څو غوښتنې دي: د ده ملگرتيا، د ده مرسته، د ده متابعت او هغه مشعل او رڼا لارښود نيول چي ده راوړی، يوازي دغه کسان به برلاسي او بريا به ئي په برخه وي.

خو دا چي په تورات او انجيل کي د رسول الله نوم ذکر شوی که نه؟ او آيا دا نوم په بايبل کي چي د تورات او انجيل مجموعه ئي گڼي شته که نه؟ په دې اړه څو خبري په پام کي ولری:

- د دې آيت له الفاظو په صراحت سره دا نه معلومېږي چي په تورات او انجيل کي د محمد نوم ذکر شوی، البته د الصف د سوري په پنځم آيت کي داسي راغلي: **وَإِذْ قَالَ عِيسَى ابْنُ مَرْيَمَ يَبْنِي إِسْرَءِيلَ إِنِّي رَسُولُ اللَّهِ إِلَيْكُمْ مُصَدِّقًا لِّمَا بَيْنَ يَدَيَّ مِنَ التَّوْرَةِ وَمُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدُ** : او کله چي عيسى د مريمي زوی وويل: اي بني اسرائيلو! يقيناً چي زه

تاسو ته د الله رسول يم، د هغه تورات تصديقونکی چي تر ما مخکي وو او د داسي يوه پيغمبر زېږی ورکونکی چي تر ما به وروسته وي او نوم ئي احمد دی. په احاديثو کي راغلي چي دا هم د پيغمبر عليه السلام نوم وو، احمد هم ډېر ستاينکي ته ويل کېږي او هم ډېر ستايل شوي ته. د عربو تاريخ په دې شهادت ورکوي چي د محمد نوم له پيغمبر عليه السلام نه مخکي په هېچا نه دی اېښودل شوی،

- تورات او انجيل په عبري او سرياني ژبو وو، نه په عربي ژبه چي د (احمد) يا (محمد) دا عربي الفاظ په کي راغلي وي.
- يهودان تر نن پوري د يوه ناجي پيغمبر راتلو ته منتظر دي.
- که تاسو بايبل ته په دقت سره ځير شئ نو دا حقيقت به درته جوت شي چي د مسيح منتظر په اړه د بحث لړۍ د اشعيا له کتابه پيل شوې، د بايبل په مخکنيو کتابونو کي په دې اړه هېڅ نه دي ويل شوي، په يهودانو کي د (انتظار) عقیده هغه وخت راپيدا شوه چي دوی د ذلت او اسارت په ډېر دردناک حالت کي ژوند کاوو، هېواد ئي د پلازمېنې په شمول د دښمنانو په لاس کي پرېوتی وو، دوی له خپل کور کلي شړل شوي وو، ځيني ئي په اسارت ونيول شول او ځيني ئي تبعيد شول، د غلامۍ او خوارۍ په دې بد حالت کي او د دې حالت د فطري غوښتنې په توگه، په دوی کي يوه ناجي او ژغورونکي ته د (انتظار) عقیده راولاړه شوه، په ظلم خپلو او جهل وهلو قومونو کي د داسي يوې عقېدې راپيدا کېدل او يوه داسي چا ته انتظار کول چي راشي، د يوې گوتي په خوځولو سره او د سترگو په رپ کي، د دوی حالت بدل کړي، له ذلت او سپکاوي ئي وژغوري او د عزت لوړو څوکو ته ئي ورسوي، يوه فطري طمع او انتظار دی، په ډېرو قومونو کي د انتظار عقیده د دې په ځای چي مذهبي بنسټ ولري، ذهني بنسټ لري، د دې په ځای چي بي وزلو قومونو دا عقیده له خپلو مذهبي کتابونو اخيستې وي،

د قرآن پلوشې الاعراف

برعکس همدا د مظلومیت او بې وزلۍ حالت د هغو کتابونو د رامنځ ته کېدو سبب شوی چې د (انتظار) عقیده ئې وړاندې کړي!! هیڅ الهي کتاب چا ته نه وایي چې د یوه ناجي راتلو ته انتظار وکړه، برعکس ورته وایي: ستا نجات په دې کې دی چې په الله ایمان راوړي، له الله پرته بل ته سر تیب نه کړي، له الله پرته نه له بله طمع ولري او نه وېره، ظلم ته تسلیم نه شي، د ظالمانو په ضد جهاد ته ملا وتړي او د مظلومانو ملګرتیا وکړي. قرآن پیغمبران علیهم السلام داسې معرفي کوي چې هر یوه ئې له ځانه د مخکني پیغمبر تصدیق کړی او تر ځانه د وروستني تائید، خو دا تائید هیڅکله د انتظار په معنی نه ده، قرآن په خپل دې بیان سره د پیغمبرانو علیهم السلام یوه مهمه ځانګړتیا او له نورو مشرانو د دوی یو اساسي توپیر په ګوته کوي، نور زعماء او مشران داسې وي چې مخکني محکوموي او په خپل څنګ کې د بل قیادت او زعامت د راوړېدا ټول امکانات له منځه وړي، د چا په اړه چې ګمان وکړي د دوی ځای به ونیسي او د دوی قیادت به له ګواښ سره مخامخ کړي، د هغوی د ختمولو او وژلو لپاره له هیڅ جنايت نه دریغ نه کوي، هغوی هر د استعداد خاوند ځان ته رقیب او حریف ګڼي او د ختمولو هڅه ئې کوي، خو پیغمبرانو او د دوی له لاري د دوی امتونو ته ویل شوي چې تاسو به د هر هغه چا ملا تر کوی چې له تاسو وروسته راځي او په هغه لار درومي چې تاسو پرې روان یی، قرآن په دې اړه فرمایي:

وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُم مِّنْ كِتَابٍ وَحِكْمَةٍ ثُمَّ جَاءَكُمْ رَسُولٌ مِّنْ مُّصَدِّقٍ لِّمَا مَعَكُمْ لَتُؤْمِنُنَّ بِهِءَ وَلَتَنْصُرُنَّهُ^٤ قَالَ أَأَقْرَرْتُمْ وَأَخَذْتُمْ عَلَىٰ ذَٰلِكُمْ إِصْرِي^٥ قَالُوا^٦ أَقْرَرْنَا^٧ قَالَ فَاشْهَدُوا^٨ وَأَنَا مَعَكُمْ مِنَ الشَّاهِدِينَ^٩

آل عمران: ٨١

او کله چې الله د پیغمبرانو ژمنه واخیسته چې دا دئ تاسو ته مې کتاب او حکمت درکړ، نو که بیا تاسو ته داسې کوم پیغمبر راغی چې تاسو ته د درکړی شوي کتاب تصدیقوونکی وي نو حتماً به ایمان پرې راوړئ او مرسته به ئې کوئ، وئې فرمایل: آیا په دې اقرار کوئ او پر دې باندي زما دا پټی (پر اوږو) اخلئ؟ وئې ویل: اقرار کوو، وئې فرمایل: نو شاهد اوسئ چې زه هم له شاهدانو یم.

ګورئ چې الله تعالی له پیغمبرانو دا ژمنه اخیستې ده چې یو به د بل ملاتړ او مرسته کوي، په دې ژمني کې د دوی امتیان هم شامل دي، دوی به هم د خپلو پیغمبرانو پر پله ګام ږدي او د هر مؤمن او د کتاب تصدیقوونکي ملګرتیا او ملاتړ به کوي. څوک چې دا کار ونه کړي په حقیقت کې ئې له الله سره کړي ژمنه ماته کړي او د پیغمبرانو له لاري منحرف شوی. دا د انتظار د عقیدې درس نه ورکوي، بلکې د عدم تعصب درس ورکوي، د هر حق پال د ملاتړ او تائید درس ورکوي!! په تورات او انجیل کې حتماً دې ته ورته خبره شوې خو یهودانو او مسیحیانو له دې یوه ناجي ته د انتظار عقیده راییستلې!!

په مسلمانانو کې هم یوه فرقه راپیدا شوه او له مسیحیانو او یهودانو ئې د انتظار عقیده کاپي کړه او له یوه ورک شوي ماشوم ئې (منتظر امام) جوړ کړ، داسې چې نن په خپلو دعاء ګانو کې وایي: عجل الله فرجه الشریف: الله دې د ده راخلاصېدل رانږدي کړي!! يعني دا چې دا منتظر امام چېرې په زولنو تړل شوی، خدای ته سؤال کوي چې راخوشي ئې کړي او راشي د دوی آرمانونه تر سره کړي!!

د اشعيا د کتاب دې خبرو ته ځیر شئ:

د قرآن پلوشې الاعراف

(... ای اسرائیلیانو! آیا په کافي اندازه مجازات نه شوئ؟ له سر تر پښو ټپي ټپي یی، روغ خای دي په بدن کي نه دئ پاته، زخمونه دي ناسور شوي، هېواد مو وران شوی، ښارونه مو سوزېدلي، پردي هر څه ستاسو په مخ کي غارت کوي، اورشلیم داسي دئ لکه په پټیو کي ویجاړه خونه، ... بی دفاع او یوازي پاته دئ، که قادر خدای زموږ چيغي نه وی اورېدلي نو زموږ دا لږ پاته شمېر به هم نه وو پاته...) دا الفاظ په ډېر وضاحت سره ښيي چي د انتظار عقیده په دغسي حالت کي زېږېدلې!! د همدې لپاره ده چي د اشعیا کتاب په دې پسي لیکي: (... په راتلونکو ورځو کي به خلک هغه غره ته ځي چي د خدای کور پرې جوړ شوی او وایي به: راشئ د خدای هغه غره ته ولاړ شو چي د اسرائیلیانو د خدای کور پرې جوړ شوی، د خدای اوامر واورو او اطاعت ئي وکړو، خدای به د قومونو تر منځ جگړي پای ته ورسوي، دوی به له خپلو تورو یوي او له خپلو ښو اړي جوړي کړي...) (جوړي کړي...)

یهودانو له خپلو ملایانو دې ته ورته خبري اورېدلي او دا ئي د یوه ناجي د راتلو په اړه وړاندویني گڼلې، خو کله چي عیسی علیه السلام مبعوث شو نو تر هر چا زیات دوی د هغه مخالفت ته ملا وتړله او د دې مخالفت اساسي وجوهات دا وو: ۱- د (موعود مسیح) په اړه چي دوی له خپلو ټگمارو مذهبي مشرانو څه اورېدلي وو، په ده کي ئي هغه ونه موندل، دوی ته ویل شوي وو چي ناجي مسیح به د یوې گوتي په خوځولو سره غرونه له خایه خوځوي، د فرشتو لښکري به ورسره وي، د اسرائیلیانو ټول آرمانونه به ترسره کړي، د دوی ټول دښمنان به مجازات کړي، د ټولي نړۍ پاچايي به دوی ته وسپاري.. خو د عیسی علیه السلام له راتلو وروسته دا هیلې ترسره نه شوې، دی ئي د هغه موعود مسیح په څېر ونه موندو چي مذهبي مشرانو ئي د راتلو زېږی ورکاوو!! په ده کي ئي هغه نښي ونه موندلې چي مذهبي مشرانو په درواغو پیغمبرانو ته منسوبولې. ۲- دوی گمان کاوو چي موعود مسیح به د دوی د اوسنیو مذهبي مشرانو په څېر وي، خو عیسی علیه السلام ئي داسي وموندو چي تر هر چا د مخه د اسرائیلیانو په مذهبي مشرانو سخت گوزارونه کوي، دوی ټگمار او مذهب ئي غلط او محرف گڼي، د ده هره وینا د هغوی د ویناوو خلاف، د ده هر عمل د دوی د کړو وړو خلاف، د ټگمارو مذهبي مشرانو ډېر حلال ئي حرام او ډېر حرام ئي حلال کړل، د ده د دعوت په هینداري کي دغو مذهبي مشرانو ته خپله څېره ډېره کرکجنه معلومېده، په دې پوهېدل چي که خلک د عیسی علیه السلام دعوت قبول کړي نو د دوی دکانونه تړل کېږي، نور نو نه شي کولی د دین په نامه خلک وغولوي او د خدای په نامه خلک وشکوي او شکراني ترلاسه کړي...

د قرآن له ویناوو معلومېږي چي له ټولو پیغمبرانو علیهم السلام سره همدا معامله شوې، چا چي تر ټولو زیات د دوی مخالفت ته ملا تړلې هغه دین پلورونکي ټگمار مذهبي مشران وو چي تر ټولو مخکي ئي باید په هغوی ایمان راوړی وی، خو دوی له دین دکان جوړ کړی وو او له مذهب نه دام!! پیغمبرانو حقيقي دین ته بللي، له الله تعالی وېرې ته، حق او عدالت ته، له حرامو ځان ساتلو ته، صداقت او رښتیا ته او دا هغه څه وو چي دوی ئي منلو ته تیار نه وو، دوی د هر نوي پیغمبر مقابله په دې سره کوله چي خلکو ته به ئي ویل: په ده کي هغه ځانگړتیاوي نشته چي په مخکینو پیغمبرانو کي وي، عوامو له دوی نه د مخکینو پیغمبرانو په اړه هغه څه اورېدلي وو او هغه څه ئي هغوی ته منسوب کړي او په هغو الفاظو ئي ستایلي وو چي یوازي له الله تعالی سره ښايي، دوی پیغمبران د خدایي او الوهیت مقام ته رسولي، عوام د دوی د غلطو

د قرآن پلوشې الاعراف

تبليغاتو تر اغېز لاندې له پيغمبرانو د هغه څه انتظار کاوو چې په وس کې ئې نه وو.

• بايبل د اسرائيلياتو دا ناجي يو پيغمبر نه بلکې يو پاچا گڼي او ليکي: په دې ورځ به د داود د کورنۍ دا نوی راولاړ شوی پاچا د ټولو قومونو لپاره د نجات بيرغ وي، خلک به د ده خوا ته راځي او د ده هېواد به له جلال او عظمت نه ډک وي او د ده په پاچايۍ کې د سولې او امنيت دا انځور وړاندې کوي: په هغه وخت کې به لېوه او وری يو ځای اوسي، پرانگ او سپرلی به يو ځای سره ځملي، سخوندر به له زمري سره يو ځای درومي او يو ماشوم به ئې هرې خوا ته چې زړه ئې وغواړي بيايي!! غویي به د پر خوا ته څري، د يو بچی به له سخوندر سره يو ځای ځملي او زمري به د غوايي په څېر واېنه خوري!! تې خور ماشوم به له مارانو سره پرته له وېرې او خطر لويې کوي!!! له تې نيول شوی ماشوم به د افغې خالي ته لاس ننباسي خو هيڅ تاوان به نه وررسېږي، ...

• دوی ته خپلو مذهبي مشرانو د (ناجي مسيح) په اړه داسې دروغجنې او له مبالغو ډکې وړاندوينې کولې، ځکه ئې عيسی عليه السلام د منتظر ناجي په توگه قبول نه کړ او ايمان ئې پرې رانه وړ.

• بايبل هغه انجيل او تورات نه دی چې قرآن ئې تصديق کوي!! بايبل په تورات او انجيل کې ژور او نه بخښونکی تحريف کړی، په بايبل کې د دې الهي کتابونو ډېره لږه برخه هغه هم په کچه الفاظو کې تر سترگو کېږي، قرآن راغلی چې د دې محرف کتاب ټولې دروغجنې خبرې بربنډې او حقائق خلکو ته څرگند کړي، په بايبل استناد او د قرآن د آيتونو په تفسير کې د هغه مطالب رانقلول لويه اشتباه ده!!

• مسلمانان چې کله د انجيل نوم اوري نو داسې گمان کوي چې دا به همغه کتاب وي چې پر عيسی عليه السلام نازل شوی، خو حقيقت دا دی چې له هغه انجيل هيڅ څه نه دي پاته، تاسو به په ټول بايبل کې داسې څه ونه گورئ چې وبښي دا همغه انجيل يا د هغه يوه برخه ده، دا انجيلونه په حقيقت کې د عيسی عليه السلام د سيرت کتابونه دي چې تر ده ډېر وروسته ليکل شوي، دا نه د اصلي انجيل په اړه ليکل شوي کتابونه دي او نه ئې شرح او تفسير. کله چې تاسو دا انجيلونه لولئ نو حيران به شئ چې د عيسی عليه السلام د سيرت کتاب ته ئې ولې د انجيل نوم ورکړی او ولې په دې کې د انجيل هيڅ برخه نه ترسترگو کېږي؟ ما ته د تحقيق په ترڅ کې معلومه شوه چې د عهد جديد ډېرې برخې د عيسی عليه السلام له ټلو څو پېړۍ وروسته ليکل شوي خو د يوه خاص غرض لپاره د ده شاگردانو ته منسوب شوي!! حقيقت دا دی چې عيسی عليه السلام په داسې حالت کې دنيا پرېښوده چې ياران ئې يا ونېول شول، يا ووژل شول يا پټ او خواره واره شول، تر اوږدې مودې پورې د دې لپاره شرائط مساعد نه وو چې څوک ځان د عيسی عليه السلام پلوي وگڼي او د انجيل د ليکلو يا بيانولو جرأت وکړي، د بايبل د وينا له مخې موجود انجيلونه د عيسی عليه السلام له ټلو نږدې يوه پېړۍ وروسته ليکل شوي. د ده له ټلو وروسته د اختناق او رعب داسې فضاء رامنځته شوې چې په هغه وخت کې د ده شاگردانو نه دا جرأت کولی شو چې د ده په ملاتړ کې څه ووايي، يا ئې وليکي او يا ئې نشر کړي او نه اصلاً په داسې موقعيت کې وو چې ځان مسيحي وبښي!! خو وروسته شرائط بدل شوي، هم د روم په سياسي نظام کې بدلون راغلی او هم د فلسطين شاوخوا سيمو کې، په دې وخت کې د عيسی عليه السلام په نسبت خواخوږي راڅرگنده شوې، د دې خواخوږي ستره وجه هم سياسي وه، له مخکني نظام د غچ اخيستو په غرض عنوان شوې، په همدې وخت کې د انجيل او د ده د سيرت په اړه د کتابونو د ليکلو لړۍ پيل شوې او شمېر ئې ورځ په ورځ زيات شوی، تر دې چې کنائس مجبور شوي دا کتابونه راغونډ کړي، وئې چني او يو کتاب ترې جوړ کړي. په درېيمې ميلادي پېړۍ کې کنائسو څلور انجيلونه معتبر وگڼل:

د متی انجيل: بايبل ادعاء کوي چې دا د متی لخوا ليکل شوی انجيل دی، متی د عيسی عليه السلام له دولسو شاگردانو وو. دا انجيل په عبري يا سرياني ليکل شوی او تر ټولو مخکنی نسخه ئې په يوناني ژبې کې ترلاسه شوې، په دې اړه نه يوازي په مسيحيانو کې اختلاف شته چې دا کتاب په اصل کې چا ليکلی، بلکې د همدې انجيل له متن نه معلومېږي چې ليکونکی ئې متی نه دی، ځکه په همدې کتاب کې د متی د ايمان راولولو قصه په داسې توگه راغلې چې بښي ليکونکی ئې بل څوک دی، ما ته له تحقيق نه وروسته معلومه شوه چې بنايي ليکونکی ئې کوم يوناني وي، دا په اصل کې د مرقس انجيل بله او مشر ح نسخه ده، معلومېږي چې ليکونکی ئې د

د قرآن پلوشې الاعراف

مرقس په انجيل کي څه له ځانه علاوه کړي او داسي بڼه ئې ورکړې چې قصه خوښو او خرافات خوښوونکو عوامو ته لاجالب شي.

د مرقس انجيل: ويل کېږي چې ليکونکي ئې مرقس نومى دئ چې د عيسى عليه السلام له لوري د اويالو کسانو په ډله کي غوره شوى وو او په ۶۲ ميلادي کال کي ووژل شو.

د لوقا انجيل: لوقا يو يهودي طبيب او د پولس ملگرى وو، دى د مسيح له ملگرو نه دئ.

د يوحنا انجيل: د يوحنا په اړه دا خبره مشهوره شوې چې دى د عيسى له دولسو حواريونو وو، خو په حقيقت کي دى حواري نه بلکي د اسکندريې د مدرسې يو طالب وو، دى لومړنى کس دئ چې د درې گونو خدايانو او د مسيح د الوهيت عقیده ئې رامنځته کړه.

خو د دغو انجيلونو تر څنگ د برنایا په نامه يو بل انجيل هم شته چې برنایا ليکلى، دى د مرقس ماما وو، خو انجيل ئې له هغه سره ژور اختلاف لري، د اختلاف اصلي ټکي ئې دا دي: د ده له نظره الله همغه د عالمونو رب او خالق دئ، عيسى عليه السلام فقط يو پيغمبر گڼي او بس، د عيسى عليه السلام په دار کېدا نه مني بلکي وايي چې د ده په ځاى بل څوک اشتباهاً په دار شو، په دې باور دئ چې اسمعيل عليه السلام د قربانۍ لپاره غوره شوى وو نه اسحاق عليه السلام، هغه پيغمبر چې عيسى عليه السلام ئې د راتلو زېږى ورکوي د محمد (عليه السلام) په نامه يادوي، د دغو خبرو په سبب دا کتاب د انجيلو له فهرست نه وغورځولى شو.

• بايبل دوه برخي لري، (عهد قديم) او (عهد جديد)، لومړى برخه ئې اوس له نه دېرشو کتابونو جوړه شوې، او دوهمه برخه ئې له اوه ويشتو، لومړى برخي ته هم مسيحيان د سپېڅلي کتاب د مهمې برخي په سترگه گوري او هم يهودان، د دوى له نظره دا د تورات او زبور او څو رسالو مجموعه ده، هيڅوک په يقين سره څه نه شي ويلی چې دا کتاب کله او د چا په لاس په دې بڼي کي ترتيب شوى، د بايبل ليکونکى هم په دې اړه يقيني خبره نه شي کولى چې دا کتابونه چا ليکلي، ده ته هم د دغو کتابونو ليکوالان معلوم نه دي، که څه هم د بايبل ليکونکي هڅه کړې چې د ځينو کتابونو ليکوالان په گوته کړي خو په دې صيغه چې وايي: دا کتاب په احتمالاً فلان کس ليکلى وي!! تاسو به د دغو کتابونو په سرليکونو کي ولولئ چې وايي: ښايي دا به سليمان ليکلى وي، ښايي دا به عزرا ليکلى وي... د عهد قديم د کتابونو او اسفارو د شمېر په اړه ټول مسيحيان او يهودان متفق نه دي، د کاتوليکيانو عهد قديم تر پروتستانتيانو اوه اسفاره زيات لري، دوهمه برخه ئې يوازي مسيحيانو ته مختص ده، دى ته د انجيل او د هغه د شرحي په سترگه گوري، خو دا انجيل يو نه بلکي د ځينو له نظره څلور او د ځينو له نظره پنځه دي او برنایا هم پرې علاوه کوي، د دغو انجيلونو تر منځ کله شديد اختلاف او کله توافق ترسترگو کېږي، له الفاظو او د الفاظو له ترکيب ئې په وضاحت سره معلومېږي چې دا د بېلابېلو ليکوالانو په لاس ليکل شوي انجيلونه دي، د انجيلونو تر څنگ به د عيسى عليه السلام حواريونو او شاگردانو ته منسوب څه رسالي وگورئ، کله چې دا رسالي او ليکونه له انجيلونو سره مقايسه کوئ نو متوجه به شئ چې نه دا د کوم انجيل شرح او تفسير دئ او نه په خپله د کوم انجيل يوه برخه، بس يو چا بل ته ليک لېږلى او د بايبل ليکونکي هغه په بايبل کي شامل کړى، په دې کي ډېر ليکونه پولس ته منسوب شوي.

• هغه خلک چې بايبل ئې نه دئ لوستلى داسي گمان کوي چې ښايي تورات او انجيل به هم قرآن ته ورته تاريخ ولري، خو خبره نه يوازي داسي نه ده بلکي کاملاً د دې عکس ده، بايبل نه د اصلي تورات او انجيل مجموعه ده او نه ئې شرح او تفسير، په بايبل کي چې کوم کتابونه راغونډ شوي حتى د شمېر په اړه ئې هم د بايبل منونکي متفق نه دي، که څه هم د دې اختلاف د ختمولو لپاره څو ځلي په بايبل کي تصرف شوى، مشهور مذهبي مشران ئې راغونډ شوي، په دې ئې توافق کړى چې ځيني کتابونه ترې حذف کړى او هغه جعلي وگڼي، خو وروسته بيا ډلي ډلي بېرته پرې علاوه کړي، کله چې د بايبل يو کتاب لولئ نو په هغه کي به ډېر تناقضات په نظر درشي او چې بيا دا له نورو سره مقايسه کوئ نو هم به ئې په مطالبو کي شديد تناقض او اختلاف وگورئ او هم ئې په الفاظو او د الفاظو په ترکيب کي. په دې اوسنى بڼي او ترتيب کي د بايبل د چاپ او خورېدو

د قرآن پلوشې الاعراف

تاریخ هم ډېر پخوانی نه دی، که څه هم په یقین سره په دې اړه څه ویل گران دي، د بایبل منونکي هم په دې اړه له څه ویلو عاجز دي، خو په دې باندې تر لسو پېړیو لږ موده تېرېږي، د موسی علیه السلام له زمانې بیا تر دغه وخته چې بایبل د یوه کتاب بڼه غوره کوله، په تورات او انجیل څه تېر شوي، څومره برخې یې خوندي پاته شوي، څومره تغییر او تحریف په کې راغلي، څومره برخې یې حذف شوي او څه څه پرې علاوه شوي، دې پوښتنو ته د تاریخ له مخې هیڅوک ځواب نه شي ویلی، خو په خپله د بایبل له مطالعې نه هر هوښیار او منصف لوستونکی دا قضاوت کولی شي چې بایبل د داسې گڼ شمېر نوم ورکو لیکوالانو د لیکنو مجموعه ده چې نه د موضوعاتو په اړه په خپلو کې توافق لري او نه یې د لیکنو اسلوب او د استدلال انداز یوه بل ته ورته، یوه غوښتې د شعر په ژبه خبرې وکړي، بل د متلونو په ژبه، بل په فلسفي استدلال سره، بل د قصو او ناولونو په بڼې کې، بل د تاریخ لیکونکي او د شجرو مرتب کونکي په توگه خپل مطلب بیان کړی.

دغو دلائلو ته په پام سره دا انتظار درلودل چې په اوسني بایبل کې به د پیغمبر علیه السلام د بعثت په اړه څه ومومو بې ځایه انتظار دی.

مرحوم مولینا مودودي په خپل مشهور تفسیر تفهیم القرآن کې د الصف د سورې د نوموړې آیت په تفسیر کې د بایبل د یوې یوناني نسخې په داسې لفظ استناد کوي چې معنی یې دقیقاً ستایل شوی یعنی (محمد) ده، دا لفظ د هغه راتلونکي پیغمبر لپاره کارول شوی چې عیسی علیه السلام یې د راتلو زېږی ورکاوو.

قُلْ يَتَأْتِيهَا النَّاسُ إِنِّي رَسُولُ اللَّهِ إِلَيْكُمْ جَمِيعًا الَّذِي لَهُ مُلْكُ السَّمَوَاتِ
وَالْأَرْضِ لَا إِلَهَ إِلَّا هُوَ يُحْيِي وَيُمِيتُ فَآمِنُوا بِاللَّهِ وَرَسُولِهِ النَّبِيِّ الْأُمِّيِّ
الَّذِي يُؤْمِنُ بِاللَّهِ وَكَلِمَاتِهِ وَاتَّبِعُوهُ لَعَلَّكُمْ تَهْتَدُونَ ﴿١٥٨﴾

۱۵۸- ووايه: اې خلکو! زه تاسو ټولو ته د هغه الله رسول یم چې د آسمانونو او زمکې واکمني د ده ده، له ده پرته چې ژوند ورکوي او وژني، بل معبود نشته، نو پر الله او په هغه نبي (باخبره) امي پیغمبر نې ایمان راوړئ چې پر الله او کلام نې ایمان لري، او متابعت نې وکړئ چې هدايت شی.

(۱۵۸)- دلته رسول الله ته ویل شوي چې خلکو ته څو خبرې اعلان کړي:

- زه د ټولو لپاره د هغه الله رسول یم چې د آسمانونو او زمکې واکمني د ده ده، له ده پرته بل معبود نشته، د ژوند او مرگ پرېکړه د ده له لوري کېږي.
- پر الله او په هغه امي پیغمبر نې ایمان راوړئ چې پر الله تعالی او د ده په ټولو کتابونو ایمان لري.
- د هدايت یوازینی لار د دغه پیغمبر متابعت ده.

وَمِنْ قَوْمِ مُوسَى أُمَّةٌ يَهْدُونَ بِالْحَقِّ وَبِهِ يَعْدِلُونَ ﴿١٥٩﴾ وَقَطَّعْنَهُمْ اثْنَتَى عَشْرَةَ

أَسْبَاطًا أُمَمًا ۚ وَأَوْحَيْنَا إِلَىٰ مُوسَىٰ إِذِ اسْتَسْقَلَهُ قَوْمُهُ ۚ رَبِّ أَضْرِبْ بِعَصَاكَ
الْحَجَرَ ۖ فَانْبَجَسَتْ مِنْهُ اثْنَتَا عَشْرَةَ عَيْنًا ۖ قَدْ عَلِمَ كُلُّ أُنَاسٍ مَّشْرَبَهُمْ ۖ وَظَلَّلْنَا
عَلَيْهِمُ الْغَمَمَ ۖ وَأَنْزَلْنَا عَلَيْهِمُ الْغَمَامَ ۖ وَالسَّلْوَىٰ ۖ كُلُوا مِنْ طَيِّبَاتِ مَا
رَزَقْنَاكُمْ ۚ وَمَا ظَلَمُونَا وَلَكِنْ كَانُوا أَنْفُسَهُمْ يَظْلِمُونَ ﴿١٦٠﴾

۱۵۹- او د موسی د قوم یوه ډله په حقه (دخلکو) لارښوونه کوي او په همدې سره
عدالت قائموي. ۱۶۰- او دوی مو په دولسو قومي ټولنو ووېشل او موسی ته مو هغه
مهال وحي وکړه چي قوم ئې اوبه ترې وغوښتي، چي دا ډبره په خپلي عصا ووهه، نو
دولس چينې ترې راوخوتېدې، داسي چي هري قبيلې خپل اوبه خور وپېژندو او پر دوی
مو ورپځي سيوری کړ او من او سلوی مو پرې نازل کړل، (ورته ومو ويل) د هغه رزق
پاکيزه پاکيزه وخورئ چي موږ درروزي کړي او پر موږ ئې ظلم نه دی کړی بلکي پر
خپل خان ئې ظلم کولو.

(۱۵۹-۱۶۰)- په دې مبارکو آيتونو کي د موسی عليه السلام د قوم په اړه څو خبري شوي:

- یوه ډله ئې حقیاله وه، خلک ئې د حق په لوري بلل او په همدې سره ئې په ټولني کي عدالت قائمولو.
- دوی په دولسو قومي ټولنو ووېشل شوي وو یعنې یو قوم وو چي دولس قبيلې ئې وې.
- کله چي د سینا په سترې بیدیا کي له سختي تندي سره مخ شول او له موسی عليه السلام ئې د اوبو
غوښتنه وکړه، الله تعالی موسی عليه السلام ته وحي وکړه چي دا ډبره په خپلي عصا ووهه، نو دولس چينې
ترې راوخوتېدې، داسي چي هري قبيلې خپل اوبه خور وپېژندو.
- کله چي د صحرا سختي تودوخي تنگ کړل نو الله تعالی د ورپځو سيوری پرې جوړ کړ.
- کله چي د دوی ټول خوراکی توکي ختم شول نو الله تعالی من او سلوی پرې نازل کړل او ورته وئې ويل:
د هغه رزق پاکيزه پاکيزه وخورئ چي موږ درروزي کړي.
- دوی د الله تعالی د دغو پېرزوینو پاس ونه ساتو، د عصیان او بغاوت لاره ئې غوره کړه او په دې سره
ئې پر خپل خان ظلم وکړ او له سپکاوي، ذلت او فقر سره مخ شول.

وَإِذْ قِيلَ لَهُمْ اَسْكُنُوا هَذِهِ الْقَرْيَةَ وَكُلُوا مِنْهَا حَيْثُ شِئْتُمْ وَقُولُوا حِطَّةٌ
وَادْخُلُوا الْبَابَ سُجَّدًا نَّغْفِرْ لَكُمْ خَطِيئَتَكُمْ ۚ سَنَزِيدُ الْمُحْسِنِينَ ﴿١٦١﴾

فَبَدَّلَ الَّذِينَ ظَلَمُوا مِنْهُمْ قَوْلًا غَيْرَ الَّذِي قِيلَ لَهُمْ فَأَرْسَلْنَا عَلَيْهِمْ رِجْزًا
مِّنَ السَّمَاءِ بِمَا كَانُوا يَظْلِمُونَ ﴿١٦٦﴾

۱۶۱- او کله چې دوی ته وویل شول: په دې کلي کې مېشت شئ او له هر ځای څخه چې غوړی وخورئ او ووايي: بخښنه (درنه غوړو) او په دروازي سجده کوونکي ننوځئ، چې گناهونه مو درته وبخښو، نېکانو ته به ئې حتماً زيات کړو. ۱۶۲- خو د دوی ظالمانو دوی ته له ويل شوي وينا پرته بله وينا په بدل کې خپله کړه، نو په دې سبب مو پر دوی له آسمانه د اضطراب عذاب نازل کړ چې ظلم ئې کولو.

(۱۶۱-۱۶۲)- بني اسرائيلو ته وویل شو چې پر دېمن برید ته چمتو شئ، خو دې ته مو پام وي چې د بریا او فتحي په وجه مغرور نه شئ، مفتوحه سیمو ته د مغرورو فاتحانو په څېر داخل نه شئ، د دوی ویناوو ته ورته ویناوې مو په ژبه رانشي او بریايي د خپل تدبیر او د خپلو مټو د زور نتیجه ونه گڼي. برعکس الله ته د مطیع او ساجد بنده په څېر داخل شئ او له الله نه د خپلو گناهونو او اشتباهاتو معافي وغواړئ. خو دوی په بریايو مغرور شول او د ظالمو او فاسقو فاتحانو کړه وړه او وینا ئې تکرار کړه، د همدې لپاره هغه له بریا او فتحي ترلاسه شوي خوشحالي، سکون او اطمینان ئې بېرته په اضطراب او پرېشاني بدل شو. په دې کې د الله د لاري مجاهدینو ته ډېرې مهمې لارښوونې شوي، له بریايو او فتوحاتو نه وروسته له کبر او غرور نه ځان وساتي، د نیول شوو سیمو له اوسېدونکو سره د مغرورو فاتحانو سلوک مه کوئ، دا ستاسو فتح په اضطراب او ماته بدلوي.

وَسَأَلُهُمْ عَنِ الْقَرْيَةِ الَّتِي كَانَتْ حَاضِرَةَ الْبَحْرِ إِذْ يَعْدُونَ فِي السَّبْتِ إِذْ تَأْتِيهِمْ حِيتَانُهُمْ يَوْمَ سَبْتِهِمْ شُرَّعًا وَيَوْمَ لَا يَسْبِتُونَ لَا تَأْتِيهِمْ^٦ كَذَلِكَ نَبْلُوهُمْ بِمَا كَانُوا يَفْسُقُونَ ﴿١٦٧﴾ وَإِذْ قَالَتْ أُمَةٌ مِّنْهُمْ لِمَ تَعْبُدُونَ قَوْمًا^٧ اللَّهُ مُهْلِكُهُمْ أَوْ مُعَذِّبُهُمْ عَذَابًا شَدِيدًا^٨ قَالُوا مَعذِرَةٌ إِيَّايَ رَبُّكُمْ وَلَعَلَّهُمْ يَتَّقُونَ ﴿١٦٨﴾ فَلَمَّا نَسُوا مَا ذُكِّرُوا بِهِ^٩ أَهْجَيْنَا الَّذِينَ يَنْهَوْنَ عَنِ السُّوءِ وَأَخَذْنَا الَّذِينَ ظَلَمُوا بِعَذَابٍ بَئِيسٍ بِمَا كَانُوا يَفْسُقُونَ ﴿١٦٩﴾ فَلَمَّا عَتَوْا عَن مَّا نُهَوُّوا عَنْهُ قُلْنَا

هَمْ كُونُوا قِرْدَةً خَسِيعِينَ ﴿١٦٣﴾ وَإِذْ تَأَذَّنَ رَبُّكَ لَيَبْعَثَنَّ عَلَيْهِمْ إِلَى يَوْمِ
الْقِيَمَةِ مَنْ يَسُومُهُمْ سُوءَ الْعَذَابِ إِنَّ رَبَّكَ لَسَرِيعُ الْعِقَابِ ^ط وَإِنَّهُ لَغَفُورٌ

رَحِيمٌ ﴿١٦٤﴾

۱۶۳- او د هغه کلي په اړه ترې وپوښته چې د بحر په غاړه (پروت) وو، چې د شنبې
(په ورځ) به ئې تېرې کاوو، چې کبان به د دوی د شنبې په ورځ له هر لوري څرگند
ورته راروان ول، او چې د شنبې ورځ به ئې نه وه نو نه به ورته راتلل، همداسې مو د
دې لپاره آزمویل چې فسق ئې کاوو. ۱۶۴- او کله چې د دوی یوې ډلې وویل: ولي
هغو خلکو ته وعظ کوئ چې الله ئې هلاک کونکی یا په شدید عذاب سره تعذیبوونکی دئ،
وئې ویل: ستاسو رب ته د عذر په توگه او د دې لپاره چې ښايي ځان به ترې وساتي.
۱۶۵- خو کله چې دوی هغه څه هېر کړل چې پند پرې ورکېدو، هغه مو وژغورل چې
له بدو کړنو ئې مخنیوی کاوو او ظالمان مو د دې لپاره په بد عذاب اخته کړل چې فسق
ئې کاوو. ۱۶۶- نو کله چې دوی له هغه څه سرغړاوی وکړ چې ترې منع شوي ول،
ورته ومو ویل: رټل شوې بیږوگانې شئ. ۱۶۷- او کله چې ستا رب دا خبره په ډاگه
کړې وه چې پر دوی به د قیامت تر ورځې داسې څوک مسلط کړي چې په بد عذاب به
ئې اخته کوي. یقیناً چې ستا رب په عذاب ورکولو کې سریع دئ او یقیناً چې هغه
مهربان بخښونکی دئ.

(۱۶۳-۱۶۷)- په دې مبارکو آیتونو کې د بني اسرائيلو د یوې قبیلې په قصې کې د دغې سورې اساسي
مضامین د یوې بلې تاریخي بېلگې په ترڅ کې زموږ مخې ته اېښودل شوي، دا د بحر غاړې ته مېشت قوم وو،
دنده ئې د کبانو نیول، ورته امر شوی وو چې د شنبې په ورځ به له ښکاره ډډه کوي، همداسې لکه مسلمانانو
ته چې ویل شوي د جمعي د لمانځه لپاره به له کاره لاس اخلئ، دوی د الله تعالی له امره سرغړاوی وکړ، په
نورو مواردو کې هم او په دې خاص مورد کې هم، په نورو مواردو کې ئې فسق او سرغړاوی مقدمه او دا ئې
پایله او تتمه وه، الله تعالی د همدې لپاره د شنبې په ورځ له هر لوري دوی ته ماهیان راوستل، دوی د دغې
ممنوعه ورځې د ښکار لپاره مذهبي حیلې جوړه کړه، ماهیان به ئې په ښوونو کې بند کړل خو په سبا به ئې
راوايستل او ادعاء به ئې دا وه چې موږ د شنبې د ورځې احترام ساتلی، ځینو دوی ته نصیحت کاوو او له دې
کاره ئې منع کول، ځینو نورو به نه یوازې د دوی ممانعت نه کولو بلکې نصیحت کوونکي به ئې ترټل چې ولي
خپل وخت ضایع کوئ؟ د څه لپاره ځان له دوی سره په لاتجه کې غورځوئ؟ پریږدئ چې الله تعالی په خپله سزا
ورکړي، یا ئې هلاک کړي یا عذاب پرې راوليږي، کار ئې دې ځای ته ورسېدو چې د ټولني اکثریت دین ته شا
کړه، الله تعالی هغه خلک وژغورل چې له بدو کړنو ئې مخنیوی کاوو او ظالمان ئې د دې لپاره په بد عذاب اخته
کړل چې فسق ئې کاوو.

د قرآن پلوشې الاعراف

د دوی سرغړاوی مزید عام او پراخ شو او الله تعالی د دوی په اړه پرېکړه وکړه چې د رېل شوو بیزوگانو په څېر مسخ شي او د قیامت تر ورځې داسې څوک پرې مسلط کړي چې په بد عذاب به ئې اخته کوي. دا ځکه چې الله تعالی د ظالمانو په نیوني او مواخذه کې سریع دی او د توبه کوونکو لپاره مهربان بخښونکی.

دلته دا پوښتنه راولاړېږي چې دا مسخ جسمي وه که معنوي؟ که جسمي وه نو د رسول الله ﷺ حديث له مخې مسخ شوي خلک مري او هيڅ نسل نه ترې پاته کېږي، خو دلته د آيت په وروستۍ برخې کې ويل شوي چې پر دوی به د قیامت تر ورځې داسې څوک مسلط کړي چې په بد عذاب به ئې اخته کوي، د دې معنی خو دا ده چې د دوی نسل نه یوازې پاته شوی بلکې تر قیامته به پاته وي. دغه مطلب ته په پام سره ویلی شو چې یا خو دا مسخ معنوي مسخ وه، د بیزوگانو په څېر سپک، ذلیل او مقلد قوم ترې جوړ شوی او یا خو یوه ډله ئې په جسمي توګه هم مسخ شوې او له منځه تللې، نور ئې پاته شوي. دې آیت او لاندې حديث ته په پام سره دا رایه ارجح برېښي چې مسخ ئې معنوي وه.

عن عبد الله بن مسعود قال قال رسول الله ﷺ القردة والخنازير هي مما مسخ ؟ فقال النبي ﷺ إن الله عز وجل لم يهلك قوماً أو يعذب قوماً فيجعل لهم نسلاً وإن القردة والخنازير كانوا قبل ذلك رواه مسلم

عبدالله بن مسعود ښه روایت کوي چې یوه سړي وپوښتل: یا رسول الله! آیا دا بیزوګاني او خنزیران همغه خلک دي چې مسخ شوي؟ رسول الله ﷺ وفرمایل: یقیناً چې الله داسې نه کوي چې کوم قوم هلاک کړي یا ئې په عذاب اخته کړي او بیا ئې نسل ترې پرېږدي، دا بیزوګاني او خنزیران تر دې د مخه موجود وو.

وَقَطَعْنَاهُمْ فِي الْأَرْضِ أُمَمًا مِّنْهُمْ أَصْلَحُوا وَمِنْهُمْ دُونَ ذَلِكَ وَبَلَوْنَاهُمْ

بِالْحَسَنَاتِ وَالسَّيِّئَاتِ لَعَلَّهُمْ يَرْجِعُونَ ﴿١٦٨﴾

۱۶۸- او په زمکې کې مو په ډلو ډلو خواره واره کړل، ځینې ئې صالح دي او ځینې ئې تر دې راتیټ، په ښو او بدو (شېبو) مو وازمويل چې راوگرځي.

(۱۶۸)- دا آیت ښيي چې بني اسرائيل له پراخ تشت او تفرق سره مخ شوي، په زمکې کې خواره واره شوي، یوه وره ډله ئې روغه او سمه او نور ئې پرېوتې او تیټې، الله تعالی کله په خپلو نعمتونو آزمويلي او کله په نعمتونو، په دې موخه چې پند واخلي او بېرته سمې لارې ته راوگرځي.

فَخَلَفَ مِنْ بَعْدِهِمْ خَلْفٌ وَرِثُوا الْكِتَابَ يَأْخُذُونَ عَرَضَ هَذَا الْأَدْنَى وَيَقُولُونَ

سَيُغْفَرُ لَنَا وَإِنْ يَأْتِهِمْ عَرْضٌ مِّثْلَهُدَّ يَأْخُذُوهُ ۚ أَلَمْ يُؤْخَذْ عَلَيْهِمْ مِيثَاقُ الْكِتَابِ أَنْ
لَا يَقُولُوا عَلَى اللَّهِ إِلَّا الْحَقَّ وَدَرَسُوا مَا فِيهِ ۗ وَالَّذِينَ الْأَخِرَةُ خَيْرٌ لِلَّذِينَ يَتَّقُونَ
أَفَلَا تَعْقِلُونَ ﴿١٦٩﴾

۱۶۹- نو تر دوی وروسته داسي پاته شوني ترې پاته شول چې کتاب ئې په ميراث
يوور، په داسي حال کي چې د دې خسيسي (دنيا) مال متاع به ئې (پرې) ترلاسه کولو
او ويل به ئې: خدای به ئې حتماً راته وبخښي او که همداسي مال متاع بيا ورته رامخه
کړي بيا ئې اخلي، آيا د کتاب دا ژمنه نه وه ترې اخيستل شوې چې د الله په اړه به له
حق وينا پرته بل څه نه وايي؟ او هغه څه ئې لوستلي وو چې په دغه (کتاب) کي وو او
د آخرت کور هغه چا ته غوره دئ چې تقوی کوي، آيا تعقل نه کوئ؟

(۱۶۹)- دا مبارک آيت څو مهمي لارښوونې لري:

- دوی ته کتاب په ميراث پاته شو، داسي نه چې کتاب ئې غوره کړی، د کتاب په محتوی کي له غور او
دقت نه وروسته ئې هغه د الهي لارښود کتاب په توگه منلی، بلکي د يوه ميراثي توکي په څېر ئې ترلاسه کړی،
محتوی ته ئې له پامه پرته او د احکامو په وړاندي ئې له التزام نه پرته.
 - د دوی ملایانو او مذهبي مشرانو په دې موروثي کتاب دنيوي خسيسي گټې ترلاسه کولې، له کتاب ئې دام
او دکان جوړ کړی وو، خلک ئې پرې غولول او له دوی ئې شکرانې ترلاسه کولې، خو هر ځل چې به دوی دا
کار وکړ، په کومي فتوی به ئې څه زهر زقوم په برخه شول، نو پټ به ئې له خان سره وويل: زموږ
مجبوریتونو ته په پام سره به خدای حتماً دا گناه راوبخښي!! خو لا به څو ورځي نه وې تېرې چې همدا سپک
کار به ئې بيا او بيا تکرار کړ، دا په داسي حال کي چې له الله تعالی سره ئې ژمنه کړې وه چې د الله تعالی او د
ده د دين په اړه به افتراء نه کوي، له خانه به دروغجنې فتواگانې نه ورکوي، دين به نه خرڅوي، الهي احکام
به د دنيوي اغراضو لپاره نه پټوي، نه د کومي طمعي په وجه او نه د کومي وېرې په وجه، او دا ټول په داسي
حال کي چې دوی دغه الهي احکام په کتاب کي لوستلي او نورو ته ئې هم ورزده کړي. دا ئې هم په کتاب کي
ترسترگو شوي وو چې څوک له داسي کارونو خان وساتي د آخرت غوره کور به ئې په برخه شي!!
- دا هغه ستره جفا ده چې له هر الهي کتاب سره شوې، دا هغه ستر ظلم دئ چې تل دين
پلورونکو او ټگمارو مذهبي مشرانو له دين سره کړی، دا همغه فتنه ده چې تل په هغو قومونو
کي راوړلېږي چې الهي کتاب د يوه ميراثي توکي په څېر ترلاسه کړي.

وَالَّذِينَ يُمَسِّكُونَ بِالْكِتَابِ وَأَقَامُوا الصَّلَاةَ إِنَّا لَا نَضِيعُ أَجْرَ الْمُصْلِحِينَ ﴿١٧٠﴾

۱۷۰- او هغه چې په کتاب تمسک کوي او لمونځ اقامه کوي، يقيناً چې د دغو مصلحينو
اجر نه ضائع کوو.

د قرآن پلوشې الاعراف

(۱۷۰) - په دې مبارک آيت کې د مخکنۍ ډلې په مقابل کې د يوې ډلې يادونه شوې چې قرآن ئې د مصلحتينو په نامه يادوي او دا ئې ځانگړتياوي گڼي:

- دوی په الهي کتاب تمسک کوي، په هر څه کې د دوی مستمسک د الله تعالی کتاب وي، په وينا، قضاوت او عمل کې، دا کتاب ئې هم خپل لارښود وي او هم نورو ته په همدې کتاب لارښوونه کوي.
 - لمونځ اقامه کوي، هم خپلې اړيکې له الله تعالی سره ټينگوي او هم نور دې ته رابلي چې په لمانځه سره خپلې اړيکې له الله تعالی سره ټينگي کړي.
- له دې مبارک آيت په ډېر وضاحت او صراحت سره معلومېږي چې د ټولني د اصلاح کار له دغو دوو لارو پرته له بلې لارې امکان نه لري، په الهي کتاب تمسک او د لمانځه اقامه، په کومي ټولني کې چې الهي کتاب هېر کړی شو، شا ته وغورځولی شو، بل څه ته پرې ترجيح ورکړی شوه، جوماتونه ئې له معنوي پلوه ويجاړ شول، امامت ئې د غلطو او دين پلورونکو خلکو په لاس کې پرېوت، هيڅکله به شېرازه نشي، سمه ورځ به ئې په برخه نشي او د اصلاح هره هڅه به ئې بې نتيجه پاته شي.

وَإِذْ نَتَقْنَا الْجَبَلَ فَوْقَهُمْ كَأَنَّهُ ظُلَّةٌ وَظَنُّوا أَنَّهُ وَاقِعٌ بِهِمْ خُذُوا مَا آتَيْنَكُمْ بِقُوَّةٍ
وَأَذْكُرُوا مَا فِيهِ لَعَلَّكُمْ تَتَّقُونَ ﴿١٧١﴾

۱۷۱- او کله چې موږ غر پرې راپورته کړ، داسې لکه چې چترې وي او گمان ئې وکړ چې پرې راپرېوتونکي دي، (ومو ويل:) هغه څه په زور سره (ټينگ) ونيسئ چې تاسو ته مو درکړ او هغه څه ئې په ياد کړئ چې په هغه کې دي، ترڅو مو ځان ساتنه په برخه شي.

(۱۷۱) - دلته بني اسرائيلو ته خپلې هغه ژمنې ورپه يادوي چې د تورات د نازلېدو په مهال ئې کړې وې، دوی له الله تعالی سره په داسې حال کې ژمنه کړې وه چې لوی غر ئې پر سر داسې راپورته شوی وو لکه چترې، هره شېبه ئې گمان کاوو چې غر پرې راپرېوځي، ژمنه ئې دا وه چې د الله تعالی په کتاب به کلکې منگولي لگوي او لارښوونو ته به ئې تل پام کوي.

که له بني اسرائيلو په دې توگه ژمنه ترلاسه شوې وه، په نورو قومونو هم دې ته ورته حالات راځي، د مصيبتونو غرونه ئې پر سر سيوري وغوروي، له سترو سترو گواښونو او خطرونو سره مخامخ شي، په دې وخت کې الله تعالی ته مخه کړي، له گناهونو د لاس اخيستو او په اخلاص او صداقت سره د الله تعالی د بندگۍ ژمنې کوي. په افرادو باندې هم دې ته ورته حالتونه راځي او همداسې له الله تعالی سره ژمنې او تعهدونه کوي.

وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَى أَنْفُسِهِمْ أَلَسْتُ بِرَبِّكُمْ قَالُوا بَلَىٰ شَهِدْنَا أَنْ تَقُولُوا يَوْمَ الْقِيَمَةِ إِنَّا كُنَّا عَنْ هَذَا غَافِلِينَ ﴿١٧٢﴾ أَوْ تَقُولُوا إِنَّمَا أَشْرَكَ آبَاؤُنَا مِنْ قَبْلُ وَكُنَّا ذُرِّيَّةً مِنْ بَعْدِهِمْ أَفَتُهْلِكُنَا بِمَا

فَعَلَ الْمُبْطِلُونَ ﴿١٧٣﴾ وَكَذَلِكَ نُفَصِّلُ الْآيَاتِ لَعَلَّهُمْ يَرْجِعُونَ ﴿١٧٤﴾

۱۷۲- او کله چې ستا رب د بني آدمو له ملاگانو د دوی اولاد واخیست او دوی ئې پر خپل ځان شاهد وگرځول (او ورته وني ويل) آیا زه مو رب نه یم؟ وني ويل: هو؛ شهادت ورکوو، دا د دې لپاره چې د قیامت په ورځ ونه وایي: موږ له دې غافل وو. ۱۷۳- او یا ونه وایي: دا خو زموږ مخکني پلرونه ول چې شرک ئې وکړ او موږ ئې وروستني اولاد وو، آیا د هغه څه په سبب مو هلاکوي چې باطلپالو کړي. ۱۷۴- همداسي آیتونه په تفصیل سره بیانوو په دې موخه چې بېرته راوگرځي.

(۱۷۲-۱۷۴) - په دې مبارکو آیتونو کې څو اساسي خبرې تر سترگو کېږي:

- دلته ویل شوي چې د هر انسان له صلب نه د ده اولاد په داسې توګه اخیستل شوي چې الله تعالیٰ په دغې خبرې شاهد ګرځولی: آیا زه مو رب نه یم؟ او هغوی ویلي هو؛ په دې خبرې شهادت ورکوو.
- آیا د دې خبرې معنی دا ده چې په جسمي توګه د دوی نطفې د آدم علیه السلام له شا راېستل شوي او همغه مهال دا پوښتنه ترې شوې او دوی هم شهادت ورکړی؟ او که په دې وینا سره د بني آدمو هغه فطرت معرفي شوی چې د الله تعالیٰ پر ربوبیت باندې اعتراف او شهادت ئې ده ته ورپه برخه کړی؟ درې دلائل داسي دي چې د دوهمي رایې ارجحیت ثابتوي: ۱- په آیت کې ویل شوي (وَإِذْ أَخَذَ رَبُّكَ مِنْ بَنِي آدَمَ مِنْ

ظُهُورِهِمْ ذُرِّيَّتَهُمْ وَأَشْهَدَهُمْ عَلَى أَنْفُسِهِمْ أَلَسْتُ بِرَبِّكُمْ: او کله چې ستا رب د بني آدمو له ملاگانو د دوی اولاد واخیست) او دا د ټولو انسانانو اولاد ته اشاره کوي، نه د آدم علیه السلام له ملا نه د ده د اولاد د نطفو اخیستلو ته، دې ته مو هم باید پام وي چې دلته د استخراج او راېستلو لفظ نه دی راغلی بلکې د اخذ یعنی اخیستلو لفظ راغلی. ۲- هیڅ انسان ته داسي کومه صحنه په یاد نه ورځي چې تر خپل پیدایښت مخکې بل څل هم پیدا شوی او هغه مهال الله تعالیٰ ترې پوښتنه کړې او ده د الله تعالیٰ په ربوبیت اعتراف کړی، نه نن دا خبره کولی شي او نه د قیامت په ورځ، داسي شهادت خو یوازې په هغه صورت کې ارزښت او اهمیت لري چې د انسان په یاد وي. ۳- که دا خبره ومنو نو بیا څو باید ووايو چې انسان دوه ځلي پیدا شوی خو دا خبره له قرآن سره اړخ نه لګوي.

د دې آیت دقیقه توجیه همدا ده چې الله تعالیٰ هر انسان او بني آدم داسي راپیدا کوي چې ایمان بالله ئې په خټه کې اېښودل شوی، داسي فطرت ئې ورکړې چې د الله تعالیٰ په ربوبیت اعتراف کوي، د قرآن ګڼ شمېر آیتونه په همدې دلالت کوي چې پر الله تعالیٰ ایمان د انسان د

د قرآن پلوشې الاعراف

فطرت غوښتنه ده، پر خدای باور د ده د فطرت جزء دی، تر سخت نه سخت کافر او تر بد نه بد ملحد په ځانگړو حالاتو کې خدای ته مخه کوي، په ځانگړې توگه هغه مهال چې له ستونزو او کړاوونو سره مخ شي. د پیدایښت په هماغه سر کې ئې ده ته د ډېرو نورو خبرو ترڅنګ دا هم ښودلې چې رب ئې څوک دی، ضمیر او فطرت ئې په دې شهادت ورکوي چې پېدا کوونکی ئې الله دی، د همدغې فطري لارښوونې په سبب ده چې هر انسان خدای مني، د انسانانو له پیدایښته تر نن پورې ډېر لږ کسان داسې لیدل شوي چې خدای نه مني، دا نه مننه ئې هم د انکار په توگه وي نه دا چې له زړه نه پرې قانع وي او د خپل انکار لپاره دلیل ولري، دا چې قرآن په مکرره توگه وایي چې که له کافرانو پوښتنه وکړې چې آسمانونه او زمکه چا پېدا کړي، شپه او ورځ څوک راولي، او ... او ... دوی به حتماً وایي چې الله، همدغې خبرې ته اشاره کوي. د قیامت په ورځ به دغه د کافر او منکر انسان په ضد حجت وي. پیغمبر علیه السلام هم دغه مطلب ته اشاره کړې: هلته چې فرمایي: انسان له روغ او سالم فطرت سره دنیا ته راځي، د ده مور او پلار ئې یهودي، نصراني او مجوسي کړي، لکه څنګه چې له څاروي څاروی پېدا کېږي او تاسو په دوی کې غوړ پرې شوی نه گورئ، بلکې تاسو ئې غوړ ورپرې کوئ:

عَنْ أَبِي هُرَيْرَةَ قَالَ قَالَ النَّبِيُّ « كُلُّ مَوْلُودٍ يُولَدُ عَلَى الْفِطْرَةِ ، فَأَبَوَاهُ يُهَوِّدَانِهِ أَوْ يُنَصِّرَانِهِ أَوْ يُمَجِّسَانِهِ ، كَمَثَلِ ... (رواه البخاري) الْبُهِيمَةِ تُنْتَجُ الْبُهِيمَةُ ، هَلْ تَرَى فِيهَا جَذْعًا ...

عَنْ أَنَسِ بْنِ مَالِكٍ عَنِ النَّبِيِّ قَالَ « يُقَالُ لِلرَّجُلِ مِنْ أَهْلِ النَّارِ يَوْمَ الْقِيَامَةِ أَرَأَيْتَ لَوْ كَانَ لَكَ عَلَى الْأَرْضِ مِنْ شَيْءٍ أَكُنْتَ مُقْتَدِيًا بِهِ قَالَ فَيَقُولُ نَعَمْ. قَالَ فَيَقُولُ قَدْ أَرَدْتُ مِنْكَ أَهْوَنَ مِنْ ذَلِكَ قَدْ أَخَذْتُ عَلَيْكَ فِي ظَهْرِ آدَمَ أَنْ لَا تُشْرِكَ بِي شَيْئًا فَأَبَيْتَ إِلَّا أَنْ تُشْرِكَ بِي ». رواه الصحيحين

له انس بن مالک روایت دی چې رسول الله و فرمایي: د قیامت په ورځ به له دوزخیانو یوه چا ته ویل شي: آیا پوهیږې چې که د زمکې د سر هر څه ستا وی آیا (اوس به دې له عذابې د نجات لپاره) په فدیې کې نه وو ورکړي؟ وبه وایي: هو؛ نو الله تعالی به ورته ووايي: تر دې آسان مې درنه غوښتي وو، د آدم په شا کې مې دا عهد درنه اخیستی وو چې له ما سره هیڅ څه مه شریکوه، خو تا ډډه وکړه مگر له دې چې زما په اړه شرک وکړي.

دا د انسان فطري جوړښت به د مشرک په خلاف حجت وي او دا دلیل به نه ترې قبلېږي چې ووايي: موږ له دې حقیقت خبر نه وو، شرک له مور پلار په میراث راته پاته شوی وو، دا خو زموږ مخکنې پلرونه ول چې شرک ئې وکړ او موږ ئې په شرک اخته کړو، ولي مو د هغه څه په سبب تعذیبوي چې باطلپالو پلرونو پرې اخته کړي وو. الله تعالی دا حقیقت په دې موخه د انسانانو مخې ته ږدي چې له شرک بېرته هغه توحید ته وګرځي چې د دوی د فطرت غوښتنه ده.

وَاتْلُ عَلَيْهِمْ نَبَأَ الَّذِي ءَاتَيْنَاهُ ءَايَاتِنَا فَانْسَلَخَ مِنْهَا فَاتَّبَعَهُ الشَّيْطَانُ فَكَانَ مِنَ الْغَاوِينَ ﴿١٧٥﴾ وَلَوْ شِئْنَا لَرَفَعْنَاهُ بِهَا وَلَكِنَّهُ أَخْلَدَ إِلَى الْأَرْضِ وَاتَّبَعَ هَوَاهُ ۚ

فَمَثَلُهُ كَمَثَلِ الْكَلْبِ إِنْ تَحْمَلَ عَلَيْهِ يَلْهَثُ أَوْ تَتْرَكُهُ يَلْهَثُ ذَٰلِكَ مَثَلُ
الْقَوْمِ الَّذِينَ كَذَبُوا بِآيَاتِنَا ۖ فَاقْصُصِ الْقَصَصَ لَعَلَّهُمْ يَتَفَكَّرُونَ ﴿١٧٦﴾ سَاءَ
مَثَلًا الْقَوْمُ الَّذِينَ كَذَبُوا بِآيَاتِنَا وَأَنْفُسُهُمْ كَانُوا يَظْلِمُونَ ﴿١٧٧﴾ مَنْ يَهْدِ اللَّهُ فَهُوَ
الْمُهْتَدَىٰ ۖ وَمَنْ يُضِلِلْ فَأُولَٰئِكَ هُمُ الْخَاسِرُونَ ﴿١٧٨﴾

۱۷۵- او دوی ته د هغه چا قصه ولوله چې خپل آیتونه مو ورکړل، خو ترې ووت او
شیطان ورپسې شو او له لارورکو شو. ۱۷۶- که مو غوښتی نو په دې سره به مو لوړ
کړی وو خو هغه د زمکې په لور تلپاته شو (ونښت)، او په خپل هوس پسې شو، نو
مثال ئې سپي ته ورته دی، که برید پرې کوي هم ژبه راباسي او که ئې پرېږدي هم ژبه
راباسي، دا د هغو خلکو مثال دی چې زما آیتونه ئې تکذیب کړي، نو قصې ورته بیان
کړه چې فکر وکړي. ۱۷۷- څومره بد دی د هغو خلکو مثال چې زما آیتونه ئې تکذیب
کړل او په خپل ځان ئې ظلم کاوو. ۱۷۸- الله چې څوک هدایت کړي همدا هدایت شوی
دی او څوک چې بې لارې کړي همدا دوی زیانمن دي.

(۱۷۵-۱۷۸)- دلته یو ځل بیا د علماء سوء په اړه یوه جامع وینا شوې، د هغه چا په اړه چې د الله تعالی د
کتاب څه علم ورکړی شوی، خو د دې په ځای چې عمل پرې وکړي او د الهي لارښوونو په رڼا کې ژوند
وکړي، له دې رڼا وتلی، شیطان ورپسې شوی، یعنې د شیطان لارښود او استاد ترې جوړ شوی، د دې په ځای
چې دې په شیطان پسې ولاړ شي، شیطان په ده پسې روان شوی، په خپله تېروتنې وو او نور ئې تېرايستلي. که
الله تعالی غوښتلی او په ده کې د دې وړتیا وی نو په دې علم سره به ئې ده ته لوړې درجې ورکړې وې، په
دنیا کې لوړ عزت او په آخرت کې د جنت لوړ مقام، خو هغه په زمکې پورې ونښت، د لوړ تگ لپاره ئې پیاوړي
او مضبوط وزرونه نه درلودل، بې همته وو، اوس ئې د حق مخالفت او د الله تعالی د آیتونو تکذیب ته کلکه ملا
تړلې ده، که ئې په دې کار ملامت کړي او ونې رټې هم خپله خوله نه بندوي او که ئې خپلې مخې ته پرېږدي او
څه ورته ونه وایي هم، مثال ئې هغه سپي ته ورته دی چې که ورته وایي: چغه! ژبه ئې راوتلې وي او که ئې
پرېږدي هم. د آیت له وروستۍ برخې په ډېر وضاحت سره معلومېږي چې دا مثال د هغو خلکو لپاره راوړل
شوی چې په خپلو اوږدو او تېرو ژبو سره د الله تعالی د دین مخالفت کوي (دا د هغو خلکو مثال دی چې زما
آیتونه تکذیبوي)، (څومره بد دی د هغو خلکو مثال چې زما آیتونه ئې تکذیب کړل او په خپل ځان ئې ظلم کاوو).
الله دوی د هدایت وړ نه دي موندلي، دوی ادعاء کوي چې په سمه لار روان دي، د پلار نیکه دین او مذهب لمن
ئې کلکه نیولی او د همدې لپاره د پیغمبر علیه السلام مخالفت کوي، په داسې حال کې چې عملاً د الهي
لارښوونو خلاف په کړو لارو روان دي، هدایت شوی خو هغه څوک دی چې په الهي هدایاتو عمل کوي، څوک
چې د الهي لارښوونو مخالفت کوي هغه لارورکی دی، باید په دې پوه وي چې نه الله تعالی ته زیان رسولی شي
او نه د ده دین ته، یوازې ځان ته به زیان رسوي.

وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنسِ ۖ لَهُمْ قُلُوبٌ لَا يَفْقَهُونَ بِهَا
وَهُمْ أَعْيُنٌ لَا يُبْصِرُونَ بِهَا وَهُمْ ءَاذَانٌ لَا يَسْمَعُونَ بِهَا ۚ أُولَٰئِكَ كَالْأَتْعَمِ ۚ لَهُمْ
أَصْلٌ ۖ أُولَٰئِكَ هُمُ الْغَافِلُونَ ﴿١٧٩﴾

۱۷۹- او يقيناً چې د دوزخ لپاره مو له پېريانو او انسانانو ډېر پيدا كړي، دوی زړونه لري خو پرې پوهېدل نه کوي، سترگي لري خو پرې ليدل نه کوي، غوږونه لري خو پرې اورېدل نه کوي، دوی د څارويو په څېر دي بلکې لازيات لارورکي، همدا دوی غافل او بي خبره دي.

(۱۷۹)- دا آيت موږ ته ښيي: جهنم د هغه چا ځای دی چې: د زړه دره ئې حقيقت ته نه پرانيستل کېږي، په عالم کي له خورو نښو عبرت نه اخلي، د حق وينا اورېدو ته چمتو نه دی، زړه، سترگي او غوږونه لري خو هغه کار ترې نه اخلي چې په دغو غړو سره بايد ترسره شي، د حيواناتو په څېر او تر هغوی هم په فهم او بصيرت کي ټيټ دی.

د دې آيت په اړه دوه پوښتنې راولاړېږي:

- آيا الله تعالى دغه خلك له سره د جهنم لپاره پيدا كړي، د دوی په اړه د الله تعالى مخکنی پرېکړه همدا وه چې جهنم ته به درومي؟ قرآن په خپله په همدې آيت کي دې پوښتنې ته ځواب ورکوي او فرمايي چې دوی ته الله تعالى زړه ورکړی خو د تفقه لپاره ئې نه کاروي، سترگي ئې ورکړي خو په عالم کي خورو نښو ته پام نه کوي، غوږونه ئې ورکړي خو د حق خبره پرې نه اوري، که ده ته دا استعدادونه نه وی ورکړی شوی، هلته دا اعتراض راولاړېدو چې ښايي الله تعالى دوی له سره د دوزخ لپاره پيدا کړی وو، قرآن موږ ته په مکرره توگه وايي چې انسان په خپل اختيار سره د کفر او ايمان له دوو لارو يوه غوره کوي، يوه لار ئې جنت ته رسوي او بله دوزخ ته.

دوهمه پوښتنه دا ده چې دلته تفقه او پوهه زړه ته منسوب شوې په داسي حال کي چې علمي تحقيقات زړه نه بلکې د انسان دماغ د احساس او ادراک مرکز گڼي او زړه يوازې د ويني د پمپ کولو وسيله بولي. له حقيقت نه بي خبره خلك اعتراض کوي چې قرآن ولي هغه څه زړه ته منسوب کړي چې په اصل کي د زړه کار نه بلکې د دماغ کار دی. دې پوښتنې ته د ځواب او د دغو کسانو د تشويش د رفع کولو لپاره لاندې وضاحت کوو:

- قرآن چې څه زړه ته منسوب کړي، دا د نړۍ په هر گوټ کي، د هر قوم لخوا او په هره ژبه کي زړه ته منسوب شوي، تاسو به په هر ځای کي له هر چا واورئ چې تصديق او تکذيب، باور او انکار، مينه او کرکه، جرأت او جبن، خوښي او خفگان زړه ته منسوبوي، په دې اړه د قرآن وينا نه د تعجب وړ ده، نه اعتراض پرې وارد او معقول دی او نه د علمي تحقيقاتو خلاف ده. دا خبرې نه يوازې په تورات، انجيل، زبور او ټولو مذهبي کتابونو کي زړه ته منسوب شوي بلکې د ملحدينو په کتابونو کي هم زړه ته منسوب شوي، شعراوو هم

د قرآن پلوشې الاعراف

زړه ته منسوب کړي او ليکوالانو هم، عوامو هم او علماوو هم، ديندارو شعراوو او علماوو هم او بي دينه شعراوو او ساينس پوهانو هم! دا ولي او د څه لپاره؟ دليل ئې دا دئ:

• زړه د دماغ لپاره د سترگو، غوړونو، پزي او پوستکي په څېر يوه وسيله ده، که دغه پنځه حواس ئې د پېژندو او احساس وسائل دي نو زړه ئې د خپلو پرېکړو د انعکاس لپاره داسې وسيله ده چې له دې لارې خپلې پرېکړې اعلانوي. زړه ته د دې خبرو منسوبول داسې دي لکه موږ چې لېدل سترگو ته منسوبوو، حال دا چې سترگې فقط دوه عدسي دي چې له دې لارې نور دماغ ته انتقالېږي، د ليدل شوي شي په اړه پرېکړه په دماغ کې کېږي، ليدل په حقيقت کې د دماغ کار دئ نه د سترگو، سترگې او غوړونه د دماغ لپاره داسې کړکۍ دي چې له بهرني محيط نه دماغ ته پيغامونه انتقالوي، د دغو پيغامونو د څرنگوالي پرېکړه دماغ کوي، په اصل کې ليدا او اورېدا د دماغ کار دئ نه د سترگو او غوړونو، که د دماغ هغه برخې زيانمنې شي چې له سترگو او غوړونو پيغامونه ترلاسه کوي او د هر پيغام په اړه پرېکړه کوي، نو نه به په روغو سترگو څه ليدی شو او نه به روغو غوړونو څه اورېدی، لکه څنگه چې ليدل او اورېدل سترگو او غوړونو ته منسوبول د اعتراض وړ خبره نه ده، همداراز زړه ته دغه احساسات منسوبول يو فطري انتساب دئ. د دې تفصيل د لومړي جلد په پاى کې مطالعه کولى شئ

وَلِلّٰهِ الْأَسْمَاءُ الْحُسْنٰى فَادْعُوْهُ بِهَا ۖ وَذَرُوا الَّذِيْنَ يُلْحِدُوْنَ فِيْ اَسْمَائِهِۦٓ ۚ سَيُجْزَوْنَ

مَا كَانُوا يَعْمَلُوْنَ ﴿١٨٠﴾

۱۸۰- او د الله غوره نومونه دي نو په دغو نومونو سره ئې دروبلئ او هغه کسان پرېږدئ چې د ده په نومونو کې الحاد کوي (په کېړه ځي)، حتماً به د خپلو کړنو له امله سزا ورکړی شي.

(۱۸۰)- په دې مبارک آيت کې موږ ته لارښونه شوي چې د دعاء په وخت کې بايد الله تعالى په خپلو غوره نومونو سره ياد کړو او د هغو کسانو په څېر نشو چې د الله تعالى په نومونو کې په کېړو لارو درومي. دغه مطلب د الاسراء د سوري په ۱۱۰ آيت کې داسې راغلی:

قُلْ اَدْعُوا اللّٰهَ اَوْ اَدْعُوا الرَّحْمٰنَ ۖ اَيُّا مَا تَدْعُوا فَلَهُ الْاَسْمَاءُ الْحُسْنٰى ۚ وَلَا تَجْهَرْ بِصَلَاتِكَ وَلَا

تُخَافُ بِهَا وَاتَّبِعْ بَيْنَ ذَلِكَ سَبِيْلًا ﴿١٨١﴾

ووايه! يا الله دروبلئ يا رحمن ته دعاء وکړئ، (له دغو ئې) چې په هر نوم دروبلئ (صحيح ده) ده لره ښايسته او غوره نومونه دي او مه دي دعاء په لوړ آواز کوه او مه ئې پټوه، (بلکې) د دواړو ترمنځ وسط لاره غوره کړه. دغه آيتونه دا مطالب بيانوي:

د قرآن پلوشې الاعراف

- الله تعالى نېک او غوره نومونه لري، بايد په همدغو نومونو ئې ذکر وشي او دعاء ورته وشي، په هري دعاء کي ئې هغه نوم ياد شي چي له سوال سره مناسبت ولري، د مثال په توگه يا رحمن ارحمني: اي مهربانه ربه پر ما رحم وکړي، يا حفيظ احفظني: اي ساتونکي ربه ما وساتي.
 - بايدپه اسماء الله کي له انحراف او له خاته د اسماءو او صفاتو له اېښودلو ډډه وکړو.
 - د الله تعالى په وړاندي دعاء کي بايد هغه طريقه غوره کړو چي دين راښودلې، لکه دا آيت چي امر کوي: نه به په ډېر لوړ غږ دعاء کوو او نه په ډېر ټيټ، بلکي د دواړو ترمنځ به متوسطه لاره غوره کوو.
- ابي موسی اشعري جلله واهي: موږ په يوې غزا کي له رسول الله سره وو، داحال مو غوره کړ چي کله به په کومي لوري خنلو او کومي جگي ته پورته کېدلو او کومي درې ته به کوزېدلو نو په جگ غږ به مو تکبېرونه ويل، نو رسول الله مور ته راښودې شو او وئې فرمايل: اي خلکو! پرخپل ځان نرمي وکړئ (او په لوړ غږ د دعاء لپاره پر ځان زياتي مه کوئ) ځکه تاسي نه کوئ ته دعاء کوئ او نه غائب ته، بلکي هغه چا ته دعاء کوئ چي اورېدونکي او ليدونکي دي، تاسي چي کوم ذات ته سوال کوئ هغه ستاسو هر يوه ته د خپلي سورلي تر غاړې ډېر درنږدي دي.

عَنْ أَبِي مُوسَى الْأَشْعَرِيِّ قَالَ كُنَّا مَعَ رَسُولِ اللَّهِ فِي غَزَاةٍ فَجَعَلْنَا لَا نَصْعُدُ شَرَفًا وَلَا نَعْلُو شَرَفًا وَلَا نَهْبُطُ فِي وَادٍ إِلَّا رَفَعْنَا أَصْوَانَنَا بِالْكَبِيرِ. قَالَ فَذَنَا مِنْ رَسُولِ اللَّهِ -صلى الله عليه وسلم- فَقَالَ « أَتَيْهَا النَّاسُ ارْبِعُوا عَلَى أَنْفُسِكُمْ فَإِنْكُمْ مَا تَدْعُونَ أَصَمَّ وَلَا غَائِبًا إِنَّمَا تَدْعُونَ سَمِيعًا بَصِيرًا إِنَّ الَّذِي تَدْعُونَ أَقْرَبُ إِلَيَّ أَحَدِكُمْ مِنْ غُنْقٍ رَاحِلَةٍ. رواه احمد

قرآن موږ ته هغه نومونه راښودلي چي بايد خپل رب پرې ياد کړو، د الله تعالى هر نوم د يوه الهي صفت ښوونه کوي، موږ د الله تعالى نومونه او صفات د هغه کتاب له لاري پېژندلي شو چي الله تعالى نازل کړی او رسول ته ئې د هغه علم ورکړی، له دې پرته د الله تعالى د نومونو او صفاتو د پېژندلو بله صحيح لاره نشته. خو تاسو پوهېږئ چي الهي کتابونه د مختلفو قومونو په ژبه نازل شوي او په هر يوه کي الله تعالى په بېلو بېلو نومونو ياد شوی، که څه هم په دغو الهي کتابونو کي د الله تعالى د نومونو الفاظ مختلف دي، خو معنی او مفهوم ئې يو دی، دا نومونه په قرآنکريم، تورات، انجيل او زبور کي په يو ډول الفاظو ندي ياد شوي، لدې معلومېږي چي پدغو نومونو کي ترټولو د پام وړ خبره هغه صفات دي چي دا نومونه ئې په گوته کوي. په قرآنکريم کي له ذکر شوو نومونو علاوه، الله تعالى نور نومونه هم لري چي يا ئې په نورو آسماني کتابونو کي ذکر کړي دي او يا ئې له ځان سره ساتلي او هيڅ څوک ئې نه دی پری خبر کړی، لکه چي رسول الله فرمايي:

... أَسْأَلُكَ بِكُلِّ اسْمٍ هُوَ لَكَ، سَمَّيْتَ بِهِ نَفْسَكَ، أَوْ أَنْزَلْتَهُ فِي كِتَابِكَ، أَوْ عَلَّمْتَهُ أَحَدًا مِنْ خَلْقِكَ، أَوْ اسْتَأْذَنْتَ بِهِ فِي عِلْمِ الْغَيْبِ عِنْدَكَ... رواه احمد

الهي! په هر هغه نوم دي سوال درته کوم چي ځان دي پرې نومولی، يا دي خپل کوم مخلوق ته ورښودلی او يا دي په خپل کتاب کي نازل کړی او يا دي په خپل علم غيب کي چي له تاسره دی خاڼته ځانگړی او خاص کړی.

لدې مبارک حديث دا څرگندېږي چي د الله تعالى نومونه محدود نه دي، يو شمېر ئې پدې کتاب کي ذکر شوي او نور ئې په نورو کتابو کي راغلي دي، ځيني ئې پيغمبرانو عليهم السلام ته ورښودلي او ځيني ئې الله تعالى له خپل ځان سره ساتلي او هيچا ته ئې نه دي ښودلي، دا ټول

د قرآن پلوشې الايعراف

نېك او پاك نومونه داسي صفات په گوته كوي چي الله تعالى ورباندي متصف دئ. د مثال په توگه السميع، يعنى هغه ذات چي اورېدونكى دئ، البصير: هغه ذات چي ليدونكى دئ، الرحمن: هغه ذات چي ډېر مهربان دئ. خو هغه نومونه چي د ده په علم غيب پوري منحصر بلل شوي دا نومونه د الله تعالى داسي صفات افاده كوي چي انسان پرې نه پوهېږي.

خو دا چي د الله تعالى په نومونو كې له كوروالي مراد څه دئ؟ آيا په قرآن او حديث كې له راغلو عربي نومونو پرته په بل نامه د الله تعالى يادول الحاد دئ؟ ځيني خلك په دې اړه زياته غلو كوي او الله تعالى له عربي نومونو پرته په بل نامه يادول او بلي ژبي ته د الله تعالى د نومونو ژباړه حرام او ناروا گڼي!! حال دا چي الله تعالى په داسي نومونو يادول حرام دي چي له ده سره نه ښايي، د ده صفت نشي منعكس كولى، غلطه او ناقصه معنى وركوي، په غلطو مواردو كې كارول كېږي لكه: معشوق، جنان، نگار، صنم، ساقى، پيرمغان او دې ته ورته نومونه، هغه نومونه چي مختلف قومونه ئې د الله تعالى لپاره كاروي لكه خداى او GOD، او له عربي نورو ژبو ته د الله تعالى د نومونو ژباړه لكه د مالك په ځاى څښتن يا خاوند، د رب په ځاى پالونكي، د حفيظ په ځاى ساتونكى نه يوازي څه مانع نه لري بلكي د الله تعالى د نومونو او صفاتو په حقيقي معنى د ښه پوهېدو لپاره ضروري او گټور دي، الله تعالى په خپله دا كار كړى، په تورات، زبور او انجيل كې چي كوم نومونه راغلي وو، په قرآن كې ئې هغه مور ته په عربي ژبي كې بيان كړي. كه قرآن په پښتو نازل شوى وي نو د الله تعالى ټول نومونه به په پښتو كې وو، بيا به دغو خلكو ته ورته پښتنو ويل: له پښتو عربي ته د الله تعالى نومونه ژباړل او څښتن تعالى د الله او مالك په نامه يادول منع دي!!

وَمِمَّنْ خَلَقْنَا أُمَّةً يَهْدُونَ بِالْحَقِّ وَبِهِ يَعْدِلُونَ ﴿١٨١﴾ وَالَّذِينَ كَذَّبُوا بِآيَاتِنَا

سَنَسْتَدْرِجُهُمْ مِّنْ حَيْثُ لَا يَعْلَمُونَ ﴿١٨٢﴾ وَأُمْلِي لَهُمْ إِنَّ كَيْدِي مَتِينٌ ﴿١٨٣﴾

۱۸۱- او له هغو چي موږ پيدا كړي، يوه ډله ئې داسي ده چي په حق سره د (خلكو) لارښوونه كوي او په همدې سره عدالت پلى كوي. ۱۸۲- او هغه چي زموږ آيتونه تكذيبوي، حتماً به ئې له داسي لوري ورو ورو ونيسو چي نه پرې پوهېږي. ۱۸۳- او دوى ته مهلت وركوم، يقيناً چي زما پټ تدبير ډېر مضبوط دئ.

(۱۸۱-۱۸۳)- دلته دوه ډلي معرفي شوي:

- هغه چي په حق سره د خلکو لارښوونه كوي او په همدې سره عدالت پلى كوي.
- هغه چي د الله تعالى آيتونه تكذيبوي، دې ډلي ته به الله تعالى حتماً سزا وركوي، خو ورو ورو او په تدريج سره، په داسي توگه چي دوى پرې نه پوهېږي، مهلتونه او فرصتونه به ئې وغولوي، گمان به كوي چي د روښانه مستقبل په لوري پر مخ روان دي، خو په حقيقت كې به د زوال په لور خوځي. .

أَوَلَمْ يَتَفَكَّرُوا مَا بِصَاحِبِهِمْ مِّنْ جِنَّةٍ إِنْ هُوَ إِلَّا نَذِيرٌ مُّبِينٌ ﴿١٨٤﴾ أَوَلَمْ يَنْظُرُوا فِي مَلَكُوتِ السَّمَوَاتِ وَالْأَرْضِ وَمَا خَلَقَ اللَّهُ مِنْ شَيْءٍ وَأَنْ عَسَى أَنْ يَكُونَ قَدِ اقْتَرَبَ أَجَلُهُمْ فَبِأَيِّ حَدِيثٍ بَعْدَهُ يُؤْمِنُونَ ﴿١٨٥﴾ مَنْ يُضِلِلِ اللَّهُ فَلَا هَادِيَ لَهُ ۚ وَيَذَرُهُمْ فِي طُغْيَانِهِمْ يَعْمَهُونَ ﴿١٨٦﴾

۱۸۴- آیا په دې کې ئې فکر نه دی کړی چې په ملګري کې ئې هېڅ لېونتوب نشته، دی خو له یوه څرګند نذیر پرته بل څه نه دی، ۱۸۵- آیا د آسمانونو او زمکې په ټولواکۍ او په هر هغه څه کې چې الله پیدا کړي او په دې کې ئې نظر نه دی اچولی چې ښايي د دوی اجل به رانږدې شوی وي، نو له دې وروسته به په کومې خبرې ایمان راوړي؟ ۱۸۶- الله چې څوک بې لارې کړي نو هېڅ لارښود به ئې نه وي او په خپل طغيان کې ئې لالهانده پرېږدي.

(۱۸۴-۱۸۶)- دلته د رسول الله او د ده د دعوت د مخالفینو په اړه ویل شوي:

- دوی ته ویل شوي چې پیغمبر علیه السلام ستاسو پرونی ملګری دی، ښه ئې پېژنئ، هم ئې وینا او دعوت ستاسو په مخ کې او هم ئې د نن او پرون شخصي ژوند، آیا نه گورئ چې د یوه عقلمن او پوه داعي په توګه تاسو ته بلنه درکوي، نه ئې په دعوت کې د عقل خلاف خبره مومي او نه د ده په شخصي ژوند کې د پوهې او عقل مغایر کوم عمل، تاسو د غلطو کارونو او د عقل او علم منافي مذهب له عواقبو او بدو پایلو وېروي، ولې په دې فکر نه کوئ؟
- دا دوی ولې د آسمانونو او زمکې دې عظیم سلطنت ته او په دې پراخ ملک کې دې بې شمېره مخلوقاتو ته په غور سره نه گوري؟ آیا دې ته پام نه کوي چې د دې پراخ او ستر ملک واګي حتماً د یوه داسې مقتدر ټولواک په اختیار کې دي چې د عالم هر څه اداره کوي؟ همغه خبره چې د دوی ملګری محمد ئې کوي؟
- ولې په دې غور نه کوي چې د دوی د بدو عملونو بدې پایلې رانږدې شوې، د دوی په څېر ډېر ظالم، مفسد او مشرک قومونه هلاک شوي، په کومې لارې چې دوی روان دي، تر دې د مخه ډېر پرې تللي او هر یو په الهي عذاب اخته شوی؟! ستاسو ملګری همدا خبره درته کوي.
- نو له دې خبرو وروسته به په کومې خبرې ایمان راوړي؟ کوم استدلال به ئې قانع کړی شي؟ که د دغې سوري په دغو مضبوطو او قانع کوونکو دلالتو قانع نه شي او له مخالفت او لجاجته لاس وانخلي او حقیقت ته سر تیت نه کړي، آیا بل داسې دلیل او بله داسې وینا موندی شو چې د دوی قناعت پرې راشي او په قیامت ایمان راوړي!!
- که څوک په دغو دلالتو قانع نه شي، بل داسې دلیل نه شو موندلی چې هغه قانع کړي. د دوی د انکار وجه دا نه ده چې کافي دلالت ئې نه دي اورېدلي، پوښتنو ته ئې ځواب نه دی ویل شوی او اغېزمنه وینا او حکیمانه بلنه ئې نه ده تر غور شوې!! نه، تر ټولو مضبوطه او اغېزمنه وینا او تر ټولو قوي دلالت ورته ویل شوي، تر دې غوره وینا نه موندل کېږي، تر دې متین او قوي دلیل نه شو پیدا کولی، دوی په هر صورت کې له ځان سره په کلکه پټېلې چې په خپل انکار به ترپایه ټینګار کوي، داسې کس په دلالتو نه شو قانع کولی. څوک چې په دغو

د قرآن پلوشې الاعراف

مضبوطو دلالتو قانع نه شي هغه به کومه وينا او کوم دليل وي چي دوی قانع او ایمان راوړلو ته چمتو کړي؟

- اصلي خبره دا ده چي په دوی کي د هدایت استعداد خپل شوی، خپل هغه ظرفیتونه او وړتیاوي ئي له لاسه ورکړي چي د هدایت لپاره ضروري وي، الله تعالی د دې وړ نه دي موندلي چي هدایت ئي په برخه شي، په الهي معیارونو کي او د الهي سننو مطابق د ضلالت مستحق دي، نو ځکه ئي الله تعالی په خپل طغیان کي لالهانده پرېږدي.

يَسْأَلُونَكَ عَنِ السَّاعَةِ أَيَّانَ مُرْسَاهَا ^ط قُلْ إِنَّمَا عِلْمُهَا عِنْدَ رَبِّي ^ط لَا يُجَلِّيهَا لِوَقَّتِهَا إِلَّا هُوَ ^ج ثَقُلَتْ فِي السَّمَوَاتِ وَالْأَرْضِ لَا تَأْتِيكُمُ إِلَّا بَغْتَةً ^ط يَسْأَلُونَكَ كَأَنَّكَ حَفِيٌّ عَنْهَا ^ط قُلْ إِنَّمَا عِلْمُهَا عِنْدَ اللَّهِ وَلَكِنَّ أَكْثَرَ النَّاسِ لَا يَعْلَمُونَ ﴿١٨٧﴾

۱۸۷- د دې نېټې (قیامت) په اړه تا پوښتي چي د وقوع وخت ئي کله دی؟ ووايه: علم ئي فقط زما له رب سره دی، له ده پرته ئي بل څوک په خپل وخت کي نه راڅرگندوي، په آسمانونو او زمکي کي درنه شوي، درته نه راځي مگر ناڅاپي، تا داسي پوښتي چي ګواکي ترې خبر يي، ووايه: علم ئي يوازي له الله سره دی، خو اکثر خلک نه پوهيږي.

(۱۸۷)- دا آيت په مکرره توګه د قیامت علم الله تعالی ته مختص کوي او پر دې تاکید کوي چي فقط الله به ئي په خپلي ټاکلي نېټې رابرسېره کوي او له دې پټ راز به پرده اوچتوي، ناڅاپي او له مخکني اطلاع نه پرته به تاسو نيسي، د دې لپاره چي د قیامت حادثه هومره ستره ده چي ټول آسمانونه او زمکه به احتواء کوي، نو ځکه ئي په ټاکلي نېټې پوهېدل انسان ته ګران شوی. له پیغمبر عليه السلام نه ستاسو پوښتنې داسي دي لکه چي هغه ترې خبر وي، په داسي حال کي چي له الله پرته هېڅوک پرې نه پوهيږي.

په دغه او تر دې وروسته آيتونو کي داسي څه ويل شوي چي د شرک د خبيث بوټي جرړي ئي قطع کړي، تاسو پوهيږئ چي د شرک ګنده ډنډ له دوو ناپاکو وياليو ډکېږي: له الله تعالی پرته بل څوک په غيب پوه ګڼل او له الله تعالی پرته بل څوک د ګټې او تاوان واکمن منل. مشرک هغه دی چي د الله تعالی ترڅنګ له نورو ذواتو نه د ګټې طمع او د تاوان دفع کولو انتظار لري او ګمان کوي چي هغوی له اسرارو خبر دي، له هغو مواردو ئي خبرولی شي چي ده ته ګټه يا تاوان لري. دلته پیغمبر عليه السلام ته ويل شوي چي خلکو ته څو خبري اعلان کړي: د قیامت د راتلو له نېټې خبر نه يم، هم ئي علم الله تعالی ته مختص دی او هم ئي راوستل. په وروستنيو آيتونو کي په دې اړه مزيد وضاحت داسي دی:

قُلْ لَا أَمْلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ ^ج وَلَوْ كُنْتُ أَعْلَمُ الْغَيْبِ

لَا سَتَكُنَّ مِنَ الْخَيْرِ وَمَا مَسَّنِيَ السُّوءُ ۚ إِنَّ أُنَا إِلَّا نَذِيرٌ وَبَشِيرٌ لِّقَوْمٍ يُؤْمِنُونَ



۱۸۸- ووايه: نه د ځان لپاره د گټې (رسولو) واك لرم او نه د ضرر او تاوان (دفع كولو)، مگر هغه څه چې الله نې وغواړي او كه په غيب پوهېدى نو ډېر خير او ښېگڼه به مې ترلاسه كړې وه او تاوان به نه رارسېدو، زه خو مؤمنانو ته له يوه خبردارۍ وركوونكي او زېرى وركونكي پرته بل څه نه يم.

- (۱۸۸)- په دې مبارك آيت سره رسول الله د نورو خبرو په اعلان مأمور شوى:
- خلکو ته دا خبره په واضح الفاظو اعلان کړه چې زه نه د ځان لپاره د گټې رسولو څه واك لرم او نه د ضرر او تاوان دفع كولو، د دې واك په بشپړه توگه له الله تعالى سره دى، كه ځان ته كومه گټه رسولی شم يا كوم ضرر دفع كولى شم نو دا همغه دي چې الله تعالى غوښتي، د دې پرېكړه هم د الله تعالى له لوري كيږي.
 - زه له غيبه خبر نه يم، كه په غيب پوهېدى نو تل او په هر كار كي به مې خير او ښېگڼه په برخه كېده او هيڅكله به كوم تاوان نه رارسېدو. څوك چې په غيب پوهيږي په هر كار كي به گټه كوي او د تاوان له هر مورد نه به خوندي پاته كيږي، دا ځكه چې هغه پوهيږي څه ورته گټه لري او څه ورته تاوان، د گټې ځاى ته ځان رسوي او د تاوان له ځايه ځان ساتي، خو تاسو وينئ چې زه د نورو انسانانو په څېر له كړاوونو، ستونزو، بيماريو او ناخوالو سره مخ كيږم، دا ښيي چې زه له غيبه خبر نه يم. گورئ چې رسول الله يوازي دا خبره اعلانوي چې په غيب نه پوهيږي بلكي دلایل نې هم وړاندي كوي.
 - زه فقط د الله تعالى له لوري يو استازی يم چې مأموريت مې نېكانو ته زېرى او بدانو ته خبردارۍ وركول دي.

هُوَ الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ مِنْهَا زَوْجَهَا لِيَسْكُنَ إِلَيْهَا ۖ فَلَمَّا تَغَشَّاهَا حَمَلَتْ حَمْلًا خَفِيفًا فَمَرَّتْ بِهِ ۖ فَلَمَّا أَثْقَلَتْ دَعَوَا اللَّهَ رَبَّهُمَا لَئِنْ ءَاتَيْتَنَا صَالِحًا لَّنُكُونَ مِنَ الشَّاكِرِينَ ﴿١٨٩﴾ فَلَمَّا ءَاتَاهُمَا صَالِحًا جَعَلَا لَهُ شُرَكَاءَ فِيمَا ءَاتَاهُمَا ۖ فَتَعَالَى اللَّهُ عَمَّا يُشْرِكُونَ ﴿١٩٠﴾

۱۸۹- دى هغه ذات دى چې تاسو نې له يوه ژوي راپيدا كړئ او له هغه نې جوړه ورته

د قرآن پلوشې الاعراف

راپیدا کړه چې خوا ته ئې آرامښت ومومي، کله چې ئې (په خپلې غېږ کې) پټه کړه، په خفیف حمل سره حامله شوه، خو کله چې درنه شوه دواړو خپل رب ته دعاء وکړه چې که دې روغ راکړ حتماً به له شکر کوونکو وو. ۱۹۰- خو کله چې ئې روغ رمت ورکړ په هغه څه کې ئې شریکان ورته ونيول چې ده ورکړی وو، خو الله له هغه څه ډېر لوړ دی چې دوی ئې ورسره شریکوي.

(۱۸۹-۱۹۰) - په دې مبارکو آیتونو کې هم د مخکنې مطلب په اړه لاندې مزید دلایل وړاندې شوي:

- هغه څوک دی چې انسان ئې له یوه متنفس ژوي پیدا کړ، له همدې ئې د ده جوړه پیدا کړه، نه یوازې دا چې همدا د انساني نسل د بقاء او دوام وسیله ده بلکې په داسې توگه ئې پیدا کړې چې یو د بل په خوا کې سکون او د زړه ډاډ ترلاسه کوي، د دوی ترمنځ دا الفت چا راپیدا کړې؟ دا د چا دقیقه منصوبه ده؟ آیا په دې کې هر د عقل خاوند ته څرگنده نښه او لارښوونه نه ده پرته او نه ورته وایي چې دا فقط د الله تعالی کار دی؟
- کله چې دا دواړه سره یو ځای او ښځه حامله شي، په لومړي سر کې ئې بار سپک وي خو ورو ورو دروند شي، دغه مهال دواړه د یوه روغ رمت اولاد طمع کوي، خو نه په خپله څه کولی شي او نه د زمکې پر سر له بل نه دا طمع کولی شي چې د خپلې خوښې روغ، سالم او صالح اولاد ئې په برخه شي، ناچار الله تعالی ته مخه کوي، د طمعي سترگې ئې هغه ته واوړي، نه یوازې د هغه په وړاندې د دعاء لاسونه اوچتوي بلکې ژمنه کوي چې که روغ رمت اولاد ورپه برخه کړي نو د ده له شکرکوونکو یندگانو به وي.
- خو کله چې الله تعالی روغ رمت اولاد ورکړي، د دې پر ځای چې دا یوازې د الله تعالی پېرزوینه وگڼي، د نورو د عنایت او رعایت نتیجه ئې گڼي او په هغه څه کې چې الله تعالی دوی ته ورکړي نور شریک کړي او مشرک شي.
- دا په داسې حال کې چې الله تعالی له هغه څه نه ډېر لوړ دی چې دوی ئې ورسره شریکوي.

أَشْرِكُونَ مَا لَا يَخْلُقُ شَيْئًا وَهُمْ يُخْلِقُونَ ﴿١٨٩﴾ وَلَا يَسْتَطِيعُونَ لَهُمْ نَصْرًا وَلَا أَنْفُسَهُمْ يَنْصُرُونَ ﴿١٩٠﴾ وَإِنْ تَدْعُوهُمْ إِلَى الْهُدَى لَا يَتَّبِعُوكُمْ سَوَاءٌ عَلَيْكُمْ أَدَعَوْتُمُوهُمْ أَمْ أَنْتُمْ صَامِتُونَ ﴿١٩١﴾ إِنَّ الَّذِينَ تَدْعُونَ مِنْ دُونِ اللَّهِ عِبَادٌ أَمْثَلُكُمْ فَادْعُوهُمْ فَلْيَسْتَجِيبُوا لَكُمْ إِنْ كُنْتُمْ صَادِقِينَ ﴿١٩٢﴾ أَلَهُمْ أَرْجُلٌ يَمْشُونَ بِهَا أَمْ لَهُمْ أَيْدٍ يَبْطِشُونَ بِهَا أَمْ لَهُمْ أَعْيُنٌ يُبْصِرُونَ بِهَا أَمْ لَهُمْ آذَانٌ يَسْمَعُونَ بِهَا قُلِ ادْعُوا شُرَكَاءَكُمْ ثُمَّ كِيدُوا فَلَا تُنْظِرُونَ ﴿١٩٣﴾

۱۹۱- آیا هغه څه (ورسره) شریکوي چې هیڅ څه نه شي پیدا کولی او دوی په خپله

د قرآن پلوشې الاعراف

پیدا کړی شوي؟ ۱۹۲- او نه د دوی د مرستې توان لري او نه د ځان مرسته کولی شي؟ ۱۹۳- او که ئې د هدايت لوري ته دروبلئ په تاسو پسي نشي درتلئ، پرې برابره ده چې دروئې بلئ او که ساکت پاته شئ. ۱۹۴- يقيناً هغه چې له الله پرته ئې (مرستي ته) دربلئ، ستاسو په څېر بندگان دي، نو دروئې بلئ او هغوی دي ستاسو دعاء قبوله کړي که رښتيني يئ. ۱۹۵- آيا داسې پېښې ئې دي چې پرې تگ کوي؟ او يا ئې داسې لاسونه دي چې پرې نيول کوي؟ يا ئې داسې سترگې دي چې پرې وينې؟ يا ئې داسې غوړونه دي چې پرې اوري؟ ورته ووايه: خپل شريکان مو دروبلئ، بيا زما په خلاف پټ تدبيرونه وکړئ او مهلت مه راکوئ.

(۱۹۱-۱۹۵)- دلته د شرک د نفي لپاره څو نور مضبوط او انکار نه منونکي دلائل زموږ مخي ته اېښودل شوي:

- آيا دا مشرکان داسې څه او څوک له الله تعالى سره شريکوي، مرستي ته ئې رابلي او طمع ترې لري چې نه يوازي څه پیدا کولی نشي بلکې په خپله پیدا شوي؟! له محتاج مخلوق نه چې په خپل پيدايش کي بل ته اړ وي څنگه داسې طمع لري؟!
- آيا هغه چا ته لاس لمن اوږدوي چې نه د دوی د مرستې توان لري او نه د ځان مرسته کولی شي؟
- شرک داسې ځای ته رسولي چې اوس له مرو او مجسمو د مرستې طمع لري، له هغه چا چې که ئې د هدايت لوري ته دروبلئ په تاسو پسي نشي درتلئ، پرې برابره ده چې دروئې بلئ او که ساکت پاته شئ، ستاسو چيغو ته هم خواب نه درکوي!!
- له الله تعالى پرته داسې څه مرستي ته دربلئ چې ستاسو په څېر بندگان دي، که ژوندي دي که مړه، که تاسو د دوی پر قبرونو زيارتونه جوړ کړي، جنډې مو پرې ودرولي او په درشل کي ئې د دعاء لاسونه لوړوي او که تاسو د دوی مجسمې جوړې کړي او عبادت ئې کوئ، ستاسو په څېر بندگان دي، هيڅ ئې په وس پوره نه دي، که داسې نه وي نو دروئې بلئ او هغوی دي ستاسو دعاء قبوله کړي که رښتيني يئ.
- څنگه د بې روح، راکد او ساکت بتاتو عبادت کوئ او له دوی نه د مرستې طمع لرئ؟! تاسو خو پېښې، لاسونه، سترگې او غوړونه لرئ، چې تگ، نيول، ليدل او اورېدل پرې کوئ، دوی خو دا هم نه لري!!
- که دوی د څه کولو توان لري نو زما په خلاف مرسته ترې وغورئ، ټول دروبلئ، بيا زما په خلاف پټ تدبيرونه وکړئ او مهلت مه راکوئ.

إِنَّ وَلِيََّ اللَّهِ الَّذِي نَزَّلَ الْكِتَابَ ۖ وَهُوَ يَتَوَلَّى الصَّالِحِينَ ﴿١٩٦﴾ وَالَّذِينَ تَدْعُونَ مِنْ دُونِهِ لَا يَسْتَجِيبُونَ نَصَرَكُمْ وَلَا أَنْفُسَهُمْ يَنْصُرُونَ ﴿١٩٧﴾ وَإِنْ تَدْعُهُمْ إِلَى الْهُدَىٰ لَا يَسْمَعُوا ۖ وَتَرَاهُمْ يَنْظُرُونَ إِلَيْكَ وَهُمْ لَا يُبْصِرُونَ ﴿١٩٨﴾

۱۹۶- يقيناً چې زما مولا هغه الله دی چې دا کتاب ئې نازل کړی او هغه د صالحانو پالنه او ساتنه کوي. ۱۹۷- او هغه چې له ده پرته ئې دربلئ او عبادت ئې کوئ نه ستاسو مرسته کولی شي او نه د ځان مرسته. ۱۹۸- او که د هدايت لوري ته ئې دروبلئ نه ئې

د قرآن پلوشې الاعراف

اوري، وينې ئې چې ستا لوري ته به گوري خو څه نه وينې!!

(۱۹۶-۱۹۸) - د مخکنيو خبرو په دوام کي رسول الله ته ويل شوي چې مشرکينو ته مزید ووايي:

- زما مولا هغه الله دئ چې دا کتاب نې نازل کړی او هغه د صالحانو پالنه او ساتنه کوي.
- تاسو له الله تعالی پرته د داسې څه عبادت کوئ او مرسته ترې غواړئ چې نه ستاسو مرسته کولی شي او نه د خان مرسته.
- د داسې څه چې که ئې د هدايت لوري ته دروېلئ ستاسو غږ نه اوري، هر څومره غوره کار ته چې بلنه ورکړئ غبرگون نه ښي او له خايه نه خوځي، په رډو سترگو به درته گوري خو څه به نه وينې!!

خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ ﴿١٩٦﴾ وَإِمَّا يَنْزَغَنَّكَ مِنَ الشَّيْطَانِ نَزْغٌ فَاسْتَعِذْ بِاللَّهِ إِنَّهُ سَمِيعٌ عَلِيمٌ ﴿١٩٧﴾ إِنَّ الَّذِينَ اتَّقَوْا إِذَا مَسَّهُمْ طَائِفٌ مِّنَ الشَّيْطَانِ تَذَكَّرُوا فَإِذَا هُمْ مُبْصِرُونَ ﴿١٩٨﴾ وَإِخْوَانُهُمْ يَمُدُّوهُمْ فِي الْغَيِّ ثُمَّ لَا يُقْصِرُونَ ﴿١٩٩﴾

۱۹۹- عفو اختيار کړه، په معروف گمارنه کوه او له جاهلانو ډډه کوه. ۲۰۰- او که د شيطان کومه وسوسه دي وسوسه کړي نو الله ته پناه يوسه، بې شکه چې هغه ښه پوه اورېدونکی دئ. ۲۰۱- يقيناً هغه کسان چې تقوی ئې کړې، کله چې ئې د شيطانانو کوم طائف مس کړي (کوم شيطاني تلقين ورته وکړي) سملاسی متوجه شي، نو هغه وخت ئې بصيرت په برخه (او د خپلې لاري د پېژندو وړ) شي. ۲۰۲- او وروڼه ئې (داسې دي) چې په بې لاريتوب کي ئې راکاږي او هيڅ کمي نه کوي.

(۱۹۹-۲۰۲) - دلته رسول الله او د ده له لاري ټولو مؤمنانو ته د جاهلو مشرکينو سره د چلن په اړه څو سپارښتنې شوې:

- له دوی سره د عفوې چلن غوره کړه.
- په معروف گمارنه او نېکو کارونو ته بلنه ورکوه.
- له جاهلانو ډډه کوه او له دوی سره په بې فاندو لانجو او بحثونو کي مه ښکېل کېږه.
- که شيطان په خپلو وسوسو وځورولې، الله تعالی ته پناه يوسه، که کومه شيطاني وسوسه تا نامناسب غبرگون ته وهڅوي، بې حوصلې دي کړي، له دعوت نه لاس اخيستو ته دي اړ کړي، يا له جاهلانو سره په لانجو کي ښکېل کېدو ته دي تشويق کړي، نو الله تعالی ته پناه يوسه، بې شکه چې هغه ښه پوه اورېدونکی دئ، د بنده له حاله خبر او دعاگانې ئې اوري،
- د متقي او پرهېزگارو مؤمنانو شأن دا دئ چې کله کوم شيطان کوم شيطاني تلقين ورته وکړي، سملاسی

د قرآن پلوشې الاعراف

متوجه شي، الله تعالى ورپه ياد شي، په همدې سره ئې بصيرت په برخه او د سمې لارې او سمې کړنې د پېژندو وړ شي.

• خو د شيطانانو وروڼه، هغه چې له شيطان سره نږدې اړيکې لري، خان ترې نه ساتي بلکې دوستي ورسره کوي، د دوی حالت داسې دی چې شيطان ئې لارښود شي، او د بې لاريتوب په تيارو کې ئې په ځان پسې راکاږي.

وَإِذَا لَمْ تَأْتِهِمْ بَآيَةٌ قَالُوا لَوْلَا أَجْتَبَيْتَهَا قُلْ إِنَّمَا أَتَّبِعُ مَا يُوحَىٰ إِلَيَّ مِنْ رَبِّي ۚ
هَذَا بَصَآئِرُ مِنْ رَبِّكُمْ وَهُدًى وَرَحْمَةٌ لِّقَوْمٍ يُؤْمِنُونَ ﴿٢٠٣﴾

۲۰۳- او کله چې ته کوم آیت ورته رانه وړي، وایي: ولي دي غوره نه کړ؟ ووايه: زه خو فقط د هغه څه متابعت کوم چې زما د رب له لوري راته وحی شوي، دا ستاسو د رب له لوري د بصيرت او پوهې وسیله او د مؤمنانو لپاره لارښود او رحمت دی.

(۲۰۳)- په تفسیرونو کې د دې آیت په اړه دوه د پام وړ توجیه او تعبیر مومو:

- کله کله به مخاطبینو له رسول الله خپلې خوښې معجزې غوښتې، چې داسې معجزه به ورته وړاندي نشوه نو دوی به ویل: ولي ئې نه شي وړاندي کولی؟ پیغمبر علیه السلام ته ویل شوي چې دوی ته ووايي: زه هغه څه کوم چې د الله تعالى له لوري پرې ګمارل شوی یم، هغه څه تاسو ته وایم چې ما ته ئې وحی شوې، دا کتاب د پوهې او بصيرت منبع او د هغه چا لپاره لارښود او الهي پېرزوینه او رحمت دی چې ایمان راوړي.
 - کله کله به د وحی راتګ وځنډېدو، مخالفینو به تبلیغات پیل کړل چې پیغمبر (عليه السلام) ولي دا لړۍ بنده کړې او نوي آیتونه نه وړاندي کوي؟ پورتنۍ ځواب دوی ته ورکړی شوی.
- د آیت له وروستۍ برخې معلومېږي چې لومړی تعبیر دقیق او صحیح دی، ځکه د معجزې د غوښتنې په ځواب کې ویل شوي چې دا الهي کتاب هر ایمان راوړونکي ته د بصيرت منبع، بشپړ لارښود او الهي پېرزوینه ده، عجیبه ده چې تاسو د داسې قرآن په شته والي کې بله معجزه غواړئ!!

وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ ﴿٢٠٤﴾
۲۰۴- او کله چې قرآن لوستل کېږي نو ورته غوږ شئ او چوپ اوسئ چې رحم درباندي وشي.

(۲۰۴)- په دې مبارک آیت کې د قرآنکريم د تلاوت او استماع په اړه موږ ته لارښوونه شوې:

- کله چې قرآن لوستل کېږي باید په غور سره ورته غوږ شو.
- شور او ځوړ بند کړو، چوپتیا غوره کړو.

د قرآن پلوشې الاعراف

- په دې سره به الله تعالى د خپل رحمت او پېرزوینو سیوری پر موږ وغوړوي، په قرآن د پوهېدو شرف به راپه برخه کړي، د هدایت دروازې به زموږ پر مخ پرانیزي.

وَأَذْكُرْ رَبَّكَ فِي نَفْسِكَ تَضَرُّعًا وَخِيفَةً وَدُونَ الْجَهْرِ مِنَ الْقَوْلِ بِالْغُدُوِّ

وَالْأَصَالِ وَلَا تَكُن مِّنَ الْغَافِلِينَ ﴿٢٠٥﴾

- ۲۰۵- او (تل) سبا او ماښام، له ځان سره د خپل رب ذکر کوه، په زاریو او وېري سره او له لوړ غوږ راتیټ او له غافلانو مه کپړه.

(۲۰۵)- دلته د الله تعالى د ذکر په ارتباط څو مهمې او اساسي سپارښتنې شوې:

- تل د الله تعالى په یاد او ذکر مشغول اوسه، شپه ورځ، سبا او ماښام ئې یادوه.
- له ځان سره او په خپل زړه کې ئې یادوه.
- په زاریو او زگېرويو سره ئې یادوه، ستا ذکر باید له زاریو او وېري سره توأم وي، غوږ دي باید د زاري کوونکو په څېر وي، د یوه محتاج او مضطر بنده په څېر، له دې احساس سره چې په هر څه کې الله تعالى ته محتاج یې، د ذکر په حال کې باید ستا په الفاظو، غوږ او خبرې کې د وېري او خوف آثار څرگند وي، داسې چې زړه دي پورېږي، داسې چې د یوه ستر ذات په وړاندې ولاړ یې، هغه ستا غوږ اوري، حرکات دي گوري او د زړه کیفیت دي ورته معلوم دی.
- د غافلانو په څېر مه کپړه، چې خپل رب هېر کړي یا ئې په داسې حالت کې نوم په خوله اخلې چې زړه دي ترې غافل وي.

إِنَّ الَّذِينَ عِنْدَ رَبِّكَ لَا يَسْتَكْبِرُونَ عَنْ عِبَادَتِهِ وَيُسَبِّحُونَهُ وَلَهُ يَسْجُدُونَ



- ۲۰۶- یقیناً هغه چې ستا د رب په خوا کې (مقرب) دي د ده له عبادت سرغړاوی او لویي نه کوي، د ده تسبیح وايي او ده ته تندي پر زمکه ږدي.

(۲۰۶)- دا آیت د الله تعالى د مقربو بندگانو حالت بیانوي او فرمایي:

- د ده له بندگۍ نه لویي او سرغړاوی نه کوي.
 - د ده تسبیح وايي، د ده ذکر کوي، له هر عیب او نقص ئې لوړ گڼي.
 - ده ته تندي پر زمکه ږدي، داسې لکه یو محتاج او مضطر بنده چې د بل پښو ته لویږي او بڅښنه تري غواړي.
- دا آیت د قرآنکریم یو له هغو آیتونو دی چې په لوستلو او اورېدو سره ئې باید د تلاوت

د قرآن پلوشې الاعراف

سجده وشي.

دا مبارك آيت د دې سوري لپاره يوه ښكلي او جامع تتمه ده، د سوري اساسي او محوري مضامين څلور دي:

- د الهي كتاب متابعت، د الله تعالى په ځای بل څوك متولي نه نيول او متابعت يې نه كول.
- چا چې د الهي كتابونو مخالفت كړی په الهي عذاب اخته شوي.
- له ټولو د پوښتنې وخت خامخا راتلونكى دى.
- د حساب و كتاب په ورځ چې د چا تله درنه وخته بريالى شو او د چا چې تلل شوي سپك وختل خاسر او نامراد شو.

دغه وروستى آيت هم وايي: د الله تعالى خوا ته مقرب بندگان هغه دي چې د ده له عبادت سرغړاوى او لويي نه كوي، د ده تسبيح وايي او ده ته تندى پر زمكه ردي. يعنى څلور كارونه انسان ته هغه لوړ مقام وړپه برخه كوي چې د الله تعالى د مقربو بندگانو په زمره كې ونيول شي: ۱- د الله تعالى عبادت، ۲- د ده په وړاندي له تكبر او لويي نه ډډه، ۳- د ده ذكر او تسبيح ۴- او د ده بشپړ اطاعت او په وړاندي يې تندى پر زمكه اېښودل.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن پلوشې
الانفال

الانفال

د قرآن پلوشې
الانفال

بِسْمِ اللَّهِ الرَّحْمَنِ الرَّحِيمِ
الانفال

د سوري معرفي

د دې مبارکې سوري نوم الانفال دی، چې د سوري له لومړي آيت اخيستل شوی، ۷۵ آيتونه لري، په مدينه منوره کې او د بدر له جگړې وروسته نازل شوی، د ډېری آيتونو فواصل ئې د لومړيو دوو آيتونو (مؤمنين) او (يتوکلون) ته ورته دي، او د څو آيتونو ئې (اقدام) او (عقاب) ته ورته. د بحث اصلي موضوع ئې په جنگ پوري تړلي اساسي قضایا دي، يو جهادي حزب چې د جگړې په ارتباط کومو اساسي لارښوونو ته ضرورت لري ټولي په دغې جامع سوره کې راخلاصه شوي، بحث د غنائمو په اړه د مؤمنانو له پوښتنې پيل شوی، په ځواب کې ورته ويل شوي چې غنائم په اصل کې په الله تعالى او د ده په پيغمبر پوري تعلق لري، د غنائمو لاس ته راوړل به نه ستاسو هدف وي او نه به ئې د ځان حق گڼئ، داسې نه چې د غنائمو پر سر په خپلمنځيو شخړو لاس پوري کړئ، ورپسې په همدې ارتباط د واقعي مؤمنانو څو مهمې

د قرآن پلوشې الانفال

ځانگړتياوي ښودل شوي، په همدې لړ کي د بدر جگړه د يوې عملي بېلگي په توگه وړاندي شوې او ويل شوي چې د جگړي له پيل نه مخکي په تاسو کي ځيني داسي ول چې د جگړي په لور د خوځېدو په مهال سختي وېرې خپل وړ پرې خور کړي وو، داسي ئې انگېرله لکه چې د جگړي په ميدان کي مرگ خپل کومې ورته پرانيستی وي، په مجموعي توگه ستاسو وضعيت داسي وو چې غوښتل مو د دښمن د فوځ په ځای د هغه له تجارتي قافلي سره مخامخ شئ، د دښمن له مجهز فوځ سره د مخامخېدو لپاره تيار نه وئ، خو الله تعالی غوښتل د بدر په ميدان کي ستاسو لومړنۍ نېښته د قریشو له مجهز فوځ سره وي، ستاسو په لاس ئې له ماتې سره مخامخ کړي، همدا بريا د حق د غلبي او د باطل د زوال پېلامه شي او په دې سره مؤمنانو ته دا لارښوونه کوي چې له دښمن سره په جگړو کي لومړۍ نېښته خاص او ځانگړی اهميت لري، په دې کي بريا نورو برياوو ته لار پرانيزي، ورپسې د مسلمانانو په ليکو کي د پرېشاني او وېرې هغه حالت انځوروي چې د دښمن د مجهز فوځ په ليدو سره رامنځته شو، ليدل ئې چې د دښمن شمېر تر دوی زيات او وسائل او تجهيزات ئې د دوی په پرتله څو برابره، دوی د جنگ لپاره کافي تيار نه درلود، په تجارتي قافلي د بريد لپاره راوتلي وو، ناڅاپه د داسي دښمن له مجهز فوځ سره مخامخ شول چې په نظامي، سياسي او اقتصادي لحاظ ئې پر ټول حجاز او په هغه کي مېشت عرب قبائلو حکومت کاوو، هېچا ئې د مقابلې جرأت نه کولو، قرآن فرمايي چې په دې وخت کي تاسو خپل رب ته استغاثه کوله، په زاريو زاريو مو مرسته ترې غوښته، الله تعالی ستاسو دعاء قبوله کړه، سکینه ئې درباندي نازله کړه، د وېرې او خوف حالت ئې په ډاډ او اطمینان بدل کړ، ملانکي ئې ستاسو مرستې ته درولېرلي، همدا مغرور او مجهز دښمن ئې له ماتې سره مخامخ کړ. له دې وروسته مؤمنانو ته د مهمو او اساسي سپارښتنو او لارښوونو لړۍ پيل کېږي، چې مهمې برخې ئې دا دي:

- له دښمن سره د نېښتي په مهال د جگړي له ميدانه له نېښتي ډډه وکړئ، خپل سنگر يوازي په دوو صورتونو کي پرېښودئ شئ: يو سنگر په بل سنگر بدلول او له بلي ډلي سره يو ځای کېدل.
- برياوې د خپل زور ځواک او تدبير نتيجه مه گڼئ، دښمن ته ماته ورکول د خپلو متو زور او توري وهلو نتيجه مه بولئ، دا په بې ځايه غرور منتج کېږي، تل خپلي برياوې د الله تعالی پېرزويني گڼئ.
- د الله تعالی او د هغه د پيغمبر اطاعت کوئ، په جنگ کي ټول هغه احکام په کلکه مراعاتوئ چې د خپل رب له لوري درکړي شوي، ستاسو ژوند، بقاء او بريا په همدې کي ده.
- له هغو فتنو ځان وساتئ چې يوازي د ظالمانو لمن نه نيسي بلکي عام مصيبت ترې جوړېږي.
- تل سختي شپې ورځې، خپل ضعف، کمزوري، له دښمن وېره په ياد ساتئ او د الله تعالی د تأييد شکر کوئ چې ستاسو ضعف او کمزوري ئې په ځواکمنۍ بدله کړه، ستاسو خوف او وېره ئې له منځه يووړه، تاسو ته ئې په زمکي کي تمکين درپه برخه کړ او د لوړې او فقر په ځای ئې پاکيزه او پرېمانه رزق درکړ.
- له خيانتونو ځان ساتئ، که دا له الله تعالی او د ده له پيغمبر سره په خپلي معاملي کي وي او که په خپلو منځونو کي. پام کوئ چې د مال طمع او له اولاد سره مينه تاسو خيانت ته ونه هڅوي.
- که تقوی ولرئ او له دغو گناهونو ځان وساتئ نو الله تعالی به تاسو ته فرقان، د حق او باطل د تفکيک او تشخيص بصيرت درپه برخه کړي، ستاسو حالت به اصلاح او روغ کړي، گناهونه به مو دروبځيني او له خپل ستر او عظيم فضل نه به تاسو برخمن کړي. د دغه مطلب لپاره د پيغمبر عليه السلام په ضد د قریشو د هغي هڅې بې نتيجه پاته کېدا د يوې بېلگي په توگه وړاندي کوي چې غوښتل ئې پيغمبر عليه السلام ونيسي، وئې وژني يا ئې تبعيد کړي، خو تدبير ئې خنثی شو او خپلو ناولو موخو ته ونه رسېدل، الله تعالی پيغمبر عليه السلام ته داسي فراست ورپه برخه او داسي تدبير وروښود چې د دښمن توطئه شنډه کړي، د دوی له منگولو ئې

د قرآن پلوشې الانفال

وژغوري او هغي مدينې ته پناه يوسي چي څو كاله وروسته د يوه ستر هېواد پلازمېنه ترې جوړه شوه.
په همدې لړ كې د قريشو نورو مخالفتونو او لجاجتونو ته اشاره كوي، چي ځيني ئې دا دي:

- د الله تعالى كلام ته ئې د اساطيرالاولين خطاب كاوو او ادعاء ئې كوله چي دا د انسان كلام دئ او موږ هم كولى شو داسي كلام وړاندي كړو.
- ځان ئې دومره په حقه گڼلو او خپل مذهب ئې داسي رېښتيني او الله تعالى ته مقبول مذهب او تر اسلام غوره چي ويل به ئې: كه دا پيغمبر او د ده له لوري وړاندي شوى دين حق وي نو الله دي پر موږ له اسمانه ډيري ووروي!! ولي زموږ له سخت مخالفت سره سره الهي عذاب پر موږ نه نازلېږي؟! دا ښيي چي نه دا پيغمبر د الله له لوري رالېږل شوى او نه دا دين!! دوى ته په ځواب كې ويل شوي: د عذاب د ځنډېدو وجوهات دوه دي: په تاسو كې د پيغمبر عليه السلام شته والى او د داسي خلكو شته والى چي له الله تعالى به بخښنه غواړي او ايمان به راوړي، كه دلته د پيغمبر عليه السلام مأموريت پاى ته ورسېږي او درنه ولاړ شي او هغه كسان چي ايمان به راوړي له تاسو بېل شي، نو يقيناً الهي عذاب به خپل وزر درباندي وغوړوي.
- ولي به په الهي عذاب نه اخته كېږي چي له مسجدالحرام نه خلك منع كوي، ځان د بيت الله شريف متوليان گڼي خو د دې مقام اهليت په كې نشته، دا مقام خو يوازي له متقيانو سره ښايي. دوى خو د بيت الله په خوا كې شپېلكيو او تارو (چكچكو) ته د عبادت او لمونځ نوم وركوي، خپلي شتمنى په دې كې لگوي چي خلك د الله تعالى له لاري راوگرځوي.
- ورپسې مسلمانانو ته سپارښتنه كوي چي له كافرانو سره په خپل چلن كې څو ټكي مراعات كړي:
- له مخالفت او دښمنۍ لاس اخيستو ته ئې راوبلي، ورته ووايي: كه له خپل كفر، شرك او له حق سره له دښمنۍ لاس واخلي دا درته غوره ده، الله تعالى به ستاسو مخكې گناهونه وبخښي او كه خپل ضد او عناد ته دوام وركړئ نو پايله مو همغه ده چي مخكې كافران ورسره مخامخ شوي.
- تر هغه د دوى په ضد وجنگېږئ چي فتنه او د كفر سلطه پاى ته ورسېږي او د الله تعالى له دين پرته بل دين، مسلك او نظام پاته نه وي.
- مجاهدينو ته ويل شوي چي د غنيمتونو پنځمه برخه به الله تعالى او د هغه پيغمبر ته سپارل كېږي چي د مصرف موارد او مستحقين ئې دا دي: پيغمبر عليه السلام او خپلوان ئې، يتيمان، مسكينان او له خپل ټاټوبي لري محتاجان، دا آيت ښيي چي د دولت په چارو كې مصروف اړ كسان په دې ضمن كې راځي.
- د بدر په غزا كې برخه وال مجاهدين دي ته متوجه كوي چي دا جگړه او په هغي كې ستاسو بريا د الله تعالى په خوښه او اراده ترسره شوې، ځان ته ئې مه منسوبوئ، د غنيمتونو او نورو لاس ته راوړنو پر سر له شخړو او نزاع ځان وساتئ.
- له دښمن سره د نښتو په مهال ثابت قدم او مضبوط اوسئ، الله تعالى ډېر ياد كړئ چي بريا مو په برخه شي، د الله تعالى او د پيغمبر عليه السلام اطاعت وكړئ، له نزاع ډډه وكړئ چي قوت او هيبث مو ختموي، صبر ولرئ چي الله تعالى له صبر كوونكو سره دئ، د هغو كسانو په څېر مه كېږئ چي كېر، ځان ښودني او د الله له لاري د خلكو مخنيوي جگړې ته هڅولي، همغه چي شيطان دوكه كړي او د جگړو پايلو ته ئې هيله من كړي.
- دوى ته ويل شوي چي خپل عاقبت د فرعون د پايلي په هينداري كې وگورئ.
- د هغه دښمن په ضد قاطع او پرېكنده چلن چي په جنگ اصرار كوي او خپلو ژمنو ته درناوى نه لري خو له هغو سره چي په خپلو ژمنو ودرېږي له هر راز خيانت نه ډډه كول او د معاهدو او تړونونو صادقانه درناوى كول.
- د دښمن په ضد ټول ممكن وسائل او تجهيزات برابرول، په دې اړه د كافي او ضروري لگښتونو سپماوى نه كول.
- كه دښمن روغي جوړي ته غاړه ږدي، وړانديز ته ئې مثبت ځواب وركړئ او پر خپل رب توكل ولرئ، د دوى د غدر او خدعي نه د وېرې په وجه د روغي جوړي وړانديزونو ته له منفي ځواب نه ډډه وكړئ، الله تعالى به ستاسو مرسته كوي، مؤمنان به ستاسو خوا ته راغونډوي..

د قرآن پلوشې الانفيا

- يوازي پر خپلو مؤمنو ملگرو اکتفاء وکړئ، ستاسو اصلي ځواک همدغه باايمان مجاهدين دي.
- مؤمنانو ته ويل شوي چې که د دښمن د جنگاليو شمېر تر تاسو لس ځلي زيات وي، وېره ترې مه لرئ، په ميرانې او صبر سره ئې مقابله وکړئ، د قوي ايمان غوښتنه همدا ده، لږ تر لږه د دوه برابره دښمن له مقابلې ډډه مه کوئ، الله تعالى به تاسو ته بریا درکوي.
- د جگړې په مهال بايد ستاسو جدي او اساسي توجه دې ته وي چې دښمن په بشپړه توگه وځپئ، له پښو ئې وغورځوئ، د دښمن له خپلو مخکې بل څه ته اعتناء مه کوئ، نه غنائمو ته او نه د اسيرانو نيولو ته.
- يوازي هغه مؤمنان خپل اولياء وگڼئ چې هجرت ئې کړې، د الله په لار کې په خپل سر او مال جهاد کوي، مهاجر ته ئې پناه ورکړې او د مجاهد ملگرتيا او مرسته کوي، هغه مؤمنان چې له هجرت ئې ډډه کړې که مرسته درنه وغواړي په دې شرط ئې مرسته وکړئ چې دا د هغه چا په ضد نه وي چې له تاسو سره د عدم تعرض تړون لري.
- حقيقي مؤمنان هغه دي چې په صادقانه توگه ئې ايمان راوړی، د خپل ايمان په حکم ئې هجرت کړی، د الله په لار کې ئې په خپل سر او مال سره جهاد کړی، مهاجر ته ئې پناه ورکړې او د مجاهد مرسته او ملگرتيا ئې کړې، څوک چې له دوی سره وروسته يوځای کېږي الله تعالى به ئې د دوی په ډله کې محسوبوي.
- د دې سوري تفسير ته له ننوتو مخکې بايد وگورو چې د بدر لويه مخامخ نښته څنگه رامنځته شوه، مسلمانان په څه حالت کې وو او دښمنان ئې په څه حالت کې، د دې جگړې وجه څه وه او نتائج ئې څه؟
- د پيغمبر عليه السلام له بعثت وروسته د ده دعوت په عمومي توگه په دوو برخو او په خاصه توگه په څلورو برخو وېشلی شو، په عمومي توگه مکي دور چې نږدې ديارلس کاله او مدني دور چې پاته لس کلونه احتواء کوي، په دغو دواړو مرحلو کې لاندي څلور پړاوونه تر سترگو کېږي:
- ۱. پيغمبر عليه السلام د مکې په ديارلسو کلونو کې يوازي د دعوت په کار مصروف وو، د دې دعوت ځانگړتياوې دا وې:
- د دعوت اصلي مضمون قرآن وو، بلنه قرآن ته وه، ترکيز پر قرآن وو، دوست او دښمن ته قرآن وړاندي شوی، خلکو ته د ده وينا او پيغام قرآن وو، د ټولنې په ناخوالو اعتراض ئې د قرآن په استناد وو، استدلال ئې پر قرآن وو، هغه چا به ايمان راوړلو چې د قرآن لارښوونې ئې د نجات وسيله موندلې او د قرآن په مضبوط او قانع کوونکي استدلال به قانع شوی وو.
- مؤمنانو ته د دې اجازه نه ورکول کېده چې د دښمن په ضد په کوم عملي اقدام لاس پوري کړي، کعبه ئې له بتانو ډکه ليدله خو عکس العمل ئې نه ښودو، د کعبې په خوا کې به ئې بربنډ طوافونه ليدل، د ظلم، جهل او فساد لړزوونکي صحنې به ئې ترسترگو کېدې خو غبرگون ئې نه ښودو، د پيغمبر عليه السلام ياران نيول کېدل، تعذيبېدل او وژل کېدل خو هغه به ورته ويل: صبر وکړئ، چا ته اجازه نه وه چې وسلې ته لاس کړي، په پټه يا په څرگنده توگه کوم اقدام وکړي، خو د دې ترڅنگ د ټولنې پر ټولو ناخوالو کلکې نيوکې او شديد اعتراضات کېدل، که د بتانو د نسکورولو هڅه ممنوع وه، خو خلکو ته ئې ويل چې ابراهيم عليه السلام دا بتان نسکور کړي وو، د قريشو ظلمونه ئې د اصحاب الاخدود په قصې کې انځورول، د دوی د مفسدو مشرانو فساد ئې د يوسف عليه السلام په قصې کې او د عزيز مصر او د هغه د مېرمنې په څېرې کې تمثيلول، خلکو ته ئې ويل: ستاسو مذهبي مشرانو ستاسو د جد دين تحريف کړی، په الله تعالى باندې افتراء کوي، له خپله ځانه ئې حلال او حرام وضع کړي، له دين ئې دام جوړ کړی، له سامري سره ئې تشبیه کول، د دوی شتمن ئې له قارون سره تشبیه کول، چې د خپل قوم په ضد له فرعون سره ملگری شوی وو. همدا وجه وه چې د قريشو قومي او مذهبي مشرانو او شتمنو د پيغمبر عليه السلام دعوت ته د خطرناک گواښ په سترگه کتل او د هغه د مخنيوي او خپلو لپاره ئې ملا ترله.
- که څه هم پيغمبر عليه السلام خلک يوې داسې عقيدې ته رابلل چې قريش ورسره آشنا ول، پر الله تعالى

د قرآن پلوشې الانفال ۳۴۷

ایمان، د قیامت پر ورځې او په اخروي مکافات او مجازات باور، پر الهي کتابونو، پیغمبرانو او فرشتو ایمان، دا موضوعات خو دوی ته نوي نه وو، له یهودو او نصاراوو ښې دا خبرې اورېدلې، دوی خو د اسمعیل علیه السلام اولاد ول، ځان ښې د ابراهیم علیه السلام د دین پلویان، د بیت الله متولیان او د حجاجو خادمان گڼل، کله چې ښې دا خبرې له یهودانو او نصاراوو اورېدلې د هغوی په خلاف ښې هیڅ غبرگون نه دی ښودلی، خو کله چې پیغمبر علیه السلام همدا خبرې هغوی ته وړاندې کړې شدید مخالفت ته ښې ملا وتړله، دا مخالفت ورو ورو دومره تشدید شو چې د پیغمبر علیه السلام د یارانو په ځورولو، بندي کولو او وژلو ښې لاس پورې کړ، محاصرې او مقاطعې ښې اعمال کړې، حتی د پیغمبر علیه السلام د وژلو لپاره ښې ملا وتړله، د دې مخالفتونو وجه څه وه؟ آیا وجه ښې اعتقادي وه، له خپل پلرني دین او مذهب نه د دفاع لپاره ښې دا کار کولو؟ که ښې وجه سیاسي وه، د قریشو سیاسي، قومي او مذهبي مشرانو دا دعوت د خپل زعامت او قیادت لپاره گواښ گڼلو؟ که ښې اقتصادي وجوهات درلودل، د قریشو مذهبي مشرانو او شتمنو خپلې گټې په خطر کې ولیدلې نو ځکه ښې د مخالفت لار غوره کړه؟ حقیقت دا دی چې پیغمبر علیه السلام د ټولنې په ټولو برخو کې ژوره تبدیلی او بشپړ انقلاب غوښتو، دوست او دښمن د ده له پیغام او دعوت هم دا انتباه اخیستله، ده خلکو ته ویل له الله تعالی پرته نور ټول معبودان نفي کړي، طاغوت ته سر مه ټیټوي، د تحاکم او د خپلو شخړو د حل و فصل لپاره طاغوت ته مه درومي، الله ته رجوع وکړي، قومي او نژادي توپیرونه ختم کړي، خلک ټول د یوه الله بندگان دي، نسل او نژاد ښې یو دی، په رگونو کې ښې یوه وینه ده، هیڅوک پر بل له قومي، سیاسي او اجتماعي پلوه هیڅ امتیاز نه لري، هغه څوک غوره دی چې تر بل ښې تقوی زیاته وي، نور معیارونه جعلی دي، ټول تر پښو لاندې کړي. د قریشو مشرانو ته دا خبرې د خطر زنگ وو، د شدید مخالفت اصلي وجه ښې دغه وه، که د پیغمبر علیه السلام دعوت د یهودو او نصاراوو د مذهبي مشرانو په څېر وي، د تبدیلی او انقلاب بلنه ښې نه ورکولی، نو قریشو به حتماً د تسامح او زغم همغسې معامله ورسره کوله چې له یهودانو او نصاراوو سره ښې کوله.

- د تعذیبونو او ځورونو څو طبیعي پایلې وې: ۱- هغه څوک د پیغمبر علیه السلام خوا ته راتلو او د ده ملگرتیا به ښې کوله چې د دې دعوت په حقانیت به په بشپړه توګه پوه شوی وو، ایمان به ښې د زړه تل ته پرېوتی وو، قربانۍ ته به چمتو وو او په دې لار کې به د کړاوونو او ستونزو ګاللو ته تیار وو، پیغمبر علیه السلام چې د نړۍ د زعامت لپاره د کوم حزب جوړول غوښتل او دې حزب ته چې کومې ستړې ستړې دندې ورپه غاړه وې، باید په کړاوونو کې له روزل شوو مجاهدينو جوړ شوی وي، داسې مجاهدين چې هیڅ حالت ښې له خپلې لارې نشي په شا کولی، په هر حالت کې خپل نفس مهارولی شي، نه د احساساتو تر اغېز لاندې راځي او نه ښې د انتقام جذبې د دښمن په ضد څه کولو ته هڅولی شي، هر کار ښې د ایمان او عقیدې په حکم وي او په هر حالت کې خپل دین ته منقاد او اصولو ته تسلیم. ۲- دې حالت له یوې خوا د قریشو د ظالمو او بې رحمو مشرانو قساوت او بې رحمې خلکو ته برېښوله، د دوی په ضد ښې د ولس کرکه او نفرت راپارولو او له بلې خوا ښې د مسلمانانو په نسبت د عام ولس خواخوږي زیاتوله او دوی ښې دې حقیقت ته متوجه کول چې وګوري په دې نوي دین کې څه اسرار دي، څنګه او ولې دا خلک د دغې عقیدې لپاره دومره سخت سخت کړاوونه ګالي، دوی ښې د دې دین ژورې مطالعې ته هڅول. کله چې به هغوی د قرآن لوستلو او د هغه په محتوی کې د غور کولو پړاو ته ورسېدل، بیا نو په قرآن کې دا ستره او قوي جاذبه وه چې خپل مخاطب جذب کړي، قناعت ورکړي او منلو ته ښې چمتو کړي.

- دین د ژوند ټولو برخو د تنظیم لپاره د یوازیني لارښود په توګه منل، په بشپړه توګه په دین کې داخلېدل، په فکري، اعتقادي، فردي او اجتماعي برخو کې الهي دین ته بشپړ انقیاد، له بل هر دین، نظام او مسلک نه، له کفر، شرک، ظلم او فساد نه خپل برانت اعلانول، داسې دعوت چې په ټولنې مسلط ځواکونو نه شو زغملی، د تعذیب، زندان، مقاطعې، محاصرې او د تبعید له گواښونو سره مخامخ دعوت، چې سازش او مصالحه نه مني، چې له دښمن سره د روغې جوړې خبره پکې نه وي، چې له حاکم نظام د کامل بغاوت او عصیان بلنه ورکوي، د دې نظام له فکري او اعتقادي بنسټونو د برانت شعار ورکوي. داسې دعوت نه چې له نظام ښې مجوز ترلاسه کېږي او یوازې هغه خبره کوي چې واکداران ښې زغملی شي او نظام ښې اجازه ورکوي. دا دعوت به کله سري وو او کله علني، په دواړو صورتونو کې ښې خپل خصوصیات حفظ کړي. دا پړاو تر ټولو ستونزمن پړاو وو، موخه ښې د یوه داسې صالح ټولګي روزنه وه چې غړي ښې نه یوازې دې نتیجې ته رسېدلي چې پر ټولنې حاکم

د قرآن پلوشې الانفال

۳۴۸

نظام په جهل او ظلم ولاړ دی، د بدمرغيو عامل او سعادت ته د رسېدو په لار کې خنډ دی، بلکې پر ټولني د مسلط فکري، اعتقادي، سياسي او اجتماعي نظام سرغړاوي او د دې نظام په ضد مبارزې ته چمتو وي، په دې لټه کې وي چې هم ځان او هم نور د دې نظام له بدو پايلو وژغوري، نوی دعوت ئې سعادت ته د رسېدو يوازینی لار موندلې، په دې پوه شوي چې يوازي له دې لارې کولی شي سعادت او نېکمرغي ترلاسه کړي، د دعوت حقانيت داسې ورته جوت شوی چې د زړه تل ته ئې لوبدلې، هيڅ څه نشي کولی د دې دعوت د حقانيت په اړه د دوی په زړه کې شکوک او شبهات راولاړ کړي.

۲. د مکې دور په وروستيو دريو څلورو کلونو کې د دېنمن مخالفتونه داسې پراو ته ورسېدل چې پيغمبر عليه السلام او ملگري ئې له مکې هجرت ته اړ کړل، پيغمبر عليه السلام د مهجر او ډاډمن پناه ځي په لټه کې وو، داسې خلک ئې لټول چې دې دعوت ته خپله غېږ پرانيزي، د طائف له خلکو ئې دا انتظار درلود، په همدې موخه دوی ته ورغی خو نه يوازي منفي ځواب ئې ترلاسه کړ بلکې په ډېرو استقبال شو، د حبشي په اړه ئې دا معلومات ترلاسه کړل چې واکمن ئې زړه سواندی انسان دی او عدالت خوښوي، خپلو مظلومو يارانو ته ئې اجازه ورکړه چې هلته هجرت وکړي، ځيني ياران ئې مدينې ته ولاړل، د قرآن رڼا د دوی په مبارکو لاسونو هلته انتقال شوه، هلته ئې په لنډې مودې کې گڼ شمېر ملگري وموندل، د حج په موسم کې يو کال دولس کسيزه ډله او بل کال پنځه اويا کسيزه ډله مکې ته ولاړه او د مدينې د اوسېدونکو په استازيتوب ئې له پيغمبر عليه السلام سره وليدل او مدينې ته د تلو بلنه ئې ورکړه.

په دې توگه د اسلامي دعوت رڼا د مدينې په لوري خپله لار پرانيستله، الله تعالی دا ستر افتخار د مدينې د تورياليو په برخه کړ چې د رسول الله صادقانه ملگرتيا وکړي، هغه ته بلنه ورکړي چې مدينې ته هجرت وکړي، دې ته چمتو شول چې له ده او د ده له رسالت نه د دفاع په لار کې هره قرباني په ورين تندي ومني، د توحيد بيرغ په خپلو مضبوطو متو لوړ کړي، خپلې توري د اسلام په لار کې د جهاد لپاره له ټېکو راوباسي. الله تعالی دوی ته د داسې ستر کار افتخار او شرف ورپه برخه کړ چې د عالم ټول انسانان به د دوی د تلپاته احسان پوروري وي، د قيامت تر ورځې چې د زمکې پر سر څوک پيدا کېږي د مدينې د مجاهدينو د ستر احسان پوروري دي، تر قيامته پوري چې څوک ايمان راوړي، کوم نېک کار کوي، د حق او عدالت خبره کوي، د ظلم، جهل، کفر او شرک په ضد څه کوي، د مدينې انصار ئې په ثواب کې ورسره شريک دي، الله تعالی د دغه ستر عزم او همت دا بدله ورکړه چې د دوی وور کلی ئې د يوه داسې ستر هېواد په پلازمېنې بدل کړ چې له هند نه تر مراکش پوري او له هسپانيا نه تر يمن پوري غزېدلی وو او د هغه دور دوه ستر ستر ځواکونه د دوی په لاس له ماتې سره مخامخ شول.

د بعثت د يولسم کال د حج په موسم کې، د مدينې يوه دولس کسيز پلاوي او په دولسم کال کې ۷۵ کسيز پلاوي د مينا د وادي په يوې گوښې او د شپې په تياره کې له پيغمبر عليه السلام سره وکتل، نه يوازي په ايمان راوړو مشرف شول بلکې پيغمبر عليه السلام ته ئې د مدينې د خلکو په استازيتوب بلنه ورکړه چې مدينې ته ولاړ شي، دا يوازي د پناه ورکولو او دفاع ژمنه نه وه بلکې پر پيغمبر عليه السلام او د ده په رسالت د ايمان او د الله په لار کې د سر او مال په بيه د جهاد ژمنه وه، په دې سره نه يوازي پيغمبر عليه السلام او د ده ملگرو ته يو ډاډمن پناه ځی په لاس ورغی بلکې له مدينې نه د اسلامي دعوت لپاره يو مطمئن او خورا مضبوط مرکز جوړ شو، د مدينې خلک د دې وړانديز له خطرناکو پايلو ښه خبر ول، په دې پوهېدل چې دا کار د قریشو په څېر د يوه ځواکمن او جنگيالي قوم او د ټولو عربو قبائلو په ضد د داسې چا ملگرتيا ده چې هم د هغوی زور پلرنی مذهب نه مني او هم د دوی سياسي او اجتماعي سيادت او قيادت،

د قرآن پلوشې الانفال

دا یو خطرناک تصمیم وو، لوی زړه، ستر همت او د قربانی قوي جذبه ئې غوښته، الله تعالی د مدینې انصارو ته همدا ټول ورپه برخه کړل. د دغه بیعت په دوران کې د مدینې یو شازلمی سعد بن زرارہ جله پورته شو او خپلو ملگرو ته ئې مخ کړ او وئې ویل: لږ تم شی، موږ خو دلته د دې لپاره راغلي یو چې پوهېږو دی د الله رسول دی، ده ته پناه ورکول له ټولو عربو سره جنگ ته ملا تړل دي، د دې په نتیجه کې به ستاسو شازلمیان وژل کېږي او توري به درباندي ورپېږي، که په دې ټولو صبر کولی شئ نو لاس ورکړئ، اجر به ئې د الله تعالی په ذمه وي او که پر خپل ځان کومه وېره لرئ نو پرې ئې ږدئ او خپله خبره په واضح الفاظو ورته وکړئ، دا به د الله په وړاندي ستاسو عذر شي.

فقال رویدا یا اهل یثرب إنه لم تضرب إلیه أكباد المطي إلا ونحن نعلم أنه رسول الله عند إخراجہ اليوم مفارقة العرب كافة وقتل خياركم وأن تعضكم السيوف فإما أنتم تصبرون على عض السيوف إذا مستكم وعلى قتل خياركم وعلى مفارقة العرب كافة فخذوه وأجرکم على الله وإما أنتم تخافون أنفسكم خيفة فذروه فهو عذر لكم عند الله

د وفد یوه بل غړي عباس بن عبادہ وویل: آیا پوهېږئ له دې کس سره په څه بیعت کوئ؟ وئې ویل: هو؛ پوهېږو، هغه وویل: تاسو د خلکو له تور پوستو او سور پوستو سره د جنگ ژمنه ورسره کوئ، که داسې انگېږئ چې د مالونو د لوټ کېدو او د مشرانو د وژل کېدو په صورت کې ئې دښمن ته تسلیموئ نو همدا اوس ئې پرېږدئ، په خدای قسم که دا کار هغه مهال وکړئ نو دا به ستاسو لپاره دنیوي او اخروي ذلت او سپکاوی وي او که گمان کوئ چې په هغه څه وفا کولی شئ چې ژمنه ئې ورسره کوئ او بلنه ورکوئ که څه هم ستاسو د مالونو په غارت او د مشرانو په وژلو منتج شي، نو بلنه ورکړئ چې والله دا به ستاسو د دنیا او آخرت لپاره غوره وي.

قال: يا معشر الخزرج هل تدرون علام تبایعون رسول الله إنکم تبایعونہ على حرب الأحمر والأسود فإن کنتم ترون أنها إذا انهکت أموالکم مصیبة وأشرافکم قتلا أسلمتموه فمن الآن فهو والله إن فعلتم خزي الدنيا والآخرة وإن کنتم ترون أنکم مستضلعون به وافون له بما عاهدتموه علیه على مصیبة الأموال وقتل الأشراف فهو والله خير الدنيا والآخرة

ټولو په یوه غږ وویل: موږ د خپلو مالونو د تالان او د خپلو اشرافو د وژل کېدو په بیه بلنه ورکوو!! دا ژمنه د بیعت عقبه په نامه یاده شوه.

فریش ورو ورو له دې معاهدې خبر شول، هغه مهال ئې قضیه جدي وگڼله چې مدینې ته په ورو ورو ټولگيو کې د مسلمانانو پټ هجرت پیل شو، دوی ته د دې معاهدې اهمیت او پایلي بنی معلومي وې، پرېکړه ئې وکړه چې په هره بیه وي مدینې ته د پیغمبر علیه السلام د تلو مخه ونیسي، په یوې مهمې سړي غونډې کې ئې وپتېبله چې د بنی هاشم له قبیلې پرته د نورو ټولو قبیلو یو یو کس راغونډ شي او د شپې په تیاره کې د پیغمبر علیه السلام د اوسېدو په ځای برید وکړي او د خوب په حالت کې ئې ووژني او په دې سره د خطر مخه ونیسي، د الله تعالی په فضل سره د دښمن دا توطئه شنډه شوه، پیغمبر علیه السلام په دغه شپه له کوره ووت، د ابوبکر جله په ملگرتیا ئې مدینې ته د هجرت په موخه مکه پرېښوده، علي جله ته ئې وویل چې د ده په بستر کې پرېوځي، دښمن غوښتل په داسې وخت کې برید وکړي چې ټول خلک په خوب ویده

د قرآن پلوشې الانفال

وي، د همدې لپاره ئې بريد ځنډولو، پيغمبر عليه السلام ته دا فرصت په لاس ورغی چې په کافي واټن له مکې لري ولاړ شي، د تلو لوری ئې هم بدل کړی وو، مخامخ د مدینې په لوري ونه خوځېدو، کله چې قریش کور ته ننوتل په بستر کې ئې د پيغمبر عليه السلام په ځای علی علیه السلام وموند، د نیولو لپاره هري خوا ته خواره شول، خو هڅې ئې بې نتیجې پاته شوې، که څه هم د دوی یو ټولگی د هغه ځای خولی ته هم ورسېدل چې پيغمبر عليه السلام او ابوبکر رضی الله عنهما پکې پناه اخیستې وه، خو تش لاس راوگرځېدل.

کله چې مدینې ته د پيغمبر عليه السلام له رسېدو خبر شول نو پیغام ئې ورولبړو چې تاسو زموږ ځینو خلکو ته پناه ورکړې، موږ د خدای په نامه لوړه کړې چې یا به تاسو په خپله ورسره جنگېږئ او له هغه ځایه به ئې باسئ او یا خو به زموږ بريد ته انتظار کوئ، موږ به ستاسو نارینه وژنو او ښځې به مو وینځي کوو. د مدینې مؤمن او مدبر مشر سعد بن معاذ رضی الله عنه د عمرې لپاره مکې ته تللی وو، د حرم په دروازه کې له ابوجهل سره مخامخ شو، هغه ورته وویل: عجیبه ده چې په مکه کې دې گورم چې په ډاډه زړه طواف کوي په داسې حال کې چې زموږ باغيانو ته دې پناه ورکړې، گمان کوئ چې مرسته او ملگرتیا ئې کوئ!! که مې د ابې صفوان په خوا کې نه وی لیدلی نو روغ به خپل کور ته نه وی ستون شوی!! سعد بن معاذ رضی الله عنه په ځواب کې ورته وویل: په خدای قسم که مې له طوافه منع کړې له داسې څه به دې منع کړم چې تر دې تا ته زیات اهمیت لري، چې دا ستا هغه تجارتې لار ده چې د مدینې خوا ته تېرېږي. د پيغمبر عليه السلام دعوت داسې وو چې دښمن نه شو زغملی، هغه دعوت چې په ټولني کې سیاسي، اجتماعي او فکري انقلاب غواړی او له دښمن سره د اصولو په سر سازش نه کوي، هغه به حتماً د هجرت له مرحلې سره مخامخ کېږي، هجرت د حقیقي اسلامي مبارزې یو طبیعي پړاو دی، دا پړاو په هوښیارۍ او احتیاط نه بلکې له اصلي مسیر په انحراف او له اصلي لارې نه په تیروتنې سره منتقي کېدی شي.

۳. د مبارزې درېیم پړاو له دښمن سره د مسلحانه تصادم پړاو دی، دا پړاو د مهجر له موندلو سره سم پیل کېږي، پيغمبر عليه السلام د مدینې په څېر د یوه وړوکی کلي له موندلو سره سم خپله مسلحانه مبارزه پیل کړه. په لومړي سر کې پټه مسلحانه مبارزه، د وړو وړو ټولگیو او سربو له لارې، چې هدف ئې د دښمن سلطه متزلزله کول او هغه امنیت له منځه وړل وو چې د حاکم نظام په ګټه او د هغه د بقاء باعث وو او په دوهمه مرحله کې څرګنده مقابله او مخامخ نښتې. د کفري نظام په ګټه (کاذب امنیت او ظالمانه اقتصادي نظام) مختلول او په ولس باندې د واکدارانو مسلط رعب او هیبت ختمول او د نظام مالي سرچینې وچول د دې مرحلې اساسي او مهم اهداف دي. د چریکي جنگونو په نتیجه کې دا دروغجن امنیت ډېر ژر او په آسانی سره متلاشي کېږي، د لویو لارو امنیت ډېر ژر له منځه ولاړ شي، نظام له دې عاجز شي چې بډای او تاجر ته چې د نظام درېیمه ستنه ده، د کار لازم او خوندي شرائط برابر کړي، مالیه او ګمرکي محصول ترلاسه کړي، هر نظام مالي سرچینو ته اړ وي، له دې پرته هغه دوام نشي موندلی، هیڅ نظام د بې امنیو حالت د اوږدې مودې لپاره نشي زغملی، عام ولس چې د نظام له ظلم نه تل خوږېدلی خو له وېرې ئې نه څه ویلی شو او نه څه کولی، د دغو عملیاتو په نتیجه کې د څه ویلو او کولو جرأت پیدا کړي او همدا د عمومي پاڅون مقدمه شي او د یوه ستر

د قرآن پلوشې الانفیل ۳۰

انقلاب کار له همدې ځايه پيل شي. په دا راز عملياتو سره د رژيمونو نسکورول او لويو ځواکونو ته ماته ورکول ممکن دي، دا ادعاء کولی شو چې له کودتاگانو وروسته د رژيمونو د نسکورولو تر ټولو آسانه لار همدا ده. که د پيغمبر عليه السلام تر قيادت لاندې مسلحانه مبارزې ته ځير شو نو وبه گورو چې پيغمبر عليه السلام په مدينې کې له مېشت قبائلو سره دا معاهدې او تړونونه وکړل چې په گډه به له مدينې دفاع کوي، يو پر بل له تېري او له دېمن سره له ملگرتيا به ډډه کوي، له دغو معاهدو وروسته د مسلحانه مبارزې لړۍ پيل شوه، دا مبارزه د قريشو په ضد له چريکي بريدونو (سريو) پيل شوه، په دې مودې کې گڼ شمېر سريې د عملياتو لپاره لېږل شوې او د ابواء، بواط او عثيره په څېر غزاگانې ترسره شوې. د عملياتو لمن ورو ورو تر مخامخ نېنتو خوره شوه، د مکې له فتحې وروسته د جزيرې له نورو ځواکونو سره او په پای کې په نړۍ والو سطح د روم او فارس په څېر لويو ځواکونو سره مخامخ شوه. دا بهير بنيې چې د مبارزې لمن بايد په تدريج سره او په طبيعي طور له محلي ځواکونو تر منطقي او بين المللي ځواکونو پورې خوره شي. پيغمبر عليه السلام د مدينې په لسو کلونو کې تر اويا زياتې نېنتې له دېمنانو سره درلودې، يعنې دا چې په هرو تقريباً څلورو مياشتو کې ئې يوه داسې جگړه کړې چې په خپله ئې په کې برخه اخيستي ده او په هرو پنځوسو (۵۰) ورځو کې ئې يوه داسې حمله تنظيم کړې چې يا ئې په خپله هم په کې برخه اخيستي او يا د ځينو خاصو وجوهاتو له مخې ئې په هغه کې شرکت نه دی کړی خو ويلي ئې دي: په هغه ذات مي قسم چې زما ژوند د ده په واک کې دی، که د يارانو خاطر نه وی نو زه به له يوې هغې ورې ډلې (سريې) هم وروسته نه وم پاته شوی چې جهاد ته درومي!! په همدې ذات لوړه کوي او وايي: دا غواړم چې د الله په لار کې يو ځل شهيد شم بيا راژوندی شم، بيا شهيد شم او بيا راژوندی شم او بيا شهيد شم...

د هجرت د دوهم کال د شعبان په مياشت کې پيغمبر عليه السلام ته اطلاع ورسېده چې د قريشو يوه لويه تجارتي قافله چې نږدې زرو اوسنانو د پنځوس زرو دينارو تجارتي اموال له شام نه مکې ته انتقالول چې د حفاظت لپاره ئې د شپېتو مسلح کسانو ټولگې ورسره وو، له يارانو سره ئې مشوره وکړه چې څنگه به وي که په دې قافلې بريد وکړو؟ ځينو له دې سره موافقه نه درلوده، دا ئې له قريشو سره د يوې ستري جگړې پيلامه گڼله، له قريشو سره ئې د تصادم جرأت او توان په ځان کې نه ليدو، له ځينو سره دا اندېښنه وه چې د مدينې انصارو د دفاع ژمنه کړې وه نه د تعرض او پر قريشو د بريد ژمنه، په غونډې کې ابوبکر صديق او عمر رسول د مهاجرينو لخوا او سعد بن عبادې د مدينې د انصارو نامتو او زړه ور مشر د انصارو لخوا په زړه پورې جذباتي او له شهامت ډکې همت پاروونکې ويناوې وکړې، ټول په دې سلا شول چې په قافلې بريد کوو، له څه باندې دريو سوو مجاهدينو سره د قافلې په لوري وخوځېدل، له دې کبله چې د حملې موخه له کوم مجهز لښکر سره نېنټه نه وه نو زيات او کافي جنگي وسائل او تجهيزات ئې هم له ځان سره نه درلودل، قريشو ته اطلاع ورسېده، له نږدې زرو مسلح جنگاليو سره راووتل، شپږ سوه ئې په زغرو سمبال ول، په آسونو د سپرو سل کسيزه ډله هم ورسره وه، د قريشو ستر ستر مشران هم په دې لښکر کې ول او هر يوه د خپلې خپلې قبيلې مشري کوله، موخه ئې يوازې دا نه وه چې قافله وژغوري بلکې غوښتل ئې دا گواښ د تل لپاره له منځه يوسي، د مسلمانانو لپاره دا يوه حساسه شېبه وه، که مناسب تصميم نه وی نيول شوی نو له

د قرآن پلوشې الانفال

داسي بدو پايلو سره به مخامخ شوي وو چي جبران به ئې ډېر گران وو، پيغمبر عليه السلام د صفراء سيمي ته رسېدلی وو چي د قريشو د دې لښکر د راوتلو خبر ورکړی شو، يو ځل بيا ئې خپل يا ران راغونډ کړل او دا خبره ئې د دوی مخي ته کېښوده، درې بديله ئې په مخکي وو: پر قافلي بريد، له لښکر سره مقابله او له نښتي پرته بېرته ستنېدل، د درېيم صورت نتيجه به له دې پرته بل څه نه وه چي د مجاهدينو روحيه به خپل کېده، بهرني او داخلي دښمنان به د دوی په ضد تحريک کېدل او د دې احتمال وو چي قريشو پر مدينې بريد کړی وی او د مدينې يهودانو او منافقينو هم د دوی ملگرتيا کړي وی. په دې شرائطو کي پر قافلي بريد د گټي پر ځای تاوان درلود، ځکه د قريشو لښکر ئې دفاع ته رارسېدو، دوی ته له دې پرته د بل انتخاب مجال نه وو پاته چي بايد له لښکر سره نښتي ته ځان چمتو کړي، دا هم معلومه شوې وه چي قافله له بلي لاري تېره شوې، خو قريشو په دې اکتفاء ونه کړه او د بدر په لوري مخکي ولاړل. د مشوري په دوران کي مقدار بن عمرو جلاله شهامت پاروونکي وينا وکړه او وئې ويل: يا رسول الله! په کوم لوري چي الله در ته امر کوي موږ روان کړه، په کوم لوري چي ستا خوښه وي درومه موږ به درسره يو، هغه ځواب نه درکوو چي بني اسرائيلو موسی عليه السلام ته ورکړ چي ته او رب دي ولاړ شئ و جنگېږئ موږ به دلته ناست يو، برعکس موږ درته وايو: ته او رب دي ولاړ شئ و جنگېږئ موږ به ستاسو په څنگ کي تر هغه جنگېږو چي له موږ نه يو کس ژوندی وي او سترگي ئې خوځېږي، خو پيغمبر عليه السلام غوښتل د انصارو ځواب هم واورې او د دوی موافقه هم ترلاسه کړي، د هغوی لخوا سعد بن معاذ جلاله له غيبت او همت نه ډکه وينا وکړه او وئې ويل: يا رسول الله! داسي معلومېږي چي پوښتنه دي موږ ته راجع ده، موږ خو پر تا ايمان راوړی، ستا تصديق کوو، په دې شهادت ورکوو چي څه تا راوړي حق دي، له تا سره مو ژمنه کړې، د سمع او اطاعت تړون مو کړی، نو اي د الله رسوله! کوم لوري ته چي ستا اراده وي حرکت وکړه، په هغه ذات قسم چي ته ئې په حقه رالېږلی يې که مو دي سيند ته وړاندي کړې نو موږ به له تا سره يو ځای ځان غورځوو، زموږ يو کس به هم شا ته پاته نشي، له دي به ډډه ونه کړي چي سبا مو له دښمن سره مخامخ کړي، موږ له دښمن سره د مخامخېدو په مهال صبر کوو او د نښتي په مهال به رښتيني جنگيالي وو، هيله ده الله تعالی زموږ له لوري داسي څه دروښيي چي سترگي دي پرې روښانه شي، د الله تعالی په فضل سره موږ درسره روان کړه.

په پای کي د قريشو له لښکر سره د نښتي پرېکړه وشوه، خو دا څه معمولي پرېکړه نه وه، د دوی شمېر څه باندې درې سوه وو، ۸۶ مهاجرين ۶۱ د اوس او ۱۷۰ د خزرج د قبيلو ول، دوه دريو ئې آسونه او نورو په گډه اويا اوښان درلودل چي په وار وار به ئې د سورلی لپاره استفاده ترې کوله، جنگي سامان ئې هم ډېر لږ وو، يوازي ۶۰ کسانو ئې زغري درلودې. ۴. پيغمبر عليه السلام ځيني کارونه د مکې له فتحي وروسته ترسره کړي، په ټولني کي اقتصادي اصلاحات يو لدغو کارونو دي، ټول هغه کارونه چي پيغمبر عليه السلام د مکې له فتحي وروسته ترسره کړي بايد هغه پړاو ته پرېښودی شي چي د هېواد پلازمېنه د مجاهدينو په لاس کي پرېوځي، له سنت نه د متابعت تقاضا همدا ده چي هر کار په همغه وخت او همغه توگه ترسره شي چي پيغمبر عليه السلام ترسره کړي.

دغو څلورو پړاوونو ته په پام سره دا نتيجه ترلاسه کوو چي:

د قرآن پلوشې الانفال ۳۰۳

- د هغه اسلامي نهضت مبارزه د پیغمبر علیه السلام د سنت او اسلوب مطابق گڼلی شو چې د مبارزې په تگلاري کې ئې پورتنۍ څلور مرحلې په څرگنده توگه وموندلې شو.
- کوم دعوت چې د پیغمبر علیه السلام د دعوت په څېر وي، سیاسي، اجتماعي او فکري انقلاب غواړي او له دښمن سره د اصولو په سر سازش نشي کولی، هغه به حتماً له داسې ستونزو سره مخامخ کېږي چې پیغمبر علیه السلام او یاران ئې ورسره مخامخ شول، د واکدارانو شدید مخالفتونه، د دوی په لاس له کړاوونو، زندانونو، تعذیبونو او هجرتونو سره د مؤمنانو مخامخېدا.
- د پیغمبر علیه السلام له قول او فعل دا معلومېږي چې د جهاد د پیل لپاره دوو اساسي شیانو ته ضرورت دی: (جماعت یعنې حزب او ډله) او (مهرج یعنې د هجرت ځای)، پیغمبر علیه السلام فرمایي: آمرکم بخمس الله أمرني بهن بالجماعة والسمع والطاعة والهجرة والجهاد فی سبیل الله، فإنه من خرج من الجماعة قید شیر فقد خلع ربة الإسلام من عنقه، إلا أن یرجع، ومن دعا بدعوى الجاهلية فهو من جثاء جهنم، قالوا: یا رسول الله وإن صام وإن صلی؟ قال: وإن صام وإن صلی وزعم أنه مسلم.

په پنځو هغو شیانو تاسو ته امر کوم چې الله تعالی ما ته د هغه امر کړی: په جماعت، سمع، اطاعت، هجرت او جهاد فی سبیل الله او څوک چې د یوې لویشتې په اندازه له جماعت نه لري شو نو هغه د اسلام کړی له خپلې غاړې وایستله (له اسلام نه ووت) مگر دا چې بېرته راوگرځي او چا چې د جاهلیت شعارونو ته بلنه ورکړه هغه به د دوزخ خس شي، خلکو وویل: یا رسول الله! که څه هم روژه ئې نیولې وي او لمونځ ئې کړی وي؟ وئې ویل: که څه هم روژه ئې نیولې وي او لمونځ ئې کړی وي او په ځان ئې دا گمان کړی وي چې مسلمان دئ.

له دې مبارک حدیث په څرگنده توگه معلومېږي چې له جهاد مخکې باید جماعت جوړ شي او بیا د حاکم نظام له سلطې د وتلو په موخه هجرت وشي او بیا مسلحانه مزاحمت پیل شي. پیغمبر علیه السلام په مکې دور کې جماعت جوړ کړ او مدینې ته له هجرت سره سم ئې د قریشو په ضد مسلحانه مزاحمت پیل کړ.

- باید دا خبره په خیال کې وساتو چې دغه پنځه کارونه پر مسلمانانو واجب دي، په دې مأمور شوي چې جماعت به جوړوي، داسې جماعت چې په سمع او اطاعت ولاړ وي، بیا به د حاکم سیاسي نظام له سلطې د وتلو لارې لټوي، د ضرورت په صورت کې به هجرت کوي او بیا به د همدې نظام د رانسکورولو لپاره وسلې ته لاس کوي.
- ځینې سرکاري مفتیان چې غواړي خلک له جهاد منع کړي دا تبلیغات کوي چې جهاد باید د یوه حکومت د مشر له لوري اعلان او د هغه تر مشرۍ لاندې ترسره شي، له دې فتوی نه د دوی غرض دا وي چې څوک د موجوده حکومتونو په ضد جهاد ته زړه ښه نه کړي او د دغو حکومتونو د واکمنو له اجازې پرته د جهاد لپاره ملا ونه تړي!! ځینې نور بیا وایي: تر څو چې له موجوده حکامو او واکمنو څرگند کفر (کفر بواح) ونه گورو باید وسلې ته لاس نه کړو او د بغاوت لار غوره نه کړو!! حقیقت دا دی چې د جهاد اعلان هغه څوک په حکومت پورې تړي چې یا د دغو حکومتونو نوکر وي، یا د جهاد مخالف وي او یا د جهاد اراده او همت نه لري، داسې فتوی تل سرکاري مفتیان ورکوي، هیڅ داسې غیر سرکاري عالم نه شی موندلی چې په قرآن او حدیث پوه وي او هغه دې جهاد په حکومتونو مخصوصاً موجوده مفسدو او غیراسلامي حکومتونو پورې مربوط کړي، څوک په دې نه پوهېږي چې د حکومت جوړول څو د اسلامي جهاد هدف او مقصد دی، نه دا چې لومړی به حکومت جوړېږي بیا به دا حکومت د جهاد اعلان کوي!! جهاد څو د دې لپاره فرض شوی چې په دې سره غیراسلامي نظام رانسکور کړی شي او پرځای ئې اسلامي حکومت قائم شي. پیغمبر علیه السلام د ابوجهل د حکومت د نسکورولو او د ټول حجاز په مرکز او پلازمېنه (مکه) کې د یوه اسلامي حکومت د قائمولو لپاره جهاد پیل کړ. نه خو غیراسلامي حکومتونه په خپله رانسکورېږي او نه اسلامي حکومت له جهاد پرته له بلې لارې قائمېدی شي، څوک چې دا غلطه او بابیزه خبره کوي او د جهاد د اعلان لپاره د حکومت شته والی شرط گڼي، هغه دې ووايي چې

د قرآن پلوشې الانفال

پیغمبر علیه السلام ولي په داسې حال کې جهاد پیل کړ چې په حجاز باندې د قریشو واکمني وه، دی له پلازمېنې (مکې) د مدینې یوه وور کلي ته مهاجر شوی وو، هلته ئې نه حکومت وو او نه فوځ!!

- د قرآن په هیڅ آیت کې نه صراحتاً دا راغلي او نه تلویحاً او اشارتاً دا موندلی شو چې د (جهاد اعلان) به د حکومت او ریاست لخوا کېږي. په ټول قرآن کې نه د (حکومت) او (ریاست) الفاظ راغلي او نه دا خبره چې د جهاد اعلان به د حکومت، ریاست، خلافت او امارت یا حاکم، رئیس، خلیفه او امیر لخوا کېږي.

- د پیغمبر علیه السلام په احادیثو کې هم دا نه شو موندلی چې د جهاد د اعلان لپاره ئې د (حکومت) او (ریاست) شته والی ضروري گڼلی وي او دا په کې ویل شوي وي چې جهاد یوازې په هغه صورت کې جائز دی چې (حکومت) او (ریاست) ئې حکم صادر کړي.

- په مکه کې د ابوجهل حکومت وو، پیغمبر علیه السلام د بعثت له لومړۍ ورځې د دې حکومت د نسکورولو او په ځای ئې د یوه الهي او دیني ریاست د قانمولو لپاره کار پیل کړ، هو؛ په مکه کې ئې وسله وال جهاد نه دی اعلان کړی خو خلکو ته ئې ویل: څوک چې په دې طاغوتي نظام کافر نه شي خدای ئې ایمان نه قبولي، په الله ایمان هلته منظور او مقبول دی چې له طاغوتي ریاست او نظام انکار وکړي. دې نظام ته به د خپلو شخړو او منازعاتو د حل و فصل لپاره رجوع نه کوي، د ټولو منازعاتو د حل او فصل یوازینی مرجع به د الله دین گڼي.

- د اسلامي نړۍ اوسني حکام او حکومتونه ټول غاصب او جابر حکومتونه دي، د ابوجهل او فرعون تر حکومتونو ډېر ډېر بد او د دین خلاف، هره شېبه د څرگند کفر مرتکب کېږي، خو متأسفانه دا سرکاري مفتیان د کفر او ایمان تر منځ له تفکیک نه عاجز دي، په دې نه پوهېږي چې څوک په ما انزل الله حکم ونه کړي کافر، ظالم او فاسق دی، په دې نه پوهېږي چې دا حکام د کافرانو په لاس پر اسلامي هېوادونو تېل شوي، نه د ملتونو په خوښه او د داسې بیعت له لارې راغلي چې له اکراه او اجبار پرته ترسره شوی وي، نه د ملت په وړاندې د مسئولیت احساس کوي، نه په دې ځان مکلف گڼي چې په ما انزل الله به حکم کوي او له ولس سره مشوره، نه له خدایه وېره لري او نه په ولس ترحم، نه واکمني یو الهي امانت گڼي او نه بیت المال د ولس امانت، د پردیو د متو په زور مسلط شوي او د پردیو د گټو لپاره د خپل ولس قرباني کولو ته چمتو، یو هم له ابوجهل او د ابوجهل له حکومت نه غوره نه دي. ابوجهل ځانته خادم حجاج بیت الله او خادم الحرم الشریف ویل، ځان ئې د کعبې متولي گڼلو او په دیانت کې ئې ځان هومره په حقه گڼلو چې ویل به ئې: ای خدایه!! که محمد په حقه او مور په ناحقه یو نو پر مور له آسمانه ډېري وورو!! دا جنابان دي ووايي چې په دې حکومتونو کې داسې کوم څه نشته چې د ابوجهل په حکومت کې وو؟ قرآن په مکه کې د فرعون قصه د دې لپاره رااخلي چې خلکو ته ووايي: ستاسو ابوجهل همغه فرعون دی چې موسی علیه السلام ئې مقابلې ته لېږل شوی وو، د دې لپاره چې خلک پوه کړي چې محمد علیه السلام د مکې د موجوده فرعوني نظام په ضد همغه څه کوي چې د ده سلف موسی علیه السلام کول. پیغمبر علیه السلام فرمایي چې ابوجهل زما د امت فرعون دی. د موجوده حکومتونو ملگري او حامیان په اصل کې د فرعون او ابوجهل ملگري دي، څوک چې وایي: د دغو حکومتونو د اجازې په صورت کې جهاد جائز دی او له دې پرته جهاد په فساد او بې امنیتۍ منتج کېږي!! دا همغه کسان دي چې د موسی علیه السلام او محمد علیه السلام په اړه به ئې ویل: دوی شر خوروي، بې امنیتي راولي، اقتدار غواړي. څوک چې د اسلامي ملکونو موجوده حالت د امن حالت گڼي او وایي یا غواړي چې دا حالت باید دوام وکړي او دا وایي چې په دې کې داسې څه نشته چې د کفر بواح یا د شدید بحران نوم ورکړو او د جهاد ضرورت احساس کړو!! دا کس یا ډېر ناپوه او بې خبره دی، هم له دین او هم له دنیا او یا ډېر غرضي دی او د حکامو نوکر او خادم. د اسلامي ملکونو حالت هومره بد دی چې تر دې د زیات بد حالت تصور نه شي کېدی. فقر، لوږه، د غني او فقیر تر منځ ژور تفاوت، د مظلومانو په سر، مال، عزت تېری، اخلاقي فساد، شرک، الحاد او بې دیني، د پردیو په وړاندې ذلت، اسارت او غلامۍ، دا ټول څو پرېږده نن اکثر اسلامي هېوادونه نه سیاسي استقلال لري او نه اقتصادي، له سیاسي، اقتصادي، نظامي او فرهنګي لحاظه پردي ورباندې حکومت کوي، نه د فرعون په نظام کې تر دې زیات فساد وو او نه د مکې د جاهلیت د دور په نظام کې.

- ځینې بیا داسې دي چې وایي: جهاد فی سبیل الله خو یوازې دې ته نه وایي چې وسله واخله او د دښمن په ضد وجنګېږه!! دعوت او تبلیغ هم جهاد فی سبیل الله دی، د دغې غلطې انګېرنې د تردید لپاره باید ووايو: په قرآن کې د جهاد فی سبیل الله اصطلاح یوازې د دښمن په خلاف د مسلحانه جهاد په معنی راغلي، که قرآن ته مراجعه

د قرآن پلوشې الانفال

وگرئ نو وبه گورئ چې د (جهاد فی سبیل الله) ذکر له (هجرت) نه وروسته راځي او دا ټول په هغو سورتونو کې راغلي چې په مدینه کې او د جهاد له فرض کېدو وروسته نازلې شوي، د مکې دور په څو محدودو آیتونو کې د (جهادیمانهم)، (وان جهذک)، (جاهدوا فینا) او (و من جاهد) په صیغه راغلي چې هلته ئې مراد زیار او زحمت ایستل دي.

- د اسلام ټول ائمه په دې متفق دي چې له جهاد فی سبیل الله نه مراد قتال فی سبیل الله دی نه بل څه.
- د قرآن له هیڅ آیت دا نه معلومېږي چې (تبلیغ) او (دعوت) ته دي (جهاد فی سبیل الله) ویل شوي وي.
- د الله په لار کې مالي قربانۍ ته (انفاق فی سبیل الله) ویل شوي نه جهاد فی سبیل الله.
- په مکې دور کې (دعوت) او (انفاق) وو خو دې ته په مکې سورتونو کې د جهاد نوم نه دی ورکړی شوی، جهاد په مدینه کې فرض شوی او اساسي او تفصیلي ذکر ئې په مدني سورتونو کې راغلی، له دې معلومېږي چې جهاد بېل شی دی او دعوت او انفاق بېل.
- دا خبره چې (دعوت، تبلیغ او انفاق) هم (جهاد فی سبیل الله) دي، په حقیقت کې هغه کسان کوي چې یا په دې نه پوهېږي چې د قرآن هره اصطلاح باید په خپل ځای کې استعمال شي او یا د الله په لار کې د جهاد اراده او همت نه لري. د دې لپاره چې په نه جهاد سره ئې څوک ملامت نه کړي نو وایي: زما دعوت او تبلیغ، زما وینا او لیکنه او زما سیاسي او اجتماعي مبارزه هم جهاد فی سبیل الله دي!! دوی ته وایو: ستا دا ټول کارونه د قدر وړ دي، الله تعالی دې مزید توفیق درکړي، خو هیڅ یو ئې جهاد فی سبیل الله نه دی.
- سرکاري مفتیان له جهاد سره د مخالفت په فتوی کې په دې خبرې استناد کوي چې پیغمبر علیه السلام په مکې دور کې حتی هغه وخت هم د وسلې اخیستلو اجازه ورنه کړه چې یاران ئې یو په بل پسې وژل کېدل!! برعکس هغوی ته ئې د صبر توصیه کوله!! دې جنابانو ته وایو: دا دوی ولي وژل کېدل او دا تاسو ته ولي څوک څه نه وایي؟ نه دا ظالم، جابر او بي دینه حکام تاسو ځوروي، نه مو په زندان کې اچوي، نه مو وژني!! دا ستاسو او د صحابه وو د ایمان ترمنځ څه فرق دی چې هغوی د ایمان په خاطر وژل کېدل منل خو ابوجهل او د ده نظام ته نه تسلیمېدل!! که هغوی دا ستاسو خبره کولی نو نه وژل کېدل او نه له ملک نه هجرت ته مجبورېدل. د دوی د وژل کېدو معنی خو دا ده چې دوی له حاکم نظام بغاوت کړی وو، د دې نظام واکمنان ئې نه منل، له نظام سره د ټکر او تصادم په حال کې وو، نظام له دوی نه وېره درلوده، د همدې لپاره ئې وژل. دا تاسو ولي په مکې کې د دوی په صبر استناد کوئ خو په مدینه کې د همدغو صحابه وو په مسلسل جهاد استناد نه کوئ!! ولي د دوی په هجرت استناد نه کوئ، ولي پر دېمن باندې د دوی په مسلسل بریدونو استناد نه کوئ!!
- دا جنابان په دې هم نه پوهېږي چې په مکې کې د جهاد د اجازې نه ورکولو وجه دا وه چې هلته جهاد نه وو فرض شوی، مدینې ته له راتلو وروسته جهاد فرض شو، د جهاد دا فرضیت ترقیامته دوام کوي، دا ځکه چې د جهاد فرضیت نه دی منسوخ شوی. په مکې دور باندې د جهاد په اړه باید له دې اړخه استناد وشي چې که د مسلمانانو وضعیت داسې وي لکه په مکې کې او شمېر ئې هومره وي لکه په مکې کې د مسلمانانو شمېر، نو دوی ته په کار ده چې د صحابه وو په څېر صبر وکړي او وسلې ته لاس نه کړي. خو که د دوی وضعیت داسې شو چې مدني دور ته ورته وي او د مسلمانانو شمېر هومره وي چې هلته د مسلمانانو شمېر وو، نو دوی ته په کار ده چې جهاد ته ملا وتړي. د پیغمبر علیه السلام په سنت د عمل کولو تقاضا خو دا ده چې د جهاد په میدان کې هم هغه څه وکړو چې پیغمبر علیه السلام کړي، هغه مبارک خو په مکې کې د یوه مؤمن جماعت جوړولو په کار لگیا وو او په دې هڅه کې وو چې کوم مهجر پیدا کړي، داسې کوم قوم پیدا کړي چې ده ته پناه ورکړي او د الله په لار کې جهاد ته تیار شي، د مدینې یو شمېر اوسېدونکي دې ته تیار شول، مدینې ته له راتلو وروسته هغه جهاد پیل کړ، په لومړي سر کې ئې د عملیاتو لپاره واره واره څو کسيز ټولگي لېږل، دېمن ئې تنگولو، په هر ځای کې ئې دېمن ته تاوان رساوو، په ولس کې ئې د هغه رعب، وېره او اعتبار ختمولو، پر ولس او ملک باندې د دېمن سلطه ئې جرقوله، بیا ئې د دېمن په تجارتي قافلو بریدونه پیل کړل، په بدر کې ئې له ۳۱۴ یارانو سره د دېمن مخامخ مقابلې وکړه، تاسو ولي دا خبره نه شئ کولی چې کله د مسلمانانو شمېر درې سوه څوارلس ته ورسېږي کولی شي همغه څه وکړي چې پیغمبر علیه السلام وکړل!!
- د جهاد مخالفین په دې نه پوهېږي چې د اسلامي امت دا اوسنی وضع د هغې ماتې نتیجه ده چې اسلامي خلافت په کې له منځه لاړ او غربي ځواکونو اسلامي نړۍ په خپلو منځونو کې ووېشله او په هري برخې ئې بېل

د قرآن پلوشې الانفېال

بېل ځواکونه مسلط شول، له هغه وروسته دا څومره پېړۍ ده چې مسلمانان په ذلت، اسارت او محکومیت کې ژوند کوي، له آزادۍ او خپلواکۍ محروم دي، په سیاسي، اقتصادي او فکري لحاظ استعماري ځواکونه ورباندې حکومت کوي، لاس پوڅي حکومتونه ئې پرې مسلط کړي، له داسې اختناق او استبداد سره مخامخ دي چې د نړۍ په هیڅ گوټ کې ئې مثال نه شو موندلی، واکداران ئې د پردیو په وړاندې سپک او ذلیل او د خپل ولس په مقابل کې مغرور او بې رحمه، دوی د پردیو غلامان دي او ولس د ځان غلامان گڼي. د غلامۍ، ذلت او محکومیت دغه دردونکي حالت په ولسونو کې د عزت النفس احساس، د آزادۍ او خپلواکۍ جذبه او د سرلوري او پټمن ژوند تلوسه په کلکه خپلې ده، یو وخت خو په ټولو اسلامي ملکونو استعماري ځواکونو مخامخ او د خپلو فوځونو په زور حکومت کولو، خو له هغه وروسته چې دا ځواکونه د خاصو عواملو په وجه ووتل نو داسې رژیمونه ئې شا ته پرېښودل چې د دوی گټې خوندي وساتي، د دې هېوادو د مسلح ځواکونو جوړښت ئې داسې تنظیم کړ چې د لاس پوڅو رژیمونو مدافع او د هر ملي پاڅون د خپلو لپاره د دغو ځواکونو په خدمت کې لاس په سینه ولاړ وي، تعلیمي نظام او نصاب ئې داسې جوړ کړ چې په علمي مؤسساتو کې تر روزنې لاندې ځوانانو کې د آزادۍ او خپلواکۍ جذبه راولاړه نه شي، د پردیو په غلامۍ او تقلید کې د فخر احساس وکړي او له خپل اسلامي او ملي هویت نه پردي شي. د وتلو په وخت کې ئې د دې هېوادونو جغرافیائی نقشي داسې جوړي کړي چې له یوې خوا د دغو هېوادونو ترمنځ تل سرحدي منازعات روان وي او له بلې خوا هغه قومونه چې له استعماري ځواکونو سره جنګېدلي، د مختلفو ملکونو ترمنځ ووېشل شي، په اقتدار کې له برخې نه محروم کړي شي، هغو اقلیتونو ته قدرت وسپارل شي چې له استعماري ځواکونو سره ئې ملګرتیا کړې او په راتلونکي کې تل په دوی متکي وي او په اقتدار کې د پاته کېدو لپاره د دوی شرائطو منلو ته اړ وي. د دې ښه مثالونه پښتانه او کردان دي، چې له استعماري ځواکونو سره د دوامدارې مبارزې په وجه یو په دریو او بل په څلورو برخو ووېشل شو. استعماري ځواکونو په دې اوږدې مودې کې په پراخو تبلیغاتو سره قومي، ژبني او محلي تعصباتو ته هومره لمن وهلې چې هیڅوک د لوی او متحد ملت او امت تصور او فکر ونه کړی شي، استعماري لیکي مقدس او تغیر نه منونکي وگڼي، دا دره د هغې بلې گاونډۍ درې اوسېدونکې پردې او حتی دښمن وگڼي او اصلي دښمن هېر کړي. په دې نه پوهېږي چې د اسلامي هېوادونو اکثر حاکم نظامونه یا پردیو تحمیل کړي او لاس پوڅي او په اسلامي هېوادونو د زاره استعمار د سلطې پاته شوني دي، یا خانداني دي چې خاصي کورنۍ د ولس د ارادې خلاف په زور او د پردیو په مرسته پر دوی حکومت کوي، یا قومي او فرقه ئې ښه لري، د یوې مذهبي فرقي پلویان اختیارات په واک کې لري، نور ئې له خپلو ټولو انساني او اسلامي حقوقو نه محروم کړي، د دوی سیاسي او مذهبي مشران وژني، چا د شیعې ترنامه لاندې سنیان خپلي او له خپلو ټولو اسلامي او انساني حقوقو ئې محروم کړي او چا د بل مذهب په جامه کې خپل رقیبان محروم کړي، د اسلامي هېوادونو په دې دردونکي حالت به هغه څوک رضایت ښيي چې یا په غلامۍ او اسارت کې ستر شوی، د غلامۍ ذهنیت لري، آزادي نه پېژني او د آزادۍ خوند ئې نه دی ځکلی او یا هغه څوک چې په خپلې ټولنې کې له خور فساد، ظلم، بې عدالتۍ او بې امنۍ نه خبر نه دی، په دې نه پوهېږي چې دلته څه روان دي، هره ورځ څومره کورنۍ تباه کېږي، د څومره بې وزلو انسانانو په سر، مال او عزت تېری کېږي، بډایان څنگه بډاي شوي او نادار ولي او د چا د ظلم او تېري په وجه له هرڅه محروم شوي!! هغه ته د ټولنې موجود حالت د امن حالت برېښي، په دې نه پوهېږي چې دلته یوازي واکداران په امن کې دي، له حاکمانو پرته هیڅوک د امن احساس نه کوي، په سلو کې د پنځه نوي خلکو سر، مال او عزت خوندي نه دی، که دلته تاسو له یوه عادي انسانه پوښتنه وکړئ چې د یوه پولیس په خوا کې د تېرېدو په وخت کې څه احساس کوي؟ چې کله د ده کلي ته پولیسان ورشي کلیوال څه احساس کوي؟ آیا دا گمان کوي چې دا پولیسان د دوی حفاظت کوي او که دوی په یونیفورم کې د رڼا ورځي غله گڼي او له دوی هومره وېره لري چې له غلو ئې نه لري!! د محکمي او قاضي په اړه څه فکر کوي؟ هغه د مظلوم مدافع گڼي که د ظالم حامی؟ د دفتر مأمور ته په کومه سترگه گوري؟ د ده په عدالت او امانت څومره باور لري؟ له نظام ئې څه ترلاسه کړي او څه خیر ئې ترې لیدلی؟ له کوم ظلم ئې ژغورلي؟ چېرې ئې د ده له سر، مال او عزت نه دفاع کړي او د چا په مقابل کې؟! راشئ وگورئ چې هر پولیس هره ورځ څومره خلک ځوروي، هره ورځ په هرکلي کې خان، ملک، شتمن او د ځمکو خاوند په بې وزلو کلیوالو څومره ظلمونه کوي، د څومره کسانو زمکې او جایادونه د ځواکمنو لخوا غصب کېږي، د بې وزلو څومره لوني په زور نکاح کېږي، د څومره پېغلو په عفت تېري کېږي، په هر دفتر کې هره

د قرآن پلوشې الانفال

ورځ څومره نارواوي او حق تلفي کېږي، په بیت المال کې څومره غدر او خیانت کېږي، چارواکو له هغه بیت المال نه په استفادې سره چې له بې وزلو انسانانو په یوه بل نامه په ناروا ترلاسه شوي، ځانته څنګه اشرافي ژوند برابر کړی او عام خلک څنګه د فقر، لوږې، خوف او سپکاوي دروندۍ ژوند تېروي!! دا ډېره عجیبه ده چې څوک دې حالت ته د امن نوم ورکوي او وايي: باید داسې څه ونه کړو چې دې موجود امن ته صدمه ورسېږي، باید هغه وخت د دې حالت د بدلولو هڅه وکړو چې مطمئن وو تر دې غوره حالت راوستی شو!! دغو له واقعیتونو بې خبره کسانو ته باید ووايو: ټولو پیغمبرانو ته همدا خبره شوې چې دوی موجود امنیت ختموي، شرارت خوروي، د شخړو او جګړو باعث دي!! دوی ته باید ووايو: هغه امنیت چې د بې عدالتۍ او ظلم په خدمت کې، د ظالمانو په ګټه، د دوی د سلطې د دوام ضامن او د بې وزلو او مظلومانو په تاوان او په مظلومیت او محرومیت کې د دوی د دوامدار پاته کېدو باعث وي، دې ته اور اچول پکار دی، پیغمبران د دې لپاره راغلي چې دغه دروغجن امنیت ختم کړي او په ځای یې هغه واقعي امنیت راولي چې په عدالت ولاړ وي او مظلوم له ظلم نه وژغوري. عجیبه ده که څوک په دې حقیقت نه پوهیږي چې د اسلامي نړۍ موجود حالت د داخلي ظالمانو او بهرنیو استعمارګرانو په ګټه دی، په دې کې هره تبدیلی د دوی د منافعو خلاف او د ملتونو په نفع ده.

الرَّحِيمِ الرَّحْمَنِ اللَّهُ بِسْمِ

يَسْأَلُونَكَ عَنِ الْأَنْفَالِ قُلِ الْأَنْفَالُ لِلَّهِ وَالرَّسُولِ فَاتَّقُوا اللَّهَ وَأَصْلِحُوا ذَاتَ
بَيْنِكُمْ وَأَطِيعُوا اللَّهَ وَرَسُولَهُ إِنْ كُنْتُمْ مُؤْمِنِينَ ﴿١﴾

۱- د غنائمو په اړه تا پوښتي، ووايه: غنائم د الله او رسول دي، نو له الله ووبرېږئ او
خپلمنځي اړيکي مو روغي کړئ او د الله او پيغمبر نې اطاعت وکړئ که مؤمنان یئ.

(۱)- د بدر په جگړې کې مجاهدينو ته ډېر غنائم او زيات شمېر اسيران په لاس ورغلل، تر دې
نېټې د جنگ اړوند احکام او ضوابط لانه وو ورکړی شوي، د غنائمو او اسيرانو په اړه هغوی
ته خاصه لارښوونه نه وه شوې، دا پوښتنه راولاړه شوه چې له غنائمو سره څه وشي؟ آیا په
ټولنې کې د معمول دود دستور مطابق به د هغه چا وي چې ترلاسه کړی ئې دئ او که دا نوی
دین به په دې اړه هم دوی ته نوې لارښوونې کوي؟! دلته د غنائمو په اړه دوی ته څو مهمې
لارښوونې شوې:

- غنائم ئې د انفال په نامه یاد کړي، نفل له خپلې اصلي برخې او حق نه زیات څه ته هم وایي او له خپل
مسئولیت او وجبې نه زیات څه ته هم، هم ئې په هغو عباداتو اطلاق کېږي چې انسان ئې علاوه له فرائضو تر
سره کوي او هم په هغې عطیې چې انسان ته له خپل اصلي حق نه اضافه ورکول کېږي، دلته غنائم ته د دې
لپاره د انفال نوم ورکړی شوی چې مجاهدينو ته ووايي: دا یوه الهي پېرزوینه او عطیه ده، ستاسو اصلي بدله تر
دغو ډېره ډېره ستره ده، غنائم ته د اضافي او ثانوي شي په سترگه وگورئ.

- غنائم به د الله او د هغه د رسول حق گڼئ نه خپل حق، داسې نه چې د هر چا په لاس کې پرېوتی نو هغه
ئې ځان اصلي خاوند او مستحق وگڼي، په جگړو کې خو جنگيالي په بېلو بېلو دندو توظیف کېږي، ځینې دښمن
تعقیبوي، ځینې مهم سنگرونه ساتي، ځینې له دښمن پاته وسائل راغونډوي، که د جاهلیت د دور د دود دستور
مطابق جنگي غنائم د هغه چا حق وگڼل شي چې ترلاسه کړي ئې دي، نو بیا خو به تل اصلي مستحقین محروم
وي، هر څوک به د دې هڅه کوي چې د دښمن د تعقیب او د مهمو سنگرونو د ساتلو په ځای د غنائمو راټولولو ته
ځان ورسوي. دا نه یوازې د مجاهدينو په لیکو کې د نزاع باعث کېږي بلکې ډېر ځله لاس ته راوړې فتح په ماتې
بدلوي، د احد جگړه ئې یو څرگند مثال دئ.

- له الله تعالی ووبرېږئ، د جهاد په دوران کې له هغو کارونو ځان وساتئ چې د الله تعالی د رضاء او حکم
خلاف وي، په غنائمو کې غلول او خیانت مه کوئ.

د قرآن پلوشې الانفال ۳۴

- خپلمنځي اړيکي مو روغي وساتي، له شخړو او منازعاتو ډډه وکړئ.
- د الله تعالی او د هغه د رسول اطاعت وکړئ، د ایمان تقاضا همدا ده چې د جهاد په شمول د ژوند په ټولو برخو کې د الله تعالی د یوه مطیع بنده او د ده د پیغمبر د یوه مطیع امتي په توګه عمل وکړئ.

إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ ﴿٢﴾

۲- مؤمنان خو هغه دي چې کله د الله یادونه وشي زړونه یې ورپردي او چې د ده آیتونه پرې ولوستل شي ایمان یې ورزیات کړي او په خپل رب توکل کوي.

(۲)- دا مبارک آیت د مؤمنانو څو ځانګړتیاوي بیانوي:

- کله چې د الله یادونه وشي زړونه یې پورېږي.
 - کله چې د ده آیتونه ورباندې ولوستل شي ایمان یې ورزیات کړي.
 - او په خپل رب توکل کوي.
- یعني کله چې د دوی په وړاندې د الله تعالی نوم واخیستل شي، یا په خپله ورپه یاد شي، له وېرې او مینې یې زړه په درېدا شي، د خپلو ګناهونو او قصور او د بڅبونکي رحمان خدای جل شأنه د وسیع پېرزوینو او پراخ رحمت په رایادولو سره یې زړه رپردي او له سترګو یې اوبنګي بهېږي؟ دا پر الله تعالی د ایمان تقاضا ده او همدا د الله تعالی د ښه پېژندو لپاره یو دقیق معیار، هغه څوک دي په خپل ایمان ډاډه وي چې د الله تعالی د نامه په رایادولو سره یې زړه وپورېږي او له سترګو یې اوبنګي وبهېږي، خو که د الله تعالی د نوم په اورېدو سره یې نه د زړه کیفیت بدل شو او نه یې د خبرې، باید خپل ایمان ته بیاکتنه وکړي.
- آیا په کوم لمانځه کې، پدې خاطر ستا زړه لږزېدلی او له وېرې او هیبته ستا وېښتان زیږه شوي چې فکر دي کړی د رب العالمین، قهار او جبار خدای جل شأنه په وړاندې ولاړ یې؟ که داسې نه وي شوي نو تا نه په حقیقي معنی خدای یاد کړی او نه دي واقعي لمونځ کړي.
- د قرآن د آیتونو په اورېدو سره چې د چا ایمان مزید مضبوط شو، آیتونو د ده ایمان ته خلا او قوت ورپه برخه کړ، باید په خپل ایمان مطمئن وي او که داسې ونه شول باید په خپل ایمان کې تجدید نظر وکړي. که د سخت اضطراب او پرېشانی په حالت کې، تا د قرآن داسې څو آیتونه واورېدل چې درته وایي: صبر وکړه، الله د مؤمنانو مل دئ، مرګ په خپل وخت راځي، د مرګ پرېکړه د الله تعالی له لوري کېږي، په همدې سره ستا ټوله پرېشاني رفع شوه او شدید اضطراب دي په سخت ډاډمن سکون او اطمینان بدل شو، نو پوه شه چې مؤمن یې او که داسې ونه شول او د قرآن د آیتونو په اورېدو سره نه ستا پرېشاني له منځه ولاړه او نه دي زړه ډاډه او مطمئن شو، نو پوه شه چې په تا کې د ایمان یوه ځانګړتیا او نښه نشته.
- ستا د ایمان یوه بله څرګنده نښه دا ده چې په خپل رب توکل ولري، الله تعالی خپل وکیل وګڼي، ځان هغه ته وسپاري، له زړه نه په هغه اعتماد ولري او په هري پرېکړې یې راضي وي

د قرآن پلوشې الانفال

او که داسې نه وي نو ايمان دي پیکه دئ او له يوې مهمې ځانگړتيا او تقاضا محروم. د فقهاوو او مفسرينو ترمنځ په دې اړه اختلاف دئ چې آیا ايمان کمښت او ډېرښت مني؟ آیا کېدی شي د چا ايمان لږ او د چا ډېر وي؟ په دې اړه اختلاف دومره دئ چې ځيني وايي امام بخاري رحمه الله د خپل کتاب صحيح البخاري د احاديثو لويه برخه داسې تنظيم کړې او هغه احاديث ئې په سر کې راوړي چې د امام ابوحنيفه رحمه الله دا رايه پرې ترديد کړې چې ايمان زیادت او کمښت نه مني!! حال دا چې دا اختلاف لفظي دئ او په دې نه ارزې چې دومره ژور او اوږده بحثونه پرې وشي، دا ځکه چې ايمان د محتوی او مؤمن به له مخې زیادت او کمښت نه مومي، نه په مؤمن به شيانو کې څه علاوه کېدی شي او نه څه کمېدی، که څوک له مؤمن به شيانو په يوه هم ايمان ونه لري ايمان ئې ناقص نه بلکې بې اعتباره دئ، له دې پلوه لږ يا کم ايمان ته ايمان نه شو ویلی، خو د کیفیت له پلوه ايمان هم کمښت مومي او هم ډېرښت، د چا ايمان مضبوط او قوي وي او د چا کمزوری او ضعیف، په دې اړه د قرآن گڼ شمېر آيتونه او د رسول الله ډېر احاديث دومره کافي وضاحت لري چې هېچا ته د ايمان له ضعف او قوت يا کمښت يا زیادت نه د انکار مجال نه پرېږدي. دا کيفي کمښت او ډېرښت د الله تعالی په اړه د انسان په معرفت پورې تړلی دئ، د معرفت کچه له يوه انسان تر بل پورې توپير لري، د قرآن د هر آيت په اورېدو او د هغه په مطلب له پوهېدو سره د معرفت دا کچه لوړېږي او په همدې تناسب ايمان قوت مومي. په دغه آيت کې همدې مطلب ته اشاره شوې.

د دې آيت ارتباط له مخکني سره دا دئ چې په مخکني کې ويل شوي: له الله تعالی ووبرېږئ، خپلمنځي اړيکي مو روغي وساتئ، د الله تعالی او د هغه د رسول اطاعت وکړئ، دلته د همدغو درېو خبرو مزيد وضاحت شوی، د تقوی په شرح کې ويل شوي: د الله تعالی د نامه په يادولو سره د مؤمنانو زړونه رېږدي، د خپلمنځي اړيکو د اصلاح په شرح کې ويل شوي چې د آيتونو په اورېدو سره ئې ايمان مضبوطېږي، او د الله او پيغمبر د اطاعت په شرح کې ويل شوي چې ځان الله ته حواله کوي او پر هغه توکل کوي.

الَّذِينَ يُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ﴿٢٠﴾ أُولَٰئِكَ هُمُ الْمُؤْمِنُونَ

حَقًّا هُمْ دَرَجَتٌ عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ ﴿٢١﴾

۳- هغه چې لمونځ اقامه کوي او له هغه څه انفاق کوي چې موږ ورروزي کړي. ۴- همدا دوی حقيقي مؤمنان دي، د الله په وړاندي ئې (لوري) درجي، بخښنه او غوره رزق په برخه.

(۳-۴)- په دې مبارکو آيتونو کې د حقيقي مؤمنانو دوه مهمې ځانگړتياوې او درې بدلې او اجرونه په گوته شوي:

- لمونځ اقامه کوي.
- انفاق کوي.

د قرآن پلوشې الانفال

- الله تعالى به ئې درجي لوري کړي.
 - گناهونه به ئې ورته وبخښي.
 - غوره رزق به ورکړي.
- يعني حقيقي مؤمنان هغه دي چي د لمانځه له لاري هم له الله تعالى سره خپلي اړيکي ټينگوي او هم خپلمنځي اړيکي، دوی نه يوازي د غنائمو په سر له نزاع او اختلاف نه ډډه کوي بلکي خپلي شتمني او خپل رزق او روزي هم د الله تعالى په لار کي لگوي. الله تعالى به د دغو واقعي مؤمنانو درجي لوري کړي، قصور او گناهونه به ئې ورته وبخښي او په دنيا او آخرت کي به غوره رزق ورکړي؟.

کَمَا أَخْرَجَكَ رَبُّكَ مِنْ بَيْتِكَ بِالْحَقِّ وَإِنَّ فَرِيقًا مِنَ الْمُؤْمِنِينَ لَكَرِهُونَ ﴿٦٠﴾

تُجَادِلُونَكَ فِي الْحَقِّ بَعْدَ مَا تَبَيَّنَ كَأَنَّمَا يُسَاقُونَ إِلَى الْمَوْتِ وَهُمْ يَنْظُرُونَ ﴿٦١﴾

- ۵- همغسي لکه چي ته ئې له خپل کور په حقه وايستلې، په داسي حال کي چي د مؤمنانو يوې ډلې کرکه درلوده. ۶- د همدې حقيقت په اړه ئې له هغه وروسته له تا سره لانجه کوله چي څرگند شو، داسي لکه چي د مرگ په لوري بېول کيږي او دوی (ئې په خپلو سترگو) گوري.

(۶۰-۶۱)- په دې مبارک آيت کي د بدر د جگړي له پيل نه مخکي حالت داسي انځور شوی:

- له مدينې د بريد په موخه وتل سم او په حقه تصميم وو.
- کله چي دا خبره رامنځته شوه چي د قريشو لښکر راوتلی او د بريد اراده لري، نو يوازينی صحيح تصميم دا وو چي له دېمن سره مقابلې وشي، هر حساس او په وضعيت پوه انسان ته دا خبره جوتې شوې وه چي له مقابلې پرته د بل هر کار پايلې به خطرناکي وي.
- ځينو له جنگ نه ډډه کوله او د قريشو له مجهز فوځ سره مقابلې ئې داسي گڼله لکه د مرگ په کومي کي ځان غورځول. دوی هڅه کوله چي نور هم له دې تصميمه واړوي.
- په دې اړه گڼ شمېر توجيهات وړاندي شوي چي د آيت د دې برخي معنی څه ده: تُجَادِلُونَكَ فِي الْحَقِّ

بَعْدَ مَا تَبَيَّنَ کوم حق څرگند شو او څنگه څرگند شو؟ غوره توجيه دا ده چي د جنگ پرېکړه د اکثريت په

توافق وشوه، د مسلمانانو اکثريت ته دا حقيقت جوت شوی وو چي اوس له جنگ نه پرته بله چاره نه لري، چا چي د جنگ له تصميم سره مخالفت کولو له داسي يوه څرگند حقيقت سره ئې مخالفت کولو چي د پيغمبر عليه السلام او د صحابه وو د مشرانو په شمول اکثريت پرې توافق کړی وو.

- په دې اړه هم د مفسرينو تر منځ د کافي اختلاف رأی شاهد يو چي د آيت دا برخه (کما اخراجک ربک من بيتک بالحق) څه معنی لري او دا اخراج له څه سره تشبيه شوی؟ غوره توجيه ئې دا ده چي تر دې په مخکي آيت کي له واقعي مؤمنانو سره د اجر او بدلې درې وعدې شوې، درجات، مغفرت او رزق کريم، چي دا هم دننوي اجر او بدله احتواء کوي او هم اخروي، په همدې ارتباط په دې آيت کي ويل شوي چي د دې وعدې يوه څرگنده

د قرآن پلوشې الانفیل

بېلگه او مصداق د بدر په جگړې کې د مجاهدينو بريا او د زياتو غنائمو تر لاسه کول وو، يعنې د بدر په هغې نېټې کې چې تاسو ته ئې پايلې خطرناکې برېښېدې او ځينو خو داسې گڼله چې د مرگ په لورې روان دي، خو الله تعالى تاسو ته څومره ستره بريا او کافي مقدار غنائم په لاس درکړل، همداسې به مؤمنانو ته نېکې بدلې ورکوي.

وَإِذْ يَعِدُّكُمْ اللَّهُ إِحْدَى الطَّائِفَتَيْنِ أَنَّهَا لَكُمْ وَتَوَدُّونَ أَنَّ غَيْرَ ذَاتِ الشَّوْكَةِ

تَكُونُ لَكُمْ وَيُرِيدُ اللَّهُ أَنْ يُحِقَّ الْحَقَّ بِكَلِمَاتِهِ وَيَقْطَعَ دَابِرَ الْكَافِرِينَ ﴿٧﴾

۷- او هغه مهال چې الله له دوو ډلو د يوې ژمنه درسره کوله چې ستاسو په برخه به شي، او تاسو دا خوښوله چې بې شوکته ئې ستاسو په برخه شي، په داسې حال کې چې الله غوښتل په خپل حکم سره حق محقق کړي او د کافرانو جرړې پرې کړي.

(۷)- په دې مبارک آيت کې دا مطالب مومو:

- الله تعالى د بدر له مجاهدينو سره دا وعده کړې وه چې د قريشو له دوو ډلو، لښکر يا تجارتي قافلي به يوه د دوی په لاس کې پرېوځي، پيغمبر عليه السلام دوی ته دغه خبره کوله چې له دغو دواړو يوه غوره کړئ، يا ستاسو په لاس د دښمن ماته او يا د تجارتي قافلي اموال تر لاسه کول، د ډېرو خوښه دا وه چې له مجهز لښکر سره د مقابلې په ځای پر تجارتي قافلي بريد وشي، خو الله تعالى غوښتل چې د کفر اصلي ځواک وځپل شي او په دې سره د کفر جرړې له بيخه وايستل شي، د الفاظو له فحوى معلومېږي چې پيغمبر عليه السلام دوی له لښکر سره مقابلې ته هڅول، خو ځينو په دې استناد کولو چې د قريشو له مجهز فوځ سره د مقابلې لپاره کافي وسائل او تجهيزات نه لرو، غوره دا ده چې د لښکر پر ځای پر قافلي بريد وشي. په دې سره مؤمنان دې ته متوجه کوي چې دا جگړه او په هغې کې تاريخي بريا ستاسو د تدبير نتيجه نه وه، د الله تعالى په اراده ترسره شوې، بريا ئې د ده پېرزوينه وه، د غنائمو په اړه لانجه مه کوئ، وېش ئې د الله تعالى حکم ته پرېږدئ.
- د دې لومړۍ مخامخ جگړې ځانگړى اهميت وو، د آيت الفاظ ښيي چې په دې کې د دښمن ماته به په دې منتج کېږي چې د کفر جرړې وايستل شي، همداسې وشول، قريشو داسې نه انگېرله چې مؤمنان به له دوی سره د مخامخ نېټې جسارت وکړي، د سيمې نورو ځواکونو او د مسلمانانو پټو کورنيو او بهرنيو دښمنانو هم دا گمان نه کولو چې مسلمانان به د قريشو مخي ته د ودرېدو توان ولري، په دې جگړې کې د مسلمانانو ستري بريا له يوې خوا د دښمن روحيه وځپله، له بلې خوا ئې د مسلمانانو او د دوی د خواخوږو سر لور او روحيه تقويه کړه، هغه پټ دښمنان ئې هم ووېرول چې فرصت ته په انتظار ناست ول، که قريش په دې جگړې کې بريالي شوي وي نو دوی به هم د مسلمانانو په ضد په حملو لاس پورې کاوو او له قريشو سره به يو ځای کېدل.
- په دې جگړې کې د قريشو نږدې اويا کسان ووژل شول، چې په دې کې د دوی اکثر مشران او معروف جنگيالي شامل ول، نږدې اويا نور اسيران شول، ټول جنگي وسائل او تجهيزات ئې د مسلمانانو لاس ته ورغلل.
- قرآن د دغې قصې په بيانولو سره مجاهدينو ته لارښوونه کوي چې له دښمن سره لومړۍ مخامخ نېټه ډېر اهميت لري، د خپلې مبارزې په دوران کې بايد دې ټکي ته خاصه توجه ولرئ.

لِيُحِقَّ الْحَقَّ وَيُبْطِلَ الْبَاطِلَ وَلَوْ كَرِهَ الْمُجْرِمُونَ ﴿٨﴾

د قرآن پلوشې الانفیل

۸- تر څو حق محقق کړي او باطل محو کړي، که څه هم مجرمین ترې کرکه لري.

(۸)- یعنې الله تعالی غوښتل چې په دې نښتې کې د مسلمانانو په بریا او د قریشو په ماتې سره د اسلام حق دین غالب او برلاسی کړي او د قریشو باطل مذهب له منځه یوسي، دا هغه څه وو چې د عربو ټولو مجرمینو ترې کرکه درلوده، نه ئې غوښتل چې د قریشو ماته او د مسلمانانو بریا په خپلو گنهگارو سترگو وگوري، خو همداسې وشول. دا آیت ښيي چې د عربو ټولو مفسدو ځواکونو له قریشو سره خواخوږي درلوده، د دوی برلاسي ئې غوښتله او د مسلمانانو په برلاسي او فتحي خواشیني کېدل.

إِذْ تَسْتَغِيثُونَ رَبَّكُمْ فَاسْتَجَابَ لَكُمْ أَنِّي مُمِدُّكُمْ بِأَلْفٍ مِّنَ الْمَلَائِكَةِ مُرْدِفِينَ
﴿وَمَا جَعَلَهُ اللَّهُ إِلَّا بُشْرَىٰ وَلِتَطْمَئِنَّ بِهِ قُلُوبُكُمْ وَمَا النَّصْرُ إِلَّا مِنْ عِندِ اللَّهِ﴾
إِنَّ اللَّهَ عَزِيزٌ حَكِيمٌ ﴿١٠﴾

۹- کله چې تاسو خپل رب ته په زاریو زاریو سره دعاء کوله او ستاسو دعاء ئې ومنله، چې زه مو په زرو یوه په بلي پسي راتلونو فرشتو مرسته کوم. ۱۰- او الله خو دا یوازي د دې لپاره گرځولی چې زېږی وي او ستاسو زړونه پرې مطمئن شي. په داسې حال کې چې بریا خو یوازي د الله له لوري وي. بې شکه چې الله باحکمت عزتمن دی.

(۹-۱۰)- کله چې د بدر په میدان کې دواړه ډلې یوه بلي ته نږدې شوي او مسلمانانو ته معلومه شوه چې د قریشو شمېر د زرو شاوخوا کې او د دوی درې برابره دی، د مجاهدینو په لیکو کې پرېشاني خوره شوه، الله تعالی ته ئې په زاریو زاریو دعاء کوله، پیغمبر علیه السلام دوی ته اطمینان ورکولو چې که صبر او تقوی ولری، له بې همتي، خوف او وېرې ځان وساتی، نو الله تعالی به ستاسو مرستې ته د ښمن د شمېر په اندازه فرشتې راولېږي، دا په داسې حال کې چې د بریا او غلبې پرېکړه د الله له لوري کېږي، د فرشتو لېږلو ته هم ضرورت نشته، هغه باحکمت عزتمن دی، ځواکمن او غالب دی او پوهېږي چې خپله پرېکړه څنگه عملي کړي. دا آیت مجاهدینو ته د جگړې په اړه یوه مهمه لارښوونه کوي، یو په بل پسي د جگړې ډگر ته د ځواکونو راوړاندې کېدل، د جنگیالیو په روحيي ځانگړی تأثیر او اغېز لري، د یوه لوري روحیه لوړوي او د بل لوري په زړه کې وېره او خوف راولاړوي. تر دې چې څوک خپل ټول ځواک په یو ځل د جگړې میدان ته داخل کړي، دا ډېره غوره ده چې په لومړي سر کې په محدود شمېر جنگیالیو جگړه پیل شي او بیا یو په بل پسي په مناسب وخت او له مناسب لوري پر ښمن باندي د برید لپاره ځواکونه سوق شي.

د قرآن پلوشې الانفیل

إِذْ يُغَشِّيكُمُ اللَّعَاسُ أَمْنَةً مِّنْهُ وَيُنْزِلُ عَلَيْكُم مِّنَ السَّمَاءِ مَاءً لِّيُطَهِّرَكُم بِهِ
وَيُذْهِبَ عَنْكُم رِجْزَ الشَّيْطَانِ وَلِيَرْبِطَ عَلَى قُلُوبِكُمْ وَيُثَبِّتَ بِهِ الْأَقْدَامَ ﴿١١﴾

۱۱- هغه وخت چې له خپل لوري ئې پرېمېنکې د ډاډپېنې په توګه درباندي غوړولو او له آسمانه ئې اوبه درباندي ورولي چې پرې پاک مو کړي او شیطاني اضطراب له تاسو لري کړي، زړونه مو مضبوط او په دې سره ستاسو قدمونه ټينګ کړي.

(۱۱)- په دې مبارک آيت کې د بدر په جګړې کې د مجاهدينو روحي حالت او د دوی نظامي موقعيت په لنډو الفاظو سره په ډېره جامع او دقيقه توګه انځور شوی:

- مجاهدين پرېشانه ول، د پرېشاني وجه ئې له يوه پلوه د دېمن د شمېر او تجهيزاتو زياتوالی وو او له بله پلوه د دوی په موقعيت کې د اوبو کمښت، دوی د ميدان په لوري خو شگلنې برخې کې ول او دېمن لاندې او کلکې خاورينې برخې کې.
- الله تعالى د دوی دا پرېشاني په دوو پېرزوينو سره رفع کړه: له يوه پلوه ئې پر دوی سکينه او ډاډپېنه نازلې کړه، دومره چې په هماغه سخت حالت کې پر ډېرو پرېمېنکې راغی، دا د ډاډ او اطمینان انتها په ګوته کوي، په انسان باندې هغه مهال خوب راځي چې ډېر ډاډه او مطمئن وي، د پرېشاني په حالت کې خوب ترې تېښتې. له بله پلوه ئې پر سيمې باران وورولو، د دغو دوو پېرزوينو دا پايلې زموږ مخې ته بردې: ۱- مسلمانانو ته اوبه په لاس ورغلې، د څښاک او اودس او ځان وينځلو لپاره، ۲- شيطان چې د اوبو د کموالي يا نشتوالي په اړه کوم رجز او اضطراب د دوی په زړونو کې راولاړ کړی وو هغه ختم شو، ۳- زړونه ئې ډاډه او مضبوط شول. ۴- او قدمونه ئې ټينګ شول، او د دې معنی يا دا ده چې الله تعالى په دې دواړو پېرزوينو سره صبر، ثبات او استقامت ستاسو په برخه کړ او يا دا چې د باران د ورېدو په سبب ستاسو تر پښو لاندې شگلنه زمکه کلکه شوه او د دې په خلاف د دېمن د پښو لاندې زمکه خټې او چکر شوه، په پلي جنگ کې دا دواړه خاص اغېز لري.
- د نعاس او پرېمېنکې دا حالت د بدر او احد په جګړو کې پر صحابه وو راغلی، د افغانانو په جهاد کې هم د سختو جګړو په دوران کې په ډېرو مجاهدينو دا حالت راغلی، دلته ئې يوه بېلګه ستاسو مخې ته بردم، شهيد مطيع الله د زېړوک اوسېدونکي مشهور قومندان راته وويل: له روسانو سره د هغې سختې نښتې په دوران کې چې زه په کې تېر شوم، د يوې غونډۍ پر سر سنگر کې زما ملګري شهيدان شول، زه تېر شوم، دېمن بورته راروان وو، ما لاسي بم تيار کړ چې د دېمن د رانږدې کېدو سره سم ئې د دوی لوري ته وغورځوم، په همدې وخت کې خوب راباندې راغی، کله چې راوېش شوم، گورم چې خلاص بم مې په لاس کې او دېمن له صحنې وتلی، ما د قرآن د دغې وينا مصداق په خپلو سترگو وليد.
- ځينو درنو مفسرينو په (يذهب عنکم رجز الشيطان) کې (رجز) د (رجس) په معنی نيولی او دا مطلب ئې ترې اخيستی چې ګواکې په ځينو مجاهدينو غسل لازم شوی وو او د دې باران په وجه د ځان وينځلو اوبه په لاس ورغلې!! دا توجه په څو دلالتو ضعيفه ده: ۱- د رجز اصلي معنی اضطراب او پرېشاني ده او د رجس معنی ناپاکي، په قرآن کې د رجز لفظ څو ځلې د عذاب په معنی راغلی، رجز د ناپاکۍ په معنی نيول صحيح نه دي، ۲- که د ناپاکۍ په معنی ونيول شي د مخکني مطلب تکرار راځي، د پاکي ذکر د آيت په مخکني برخې کې په دې صيغه راغلی: (ليطهرکم به) بيا ئې تکرار ته ضرورت نشته.

إِذْ يُوحِي رَبُّكَ إِلَى الْمَلَائِكَةِ أَنِّي مَعَكُمْ فَثَبِّتُوا الَّذِينَ ءَامَنُوا سَأُلْقِي فِي قُلُوبِ
الَّذِينَ كَفَرُوا الرُّعْبَ فَاصْزُبُوا فَوْقَ الْأَعْنَاقِ وَاصْزُبُوا مِنْهُمْ كُلَّ بَنَانٍ ﴿١٢﴾
ذَٰلِكَ بِأَنَّهُمْ شَاقُّوا اللَّهَ وَرَسُولَهُ ۚ وَمَنْ يُشَاقِقِ اللَّهَ وَرَسُولَهُ فَإِنَّ اللَّهَ شَدِيدُ
الْعِقَابِ ﴿١٣﴾ ذَٰلِكُمْ فَذُوقُوهُ وَأَنَّ لِلْكَافِرِينَ عَذَابَ النَّارِ ﴿١٤﴾

۱۲- هغه وخت چې ستا رب فرشتو ته وحي کوله چې زه درسره یم، نو هغه کسان ثابت
قدمه کړي چې ایمان نې راوړی، ژر به د هغو خلکو په زړونو کې وېره واچوم چې
کافران شوي، نو سرونه یې ووهی او هر هر بند یې ترې ووهی. ۱۳- دا د دې لپاره
چې له الله او د ده له رسول سره یې مخالفت وکړ او څوک چې له الله او رسول سره یې
مخالفت وکړي نو یقیناً چې الله سخت عذاب ورکونکی دی. ۱۴- همدا دی نو وني ځکي
او دا چې کافرانو ته د اور عذاب دی.

(۱۲-۱۴) - د دې مبارکو آیتونو اساسي لارښوونې دا دي:

- الله تعالی د بدر په جگړې کې ملانکو ته امر وکړ چې زه درسره یم، درومئ د مؤمنانو قدمونه ټینګ او
عزم یې مضبوط کړئ او په دوی کې صبر او استقامت راپیدا کړئ.
 - مؤمنان دې ډاډه وي چې الله تعالی به حتماً د کافرانو په زړونو کې وېره او خوف اچوي، د هري نښتې پایله
د جنگیالیو په وېرې او زړه ورتیا پورې تړلې ده، هغه لوری به بریا ترلاسه کوي چې په ډاډه او مطمئن زړه
سره د دښمن مقابلې کوي او هغه لوری به له ماتې سره مخامخ کېږي چې وېره یې په زړه کې راولاړه شوې.
 - مؤمنانو ته ویل شوي چې د جگړې په مهال خپله ټوله توجه دې خوا ته واړوي چې د دښمنانو سرونه قلم
کړئ او بندونه یې قطع کړئ.
 - دا د دوی د هغه مخالفت سزا ده چې له خپل رب او د ده له پیغمبر سره یې کړی، شدید العقاب رب به دوی
ته ستاسو په لاس همدا سزا ورکوي.
 - دا په دنیا کې د دوی پایله ده او په آخرت کې یې ځای د دوزخ اور دی.
- ځینو مفسرینو هغو روایاتو ته اعتبار ورکړی چې وايي: فرشتو د بدر په جگړې کې
مخامخ او عملاً برخه اخیستې ده او د کافرانو د سرونو او بندونو په وهلو کې یې ونډه درلوده،
ځینو نورو ویلي چې دوی دا کار د مجاهدینو په لاس کړی، خو ځینو نورو دا روایات د اعتناء
وړ نه دي گڼلي، ځکه چې نه د آیت الفاظ دا مفهوم افاده کوي او نه دا د الله تعالی سنت دی چې د
فرشتو په ذریعه د کافرانو مقابلې وکړي، د قرآن د وینا له مخې فرشتې د عذاب نازلولو لپاره
گمارل کېږي، نه د دې لپاره چې د مجاهدینو په څنګ کې له کافرانو سره وجنګېږي، که داسې
وی نو یوه فرشته د ټولې نړۍ د کافرانو د مقابلې لپاره کفایت کوي.
- آیت په صراحت سره وايي چې د فرشتو دنده یوازې دا وه چې د مؤمنانو زړونه مضبوط
او قدمونه ټینګ کړي. د الله تعالی سنت دا دی چې کافرانو ته د مجاهدینو په لاس سزا ورکوي.

يَتَأْتِيهَا الَّذِينَ ءَامَنُوا إِذَا لَقِيتُمْ الَّذِينَ كَفَرُوا زَحَفًا فَلَا تُولُوهُمْ الْأَدْبَارَ ﴿١٥﴾ وَمَنْ يُولِهِمْ يَوْمَئِذٍ دُبُرَهُ إِلَّا مُتَحَرِّفًا لِّقِتَالٍ أَوْ مُتَحَيِّزًا إِلَىٰ فِئَةٍ فَقَدْ بَاءَ بِغَضَبٍ مِّنَ اللَّهِ وَمَأْوَاهُ جَهَنَّمُ وَبُئْسَ الْمَصِيرُ ﴿١٦﴾

۱۵- اي مؤمنانو! كله چي د كافرانو له كوم لښكر سره په جگړي كي مخامخ شئ، نو شا مه وراړوئ. ۱۶- او څوك چي په دې ورځ شا ورواړوي، مگر د جنگ په موخه لوري بدلونكي او له بلي بلي سره يو ځای كېدونكي، نو يقيناً چي په الهي عذاب اخته شو او ځای ئي دوزخ دى، او څومره بد دى دا د ورتلو ځاى.

- (۱۵-۱۶)- په دې مبارك آيت كي له دښمن سره د مخامخېدو په اړه څو مهمي لارښووني شوي:
- كه د دښمن د جنگياليو له بلي سره مخامخ شوى، د ټيښتي تكل به نه كوى او دښمن ته به شا نه وراړوئ.
 - د ضرورت او مجبوريت په حالت كي شا ته تگ او سنگر پرېښودل په دوو صورتونو كي جائز دي: ۱- د جگړي په ډگر كي له يوه سنگر بل سنگر ته تگ، له بل لوري پر دښمن بريد، نه د ټيښتي په نيت بلكي له بل لوري پر دښمن د بريد په نيت، ۲- د مجاهدينو له بلي بلي سره د يو ځاى كېدو په موخه، له هغوى سره د مرستي په نيت يا په زيات شمېر سره پر دښمن د بريد په قصد.
 - څوك چي له دغو دوو صورتونو پرته په بل نيت او موخه سنگر پرېږدي او دښمن ته شا كړي سزا ئي د الله تعالى غضب او د دوزخ اور دى، يعني دا شا ته تگ او ټيښته ئي په حقيقت كي د الله تعالى د غضب او د دوزخ په لوري ټيښته ده، څومره بد لوري ته خوځېدلى!!

فَلَمْ تَقْتُلُوهُمْ وَلَٰكِنَّ اللَّهَ قَتَلَهُمْ وَمَا رَمَيْتُمْ إِذْ رَمَيْتُمْ وَلَٰكِنَّ اللَّهَ رَمَىٰ وَلِيُبْلِيَ الْمُؤْمِنِينَ مِنْهُ بَلَاءً حَسَنًا إِنَّ اللَّهَ سَمِيعٌ عَلِيمٌ ﴿١٧﴾

۱۷- نو تاسو دوى نه دي وژلي بلكي الله وژلي، او كله چي تا وېشتل نو تا نه دي وېشتلي بلكي الله وويشتل، د دې لپاره چي مؤمنان له خپل لوري په غوره لورپېني سره وازمويي، بي شكه چي الله پوه اورېدونكى دى.

- (۱۷)- په دې مبارك آيت كي مؤمنانو ته څو مهمي لارښووني شوي:
- د بدر په غزا كي د دښمن د جنگياليو مرگ ژوبله ځان ته مه منسوبوئ، دا د خپلو مټو د زور او د تورو و هلو او غشو وېشتلو نتيجه مه گڼئ، د جگړي د پايلو په اړه داسي انگېرنه په مجاهدينو كي غرور او كبر راولاړوي، پر دښمن برلاسي د الله تعالى پېرزوينه او د ده د نصرت او توفيق نتيجه وگڼئ، الله تعالى دښمن

د قرآن پلوشې الانفال

ستاسو د تورو او نيزو لاندې راوستی او ستاسو غشي ئې په نښه برابر کړي.

- دا بریا هم د الله تعالی یوه آزموینه ده، غواړي معلومه کړي چې تاسو په داسې حالت کې څه وایئ او څه کوئ، لکه څنگه چې په ستونزو، کړاوونو، ماتو، تلفاتو، زخمونو او مرګ ژوبلي کې تاسو آزمويي، همداسې مو په بریاوو، فتوحاتو، برلاسو او غنائمو سره هم آزمويي، دا به هم یوه الهي آزموینه ګڼئ.
- الله تعالی پوه اورېدونکی دی، ستاسو هره وینا او تبصره اورې او ستاسو د هرې خبرې په غرض او مقصد پوهېږي.

- له دې آیت معلومېږي چې په دې بریا کې د غشو وېشتونکو مهمه ونډه وه، د همدې لپاره ئې په ځانګړې توګه یادونه شوې، حقیقت دا دی چې د بدر په جګړې کې پیغمبر علیه السلام داسې دقیق جنګي تدابیر نیولي وو چې د دښمن په ماتولو کې ئې لویه برخه وه، چې مهم مهم ئې دا وو: ۱- اوبه ئې په ډنډ کې ذخیره کړې، ۲- غشي وېشتونکي ئې په داسې موقعیت کې ځای په ځای کړل چې له یوې خوا پرې نږدې دښمن اوبو ته ځان ورسوي او له بلې خوا د برید په مهال هغوی په آسانۍ او له نږدې په نښه کړي شي، ۳- دوی ته ئې ويلي وو چې یوازې هغه مهال به پر دښمن غشي وروئ چې ښه رانږدې شي، په خپل سر، له هدایت او قومندې پرته او د دښمن له رانږدې کېدو مخکې به غشي نه ولئ، ۴- د تن په تن جګړې لپاره ئې د حمزه، علی او عبیده وسلم په څېر درې داسې نوميالي او تکره مجاهدين غوره کړل چې هم ئې په داسې جګړې کې کافي مهارت درلود او هم د ده له نږدې خپلوانو ول، د دښمن له لوري راوړاندې شوي درې رقیبان او حریف غوښتونکي د دوی په لاس ووژل شول، دا له یوې خوا د دښمن د روحې په خپلو او د مجاهدينو د روحې په لوړولو کې ډېر اغېزمن ثابت شو او له بلې خوا مجاهدينو ولیدل چې پیغمبر علیه السلام په سختو شېبو کې او د سختو مقابلو لپاره خپل نږدې خپلوان راوړاندې کوي، هغه څه نه کوي چې ټګمار او بې دینه مشران ئې کوي، هغه چې د خطر په ځای کې خپلوان شا ته کوي او نورو ته د رامخکې کېدو امر کوي او د امتیازاتو د وېش په وخت کې نور شا ته او خپلوان رامخته کوي.

- تاسو به د دې سوري په نورو آیتونو کې وګورئ چې په جګړو کې د بریا او ماتې اساسي او مهم اسباب په ډېر دقت او تفصیل سره زموږ مخې ته ږدي.

که څه هم د دې آیت مطلب ډېر واضح دی، د سوري له لومړي آیت او ورپسې ټول مضمون سره ئې ژور ارتباط دی، هدف ئې دا دی چې مجاهدين بریاوې ځان ته منسوب نه کړي، غنائم د ځان مسلم حق ونه ګڼي، د غنائمو او نورو لاس ته راوړنو پر سر له نزاع او لانجو ځان لرې وساتي، د آیت له الفاظو له دې پرته بل مطلب نشو اخیستلی، خو ځینو مفسرینو دې ته په پام سره چې په (ما رمیت اذ رمیت) کې مخاطب مفرد دی، یوازې پیغمبر علیه السلام ئې د دې مخاطب ګڼلی او ويلي ئې دي چې پیغمبر علیه السلام د بدر په جګړې کې یو موټ شګه راواخیسته او د دښمن په لوري ئې وښیندله، چې الله تعالی هغه د قریشو د ټولو جنګیالیو سترګو ته ورسوله، دوی د سترګو په موبولو لګيا شول او مجاهدينو په همدې وخت کې پرې برید وکړ. په دې اړه څو خبرې په پام کې ولرئ: ۱- د آیت له دې برخې دا مطلب اخیستل صحیح نه دي، ځکه که پیغمبر علیه السلام دا کار کړي وي نو دا خو یو خارق العاده کار وو، نه ده ځان ته منسوبولو او نه بل چا، ولي به الله تعالی ورته فرمايل چې دا ستا وېشتل نه وو بلکې د الله وېشتل وو؟! په دې صورت کې خو د دغې وینا ضرورت منتفي کېږي او کاملاً غیر ضروري وینا ترې جوړېږي. ۲- دلته د دې لپاره د وژلو په ارتباط د جمع صیغه او د غشو وېشتلو په اړه د مفرد صیغه راغلي چې د دښمن په وژل کېدو کې ټولو مجاهدينو په مستقیمه یا غیر مستقیمه توګه برخه اخیستې وه، خو د غشو وېشتلو کار د ځینو خاصو مجاهدينو کار وو، که دا د جمعي په صیغې راغلی وي په ټولو مجاهدينو ئې صدق نه کولو، د مفرد په صیغه ئې یادونه د دې لپاره غوره او ارجح ده چې یوازې په غشو وېشتونکو ئې اطلاق وشي. ۳- په دې

د قرآن پلوشې الانفال

اړه روایات متعدد، مختلف او متعارض دي، ځینې دا پېښه په بدر کې، ځینې ئې په احد کې، ځینې په حنین کې او ځینې ئې د خیبر په جگړې کې بولي!!

دا هم باید وویل شي چې داسې خبرې هغه کسان ډېر خوښوي چې غواړي د حوادثو لپاره خارق العاده اسباب راپیدا کړي، دا چې د بدر په جگړې کې د پیغمبر علیه السلام د جنگ منصوبه څنگه وه؟ مجاهدين ئې څنگه تنظیم کړل؟ غشي ویشتونکي ئې چېرې ځای په ځای کړل او هغوی ته ئې څه وویل؟ د اوبو د ذخیره کولو لپاره ئې څه ترتیب ونيولو؟ په دې اړه ئې څه تدابیر غوره کړل چې اوبو ته د دښمن د رسېدو مخنیوی وکړي؟ پلي مجاهدينو ته ئې څه لارښوونه وکړه او کله ئې پر دښمن د برید امر وکړ؟ دا او دې ته ورته نورې مهمې او اساسي خبرې نه څېړي، په دې اړه د روایاتو د راغونډولو او پر هغه د استناد کولو هڅه نه کوي، غواړي د دښمن د ماتې لپاره خارق العاده اسباب ولټوي!! دوی د حنین او احد په جگړې کې د مسلمانانو د ماتې او د پیغمبر علیه السلام د ټپي کېدو لپاره هم دې ته ورته توجیهات لټوي، خو هغه چا ته د ځواب له ویلو عاجز دي چې ترې پوښتي: ولي پیغمبر علیه السلام د احد، خندق او حنین په جگړو کې دې ته ورته کار ونه کړ، په یو موټ شگو سره ئې ولي دښمن ته ماته ور نه کړه؟ ولي ئې زغري اغوستې؟ ولي توره په لاس له دښمن سره مخامخ جنگېدو؟ ولي ټپي شو؟ دوی پیغمبر علیه السلام د یوه ستر او مدبر نظامي قاید په توګه نه بلکې د داسې چا په توګه وړاندي کوي چې د جگړو په مهال به په یوې خوندي ګوښې کې ناست وو، دښمن ته به ئې په دعاګانو سره ماته ورکوله!! حاشا و کلا، پیغمبر علیه السلام توره په لاس او زغره په تن، د جگړې په مورچل کې خپل رب ته دعاء کوله، په دعاء ئې بسنه نه کوله، عملاً ئې په جگړې کې برخه اخیسته، د جگړې سوق او اداره به ئې په لاس کې وه، دوی د پیغمبر علیه السلام په اړه همغه خبره کوي چې بایبل ئې د موسی علیه السلام په اړه کوي، بایبل تر دې عنوان لاندې: له عمالقیانو سره نښته، لیکي: عمالقیان له اسرائیلیانو سره د جگړې لپاره رفیدیم ته راغلل، موسی یوشع ته وویل: سبا له ځینو کسانو سره د دوی مقابله ته ورشه، زه به د خدای عصا په لاس کې لرم او د غره پر سر به ولاړ وم!!! یوشع همداسې وکړل... موسی، هارون او حور غره ته وختل... موسی خپل لاسونه د آسمان په لوري د دعاء لپاره لوړ کړل... تر څو چې به د ده لاسونه لوړ ول نو اسرائیلیان به په جگړې کې برلاسي ول، خو کله چې به ستومانه شو او لاسونه به ئې کوز کړل نو عمالقیان به برلاسي شول، په پای کې موسی ستړی شو او خپل لاسونه ئې نه شو اوچتولی، نو هارون او حور په یوې ډبرې کښېناوو او تر لمر لوېدو ئې د ده لاسونه اوچت نیولي وو او په دې سره یوشع او جنگیالیو ئې عمالقیان خواره واره کړل!!! دلته هم د بایبل د لیکونکي او د ده د ملګرو هغه بیماری ځان ښيي چې مهم قضایا په ډېرو بسیطو او شکلي حرکتو پورې غوټه کوي، شکلیاتو ته تر اصلي حقائقو زیات اهمیت ورکوي، لکه دلته چې وايي: تر څو چې به د موسی علیه السلام لاسونه لوړ ول نو اسرائیلیان به برلاسي ول او چې راکوز به شول نو برلاسي به ئې په ماته بدله شوه!!! د بایبل له لیکونکي پوښتنه کوو: د بنده د دعاګانو په وخت کې ستاسو خدای د ده لاسونو ته ګوري او فیصله کوي که د ده د زړه تمنا او پر ژبې دعاء ته؟!! آیا د هغه چا دعاء نه قبلوي چې له ډېرې ستړیا ئې لاسونه راکوز شوي؟!! له دې د مخه خو تا په یوه ځای کې هم نه دي لیکلي چې د لاسونو لوړ نیولو په سبب موسی علیه السلام ته هغه ستري ستري بریايي او فتوحات ورپه برخه شول!! دا ولي؟!!

د قرآن پلوشې الانفیل

قرآن د ډېرو پیغمبرانو علیهم السلام هغه دعاګانې رانقل کړې چې الله تعالی قبولې کړې دي، خو په هیڅ ځای کې یې د دعاګوونکي حالت او د لاسونو لوړولو او ټیټولو ته اشاره نه ده کړې، د دوی د منل شوو دعاګانو هغه خوندور او زړه لرزوونکي الفاظ یې ذکر کړي چې ډېر ځله د انسان اوښکې ورته بهېږي، طبیعي ده چې د دعاګانو منونکی رب دغو الفاظو ته چې د انسان د زړه ترجماني کوي، اهمیت ورکوي، نه د لاسونو حالت ته!!

بنايي دا به هم بې فائدي خبره نه وي چې د ځینو تفسیرونو هغه لانجمن بحث ته هم اشاره وشي چې د دغه آیت په ارتباط یې کړی او دا موضوع یې څېړلې چې آیا د انسان د (افعالو) خالق الله تعالی دی که په خپله انسان؟ دی د خپلو عملونو موجد او اصلي باعث دی که یوازي مکتسب، په دې اړه څو عرائض لرم:

- دا بې مورده او بې فائدي بحث دی.
- له دې آیت او په دې ځای کې دا موضوع رالیستل له اصلي موضوع انحراف او په غلط لوري تګ سره مترادف ده، دا آیت په دې ارتباط راغلی چې په جګړو کې بریایو، د دښمن وژل او ویشتل ځان ته مه منسوبوئ بلکې دا د الله تعالی پېرزوینه وګڼئ، د بحث موضوع دا نه ده چې انسان په خپلو کړو وړو کې څومره اغېز او استقلال لري.
- څوک چې له قرآنه ډېر لږ معلومات ولري پوهیږي چې د قرآن له نظره انسان محکوم او مجبور نه دی پیدا شوی، بلکې د خپلې لارې په انتخاب کې آزاد دی، له کفر او ایمان نه یو په خپله خوښه انتخابوي، انتخاب د ده له لوري دی او إذن او توفیق د الله له لوري.
- انسان د خپل فعل فاعل، د خپل کسب کاسب او د خپل عمل عامل دی، د فعل او عمل لپاره د فاعل، کاسب او عامل په ځای د خالق یا موجد لفظ کارول له هیڅ پلوه د توجیه وړ نه دی، فعل او عمل (شي) نه دی چې د خلق اطلاق پرې وشي او موجد ورته په ګوته شي، چا چې د لومړي ځل لپاره دا بحث پیل کړی او د (فعل او عمل) لپاره یې د (خلق) لفظ کارولی له یوه مبارک آیت یې غلطه انتباه اخیستي، آیت داسې دی:

وَاللَّهُ خَلَقَكُمْ وَمَا تَعْمَلُونَ *

الصفافات: ۹۶

چې ترجمه یې داسې کوي:

او الله هم تاسو پیدا کړي یی او هم ستاسو عملونه!

یعنې دا تاسو نه یی چې خپل عملونه ترسره کوئ بلکې ستاسو عملونه هم د الله تعالی له لوري پیدا کېږي!! د خپلو عملونو پرېکړه تاسو نه کوئ الله تعالی یې کوي!! د دغې ژباړې او استدلال په اړه باید ووايو:

- دا ژباړه ناسمه او د آیت د مراد او مقصد خلاف ده. راشی د دې آیت الفاظو ته لږ څیر شو او وګورو چې د آیت دقیقه او سمه ترجمه کومه ده؟ دا په اصل کې د ابراهیم علیه السلام د هغې جامع وینا یوه برخه ده چې خپل مشرک قوم ته یې کړی، په صحیح ترجمې او معنی یې په هغه صورت کې سم پوهېدی شو چې دا آیت او ترې مخکې یو ځای په پام کې ونیسو، د دواړو آیتونو ترتیب داسې دی:

الصفافات: ۹۵-۹۶

قَالَ اتَّعْبُدُونَ مَا تَنْحِتُونَ * وَاللَّهُ خَلَقَكُمْ وَمَا تَعْمَلُونَ *

د قرآن پلوشې الانفال

وئې ويل: آيا د هغه څه عبادت كوي چې تاسو ئې (په خپله) تراشئ؟ حال دا چې الله تعالى هم تاسو پيدا كړي يئ او هم هغه څه چې تاسو ئې جوړوي.

په مخكني آيت كي د دوى بتان د ماتحتون په نامه ياد شوي او په وروستني آيت كي همدا (ماتحتون) د (ماتعملون) په صيغه راغلي، يعني الله تعالى هم تاسو پيدا كړي يئ او هم هغه بتان چې تاسو په خپل لاس جوړ كړي.

دلته (ما تعملون) داسي دئ لكه په لاندي آيتونو كي چې راغلي:

يس: ٧١

أَوَلَمْ يَرَوْا أَنَّا خَلَقْنَا لَهُمْ مِمَّا عَمِلَتْ أَيْدِينَا أَنْعَامًا فَهُمْ لَهَا مَالِكُونَ *

آيا دي ته ئې پام نه دئ كړى چې موږ هغه څاروي ورته پيدا كړل چې زموږ لاسونو جوړ كړي او اوس ئې دوى خاوندان دي.

او يا دا آيت
لِيَأْكُلُوا مِنْ ثَمَرِهِ وَمَا عَمِلَتْهُ أَيْدِيهِمْ أَفَلَا يَشْكُرُونَ *
يس: ٣٥

ترڅو ئې مېوه او هغه څه وخورې چې دوى په خپلو لاسونو جوړ كړي، نو آيا شكر نه كوي؟! د دې آيت (وَاللَّهُ خَلَقَكُمْ وَمَا تَعْمَلُونَ) دا الفاظ (وَمَا تَعْمَلُونَ) داسي تعبيرول چې الله تعالى د انسان عملونه پيدا كوي، غلط تعبير دئ، صحيح تعبير ئې هماغه مخكنى تعبير دئ. له دې آيت دا انتباه اخيستل چې انسان په خپل عمل كي هيڅ راز استقلال نه لري ډېره بې بنسټه انتباه ده.

ذَلِكَ وَأَنَّ اللَّهَ مُوهِنٌ كَيْدِ الْكَافِرِينَ ﴿١٨﴾

١٨- دغه او دا چې الله د كافرانو د تدبير سستوونكى دئ.

(١٨)- يعنى يوازي دا نه چې الله تعالى ستاسو غشي په نېنه برابر كړل او دوى ئې ستاسو د تورو او نېزو خولو ته ودرول، بلكي د دوى ټول تدبيرونه ئې شنډ كړل، دوى په دې موخه راغلي ول چې د مسلمانانو گواښ د تل لپاره له منځه يوسي او داسي ئې وځپي چې بيا له قريشو سره د ډغرو وهلو جسارت ونه كړي، خو نتيجه معكوس وخته، د جگړې لپاره چې هغوى كوم تدبيرونه نيولي ول ټول بې نتيجه وختل.

إِنْ تَسْتَفْتِحُوا فَقَدْ جَاءَكُمْ الْفَتْحُ وَإِنْ تَنْتَهُوا فَهُوَ خَيْرٌ لَّكُمْ وَإِنْ تَعُودُوا نَعُدْ

وَلَنْ تُغْنِيَ عَنْكُمْ فِئَتُكُمْ شَيْئًا وَلَوْ كَثُرَتْ وَأَنَّ اللَّهَ مَعَ الْمُؤْمِنِينَ ﴿١٩﴾

١٩- كه مو فتح غوښتله، نو دا فتح خو درته راغله، او كه ډډه وكړئ نو دا درته غوره

د قرآن پلوشې الانفیل ۳۷۱

ده، او که بیاراوگرځئ بیاراگرځو، او ستاسو ډله که څه هم زیاته وي کوم څه به درنه دفع نه کړی شي، او دا چې الله له مؤمنانو سره دی.

(۱۹) - دلته د اسلام دښمنانو ته څو خبرې شوي:

- که تاسو د بري او فتحي په انتظار وئ نو دا خو درته راغی، په دې الفاظو کې یو خونډور طنز دی، یعنی دا ده هغه فتح چې تاسو ئې انتظار درلود!! یا په دې معنی چې ستاسو انتظار غلط وخت، د فتحي په ځای مو ماته په برخه شوه، یا په دې معنی چې تاسو به ویل: موږ په حقه یو، پیغمبر (عليه السلام) او یاران ئې له خپل پلرني حق دین بغاوت کړی، په جگړې کې به بریا د هغه چا په برخه کېږي چې په حقه وي، دا دی فتح د هغه چا په برخه شوه چې په حقه دی.
- دا ستاسو په خیر ده چې له مخالفته لاس واخلئ.
- که بیا کفر او عناد ته وگرځئ، بیا د جنگ اراده وکړئ، الله تعالی به له تاسو سره بیا همغه څه کوي چې د بدر په جگړې کې ئې درسره وکړل.
- ډاډه اوسئ چې د پلویانو زیاتوالی څه گټه نشي در رسولی.
- دا ځکه چې الله تعالی د مؤمنانو مل او مرستندوی دی.

يٰۤاَيُّهَا الَّذِيْنَ ءٰمَنُوْا اطِيعُوْا اللهَ وَرَسُوْلَهٗ وَلَا تَوَلَّوْا عَنّٰهُ وَاَنْتُمْ تَسْمَعُوْنَ ﴿١٩﴾

وَلَا تَكُوْنُوْا كَالَّذِيْنَ قَالُوْا سَمِعْنَا وَهُمْ لَا يَسْمَعُوْنَ ﴿٢٠﴾ اِنَّ شَرَّ الدَّوَابِّ عِنْدَ

اللهِ الصُّمُّ الْبَكْمُ الَّذِيْنَ لَا يَعْقِلُوْنَ ﴿٢١﴾

۲۰- ای مؤمنانو! د الله او د ده د رسول اطاعت وکړئ او په داسې حال کې مخ تری مه اړوئ چې اورئ. ۲۱- او د هغو خلکو په څېر مه کېږئ چې وايي: واورېدل، په داسې حال کې چې نه اوري. ۲۲- بې شکه چې د الله په نزد کې تر ټولو بد خوځېدونکي هغه کاینه او گنګیان دي چې تعقل نه کوي.

(۲۰-۲۲) - دلته مؤمنانو ته څو لارښوونې شوي:

- د الله تعالی اطاعت وکړئ.
- د ده د رسول اطاعت وکړئ.
- د پیغمبر علیه السلام د وينا او لارښوونو له اورېدو وروسته له منلو او عملي کولو ئې مه په شا کېږئ.
- د هغو خلکو په څېر مه کېږئ چې په خوله وايي: ستا وينا مو واورېده، خو عمل پرې نه کوي، حالت ئې داسې وي لکه چې خبره ئې اصلاً نه وي اورېدلې.
- د الله تعالی په نزد کې تر ټولو بد انسانان هغه دي چې نه حق خبره اوري، نه په حقیقت اعتراف کوي او نه خپل عقل کاروي، لکه چې کاینه او گنګیان وي او له عقله بې برخې.

وَلَوْ عَلِمَ اللَّهُ فِيهِمْ خَيْرًا لَّأَسْمَعَهُمْ^ط وَلَوْ أَسْمَعَهُمْ لَتَوَلَّوْا وَهُمْ مُّعْرِضُونَ ﴿٢٣﴾

۲۳- او که الله په دوی کې کوم خیر او ښېگڼه موندلې وې نو حتماً به ئې وراورولي وو، او که ئې وراورولي وې هرومرو به داسې په شا شوي وو چې اعراض کوونکي به وو.

(۲۳)- یعنې په دوی کې د حق د اورېدو او منلو استعدادونه خپل شوي، الله تعالی داسې موندلې چې هیڅ خیر او ښېگڼه په کې نشته، د دې وړ نه دي چې د حق وینا د اورېدو، د حق د منلو او د حق په لوري ته د تلو توفیق ئې په برخه شي، که الله تعالی احياناً د حق د اورېدو توفیق ورکړي، عمل پرې نه کوي.

يَتَأْتِيَ الَّذِينَ ءَامَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا تَحْيِيكُمْ^ط وَاعْلَمُوا

أَنَّ اللَّهَ يَحُولُ بَيْنَ الْمَرْءِ وَقَلْبِهِ وَأَنَّهُ إِلَيْهِ تُحْشَرُونَ ﴿٢٤﴾ وَاتَّقُوا فِتْنَةً لَا

تُصِيبَنَّ الَّذِينَ ظَلَمُوا مِنْكُمْ خَاصَّةً^ط وَاعْلَمُوا أَنَّ اللَّهَ شَدِيدُ الْعِقَابِ ﴿٢٥﴾

۲۴- اې مؤمنانو! کله چې الله او پیغمبر تاسو هغه څه ته بلې چې ژوند درېه برخه کوي، ونې منئ او په دې پوه شئ چې الله د سړي او د ده د زړه تر منځ حائل کېږي او دا چې د ده لوري ته به غونډ کړی شئ. ۲۵- او له هغې فتنې او مصیبتې ځان وساتئ چې یوازې ستاسې ظالمان نه پرې اخته کېږي او په دې پوه شئ چې الله سخت عذاب ورکوونکی دی.

(۲۴-۲۵)- په دغو مبارکو آیتونو کې څو لارښوونې شوي:

- تل د الله تعالی او د پیغمبر علیه السلام بلنې ته مثبت ځواب ووايئ.
- په دې بلنې کې ستاسو د ژوند او بقا راز پروت دی، په دنیا او آخرت کې غوره ژوند ستاسو په برخه کوي.
- که تاسو د الله تعالی اطاعت ونه کړئ او بلنې ته ئې مثبت ځواب ونه وایئ نو الله تعالی به ستاسو او ستاسو د زړونو تر منځ حایل شي، بیا به ستاسو زړه، دماغ، حواس او مشاعر هغه کار درته نه کوي چې د یوه روغ او صالح انسان لپاره ئې کوي، که ته له خپل رب سرغړاوی وکړې، ستا غړي به له تا نه سرغړاوی کوي.
- له هغې فتنې او مصیبت ووبرېږئ چې یوازې ستاسو ظالمان نه نیسي، بلکې عام وي، دا هغه مصیبتونه دي چې مختص د ظالمانو په سر نه راپرېوځي، بلکې عام وي او نور خلک هم پرې اخته کېږي، خو باید په دې پوه شو چې دا نور خلک څوک دي چې د ظالمانو ترڅنګ دوی

د قرآن پلوشې الانفال ۳۷۳

هم په دې الهي مصيبتونو اخته کېږي. د قرآن د وينا له مخې دا يا هغه خلك دي چې د ظالمانو ملگرتيا ئې كړې، د دوى په څنگ كې ودرېدلي، دوى ته تسليم شوي، د دوى واكمني ئې منلې، د عسکر، پوليس، مأمور او مستخدم په حيث ئې د دغو ظالمانو خدمت كړى، ماليه ئې وركړې او يا پر ظلم راضي شوي او د ظالمانو په مقابل كې ساكت پاته شوي او يا ئې د منكراتو د مخنيوي په اړه خپل مسؤليت نه دى اداء كړى. له عام مصيبت مقصد دا نه دى چې گناهگار او بې گناه دواړه نيسي، دا ځكه چې قرآن د لوط عليه السلام د قوم د هلاكت په اړه په ډېر صراحت سره فرمايي چې هلته له يوې مسلماني كورنۍ پرته بل داسې څوك نه وو چې د ژغورلو مستحق وو او الله تعالى همدغې يوې كورنۍ ته نجات وركړ او نور ټول ئې هلاك كړل، فرمايي:

﴿الْمُسْلِمِينَ مِنْ بَيْتٍ غَيْرِ فِيهَا وَجَدْنَا فَمَا

الذاريات: ۳۶

نو موږ په هغه (كلي) كې د مسلمانانو له يوې كورنۍ پرته (بله) ونه موندله.

• د آيت د دې برخې (واعلموا ان الله يحول بين المرء و قلبه) په اړه گڼ شمېر نور توجيهاټ هم مومو، لكه دا چې: كه ستا په زړه كې د كوم نېك كار اراده راولاړه شوه ژر اقدام وكړه، ځكه كېدى شي چې الله تعالى ستا او ستا د زړه ترمنځ حائل شي او اراده دې بدله شي، يا دا چې: الله تعالى ستا او ستا د زړه تر منځ دى، پوهېږي چې ستا په زړه كې څه دي، خو دا توجيهاټ نه دقيق دي او نه د آيت له مخكنۍ برخې سره اړخ لگوي.

وَأَذْكُرُوا إِذْ أَنْتُمْ قَلِيلٌ مُسْتَضْعَفُونَ فِي الْأَرْضِ تَخَافُونَ أَنْ يَتَخَطَّفَكُمُ

النَّاسُ فَآوَيْكُمْ وَأَيْدِيكُمْ بِنَصْرِهِ وَرَزَقَكُمْ مِنَ الطَّيِّبَاتِ لَعَلَّكُمْ تَشْكُرُونَ ﴿٢٦﴾

۲۶- او هغه وخت دريادكړئ چې لږ، په زمكې كې ضعيف كړى شوي او كمزوري وئ، له دې وېرېدئ چې خلك مو اختطاف كړي، خو ځاى په ځاى ئې كړئ، په خپل نصرت سره ئې ستاسو ملاتړ وكړ او پاكيزه رزق ئې دركړ، د دې لپاره چې شكر وكړئ.

(۲۶)- دلته د مسلمانانو د ضعف او كمزورۍ هغه مخكنۍ حالت چې په مكه كې ئې درلود له هغه وضعيت سره پرتله شوى چې په مدينه كې د دوى په برخه شو، په دې توگه:

- په مكه كې ستاسو شمېر لږ وو خو الله تعالى تاسو په مدينه كې مټمکن كړئ او شمېر مو زيات شو.
 - دېنمن هڅه كوله چې تاسو د ضعف او ناتوانۍ په حالت كې وساتي، خو دا دى اوس ئې تاسو ته پر هماغه ځواكمن دېنمن برى دركړ.
 - له دې وېرېدئ چې دېنمن مو هر څه تالان نه كړي، د كېنه كېن دېنمن لاس ته ورنشئ او د اسلامي نهضت تېر ټول نشي، خو دا دى الله تعالى تاسو ته پاكيزه رزق درپه برخه كړ.
- نو د دې الهي پېرزوينو تقاضا دا ده چې د خپل رب شكر پر ځاى كړئ او د غنائمو په سر اختلاف راولاړ نه كړئ.

يَتَأْتِيهَا الَّذِينَ ءَامَنُوا لَا تَخُونُوا اللَّهَ وَالرَّسُولَ وَتَخُونُوا أَمْنَتَكُمْ وَأَنْتُمْ تَعْلَمُونَ ﴿٢٧﴾
وَأَعْلَمُوا أَنَّ مَا أَمْوَالُكُمْ وَأَوْلَادُكُمْ فِتْنَةٌ وَأَنَّ اللَّهَ عِنْدَهُ أَجْرٌ عَظِيمٌ ﴿٢٨﴾

۲۷- ای مؤمنانو! له الله او رسول سره خیانت مه کوئ او په خپلو امانتونو کې خیانت مه کوئ، په داسې حال کې چې پوهیږئ. ۲۸- په دې پوه شئ چې مالونه او اولاد مو د آزمویني وسیله دي، او دا چې د الله خوا ته ستر اجر دی.

- (۲۷-۲۸)- دلته هم مجاهدينو ته د مخکنۍ موضوع په لړ کې څو نورې توصيې شوي:
- له الله تعالى او پيغمبر سره خیانت مه کوئ، له هر هغه کار چې له الله تعالى او د ده له پيغمبر سره د خیانت په معنی وي ځان وساتئ، داسې نه چې له غناڼمو څه پټ کړئ او هغه پنځمه برخه چې باید د الله په نامه د ده پيغمبر ته وسپارل شي، له سپارلو ئې ډډه وکړئ یا څه ترې کم کړئ.
 - په خپلو امانتونو کې له خیانت نه ځان وساتئ، غناڼم د ټولو هغو مجاهدينو گډ حق دی چې په جگړې کې برخه اخلي، که ستاسو په لاس پرېوځي نو دا د ټولو گډ امانت وگڼئ، پام کوئ چې څه ترې پټ نه کړئ، په غنیمت کې هر غلول او خیانت په حقیقت کې د مسلمانانو په گډ امانت کې خیانت دی.
 - څوک چې خیانت ته ملا تړي، هغه ښه پوهیږي چې خیانت کوي، خپل ضمیر ته مراجعه وکړه، له هغه کاره ډډه وکړه چې سنا وجدان او ضمیر دي پرې ملامتوي او درته وايي چې دا خیانت دی.
 - په دې پوه شئ چې د چا لپاره مال د آزمېښت وسیله شي او د چا لپاره اولاد، داسې نه چې د مال او اولاد مینه مو خیانت ته وهڅوي، د دې لپاره خیانت ته ملا وتړئ چې زیات مال ترلاسه کړئ یا خپل اولاد ته زیات څه ذخیره کړئ.
 - او په دې هم باید پوه شئ چې ستاسو د صادقانه او مخلصانه جهاد بدله او اجر د الله تعالى په نزد کې ډېر ستر دی، د غنیمت په وړو وړو شیانو ئې مه ضایع کوئ.

يَتَأْتِيهَا الَّذِينَ ءَامَنُوا إِنَّ تَقَوْا اللَّهَ سَجَعَلْ لَكُمْ فُرْقَانًا وَيُكَفِّرَ عَنْكُمْ سَيِّئَاتِكُمْ وَيَغْفِرَ لَكُمْ وَاللَّهُ ذُو الْفَضْلِ الْعَظِيمِ ﴿٢٩﴾

۲۹- ای مؤمنانو! که تقوی وکړئ؛ الله تعالى به فرقان درکړي، بدې به مو له منځه یوسي او بخښنه به درته وکړي او الله د لوی فضل خاوند دی.

- (۲۹)- دلته د تقوی څو نتائج په ګوته شوي:
- الله تعالى به د تقوی په نتیجه کې داسې فرقان، فراست او بصیرت ستاسو په برخه کړي چې په هغه سره د حق او باطل تر منځ ژر او په آسانی سره توپیر کولی شئ، یعنی تقوی تاسو ته داسې روڼ څراغ، دقیق محک او معیار، ژور بصیرت او فراست درکوي چې کولی شئ په هغه سره په

د قرآن پلوشې الانفیل ۳۷۰

پوره آسانی د حق او باطل، بڼه او بد، مفید او مضر، دوست او دښمن ترمنځ توپیر وکړئ او په هر وخت او هر حالت کې مناسبه فیصله وکړئ او ګټور تصمیم ونیسئ. د ژورو حقائقو ادراک، د نظر وسعت، په پیچلیو مسائلو او پداسې قضایاوو پوهېدل چې د سطحي نظر خاوندان ئې نه شي درک کولی، د تقوی نتیجه ده. رسول الله فرمابي:

عَنْ أَبِي سَعِيدٍ الْخُدْرِيِّ قَالَ قَالَ رَسُولُ اللَّهِ ﷺ "اتَّقُوا فِرَاسَةَ الْمُؤْمِنِ، فَإِنَّهُ يَنْظُرُ بَنُورِ اللَّهِ". رواه الترمذي

له ابو سعيد خدری ډله روايت دی چې رسول الله وفرمايل: د مؤمن له فراسته ځان وساتئ؛ ځکه چې هغه د ايمان په رڼا کې ليدل کوي.

- د تقوی په نتیجه کې به الله تعالى ستاسو ناخوالې له منځه یوسي، ستاسو فردي او اجتماعي وضعیت به اصلاح کړي، د سیئاتو او بدیو هغه توري وربځي به له منځه یوسي چې ستاسو پر فردي او اجتماعي ژوند ئې خپل وزر غوړولی.
 - ستاسو ګناهونه به درته وبخښي. دې ته مو باید پام وي چې د تکفیر السيئات او تغفیر الذنوب تر منځ توپیر شته، یو ئې د ناخوالو د له منځه وړلو په معنی او بل ئې د ګناهونو د بخښنې په معنی دی.
 - تر دې به هم زیات څه درسره وکړي، ځکه چې الله تعالى د عظیم فضل خاوند دی.
- په راتلونکي آیت کې د تقوی د دغو پایلو او نتایجو لپاره یوه عملي بېلګه زموږ مخې ته ږدي:

وَإِذْ يَمْكُرُ بِكَ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يُخْرِجُوكَ وَيَمْكُرُونَ وَيَمْكُرُ اللَّهُ^ط
وَاللَّهُ خَيْرُ الْمَكْرِينَ ﴿٣٠﴾

۳۰- او کله چې کافرانو ستا خلاف پټ تدبیرونه نیول چې بندي دي کړي یا دي ووژني یا دي وباسي، دوی هم پټ تدبیرونه کول او الله هم پټ تدبیر کولو، او الله تر ټولو غوره تدبیر کوونکی دی.

(۳۰)- په دې مبارک آیت کې هغې قضیې ته اشاره شوې چې د قریشو مشران په دارلندوه (د جرګو کور) کې راغونډ شول، غوښتل ئې د پیغمبر علیه السلام په اړه وروستی پرېکړه وکړي، ځینو ویل چې غوره ده بندي ئې کړو، ځیني په دې نظر ول چې له مکې ئې تبعید کړي او ځینو د ده په وژلو ټینګار کولو، د جرګې په پای کې ټول په دې سلا شول چې وئې وژني، خو داسې چې د قریشو د ټولو قبیلو یو یو زړه ور زلمی راغونډ شي او د شپې له لوري هغه مهال برید وکړي چې دی او نور خلک په خوب ویده وي، په دې توګه به د پیغمبر علیه السلام قبیلې بنو هاشمو ته دا ګرانه شي چې د انتقام لپاره له ټولو قبیلو سره وجنگېږي. همداسې وشول، برید کوونکي په ټاکلې شپې راغونډ شول، منتظر ول چې شپه پخه او خلک ویده شي، پیغمبر علیه السلام ته د دوی د تصمیم اطلاع ورسېده، د شپې له کوره ووت، علي ډله ته ئې وویل چې د ده په بستر کې ځملي، دی له ابوبکر ډله سره یو ځای له مکې ووتل، د سفر لوری ئې بدل کړ، د

د قرآن پلوشې الانفیل

مدینې په ځای په بل لوري وځوځېدل، کله چې د قریشو برید کوونکي د شپې ناوخته د پیغمبر علیه السلام د خوب خوني ته ننوتل او د هغه پر بستر ئې علی ځلله وموندو، په خپلي غلطۍ پوه شول، د مدینې په لوري د تعقیب لپاره وځوځېدل، تر لري لري ولاړل خو څه په لاس نه ورغلل، الله تعالی د دوی مکر شنډ کړ، خپل متقي پیغمبر ته ئې دا فراست ورپه برخه کړ چې په مناسب وخت کې مناسب تصمیم ونیسي، الله تعالی به همداسې هر هغه چا ته فرقان او فراست ورکوي چې د تقوی په وسلې سمبال وي.

وَإِذَا تُلِيَتْ عَلَيْهِمْ آيَاتُنَا قَالُوا قَدْ سَمِعْنَا لَوْ نَشَاءُ لَقُلْنَا مِثْلَ هَذَا إِنْ هَذَا إِلَّا أَسَاطِيرُ الْأَوَّلِينَ ﴿٣٠﴾ وَإِذْ قَالُوا أَلَلَّهُمْ إِنْ كَانَتْ هَذِهِ حَقًّا مِمَّنْ عِنْدَكَ فَامْطِرْ عَلَيْنَا حِجَارَةً مِّنَ السَّمَاءِ أَوْ آتِنَا بِعَذَابٍ أَلِيمٍ ﴿٣١﴾

۳۱- او کله چې زموږ آیتونه پرې ولوستل شي وايي: واموړېدل، که وغواړو دې ته ورته څه به ووايو، دا خو د مخکنیو له نکلونو پرته بل څه نه دي!! ۳۲- او کله چې ئې وویل: الهي! که دا حقیقتاً ستا له لوري وي نو پر موږ له آسمانه کاني راوورو، یا کوم دردناک عذاب (راباندي) راوله.

(۳۱-۳۲)- په مخکني آیت کې له پیغمبر علیه السلام سره د قریشو شدید مخالفت بیان شو او په دې مبارکو آیتونو کې له قرآن سره د دوی سخت مخالفت توضیح شوی. د قرآن په اړه به ئې ویل:

- دا خو د مخکنیو له نکلونو پرته بل څه نه دي!! که وغواړو دې ته ورته څه ویلی شو!!
- که دا حقیقتاً د الله له لوري لېږل شوی کتاب وي نو خدای دې له آسمانه پر موږ کاني ووروي، یا دې کوم بل عذاب پر موږ راولي! د دې خبرې له کولو د دوی موخه دا وه چې دا کتاب د الله له لوري نه دی، که حقیقتاً د الله له لوري وي نو پر موږ خو به یا له آسمانه ډبرې ورېدلې وي او یا به په کوم بل الهي عذاب اخته شوي وو!! الله تعالی د دوی په ځواب کې فرمایي:

وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ ۚ وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ ﴿٣٣﴾

۳۳- او الله داسې نه دی چې دوی تعذیب کړي په داسې حال کې چې ته (ای پیغمبره!) لا په دوی کې یې او الله ئې په داسې حال کې تعذیبوونکی نه دی چې دوی بخښنه

غواړي.

(۳۳)- دلته د عذابونو د نزول په اړه الهي سنت بیان شوی، د عذاب په راتلو کې د ځنډ دوه وجوهات بنودل شوي: په ولس کې د داعي شته والی او په دوی کې د داسې خلکو شته والی چې توبه به کوي او له کفر، شرک او گناه نه به لاس اخلي. گورئ چې الله تعالی دا ځواب هغه چا ته ورکړی چې په خپله خوله د عذاب نازلېدل غواړي او وايي: زموږ له شدید مخالفت سره سره ولي په موږ باندې له آسمانه ډبرې نه ورېږي او ولي په کوم بل عذاب نه اخته کېږو؟! الله تعالی فرمایي: زما سنت دا دی چې د پیغمبر په شته والي کې او تر هغه چې په خلکو کې د توبې او استغفار امکان وي زه خپل عذاب نه نازلوم!! په دې سره قریشو ته ویل شوي: تاسو د پیغمبر علیه السلام وژل او شرل غواړئ، خو په دې نه پوهېږئ چې د ده شته والی د الهي عذاب د راتلو مانع دی، تاسو په خپل لاس هغه ستنه رنګول غواړئ چې د دردناک الهي عذاب چټکې تم کړی. د عذاب په راتلو کې د ځنډ وجه دا نه ده چې تاسو د الهي عذاب مستحق نه یئ، بلکې وجه ئې دا ده چې د الهي سنت مطابق د راتلو نېټه ئې نه ده رارسېدلې او موانع له منځه نه دي تللي.

وَمَا لَهُمْ آلَا يُعَذِّبُهُمُ اللَّهُ وَهُمْ يَصُدُّونَ عَنِ الْمَسْجِدِ الْحَرَامِ وَمَا كَانُوا أَوْلِيَاءَهُ ۖ إِنَّ أَوْلِيَاءَهُ إِلَّا الْمُتَّقُونَ وَلَكِنَّ أَكْثَرَهُمْ لَا يَعْلَمُونَ ﴿٣٤﴾ وَمَا كَانَ صَلَاتُهُمْ عِنْدَ الْبَيْتِ إِلَّا مُكَاءٌ وَتَصْدِيَةٌ ۖ فَذُقُوا الْعَذَابَ بِمَا كُنْتُمْ تَكْفُرُونَ ﴿٣٥﴾

۳۴- او الله به ئې ولي په عذاب نه اخته کوي، په داسې حال کې چې له مسجدالحرام (د خلکو) مخنیوی کوي، او دوی ئې (حقیقي) متولیان نه دي، حقیقي متولیان خو ئې یوازې متقیان دي، خو د دوی ډېری نه پوهېږي. ۳۵- او د بیت الله خوا ته د دوی لمانځنه (او عبادت) له شپېلکې او چکچکو پرته بل څه نه وي، نو په سبب د هغه کفر چې تاسو کولو دا عذاب وځکئ.

(۳۴-۳۵)- دوی د الهي عذاب وړ دي، دا ځکه چې په کفر او د خدای پالنې خلاف په خپلي دښمنۍ کې هغه پړاو ته رسېدلي چې له مسجدالحرام نه د خلکو مخنیوی کوي، دا په داسې حال کې چې ځان د مسجد الحرام متولیان گڼي، د دې په ځای چې خلک د مسجدالحرام په لوري راتلو او د الله تعالی عبادت ته تشویق کړي، په دې لار کې خنډونه راولاړوي، دوی په خپله او په

د قرآن پلوشې الانفیل

۳۷۸

خپلو بدو عملونو سره د الله تعالی لوري ته د خلکو د راتلو په وړاندې خنډ او مانع دي، د مسجد الحرام حقيقي متولي خو داسې نه وي، دوی ئې حقيقي متولیان نه دي، دا سپېڅلي دنده چې کومي ځانگړتياوي غواړي په دوی کې نشته، حقيقي متولیان خو ئې متقیان دي، دوی له تقوی محروم او د گناهونو په گنده ښکې تر ستوني غرق، جاهل او ناپوه دي، په دې هم نه پوهېږي چې د بیت الله متولي باید څنگه وي!! هغه څوک څنگه ځان د مسجد الحرام متولي گڼي چې د بیت الله خوا ته ئې عبادت له شپېلکيو او چکچکو پرته بل څه نه وي؟!

له مسجدالحرام نه د دوی د ممانعت دوه صورتونه وو: یو دا چې خپل مخالفین به ئې نه ورته راپرېښودل، له چا سره چې به د دوی دښمني راولاړه شوه هغوی به ئې مسجدالحرام ته له ننوتلو منع کول او دوهم دا چې د دوی عملونه داسې وو چې د دین په خلاف به د خلکو د کرکي او نفرت باعث وو، کله چې د دین له حقیقت نه بې خبره خلک، د دین مدعیان په گناهونو او فسادونو کې غرق گوري له دین ئې زړه تور شي او گمان کوي چې د دې دین اصلي ماهیت همغه دی چې موږ ئې د دغو خلکو په کړو وړو کې گورو، که په دې دین کې د اصلاح قوت وی نو خپل پلویان به ئې اصلاح کړي وو، د دوی اخلاقي او عملي وضع به دومره کرکجنه نه وه، نو ځکه دې ته زړه نه ښه کوي چې د دغه دین خوا ته راشي.

دا آیت د واقعي خدای پال بنده او دوکه شوي دیندار او د الله د دین د واقعي او صادق خادم او دروغجن او تگمار خادم د پېژندو لپاره یو دقیق محک او معیار زموږ مخې ته ږدي، د الله تعالی مخلص بنده هغه دی چې:

- د شعائر الله، دیني مقدساتو او خدای پالونکو درناوی کوي.
- د هغه چا مخې ته نه خنډ کېږي او دښمني ورسره نه کوي چې د الله تعالی د عبادت تکل کوي، نه یوازې مخې ته ئې نه خنډ کېږي بلکې مرسته ئې کوي.
- د عبادت په وخت کې به د ده په څېرې، الفاظو او حرکاتو کې په څرگنده توگه احساس کړي چې په الله تعالی ایمان لري، له هغه وېرېږي، هغه ته طمع لري.
- الفاظ ئې د طمعي الفاظ او حرکات ئې د الله تعالی په عظمت له اعتراف راولاړ شوي حرکات دي، د یوه هیبت وهلي، خاضع، خاشع او محتاج بنده په توگه د ستر ټولواک په وړاندې ولاړ او په زاریو زاریو سره دعاء کوي.

خو هغه چې دوکه شوی دیندار یا د دیني مقدساتو تگمار خادم دی داسې به ئې گوري چې:

- نه ئې په څېرې کې له الله تعالی د وېرې او هیبت نښې او آثار تر سترگو کېږي، نه په الفاظو کې او نه په حرکاتو کې.
- د عبادت په وخت او معبد کې به ئې په لهو و لعب بوخت ومومي، همغسې لکه چې قریشو به د طواف په وخت او د بیت الله خوا ته شپېلکي کول او چکچکي به ئې وهلي او همغسې لکه چې نن ځیني خلک د ذکر په حلقو کې ډول او ډلې ته غورځي، پرځي، ځنې اچوي، قوالي سندرې وايي، د هو هو چیغې وهي او د جذبې په نامه مستي کوي.
- له خدای پالونکو سره به دښمني کوي، کافر ته به پر مؤمن ترجیح ورکوي، له خدای او دین منکر او باغي انسان سره به دوستي کوي او د هغه چا په ضد به ئې مرسته کوي چې دیندار دی او د الله په عبادت او لمانځني بوخت.

د دوی په مقابل کې د دیانت او دیني مشرتابه دروغجن مدعي هغه دی چې:

- دیني او مذهبي منصب په میراث ورته پاته شوی، د نېک پلار بد ځای ناستی، له هغو ځانگړتیاوو نه بې

د قرآن پلوشې الانفېال ۳۷۹

برخي چي د مذهبي قيادت او مشرتابه لپاره ضروري دي.
• د دې په ځای چي په قول او عمل سره خلك د دين لوري ته تشويق كړي په خپله د دين په وړاندي خنډ وي، واقعي دين ته د خلكو د راتلو مانع گرځي.

إِنَّ الَّذِينَ كَفَرُوا يُنْفِقُونَ أَمْوَالَهُمْ لِيَصُدُّوا عَنْ سَبِيلِ اللَّهِ ۚ فَسَيُنْفِقُونَهَا ثُمَّ تَكُونُ عَلَيْهِمْ حَسْرَةً ثُمَّ يُغْلَبُونَ ۚ وَالَّذِينَ كَفَرُوا إِلَىٰ جَهَنَّمَ يُحْشَرُونَ ﴿٣٦﴾

۳۶- يقيناً هغه چي كافران شوي خپل مالونه د دې لپاره لگوي چي د الله له لاري مخنيوی وکړي، نو حتماً به ئي ولگوي، بيا به پر دوی د حسرت باعث شي بيا به مغلوب شي، او دا كافران به د دوزخ لوري ته غونډ کړی شي.

(۳۶)- دا آيت مخکنی مطلب مزید توضيح کوي او وايي:
• كافران خپل مالونه له دين او ديندارانو سره په دښمنۍ کي لگوي، موخه ئي دا چي خلك د الله له لاري راوگرځوي، نه پرپردي چي خلك د الله لوري ته مخه کړي، خنډونه ورته راولاړوي، په داسي کارونو ئي مصروفوي چي خدای ترې هېر شي، دين ته شا کړي او د گناهونو په ډنډ کي سقوط وکړي.
• مخکنيو کافرانو دا کار کړی، اوسني به ئي هم حتماً کوي.
• خو په دې سره به خپلو موخو ته ونه رسېږي، مصارف به ئي د دوی د خوښي ننواتج ورنه کړي، په خپلو لگښتونو او مصارفو به حسرت کوي.
• خامخا به مغلوب شي.
• په پای کي به د قيامت په ورځ له خپلو مخکنيو او وروستنيو ملگرو سره يو ځای په جهنم کي غونډ کړی شي.

دا نن چي تاسو گورئ غرب، په غرب پوري تړلی کړی او د غربي تمدن په گنده ډنډ کي پرېوتې ډلي، د اخلاقي فساد د خورولو په لار کي کوم لگښتونه کوي، د راډيوگانو، تلويزيوني شبکو، ورځپاڼو او مجلو له لاري، فحش فيلمونه، بربنډ تصويرونه، د عفت او اخلاق منافي مطالب، اخلاقي فساد ته بلونکي سندري او بدکاريو ته هڅونکي اشعار خپروي، د همدغه مبارک آيت بېل بېل مصداقونه دي. له کومي ورځي چي غرب د اسلام په ضد د تروريزم تر نامه لاندې د پراخ نظامي او فکري يرغل لړۍ پيل کړه، د بي بي سي، امريکا غږ او آزادي راډيو تر څنگ ئي گڼ شمېر راډيوگاني او تلويزيونه په دې وگمارل چي د اخلاقي فساد خورولو له لاري د اسلام مقابله وکړي، ځوانان دې ته وهڅوي چي اخلاقي پولي ړنگي کړي، ديني تهذيب ته شا کړي، په شراب، قمار، سندرو او نڅا بوخت شي، سندرغاړي د اتلانو په توگه معرفي کړي، هغه شاعران ولمانځي چي د شرابو، ساقی، يار، نگار، سرو شونډو، عاشق او معشوق ستايلو ته ئي خپل گنده اشعار وقف کړي!!

لِيَمِيزَ اللَّهُ الْخَبِيثَ مِنَ الطَّيِّبِ وَيَجْعَلَ الْخَبِيثَ بَعْضُهُ عَلَىٰ بَعْضٍ فَيَرْكُمَهُ

﴿جَمِيعًا فَيَجْعَلُهُ فِي جَهَنَّمَ أُولَئِكَ هُمُ الْخَاسِرُونَ﴾

۳۷- تر څو الله ناولي له پاکانو بېل کړي او ناولي یو د بل له پاسه کېږدي او ټول سره راغونډ کړي او په دوزخ کې یې وغورځوي، همدا دوی زیانمن دي.

(۳۷)- دلته د هغه مهلت او فرصت موخه او غرض په گوته شوی چې الله تعالیٰ یې کافرانو ته ورکوي، عذاب ځنډوي او دا فرصت ورکوي چې خپل امکانات د حق خلاف وکاروي او خلک د الله په لاري له تلو منع کړي. وایي دا د دې لپاره چې:

- خبیثان له پاکانو بېل شي، هغه چې په حقیقت کې ناولی دی خو په مکر او چل سره توانېدلی خلکو ته ځان پاک وښيي، هغه چې خپل سالم فطرت یې مختل کړی، د ضمیر صفحه یې ناولی او ککړه ده، افکار یې ګنده او اخلاق یې فاسد دي او په ګناهونو لړلی دی، له هغه چا بېل شي چې پاک دی، افکار او اخلاق یې سوچه او ستره دي، لمن یې پاکه، زړه یې سپین، له شرک، کفر، ظلم، فساد او ګناهونو یې ځان لرې ساتلی. د تفکیک دا عملیه له مهلت او فرصت ورکولو پرته نه شي ترسره کېدای، له دې پرته به ښه او بد، پاک او ناپاک، عادل او ظالم، صالح او طالح نشو سره بېلولی.

- همدا فرصت د دې باعث شي چې خبیثان سره غونډ شي، یو د بل څنګ ته ودرېږي، ګډ ټولی او حزب جوړ کړي.

- د قیامت په ورځ به هم دوی په ګډه دوزخ ته ننوځي.
- دوی په دنیا او آخرت کې د زیانمنو په ټوله کې دي، اصلي زیانمن هغه څوک دی چې په دنیا او آخرت کې یې خبیثان او ناولي خلک ملګري وي.

قُلْ لِلَّذِينَ كَفَرُوا إِنْ يَنْتَهُوا يُغْفَرْ لَهُمْ مَا قَدْ سَلَفَ وَإِنْ يَعُودُوا فَقَدْ مَضَتْ

سُنَّتُ الْأَوَّلِينَ ﴿٣٨﴾

۳۸- کافرانو ته ووايه: که ډډه وکړي هغه څه به ورته وبخښل شي چې مخکې تېر شوي، او که عودت وکړي نو یقیناً چې د پخوانیو طریقه تېره شوي ده.

(۳۸)- دلته پیغمبر علیه السلام ته ویل شوي چې کافرانو ته څو خبرې اعلان کړي:

- که له خپل کفر او مخالفت نه لاس واخلي نو الله تعالیٰ به یې مخکني ګناهونه ورته وبخښي.
- خو که خپل کفر ته بېرته واورې او په خپل مخکني مخالفت ټینګار وکړي نو باید خپل برخليک د مخکنيو کافرانو د پایلو په هینداري کې وګوري.

وَقَتِّلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ كُلُّهُ لِلَّهِ فَإِنَّ آنتَهُوْا

فَإِنَّ اللَّهَ بِمَا يَعْمَلُونَ بَصِيرٌ ﴿٣٩﴾ وَإِنْ تَوَلَّوْا فَاَعْلَمُوا أَنَّ اللَّهَ مَوْلَكُمْ نِعَمَ
الْمَوَالِ وَنِعَمَ النَّصِيرِ ﴿٤٠﴾

۳۹- او تر هغه ورسره وجنگېږئ چې فتنه پاته نشي او دين ټول الله ته وي، خو که ئې
ډډه وکړه نو يقيناً چې الله د هغه څه بڼه ليدونکی دی چې دوی ئې کوي. ۴۰- او که ئې
مخ واراوو نو پوه شئ چې الله مو مولا دی، غوره مولا او غوره مرستندوی.

(۳۹-۴۰)- په دې مبارکو آيتونو کې څو مهمې لارښوونې شوې:

- مسلمانان تر هغه د جگړې په دوام مکلف دي چې فتنه په بشپړه توگه پای ته ورسېږي او دين په بشپړه توگه حاکم شي.
- دلته (فتنه) د (دين) په مقابل کې ذکر شوې، او دا په ډېر وضاحت او پرېکنده توگه ښيي چې له فتنې مراد هغه حالت دی چې پر ټولني باندې د الله تعالی له دين پرته بل نظام، قانون او دين حکومت کوي.
- که کافران له فتنې لاس واخلي، د بل نظام، قانون او دين په وړاندې له سر ټيټولو او د الله د دين په وړاندې له مخالفته ډډه وکړي، نو د دوی راتلونکي حالت او عملونو ته به کتل کېږي او د دې له مخې به له دوی سره معامله کېږي.
- که د الله له دين بيا سرغړاوی وکړي او بېرته د کفر لوري ته وگرځي نو مؤمنان دي ډاډه وي چې الله تعالی به بيا د دغو کافرانو په خلاف د دوی مرسته کوي. الله تعالی د دوی مولا او مرستندوی دی، غوره مولا او غوره مرستندوی.

وَأَعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِذِي الْقُرْبَىٰ وَالْيَتَامَىٰ
وَالْمَسْكِينِ وَابْنِ السَّبِيلِ إِنْ كُنْتُمْ ءَامِنْتُمْ بِاللَّهِ وَمَا أُنْزِلْنَا عَلَىٰ عَبْدِنَا يَوْمَ
الْفُرْقَانِ يَوْمَ التَّقَىٰ أَجْمَعِينَ ۖ وَاللَّهُ عَلَىٰ كُلِّ شَيْءٍ قَدِيرٌ ﴿٤١﴾

۴۱- او په دې پوه شئ چې څه په غنیمت ترلاسه کوئ نو پنځمه ئې د الله، د پیغمبر، د
خپلوانو، یتیمانو، مسکینانو او مسافرو ده، که په الله او هغه څه مو ایمان راوړی وي
چې په خپل بنده ئې د فرقان په ورځې نازل کړ، هغه ورځ چې دواړه ډلې سره مخامخ
شوې، او الله په هر څه بڼه قادر دی.

(۴۱)- دلته د غنائمو په اړه څو لارښوونې شوې:

- د غنائمو پنځمه برخه به بېلوی، دا د الله، د پیغمبر، د خپلوانو، یتیمانو، مسکینانو او مسافرو برخه ده، چې تفصیل ئې دا دی:

د قرآن پلوشې الانفال

۱. د الله له برخي نه مراد د جهاد اړوند چاري او عام المنفعه امور دي.
۲. د پيغمبر او د ده د خپلوانو په برخي کي هغه خلک او د دوی کورنۍ هم راځي چي د اسلامي دولت په چارو کي بوخت دي. که څه هم ځيني فقهاء دا په مشخصه توگه د پيغمبر عليه السلام او د ده د هغو خپلوانو برخه گڼي چي د زکات او صدقاتو له اخيستلو منع شوي او د رسول الله له رحلت وروسته دا برخه منتفي بولي او يوازي په پاته دريو کي ئي راخلصه کوي.
۳. نېستمن پټيمان
۴. بي وزلي مسکينان
۵. اړ مسافر
- د غنائمو څلور برخي به په ټولو هغو مجاهدينو وېشل کېږي چي په جگړي کي ئي برخه اخيستي وي، سپور ته د پلي په پرتله دوه برابره برخه .
- که په الله تعالى ايمان لرئ او په دې مو باور وي چي د بدر په جگړي کي ستاسو بريا د الله تعالى پېرزوينه وه، نو د غنائمو په اړه به همغه څه کوئ چي ستاسو د رب له لوري درته لارښوونه کېږي.
- په دې بايد پوه وئ چي الله تعالى په هر څه قادر دئ، داسي نور فتوحات به مو په برخه او نور غنائم به په لاس در کړي.

إِذْ أَنْتُمْ بِالْعُدْوَةِ الدُّنْيَا وَهُمْ بِالْعُدْوَةِ الْقُصْوَى وَالرَّكْبُ أَسْفَلَ مِنْكُمْ وَلَوْ تَوَاعَدْتُمْ لَأَخْتَلَفْتُمْ فِي الْمِيعَدِ وَلَئِنْ لَيَقْضِيَ اللَّهُ أَمْرًا كَانَ مَفْعُولًا لِيَهْلِكَ مَنْ هَلَكَ عَنْ بَيِّنَةٍ وَيَحْيَى مَنْ حَيَّ عَنْ بَيِّنَةٍ وَإِنَّ اللَّهَ لَسَمِيعٌ عَلِيمٌ ﴿١٦﴾ إِذْ يُرِيكَهُمُ اللَّهُ فِي مَنَايِكَ قَلِيلًا وَلَوْ أَرَدْنَاكَ كَثِيرًا لَفَشَلْتُمْ وَلَتَنْتَزَعْنَهُمْ فِي الْأَمْرِ وَلَكِنَّ اللَّهَ سَلَّمَ إِنَّهُ عَلِيمٌ بِذَاتِ الصُّدُورِ ﴿١٧﴾ وَإِذْ يُرِيكُمُوهُمْ إِذِ اتَّفَقْتُمْ فِي آعْيُنِكُمْ قَلِيلًا وَيُقَلِّلُكُمْ فِي آعْيُنِهِمْ لِيَقْضِيَ اللَّهُ أَمْرًا كَانَ مَفْعُولًا وَإِلَى اللَّهِ تُرْجَعُ الْأُمُورُ ﴿١٨﴾

۲-۴. کله چي تاسو په نږدې ځنډي کي وئ او دوی په لرې ځنډي کي او کاروان له تاسو کېښته، که مو په خپلو کي وعده کړې وي حتماً به مو په دې وعده کي تخلف کړی وو، خو د دې لپاره چي الله هغه کار ترسره کړي چي کېدونکی وو، تر څو هغه څوک هلاک شي چي د بېنه (عقيدې) له پلوه هلاک شوی او هغه څوک ژوندی پاته شي چي د بېنه له لحاظه ژوندی دئ او يقيناً چي الله ښه پوه اوږېدونکی دئ. ۳-۴. هغه مهال چي په خوب

کي ئې تا ته لږ وښودل، که ئې ډېر درېښودلي وي نو حتماً به سست شوي وي او حتماً به مو د کار په اړه په خپلو کي لانجه کړې وه، خو الله (ترې) سلامت او روغ وساتلئ، يقيناً چي هغه د سينو په شته وو بڼه پوه دئ. ۴۴- او کله چي سره مخامخ شوي دوي ئې ستاسو په سترگو کي لږ دروښودل او تاسو ئې د دوي په سترگو کي لږ، تر څو الله هغه کار سر ته ورسوي چي کېدونکي وو او کارونه خو الله ته ارجاع کيږي.

(۴۲-۴۴) - د دې مبارکو آيتونو اساسي لارښووني دا دي:

- د جگړي د ميدان يو جامع انځور وړاندي شوی، مسلمانان د ميدان هغه لوري ته ځای په ځای شوي ول چي مدينې ته نږدې وو، د دېمن ځواکونه د ميدان بل لوري ته او له مدينې لري، تجارتي قافله تر دوي لاندې او ساحل ته نږدې.
- دا جگړه د دواړو خواوو د نقشي او منصوبي مطابق نه ده ترسره شوې، داسي نه وه چي دواړو خواوو له مخکي دا پرېکړه کړې وه چي په دغه ورځ به د بدر په ميدان کي خپل زور آزمويي، که داسي وعده ئې هم سره کړې وي نو خامخا به يوه يا بل لوري په خپلي ژمني کي تخلف کړی وو او له وعدې سره سم به په خپل وخت او ځای کي نه وو حاضر شوي، خبره دا ده چي دا جگړه د الله تعالی د پټ تدبير او حکمت مطابق ترسره شوې.
- الله تعالی غوښتل په دې جگړي سره هغه لوری هلاک شي چي له فکري او اعتقادي پلوه د مړو په څېر دئ او هغه چا ته ژوندون ورپه برخه شي چي له فکري او اعتقادي پلوه د ژوندي پاته کېدو وړ دئ، د بدر په ميدان کي دوه داسي لوري سره مخامخ شوي چي يو ئې د نظامي تجهيزاتو او د جنگياليو د شمېر له پلوه برلاسی دئ خو له اعتقادي او فکري پلوه سخت پرېوتی او وروسته پاته، بل لوری له نظامي لحاظه کمزوری، تجهيزات ئې لږ او د جنگياليو شمېر ئې کم، خو له فکري او اعتقادي لحاظه برلاسی او پرمخ تللی، جگړه د هغه لوري په گټه پای ته رسي چي په فکري لحاظ ژوندی دئ او هغه څوک له ماتي سره مخامخ کيږي چي له اعتقادي پلوه مړو ته ورته دئ، الله تعالی غوښتل چي دغه حقيقت خلکو ته عملاً وښيي.
- پيغمبر عليه السلام ته په رؤيا کي د دېمن شمېر لږ ښودل شوی وو، له دې رؤيا ئې انتباه دا وه چي دېمن په حقيقت کي کمزوری دئ که څه هم شمېر ئې زيات وي، د دغې رؤيا په وجه په خپله هم ډاډه وو او مجاهدينو ته ئې هم اطمینان ورکاوو او مقابلي ته ئې هڅول، که ئې په رؤيا کي د دوي شمېر زيات تر سترگو شوی وي نو نتيجه به ئې همغه وه چي قرآن ئې په دغو الفاظو زموږ مخي ته ږدي: سست او بي زړه شوي به وي، ځينو به د جگړي پلوي کوله او ځينو به ئې مخالفت کولو، د جگړي په اړه به په تاسو کي نزاع او اختلاف راولاړېدو، خو الله ترې سلامت او روغ وساتلئ.
- الله تعالی بڼه پوهيږي چي په داسي حالاتو کي د انسان په زړه کي څه تېرېږي، کله چي د دېمن شمېر او تجهيزات د خپلو ملگرو تر شمېر او تجهيزاتو زيات گوري، څه احساس کوي، څه ئې په ذهن کي گرځي، څه په خوله وايي او څه په زړه کي پټ ساتي؟
- دا يوازي پيغمبر عليه السلام نه وو چي په خوب کي ئې دېمن کمزوری ليدلی وو، بلکي

د قرآن پلوشې الانفال

الله تعالى ټولو مجاهدينو ته همدا احساس ورپه برخه کړ، کله چې له دښمن سره مخامخ شول، مجاهدينو ته لږ تر سترگو شول، دښمن ته هم مجاهدين لږ په نظر ورغلل، په دې سره دواړه لوري جگړې ته تشويق شول، الله تعالى غوښتل چې دا جگړه حتماً ترسره شي او په پايله کې نې همغه څه وشي چې الله تعالى ئې د کېدو پرېکړه کړې وه، همغه د الهي سننو مطابق کار، د حق بريا او د باطل ماتې، که څه هم د حقپالو سنگر په ظاهر کې کمزوری برېښي او د کفر او باطل سنگر مضبوط او برلاسی.

• دا ځکه چې کارونه الله تعالى ته ارجاع کېږي او پايلې ئې د ده له لوري ټاکل کېږي.

يَتَأَيُّهَا الَّذِينَ ءَامَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ ﴿٤٥﴾ وَأَطِيعُوا اللَّهَ وَرَسُولَهُ وَلَا تَنَازَعُوا فَتَفْشَلُوا وَتَذْهَبَ رِجَاكُمْ ۖ وَاصْبِرُوا إِنَّ اللَّهَ مَعَ الصَّابِرِينَ ﴿٤٦﴾

۴۵- اى مؤمنانو! کله چې له کومې ډلې سره (په جگړې کې) مخامخ شئ نو ټينگ شئ او الله ډېر ياد کړئ چې بريالي شئ. ۴۶- او د الله او د ده د رسول اطاعت وکړئ او خپلمنځي لانجه مه کوئ، که نه نو به زړه به شئ او پرتم او شوکت به مو له منځه ولاړ شي، او صبر وکړئ چې يقيناً الله له صابرانو سره دى.

(۴۵-۴۶)- د دې مبارکو آيتونو په اړه څو خبرې په پام کې ولرئ:

- قرآن عظيم الشأن په جگړې کې د بري دوه ډوله عوامل بيان کړي: ۱- د بري فکري او معنوي عوامل. ۲- جنگي قوت او حربي وسائل.
- دلته فرمايي چې د حق له دښمنانو سره په جگړې کې د مخامخ کېدو په وخت کې بايد:
 ۱. ثبات ولرئ.
 ۲. الله جل جلاله زيات ياد کړئ.
 ۳. ترڅو برلاسي او بريالي شئ.
 ۴. د الله او د ده د رسول اطاعت وکړئ.
 ۵. له خپلمنځي نزاع او اختلاف ځان وساتئ، که نه نو به زړه به شئ او پرتم او شوکت به مو له منځه ولاړ شي.
 ۶. او صبر وکړئ چې يقيناً الله له صابرانو سره دى.

• وروسته به وگورئ چې د جنگي قوت او حربي وسائلو په اړه مسلمانانو ته داسې امر کوي: **وَ اَعِدُّوا لَهُمْ مَا اسْتَطَعْتُمْ مِّنْ قُوَّةٍ وَ مِّنْ رَّبَاطٍ خَيْلٍ ... الانفال: ۶۰** : او دوى ته څومره چې توانېدى شئ قوت او ترلي آسونه برابر کړئ.

د قرآن له نظره په جگړې کې د بريا اصلي عوامل دا دي: د جگړې په ميدان کې ثبات، له جنگ د راولاړو شوو ستونزو په وړاندي صبر، د وحدت او نظم ساتنه، اطاعت، له تحمل کار

د قرآن پلوشې الانفال

۳۸

اخيستل، تفقه او پوهه، د عقيدې او هدف لوړوالی، له کبر، لويي او ځان بنودني ډډه او د الله جل شانه ډېرډېر يادول.

خو وايي: د جگړې هر لوری چې وتوانېدو له معنوي لحاظه په خپل حریف برلاسی شي، که څه هم د جنگي قوت او حربي وسائلو له خوا د هغه په پرتله ډېر کمزوری او ناتوانه وي او د دوی ترمنځ تناسب ۱۰ وي، وروستی بری به د هماغه طرف په برخه وي. يعنی په جگړې کې د دښمن د شمېر او وسائلو زیاتوالی باید په تاسو کې وېره راولاړه نکړي او د خپل بري په اړه مو شکمن نکړي. که تاسو له معنوي اړخه په دښمن خپل لوړوالی وساتو، که څه هم د هغه شمېر ستاسو په پرتله لس ځله زیات وي، آخري فتح به ستاسو وي. د الله جل جلاله ذکر او لمونځ په تا او ستا د سنگر په ملگرو کې د بري معنوي لاملونه برابروي، صبر او ثبات مو په برخه کېږي، د دښمن له قوت وېره او د مرگ خوف مو له زړه نه لري کېږي، د الله جل جلاله غیبي مرستو ته مو هيله او اميد زیاتېږي او بالاخره هغه ذات چې د عالم د چارو واگي ئې په اختیار کې دي او د ماتې او بري فیصله کوي، هغه به خپل نصرت او تأیید ستا په برخه کوي او پر دښمن به بری درکوي.

وَلَا تَكُونُوا كَالَّذِينَ خَرَجُوا مِنْ دِيَارِهِمْ بَطَرًا وَرِئَاءَ النَّاسِ وَيَصُدُّونَ عَنْ سَبِيلِ اللَّهِ^{٤٧} وَاللَّهُ بِمَا يَعْمَلُونَ خَبِيرٌ ﴿٤٨﴾ وَإِذْ زَيْنَ لَهُمُ الشَّيْطَانُ أَعْمَلَهُمْ وَقَالَ لَا غَالِبَ لَكُمْ الْيَوْمَ مِنَ النَّاسِ وَإِنِّي جَارٌ لَكُمْ^{٤٩} فَلَمَّا تَرَأَتِ الْفِئَتَانِ نَكَصَ عَلَى عَقَبَيْهِ وَقَالَ إِنِّي بَرِيءٌ مِّنْكُمْ إِنِّي أَرَىٰ مَا لَا تَرَوْنَ إِنِّي أَخَافُ اللَّهَ^{٥٠} وَاللَّهُ شَدِيدُ الْعِقَابِ ﴿٥١﴾

۴۷- او د هغو په څېر مه کېږئ چې له خپلو کورونو په کبر او خلکو ته د ځان بنودني لپاره راووتل، او د الله له لاري مخنیوی کوي، په داسې حال کې چې الله په هغه څه چې دوی ئې کوي محیط دی. ۴۸- هغه مهال چې شیطان خپل عملونه ورته بنایسته کړل او ونې ویل: نن په خلکو کې هیڅ غالبدونکی (دښمن) نه لری، په داسې حال کې چې زه مو ملگری یم، خو کله چې دواړو ډلو سره ولیدل په خپلو پوندو واوښت او ونې ویل: زه له تاسو بې زار یم، زه هغه څه گورم چې تاسو ئې نه گورئ، زه له خدایه وېرېږم، او الله خو شدیدالعقاب دی.

(۴۷-۴۸)- په دې مبارکو آیتونو کې د الله د لاري مجاهدین له هغو خصلتونو منع شوي چې

د قرآن پلوشې الانفیل

- تل د کافرانو په مغورو ځواکونو کې تر سترگو کېږي او هغه دا چې:
- د هغو جگړمارو په څېر مه کېږي چې په کبر، غرور او مستی سره د جنگ میدان ته درومي.
 - خلکو ته خپل زور او ځواک ښيي.
 - د الله له دین او د ده له دیندارو بندگانو سره د جنگ لپاره ملا تړي او موخه یې دا چې خلک د الله په لار له تلو منع کړي.
 - شیطان خپل بد عملونه ورته ښایسته کړي او دا دروغجنه ډاډینه یې ورکړې چې نن او زما د ملګرتیا په صورت کې هیڅوک ستاسو د مقابلي توان نه لري، په ټولو خلکو کې داسې ځواک نشته چې پر تاسو غالب شي.
 - خو کله چې نښته پیل شي، شیطان یې یوازي پرېږدي، د جګړې له میدان نه تر شا شي، دا تر شا کېدا توجیه کوي، دلایل ورته تراشي، کله وایي: زه هغه څه گورم چې تاسو یې نه گورئ، په هغه څه پوهیږم چې تاسو پرې نه پوهیږئ، ځان ورته عقلمن او ملګري بې عقله برېښي، جګړې ته دوام ورکول د کمعلو او ناپوهو خلکو کار ګڼي. او کله خپلې تېښتې او په سنگر کې د خپلو ملګرو پرېښودو ته مذهبي توجیحات جوړوي، وایي: زه له خدایه وېرېږم، بس دې تر کله به دا جنگ وي او دا یو د بل ویني تویول!! له خدایه ووېرېږئ او له جګړو لاس واخلي!!
- خو دا چې دلته له شیطانانه مراد څوک دی؟ ۱- جنې شیطان که انسي شیطان؟ ۲- آیا کوم چا قریش هڅولي، د خپلې ملګرتیا ډاډ یې ورکړی او همدې کس ته الله تعالی د شیطان لقب ورکړی؟ ۳- او که شیطان د معمول په څېر پرته له دې چې د کوم انسان په څېره کې ځان ورته مجسم کړي، په خپلو وسوسو سره یې هڅولي؟! ۴- که شیطان د کوم چا په څېره کې دوی ته ورغلی، جنگ ته یې هڅولي او د خپلې ملګرتیا ډاډ یې ورکړی؟ په مخکنیو دریو صورتونو کې د هر یوه احتمال شته، خو څلورم صورت په دوه دلایلو د منلو وړ نه دی: ۱- د شیطان وسوسه داسې نه وي چې ځان چا ته مجسم کړي، د انسان په څېره کې ورته راڅرګند شي او وې غولوي. ۲- قرآن موږ ته په پرېکنده الفاظو سره وایي چې تاسو شیطان او د ده قبیلې په خپلو سترگو نه شئ لیدئ. د هغې رایې او روایت په منلو کې تل احتیاط کوئ چې د قرآن له کوم آیت سره اړخ نه لګوي او هغه خو هیڅکله مه منئ چې له قرآن سره تعارض لري.

إِذْ يَقُولُ الْمُنَافِقُونَ وَالَّذِينَ فِي قُلُوبِهِم مَّرَضٌ غَرَّ هَؤُلَاءِ دِينُهُمْ وَمَنْ يَتَوَكَّلْ عَلَى اللَّهِ فَإِنَّ اللَّهَ عَزِيزٌ حَكِيمٌ ﴿٤٩﴾

- ۴۹- هغه مهال چې منافقینو او هغو چې په زړونو کې یې بيماري وه ویل: دغه خلک خپل دین دوکه کړي، په داسې حال کې چې څوک پر الله توکل وکړي نو یقیناً چې الله با

حکمه عزتمن دی.

(۴۹) - د مجاهدينو ضعف، د شمېر لږوالی، د کافي او ضروري تجهيزاتو نشتوالی او په همدې حالت کې د ځواکمن او مجهز دینمن مقابلې ته د دوی وتل، د منافقینو، د بیمارو زیرونو خاوندانو او ضعیف الایمانه وگړو له نظره غرور، جنون او تهور معلومېدو، ویل کېږي: دا خلک خپل دین غولولي، د دین دغو خبرو مغرور کړي چې حق به حتماً غلبه مومي او باطل به له منځه ځي، دلته د دوی په ځواب کې ویل شوي چې دا غرور نه بلکې پر خپل رب توکل دی، څوک چې پر الله توکل وکړي نو وبه گوري چې عزیز او حکیم رب ې څنگه مرسته کوي او پر دینمن بری ورپه برخه کوي.

تل او د زمانې په هر پړاو کې به وگورئ چې منافقین او ضعیف الایمانه وگړي به د واقعي مؤمنانو او متوکلو مجاهدينو په ضد دغه خبره تکراروي، همدا به وايي چې دوکه شوي او د دین په حقیقت سم نه دي پوه شوي، تل به د دوی توکل ته د غرور په سترگه گوري.

وَلَوْ تَرَىٰ إِذْ يَتَوَقَّى الَّذِينَ كَفَرُوا ۖ الْمَلَائِكَةَ يَصْرِفُونَ وُجُوهَهُمْ وَأَدْبَرَهُمْ
وَذُوقُوا عَذَابَ الْحَرِيقِ ﴿٥٠﴾ ذَٰلِكَ بِمَا قَدَّمْتُمْ أَيْدِيكُمْ وَأَنَّ اللَّهَ لَيْسَ

بِظَلَمٍ لِلْعَبِيدِ ﴿٥١﴾

۵۰ - او کاش هغه حال وگورې چې ملانکې د دغو کافرانو روح قبضوي، پر مخ او شا ټیږي او (ورته وايي) د اور عذاب وځکي. ۵۱ - دا د هغه څه په سبب دي چې ستاسو لاسونو وړاندي کړي او یقیناً چې الله په (خپلو) بندگانو ظلم کوونکی نه دی.

(۵۰-۵۱) - په دې آیتونو کې پورتنی منافقین د کافرانو په نامه یاد شوي او دا ټی سزا بنودل شوې:

- کله چې فرشتې د دوی روح قبضوي پر مخ او شا به ټیږي، دا ځکه چې د دوی ظاهر او باطن توپیر درلود، د مؤمنانو په وړاندي به ټیږي او د دوی په غیاب کې بل څه، د دوی په مخ کې به ټیږي د ایمان او اخلاص دعوی کوله خو د دوی په غیاب کې به ټیږي: دا خپل دین مغرور کړي، متوکلو مجاهدينو ته به ټیږي د مغرورو خطاب کولو.
- دوی ته به وايي: دا ستاسو د خپلو هلو ځلو او لاس ته راوړنو نتیجه ده، د خپل عمل مطابق سزا درکول کېږي، الله تعالی په خپلو بندگانو ظلم نه کوي، نه مجرم ته تر جرم زیاته سزا ورکوي او نه د خپل بنده اجر ضایع کوي.

كَذَّابٍ ءَالٍ فِرْعَوْنَ ۖ وَالَّذِينَ مِنْ قَبْلِهِمْ ۚ كَفَرُوا بِآيَاتِ اللَّهِ فَأَخَذَهُمُ اللَّهُ

بِذُنُوبِهِمْ إِنَّ اللَّهَ قَوِيٌّ شَدِيدُ الْعِقَابِ ﴿٥٢﴾ ذَلِكَ بِأَنَّ اللَّهَ لَمْ يَكُ مُغَيِّرًا نِّعْمَةً أَنْعَمَهَا عَلَىٰ قَوْمٍ حَتَّىٰ يُغَيِّرُوا مَا بِأَنْفُسِهِمْ ۖ وَأَنَّ اللَّهَ سَمِيعٌ عَلِيمٌ ﴿٥٣﴾ كَذَابٍ ءَالٍ فِرْعَوْنُ ۖ وَالَّذِينَ مِنْ قَبْلِهِمْ ۚ كَذَّبُوا بِآيَاتِ رَبِّهِمْ فَأَهْلَكْنَاهُمْ بِذُنُوبِهِمْ وَأَغْرَقْنَا ءَالَ فِرْعَوْنَ ۚ وَكُلٌّ كَانُوا ظَالِمِينَ ﴿٥٤﴾

۵۲- لکه د فرعونيانو او د هغو خلکو حال چې تر دوی مخکې ول، چې د الله د آيتونو په اړه کافران شول او الله په خپلو گناهونو ونيول، بې شکه چې الله سخت عذابونکی ځواکمن دی. ۵۳- دا د دې لپاره چې الله تر هغه د يوه داسې نعمت بدلونکی نه دی چې پر کوم قوم ئې پېرزو کړی وي، چې دوی خپل نفسي حالت بدل نه کړي، او دا چې الله پوه او رېدونکی دی. ۵۴- لکه د فرعونيانو او د هغو خلکو حال چې تر دوی مخکې ول، چې د خپل رب آيتونه ئې تکذيب کړل، نو د خپلو گناهونو په سبب مو هلاک کړل او فرعونيان مو غرق کړل، په داسې حال کې چې ټول ظالمان ول.

(۵۲-۵۴)- دلته د مخکنې مضمون لپاره يوه تاريخي بېلگه زموږ مخې ته ږدي، د کافرانو بد عاقبت د هغو خلکو د برخليک په هينداري کې انځوروي چې تر دوی مخکې تېر شوي، د کفر او له حقيقت نه د انکار لار ئې غوره کړې، د الله آيتونه ئې تکذيب کړي او ظلم ئې کړی، فرمايي:

- دوی ته د فرعونيانو او ټولو هغو مخکنيو کافرانو او ظالمانو برخليک منتظر دی چې تر دوی مخکې تېر شوي او د خپلو گناهونو په سبب مواخذه شوي او له منځه تللي.

- د الله ثابت او نه بدلېدونکی سنت دا دی چې خپل نعمتونه هغه مهال له خلکو بېرته اخلي چې دوی خپل فکري، اعتقادي او اخلاقي حالت بدل کړي، کله چې څوک د الهي نعمتونو وړتيا له لاسه ورکړي، هغه فکري، اعتقادي او اخلاقي اهليت او کفايت په کې پاته نشي چې دا نعمتونه ئې د هغه په وجه ورکړي وو، بېرته ئې ترې اخلي، له چا اقتدار اخلي، تخت او تاج ئې نسکور کړي، د واکمنۍ له کرسۍ ئې راګوز کړي، د چا دولت او شتمني بېرته ترې اخلي له فقر او مسکنت سره ئې مخامخ کړي. دا پرېکړې د هغه الله له لوري کېږي چې پوه او رېدونکی دی، پوهېږي چې کوم بنده ئې د کومې معاملې وړ او مستحق دی، د هغه وينا اوري، د هغه له افکارو خبر دی، د هغه په کړنو او د عملونو په موخو پوه دی.

د فرعونيانو او مخکنيو کافرانو او ظالمانو د بد پايولو بيا يادونه د دې لپاره شوې چې مخکنی ئې د مخکنۍ موضوع لپاره تاريخي بېلگه وه او وروستنی ئې د پورتنۍ ثابت او نه بدلېدونکي الهي سنت لپاره عملي مصداق.

إِنَّ شَرَّ الدَّوَابِّ عِنْدَ اللَّهِ الَّذِينَ كَفَرُوا فَهُمْ لَا يُؤْمِنُونَ ﴿٥٥﴾ الَّذِينَ عَاهَدَتْ

مِنْهُمْ ثُمَّ يَنْقُضُونَ عَهْدَهُمْ فِي كُلِّ مِرْقَةٍ وَهُمْ لَا يَتَّقُونَ ﴿٥٦﴾ فَإِمَّا تَثَقَفَتْهُمْ
فِي الْحَرْبِ فَشَرِدَ بِهْمَ مِّنْ خَلْفِهِمْ لَعَلَّهُمْ يَدْكُرُونَ ﴿٥٧﴾ وَإِمَّا تَخَافَنَّ مِنْ
قَوْمٍ خِيَانَةً فَانْبِذْ إِلَيْهِمْ عَلَى سَوَاءٍ إِنَّ اللَّهَ لَا يُحِبُّ الْخَائِبِينَ ﴿٥٨﴾

۵۵- يقيناً چې د الله په نزد کې تر ټولو بد خوځېدونکي هغه کافران دي چې ايمان نه راوړي. ۵۶- هغه چې معاهده دي ورسره کړې خو دوی هر ځلي خپله ژمنه ماتوي او پروا ئې نه لري. ۵۷- نو که په جنگ کې دي وموندل، (د دوی په سخت خپلو سره) هغه هم خواره واره کړه چې تر شا ئې دي، ښايي (په دې سره) پند واخلي. ۵۸- او که د کوم قوم له خيانته ووېرېدې نو په برابره توگه ئې (معاهده) وروغورخوه، يقيناً چې الله ځاننان نه خوښوي.

(۵۸-۵۵)- دلته د هغو کافرانو څو ځانگړتياوي بيان شوي چې د الله تعالی په نزد کې تر ټولو بد مخلوق گڼل کېږي:

- په هيڅ صورت کې ايمان نه راوړي، که هر څومره مضبوط دلائل او نښې ئې مخي ته کېښودې شي.
 - هر ځل خپله ژمنه په ډېره بې باکۍ او بې پروايۍ سره ماتوي.
- له دغو کافرانو سره په چلن کې لاندې سپارښتنې شوې:

- که په جگړې کې ورسره مخامخ شوي داسې ئې وځپئ چې نه يوازې دوی خواره واره شي بلکې هغه ځواکونه هم متلاشي شي چې د دوی تر شا ولاړ دي، د دوی مرسته او ملگرتيا کوي يا د دوی په څېر دي.
 - که دا وېره درسره پيدا شوه چې دا خلک خپلو ژمنو ته درناوی نه لري او د خيانت په لټه کې دي نو په صفا او واضح الفاظو د معاهدې ختمېدا ورته اعلان کړه، داسې چې دوی او تاسو يو شانتې پوه وئ چې نور نو ستاسو تر منځ مخکنۍ معاهده نشته.
 - تل د خپلو ژمنو او معاهداتو درناوی کوئ، هيڅکله او له هېچا سره په خپلو معاهداتو کې خيانت مه کوئ، الله تعالی خيانت او ځاننان نه خوښوي.
- دغې لارښوونې ته په پام سره پيغمبر عليه السلام مسلمانانو ته د معاهداتو د درناوي په اړه داسې لارښوونه کړې:

عن عمرو بن عبسۃ قال : سمعت رسول الله يقول من كان بينه وبين قوم عهد فلا يشد عقدة ولا يحلها حتى ينقضى أمدها أو ينبذ إليهم على سواء. الجامع الصغير

له عمرو بن عبسې روايت دی چې له رسول الله مي واورېدل چې فرمايل ئې: د چا چې له کوم قوم سره معاهده وي، تر هغه دي نه کومه غوټه ټينگوي او نه دې پرانيزي چې موده ئې بشپړه شي او يا خو دي معاهده په برابره توگه وروغورخوي.

عمرو بن عبسې ځل هغه مهال په دغه حديث استناد وکړ او معاوبه ئې له دې منع کړ چې

د قرآن پلوشې الانفال

د روميانو خوا ته لښکر ولېږي، د مسلمانانو او روميانو تر منځ د اوربند معاهده وه، د مسلمانانو خليفه غوښتل چې د معاهدې پای ته نږدې ورځو کې يو شمېر فوځونه د دښمن لوري ته ولېږي، چې بيا د اوربند له ختمېدو سره سم پر دښمن بريد ته چمتو وي، خو د دغه حديث له اورېدو وروسته هغه له خپل تصميم واورېد او فوځونه ئې ونه لېږل.

وَلَا تَحْسَبَنَّ الَّذِينَ كَفَرُوا سَبَقُوا إِنَّهُمْ لَا يُعْجِزُونَ ﴿٥٩﴾

۵۹- او کافران دي گمان نه کوي چې مخکې شول، يقيناً چې دوی (موږ) نشي عاجزولی.

(۵۹) - ښايي دښمنان به د معاهداتو د درناوي په اړه مسلمانانو ته دا لارښوونه داسې تلقي کړي چې له دې په استفادې سره کولی شي هم غدر او خيانت ته ملا وتړي او هم د مسلمانانو له لوري په دې دليل ډاډه وي چې له اعلان پرته د دوی په ضد څه نه کوي، ځکه دوی ته ويل شوي چې د مقابل لوري د خيانت له وېرې بايد خپله معاهده په يوه اړخيزه توگه نقض نه کړي، بلکې مقابل لوري ته په واضح الفاظو اطلاع ورکړي چې د دغو دلائلو په وجه نور نو زموږ تر منځ مخکنۍ معاهده نشته، دلته د دوی په ځواب کې ويل شوي چې گمان مه کوئ مسابقه به وگټئ او پر مسلمانانو به برلاسي شئ!!

وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ تُرْهِبُونَ بِهِ عَدُوَّ اللَّهِ

وَعَدُوَّكُمْ وَأَخْرَيْنَ مِنْ دُونِهِمْ لَا تَعْلَمُونَهُمُ اللَّهُ يَعْلَمُهُمْ ۚ وَمَا تُنْفِقُوا مِنْ شَيْءٍ

فِي سَبِيلِ اللَّهِ يُوفَّ إِلَيْكُمْ وَأَنْتُمْ لَا تَظْلَمُونَ ﴿٦٠﴾

۶۰- او د دوی لپاره له (قوت) او (له تړلو آسونو) چې څومره ستاسو په وس کې وي برابرکړئ، ترڅو د الله دښمن او خپل دښمن او لدوی علاوه چې تاسو ئې نه پېژنئ خو الله ئې پېژني، ووپروئ او څه چې تاسو د الله په لار کې خرڅ کړئ، تاسو ته به په بشپړه توگه بېرته درکړی شي او پر تاسو به هيڅ ظلم نه کېږي.

(۶۰) - په دې آيت کې مسلمانانو ته د حربي وسائلو او نظامي تجهيزاتو د جوړولو او لاس ته راوړلو او د دښمن په خلاف د کافي نظامي ځواک د تيارولو په اړه څو لارښوونې شوې:

- د دښمن په ضد دومره حربي ځواک، وسائل او تجهيزات د روزل شوو آسونو په شمول تيار کړئ چې ستاسو په وس پوره وي.
- د دښمن په ضد ستاسو نظامي ځواک بايد دومره مضبوط او پياوړی وي چې په څرگندو او پټو دښمنانو کې

د قرآن پلوشې الانفال

وېره او خوف راولاړ کړي.

○ تاسو چې د جنگي وسائلو په جوړولو او برابرولو کې کوم مالي مصارف کوئ، دا په ځای مصرف دئ، الله تعالیٰ به په دې اړه ستاسو مصارف نه ضایع کوي او په زړه پوري نتایج به پرې مرتب کوي.

دې ته مو باید پام وي چې د جهاد مخالف سرکاري مفتیان د دې مبارک آیت داسې غلط تعبیر وړاندې کوي چې له ځواکمن او برلاسي دښمن سره جنگېدل ناسم کار ثابت کړي!! دوی وايي: د دښمن په خلاف یوازې هغه مهال باید وسلې ته لاس کړو چې زموږ نظامي ځواک د دښمن په پرتله زیات یا لږ تر لږه ورسره برابر وي!! اوس چې له سترو سترو اسلام دښمنه ځواکونو سره مخامخ یو، مسلمانان له هغوی سره په خپل نظامي ځواک کې سیالي نشي کولی، په کار ده له مسلحانه جهاد ډډه وکړو او مناسب فرصت ته انتظار وباسو!! د جهاد د مخالفینو دا خبره چې له دښمن سره یوازې هغه وخت په مسلحانه جهاد مکلف یو چې د عدد او عده له مخې ورسره برابر شو، د دوی په ځواب کې څو خبرې لرو:

- دوی داسې فرصت ته د انتظار سپارښتنه کوي چې هیڅکله نه راځي.
- دا آیت خو د قرآن په داسې ځای کې راغلی چې پر یوې نابرابرې جگړې بحث کوي، د بدر په جگړې، په هغې جگړې چې د دښمن شمېر د مسلمانانو په پرتله درې برابره وو، نه ئې وسائل ورسره مقایسه کېدل او نه تجهیزات.
- پیغمبر علیه السلام هغه وخت د قریشو په ضد جهاد پیل کړ چې نه ئې د مجاهدينو شمېر د قریشو د جنگیالیو په اندازه وو او نه ئې وسلې او جنگي وسائل او سامان. که زموږ پیغمبر علیه السلام دا تعادل ضروري او حتمي نه وي گڼلی او دا ئې نه وي ویلي چې جگړه به له دښمن سره یوازې هغه وخت پیل کوي چې د قوت او وسائلو تعادل او توازن رامنځ ته شي، نو ته څنگه او په کوم دلیل دا حکم کوي؟ د شمېر او وسائلو له مخې خو د جنگ کیفیت او څرنګوالی ټاکل کېږي، نه فرضیت او ضرورت ئې، که ستا شمېر تر دښمن لږ وو، د جنگ یو ډول غوره کړه او که زیات شو بل ډول ئې، همغسې لکه پیغمبر علیه السلام چې جهاد د ورو ورو ټولګیو په لېږلو سره پیل کړ، بیا ئې د بدر او احد جگړه او په پای کې د مکې د فتحي جگړه تنظیم کړه، په جگړو کې د طرفینو د جنگیالیو شمېر هغه اهمیت او ارزښت نه لري چې د دوی فکري او اعتقادي وضعیت ئې لري، محدود شمېر تکره، هدفمند، پوه، صابر او د خپلو سپېڅلو اهدافو لپاره قربانی ته چمتو مجاهدين د هغه ستر فوځ مقابلې کولی شي چې افراد ئې اجیر جنگیالي وي، نه کوم سپېڅلی هدف لري، نه د قربانی جذبه او نه د ستونزو او کړاوونو د ګاللو حوصله، آیا نه گورئ چې په عراق او افغانستان کې مجاهدين د څنگه دښمن مقابلې کوي او څنگه ئې کوي!!

وَإِنْ جَنَحُوا لِلسَّلَامِ فَاجْنَحْ لَهَا وَتَوَكَّلْ عَلَى اللَّهِ إِنَّهُ هُوَ السَّمِيعُ الْعَلِيمُ ﴿٦١﴾

٦١- او که صلحي ته متمایل شول ته هم ورته متمایل شه او پر الله توکل وکړه، یقیناً چې هغه پوه اوږدونکی دئ.

(٦١)- په دې مبارک آیت کې له دښمن سره د روغي جوړې او صلحي په ارتباط څو مهمې لارښوونې شوې:

- که دښمن روغي جوړې ته ځان اړ وموندو، له خپل غرور نه راکوز شو، د صلحي وړاندیز ئې وکړ، روغي جوړې ته ئې خپله تلوسه او تمایل څرګند کړ، د دوی وړاندیز ومنه او روغي جوړې ته چمتو شه.
- له دې وېرې چې ښايي دښمن به د چل ول اراده لري، د دې وړاندیز تر شا به ئې بد عزائم پټ وي او د

د قرآن پلوشې الانفیل

صلحي له وړاندیز نه به ئې دام جوړ کړی وي، منفي ځواب مه ورکوه، پر خپل رب توکل وکړه او د روغي جوړي وړاندیز ته مثبت ځواب ورکړه.

● داده اوسه چي الله تعالی پوه اورېدونکی دی، د دوی خبري اوري، د دوی په نیت او قصد پوه دی او توطئې به ئې شنډوي.

له دښمن سره د صلحي، روغي جوړي او مدهانت په اړه په قرآن کي گڼ شمېر آیتونه مومو، ځيني ئې د پورتنۍ آیت په خلاف له مدهانت، نرمښت او روغي جوړي ته له بلني نه ممانعت کوي، لکه دا آیتونه:

فَيَذْهَبُونَ * الْقَلَمُ : ٨-٩ تَذْهَبُونَ لَوْ الْمُكَذِّبِينَ * وَذُوا تُطْعَ فَلَا

نو د دغو دروغجنو اطاعت مه کوه، دا خوښوي چي کاش ته مدهانت وکړي چي بيا دوی هم مدهانت وکړي:

په دې آیتونو کي څو مهم مطالب مومو:

الف: دښمن د روغي جوړي او مدهانت وړاندیز لري، تا سازش او انعطاف ته رابلي، تا دې ته اړ باسي چي خپله تگلاره بدله کړي، له قاطعېته لاس واخلي، په جوړ جاري راضي شي. پام چي دې فشارونو ته تسلیم نه شي، د دښمن وړاندیزونه ونه مني، په خبرو ئې باور ونه کړي او له خپل دریځه راکوز نه شي.

ب: دوی دروغجن دي، دروغ ويل ئې يو څرگند او بارز خصلت دی، په خپلو وړاندیزونو کي صادق نه دي، د روغي جوړي له وړاندیزه ئې هدف دا نه دی چي شخړه حل شي او نزاع پای ته ورسېږي، بلکي فرصت طلبي کوي، غواړي ستا او ستا د یارانو عزم سست کړي، ستا د ملگرو په لیکو کي اختلاف راولاړ کړي او په دوو ډلو مو ووېشي: په معتدل او بنسټپال، په سوله خوښو او جنگ غواړو، سازش کوونکو او سازش نه منونکو مو ووېشي.

ج: که فشار واردوي، که ستا په ضد خپل تبلیغات زیاتوي، دلیل ئې دا دی چي ته د حق په لار کي ثابت قدمه یې، په کلکه، میرانه او له انعطافه پرته له حق نه دفاع کوي، په ټولني کي فساد او ظلم نه شي زغملی، له فکري او اخلاقي ناولتیاوو سره جوړ جاري نه کوي، ته اجحاف، بي عدالتي او د نورو په حق تېری نه مني، د بي وزلو او مستضعفینو په ضد د زر او زور د خاوندانو د ظلم او ستم په وړاندي سکوت نه کوي، د همدې لپاره ئې ستا په ضد د پراخو او نارواوو تبلیغاتو جبهه پرانیستي او اوس غواړي خلکو ته وښيي چي دوی سوله غواړي او ته د مخالفت په دوام ټینګار کوي، غواړي ته خپل قاطعیت او صراحت پرېږدي، په فساد، ظلم او نارواوو اعتراض نه لاس واخلي نو دوی به هم خپل تبلیغاتي جنگ متوقف کړي.

او لکه دا آیت:

فَلَا تَهِنُوا وَتَدْعُوا إِلَى السَّلْمِ وَأَنْتُمْ الْأَعْلَوْنَ وَاللَّهُ مَعَكُمْ وَلَنْ يَتَرَكُمُ أَعْمَالُكُمْ. محمد:

٣٥

نو سست کېږئ مه او د صلحي طرف ته بلنه مه ورکوئ او تاسو لوړ یاست او الله له تاسو سره دی او هیڅکله به ستاسو عملونه ضایع نه کړي.

دا آیت لاندې اساسي مطالب افاده کوي:

الف: د دښمن په وړاندي د ضعف او ناتوانی احساس مه کوئ، د دښمن په ضد د خپلي مبارزې شور او شوق له لاسه مه ورکوئ، لټي او کسالت مه کوئ.

ب: دښمن ته د صلحي او روغي جوړي پیغامونه مه لېږئ او تفاهم او سازش ته ئې مه رابلی.

د قرآن پلوشې الانفیل

ج: تاسو لوړ یاست، لوړ تر دې چې د دښمن په وړاندې د ضعف او کمزورۍ احساس وکړئ او د سازش او روغي جوړې لاس وراوړد کړئ.

د: گمان مه کوئ چې تجرید شوي یئ او دښمن توانېدلی چې تاسو محاصره کړي او له ولسه مو منزوي کړي، گمان مه کوئ چې یوازي پاته شوي یئ، د یوازیتوب احساس باید تاسو له دښمن سره جوړ جاري ته اړ نه کړي، د زمکې او آسمانونو لوی رب له تاسو سره او ستاسو مل دی.

ه: گمان مه کوئ چې له روغي جوړې پرته به ستاسو ټولې هلې ځلې هدر شي، قربانۍ به مو ضایع شي او هغه نتائج به پرې مرتب نه شي چې الله تعالی ئې له تاسو سره وعده کړې، الله تعالی به هیڅکله ستاسو قربانۍ ضایع نه کړي او ستاسو هلې ځلې به بې نتیجې پرې نږدي.

راشئ وگورو چې دا د صلحي په اړه بېل بېل او متفاوت احکام څنگه تلفیق کولی شو؟ او په کوم یوه به کله عمل کوو؟ کله له دښمن سره صلح کول جائز دي او کله ناجائز؟ آیا دا قضیه د نهضت مشرانو ته پرېښودل شوې چې مصلحت ته په پام سره مناسب تصمیم ونیسي؟ آیا دا سمه ده چې ووايو: د دې آیتونو په حکم سره مسلمانان له دې منع شوي چې دښمن ته د روغي جوړې پیغامونه ولېږي، خو که د صلحي پیغام د دښمن له لوري وي او تفاهم او جوړ جاري ته تیاری وښيي بیا نو مسلمانان کولی شي مثبت ځواب ورکړي؟ ښايي ځینو ته دا استدلال معقول وېرېښي او د آیت له ظاهر سره ئې سم وگڼي!! خو دا انتباه په څو دلیلې سمه نه ده:

۱- د دې استدلال له مخې که د صلحي وړاندیز د دښمن له لوري وي نو مسلمانان کولی شي روغه جوړه وکړي، پرته له دې چې وگوري د دښمن وړاندیز د ضعف له دریځه دی که د قوت او برلاسي له دریځه او پرته له دې چې وگوري مسلمانان د قوت په دریځ کې دي که د ضعف او کمزورۍ په دریځ کې!! که دا استدلال سم او د منلو وړ وي نو پیغمبر علیه السلام به حتماً په مکې دور کې د دښمن د صلحي وړاندیزونو ته مثبت ځواب ویلی وو!! حال دا چې د مکې دور په ديارلسو کلونو کې او د مدینې په شپږو کلونو کې د حدیبیې تر صلحي پورې ئې نه له دښمن سره روغه جوړه وکړه، نه ئې انعطاف او نرمي وښوده او نه خبرو اترو ته کښېناست، په داسې حال کې چې د قریشو سردارانو تل د هغې غوښتنه کوله او ډول ډول وړاندیزونه ئې لرل. قرآن په گڼ شمېر آیتونو کې دې حقیقت ته اشاره کوي.

۲- که له دښمن سره د روغي جوړې مربوط آیتونو د نزول ترتیب ته لږ څیر شو وېه گورو چې د مقاطعې، عدم انعطاف، له مدهنت نه ډډه کول او روغي جوړې ته د نه رابللو آیتونه په هغې مرحلې کې نازل شوي چې د مکې ديارلس او د مدینې شپږ لومړني کلونه احتواء کوي. همغه مرحله چې دښمن د برلاسي احساس کاوو او نهضت ئې ضعیف او کمزوری گانو. خو کله چې نهضت له تدافعي حالت ووت، د دښمن ټول بریدونه ئې په شا وتمبول او په ټولو نښتو کې ئې خپله وړتیا او قوت اثبات کړ، اوس تر دښمنه د برلاسي او قوت احساس کوي، دغه وخت دی چې له دښمن سره د تفاهم او روغي جوړې اجازه ورکول کېږي. د قرآن په آیتونو کې د غور په نتیجه کې به دا وگورئ چې د (وَإِنْ جَاحُوا لِسُلْمٍ فَاجْنَحْ لَهَا) آیت د بدر په جگړې کې له بریا وروسته نازل شوی، حال دا چې له تفاهم او روغي جوړې د اجتناب آیتونه ټول تر دې د مخه نازل شوي، د حدیبیې صلح هغه وخت وشوه چې د دښمن وروستی لوی برید د خندق په جگړې کې له ماتې سره مخامخ شو او له ماتې وروسته رسول الله و فرمایل: له دې وروسته به قریش د حملې توان ترلاسه نه کړي. گورئ چې د حدیبیې صلح د نهضت د قوت او برلاسي او د دښمن

د قرآن پلوشې الانفال

له مسلسل ماتو ووسته د حرم خوا کي د دښمن تر سلطې لاندې سېمي کي امضاء شوې. د دې آيتونو په رڼا کي او د هر يوه د نزول د زمانې شرائطو ته په پام سره په وضاحت او آساني سره دا حقيقت درک کولی شو چي صلح د نهضت د قوت او ځواکمنۍ د وخت کار دی، د هغه وخت کار چي دښمن د عجز او ضعف احساس وکړي او نهضت عملاً خپله برلاسي او ځواکمني ثابته کړي، هغه وخت چي دښمن صلحي ته اړ شوی وي او له دې پرته بله چاره نه گوري چي د مسلمانانو شرائطو ته تسليم شي. عجيبه ده که څوک دا ټول حقائق له پامه غورځوي او صلح د ضعف او ناتوانۍ د مرحلې کار گڼي او ادعاء کوي چي نهضت کولی شي د ضعف په وخت کي له دښمن سره روغه جوړه وکړي!!!

څوک په دې حقيقت نه پوهېږي چي د دوو ښکېلو خواوو ترمنځ روغه جوړه تل د برلاسي او غالب لوري د شرائطو په اساس رامنځ ته کېږي، د غالب لوري شرائط منل کېږي او مغلوب لوری د ده د شرائطو منلو ته غاړه ږدي، يوازي په دې صورت کي ده چي د صلحي معاهده د دوو خواوو تر منځ امضاء کېږي، اسلام هيڅکله مسلمان ته د دې اجازه نه ورکوي چي ذلت ته سر تپت کړي، د دښمن شرائطو ته تسليم شي، د همدې لپاره د ضعف اوناتوانۍ په وخت کي عدم مدهانت او صلحي ته په عدم دعوت تاکيد کوي، خو د برلاسي په وخت کي اجازه ورکوي چي تفاهم وکړي او د صلحي بلني ته مثبت ځواب ووايي. کوم کسان چي د قرآنکريم په تفسير کي د آيتونو شان نزول او د هر آيت د نزول شرائطو ته پام نه کوي او هر آيت بېل بېل او له نورو سره ئې تړاو ته له پام پرته تر بحث لاندې نيسي، کله چي د يوې قضیې په اړه دوه متباين احکام گوري او په توجه کي ئې له ستونزي سره مخامخ کېږي او له تلفيقه ئې عاجز کېږي نو د دې په ځای چي ووايي: د يوه حکم په يوې مرحلې پوري او بل ئې په بلې پوري مربوط دی، برعکس د دغو پورتنیو آيتونو په څېر ئې تعبيروي!

د دوی د تعبير له مخي مسلمانان مکلف دي چي د دښمن له لوري د صلحي وړانديز ته له ځنډه پرته مثبت ځواب ووايي، گواکي مسلمانان له دښمن سره له روغي جوړي نه بلکي يوازي له دې منع شوي چي دښمن ته په خپله د روغي جوړي وړانديز وکړي، خو که دا ابتکار د دښمن له لوري وو او د روغي جوړي پيغام هغه ورولبزو نو بيا کولی شي له ځنډه پرته روغه جوړه وکړي!! په داسي حال کي چي مسئله کاملاً د دې عکس ده، د قرآن آيتونه او عملي مصاديق ئې د پيغمبر عليه السلام په ژوند او له دښمن سره ئې په معامله کي په ډېر وضاحت سره ښيي چي صلح ځان ته خاص وخت او شرائط لري، له دښمن سره صلح او تفاهم د قوت او ځواکمنۍ د مرحلې کار دی نه د ضعف د مرحلې، د مدني مرحلې کار دی نه د مکي مرحلې.

دلته هم که د آيتونو ترتيب ته لږ ځير شو گورو چي په مخکني آيت کي د دښمن خلاف د دومره نظامي ځواک برابرولو لارښوونه شوې چي په دښمن کي وېره راولاړه کړي، بيا د دوی له لوري د روغي جوړي وړانديز ته د مثبت ځواب ويلو اجازه ورکړې شوې، د دې معنی دا ده چي لومړی خپله نظامي برلاسي ثابته کړئ بيا د دښمن د روغي جوړي بلني ته مثبت ځواب ووايي.

وَإِنْ يُرِيدُوا أَنْ يَخْدَعُوكَ فَإِنَّ حَسْبَكَ اللَّهُ هُوَ الَّذِي أَيَّدَكَ بِنَصْرِهِ
وَبِالْمُؤْمِنِينَ ﴿٦٢﴾ وَأَلْفَ بَيْنَ قُلُوبِهِمْ لَوْ أَنْفَقْتَ مَا فِي الْأَرْضِ جَمِيعًا مَا
أَلْفَتْ بَيْنَ قُلُوبِهِمْ وَلَكِنَّ اللَّهَ أَلْفَ بَيْنَهُمْ إِنَّهُ عَزِيزٌ حَكِيمٌ ﴿٦٣﴾

۶۲- او که وغواړي چې تا وغولوي نو يقيناً الله درته کافي دی، دی خو هغه ذات دی
چې په خپل نصرت او په مؤمنانو سره ئې ستا ملاتړ وکړ. ۶۳- او د دوی په زړونو کې
ئې الفت واچاوه، که ټول هغه څه دي لگولي وي چې په زمکې کې دي نو داسې الفت به
دي د دوی په زړونو کې نه وو اچولی خو الله په دوی کې الفت واچاوه، بې شکه چې
هغه باحکمت عزتمن دی.

(۶۲-۶۳)- د مخکني مضمون په ارتباط مزید لاندې لارښوونې شوې:

- که دښمن د دوکې او خدعې اراده لري، د روغې جوړې په وړاندیز سره غواړي مسلمانان وغولوي، اغفال
ئې کړي، فرصت ترلاسه کړي او ناڅاپي برید وکړي، نو مطمئن اوسه چې د دوی د خدعې په مقابل کې الله
تعالی ستا لپاره کافي دی، همغه الله چې تر دې د مخه ئې پر دښمن بری درکړ او د مخلصو او سرتېرو مؤمنانو
مضبوطه ډله ئې ستا په څنگ کې ودروله.
- الله تعالی د دغو مؤمنانو ترمنځ داسې مینه، محبت، ورورولې او الفت راپیدا کړ چې د نړۍ د ټولو شتمنیو
په لگولو سره څوک نشي توانېدی داسې ډله جوړه کړي او د غرو تر منځ ئې داسې مینه او الفت راپیدا کړي.
- مطمئن اوسه چې ستا باحکمت عزتمن رب به د دښمن ټولې توطئې شنډوي.

دا آیت مؤمنانو ته لارښوونه کوي چې د پیسو په مصرف، په مالي لگښتونو او د خلکو د
اخیستلو له لارې یو متحد، مضبوط او مجاهد حزب نشي جوړېدی، هغه ځواکونه چې له
اخیستل شوو او اجیرو افرادو جوړ شوي وي، په ظاهر کې به ځواکمن او ستر برېښي خو د
غرو ترمنځ به ئې د مینې، الفت او ورورولۍ په ځای کرکه، نفرت او رقابت وي، تر هغه به د
وفادارۍ ډبره په سینه وهي چې څه ترلاسه کوي، خو کله چې دا لړۍ بنده شي او له هغوی نه
د قربانۍ غوښتنه وشي، صف پرېږدي او له هغه چا سره یو ځای کېږي چې امکانات ئې زیات
دي، د دوی غرضونه ترسره کولی او جیبونه ورډکولی شي، که څه هم دا د ده د مخکني صف
او د مخکني عقیدې دښمن وي!!

يَتَأْتِيَ النَّبِيَّ حَسْبُكَ اللَّهُ وَمَنِ اتَّبَعَكَ مِنَ الْمُؤْمِنِينَ ﴿٦٤﴾

۶۴- ای پیغمبره! الله او هغه مؤمنان درته کافي دي چې ستا متابعت کوي.

(۶۴)- د دې مبارک آیت یوه بله ژباړه هم کېدی شي او هغه دا چې: ای پیغمبره! الله هم تا ته

د قرآن پلوشې الانفال

کافي دي او هم هغو مؤمنانو ته چي ستا متابعت کوي. ځينو مفسرينو دغي ترجمې ته ترجيح ورکړي، خو دي ته په پام سره چي تر دي د مخه ويل شوي: **هُوَ الَّذِي آتَاكَ بِنَصْرِهِ وَبِالْمُؤْمِنِينَ**: دي خو هغه ذات دي چي په خپل نصرت او مؤمنانو سره ئي ستا ملاتړ وکړ. دلته د همغه مخکني مطلب مزيد وضاحت شوی او ويل شوي چي په حقيقت کي يوازي الله درته کافي دي خو په عالم اسباب کي يوازي مؤمنان کافي گڼه، داسي څوک په خوا کي مه نيسه او حساب مه پرې کوه چي ايمان نه لري.

يَا أَيُّهَا النَّبِيُّ حَرِّضِ الْمُؤْمِنِينَ عَلَى الْقِتَالِ ۚ إِنْ يَكُنْ مِنْكُمْ عِشْرُونَ صَابِرُونَ يَغْلِبُوا مِائَتَيْنِ ۚ وَإِنْ يَكُنْ مِنْكُمْ مِائَةٌ يَغْلِبُوا أَلْفًا مِنَ الَّذِينَ كَفَرُوا بِأَنَّهُمْ قَوْمٌ لَا يَفْقَهُونَ ﴿٦٥﴾

٦٥- اي پيغمبره! مؤمنان جگړي ته وهڅوه، که ستاسو شل صبرکوونکي وي نو پر دوو سوو به غالب شي او که ستاسو سل وي نو پر زرو کافرانو به غالب شي، دا ځکه چي هغوی نه پوهيږي.

- (٦٥)- په دي مبارک آيت کي پيغمبر عليه السلام ته څو لارښوونې شوي:
- مؤمنان جنگ ته وهڅوه، ترغيث او تشويق ئي کړه، دا ښيي چي د پيغمبر عليه السلام د وارثانو، د علماوو او د اسلامي حکومت د چارواکو او مشرانو يوه اساسي دنده دا ده چي ولس به جهاد ته تشويقي.
 - که د مؤمنانو شمېر د کافرانو په پرتله يو د لسو په مقابل کي وي، بايد ډاډه وي چي دښمن ته ماته ورکولی شي، شل صابر مجاهدين د دوو سوو کافرانو د مقابلي توان لري او سل ئي د دوی د زرو مقابله کولی شي.
 - دا ځکه چي کافران له پوهي او تفقه محروم دي.
- له دي آينه معلومېږي چي په جگړو کي د بري ستر او اساسي عوامل دا دي: ايمان، صبر او پوهه. يعنی څوک چي سپېڅلي اهداف لري، د خپلي تگلاري په حقانيت باور لري، جنگ ئي د ايمان او عقيدې په حکم وي، خپله لار ئي په بصيرت او پوهي سره غوره کړي، قرباني ته چمتو وي، صبر، ثبات او استقامت لري، هغه به د شمېر او وسائو له لږوالي سره سره پر هغه دښمن برلاسی کيږي چي که څه هم شمېر ئي د ده لس برابره دي خو نه سپېڅلي اهداف لري، نه ئي خپله تگلاره او د جگړي موخي د بصيرت له مخي ټاکلي، نه د قرباني جذبه لري او نه د کړاوونو او ستونزو د گاللو لپاره صبر او زغم. نه يوازي د بدر ستره غزا د دي

د قرآن پلوشې الانفال

حقيقت لپاره يوه عملي بېلگه وه، بلکې د روسانو په ضد د افغانانو جهاد او اوس د امريکايانو په ضد د افغانانو او عراقيانو جهاد د دې واضح بېلگې دي، دا نن په عراق کې د يو سل اويا زره او په افغانستان کې تر پنځوسو زرو د زياتو مجهزو غربي ځواکو مقابلې د داسې چا له لوري روانه ده چې شمېر يې د دېمن په پرتله يو پر شلو هم نه دی، د دېمن د پرمختللو وسلو په مقابل کې له محدود شمېر کلشنکوف، راکټ او باروت نه پرته نور څه په واک کې نه لري او امکانات يې دومره لږ چې د دېمن د سلو جنگياليو د يوې مياشتې مصارف د ټولو مجاهدينو د يوه بشپړ کال تر ټولو لگښتونو زيات دي، د دېمن د هرو سلو زرو ډالرو په مقابل کې مجاهدين تر يوه ډالر زيات مصارف نه لري، خو سره له دې گورو چې دېمن له جگړې ستومانه شوی، اعتراف کوي چې جنگيالي يې له جگړې تنگ شوي، خپل ولس ترې غواړي چې له افغانستان او عراق نه ووځي، په مقابل کې يې مجاهدين تر مخکې زيات په شور او شوق سره جنگيوي، شمېر يې ورځ په ورځ زياتېږي، په خپلې حتمي برياوې لري، ډاډه دي چې دېمن ته ماته ورکولی شي. آيا دا د قرآن د دغې وينا مصداق نه دی چې سل مؤمن مجاهدين د زرو کافرو جنگياليو مقابلې کولی شي؟!

أَلَسَنَ خَفَّفَ اللَّهُ عَنْكُمْ وَعَلِمَ أَنَّ فِيكُمْ ضَعْفًا فَإِنْ يَكُنْ مِنْكُمْ مِّائَةٌ صَابِرَةٌ
يَغْلِبُوا مِائَتَيْنِ وَإِنْ يَكُنْ مِنْكُمْ أَلْفٌ يَغْلِبُوا أَلْفَيْنِ بِإِذْنِ اللَّهِ وَاللَّهُ مَعَ الصَّابِرِينَ



٦٦- اوس الله له تاسو (د پېټې) سپکونه وکړه او ورته معلومه شوه چې په تاسو کې څه کمزوري شته، نو که له تاسو سل صبرکوونکي وي پر دوو سوو به برلاسي شي او که له تاسو زر وي نو د الله په حکم سره به پر دوو زرو غالب شي او الله خو له صابرانو سره دی.

(٦٦)- له دې مبارک آيت څو خبرې معلوميږي:

- د مسلمانانو اصلي مسئوليت دا دی چې د لس برابره کافر فوځ مقابلې به کوي، خو د دوی ځيني ضغفونو ته په پام سره د مسئوليت دا پېټې سپک کړی شوی او تناسب يې يو د دوو په مقابل کې ټاکل شوی.
- دلته بيا هم صبر د برياوې رمز گڼل شوی او ويل شوي چې الله تعالی د صابرانو مل دی.
- دا آيت بنيې چې د لومړنيو او وروستيو صحابه وو تر منځ په خپل يقين، توکل علی الله او ايماني قوت کې توپير وو، دا توپير به د هر اسلامي صف په لیکو کې تر سترگو کېږي، لومړني به يې په خپل ايمان، اخلاص، توکل او د قربانۍ جذبې کې تر وروستيو وړاندي وي.

مَا كَان لِنَبِيِّ أَنْ يَكُونَ لَهُ أَسْرَى حَتَّى يُشْخَبَ فِي الْأَرْضِ تُرِيدُونَ عَرَصَ
الدُّنْيَا وَاللَّهُ يُرِيدُ الْآخِرَةَ وَاللَّهُ عَزِيزٌ حَكِيمٌ ﴿٦٧﴾ لَوْلَا كِتَابٌ مِّنَ اللَّهِ سَبَقَ
لَمَسَّكُمْ فِيمَا أَخَذْتُمْ عَذَابٌ عَظِيمٌ ﴿٦٨﴾ فَكُلُوا مِمَّا غَنِمْتُمْ حَلَالًا طَيِّبًا وَاتَّقُوا
اللَّهَ إِنَّ اللَّهَ غَفُورٌ رَّحِيمٌ ﴿٦٩﴾

٦٧- هېڅ پیغمبر ته نه ښایي چې اسیران ئې وي، تر هغه چې په زمکې کې مضبوط شي
(د دښمن په وژلو سره)، (تاسو) د دنيوي ژوند متاع غواړئ او الله آخرت (درته)
غواړي او الله باحکمت عزتمن دی. ٦٨- که هغه الهي لیکلی حکم نه وي چې مخکې تېر
شوی نو حتماً به د هغه څه په وجه په ستر عذاب اخته شوي وي چې ترلاسه مو کړي.
٦٩- نو له هغه څه چې په غنیمت مو ترلاسه کړي حلال او پاکیزه ئې وخورئ، او له
الله ووبریږئ، یقیناً چې الله مهربان بخښونکی دی.

- (٦٧-٦٩)- په دې مبارکو آیتونو کې د اسیرانو او غنائمو په ارتباط څو مهمې لارښوونې شوي:
- له هېڅ پیغمبر او د ده له پلویانو سره دا نه ښایي چې د دښمن له بشپړ خپلو مخکې اسیران ونیسي، د اسیرانو د نیولو لړۍ باید هغه مهال پیل شي چې دښمن پوره خپل شوی وي، د مقاومت او مقابلي توان ئې له لاسه ورکړي وي، دا احتمال پاته نه وي چې بیا ځان راغونډ او له بلي خوا برید وکړي. دا یوه ډېره مهمه او اساسي لارښوونه ده، د دې په اهمیت هغه څوک ښه پوهیږي چې په جگړو کې ئې برخه اخیستې، ماتې او بریايي ئې په خپلو سترگو لیدلې، د جگړو په میدان کې ئې لیدلې چې د دښمن له بشپړ خپلو مخکې د اسیرانو په نیولو او د غنائمو په راغونډولو مصروفېدا څومره بدې پایلې لري.
 - دا کار هغه څوک کوي چې د دنيوي اغراضو په لټه کې وي، د جهاد له هغه عظیم اجر او ثواب نه غافل وي چې الله تعالی به ئې په آخرت کې ورکوي، د الله تعالی او د ده د دین غوښتنه دا ده چې تاسو آخرت په پام کې ولرئ او د جهاد اصلي موخه مو د آخرت بریا وي.
 - دا د هغه ذات له لوري درته ویل شوي چې هم عزیز دی او هم حکیم، په هر حکم کې ئې مصلحتونه مضمر دي او په دې قادر دی چې نور فتوحات مو په برخه کړي، نور غنائم په لاس درکړي، تر هغه څه زیات درکړي چې تاسو ئې په لټه کې یئ.
 - که د الله تعالی مخکنی حکم نه وي نو د اسیرانو د نیولو او د دوی په بدل کې د فدیې د ترلاسه کولو په سبب به په سخت الهي عذاب اخته شوي وي.
 - دا درته جائز دي چې غنائم ترلاسه او استفاده ترې وکړئ، خو په دې شرط چې حلال او پاکیزه وي، د خیانت او غلول له لاري مو نه وي ترلاسه کړی او د بل حق مو نه وي غصب کړی.
 - د غنائمو په اړه هم باید تقوی خپله کړئ او له الله تعالی ووبریږئ.
- دلته یوه داسې مهمه پوښتنه راولاړیږي چې په ځواب کې ئې د مفسرینو تر منځ کافي اختلاف شته، او هغه دا چې:

د قرآن پلوشې الانفال ۳۹

- د اسیرانو نیول، د فدیې په مقابل کې د دوی پرېښودل او د غنائمو ترلاسه کول خو جانز کار دئ او قرآن تر دې د مخه په واضح الفاظو د دې اجازه ورکړې، هلته چې فرمایي:

وَأَمَّا بَعْدُ مَتَىٰ فَإِمَّا الْوَثَاقَ فُشِدُوا أَوْ أُخْتُمُوهُمْ إِذَا حَتَّىٰ الرِّقَابِ فَضَرْبُ كَفْرٍ أَلَّذِينَ لَقِيتُمْ فِإِذَا

أَوْزَارَهَا الْخَرْبُ تَضَعُ حَتَّىٰ فِدَاءً

....

محمد: ۴

نو کله چې له کافرانو سره مخامخ شئ نو د غارو وهل دي (ستاسو دنده)، تر هغه چې ښه ئې وژنئ، بیا (د دوی د تړلو لپاره) بندونه کلک کړئ، بیا یا احسان پرې کول دي او یا فدیې (ترې اخیستل)، تر هغه چې جگړه خپل اوزار کېږدي (د جگړې امکانات پای ته ورسېږي)

دا آیت خو په صراحت سره وایي چې د اسیرانو نیول او د فدیې په بدل کې آزادول درته جانز دي، نو ولي به د دې کار په کولو سره پر صحابه وو عذاب نازلېدو، په داسې حال کې چې پیغمبر علیه السلام هم دغه رایه درلوده او له یوه دوه پرته ټولو صحابه وو هم په دې اتفاق کړی؟! دې پوښتنو ته دا محترم مفسرین ځواب نه لري، ځینې مفسرین وایي چې پیغمبر علیه السلام د بدر د اسیرانو په اړه له صحابه وو سره مشوره وکړه، د ابوبکر رضی الله عنه رایه دا وه چې اسیران د فدیې په بدل کې خونې شي، عمر رضی الله عنه دا غوره گڼله چې ووژل شي، پیغمبر علیه السلام او د صحابه وو اکثریت د ابوبکر رضی الله عنه رایه غوره وگڼله، اسیران د فدیې په بدل کې آزاد شول، دوی وایي چې دا کار د الله تعالی د رضاء او خوشي خلاف وو، نو ځکه دغه آیت نازل شو: **لَوْلَا كِتَابٌ مِّنَ اللَّهِ سَبَقَ لَمَسَّكُمْ فِيمَا أَخَذْتُمْ عَذَابٌ عَظِيمٌ** دوی دا هم وایي چې ګواکي د دې آیت په اورېدو سره رسول الله صلی الله علیه و آله ویلي چې که عذاب نازل شوی وی نو له عمر رضی الله عنه پرته به ټول پرې اخته شوي وو!!

همداراز دې پوښتنې ته د منلو وړ ځواب نه لري چې د آیت د دې برخې **لَوْلَا كِتَابٌ مِّنَ**

اللَّهِ سَبَقَ معنی څه ده، او کوم مخکې تېر شوي الهي حکم ته اشاره کوي؟! ځینې وایي دا په لوح

محفوظ کې لیکل شوي الهي قضاء ده، ځینې وایي چې الله تعالی له مخکې دا پرېکړه کړې وه چې دې امت ته به غنائم حلالوي خو دوی د حکم له نازلېدو د مخه دا کار وکړ!! ځینې وایي چې د بدر مجاهدینو ته ویل شوي وو چې له دغو دوو خبرو یوه غوره کړي: یا د اسیرانو وژل او یا د فدیې اخیستل خو د فدیې د اخیستلو په صورت کې به په راتلونکو جگړو کې ستاسو همدومره جنگیالي په شهادت رسېږي، دوی دغه دوهم صورت غوره کړ!!

- دا آراء ډېرې ستونزې لري، لومړی ئې دا چې پیغمبر علیه السلام ته داسې رایه منسوب شوې چې د الله تعالی د رضاء خلاف وه!! دوهمه ئې دا چې د اسیرانو نیول او د فدیې په بدل کې ئې آزادول جانز کار دئ، قرآن تر دې د مخه د محمد په سورې کې په څرګندو الفاظو د دې اجازه ورکړې وه، الله تعالی به ولي دوی په جانز

د قرآن پلوشي الانفال

کار مؤاخذه کول او په ستر عذاب به ئي گواښل؟ درېيم دا چي د کوم مخکني حکم په سبب د دوی مؤاخذه خنډول شوې؟

خو د دغو کمزورو او متعارضو آراوو په مقابل کي غوره، دقیقه او د قرآن په نورو آیتونو مستنده رایه دا ده چي:

- د الانفال له سوري مخکي د محمد په سوره کي مسلمانانو ته لارښوونه شوې وه چي په جگړي کي له دښمن سره د مخامخېدو په دوران کي ستاسو لومړۍ دنده دا ده چي دښمن ښه وځپي، داسي چي د ځان راغونډولو او بيا برید توان له لاسه ورکړي، تر دې وروسته د اسیرانو د تړلو او د غنائمو د راغونډولو اقدام وکړي، بيا ستاسو خوښه چي له اسیرانو سره احسان کوئ او له فديې پرته ئي آزادوئ او که فديه اخلي، داسي نه چي د دښمن د تعقيب او خپلو کار په نیمايي کي پرېږدئ او د اسیرانو په نیولو او د غنائمو په راغونډولو بوخت شئ.
- ځينو جنگیالیو د دغه صریح حکم په خلاف د جگړي په نیمايي کي د اسیرانو په نیولو او د غنائمو په راغونډولو لاس پوري کړ، دا د الله تعالی د حکم او رضاء خلاف کار وو.
- دوی ته ویل شوي چي که الله تعالی د اسیرانو په بدل کي د فديې د اخیستلو اجازه نه وی درکړي نو په دې کار سره به په ستر عذاب اخته شوي وئ. دا اجازه د محمد د سوري په پورتنی آیت کي دوی ته ورکړی شوې وه.

وروستی آیت په ډېر صراحت سره وایي چي د گواښ وجه غنائم او د اسیرانو په بدل کي څه ترلاسه کول نه وو، دا تاسو ته حلال دي، د گواښ وجه له دې پرته بل څه وو او هغه د دښمن له بشپړ خپلو مخکي د اسیرانو نیول او د غنائمو غونډول وو.

يَتَأْتِيَا النَّبِيَّ قُلٌ لِّمَن فِي أَيْدِيكُمْ مِّنَ الْأَسْرَىٰ إِن يَعْلَمِ اللَّهُ فِي قُلُوبِكُمْ خَيْرًا
يُّؤْتِكُمْ خَيْرًا مِّمَّا أُخِذَ مِنْكُمْ وَيَغْفِرَ لَكُمْ ۗ وَاللَّهُ غَفُورٌ رَّحِيمٌ ﴿٧٠﴾ وَإِن يُرِيدُوا
خِيَانَتَكَ فَقَدْ خَانُوا اللَّهَ مِن قَبْلُ فَأَمْكَنَ مِنْهُمْ ۗ وَاللَّهُ عَلِيمٌ حَكِيمٌ ﴿٧١﴾

۷۰- ای پیغمبره! ستاسو په لاس کي چي کوم اسیران دي ورته ووايه: که الله ته ستاسو په زړونو کي کومه ښېگڼه معلومه شي نو تر هغه څه به غوره درکړي چي درنه اخیستل شوي او بخښنه به درته وکړي او الله مهربان بخښونکی دی. ۷۱- او که له تا سره خیانت کول وغواړي نو تر دې د مخه ئي له الله سره خیانت کړی وو، نو برلاسي ئي پرې درکړه او الله ښه باحکمت پوه دی.

- (۷۱-۷۰)- په دې مبارکو آیتونو کي له اسیرانو سره د چلن په اړه لاندې لارښوونې شوې:
- دوی ته ووايي: که د خپل زړه حالت بدل کړئ، د کفر او شرک گند تري وباسئ، د ایمان رڼا ته لار پرانیږئ، د خیر خبرو ته په زړه کي ځای ورکړئ، که دا کار وکړئ او الله تعالی ته معلومه شي چي ستاسو زړونو ته ښېگڼو لار پرانیستې، نو الله تعالی به تر هغه څه زیات او غوره درکړي چي در اخیستل شوي، تېر گناهونه به مو درته وبخښي.
 - خو که په خپل زړه کي د خیانت اراده لرئ، د تېښتې هڅه وکړئ، د فديې سپارلو ژمنه وکړئ خو بيا ئي ونه سپارئ، له مسلمانانو سره د نه جنگېدو خبره وکړئ، خو بيا په خپلي وعدې وفا ونه کړئ، پوه شئ چي الله

د قرآن پلوشې الانفال

تعالی به بیا مسلمانان پر تاسو برلاسي کړي. له علیم خدای ستاسو د زړه عزائم پټ نه پاته کېږي، مسلمانان باید په دې باور وي چې له اسیرانو سره دا چلن حکیمانه چلن دی، ډېر مصلحتونه پکې نغښتي دي، دا ځکه چې حکیم خدای د دې امر کړی.

إِنَّ الَّذِينَ ءَامَنُوا وَهَاجَرُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَالَّذِينَ
ءَاوَوْا وَنَصَرُوا أُولَٰئِكَ بَعْضُهُمْ أَوْلِيَاءُ بَعْضٍ ۚ وَالَّذِينَ ءَامَنُوا وَلَمْ يُهَاجِرُوا مَا لَكُم
مِّنْ وَلِيَّتِهِم مِّن شَيْءٍ حَتَّىٰ يُهَاجِرُوا ۚ وَإِنِ اسْتَنْصَرُوكُمْ فِي الدِّينِ فَعَلَيْكُمُ النَّصْرُ
إِلَّا عَلَىٰ قَوْمٍ بَيْنَكُمْ وَبَيْنَهُم مِّيثَاقٌ ۚ وَاللَّهُ بِمَا تَعْمَلُونَ بَصِيرٌ ﴿٧٢﴾

۷۲- یقیناً هغه چې ایمان ئې راوړی، هجرت ئې کړی، په خپلو مالونو او نفسونو سره
ئې د الله په لار کې جهاد کړی او هغه چې (مهاجر ته ئې) پناه ورکړې او (د مجاهد)
مرسته ئې کړې، دوی یو د بل اولیاء دي، او هغه چې ایمان ئې راوړی، خو هجرت ئې
نه دئ کړی، تر څو چې هجرت ونه کړي له تاسو سره د دوی د دوستۍ هیڅ اړیکه
نشته او که د دین په اړه مرسته درنه وغواړي پر تاسو د دوی مرسته فرض ده، مگر د
هغه قوم په ضد چې ستاسو او د دوی ترمنځ کوم تړون وي، او الله د هغه څه ښه
لیدونکی دئ چې تاسو ئې کوئ.

(۷۲)- په دې مبارکو آیتونو کې د د مؤمنانو تر منځ د موالات او دوستۍ په اړه څو لارښوونې
شوې:

- چا چې ایمان راوړی، د خپل ایمان په حکم ئې هجرت کړی، د الله په لار کې ئې په خپل سر او مال سره
جهاد کړي، مالي او ځاني قربانۍ ئې ورکړې، مهاجر ته ئې پناه ورکړې او د مجاهد ملګرتیا او ملاتړ ئې کړی،
دوی یو د بل اولیاء دي، یو له بله دفاع کوي، د یوې داسې کورنۍ غړي دي چې د هر بهرني دښمن په خلاف ګډ
دریځ لري، په یوه تېری پر ټولو تېری ګډي.
- او هغه چې ایمان ئې راوړی، خو هجرت ئې نه دئ کړی، له دوی سره د مخکنیو مؤمنانو لخوا، تر هغه
پورې د موالات پورتنۍ اړیکې نشته چې هجرت ونه کړي، خو که د دین په اړه مرسته ترې وغواړي د دوی
مرسته پرې فرض ده، مگر د هغه قوم په ضد چې د مسلمانانو او د دوی ترمنځ کوم تړون وي. د دې معنی دا ده
چې اسلامي حکومت یوازې له هغو مؤمنانو په دفاع مکلف دئ چې د اسلامي حکومت تر سلطې لاندې هېواد کې
ژوند کوي، خو هغه چې د کافرانو تر سلطې لاندې ژوند کوي، له دوی سره په دوه صورتونو کې مرسته لازمه
ده: لومړی دا چې د دین په اړه مرستې ته اړ شوي وي، د دین په وجه تر ظلم او تېري لاندې وي او د اسلامي
حکومت مرستې ته اړ وي او دوهم دا چې دا مرسته د هغه قوم او حکومت په ضد نه وي چې له اسلامي حکومت
سره د عدم تعرض تړون لري.
- مسلمانانو ته دا هم ویل شوي چې په اصل کې ستاسو معامله له هغه الله تعالی سره ده چې ستاسو د ټولو
کړو وړو ناظر دئ، نه به پټه د دې لارښوونو او تړونونو مخالفت کوئ او نه به څرګنده.

د قرآن پلوشې الانفال

د دې مبارک آيت مطالب د النساء د سوري په دغو آيتونو کي هم په تفصيل سره راغلي:

وَمَنْ أَلَّهِ أَضَلَّ مَنْ تَهْدُوا أَنْ أُرِيدُونَ كَسِبُوا بِمَا أَرْكَسَهُمُ اللَّهُ فَعْتَيْنِ الْمُنْفِقِينَ فِي لَكُمْ فَمَا
تَتَّخِذُوا فَلَا سَوَاءَ فَتَكُونُونَ كَقَرُوا كَمَا تَكْفُرُونَ لَوْ وَدُّوا ﴿٨٨﴾ سَبِيلًا لَهُ تَجِدَ فَلَئِنْ أَلَّهِ يُضِلِّ
وَلَا وَجَدْتُمُوهُمْ حَيْثُ وَقَتْلُوهُمْ فَخَذُّوهُمْ تَوَلَّوْا فَإِنَّ اللَّهَ سَبِيلٍ فِي يُهَاجِرُوا حَتَّى أَوْلِيَاءَ مِنْهُمْ
﴿٨٩﴾ نَصِيرًا وَلَا وَلِيًّا مِنْهُمْ تَتَّخِذُوا

النساء: ۸۸-۸۹

نو پر تاسو څه شوي چي د منافقينو په اړه دوه ډلي شوئ، حال دا چي الله تعالى دوی د خپلو لاس ته راوړنو په وجه رانسکور کړل، آيا غواړئ هغه څوک هدايت کړئ چي الله بي لاري کړل او الله چي څوک بي لاري کړي هيڅ لار به ورته ونه مومي. خوښه ئي دا ده چي تاسو هم داسي کافران شئ لکه دوی چي کافران شول، نو بيا به سره برابر شئ، نو تر هغه له دوی نه دوستان مه نيسي چي د الله په لار کي هجرت وکړي، خو که ئي ډډه وکړه، نو ونی نيسي او هر ځای چي ئي مومي وئې وژنئ او مه له دوی نه کوم دوست نيسي او مه کوم مرستندوی. دا وينا د هغو خلکو په اړه ده چي د ايمان دعوی ئي کوله خو په دارالکفر کي پاته شوي او په داسي حال کي ئي مدیني ته له راتلو ډډه کړې چي له يوې خوا د هجرت کولو امر ورته شوی وو او له بلې خوا په دې نتوانېدل چي هلته خپل ديني شعائر په څرگنده توگه او په اطمینان سره ترسره کړي، د هغو خلکو تر سلطې لاندي ئي ژوند کولو ته دوام ورکړی چي له مسلمانانو سره جنگېدل، په دارالحرب کي د دوی د پاته کېدو اصلي وجه دا وه چي د خپل دين او ايمان په خاطر قربانی ته چمتو نه وو، دې ته تيار نه وو چي د اسلام لپاره له خپل کور، کلي ووځي، د کافرانو له سلطې آزاد شي او د اسلام تر بېرغ لاندي د ژوند کولو لپاره مدیني ته راشي، نه مجبوریت منع کړي وو او نه ضعف او ناتوانی. ډېر ځله به داسي هم واقع کېده چي دوی به د کافرانو په ځنگ کي او د دوی تر قومندې لاندي د مسلمانانو په ضد په جگړو کي برخه اخيسته. ډېر ځله به له مجاهدينو سره دا اندېښنه راپيدا کېده چي که موږ د دېښمن په کومي سيمي بريد کوو او هلته داسي مسلمانان وي او يا دېښمن پر موږ حمله کوي او داسي کسانو په دې حملي کي برخه اخيستي وي او زموږ په لاس ووژل شي، زموږ حکم به څه وي او د دوی حکم څه؟ الله تعالى د دوی د دغي اندېښنې د رفع کولو لپاره دا لارښوونه وکړه چي مهمي برخي ئي دا دي:

- دا منافقين دي.
- د دوی په اړه اختلاف مه کوئ.
- د دوی عملونه داسي دي چي دارالايمن ته د راتلو وړ نه دي، الله تعالى د دې وړ ونه گڼل چي ستاسو خوا ته ئي راوړي، د اسلام په لوري د مخکي تلو په ځای د کافرانو تر سلطې لاندي پاته کېدو باندي راضي شول، الله

د قرآن پلوشې الانفال

تعالی پرېښودل چې په هغه کې نسکور شي.

- د دوی په اړه به ستاسو خپل منځي اختلاف څه ګټه ولري او څنګه به د دوی د هدایت باعث شي، حال دا چې الله تعالی ئې د هدایت وړ نه ګڼي او دا توفیق ئې نه دی ورپه برخه کړی چې له هغه ناولي ښه نه راووي؟!
- دوی خو دا خوښوي چې کاش تاسو هم د دوی په څېر وئ، تاسو هم له خپل ملک نه هجرت نه وی کړی. له نورو سره د ګډ ژوند کوم صورت مو راپیدا کړی وی، نه هغوی زموږ مزاحم کېدی او نه موږ د دوی. که موږ داسې ژوند کولی شو نو تاسو ئې ولې نه شئ کولی؟
- ترڅو چې دا خلک د الله په لار کې هجرت ونکړي، خپل اولیاء او دوستان ئې مه ګڼئ.
- که له هجرت کولو ئې ډډه وکړه نو په نیولو او وژلو ئې هیڅ صرافه مه کوئ، د دښمن له ډلې ئې وګڼئ او همغه څه ورسره وکړئ چې له دښمن سره ئې کوئ، هیڅ یو ئې مه خپل دوست ګڼئ او مه د مرستې طمع ترې کوئ.

وَالَّذِينَ كَفَرُوا بَعْضُهُمْ أَوْلِيَاءُ بَعْضٍ إِلَّا تَفْعَلُوهُ تَكُن فِتْنَةً فِي الْأَرْضِ وَفَسَادٌ

کَبِيرٌ ﴿٧٣﴾

۷۳- او هغه چې کافران شوي ځینې ئې د ځینو نورو اولیاء دي، که دا ونه کړئ نو په زمکې کې به فتنه او ستر فساد خور شي.

(۷۳)- له مظلومو مؤمنانو د دفاع دا لارښوونه د دې لپاره شوې چې:

- کافران یو د بل مرسته او دفاع کوي.
- که تاسو د دوی مرسته ونه کړئ نو په هر ځای کې به پر بې وزلو او مظلومو مؤمنانو د ظلم او تېري لمر پیل کېږي، دښمنان به ئې دا وېره نه لري چې څوک به ترې دفاع وکړي او مرستې ته به ئې راوړاندي شي.
- مفسدینو ته به دا موقع په لاس ورځي چې هرې خوا ته د فساد لمن خوره کړي، او په هر ځای کې مؤمنان وځوروي، له دغو فتنو او فساد نه د مخنیوي لپاره د هغو مظلومو مؤمنانو مرسته او دفاع وکړئ چې تاسو ته د مرستې لاس درلودوي.

وَالَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ وَالَّذِينَ ءَاوَأْا وَنَصَرُوا

أُولَئِكَ هُمُ الْمُؤْمِنُونَ حَقًّا هُمْ مَغْفِرَةٌ وَرِزْقٌ كَرِيمٌ ﴿٧٤﴾ وَالَّذِينَ آمَنُوا مِنْ

بَعْدُ وَهَاجَرُوا وَجَاهَدُوا مَعَكُمْ فَأُولَئِكَ مِنْكُمْ وَأُولُوا الْأَرْحَامِ بَعْضُهُمْ أَوْلَى

بِبَعْضٍ فِي كِتَابِ اللَّهِ إِنَّ اللَّهَ بِكُلِّ شَيْءٍ عَلِيمٌ ﴿٧٥﴾

۷۴- او هغه چې ایمان ئې راوړی، هجرت ئې کړی، د الله په لار کې ئې جهاد کړی، او

د قرآن پلوشې الانفال

هغه چي (مهاجر ته ئې) پناه ورکړې او (دمجاهد) مرسته او ملګرتيا ئې کړې، دوی حقيقي مؤمنان دي، دوی ته بخښنه او غوره رزق دی. ۷۵- او هغه چي وروسته ئې ايمان راوړی، هجرت ئې کړی او له تاسو سره ئې (پوځي) جهاد کړی، دوی ستاسو له ډلي دي، او د الله په کتاب کي خپلوان ځيني پر ځينو نورو اولويت لري، يقيناً چي الله په هر څه بڼه پوه دی.

(۷۴-۷۵) - دا مبارك آيتونه د حقيقي مؤمنانو ځانګړتياوي او خصوصيات په دې توګه معرفي کوي:

- د ايمان په حکم او غوښتنه هجرت کوي.
- د الله تعالی په لار کي جهاد کوي.
- مهاجر ته پناه ورکوي.
- د مجاهد مرسته او ملګرتيا کوي.

الله تعالی له دوی سره د دوو خبرو ژمنه کړې:

- ګناهونه به ورته وبخښي، له ايمانه مخکي ګناهونه به ئې د ايمان په وجه، له هجرت نه مخکي ګناهونه به ئې د هجرت په وجه، له جهاد مخکي ګناهونه به ئې د جهاد په وجه، له حمايت او نصرت نه مخکي ګناهونه به ئې د حمايت او نصرت په وجه ورته وبخښي.
- په دنيا او آخرت کي به غوره رزق ورپه برخه کړي. دوی بايد ډاډه وي چي الله تعالی ئې د رزق او روزي ضامن دی.
- هغه چي وروسته ئې ايمان راوړی، هجرت ئې کړی او له خپلو مخکنيو مؤمنو ورونو سره ئې په جهاد کي برخه اخيستی، دوی هم د مؤمنانو له ډلي دي، خو د درجو په تفاوت سره، همداسي لکه چي د الله په کتاب کي خپلوان هم ځيني پر ځينو نورو اولويت لري، مؤمنان او مجاهدين هم د مقام او مرتبې له مخي يو د بل په نسبت فضيلت لري.
- دا د هغه الله تعالی لارښووني دي چي په هر څه بڼه پوه دی، پوهېږي چي لومړني مؤمنان او مجاهدين ولي د وروستنيو په پرتله مخکي او د فضيلت خاوندان دي او د دوی د فضيلت وجوهات څه دي.
- دا مبارك آيت په ډېرو قاطع او واضحو الفاظو وايي چي د الله په لار کي هجرت او د الله په لار کي جهاد د ايمان تقاضا او د واقعي او حقيقي مؤمن نښه ده، د غير اسلامي نظام له سلطې وتل او د اسلامي نظام د اقامې لپاره جهاد يوه داسي الهي فريضه ده چي هيڅ د ايمان خاوند ئې نشي پرېښودی، کله چي مسلمانان داسي يوې مرحلې ته ورسېږي چي وسلې ته لاس کول او د دښمن په خلاف جنگېدل ضروري وګڼل شي، نو دا کار ورباندې فرض دی او پرېښودل ئې د يوې الهي فريضې پرېښودل دي او الله تعالی د داسي جهاد له تارکينو هيڅ دليل او بهانه نه مني.
- خو دا خبره بايد واضح شي چي موږ به اوس او د پيغمبر عليه السلام په غياب کي دا مرحله څنګه پېژنو او څنګه به په دې پوهېږو چي اوس وسلې ته لاس کول پر موږ فرض شوي او ترک ئې ګناه ده؟ يوه مخلص مسلمان ته د دې مرحلې تشخيص ګران کار نه دی، هغه پوهېږي چي کله زموږ حالت داسي شو لکه په مدينه منوره کي د مسلمانانو حالت، په موږ همغه څه کول لازم کېږي چي پيغمبر عليه السلام او صحابه وو وسلم وکړ.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن پلوشې
الانفال

۱۳۸۶/۱۲/۱۴
